

د قرآن پلوشې
العنكبوت

فهرست
عنوان
صفحه

العنكبوت	٢
الروم	٤٢
لقمان	٧٢
السجده	١٠١
الاحزاب	١٢٢
سبا	١٩٥
فاطر	٢٢٤
يس	٢٥٢
الصفه	٢٨٨
ص	٣٣٠
الزمر	٣٦٩
المؤمن	٤٠٢
فصلت	٤٣٨
الشورى	٤٦١
الزخرف	٥٠٨
الدخان	٥٣٩
الجاثيه	٥٥٧
الأحقاف	٥٧٢

العنكبوت د قرآن بلوشي

بسم الله الرحمن الرحيم

العنكبوت

د سوري پېژندنه:

د دې مبارکې سوري نوم (العنكبوت) دی، دا نوم د همدې سوري له ۴۱ آيت اخيستل شوی، نه شپېته آيتونه لري، د آيتونو فواصل ئې د دوهم آيت (يقتنون) او د درېيم آيت (الکذابين) ته ورته دي، خو آيتونه ئې د (يسير، قدير، نصير او اليم) په څېر صيغو پای ته رسېدلې چې وزن ئې کاذبين ته نږدې دی، د آيتونو اوږدوالی ئې متوسط او هغو سورتونو ته ورته دی چې د مکې دور په وروستيو کلونو کې نازل شوي.

لکه څنگه چې دا سوره په دريو مقطعاتو حروفو (الف، لام، ميم) پيل شوې؛ د دې سوري محوري او اساسي مضامين هم درې دي، دا درې اساسي مضامين په داسې توگه په دې سوري کې راغلي لکه چې په همدغو حروفو پيل شوو نورو سورتونو کې راغلي، يو په بل پسې او خلاصه ئې د سوري په آخري آيت کې، د دې سوري آخري آيت دا دی:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴿٨١﴾ : او هغه چې زموږ لپاره

ئې جهاد کړی حتماً به خپلې لارې وروښو او يقيناً چې الله له دغو محسنينو سره دی. په دې آيت کې درې فقرې راغلي او همدا درې فقرې د سوري د دريو اساسي مضامينو

لپاره د عنوانو په څېر دي، لومړۍ فقره ئې (وَالَّذِينَ جَاهَدُوا فِينَا) ده، تاسو به وگورئ چې د

سوري په لومړۍ برخې کې د الله تعالی د لارې مجاهدين معرفي شوي، په همدې لړ کې هغه ډول ډول الهي آزمويني انځور شوي چې د الله د لارې مجاهدين ورسره مخامخ کېږي، په همدې ارتباط هغو سترو سترو آزموينو ته گوته نيول شوې چې د ابراهيم، نوح، لوط، هود، صالح، شعيب او موسی عليهم السلام په څېر مجاهدين ورسره مخامخ شوي، د آيت دوهمه فقره (لَنَهْدِيَنَّهُمْ سُبُلَنَا) ده، او تاسو به وگورئ چې د سوري دوهمه برخه هغه لارښوونې

احتوی کوي چې د دغو مجاهدينو په برخه شوې، او د آيت درېيمه فقره (وَإِنَّ اللَّهَ لَمَعَ

الْمُحْسِنِينَ) ده او دا د هغو آيتونو لپاره عنوان دی چې په ترڅ کې ئې له دغو مجاهدينو سره

د الله ملتيا او معيت څېړل شوی. که لږ ځير شو نو راته جوته کېږي چې دا ټوله سوره؛ له سر تر پايه؛ د مجاهدينو په اړه بحث کوي، او د سوري په پای کې د الله د لارې د مجاهدينو په اړه

د قرآن پلوشې
العنکبوت

ویل شوي چي هدايت او د الله تعالى معيت به ئي په برخه کيږي.

بِسْمِ اللَّهِ الرَّحْمَنِ الرَّحِيمِ

الْم ﴿١﴾ أَحَسِبَ النَّاسُ أَنْ يُتْرَكُوا أَنْ يَقُولُوا ءَامَنَّا وَهُمْ لَا يُفْتَنُونَ ﴿٢﴾ وَلَقَدْ فَتَنَّا الَّذِينَ مِنْ قَبْلِهِمْ ^ط فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكَاذِبِينَ ﴿٣﴾

الف، لام، میم، آیا خلکو داسي انگېرلي چي کله ووايي ايمان مو راوړی نو پرې به بنودی شي او وبه نه آزمویل شي؟! حال دا چي يقيناً موږ هغه و آزمویل چي تر دوی وړاندي ول، نو الله به هرو مرو هغه معلوم کړي چي رښتيني دي او حتماً به دروغجن معلوم کړي.

(١-٣) - د دې مبارکو آيتونو لارښوونې دا دي:

● لکه څنگه چي دا سوره په دريو مقطعاتو حروفو (الف، لام، میم) پيل شوي؛ د دې سوري محوري او اساسي مضامين هم درې دي، دا درې اساسي مضامين په داسي توگه په دې سوري کي راغلي لکه چي په همدغو حروفو پيل شوو نورو سورتونو کي راغلي، يو په بل پسې او خلاصه ئې د سوري په آخري آيت کي، د دې سوري آخري آيت دا دی:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴿٢٠﴾ او هغه چي زموږ لپاره

نې جهاد کړی حتماً به خپلي لاري وروښو او يقيناً چي الله له دغو محسنينو سره دی. په دې آيت کي درې فقرې راغلي او همدا درې فقرې د سوري د دريو اساسي مضامينو لپاره د عنوانو په څېر دي، يعني د سوري په لومړۍ برخي کي د الله د لاري مجاهدين معرفي شوي، ورپسې دا موضوع راغلي چي الله تعالی د دغو مجاهدينو پر مخ د هدايت ټولي دروازي پرانېزي او د ژوند په هري برخي کي به ئې لارښوونه کوي او په پای کي د همدغو مجاهدينو په اړه ويل شوي چي له دوی به هغه محسنين جوړ شي چي الله تعالی به د دوی مل وي او خپل تاييد او نصرت به ورپه برخه کوي.

دا هسي يوه بې ځايه هيله او غلطه انگېرنه ده چي الله تعالی به د ايمان د مدعيانو په دغي وينا اکتفاء کوي چي وايي: موږ ايمان راوړی، او په همدې سره به ئې خپلي مخي ته پرېږدي او د همدغي ادعاء له مخي به دوی مؤمنان گڼي او همغه څه به ورسره کوي چي له مؤمنانو سره ئې د کولو وعده کړي!! پرته له دې چي د آزمويينو په ترڅ کي د دوی د دغي ادعاء حقيقت څرگند کړي!! داسي نه ده؛ الله تعالی به حتماً دوی له ډول ډول آزمويينو سره مخامخ کوي او د دغو آزمويينو په ترڅ کي به له يوې خوا هغه معلوم او څرگند کړي چي په

د قرآنه پلوشې العنكبوت

خپلي ادعاء کي رښتيني دي او له بلي خوا هغه چي د ايمان په دعوی کي دروغجن دي. د دې معنی دا ده چي د ايمان رښتینی او دروغجن مدعي به د الهي آزمويڼو په ترڅ کي معلومېږي. دا یو ثابت او نه بدلېدونکی الهي سنت دی، الله تعالی له وړاندینیو سره همداسي کړي او له وروستیو سره به همداسي کوي.

د ايمان لار له کړلېږونو، لوړو ژورو، خطرونو او ټکرونو ډکه لار ده، د دې لاري مؤمن لاروی باید په هر گام کي له آزمويڼو سره مخامخېدو ته چمتو او په دې باور وي چي هغه مهال به د الله تعالی رضا او د هغه ملتیا ترلاسه کوي چي له دغو آزمويڼو بريالی تېر شي.

أَمْ حَسِبَ الَّذِينَ يَعْمَلُونَ السَّيِّئَاتِ أَنْ يَسْبِقُونَا سَاءَ مَا يَحْكُمُونَ ﴿٤﴾

آیا هغو چي بد عملونه کوي داسي ئي انگېرلي چي تر موږ به وړاندي شي، څومره بد دی هغه قضاوت چي دوی ئي کوي.

(٤)- په دې مبارک آيت کي هغه وگړي چي بد عملونه کوي داسي معرفي شوي چي گواکي له الله تعالی سره خپل زور آزمويي، په دې هيله د خپل رب له حکم سرغړوی کوي او بدو عملونو ته ئي ملا تړلي چي گمان کوي همدا به ئي خپلو هیلو او آرمانونو ته ورسوي او نېکمرغي به ئي په برخه کړي!! الله تعالی د هغوی په اړه فرمايي: آیا داسي ئي انگېرلي چي تر موږ به وړاندي شي، په دې سيالی او مسابقي کي به برلاسي شي!!؟ دا بی بنسټه قضاوت ئي څومره بد دی!!

مَنْ كَانَ يَرْجُوا لِقَاءَ اللَّهِ فَإِنْ أَجَلَ اللَّهُ لَاتٍ وَهُوَ السَّمِيعُ الْعَلِيمُ ﴿٥﴾ وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ ﴿٦﴾ وَالَّذِينَ ءَامَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ أَحْسَنَ الَّذِي كَانُوا يَعْمَلُونَ



هغه چي د الله د ملاقات هيله لري نو يقيناً چي الهي ټاکلي نېټه هر وروځ راتلونکي ده، او هغه پوه اورېدونکی دی. او چا چي جهاد وکړ نو د خپل ځان لپاره جهاد کوي، يقيناً چي الله له ټولو عالميانو بي نیاز دی، او هغه چي ايمان ئي راوړ او نېک عملونه ئي وکړل حتماً به د دوی بدغوني ترې وپوښو او حتماً به د هغه ډېر غوره عمل په پرتله بدله ورکړو چي دوی کاوو.

(٥-٧)- د دې مبارکو آيتونو لارښووني دا دي:

- څوک چي آخرت ته طمع لري، داسي نېک عملونه ئي کړي چي د آخرت د ورځي په اړه ئي په ده کي هيلي راپيدا کړي، دا طمع لري چي له خپل رب سره د ملاقات په ورځ به ئي

العنكبوت د قرآن بلوشي

غوره بدله په برخه شي، هغه دي مطمئن وي چي د الله تعالى له لوري دا ټاکلي نېټه هر وروځ راتلونکي ده، د ده ملاقات به له هغه رب سره وي چي پوه اوږېدونکی دی، د خپلو بندگانو په هر څه پوه دی او د دوی وينا او دعاء اوري.

- او څوک چي د جهاد لپاره ملاتړي نو دا جهاد به ئې د ځان لپاره وي، گټه به ئې په دنيا او آخرت کي ده ته رسېږي، الله تعالى د چا جهاد ته اړ نه دی، هغه له ټولو عالميانو بي نیاز دی.
- چا چي ايمان راوړ او نېک عملونه ئې وکړل، الله تعالى به د روزني، تربيت او اصلاح دروازي د دوی پر مخ پرانېزي، د دوی بدغوني به ترې وپوښي، او د دوی د هغه ډېر غوره عمل په پرتله به بدله ورکړي چي دوی کاوو. دلته د (لَنُكَفِّرَنَّ عَنْهُمْ سَيِّئَاتِهِمْ) الفاظ راغلي، د

سيئات معنی بدگوني ده، چي هم ئې پر گناهونو اطلاق کېږي او هم پر بدو خصلتونو، د تکفير معنی پوښل او پټول دي، نو د تکفير سيئات معنی د بدو خصلتونو ازاله او له منځه وړل دي، ځينو درنو مفسرينو دا د گناهونو د بڅېلو په معنی نيولي، حال دا چي د گناهونو د بڅېلو لپاره معمولاً په قرآن کي د يغفر الذنوب الفاظ راځي، او کله کله دا دواړه څنگ په څنگ راځي، چي په ډېر وضاحت سره ښيي چي د دواړو معنی يوه نه ده، يوه ئې د گناهونو د بڅېلو او بله ئې د بدو خصلتونو د ازالې په معنی ده، په قرآن کي دا هم په مکرره توگه راغلي چي جهاد د تمحيص او عيارولو وسيله ده، او تمحيص د بدو خصلتونو ازالې او په نېکو خصلتونو د سمبالولو په معنی دی.

- د قيامت په ورځ او په الهي محاسبې کي د نېکعمله انسان بدله داسي نه ټاکل کېږي چي د ډېر ښه او لږ ښه عملونو اوسط بدله ورکړی شي، بلکي تر ټولو ښه عمل ئې په پام کي نيول کېږي او د هغه په پرتله بدله ورکوي.

وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا إِلَىٰ مَرْجِعُكُمْ فَأُنَبِّئُكُم بِمَا كُنتُمْ تَعْمَلُونَ ﴿٨١﴾ وَالَّذِينَ ءَامَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ ﴿٨٢﴾

او انسان ته مو له خپل مور پلار سره د نېک چلن سپارښتنه وکړه، او که هغوی ستا په اړه دا هڅه وکړي چي له ما سره هغه څه شريک کړي چي نه پرې پوهېږي نو اطاعت ئې مه کوه، راگرځېدا مو زما په لوري ده، نو زه به مو پر هغه څه خبر کړم چي تاسو کول. او هغه چي ايمان ئې راوړی او نېک عملونه ئې کړي حتماً به ئې د صالحانو په صف کي داخل کړم.

(۸-۹) د دې مبارکو آيتونو لارښووني دا دي:

- د الله د لاري د مجاهد لومړی او تر ټولو ستره آزمويڼه او ستونزه د پلار مور مخالفت دی،

د قرآن پلوشې العنكبوت

هغه مشرك مور پلار چې خپل مؤمن زوی د الله په لار کې جهاد ته نه پرېږدي او هڅه کوي چه هغه د دوی په څېر مشرك شي.

● الله تعالى دغه مجاهد ته څو لارښوونې کړې: ۱- له مور پلار سره نېک چلن کوه، ۲- که هغوی ستا په اړه دا هڅه وکړي چې له ما سره هغه څه شریک کړي چې نه پرې پوهېږي نو اطاعت ئې مه کوه، ۳- تاسو ټول زما لوري ته راگرځئ، ۴- زه به مو پر هغه څه خبر کړم چې تاسو کول، خلک به تا ملامتوي چې له خپل پلار او مور سره مخالفت کوي، ته به دا هيله کوي چې کاش داسې څوک راپیدا شي چې زما او زما د والدینو د اختلاف په اړه عادلانه قضاوت وکړي او وگوري چې زه ملامت نه یم، مطمئن اوسه چې تاسو ټول زما لوري ته راگرځئ او وروستی پرېکړه به زه کوم، نو مه د خلکو د غلطو قضاوتونو پروا کوه او مه ئې د ملامتولو.

● هغه چې ایمان ئې راوړی او نېک عملونه ئې کړي او د نږدې خپلوانو له ملاتړ او تأیید محروم شوی باید ډاډه وي چې الله تعالى به صالح ملگري ورپه برخه کړي او د صالحانو په ډلې کې به ئې شامل کړي.

وَمِنَ النَّاسِ مَن يَقُولُ ءَامَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ وَلَئِن جَاءَ نَصْرٌ مِّن رَّبِّكَ لَيَقُولُنَّ إِنَّا كُنَّا مَعَكُمْ ؕ أَوَلَيْسَ اللَّهُ بِأَعْلَمَ بِمَا فِي

صُدُورِ الْعَالَمِينَ ﴿١٠﴾ وَلَيَعْلَمَنَّ اللَّهُ الَّذِينَ ءَامَنُوا وَلَيَعْلَمَنَّ الْمُنَافِقِينَ ﴿١١﴾

او له خلکو ځینې داسې دي چې وایي: پر الله مو ایمان راوړی، خو کله چې د الله په اړه وځورول شي د خلکو فتنه داسې گڼي لکه د الله عذاب، او که ستا د رب له لوري نصرت راشي حتماً وایي: یقیناً چې موږ له کوم شک پرته له تاسو سره وو، آیا الله په هغه څه ښه پوه نه دی چې د عالمیانو سڼو کې دي؟! او الله به حتماً هغه معلوم کړي چې ایمان ئې راوړی او حتماً به منافقین معلوم کړي.

(۱۰-۱۱)- په دې مبارکو آیتونو کې ویل شوي:

● ځینې خلک د ایمان دعوی کوي او وایي: پر الله مو ایمان راوړی، خو کله چې د الله په اړه او د خپل ایمان له کبله د خلکو له لوري وځورول شي نو همدا د خلکو په لاس ځورونه داسې گڼي لکه د الله تعالى عذاب. د دې فقرې په اړه مفسرینو بېل بېل تعبیرونه وړاندې کړي، ځینو ویلي چې د الله تعالى د عذاب له وېرې ئې ایمان راوړی او د خلکو د عذاب له کبله ئې ایمان پرېښی او د کفر لوري ته اوښتی، او ګواکي همدا د خلکو عذاب د الله تعالى د عذاب په څېر گڼل دي، ځینو ویلي د خلکو عذاب دومره ورته ستر برېښي لکه د الله عذاب!! غوره او دقیق تعبیر دا دی چې ځینې خلک هغو طبیعي آزموینو ته چې هر مؤمن د الله تعالى په لار کې ورسره مخامخ کېږي؛ د الهي عذاب په سترگه گوري، او د هغو مؤمنانو په اړه چې له داسې آزموینو او ځورونو سره مخامخ شوي دا تبلیغات کوي چې دوی حتماً د الهي عذاب مستحق ول او حتماً ئې

العنكبوت د قرآن بلوشي

داسي اشتباهات او غلطۍ کړي چې الله تعالى ترې ناراضه شوی او له دغو مصیبتونو او عذابونو سره ئې مخامخ کړي. د خلکو له لوري د دوی خورونو ته د الهي عذاب نوم ورکوي او په دې توګه د مظلومو مؤمنانو پر زخمونو مالګې دوروي. ورپسې فقره د دې مزید وضاحت کوي او د بریالو په وخت کې د مؤمنانو په اړه د دوی وینا داسي انځوروي:

● او که ستا د رب له لوري نصرت راشي نو بیا په ډېر تاکید سره وايي: یقیناً چې موږ له کوم شک پرته له تاسو سره وو!! یعني د مصیبتونو، هزیمتونو او خورونو په وخت کې د مؤمنانو په ضد غلط او ظالمانه تبلیغات کوي، او دوی ګرم او ملامت ګڼي، خو د بریالو په وخت کې ځان د دوی خواخوږی، ملګری او همسنگر معرفي کوي!!

● دوی ته ویل شوي چې تاسو په دې منافقانه دریځونو سره یوازې خپل ځان غولوی، هیڅ څه مو له الله تعالى پټ نه دي، ستاسو او د هر چا د سینو له اسرارو خبر دی، الله تعالى به حتماً داسي حالت راولي چې په ترڅ کې ئې هم واقعي مؤمنان جوت شي او هم مکار او حيله ګر منافقین. له ستونزو او کړاوونو سره د مؤمنانو د مخامخ کولو یوه لویه موخه دا ده چې واقعي مؤمنان او چالاک منافقین جوت او سره تفکیک شي.

وَقَالَ الَّذِينَ كَفَرُوا لِلَّذِينَ آمَنُوا اتَّبِعُوا سَبِيلَنَا وَلْنَحْمِلْ خَطَايَكُمْ وَمَا هُمْ

بِحَمِيلٍ مِّنْ خَطَايَاهُمْ مِّنْ شَيْءٍ إِنَّهُمْ لَكَاذِبُونَ ﴿١٣﴾ وَلِيَحْمِلَنَّ أَثْقَاهُمْ

وَأَثْقَالًا مَّعَ أَثْقَالِهِمْ وَلَيَسَّالُنَّ يَوْمَ الْقِيَمَةِ عَمَّا كَانُوا يَفْتَرُونَ ﴿١٤﴾

او هغو چې کفر ئې کړی هغو ته چې ایمان ئې راوړی وویل: زموږ د تګلاري متابعت وکړئ او موږ دې ستاسو د ګناهونو پېټی (پر خپلو اوږو) واخلو، په داسي حال کې چې دوی ئې د هیڅ ګناه پېټی (پر خپلو اوږو) وړونکي نه دي، یقیناً چې دوی حتماً دروغجن دي، او حتماً به خپل درانه پېټي (پر اوږو) وړي او ډېر نور پېټي له خپلو پېټو سره، او حتماً به د قیامت په ورځ له هغه څه وپوښتی شي چې دوی افتراء کول.

(۱۲-۱۳) - د دې مبارکو آیتونو لارښوونې دا دي:

● کافرانو به مؤمنانو ته ویل: زموږ د تګلاري متابعت وکړئ او موږ دې ستاسو د ګناهونو پېټی (پر خپلو اوږو) واخلو. باید وګورو چې دا کافران څوک ول او د دوی د دې وینا معنی څه ده چې موږ دې ستاسو د ګناهونو پېټی پر خپلو اوږو واخلو؟ د دې بېل بېل تعبیرونه وړاندې شوي خو تر ټولو غوره او دقیق تعبیر دا دی چې دلته مخکني منافقین د کافرانو په نامه یاد شوي، دوی به مخلصو مؤمنانو ته ویل: راشئ زموږ تګلاره غوره کړئ، د عقل او هوښیاری تقاضاء همدا ده چې موږ ئې کوو، که د دې تګلاري او دریځ په غوره کولو کې څه ګناه وي، نو مسئولیت ئې زموږ پر غاړه!! د قرآن په ګڼ شمېر آیتونو کې د منافقینو دغه کرغېرن خصلت ته اشاره شوې، یوه بېلګه ئې د آل عمران په سوري کې په دې توګه راغلي:

د قرآنه پلوشې العنكبوت

الَّذِينَ قَالُوا لِلْأَخْوَانِهِمْ وَقَعَدُوا لَوْ أَطَاعُونَا مَا قُتِلُوا قُلْ فَادْرَأُوا عَنْ أَنْفُسِكُمُ الْمَوْتَ إِنْ



صَدِيقِينَ

كُنْتُمْ

آل عمران: ۱۶۸

هغه چې خپلو وروڼو ته ئې وویل، په داسې حال کې چې په خپله کښېښتلي وو: که ئې زموږ خبره منلې وی؛ نه به وژل کېدل، ورته ووايه: له خپله ځانه مرگ دفع کړئ که رښتیني یئ.

دا همغه منافقین دي چې په خپله ئې هم په جنگ کې برخه نه اخیسته او نور ئې هم له برخې اخیستو منع کول او له جگړې وروسته ئې ویل: که دوی زموږ خبره منلې وی او په جگړې کې ئې له برخې اخیستو ډډه کړې وی، نو له دې مرگ ژوبلې سره به نه وو مخامخ شوي،

- دوی مؤمنانو ته دا خبره په داسې حال کې کوي چې نه په خپلې بلنې کې رښتیني دي او نه دا کار کولی شي، دا ځکه چې هر څوک د خپلو غلطیو ذمه وال دی، د بل د غلطیو پېټې پر خپلو اوږو نشي وړی، دوی په دې وینا سره هغه څه وايي چې په الهي معیارونو کې دروغ دي، هو؛ دوی به حتماً د خپلو گناهونو درانه درانه پېټې پر اوږو وړي او ډېر نور پېټې هم له خپلو پېټو سره یو ځای، هغه پېټې هم چې د دوی د غلطو ویناوو له کبله نور تېروتي، گناه ئې کړې او په سزا کې ئې دوی ورسره شریک دي.

- دوی به حتماً د قیامت په ورځ له هغه څه وپوښتی شي چې له ځانه ئې افتراء کول.

وَلَقَدْ أَرْسَلْنَا نُوحًا إِلَىٰ قَوْمِهِ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا

فَأَخَذَهُمُ الطُّوفَانُ وَهُمْ ظَالِمُونَ ﴿١١﴾ فَأَنْجَيْنَاهُ وَأَصْحَبَ السَّفِينَةَ وَجَعَلْنَاهَا

ءَايَةً لِلْعَالَمِينَ ﴿١٢﴾

او یقیناً چې نوح مو د خپل قوم په لوري ولېږو، چې په دوی کې پنځوس کم زر کاله پاته شو، نو په داسې حال کې چې ظالمان ول طوفان ونيول، نو دی او کښتۍ وال مو وژغورل او دا مو د عالمیانو لپاره یوه څرگنده نښه وگرځوله.

(۱۴-۱۵) - په دې مبارکو آیتونو کې د سوري د لومړنۍ محوري موضوع لپاره یوه تاریخي بېلگه د نوح علیه السلام په قصې کې انځور شوې، چې په نه نیم سوه کاله اوږدې مبارزې وازمويل شو، د دې اوږدې ستونزمنې مبارزې نتیجه ئې دا وه چې د ده د قوم یوه دومره واړه ټولگي پرې ایمان راوړ چې په یوې ډکې کښتۍ کې ځای شول.

- نو د خپل ظلم او بغاوت له کبله د ستر طوفان وړ شول، دا طوفان په داسې حال کې پرې

العنكبوت د قرآن بلوشي

- راغی چي په خپل ظلم او بغاوت کي عملاً لگيا او دې ته چمتو نه ول چي لاس ترې واخلي.
- په دې طوفان کي له يوې خوا ظالمان غرق شول او له بلې خوا نوح عليه السلام او د ده هغه ملگري چي په کښتۍ کي ورسره سپاره شوي ول وژغورل شول.
- الله تعالی دا کښتۍ او دا پېښه د عالميانو لپاره يوه څرگنده نښه وگرځوله.

وَابْرَاهِيمَ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ۖ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ ﴿١٦﴾ إِنَّمَا تَعْبُدُونَ مِن دُونِ اللَّهِ أَوْثَانًا وَتَخْلُقُونَ إِفْكًا ۚ إِنَّ الَّذِينَ تَعْبُدُونَ مِن دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِندَ اللَّهِ الرِّزْقَ وَاعْبُدُوهُ وَاشْكُرُوا لَهُ ۚ إِلَيْهِ تُرْجَعُونَ ﴿١٧﴾ وَإِن تَكْذِبُوا فَقَدْ كَذَّبَ أُمَمٌ مِّن قَبْلِكُمْ ۚ وَمَا عَلَى الرَّسُولِ إِلَّا الْبَلَاغُ الْمُبِينُ ﴿١٨﴾

او ابراهيم چي خپل قوم ته ئې وويل: د الله عبادت وكړئ او ترې ووبرېږئ، همدا ستاسو لپاره غوره دئ كه پوهېږئ، له الله پرته فقط څه بتان لمانځئ او څه دروغ جوړوئ، يقيناً هغه چي له الله پرته ئې لمانځئ رزق درته په واك كې نه لري، نو رزق د الله په خوا كې ولټوئ او د هغه عبادت وكړئ او شكر ورته وكړئ، د هغه لوري ته بېرته گرځول كېږئ، او كه تكذيب كوئ نو هغو ولسونو هم تكذيب وكړ چي تر تاسو وړاندي ول، او پر پيغمبر له څرگند تبليغ پرته بله ذمه واري نشته.

(١٦-١٨) - په دې مباركو آيتونو كې د سوري د مضامينو لپاره د ابراهيم عليه السلام په قصې كې يوه بله تاريخي بېلگه وړاندي شوې، په دې توگه چي ابراهيم عليه السلام خپل قوم ته وويل:

• د الله عبادت وكړئ او ترې ووبرېږئ، همدا ستاسو لپاره غوره دئ كه پوهېږئ، تاسو چي له الله تعالی پرته څه لمانځئ فقط بتان او مجسمې دي او څه چي هغوی ته منسوبوئ له دروغو پرته بل څه نه دي، كه كرامات ورته منسوبوئ، يا د دعاگانو اجابت، يا د مشكلاتو حلول، ټول دروغ دي او تاسو له خپله ځانه جوړ كړي.

• هغه څه چي تاسو ئې له الله تعالی پرته لمانځئ نه رزق دركولی شي او نه دا واك او اختيار ورسره دئ چي تاسو ته رزق دركړي، د رزق واك په بشپړه توگه له الله تعالی سره دئ، نو خپل رزق د هغه په خوا كې ولټوئ او د هغه عبادت وكړئ او د هغه د نعمتونو شكر اداء كړئ، د هغه لوري ته بېرته گرځول كېږئ.

• كه تاسو د كفر او د حق د تكذيب لار غوره كوئ نو تر تاسو وړاندي ولسونو هم د تكذيب او كفر لار غوره كړه، تاسو همغه څه كوئ چي هغوی وكړل او برخليک به مو همغه وي چي

د قرآن ۱ پلوشې العنكبوت

هغوی ورسره مخامخ شول.

- پر پیغمبر له څرگند تبلیغ پرته بله ذمه واري نشته.

أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ إِنَّ ذَٰلِكَ عَلَى اللَّهِ يَسِيرٌ ﴿١﴾ قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ الْآخِرَةَ إِنَّ اللَّهَ عَلَىٰ كُلِّ شَيْءٍ قَدِيرٌ ﴿٢﴾ يُعَذِّبُ مَن يَشَاءُ وَيَرْحَمُ مَن يَشَاءُ وَإِلَيْهِ تُقْلَبُونَ ﴿٣﴾ وَمَا أَنتُمْ بِمُعْجِزِينَ فِي الْأَرْضِ وَلَا فِي السَّمَاءِ وَمَا لَكُم مِّنْ دُونِ اللَّهِ مِن وَلِيٍّ وَلَا نَصِيرٍ ﴿٤﴾ وَالَّذِينَ كَفَرُوا بِآيَاتِ اللَّهِ وَلِقَائِهِ أُولَٰئِكَ يَئِسُوا مِن رَّحْمَتِي وَأُولَٰئِكَ لَهُمْ عَذَابٌ أَلِيمٌ ﴿٥﴾

آيا دې ته ئې پام نه دی کړی چې الله څنگه پیدایښت پیلوي او بیا ئې (پر له پسې) اعاده کوي، یقیناً چې دا الله ته آسان دی، ووايه: په زمکي کي وگرځئ او وگورئ چې پیدایښت ئې څنگه پیل کړی، او الله به بیا د آخرت (د ورځي) په بیاراپاڅولو سره راپاڅول کوي، یقیناً چې الله په هر څه توانمن دی، هغه تعذیبوي چې دی ئې غواړي او پر هغه پېرزوینه کوي چې دی ئې غواړي، او د ده لوري ته ورگرځول کېږي، او تاسو نه په زمکي کي ناتوانه کوونکي یئ او نه په آسمان کي، او له الله پرته نه کوم مولا درته شته او نه کوم مرستندوی. او هغه چې د الله په آیتونو او له هغه سره په مخامخ کېدو باندي کافران شوي، همدا دوی زما له رحمته مأیوس شوي، او همدې ډلي ته دردناک عذاب دی.

(۱۹-۲۳) - د دې مبارکو آیتونو لارښووني دا دي:

الله تعالی فرمایي: آيا د پیغمبرانو عليهم السلام او د دوی د دعوت مکذبینو دی ته پام نه دی کړی چې الله تعالی څنگه د مخلوقاتو پیدایښت پیلوي او بیا ئې په پر له پسې توگه اعاده کوي، د یوه مخلوق پیدایښت له مخکې بېلگې پرته په نوي بڼي کي پیل کړي؛ بیا د همدغه مخلوق نسل په پر له پسې توگه پیدا کوي، او دا بیا پیدایښت یقیناً چې تر لومړني پیدایښت ډېر آسان دی.

رسول الله ته ئې لارښوونه کړې چې خپلو مخاطبینو ته ووايه: په زمکي کي وگرځئ او وگورئ چې الله تعالی څنگه ډول ډول مخلوقات پیدا کړي، همدا الله تعالی به د آخرت د ورځي بیاراپاڅول کوي او مري به راژوندي کوي، یقیناً چې الله تعالی په هر څه توانمن دی. په دې ورځ به هغه څوک تعذیبوي چې دی ئې د تعذیب وړ گڼي، او پر هغه به پېرزوینه کوي چې دی

العنكبوت د قرآن بلوشي

ئې د پېرزويني ور گڼي، تاسو ټول به د ده لوري ته ورگرځول كېږئ. تاسو نه په زمكي كي داسي خواك موندلې شئ چي د الله تعالى په وړاندي د برلاسي امكان مو په برخه كړي او نه په آسمان كي، او له الله تعالى پرته نه كوم مولا درته شته او نه كوم مرستندوى. يوازي هغه وگړي به د الله تعالى له رحمت او پېرزويني ناهيلي او مايوس وي چي د الله تعالى په آيتونو او له هغه سره په مخامخ كېدو باندي كافران شوي، همدا ډله به په دنيا او آخرت كي له دردناك الهي عذاب سره مخامخ كېږي.

فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ فَأَنْجَاهُ اللَّهُ مِنَ النَّارِ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٢٥﴾ وَقَالَ إِنَّمَا اتَّخَذْتُمْ مِّنْ دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَمَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّنْ نَّصِيرِينَ ﴿٢٦﴾

نو د قوم ځواب ئې له دې پرته بل څه نه وو چي وئې ويل: وئې وژئئ يا ئې وسوزوئ، نو الله له اوره وژغورو، يقيناً چي په دې كي د هغو وگړو لپاره څرگندي نښي دي چي ايمان راوړي، او وئې ويل: له الله پرته يوازي څه بتان مو (خپل معبودان) نيولي، په دنيايي ژوند كي د خپلمنځي ميني له كبله، بيا به د قيامت په ورځ ستاسو ځيني له ځينو نورو انكار كوي او ستاسو ځيني به پر ځينو نورو لعنت وايي، او مېشتځى به مو اور وي او هيڅ مرستندويان به نه لري.

(٢٤-٢٥) - د ابراهيم عليه السلام مشرك قوم هغه ته يوازي يو خواب درلود او هغه دا چي وئې ويل: وئې وژئئ يا ئې وسوزوئ، نو الله له اوره وژغورو، يقيناً چي په دې كي د هغو وگړو لپاره څرگندي نښي دي چي ايمان راوړي، څو نښي: ١- د ايمان په لار كي به له آزموينو سره مخامخ كېږي، همغسې لكه چي ابراهيم عليه السلام ورسره مخ شو، ٢- ځيني خلك داسي دي چي په دلائلو نه قانع كېږي كه څه هم د هغوى په وړاندي د ابراهيم عليه السلام په خبر ستر او اغېزمن داعي ولاړ وي او د الله تعالى د كتاب دلائل ورته وړاندي كوي او داسي ستره معجزه په خپلو سترگو گوري چي د ستر اور لمبې د ابراهيم عليه السلام له سوزولو عاجزي دي او روغ رمت ترې وځي، ٣- الله تعالى به د حق د لاري مجاهدين د دښمنانو له بدو عزائمو ژغوري، همغسې لكه چي ابراهيم عليه السلام ئې وژغورو.

ابراهيم عليه السلام هغوى ته وويل: تاسو چي له الله تعالى پرته څه لمانځئ او د معبودانو په توگه مو نيولي، هسي څه بتان دي چي نه څه حيثيت لري، نه د لمانځني او عبادت وړ دي، نه گټه رسولى شي او نه ضرر دفع كولى شي، په ورځني دنيايي ژوند كي د خپلمنځي ميني له كبله مو ځيني خلك هغه ځاى ته رسولي چي هم ئې په ژوند كي لمانځئ، او هم ئې له مرگ وروسته

د قرآن ۱۸ پلوشې العنكبوت

د دوی بتان جوړ کړی او د معبودانو په سترګه ورته وګوری. یعني په خپلو کې مینه مو په شرک منتج شوه، د خپل قوم د صالح او نېکو شخصیتونو په ستاینې کې مو غلو وکړه، هغوی مو د الله تعالی سیال او ند وګڼل، لومړی مو د دوی له قبر او مرقد ځنې ځان ته قبله او مطاف جوړ کړ، بیا مو د دوی مجسمې جوړې او هغه مو ځان ته (اوټان) وګرځول، د دغو اوټانو په پښو کې اعتکاف مو الله تعالی ته د تقرب وسیله وګڼله او په پای کې مو هغوی په الوهیت او ربوبیت کې شریک او د خدای ند ومنل، د عالم د چارو اداره، د بندگان اړتیاوو ته ځواب، د دعاګانو اجابت او د استغاثو اورېدل مو د الله تعالی او اوټانو ترمنځ ووېشل، ورو ورو مو هغه خدای هېر کړ چې له سترګو پټ دی او د ده په ځای مو هغه خدای کښیناوه چې ستاسو د ذهن زېږنده او ستاسو د لاس مصنوع او مولود دی، خو د قیامت په ورځ به نه دا مینه وي، نه ستاینه، نه لمانځنه، بلکې ستاسو ځینې به له ځینو نورو انکار کوي او ستاسو ځینې به پر ځینو نورو لعنت وایي، ستاسو ټولو مېشتځی به د دوزخ اور وي او هیڅ مرستندویان به نه لری، عملاً به درته ثابتې شي چې له بتانو او دروغجنو معبودانو د مرستې هیله درلودل څومره خوشې او بې بنسټه هیله وه!!

فَعَمَّنْ لَهُ لُوطٌ وَقَالَ إِنِّي مُهَاجِرٌ إِلَى رَبِّي إِنَّهُ هُوَ الْعَزِيزُ الْحَكِيمُ ﴿٢٦﴾ وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ وَءَاتَيْنَاهُ أُجْرَهُ فِي الدُّنْيَا

وَأَنَّهُ فِي الْآخِرَةِ لَمِنَ الصَّالِحِينَ ﴿٢٧﴾

نو لوط پرې ایمان راوړ، او وئې ویل: زه د خپل رب لوري ته هجرت کوونکی یم، یقیناً چې هغه باحکمه عزتمن دی، او ده ته مو اسحاق او یعقوب ورپه برخه کړل او د ده په اولاد کې مو نبوت او کتاب (یو امتیاز) وګرځاوه او د ده اجر مو په دنیا کې ورکړ، او یقیناً چې هغه به په آخرت کې حتماً له صالحانو څخه وي.

(۲۶-۲۷) - دا مبارک آیتونه موږ ته وایي:

• په ټول ولس کې یوازي لوط علیه السلام پر ابراهیم علیه السلام ایمان راوړ، سره له ټول هغه اغېزمن، مستدل او له زړه سوي ډک دعوت، او سره له هغې ستري معجزې چې د نمرود له سره اور له لمبو روغ رمټ وژغورل شو، دا دی یوازي یوه ځوانکې، د ده وراره؛ لوط علیه السلام پرې ایمان راوړ، خو ابراهیم علیه السلام په دغې آزمويې کې هم بريالی شو، نه د خپل رب له مرستې ناهیلی شو او نه د خپل دعوت له نتاجو مایوس، پرېکړه یې وکړه چې دا سیمه پرېږدي، خو نه د تبېنتي او فرار په توګه؛ بلکې په بلي سیمې کې د دعوت د دوام او د الله تعالی لوري ته د خلکو د بلنې په قصد، وئې ویل: زه د خپل رب لوري ته هجرت کوونکی یم، یقیناً چې هغه باحکمه عزتمن دی، یعني زما د رب هره پرېکړه حکیمانه ده، هغه د خپلو پرېکړو په پلي کولو برلاسی او ځواکمن دی، که ولس زما له ملګرتیا ډډه کړي، یوازي او له

العنكبوت د قرآن يلوښي

يوه ملگري سره له دې سيمې وتلو ته اړ شوی يم، خو طمع مي دا ده چې په همدې کي به لوی مصلحت مضمرو وي، هيله من يم په همدې هجرت ستر ستر نتايج مرتب شي، دا خکه چې زما رب باحکمه عزتمن دی.

• د خپل رب په اړه د دې ډاډ او اعتماد څرگندولو او په دې الهي آزمويي کي د بريا له امله؛ الله تعالی خپل خليل ابراهيم عليه السلام ته څو ستر ستر انعامونه ورکړل: ۱- د اسحاق او يعقوب عليهما السلام په څېر پيغمبران ئي د ده په اولاد کي راپيدا کړل، د بني اسرائيلو ټول پيغمبران ئي، تر عيسى عليه السلام پوري او په پای کي محمد عليه السلام؛ د ده په اولاد کي غوره کړل. ۲- (نبوت) او (کتاب) ئي د ده په اولاد کي (يو امتياز) وگرځاوه، له ده وروسته ټول انبياء د ده په اولاد کي غوره شوي او ټول الهي کتابونه په دوی کي نازل شوي. ۳- د ده اجر ئي په دنيا کي هم ورکړ، تر قيامت پوري به هم د ده نوم ژوندی وي او هم د ده تگلاره تلپاتې. ۴- په آخرت کي به د صالحانو په ډلي کي او د موحدينو د ستر سالار په توگه حشر کېږي.

وَلَوْ طَآءُ إِذْ قَالَ لِقَوْمِهِ إِنَّكُمْ لَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ
مِّنَ الْعَالَمِينَ ﴿٢٨﴾ أَتُنْكُمُ لَتَأْتُونَ الرِّجَالَ وَتَقْطَعُونَ السَّبِيلَ وَتَأْتُونَ
فِي نَادِيكُمُ الْمُنْكَرَ فَمَا كَانَ جَوَابَ قَوْمِهِ إِلَّا أَنْ قَالُوا أَأَتَيْنَا بِعَذَابِ اللَّهِ
إِنْ كُنْتُمْ مِنَ الصَّادِقِينَ ﴿٢٩﴾ قَالَ رَبِّ أَنْصُرْنِي عَلَى الْقَوْمِ الْمُفْسِدِينَ ﴿٣٠﴾

او لوط چې کله ئي خپل قوم ته وويل: يقيناً چې تاسو د هغه فحش (کرکجن کار) مرتکب کېږئ چې په نړۍ والو کي هيچا هغه ته پر تاسو وړاندي والی نه دی کړی، آیا تاسو له نارينه وو سره (جنسي) نږدېکت کوئ او لار قطع کوئ او په خپلو مجلسونو کي د دې کرکجن کار مرتکب کېږئ، نو د قوم ځواب ئي له دې پرته بل څه نه وو چې وئې ويل: که رښتيني يې نو د الله عذاب راته راوړه! وئې ويل: اي زما ربه! پر دې مفسدو وگړو بريا را!

(۲۸-۳۰)- د الله د لاري د مجاهدينو او له آزمويو سره د مخامخېدو بله بېلگه لوط عليه السلام دی چې يوه مفسد ولس ته د داعي په توگه تللی او هغوی ته ئي وويل: يقيناً چې تاسو د داسي فحش، گنده او کرکجن کار مرتکب کېږئ چې په نړۍ والو کي هيچا هغه ته پر تاسو وړاندي والی نه دی کړی، نه په انسانانو کي داسي څوک تېر شوی چې تر تاسو وړاندي ئي دا گنده او د انساني فطرت خلاف کار کړی وي او نه په حيواناتو کي!! آیا تاسو له نارينه وو سره جنسي نږدېکت کوئ او لار قطع کوئ او په خپلو مجلسونو کي د دې کرکجن کار مرتکب کېږئ؟! دلته د لوط عليه السلام درې خبري رانقل شوي: آیا له نارينه وو سره جنسي نږدېکت کوئ؟ لار قطع

د قرآن ۱ پلوشې العنكبوت

کوی؟ په خپلو مجلسونو کې دا گنده فعل کوی؟ د لومړۍ خبرې معنی واضح ده، د اړوند آیت له الفاظو هم په وضاحت سره معلومېږي چې معنی ئې د نارینه وو تر منځ جنسي نږدېکت دی او د قرآن بل آیت هم د دې مزید وضاحت کوي او وایي چې د شهوت په موخه به ئې له نارینه وو سره نږدېکت کاو (إِنَّكُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ ۚ بَلْ أَنتُمْ قَوْمٌ

مُسْرِفُونَ ﴿٨١﴾ لاعراف: ٨١ : تاسو خو له ښځو پرته نارینه وو ته د شهوت په موخه درومی!! بلکې تاسو یو مسرف قوم یی.

خو د دوهمې او درېیمې خبرې په اړه په تفسیرونو کې بېل بېل تعبیرونه مومو، ځینې وایي چې دوی د دې گنده کار تر څنګ شوکي کولي، په لویو لارو کې به د شوکو لپاره کښېنستل او لاروي به ئې ځورول، د دوی مالونه به ئې لوټل او د دوی پر سر، مال او عزت به ئې تېری کاوو، او په خپلو غونډو او مجلسونو کې به ئې ډول ډول گنده کارونه کول، خو تر ټولو غوره او دقیق تعبیرونه دا دي چې دوی په دې گنده او د فطرت خلاف کار سره د انساني فطرت له غوښتنې سره سم او د انسان د نسل د دوام فطري لار پرېښوده او غیر فطري لار ئې غوره کوله، دا گنده فعل ئې په پټه نه بلکې په څرگنده او په خپلو مجلسونو کې د نورو په وړاندې کاوو، دا تعبیرونه ځکه تر نورو دقیق دي چې له یوې خوا د کلام تسلسل همدا مطلب افاده کوي، (السبیل) او (المنکر) په معرفه صیغو راغلي چې ښیي تر دې وړاندې ئې یادونه شوې او دلته په وړاندینیو فقرو کې له دغه گنده فعل پرته بل مورد نه مومو، له بلې خوا قرآن په نورو آیتونو کې دا وضاحت کړی چې دوی د نورو په وړاندې دا کار کولو او ښځې ئې پرېښودې:

وَلَوْطًا إِذْ قَالَ لِقَوْمِهِ أَتَأْتُونَ الْفَاحِشَةَ وَأَنتُمْ تُبْصِرُونَ ﴿٨٢﴾ أَأَنتُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ ۚ بَلْ أَنتُمْ قَوْمٌ تَجْهَلُونَ ﴿٨٣﴾

النمل: ٥٤-٥٥

او لوط چې کله ئې خپل قوم ته وویل: آیا دې فحش کار ته په داسې حال کې وړاندې کیږئ چې تاسو (یو بل ته) گورئ، آیا تاسو له ښځو پرته نارینه وو ته د شهوت په موخه وړاندې کیږئ، بلکې تاسو په جهالت کې پرېوتونکي وگړي یی.

دا مطلب په څو نورو آیتونو کې هم په همدې توگه راغلی، دغو آیتونو ته په پام سره په بشپړ یقین سره ویلی شو چې دلته هم مراد همدا دی نه بل څه.

لوط علیه السلام ته د دې مفسد او په گندگیو کې د پرېوتې ولس ځواب له دې پرته بل څه نه وو چې وئې ویل: که رښتینی یې نو د الله عذاب راته راوړه! په کوم عذاب چې موږ گواښي، او ادعاء کوي چې موږ د الهي عذاب وړ یو، که ستا دا ادعاء رښتینی وي نو دا الهي عذاب پر موږ نازل کړه!! د دې ځواب معنی دا وه چې دوی له دې گنده فعل لاس اخیستو ته چمتو نه دي، د لوط علیه السلام د انذار او گواښني پروا نه لري، د لوط علیه السلام دا وینا نه مني چې دغه گنده عمل به ئې له الهي عذاب سره مخامخ کړي، نو ځکه لوط علیه السلام د دوی له ایمان

العنكبوت د قرآن بلوشي

راوړو ناهیلی شو او خپل رب ته ئې داسې دعاء وکړه: ای زما ربه! پر دې مفسدو وگړو بریا را! الله تعالی د ده دعاء قبوله کړه، د ده مرستې ته ئې د فرشتو یو ټولگی ولېږو، د فرشتو دې ټولگی ابراهیم علیه السلام ته د اسحاق او یعقوب علیهما السلام د زېږېدو او نبوت زېږی ورکړ او په ضمن کې ئې د خپل اصلي مأموریت په اړه هغه ته وویل چې د لوط علیه السلام پر قوم به الهي عذاب نازلوي.

وَلَمَّا جَاءَتْ رُسُلُنَا إِبْرَاهِيمَ بِالْبُشْرَى قَالُوا إِنَّا مُهْلِكُوا أَهْلَ هَذِهِ الْقَرْيَةِ إِنَّ أَهْلَهَا كَانَوْا ظَالِمِينَ ﴿٣١﴾ قَالَ إِن فِيهَا لُوطًا خَبْرٌ أَعْلَمُ بِمَنْ فِيهَا لَنَنْجِيَنَّهُ وَأَهْلَهُ إِلَّا أَمْرَأَتَهُ كَانَتْ مِنَ الْغَابِرِينَ ﴿٣٢﴾

او کله چې زموږ استازي ابراهیم ته له زېږي سره ورغلل وئې ویل: یقیناً چې موږ د دې کلي ویجاړوونکي یو، یقیناً چې هستوگن ئې ظالمان ول، وئې ویل: په دې کې خو د لوط غوندي (شخصیت) دی، هغوی وویل: موږ هغه ښه پېژنو چې په (دې کلي) کې دي، حتماً به دی او د ده ټبر وژغورو، له مېرمنې ئې پرته چې هغه له وروسته پاته کېدونکو ده.

(۳۱-۳۲)- د فرشتو دغه ټولگی چې د لوط علیه السلام د دعاء په ځواب کې او د ده د مرستې لپاره لېږل شوی، تر ده وړاندې د ابراهیم علیه السلام خوا ته ځي، دا ځکه چې لوط علیه السلام د ده په لارښوونه او د ده له لوري په دې سیمې کې د داعي په توگه گمارل شوی وو، الله تعالی د لوط علیه السلام او د ده د مخاطب قوم د برخليک په اړه لومړی ابراهیم علیه السلام خبروي او بیا لوط علیه السلام، فرشتې لومړی د ده خوا ته درومي، هم د اسحاق او یعقوب علیهما السلام د زېږېدو او رسالت زېږی ورکوي او هم د لوط علیه السلام او د ده د مؤمنو ملگرو د ژغورنې او د ده د مفسد قوم د تعذیب خبر ورکوي، نو کله چې د فرشتو دا ټولگی ابراهیم علیه السلام ته له زېږي سره ورغی ورته وئې ویل: موږ د دې کلي د ویجاړولو په موخه راغلي یو، دا ځکه چې هستوگن ئې ظالمان ول او د دې وړ چې کلی ئې نسکور شي، ابراهیم علیه السلام ورته وویل: په دې کې خو د لوط علیه السلام غوندي شخصیت دی، څنگه ئې وړانوی؟! هغوی ورته وویل: موږ د کلي ټول هستوگن ښه پېژنو، په دې پوهیږو چې څوک د ژغورلو وړ دی او څوک د هلاکولو، دی او د ده ټبر به حتماً وژغورو، له مېرمنې ئې پرته چې هغه له وروسته پاته کېدونکو څخه ده او د هغوی په برخليک به اخته کېږي.

وَلَمَّا أَنْ جَاءَتْ رُسُلُنَا لُوطًا سَيِّئِهِمْ وَضَاقَ بِهِمْ ذَرْعًا وَقَالُوا لَا تَخَفْ وَلَا

تَحْزَنَ ۖ إِنَّا مُنْجُوكَ وَأَهْلَكَ إِلَّا أَمْرَاتَكَ كَانَتْ مِنَ الْغَيْرِ ۖ إِنَّا مُنْزِلُونَ عَلَى أَهْلِ هَذِهِ الْقَرْيَةِ رِجْزًا مِّنَ السَّمَاءِ بِمَا كَانُوا يَفْسُقُونَ ﴿٣٥﴾ وَلَقَدْ تَرَكْنَا مِنْهَا آيَةً بَيِّنَةً لِّقَوْمٍ يَعْقِلُونَ ﴿٣٦﴾

او کله چې زموږ استازي لوط ته ورغل؛ د دوی (د ورتلو) له کبله خرابې شو او د دوی له کبله زړه تنگی شو، ونې وبل: مه وېرېږه او مه غمجن کېږه، موږ حتماً ستا او ستا د اهل ژغورونکي یو، ستا له مېرمنې پرته چې هغه له وروسته پاته کېدونکو څخه ده، یقیناً چې موږ د دې کلي پر هستوګنو له آسمانه د لږزونکي عذاب نازلوونکي یو، له دې کبله چې دوی سرغړاوی کاوو، او یقیناً چې له دې کلي مو د هغو وګړو لپاره څرګنده (د عبرت) نښه پرېښوده چې تعقل کوي.

(۳۳-۳۵) - د دې مبارکو آیتونو لارښوونې دا دي:

• کله چې د فرشتو دغه ټولګۍ د تنکیو زلمیانو په ښي کې د لوط علیه السلام خوا ته ورغی؛ د دوی د ورتلو له کبله هم سخت خرابې شو او هم ډېر زړه تنگی، پوهېدو چې د ده مفسد قوم به د همدغو زلمیانو له کبله د ده پر کور برید کوي، له کوره ایستل یې د غیرت او شهادت خلاف کار دی او قوم ته یې سپارل د ایمان منافي عمل، له همدې کبله سخته پرېشاني پرې راغله، نه پوهېدو څه وکړي، نه د قوم د مقابلې وس لري او نه د خپلو مېلمنو د خوندي ساتلو امکانات، فرشتو ورته وویل: مه وېرېږه کوه او مه اندېښنه، مه زموږ په اړه وېرېږه لره او مه زموږ د ژغورنې اندېښنه، موږ راغلي یو چې تا او ستا اهل وژغورو، ستا له مېرمنې پرته چې هغه له وروسته پاته کېدونکو څخه ده، موږ د دې کلي پر هستوګنو له آسمانه د لږزونکي عذاب نازلوونکي یو، له دې کبله چې دوی فاسقان ول. همداسې وشول، کلی نسکور شو، زمکه یې کېښېسته، لوط علیه السلام د خپلې کورنۍ له مؤمنانو سره وژغورل شول، او له دې نسکور شوي او ښخ شوي کلي او دغې پېښې د هغو وګړو لپاره د عبرت څرګنده نښه جوړه شوه چې تعقل کوي. قرآن په دې قصې کې خپل مخاطب ته څو درسونه ورکوي:

• د الله تعالی په لار کې یوه ستره آزموینه دا ده چې د دې لارې لاروی د خپلې مېرمنې او د ژوند همسفر له ملګرتیا محروم شي، هغه یې په نیمې لارې کې یوازې پرېږدي، لکه څومره چې د یوه داعي او مجاهد انسان لپاره یوه صالح او مؤمنه مېرمن ستره متکاء وي، د ده زړه مضبوطوي، ډاډینه ورکوي، اندېښنې یې رفع کوي، که له کور بهر له هر څومره ستونزو، اهانتونو، کړاوونو او مخالفتونو سره مخامخ شي خو کله چې کور ته راستون شي او د خپلې مېرمنې له احترام، مینې، ورین تندي، حمایت، ترغیب او تشویق سره مخ شي، نو یأس یې په هیلې او ستوماني یې په نشاط بدل شي، د مېرمنې عدم توافق او مخالفت همدومره ستره ستونزه وي او د اولوالعزم داعي ملا ماتوي او همت یې ویلي کوي. نو اې د الله تعالی د لارې

العنكبوت د قرآن يلوښي

صبور او باهمته مجاهده! کېدی شي له دې ستونزمنې آزمويې سره مخامخ شي، د لوط او نوح عليهما السلام په څېر به صبر کوي.

• کېدی شي د مبارزې په دوران کې داسې حالت درباندي راشي چې د نصرت فرشتې ستا خوا ته رسېدلې وي، ستا او د وروستي بري تر منځ څو گامه او څو لنډې شېبې پاتې وي، خو الله تعالی غواړي بيا هم تا و آزمويي، داسې حالت درباندي راولي چې د نصرت فرشتې ته د يوه بل مصيبت په سترگه وگوري، همغسې لکه چې د لوط عليه السلام خوا ته د نصرت فرشتې رسېدلې وي، د هغوی په راتلو سره سخت خوابدی او غمجن شو، خو بې همټي ئې ونه کړه او د صبر لمن ئې پرې نښوده، نو ځکه فرشتو ورته وويل: سحر به سخت الهي عذاب خپل وزر پر دې خلکو غوړوي، سحر خو به لري نه وي؟!!!

وَالِی مَدَیْنَ أَخَاهُمْ شُعَيْبًا فَقَالَ يَتَقَوَّمُ عِبَدُوا اللَّهَ وَارْجُوا الْيَوْمَ الْآخِرَ وَلَا تَعْتَوْا فِي الْأَرْضِ مُفْسِدِينَ ﴿٣٦﴾ فَكَذَّبُوهُ فَأَخَذَتْهُمُ الرَّجْفَةُ فَأَصْبَحُوا فِي

دَارِهِمْ جِثْمِينَ ﴿٣٧﴾

او د مدين لوري ته د دوی ورور شعيب (مو ولېرو) چې وئې وويل: اي زما قومه! د الله عبادت وکړئ او د آخرت ورځې ته طمع ولرئ او په زمکې کې فساد کوونکي مه گرځئ. نو هغه ئې تکذيب کړ چې په پايله کې ئې سختي جرکونکې (زلزلې) ونيول، نو په خپلو کورونو کې پر گونډو پرېوتې شول.

(٣٦-٣٧) - د الله د لاري له مجاهدينو سره د مخالفتونو يوه بله بېلگه له شعيب عليه السلام سره ده. د قوم مخالفت دئ، هغه خپل قوم ته وويل: اي زما قومه! ١- د الله عبادت وکړئ، ٢- د آخرت ورځې ته طمع ولرئ، د هغو وگړو په څېر شئ چې د خپلو نېکو عملونو له امله د اخروي سعادت هيله لري او د هغو په څېر مه کېږئ چې د بدو عملونو له امله ئې په آخرت کې له نېک مستقبل طمع قطع شوې، ٣- په زمکې کې فساد کوونکي مه گرځئ. خو هغوی تکذيب کړ او د دې تکذيب پايله دا وه چې سختي جرکونکې زلزلې ونيول، او په خپلو کورونو کې پر گونډو پرېوتې په مرگ محکوم شول.

وَعَادًا وَثُمُودًا وَقَدْ تَبَيَّنَ لَكُمْ مِّن مَّسْكِنِهِمْ^ط وَزَيْنَ لَهُمُ الشَّيْطَانُ

أَعْمَلَهُمْ فَصَدَّهُمْ عَنِ السَّبِيلِ وَكَانُوا مُسْتَبْصِرِينَ ﴿٣٨﴾

او عاد او ثمود چې له هستوگنځيو ئې درته جوته شوې، او شيطان خپل عملونه ورته بنايسته کړل نو له لاري ئې واورول، په داسې حال کې چې سترگور ول.

د قرآن ۱۸ پلوشې
العنكبوت

(۳۸)- عاد او ثمود هم خپل پیغمبران تکذیب کړل، شیطان خپلي تگلاري ورته ښایسته کړې وې، له سمې لارې یې واړول، دا هر څه یې په داسې حال کې کول چې هم د خپلو غلطو کړنو د بدوالي شاهد ول او هم د خپلو پیغمبرانو په حقانیت پوهېدل.

وَقُرُونٌ وَفِرْعَوْنَ وَهَامَانَ ۖ وَلَقَدْ جَاءَهُمْ مُوسَىٰ بِالْبَيِّنَاتِ فَأَسْتَكْبَرُوا

فِي الْأَرْضِ وَمَا كَانُوا سَابِقِينَ ﴿٣٩﴾

او قارون، فرعون او هامان، چې موسی له څرگندو نښو سره ورغی، خو دوی په زمکې کې د خپلي لویې لټه وکړه، په داسې حال کې چې وړاندې کېدونکي نه ول.

(۳۹)- د مصر درېو ځواکونو، قارون، فرعون او هامان، (چې یو یې د شتمنو ممثل دی، بل یې د واکمنو او درېیم یې د نظام د فکري او دیني حامیانو)، د موسی علیه السلام مخالفت وکړ، د ټولو د مخالفت او دښمنۍ وجه او موخه دا وه چې د موسی علیه السلام دعوت یې د خپلي لویې لپاره ګواښ ګڼلو او غوښتل یې خپله برلاسي، لویي او امتیازات خوندي وساتي. خو ومو لیدل چې په دې سیالۍ کې برلاسي نشول او مسابقه یې ونه ګټله.

فَكُلًّا أَخَذْنَا بِذُنُوبِهِ ۖ فَمِنْهُمْ مَّنْ أَرْسَلْنَا عَلَيْهِ حَاصِبًا وَمِنْهُمْ مَّنْ أَخَذَتْهُ

الصَّيْحَةُ وَمِنْهُمْ مَّنْ خَسَفْنَا بِهِ الْأَرْضَ وَمِنْهُمْ مَّنْ أَغْرَقْنَا ۚ وَمَا كَانَ

اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ ﴿٤٠﴾

نو هر یو مو د خپلي ګناه له کبله ونيو، نو د دوی ځیني هغه ول چې تونده سیلی مو پرې ولېږله، ځیني یې هغه چې لوړې چيغې ونيول، ځیني یې هغه چې په زمکې کې مو خسف کړل او ځیني یې هغه چې غرق مو کړل، په داسې حال کې چې الله ظلم نه پرې کولو بلکې دوی په خپله پر خپل ځان ظلم کولو.

(۴۰)- الله تعالی دا هر قوم د خپلي ګناه له کبله ونيو، پر ځینو یې تونده ویجاړوونکې سیلی ولېږله چې هر څه یې پر دوی رانسکور کړل، ځیني یې له درنې چاودنې او هېبتناکې چيغې سره مخامخ کړل، ځیني یې په زمکې کې خسف او ښخ کړل او ځیني یې په سمندر کې غرق کړل، دوی چې له کوم دردناک برخليک سره مخ شوي په دې کې الله تعالی پر هغوی کوم ظلم نه دی کړی بلکې دوی په خپله پر خپل ځان ظلم کولو او داسې ظالمانه تگلاره یې غوره کړې وه چې پایله یې له دې پرته بل څه نه وو.

مَثَلُ الَّذِينَ أَخَذُوا مِنَ دُونِ اللَّهِ أَوْلِيَاءَ كَمَثَلِ الْعَنْكَبُوتِ اتَّخَذَتْ بَيْتًا
وَأَنَّ أُولَئِكَ الْبُيُوتِ لَبِيتُ الْعَنْكَبُوتِ لَوْ كَانُوا يَعْلَمُونَ ﴿٤١﴾

د هغو خلکو چې له الله پرته نور مرستندويان نيسي مثال د هغې غنې په څېر دی چې ځان ته ئې کور ونيو، دا په داسې حال کې چې تر ټولو سست کور د غنې کور دی، کاش پوهېدی.

(٤١) - د دې مبارک آيت لارښوونې دا دي:

• دلته هغه څوک له غنې سره تشبیه شوی چې له الله تعالی پرته بل څه نه پناه وړي، د فرعون، قارون او هامان او د گڼ شمېر نورو ځواکمنو قومونو د بدو پایلو له یادولو وروسته دا خبره کوي، دوی پر خپل زور، ځواک او د پېرېت مغرور شوي وو، نه پوهېدل چې دا پېره کمزورې متکاء ده، داسې لکه د غنې ځاله، د الله له عذابو او د حق په وړاندې له حتمي ماتې نه نشي ژغورلی، تاریخ ته رجوع وکړئ او وگورئ چې د دوی او د دوی د زور، ځواک او د پېرېت پایله څه وه!!

• په دې مبارک آيت کې د (اتخذت) صيغه راغلې، چې د مؤنث صيغه ده او ښيي چې دا کور ښځینه غنې جوړوي، او دا هغه خبره ده چې نن ئې محققين کوي، نه یوازې د قرآن د نزول په وخت کې هېڅوک په دې حقیقت نه پوهېدو بلکې تر نولسمې پېړۍ وړاندې څوک له دې حقیقت نه خبر نه وو، چا چې د غنې د ژوند په اړه څېړنې کړې دي ورته جوتې شوې چې د ځالي د جوړولو دنده د ښځینه غنې په غاړه وي!! نارینه ئې د ځالي په جوړولو کې هېڅ لاس نه لري. او دا یقیناً چې د قرآن یو بل علمي اعجاز دی.

• دې ته مو پام وي چې د غنې ځاله یوازې د غنې کور نه وي بلکې د ښکار دام هم وي، په همدې کې نور حشرات لکه مېړي، ماشي او موچان ښکېلي او دوی ئې خوري. پېر نور ژوي هم داسې دي چې د ښکار دنده د ښځو په غاړه وي، د بېلگې په توگه د زمريانو نارینه په ځانگړې توگه هغه مهال چې ستر او دروند شي په ښکار کې برخه نه اخلي، ښځه ئې ښکار کوي او بیا ئې لومړی نارینه ځان پرې موړ کړي او وروسته ئې ښځه په خوراک پیل وکړي!!

• د ځالي په جوړولو کې چې الله تعالی غنې ته کوم استعداد ورکړی د پېر حیرت وړ دی، څومره منظمه ځاله جوړه کړي، د تارونو تر منځ ئې فاصله څومره دقیقه وي، یو ماهر او مسلکي انجنیر ئې په آسانی او له پرمختللو وسایلو له استفادې پرته نشي جوړولی، هغه هم له داسې نازک تار څخه چې په خپله ئې تولیدوي!!

• د یوویشتمي پېړۍ په لومړۍ لسیزې کې د جراحي ډاکتران په دې لټه کې شول چې د زخمونو د گڼدلو لپاره داسې تار ترلاسه کړي چې که په زخم کې پاته شي نو کومه ستونزه راولاړه نشي، دوی چې له کومو مصنوعي تارونو استفاده کوله تر اوږدې مودې د بیمار په بدن کې د پاته کېدو په صورت کې به ئې ستونزې راولاړولې، له زیاتو تجربو او تحقیقاتو وروسته دې نتیجې ته ورسېدل چې د غنې له تار څنې په دې اړه استفاده وکړي!! آیا عجیبه

د قرآن ۲ پلوشې
العنكبوت

نه ده چې د الله تعالى يو وړوکی مخلوق داسې تار جوړولی شي چې د یوویشتمی پېړۍ انسان
نی له جوړولو عاجز دی!!

إِنَّ اللَّهَ يَعْلَمُ مَا يَدْعُونَ مِنْ دُونِهِ مِنْ شَيْءٍ ۚ وَهُوَ الْعَزِيزُ الْحَكِيمُ ﴿٤٢﴾
وَتِلْكَ الْأَمْثَلُ نَضْرِبُهَا لِلنَّاسِ ۚ وَمَا يَعْقِلُهَا إِلَّا الَّذِينَ يَعْلَمُونَ ﴿٤٣﴾ خَلَقَ اللَّهُ
السَّمَوَاتِ وَالْأَرْضَ بِالْحَقِّ ۚ إِنَّ فِي ذَلِكَ لَآيَةً لِّلْمُؤْمِنِينَ ﴿٤٤﴾

یقیناً چې الله پوهېږي چې دوی له ده پرته کوم (د اعتناء وړ) شی نه وربلې، او دی
باحکمه عزتمن دی. او دا هغه مثالونه دي چې خلکو ته ئې بیانوي، دا په داسې حال کې
چې له پوهانو پرته بل څوک نه پرې پوهېږي، الله آسمانونه او زمکه په سمه توګه پیدا
کړي، یقیناً چې په دې کې د مؤمنانو لپاره څرګنده نښه ده.

(۴۲-۴۴) - د دې مبارکو آیتونو لارښوونې دا دي:

● الله تعالى ته د دوی د معبودانو ماهیت، د هغه څه ماهیت چې دوی مرسته ترې غواړي،
دوی پرې اتکاء کوي او دوی ئې مغرور کړي، ښه معلوم دی، دا نه یوازې د غنې د خالي په
څېر سست او کمزوري دي بلکې د الله په وړاندې او د حقیقت په تلي کې داسې دي لکه هیڅ، دا
د دوی د وهم زیږنده موهومي شیان دي چې دوی ئې لمانځي، مرسته ترې غواړي او اتکاء
پرې کوي، د هغه الله تعالى په وړاندې به د دغو مرستندویانو څه حیثیت وي چې عزیز او
حکیم دی؟! د دې آیت یو بل تعبیر هم شوی چې وایي: الله تعالى هر هغه څه پېژني چې دوی
ئې وربلې، خو دا تعبیر کمزوری دی، نه د آیت له الفاظو سره اړخ لګوي او نه د آیت له سیاق
و سباق سره.

● دا هغه مثالونه دي چې الله تعالى ئې خلکو ته بیانوي، د دې مثالونو په حقیقت او معنی
یوازې د پوهې او علم خاوندان پوهېږي.

● الله تعالى آسمانونه او زمکه په حق او سمه توګه پیدا کړي، دلته د باطل لپاره مجال، د
پېنو ځای، متکاء او مستمسک نشته، په آسمانونو او زمکې کې داسې څه نه موندل کېږي چې د
باطل او باطلپالو مرسته وکړي.

● یقیناً چې په دې کې د مؤمنانو لپاره څرګنده نښه ده، هغوی باید پوه شي چې الله تعالى او
د آسمانونو او زمکې هر څه د دوی تأیید او ملاتړ کوي د دوی مخالفین د الله تعالى او د
آسمانونو او زمکې د هر څه له تأیید او ملاتړ محروم دي.

أَتْلُ مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ ۚ إِنَّ الصَّلَاةَ تَنْهَىٰ عَنِ

أَلْفَحْشَاءٍ وَالْمُنْكَرِ وَلَذِكْرُ اللَّهِ أَكْبَرُ وَاللَّهُ يَعْلَمُ مَا تَصْنَعُونَ ﴿٤٥﴾

د دې کتاب هغه برخه لوله چې تا ته ئې وحي شوې او لمونځ قائم کړه، يقيناً چې لمونځ د فحشاء او منکر مخنيوی کوي او د الله يادونه ډېره ستره ده، او الله په هغه څه پوهېږي چې تاسو ئې کوئ.

(٤٥)- د دې مبارک ايت لارښوونې دا دي:

- رسول الله او د ده له لاري مؤمنانو ته سپارښتنه شوې چې قرآن ولولي او لمونځ وکړي، يعنې که تاسو د مخکنيو پيغمبرانو او مؤمنانو په څېر له آزمويو سره مخامخ يئ نو قرآن ته رجوع وکړئ، هغه ځان ته لارښود کړئ، د هغه په رڼا کې خپله لاره او خپل دريځ وټاکئ او په لمانځه سره دا سعادت ترلاسه کړئ چې له فحشاء او منکر خوندي پاتې شئ او د الله تعالى مرسته او تاييد مو په برخه شي، يقيناً چې لمونځ نه يوازي له هر سپک او کرکجن کار مخنيوی کوي بلکې ډېر نور ايجابي نتايج لري، دا ځکه چې د الله يادونه ډېره ستره او اغېز ئې ستر او پراخ دئ، دا لارښوونې د هغه الله تعالى له لوري دي چې ستاسو د کړنو په څرنگوالي او پايلو ډېر ښه پوهېږي.

پدې مبارک آيت کې چې د لمانځه د اغېز په اړه څه ويل شوي خلاصه ئې دا ده:
لمونځ له هر هغه کرکجن فکر، وينا او فعل انسان منع کوي چې د سالم فطرت خاوند تري کرکه لري او بل ئې له ده څخه نه خوښوي. د دې وجه کاملاً څرگنده ده، د هر انسان اخلاق او سلوک د ده له قبلي او هدف ځني رنګ اخلي، دا ستا د ژوند جهت او ستا د هلو ځلو مقصد او هدف دئ چې ستا د کړو وړو څرنگوالي ټاکي. ته په خپل لمانځه سره له شيطان سره چې د شر په لوري هڅوونکی دئ مقاطعه کوي، د ده له وسوسو الله ته پناه وړې، مخ خداى ته اړوي او شا شيطان ته، خود به له ټولو هغو بدو کارونو ډډه کوي چې شيطان ئې خوښوي او الله ورباندي ناراضه کېږي.

کوم لمونځ چې د فحشاء او منکر مخنيوی ونکړي هغه لمونځ لمونځ ندئ.
د لمانځه يوازي سلبي نتايج ندي چې فقط له کرکجن فکر، قول او عمل مانع شي، بلکې بې شمېره ايجابي اثرات او نتايج لري. دې مطلب ته د نوموړي آيت پدې برخې کې اشاره شوې:
وَلَذِكْرُ اللَّهِ أَكْبَرُ : او د الله يادونه ډېره ستره ده. په تفسيرونو کې د دې فقرې لاندي تعبيرونه

مومو:

دلته له ذکر څخه مراد لمونځ دئ، يعنې لمونځ تر دې هم ستر دئ چې يوازي له فحشاء او منکر مخنيوی وکړي، بلکې په انسان کې د لوړو لوړو اخلاقي ښېگڼو د پيدا کېدو باعث دئ.
ته په لمانځه کې د الله يادونه کوي او الله جل شأنه ستا يادونه کوي، خو د الله يادونه ډېره ستره او غوره ده، که ته ئې د زمکې په کوم گوټ کې له ځان سره ياد کړې نو لوی الله جل شأنه دي پورته په آسمانونو کې يادوي، که ته ئې د انسانانو په کومي ټولني کې ياد کړې، نو الله جلّت عظمته دي په ملاء اعلى کې، ستا تر ټولني په غوره ټولني کې يادوي، الله جل شأنه

د قرآن ۲۸ پلوشې العنكبوت

فرمایي: فَأَذْكُرُونِي أَذْكُرْكُمْ : ما یاد کړئ چې یاد مو کړم.

• د لمانځه او د بل هر عبادت، اساسي او تر ټولو مهم جزء د الله ذکر او یادونه ده، د عباداتو ظاهري حرکات د جسد د غړو په شان او د الله یادونه د هغه د روح په څېر ده، که کوم څه یو واقعي عبادت، له یوه بې مقصده حرکت او یوه انساني عادت، تقلید یا شکلي مراسمو بېلوي نو هغه د الله ذکر دی، الله ته مقبول عبادت یوازې هغه دی چې محرک او هڅونکی ئې د خدای

ذکر وي. دا مطلب په یوه مبارک حدیث کې ډېر ښکلي انځور شوی: عَنْ أَبِي الدَّرْدَاءِ رَضِيَ اللَّهُ عَنْهُ قَالَ قَالَ النَّبِيُّ « أَلَا أُنبِّئُكُمْ بِخَيْرِ أَعْمَالِكُمْ وَأَزْكَاهَا عِنْدَ مَلِيكُمْ وَأَرْفَعُهَا فِي دَرَجَاتِكُمْ وَخَيْرَ لَكُمْ مِنْ إِنْفَاقِ الذَّهَبِ وَالْوَرَقِ وَخَيْرَ لَكُمْ مِنْ أَنْ تُلْقُوا عَدُوَّكُمْ فَتَضْرِبُوا أَعْنَاقَهُمْ وَيَضْرِبُوا أَعْنَاقَكُمْ ». قَالُوا بَلَى. قَالَ « ذَكَرُ اللَّهِ تَعَالَى ». الترمذی

له ابو درداء ډله روايت دی چې رسول الله وفرمايل: آيا تاسو ته تر ټولو غوره عمل مو دروښيم، هغه چې ستاسو د رب په وړاندي تر ټولو پاکيزه او ستاسو په درجو کې تر ټولو لوړ، او د سرو سپينو زرو تر انفاق هم غوره وي، او تردې هم چې له دښمن سره په جگړې کې مخامخ شئ، هغه ستاسو غاړې او تاسو د دوی غاړې ووهئ؟ صحابه وو وويل: هو يا رسول الله! هغه وفرمايل: د الله جل شانه ذکر.

خو دې ته مو بايد پام وي چې د دې معنى هيڅکله دا نه ده چې په يوې گوښې کې ناسته او د الله د نامه ورد او ذکر تر دغو عملونو د مقام، منزلت، ارزښت او درجې له پلوه غوره دی، شپېته کاله، د کعبې خوا ته داسې عبادت چې ورځ ئې په روژې او شپه ئې په لمانځه تېره کړې د سنگر له يوې ورځې سره برابري نشي کولی، معنى ئې دا ده چې د الله یادونه هر نېک عمل ته ارزښت ورکوي، ستا جهاد او د سرو او سپينو زرو انفاق هغه مهال ارزښت لري چې باعث ئې پر الله تعالى ايمان او د هغه یادونه وي، ستا جهاد هغه مهال تر ټولو عباداتو لوړ دی چې په سنگر کې دي زړه د الله په نامه ډاډه وي او هدف دي د الله دين قانمول وي.

• د الله ذکر یوازې په پنځه وخته لمانځه کې مه محدودئ، د الله جل شانه د ذکر لمن پراخه او ستره ونیسئ، هر وخت په هر مناسب حالت کې هغه یاد کړئ، ستاسو ژبه بايد تل د الله په ذکر لمده وي.

لکه څنگه چې د انسان د ټولو ښېگڼو اصلي محرک فقط په الله ايمان دی، همداراز د ټولو بديو، فساد او ظلم اصلي عامل ئې په خدای ايمان نه درلودل دي، څوک چې په خدای او آخرت ايمان نه لري، ولي بايد خپل شهوات او د نفس غوښتنې مهار کړي، ولي بايد د ځان په گټه د بل حق غصب نکړي، ولي بايد له هغې گناه او خیانت چې کولی ئې شي ډډه وکړي!!

د همدې لپاره ته د ورځې په پنځه وخته لمانځه مکلف شوی یې چې تل دې خدای په یاد وي او له هغه سره ستا دائمې تړاو او ربط، تا له هري گناه منع او هري ښېگڼې ته وهڅوي.

هغه به څوک وي چې دا خبره ونه مني چې په انسان کې د بدې او گناه په لوري یو داسې هڅونکی ځواک شته چې هغه ته وايي: په خپل حق قناعت پرېږده، په خپل حلال رزق اکتفاء ناپوهي ده، د خپلو غواړنو د اشباع یوازې جایز او مشروع لاري ترک کړه، نفس دې چاغ او خورب کړه، ټولو غوښتنو ته ئې ځواب ووايه، په بل خپله لوبې ومنه، نور دې ستا د خوښۍ لپاره قربان شي، ټول غوره، خوندور، نفیس، ښکلي، ښایسته، گران او گټور شيان بايد ستا وي،

العنكبوت د قرآن بلوشي

كه خوراك دى، كه خبناك دى، كه كور، جامه، بڼه، موټر، منصب، او مقام دي، له هري لاري چي ممكن وي، بايد دي ته ځان ورسوي، دا حريص، گناه ته هڅوونكى او د بل په حق تېري ته پاروونكى ځواك، په الله او آخرت له ايمان پرته په بل هېڅ څه نشي مهاركېدى.

كه ته نه يوازي دا چي په خپل حلال رزق اكتفاء كوي بلكي د خپل لاس په تېاكو گټلى مال د كوم مظلوم د لاس نيوي او مرستي په لار كي يا د كوم ستر او مقدس هدف د تحقق لپاره قرباني كوي، آيا په الله جل شانه له ايمان پرته د دي لپاره كوم بل عامل او باعث موندلى شي. په انسان كي د اخلاقي بڼېگنو، غوره انساني صفاتو، بڼه خويونو او په بل د ترحم او عاطفي ونه له هغه زړه خروبه كېږي چي د الله په ياد خوځېږي، د الله له ذكر خالي زړه د رجيم شيطان خاله شي چي له هغه ځايه د انسان ټول احساسات د شر، فساد او گناه خوا ته هڅول كېږي.

وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ وَقُولُوا
ءَامَنَّا بِالَّذِي أُنْزِلَ إِلَيْنَا وَأُنْزِلَ إِلَيْكُمْ وَإِلَهُنَا وَإِلَهُكُمْ وَاحِدٌ وَنَحْنُ لَهُ
مُسْلِمُونَ ﴿٤٦﴾ وَكَذَلِكَ أُنْزِلْنَا إِلَيْكَ الْكِتَابَ ۚ فَالَّذِينَ ءَاتَيْنَهُمُ الْكِتَابَ
يُؤْمِنُونَ بِهِ ۚ وَمِنْ هَؤُلَاءِ مَنْ يُؤْمِنُ بِهِ ۚ وَمَا تَجْحَدُ بِءَايَاتِنَا إِلَّا الْكَافِرُونَ



او له اهل كتاب سره له دي پرته چي تر ټولو غوره وي په بله توگه مجادله مه كوي، مگر د دوى له هغو سره چي ظلم ئي كړى، او ووايي: پر هغه څه مو ايمان راوړى چي موږ ته نازل شوى او تاسو ته نازل شوى، او زموږ معبود او ستاسو معبود يو دى او موږ ورته تسليم يو، او همداسي مو دا كتاب پر تا نازل كړى، نو هغه چي كتاب مو ورکړى ايمان پرې راوړي، او د دغو خلکو ځيني داسي دي چي ايمان پرې راوړي، او زموږ له آيتونو يوازي كافران انكار كوي.

(٤٦-٤٧) - د دي مباركو آيتونو لارښووني دا دي:

- له اهل كتاب سره بايد ستاسو مجادله او مناقشه په داسي توگه وي چي تر ټولو غوره وي، په استثناء د هغو چي ظلم ئي كړى، يعني شرك ئي كړى يا ستاسو په ضد ئي د زور زياتي او ظلم لار غوره كړي.
- دوى ته بايد ووايي: موږ هم پر هغه قرآن ايمان راوړى چي زموږ لوري ته لېږل شوى او پر هغه كتاب هم ايمان لرو چي ستاسو لوري ته نازل شوى، زموږ معبود او ستاسو معبود يو دى او موږ ورته تسليم يو.

د قرآن ۲ پلوشې العنكبوت

- که غواړئ په دې پوه شئ چې له اهل کتاب سره د غوره مناقشې او مجادلې اسلوب به څنگه وي، نو قرآن چې د دوی په اړه کوم اسلوب غوره کړی او په کومه طریقه هغوی ته خطاب کوي، همدا تر ټولو غوره اسلوب دی، په قرآن کې دا حکیمانه اسلوب مراعات شوی.
- څوک چې په حقیقي معنی اهل کتاب وي هغه به حتماً پر قرآن ایمان راوړي، ځکه هغوی پوهیږي چې قرآن همغه څه وایي چې په تورات او انجیل کې هم راغلي.
- د عربو له مشرکینو به هم ځینې ایمان پرې راوړي.
- د الهي کتاب له څرگندو آیتونو یوازي هغه څوک انکار کوي چې (کافر) وي، یعني حق پټوي او پر حقانو پرده اچوي.

وَمَا كُنْتُمْ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَأَزْتَابُ
الْمُبْطِلُونَ ﴿٤٨﴾ بَلْ هُوَ آيَاتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ وَمَا
يَجْحَدُ بِآيَاتِنَا إِلَّا الظَّالِمُونَ ﴿٤٩﴾

او ته داسې نه وې چې تر دې وړاندي دي کوم کتاب لوستو او نه دي هغه په خپل بني لاس لیکلو، په هغه صورت کې به باطلپال په شک کې پریوتې ول، بلکې دا د هغو په سینو کې د څرگندو آیتونو مجموعه ده چې علم ورکړی شوی، او زما له آیتونو یوازي ظالمان انکار کوي.

(٤٨-٤٩) - دلته رسول الله صلی الله ته ویل شوي چې ته تر دې وړاندي په لیک لوست نه پوهېږي، که په لیک لوست پوهېږي نو د باطل پلویان به په شک کې لویېږي وو او دا ادعاء به ئې کوله چې دا قرآن تا په خپله لیکلی، خو ستا د ټولني فرد فرد ته معلومه ده چې تا نه تر دې وړاندي کوم کتاب لوستی او نه دي په خپل لاس کوم لیک لیکلی، خو سره له دې دي داسې کتاب وړاندي کړی چې نه له علمي پلوه د نړۍ کوم دیني یا غیر دیني کتاب له هغه سره سیالي کولی شي او نه له ادبي پلوه، د علم او پوهې خاوندان دا کتاب له څرگندو نېنو، واضح لارښوونو او معجزو د کتاب گټې او له همدې کبله پر تا د یوه پیغمبر په توگه او پر دې کتاب د یوه الهي کتاب په توگه ایمان راوړي. یوازي هغه څوک به له دې حقیقت انکار کوي چې ډېر ظالم وي. یعني نه د حقیقي علم خاوند له دې قرآن انکار کولی شي او نه د انصاف خاوند، یوازي ناپوه او په خپلو قضاوتونو کې ډېر ظالم انسان به قرآن د الله تعالی له لوري نازل شوی کتاب نه گڼي او له څرگندو آیتونو به ئې انکار کوي.

ځینو درنو مفسرینو د ٤٩ آیت لومړۍ فقره (بَلْ هُوَ آيَاتٌ بَيِّنَاتٌ فِي صُدُورِ الَّذِينَ

أُوتُوا الْعِلْمَ) داسې ژباړلې: بلکې دی (محمد علیه السلام) د هغو خلکو په سینو کې د څرگندو

العنكبوت د قرآن بلوشي

آيتونو مجموعه دئ چي علم ورکړی شوی!! خو دا تعبير د آيت له سياق و سياق سره اړخ نه لگوي. غوره او دقيق تعبير دا دئ چي په (هو) سره قرآن ته اشاره شوي، قرآن د معجزو او څرگندو آيتونو مجموعه دئ او همدا قرآن د رسول الله د رسالت د اثبات لپاره تر ټولو ستره معجزه. يعني يوازي دا نه چي تا په داسي حال کي دوی ته يو کتاب وړاندي کړی چي په ليک لوست نه پوهېدې بلکي داسي کتاب دي وړاندي کړی چي د علم خاوندان ئې له معجزو او څرگندو نښو ډک کتاب مومي.

ځينو نورو د دې څرگند او صريح آيت په خلاف دا هڅه کړې چي ثابته کړي رسول الله په ليک لوست پوهېدو، دا په داسي حال کي چي نه يوازي دا آيت بلکي د قرآن نور آيتونه هم د دې شهادت ورکوي چي رسول الله امي وو او په ليک لوست نه پوهېدو، او همدا د ده د رسالت د اثبات يوه بله ستره نښه گڼي. عجيبه ده چي ځيني چي په رانده تعصب اخته دي او په هيڅ توگه نه ترې تېرېږي، دا څرگند آيتونه له پامه غورځوي او د دې په مقابل کي د بخاري يوه غريب او کمزوري روايت ته ترجيح ورکوي. راشي وگورو چي د بخاري دا روايت څومره وزن لري او د اعتناء او اعتبار وړ گڼل کېدی شي. روايت دا دئ:

عن البراء بن عازب رسول قال لما صالح رسول الله أهل الحديبية كتب علي بينهم كتابا فكتب محمد رسول الله فقال المشركون لا تكتب محمد رسول الله، لو كنت رسولا لم نقابلك . فقال لعلي « امحه » . فقال علي ما بالذي أمحاه . فمحا رسول الله بيده ، وصالحهم على أن يدخل هو وأصحابه ثلاثة أيام ، ولا يدخلوها إلا بجلبان السلاح ، فسألوه ما جلبان السلاح فقال القراب بما فيه . البخاري

له البراء بن عازب رسول روايت دئ چي وايي: كله چي رسول الله له حديبيه والو سره مصالحه وكړه نو علي جلله د دوی تر منځ (د معاهدې سند) وليكلو، په هغه کي ئې محمد رسول الله وليكل، نو قريشو وويل: محمد رسول الله مه ليكه، كه ته كوم پيغمبر وي نو موږ به نه وو درسره جنگېدلي، نو علي جلله ته ئې وويل: حذف ئې كړه، علي جلله وويل: زه ئې حذفونكى نه يم، نو رسول الله په خپل لاس هغه حذف كړ، بيا ئې پر دې ورسره روغه جوړه وكړه چي دى او ياران به ئې د دريو ورځو لپاره (مكې) ته ننوځي، او نه به ننوځي مگر داسي چي د وسلې له جلبان سره به وي، پوښتنه ترې وشوه چي د وسلې جلبان څه دي؟ ونې ويل: ټپكي او څه چي په هغه کي وي (يعني توري له ټپكو سره).

دا روايت چي په بخاري کي شپږ ځلي نور هم په دغو شمېرو ۱۷۸۱، ۱۸۴۴، ۲۶۹۹، ۲۷۰۰، ۳۱۸۴، ۴۲۵۱ . راغلی، د سند له مخي مطلق غريب دئ، په صحابه وو او تابعينو کي يو يو راوي لري، د متن له مخي څو ستونزي لري: لومړی ستونزه ئې دا ده چي د روايت له الفاظو داسي معلومېږي لکه چي قريشو رسول الله ته په همدې سفر کي مکې ته د ننوتلو او عمرې اجازه ورکړې وي حال دا چي په معاهده کي راغلي وو چي په راتلونکي کال کي به د عمرې لپاره راځي، بله ستونزه ئې دا ده چي د مصالحې بل لوری د حديبيه والو په نامه ياد شوي، حال دا چي دوی مکه وال وو نه حديبيه وال، ستره ستونزه ئې دا ده چي د بخاري له نورو رواياتو سره جدي توپيرونه لري، توپيرونه دا دي: په يوه کي لما صالح رسول الله أهل

د قرآن ۲۸ پلوشې العنكبوت

الْحَدِيثُ كَتَبَ عَلَى بَيْنَهُمْ كِتَابًا فَكَتَبَ مُحَمَّدٌ رَسُولُ اللَّهِ رَاغِلِي خَوْفٍ بِهِ بَلْ كِي فَلَمَّا كَتَبُوا الْكِتَابَ كَتَبُوا هَذَا مَا قَاضَى عَلَيْهِ مُحَمَّدٌ رَسُولُ اللَّهِ، بِهِ بَلْ كِي صَالِحُ النَّبِيِّ الْمُشْرِكِينَ يَوْمَ الْحَدِيثِ عَلَى ثَلَاثَةِ أَشْيَاءَ بِهِ بَلْ كِي فَأَخَذَ يَكْتُبُ الشَّرْطَ بَيْنَهُمْ عَلَى بَنِ أَبِي طَالِبٍ، فَكَتَبَ هَذَا مَا قَاضَى عَلَيْهِ مُحَمَّدٌ رَسُولُ اللَّهِ أَوْ بِهِ بَلْ كِي فَلَمَّا كَتَبُوا الْكِتَابَ كَتَبُوا ، هَذَا مَا قَاضَى عَلَيْهِ مُحَمَّدٌ رَسُولُ اللَّهِ رَاغِلِي، بِهِ يَوْهَ كِي فَقَالَ الْمُشْرِكُونَ لَا تَكْتُبُ مُحَمَّدٌ رَسُولُ اللَّهِ ، لَوْ كُنْتَ رَسُولًا لَمْ نُقَاتِلْكَ بِهِ بَلْ كِي فَقَالُوا لَا نُقَرُّ بِهَا ، فَلَوْ نَعْلَمُ أَنَّكَ رَسُولُ اللَّهِ مَا مَنَعْنَاكَ لَكِنْ أَنْتَ مُحَمَّدٌ بْنُ عَبْدِ اللَّهِ بِهِ بَلْ كِي فَقَالُوا لَوْ عَلِمْنَا أَنَّكَ رَسُولُ اللَّهِ لَمْ نَمْنَعَكَ وَلِبَايَعْنَاكَ بِهِ بَلْ كِي قَالُوا لَا نُقَرُّ بِهِ هَذَا ، لَوْ نَعْلَمُ أَنَّكَ رَسُولُ اللَّهِ مَا مَنَعْنَاكَ شَيْئًا ، وَلَكِنْ أَنْتَ مُحَمَّدٌ بْنُ عَبْدِ اللَّهِ بِهِ يَوْهَ كِي فَقَالَ لِعَلِّي « أَمْحُ » ، فَقَالَ عَلَى مَا أَنَا بِالَّذِي أَمْحَاهُ . فَمَحَاهُ رَسُولُ اللَّهِ بِيَدِهِ بِهِ بَلْ كِي ثُمَّ قَالَ لِعَلِّي « أَمْحُ رَسُولُ اللَّهِ » . قَالَ لَا ، وَاللَّهِ لَا أَمْحُوكَ أَبَدًا ، فَأَخَذَ رَسُولُ اللَّهِ الْكِتَابَ، فَكَتَبَ هَذَا مَا قَاضَى عَلَيْهِ مُحَمَّدٌ بْنُ عَبْدِ اللَّهِ، بِهِ بَلْ كِي فَقَالَ لِعَلِّي « أَمْحُ رَسُولُ اللَّهِ » . فَقَالَ عَلَى وَاللَّهِ لَا أَمْحَاهُ أَبَدًا . قَالَ « فَأَرِنِيهِ » . قَالَ فَأَرَاهُ إِيَّاهُ ، فَمَحَاهُ النَّبِيُّ بِيَدِهِ، بِهِ بَلْ كِي ثُمَّ قَالَ لِعَلِّي « أَمْحُ رَسُولُ اللَّهِ » . قَالَ عَلَى لَا وَاللَّهِ لَا أَمْحُوكَ أَبَدًا . فَأَخَذَ رَسُولُ اللَّهِ الْكِتَابَ ، وَلَيْسَ يُحْسِنُ يَكْتُبُ، فَكَتَبَ هَذَا مَا قَاضَى مُحَمَّدٌ بْنُ عَبْدِ اللَّهِ رَاغِلِي. دا دئ گورئ چي په بخاري کي د یوې پېښې په ارتباط اوه روایات راغلي چي تر منځ ئې دومره توپيرونه دي چي له ځينو داسي برېښي لکه چي رسول الله یو تکره لیکوال وو، نه یوازي دا چي د معاهدې له متنه ئې د رسول الله برخه حذف کړې بلکه بیا ئې خپل نوم لیکلی او د معاهدې متن ئې بشپړ کړی، او له ځینو ئې داسي برېښي لکه چي یوازي دا الفاظ ئې حذف کړي او هغه هم علي ځله یا بل چا ورېښودلي!! آیا صحیح ده چي په داسي کمزوري روایت استناد وشي او هغه خبره ترې راوځي چي د قرآن له گڼ شمیر واضح آیتونو سره تعارض لري!! مستشرقین په همداسي کمزورو روایاتو د خپلو دروغونو ادعاگانو د اثبات لپاره استناد کوي او وایي چي رسول الله په لیک لوست پوهېدو او د قرآن مطالب ئې له مخکښو کتابونو اقتباس کړي!! عجیبه ده چي زموږ ځیني په خپله د دوی تبر ته لاستي برابروي او د بې علمو خلکو د غولولو مجال په لاس ورکوي!!

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ۖ قُلْ إِنَّمَا الْآيَاتُ عِندَ اللَّهِ وَإِنَّمَا أَنَا نَذِيرٌ مُّبِينٌ ﴿١٠٠﴾ أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ ؕ إِن

فِي ذَلِكَ لَرَحْمَةٌ وَذِكْرَىٰ لِقَوْمٍ يُؤْمِنُونَ ﴿١٠١﴾

او وئې ويل: ولي د ده د رب له لوري څرگندي نښې نه دي پرې نازلې شوې؟ ووايه: يقيناً چي نښې خو له الله سره دي، او زه یوازي یو څرگند نذیر یم، آیا دا ورته کفایت نه کوي چي موږ پر تا هغه کتاب نازل کړی چي پر دوی لوستل کېږي، يقيناً چي په دې کي د ايمان راوړونکو وگړو لپاره حتماً رحمت او ذکر دئ.

العنكبوت د قرآن بلوشي

(۵۰-۵۱). چا چي له حق سره د مخالفت پرېکړه کړې وي، نه په دلائلو قانع کېږي او نه په معجزو، دا دې گورئ چې د قریشو په وړاندي د رسول الله په خبر ستر شخصیت ولاړ دئ، د الله تعالی لوري ته بلنه ورکوي، د قرآن په خبر له معجزو ډک کتاب ورته وړاندي شوی، خو هغوی نه یوازې له ایمان راوړو ډډه کوي بلکې د داسې خارق العاده معجزو غوښتنه کوي چې شیطان یې پرې قانع شي، وایي: ولي د ده د رب له لوري څرگندي نښې نه دي پرې نازلې شوې؟ الله تعالی د دوی په خواب کې رسول الله ته لارښوونه کوي چې ورته ووايي: یقیناً چې نښې خو له الله سره دي، او زه یوازې یو څرگند نذیر یم، له ما سره نه معجزې شته او نه یې د بنودلو واک، زه فقط یو نذیر یم چې د کفر، شرک، ظلم او فساد له بدو پایلو تاسو ته خبرداری درکوم. د دوی د غلطې غوښتنې په خواب کې فرمایي: آیا د دوی د قناعت لپاره دا له اعجازونو ډک کتاب چې ته یې پرې لولي کفایت نه کوي؟! یقیناً چې په دې کې د ایمان راوړونکو وگړو لپاره حتماً (رحمت) او (ذکر) دئ، هغه چې د ایمان راوړو استعداد او وړتیا یې نه ده خپل شوې هغوی به هرومرو دا کتاب د الله تعالی یوه لویه پېرزوینه گڼي او له هغه به پند اخلي.

یعنې په چا کې چې د ایمان راوړلو استعداد وي هغه ته دا کتاب په خپله د معجزې او دلیل په توگه کافي دئ، تر دې لویه او ستره معجزه نشته. که څوک لږ له شفاف ذهن سره او د حق موندلو له تلوسې او تندي سره قرآن ته رجوع وکړي نو یقیناً چې د قرآن هره وینا به د دې عالم او د عالم د هر څه په اړه هومره علمي او دقیقه ومومي چې ورته ثابتوي دا کتاب هغه چا نازل کړی چې د دې ټول عالم او د عالم د هر څه په اړه جامع علم لري، دا کتاب د هغه چا له لوري راغلی چې علم یې په زمان او مکان پوري محدود نه دئ، هیڅ شی او حقیقت یې ترې پټ نه دئ، د ده د علم په وړاندي داسې حجاب نشته چې د یوه شي په حقیقت د پوهېدو مانع شي، موږ په دې کتاب کې گورو چې د هر څه په باب یې هره وینا او قضاوت دقیق او صحیح دئ، دا دقیق او سل په سلو کې صحیح او علمي قضاوتونه او پرېکړې موږ ته ثابتوي چې د دې کتاب لېږونکی د هر څه په اړه جامع او کامل علم لري، له دې ناحیې قرآن معجزه ده او د پیغمبر علیه السلام په حقانیت شهادت ورکوي.

په قرآن کې دې ته ورته آیتونه ډېر زیات دي چې ثابتوي دا کتاب د داسې علیم او پوه ذات له لوري لېږل شوی چې د عالم په ټولو اسرارو پوه دئ. ما د قرآن نږدې دوه سوه هغه آیتونه د (ساینس او د قرآن علمي اعجاز) په کتاب کې څېړلي چې د عالم د اسرارو په اړه بحث کوي او هغه حقائق یې توضیح کړي چې ساینس او ساینس پوهان په ډېر زحمت او تکلیف سره او له ډېر اوږد مزل وروسته پرې پوه شوي. پوښتنه دا ده چې د دې کتاب حامل څنگه په هغو اسرارو پوه شو چې نور انسانان ځوارلس سوه کاله وروسته پرې پوهېږي او هغه هم د ډېرو دقیقو، پېچلو، پرمخ تللو او مېړنو وسائلو په مرسته، په هغه صحرايي ټولني کې چې د باسوادو او په لیک لوست پوهو کسانو شمېر یې لسو ته نه رسېدو!! پیغمبر علیه السلام د عالم د مختلفو برخو په اړه دومره دقیق معلومات له کومې منبع ترلاسه کړل، هغه معلومات چې د نړۍ ستر ستر علماء او ساینس پوهان نن پرې پوهېږي او ایمان راوړي؟ دا ولي د غرب معروف شخصیتونه او نوميالي علماء له دې امله په دې کتاب ایمان راوړي چې گوري د ساینس دقیقې څېړنې او علمي لاسته

د قرآن ۲۵ پلوشې العنكبوت

راورني همغه خبره کوي چي په قرآن او د پیغمبر علیه السلام په احادیثو کي خوارلس پېری مخکي ویل شوي، دي نتیجې ته رسېږي چي د اسلام په حقانیت ایمان راوړي او ووايي: انسان باور نشي کولی چي د قرآن دا دقیقې او علمي ویناوې دي د یوه داسي انسان شخصي نظریات وي چي په خوارلس سوه کاله مخکي محیط او اجتماع کي ئې ژوند کولو. قرآن د خپلو علمي او دقیقو ویناوو له پلوه داسي ستره معجزه ده چي د یوه عاقل او منصف انسان د اقتناع لپاره کفایت کوي.

قُلْ كَفَىٰ بِاللَّهِ بَيْنِي وَبَيْنَكُمْ شَهِيدًا ۖ يَعْلَمُ مَا فِي السَّمَوَاتِ وَالْأَرْضِ ۚ
وَالَّذِينَ ءَامَنُوا بِالْبَاطِلِ وَكَفَرُوا بِاللَّهِ أُولَٰئِكَ هُمُ الْخَاسِرُونَ ﴿٥٢﴾

ووايه: زما او ستاسو ترمنځ الله د شاهد په توگه کافي دی، په هر هغه څه پوهېږي چي په آسمانونو او زمکي کي دي، او هغه چي په باطل ئې ایمان راوړی او د الله په اړه ئې کفر کړی همدا دوی زیانمن دي.

(۵۲)- په دې مبارک آيت کي رسول الله ته لارښوونه شوې چي د دوی په خواب کي ووايي: زما او ستاسو ترمنځ الله د شاهد په توگه کافي دی، الله په هر هغه څه پوهېږي چي په آسمانونو او زمکي کي دي، زما په حال هم پوه دی او ستاسو په حال هم، څوک چي د باطل پلوي کوي او د باور او ایمان بنسټ ئې باطل خیالات او اوهام دي او د الله تعالی په اړه ئې کفر کړی همدا دوی زیانمن دي، چي هم خپله دنیا تباہ کوي او هم آخرت.

وَيَسْتَعْجِلُونَكَ بِالْعَذَابِ ۚ وَلَوْلَا أَجَلٌ مُّسَمًّى لِّجَآءِهِمْ الْعَذَابُ وَلَيَأْتِيَنَّهُمْ بَغْتَةً
وَهُمْ لَا يَشْعُرُونَ ﴿٥٣﴾ يَسْتَعْجِلُونَكَ بِالْعَذَابِ وَإِنَّ جَهَنَّمَ لَمُحِيطَةٌ بِالْكَافِرِينَ ﴿٥٤﴾
يَوْمَ يَغْشَاهُمْ الْعَذَابُ مِنْ فَوْقِهِمْ وَمِنْ تَحْتِ أَرْجُلِهِمْ وَيَقُولُ ذُوقُوا مَا كُنْتُمْ
تَعْمَلُونَ ﴿٥٥﴾

او په تلوار سره له تا د عذاب غوښتنه کوي، او که ټاکلې نېټه نه وی نو حتماً به دا عذاب ورته راغلی وو، او حتماً به په داسي حال کي ناڅاپي ورباندي راشي چي دوی به بي خبره وي، په تلوار سره له تا د عذاب غوښتنه کوي په داسي حال کي چي جهنم حتماً پر دغو کافرانو راتلوېدونکی دی، هغه ورځ چي عذاب به دوی له بره ئې او د پښو له لاندې ئې وپوښي، او وبه وایي: هغه څه وځکئ چي تاسو کول.

العمتکبوت د قرآن بلوشي

(۵۳-۵۵) - دلته يو ځل بيا او په مکرره توگه د کافرانو هغي مطالبې ته گوته نيول شوې چې دلائلو ته د اعتناء پر ځای ئې رسول الله او ټولو پيغمبرانو ته ويلې: که ته په رښتيا د الله رسول يې او ستا دا گواښونه حقيقت لري چې الله تعالى زموږ باورونه او عملونه نه خوښوي او موږ د الهي عذاب وړ يو نو دا عذاب ولي پر موږ نه نازلېږي؟! په دې اړه ويل شوي: دوی په تلوار سره له تا د عذاب غوښتنه کوي، که د الله تعالى له لوري هغه ټاکلي نېټه نه وی چې هر چا ته مهلت ورکوي او د مهلت په پای کې محاسبه ورسره کوي نو حتماً به دا عذاب ورته راغلی وو، او دا عذاب به حتماً او په داسې حال کې ناڅاپي ورباندې راشي چې دوی به په بشپړه توگه بې خبره او غافل وي، په تلوار سره له تا د عذاب غوښتنه کوي په داسې حال کې چې جهنم حتماً پر دغو کافرانو راتاوېدونکی دی، هغه ورځ چې عذاب به هم د دوی له بره پرې راتاو وي او هم د پېښو له لاندې نې، او دوی ته به وويل شي: هغه څه وځکې چې تاسو کول ستاسو عملونو نن د اور په بني کې داسې پر تاسو خپل وزر غوړولی لکه چې په دنيا کې پر تاسو محيط ول، هلته ئې فسادونه او مصيبتونه زېږول او نور ئې خورول، نن پر تاسو راتاو دي، نو د خپلو عملونو خوند وځکې. خو دا خبره به د چا له لوري ورته ويل کېږي، د الله تعالى له لوري، که د فرشتو، که د دوزخ او که په خپله د دغه عذاب له لوري چې پر دوی به راتاو وي؟ که څه هم د دې ټولو احتمال شته، خو د آيت له الفاظو داسې معلومېږي چې همدا عذاب به دوی ته دا خبره کوي، د قرآن له نورو آيتونو هم معلومېږي چې دوزخ به دوزخيانو ته دې ته ورته ويناوي کوي.

يَعْبَادِي الَّذِينَ ءَامَنُوا إِنَّ اَرْضِي وَاسِعَةٌ فَإِنِّي فَاعْبُدُونِ ﴿٥٦﴾ كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ ﴿٥٧﴾ وَالَّذِينَ ءَامَنُوا وَعَمِلُوا الصَّالِحَاتِ لَنُبَوِّئَنَّهُمْ مِّنَ الْجَنَّةِ غُرَفًا تَجْرَى مِنْ تَحْتِهَا الْأَنْهَارُ خَالِدِينَ فِيهَا نِعَمَ أَجْرُ الْعَامِلِينَ ﴿٥٨﴾
الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿٥٩﴾

اې زما هغو بندگانو چې ايمان ئې راوړی! زما زمکه پراخه ده، نو يوازې زما عبادت وکړئ، هر نفس د مرگ (د خوند) څکونکی دی، بيا زما لوري ته راگرځول کېږئ، او هغه چې ايمان ئې راوړی او نېک عملونه ئې کړي؛ هر ورو به ئې د جنت په داسې دنگو دنگو مانپو کې مېشت کړو چې ترې لاندې ويالې بهېږي، تلپاتې په هغه کې، څومره غوره دی د دغو عمل کوونکو اجر، هغه چې صبر ئې وکړ او پر خپل رب توکل کوي.

(۵۶-۵۹) - په دې مبارکو آيتونو کې مؤمنانو ته دا لارښوونې شوې:

- اې د الله مؤمنو بندگانو! که په خپل ټاټوبي کې له مخالفتونو سره مخ شوي، دلته په دې نه توانېدئ چې په ډاډه زړه او همغسې د خپل رب بڼگي وکړئ چې ستاسو ايمان ئې غواړي،

د قرآن ۳ پلوشې العنکبوت

نو د الله زمکه پراخه ده، بلي داسې سيمې ته ولاړ شئ چې له الله تعالى پرته د بل عبادت ته اړ نه وئ.

• له مرگه مه وېرېږئ، هر نفس په خپل خپل وخت د مرگ خوند ځکي، نه ستاسو تدبير د مرگ مخنيوی کولی شي او نه دېنمن ته تسليمېدا او د ذلت او سپکاوي منل، نو ولي به د مرگ له وېرې د خپل رب له بندگۍ لاس اخلئ.

• دا مرگ خو تاسو د خپل رب په لوري بيايي، او په هر صورت کي مو ورنگ د الله تعالى لوري ته دئ، نو آيا له دې سره سره له مرگه وېرېدا او د مرگ له وېرې د خپل رب له لمانځني ترشا کېدا څه توجيه لري؟؟

• چا چي ايمان راوړی او نېک عملونه ئې کړي؛ الله تعالى به ئې هرومرو د جنت په داسي دنگو دنگو ماڼيو کي مېشت کړي چي ترې لاندي ويالي بهيرې، تلپاتي په هغه کي، څومره غوره دئ د دغو عمل کوونکو اجر!! يعني که ته د الله تعالى په لار کي خپل وطن پرېږدي نو الله تعالى به ئې په بدل کي جنت درکړي، که ته خپل کور له لاسه ورکړي نو الله تعالى به د هغه په بدل کي د جنت دنگي دنگي ماڼي درکړي، که ته د دنيا لنډ او له کړاوونو ډک ژوند له لاسه ورکړي نو الله تعالى به ئې په بدل کي د جنت تلپاتي ژوند درپه برخه کړي.

• نو اوس ته په خپله قضاوت وکړه چي د دغو عمل کوونکو اجر څومره غوره دئ!!

• خو دا اجر به هغه عمل کوونکي ترلاسه کوي چي صبر ئې وکړ او پر خپل رب توکل کوي. دا نېک اجر او غوره بدله د هغو (عمل کوونکو) په برخه کېږي چي د ايمان او صالح عمل تر څنگ دوي نورې ځانگړتياوي هم ولري: ۱- صبر ولري، په نيمايي لار کي بي حوصلې او بي صبره نشي، کله چي له ستونزو او کړاوونو سره مخامخ شي نادم او پېښمانه نشي، شکوه او شکايت ونه کړي، بلکي صبر کوي او وړاندي درومي، ۲- پر خپل رب توکل کوي، الله تعالى ځان ته کافي گڼي، د خپل نېک عمل له نتائجو او پايلو ډاډه او مطمئن وي، نتائج الله ته حواله کوي. دا مبارک آيت که له يوې خوا موږ ته د (صبر) او (توکل) اهميت او ارزښت واضح کوي له بلي خوا ئې حقيقي معنی زموږ مخي ته ږدي او وايي: (صبر) او (توکل) د مؤمنو عمل کوونکو صفات او ځانگړتياوي دي، د بي عملو صفات نه دي، متأسفانه ځيني هم (صبر) غلط تعبيروي او هم (توکل)، دوي دې ته د صبر نوم ورکوي چي څوک په ذلت او سپکاوي کي راضي وي، نه د اعتراض جسارت کوي او نه له کړاوونو سره د مقابلي عزم، او متوکل هغه بي عمله کس گڼي چي عمل نه کوي، خپل مسئوليت نه ترسره کوي، خپل وجائب نه اداء کوي او صرف په خوله وايي چي په الله مي توکل دئ.

خو د قرآن له نظره صبر او توکل د عمل کوونکو مواصفات دي، توکل دې ته وايي چي ته خپله وجيبه او مسئوليت ترسره کوي، له نتائجو ډاډه او مطمئن يي، هغه الله تعالى ته حواله کوي او الله جل شانه د وکیل په توگه نيسي. توکل داسي وگڼئ: الله تعالى مسلمانان په دې مکلف کړي چي که د دېنمن شمېر تر دوي دوه ځلي زيات وي، مقابله به ئې کوي، دېنمن ته به شا نه اړوي او له ميدانه به نه تښتي، که ته د دغه الهي حکم مطابق د يوه داسي ځواکمن دېنمن مخي ته ودرېږي او مقابلي ته ئې ملاتړي چي ستا دوه برابره دئ، د نښتي د پايلو په اړه هيڅ اندېښنه نه لري، نتائج خپل رب ته حواله کوي او په ډاډه او مطمئن زړه د دېنمن مقابله کوي،

العنكبوت د قرآن بلوشي

دې ته توکل وایي. ته ځکه د داسې دښمن مقابلې ته ملا ترې چې د الله تعالی په دې وینا دي باور دی چې فرمایي: که څه هم د کافرانو شمېر، ستاسو په نسبت لس چنده وي، تاسو به غالب یاست، ته په دې باور لري، د لس چنده لښکر سره مخامخ یې، د هغه مقابله کوي او له خپلې بریا او فتح ډاډه او مطمئن یې، د توکل حقیقي معنی همدا ده. یعنې توکل د بې عملو صفت نه دی؛ بلکې د عمل کوونکو صفت دی.

په دې آیتونو کې خطاب هغو کسانو ته متوجه دی چې وېرې اخیستي او گمان کوي چې که له وطنه د هجرت هڅه وکړي ښايي د دښمن له لوري به ووژل شي، هر څه به ترې پاته کېږي، نو د رزق او روزي انتظام به ئې څنگه کېږي؟ د دوی د دغو اندېښنو په ځواب کې ویل شوي چې هر نفس د مرگ څکونکی دی، هرو مرو او په هر صورت کې به انسان مري، کوم ذی نفس او ذیروح دی چې هغه به یوه ورځ د مرگ خوند نه څکي؟ چې انسان په هر صورت کې مري نو ولې د یوه ستر او لوړ مقصد په لار کې ونه مري، په ځای د دې چې هسي مري او د هیڅ لپاره مري، ولې د الله په لار کې ونه مري؟ په دې دلیل هم له مرگه وېره نه ده په کار چې ستا مسیر د الله جل شانه په لوري دی، په مرگ سره د خپل رب خوا ته بېرته گرځي، هغه الله چې ته ئې عبادت کوي، هغه چې ستا د ژوند مطلوب او مقصود دی، هغه ستا معبود دی، د مرگ په نتیجه کې د هغه طرف ته درومي. مرگ د ژوند پای نه دی چې له هغه ووېرېږي، بلکې مرگ د نوي ژوندون پیل دی، مرگ له یوې نړۍ بلي ته د تگ ذریعه ده، مرگ تا خپل هدف ته رسوي، تا خپل مطلب ته رسوي، نو د څه لپاره باید له مرگه ووېرېږي؟ له دې کبله هم له مرگه وېره نه ده په کار چې چا ایمان راوړی او صالح عملونه ئې کړي او په دې لار کې له ستونزو سره مخامخ شوي او یا په مرگ محکوم شوي که هغه په دې لار کې د ختو کور له لاسه ورکوي، د دې په بدل کې به د جنت ستري، ستري او دنګي، دنګي بنگلي تر لاسه کوي، چې د ونو او قصرونو لاندې به ئې ویالې بهېږي، که دنیا له لاسه ورکړي، په بدل کې ئې جنت ورکوي او په هغه کې داسې قصرونه چې ترې لاندې به ئې ویالې بهېږي، که د څو شپو ورځو محدود ژوند له لاسه ورکوي، د دې په عوض کې الله جل شانه د جنت ابدې، دائمې او تلپاتې ژوند ورکوي. د دنیا د ژوند په مقابل کې د جنت ژوند، د ختو د کورونو په مقابل کې د جنت قصرونه او د دنیا په مقابل کې جنت، دا څو هغه شیان دي چې ته ئې پېژني، خو لدې آخوا چې کوم څه په جنت کې انسان ته مهیا شوي، سترگو نه دي لیدلي، انسان د هغه خوند او ذائقه په خپل ژوند کې نه ده ځکلي، داسې خوندوري او په زړه پورې منظري او غږونه چې د چا په ذهن کې ئې څطور نه دي کړي او د انسان له تصور او وهم ډېر لوړ او اوچت دي، نو په داسې حال کې چې ته هر څه له لاسه ورکوي، الله جل شانه تر هغه غوره په عوض کې درکوي، ولې باید له مرگه ووېرېږي؟ معقوله نه ده چې انسان دي په آخرت ایمان ولري او هغه دي له مرگه ووېرېږي.

په آخرت د ایمان بله تقاضا دا ده چې انسان به هیڅکله د خپلو کړو وړو او هلو ځلو د نتایجو په اړه تشویش نلري، په دې به ئې کلک باور وي چې د خپلو هلو ځلو نتایج حتماً او په هر صورت کې تر لاسه کوي، که احياناً په دنیا کې ترې محروم شو نو په آخرت کې به ئې په بشپړه توګه تر لاسه کوي، له همدې کبله هغه هیڅکله نه مایوس کېږي، په داسې حال کې چې ته په دې باور لري او مطمئن یې چې د خپلو ټولو کړو وړو مکمل اجر به پرته له کموالي او ضیاع، څو

د قرآن ۳۸ پلوشې العنكبوت

خو برابره تر لاسه کوي او ستا اجر د الله تعالى په خوا کي خوندي او محفوظ دی، هیڅوک ئې نشي ضایع کولی او هیڅوک ئې نشي کمولی، دا باور په خپله د دې باعث شي چي انسان په هیڅ صورت کي مایوس نشي، تر سختو سخت حالت کي مطمئن او ډاډه وي، ځکه هغه د خپل عمل له نتیجې مطمئن وي، انسان په هغه صورت کي مایوس کېږي چي گمان وکړي عملونه ئې بي نتیجې پاته شول، د هغه هڅي حبط او ضایع شوې، خو چي انسان په دې ډاډه او مطمئن وي چي د خپلو عملونو او هلو ځلو اجر حتماً تر لاسه کوي، هغه په هیڅ صورت کي نه مایوسه کېږي. عدم یأس، په آخرت باندي د ایمان نتیجه او د هغه غوښتنه او تقاضاء ده. نو داسي نه چي د مرگ له وېرې د الله له بندگۍ لاس واخلي، هسي هم هر نفس د مرگ خوند ځکي او د الله په لوري درومي.

وَكَأَيِّن مِّن دَابَّةٍ لَّا تَحْمِلُ رِزْقَهَا اللَّهُ يَرْزُقُهَا وَإِيَّاكُمْ ۚ وَهُوَ السَّمِيعُ الْعَلِيمُ ﴿٦٠﴾
وَلَيْن سَأَلْتَهُم مِّنْ خَلْقِ السَّمَوَاتِ وَالْأَرْضِ وَسَخَّرَ الشَّمْسَ وَالْقَمَرَ لِيَقُولَنَّ اللَّهُ ۚ
فَأَنَّى يُؤْفَكُونَ ﴿٦١﴾ اللَّهُ يَبْسُطُ الرِّزْقَ لِمَن يَشَاءُ مِنْ عِبَادِهِ ۚ وَيَقْدِرُ لَهُ ۚ إِنَّ اللَّهَ
بِكُلِّ شَيْءٍ عَلِيمٌ ﴿٦٢﴾ وَلَيْن سَأَلْتَهُم مِّنْ نَّزْلِ مِنَ السَّمَاءِ مَاءً فَأَحْيَا بِهِ الْأَرْضَ
مِن بَعْدِ مَوْتِهَا لِيَقُولَنَّ اللَّهُ ۚ قُلِ الْحَمْدُ لِلَّهِ ۚ بَلْ أَكْثَرُهُمْ لَا يَعْقِلُونَ ﴿٦٣﴾

او څومره ژوي داسي دي چي خپله روزي (پر خپلو اوږو) نه وړي، الله هغوی ته روزي ورکوي او تاسو ته هم، او هغه پوه اوږېدونکی دی، او که ئې وپوښتي چي آسمانونه او زمکه چا پيدا کړي او لمر او سپوږمۍ چا مسخر کړي؟ حتماً به ووايي: الله؛ نو څنگه دوکه کېږي، دا خو الله دی چي په خپلو بندگانو کي هغه چا ته روزي پراخوي چي دی ئې غواړي او يا ئې ورته محدوده او تنگه کوي، يقيناً چي الله په هر څه بڼه پوه دی، او که ئې وپوښتي چي له آسمانه څوک اوبه راکوزوي او په همدې سره زمکه له خپلي مړيني وروسته راژوندي کوي؟ حتماً به ووايي: الله؛ ووايه: ستايني ټولي الله لره دي خو د دوی ډېری نه پوهېږي.

(۶۰-۶۳) - په دې مبارکو آيتونو کي هم دغو مؤمنانو ته اطمینان ورکړی شوی چي که د الله په لار کي هجرت ته اړ شوي نو هیڅ وېره او اندېښنه مه کوئ، الله ستاسو د رزق او روزي ذمه وال دی، لکه څنگه چي نورو ژوو ته روزي ورکوي تاسو ته به ئې هم درکوي، آيا نه گورئ چي د زمکي څومره ژوو ته الله تعالى په داسي حال کي رزق او روزي ورکوي چي نه پتي لري، نه دوکان او نه ذخيره.

العنكبوت د قرآن بلوشي

د زمکي پر سر څومره حيوانات داسي دي چي د خپل رزق او روزي پېټي په اوږو نه وړي، باغ او پټي نه لري، گودام او ذخيره نه لري، د سبا لپاره څه نه ذخيره کوي، د خپل رزق او روزي پېټي په اوږو نه وړي، الله ورته رزق ورکوي، همداسي ئي تاسو ته هم درکوي، دا ځکه چي الله تعالی اورېدونکی او علیم دی، د بنده دعاء د حال او قال په ژبه اورې، په اړتیاوو ئي پوه دی.

په دنیا کي دومره ژوي شته چي که ټول په شلو برخو ووېشو، نولس ۱۹ برخي ئي په اوبو کي دي او يوه برخه ئي په وچه کي، انسانان د دې شلمي برخي يوه وړه برخه ده، له دې د ژوو شمېر معلومولی شئ، دغو ټولو ژوو ته رزاق خدای رزق او روزي ورکوي. داسي حيوانات هم شته چي هر يو ئي، هره ورځ، د يوه کلي په اندازه رزق ته ضرورت لري، په بحرونو او ځنگلونو کي داسي ستر ستر حيوانات شته چي هر يو د يوه کلي په اندازه روزي ته، په يوه وخت کي ضرورت لري، خو نه تجارت کوي، نه پټي کړي، نه د خپل رزق او روزي پېټي په اوږو وړي او نه د سبا لپاره څه ذخيره کوي، الله تعالی ورته رزق ورکوي او تاسو ته هم. او الله تعالی د دعاگانو اورېدونکی او د انسان په احتیاجاتو او اړتیاوو پوه دی، په دې هم پوهیږي چي څنگه هغه ته رزق او روزي ورکړي او د رزق او روزي انتظام ئي څنگه وکړي.

دلته دا وضاحت هم شوی چي د رزق او روزي اصلي اسباب خو آسمان دی چي اوبه ترې راوړېږي او زمکه ده چي دانه او مېوه ترې راشنه کېږي، که له دوی پوښتنه وکړې چي دا زمکه او آسمانونه چا پيدا کړي؟ دا لمر او سپوږمۍ چا مسخر کړي؟ شپه او ورځ چي د رزق او روزي د پيدا کېدو باعث گرځي د چا په اراده ځي راځي؟ لمر د ورځي علامه او سپوږمۍ د شپي علامه ده، دا دواړه د رزق په پيدا کېدو کي اساسي ونډه لري، که دا نه وي نو نه به په زمکه کي بوټی وو، نه ونه، نه حيوان او نه انسان، د دوی ځواب به څه وي؟ حتماً به وايي چي دا هر څه د الله تعالی په اراده ترسره کېږي، له دې پرته بل ځواب نه لري، نو څنگه او له کومه ځايه دوکه کېږي؟! د دوی د دوکه کېدو او بې لاري کېدو عامل څه دی؟ ولي په دې اړه شک لري چي د ټولو ژوو د رزق او روزي ذمه وال الله تعالی دی!!

دا الله دی چي له خپلو بندگانو هر چا ته چي وغواړي په رزق او روزي کي ورته وسعت، بسط او پراخوالی ورکوي او چا ته ئي چي خوښه وي ورته تنگوي ئي، رزق ئي ورته محدود کړي، يقيناً چي الله په هر څه بڼه پوه دی، په دې بڼه پوهیږي چي د انسان خير او مصلحت په څه کي دی، دا پرېکړه د الهي علم له مخي کېږي، که چا ته پراخ رزق ورکوي، علیم الله په دې پوهیږي چي خير په همدې کي دی او که په چا ئي محدودوي او د رزق له محدوديت او تنگوالي سره ئي مخامخ کوي، دا هم د علیم الله فيصله ده، حتماً په دې کي يو مصلحت مضمّر دی.

آيا څوک دې پوښتني ته چي څوک له آسمانه اوبه وروي او له زمکي دانه او مېوه راټوکوي، له دې پرته بل ځواب موندلی شي چي ووايي: الله؟ پرته له دې چي اعتراف وکړي چي دا کار الله تعالی کوي، له آسمانه اوبه نازلوي او مړه زمکه پرې ژوندی کوي، بل څه ځواب لري؟ نو سره له دې ولي د خپل رزق په اړه شک لري!!

په دې مبارکو آيتونو کي گورو چي لومړی ژوو ته د رزق او روزي ورکولو خبره شوې او بيا د آسمانونو او زمکي د پيداېښت، د لمر، سپوږمۍ د تسخير (چي شپه او ورځ په گوته کوي او دا دواړه د رزق او روزي مهم اسباب دي)، بيا له آسمانه د اوبو راوړېدا او بيا په

د قرآن ۳ پلوشې العنكبوت

زمکي کي د ژوندون پیلېدا ته اشاره شوې او په دې توگه موږ ته ویل شوي چي رزق او وسائل او اسباب نې د الله له لوري پیدا شوي او دمه وال نې الله تعالی دئ، هغه دا پرېکړه کوي چي چا ته څومره رزق او روزي ورکړي. دا مطلب د هود سوري په اوم آیت کي هم راغلی چي هیله من یم تفصیل نې هلته وگورئ. ځکه د دغو دواړو سورتونو په دغو آیتونو کي بشپړ ورته والی او یو د بل شرح او تفسیر دئ.

وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ وَإِنَّ الدَّارَ الْآخِرَةَ لَهِيَ الْحَيَوَانُ لَوْ

كَانُوا يَعْلَمُونَ ﴿٦٤﴾

او د دې دنیا دا ژوند له لهو (خوشي مشغولتیا) او لعب (لوبې) پرته بل څه نه دئ، او یقیناً چي د آخرت کور داسي دئ چي همدا (واقعي) ژوندون دئ، کاش پوهېدی!!

(٦٤) - په دې مبارک آیت کي د دنیا ژوند د جنت له ژوند سره مقایسه شوی او ویل شوي: د دې دنیا دا ژوند د آخرت په پرتله داسي دئ لکه خوشي مشغولتیا او لوبې، او واقعي ژوندون د دار آخرت (جنت) ژوند دئ، کاش دوی پوهېدی!!

دې ته مو باید پام وي چي د دې آیت او دې ته ورته آیتونو معنی په هیڅ توگه دا نه ده چي گواکي قرآن غواړي مخاطبین ئې د دنیا ژوند ته په سپکه سترگه وگوري، بې ارزښته ئې وگني، لاس تري واخلي، او په اړه ئې بې اعتناء او بې پروا شي، بلکي معنی ئې دا ده چي د دنیا ژوند د آخرت په پرتله او د هغه چا ژوند چي په آخرت باور نه لري، داسي وگني لکه خوشي مشغولتیا او د ماشومانو لوبې، د قرآن موخه دا ده چي خلک دنیا او متاع ئې وسیله وگني نه وروستی هدف، هغه باید لوړ لوړ او سپېڅلي اهداف ځان ته غوره کړي، د دغو سپېڅلو اهدافو لپاره باید د هر څه قربانۍ ته چمتو شي، د هغه لپاره باید اخروي سعادت وروستی هدف وي، هغه باید په دنیا کي د هدفمن انسان په څېر له سپېڅلو او لوړو اهدافو سره ژوند وکړي، ژوند ئې په دې کي راخلاصه نشي چي د دنیا عیش، متاع او لذت ئې په برخه شي، هوسونه ئې ترسره او شهوتونه ئې اشباع شي او د یوه حیوان په څېر ژوند وکړي. متأسفانه په غرض او مرض مبتلا کسان د قرآن دا آیتونه غلط تعبیروي او هغه څه تري راباسي چي یا ئې شیطان خوښوي او یا ئې د اسلام هغه ستر ستر دښمنان چي پر مسلمانانو د مزید حکومت کولو، د دوی د لازیات سپکولو او لوټلو په لټه کي دي، هغه چي مسلمانانو ته وايي: آخرت ئې ستاسو او دنیا ئې زموږ!! دوی دې ته متوجه نه دي چي دا آیتونه د هغو لارښوونو په ضمن کي راغلي چي د الله تعالی د لاري مجاهدینو او مهاجرینو ته متوجه دي، هغوی ته د صبر او توکل سپارښتنه کوي، هغوی له مرگه نه وېرېدو ته رابلي، هغوی ته وايي: له الله تعالی پرته بل چا ته سر مه ټیټوئ، که په دې لار کي له تبعید او مرگ سره مخامخ کېدئ نو پروا ئې مه کوئ، هغه ژوند بې ارزښته وگنئ چي بې هدفه وي، له ذلت او سپکاوي سره توأم وي او له الله تعالی پرته بل ته د سر ټیټولو غوښتنه کوي.

فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّيْنَاهُمْ إِلَى الْبَرِّ إِذَا هُمْ يُشْرِكُونَ ﴿٦٥﴾ لِيَكْفُرُوا بِمَا ءَاتَيْنَاهُمْ وَلِيَتَمَتَّعُوا ۖ فَسَوْفَ يَعْلَمُونَ ﴿٦٦﴾

کله چي په کشتی کي سپاره شي نو په داسي حال کي الله مرستي ته رابلي چي ده ته د خپل دیانت خالصونکي دي، خو کله چي هغوی د وچي لوري ته وژغوري ناڅاپه بیا شرک کوي. د دې لپاره چي د هغه څه په اړه ناسپاسي وکړي چي موږ ورکړي او چي متمتع شي، نو ژر به پوه شي.

(٦٥-٦٦) - په دې مبارکو آیتونو کي په دین کي (اخلاص) او (شرک) په ډېري جالبي او ښکلي ښی کي انځور شوي: په دین کي اخلاص د هغه چا له حالت سره تشبیه شوی چی په کښتی کي سپور شي، ارتباط ئي له هر څه سره قطع شي، داسي څوک او څواک ئي نه تر سترگو کیږي چي د خطر په وخت کي پناه وروړي او مرسته ترې وغواړي، که د طوفان څپې ئي احاطه کړي نو له الله تعالی پرته داسي څوک نه مومي چي له دې حالت نه ژغورلی شي، نو له الله تعالی پرته بله هره ملجا او مرجع هېره کړي او یوازي د ده په وړاندي د دعاء لاسونه لوړوي او په بشپړ اخلاص او صفاوالي سره ئي مرستي ته رابلي او دا تعهد کوي چي له الله تعالی پرته به د بل چا عبادت او بندگي نه کوي، په دین کي اخلاص ئي له دغه حالت سره تشبیه کړی، او شرک له هغه حالت سره چي همدا د کښتی سپور په عافیت سره ساحل ته ورسېږي، له خطرونو تېر شوی او له طوفانونو ژغورل شوی، په خوندي ساحل کي له کښتی کوز شي، خو هلته دا بريالی سفر، هدف ته له خپل انتظار سره سم رسېدا او له خطرونو روغ رمټ تېرېدا، د الله تعالی د فضل او رعایت پر ځای نورو عواملو ته منسوبوي، کله ئي خپلي سمي او دقيقي منصوبې ته، کله د وخت او کښتی سم انتخاب ته، کله د هوا او موسمي شرائطو مساعدت ته او کله د ملاح مهارت ته!! شرک له دې حالت سره ورته گڼل شوی.

دلته په بېړۍ کي د سپرېدو یادونه د دې لپاره شوې چي په بېړۍ کي د انسان رابطه له ډېرو هغو شیانو سره قطع شي چي په واک کي ئي وو، ټول هغه وسائل، ذرایع او امکانات چي په اختیار کي ئي وو، د ده مرسته ئي کوله، ده پرې اعتماد کولو، اوس ئي ارتباط ورسره شلېدلې، په هغه حساب نشي کولی، په هغه تکیه او اعتماد نشي کولی، د ده مرسته نشي کولی، کله چي وگوري په کشتی کي له سپرېدو سره سم ئي له ټولو دغو وسائلو لاس قطع شوی، د سمندر له څپو سره مخامخ دی خو داسي څه ورسره نشته چي له خطر نه ژغوري، نو په دې وخت کي الله تعالی ته مخه کړي، مرسته ترې غواړي، اوږدې اوږدې دعاگانې ورته کوي، د خطر په زیاتېدو سره نه یوازي د ده دعاگانې اوږدې او پرله پسې شي بلکي له الله تعالی سره ژمنه کوي چي که له خطر نه ژغوري په اخلاص او صداقت سره به د ده بندگي کوي، خو کله چي څپې تم شي، خطر پای ته ورسېږي، الله تعالی ئي روغ رمټ ساحل ته ورسوي، بیا نو په دې ژغورني او نجات کي له الله تعالی سره بل څه او بل څوک شریکوی، خپلي مخکنی ژمني هېري کړي، مخکني حالت ته وگرځي، طمع ئي له الله تعالی پرته

د قرآن ۳ پلوشې العنكبوت

له نورو او اعتماد ئې له الله تعالى پرته پر نورو شي!!
دې مبارك آيت نه يوازي د خطرونو او گواښونو په وخت كې د انسان حالت او له الله تعالى سره د ده د تعلق څرنگوالی په دقیقه توگه انځور كړی بلكې په دين كې د اخلاص حقيقت ئې هم موږ ته واضح كړی. په دين كې د اخلاص معنى دا ده چې انسان له الله تعالى پرته په بل چا اعتماد و نه لري، له بل چا طمع و نه لري، په بل څه باندي توكل او تكيه و نه كړي، طمع ئې يوازي له الله وي، او د دعاء لاسونه ئې يوازي د الله تعالى په وړاندي لوړ كړي وي، داسې وگڼي چې په دې عالم كې له الله تعالى پرته داسې څه نشته چې د ده مشكل حل كړی شي، د ده اړتياوو ته ځواب وويلی شي او د ده مرسته وكړی شي، نو ځكه ئې هم طمع له الله تعالى وي او هم ئې اعتماد پر الله تعالى، دې حالت ته په دين كې اخلاص وايي.

ته چې هر څومره د الله تر څنگ په بل څه حساب كوي، په هغه اعتماد او ويسا كوي، هغه ته اميد ساتي او له هغه طمع كوي، دې حالت ته د شرك حالت وايي، خو كله چې ستا حالت هغه چا ته ورته شي چې په بېړۍ كې سپور دئ او د طوفان څپو احاطه كړی، هري خوا ته چې سترگي اړوي داسې څه په نظر نه ورځي چې د ده مرسته وكړی شي، نو الله جل شانه ته مخه كړي او له هغه مرسته غواړي، خپل دين د هر راز شرك له شوائبو پاكيوي، په اخلاص سره د الله تعالى د بندگۍ تعهد كوي، له الله تعالى سره ژمنه كوي چې يوازي د ده عبادت به كوي، له ده سره به په عبادت او بندگۍ كې بل څه او بل څوك نه شريكوي، ستا دا حالت په دين كې د اخلاص او سوچه والي په معنى دئ، يعنې انسان هغه وخت په خپل دين كې مخلص دئ او هغه وخت ئې ايمان له شرك پاك او منزّه دئ چې په كېنټۍ كې د سپور انسان په څېر يوازي يوه خداى ته ئې مخه وي او يوازي هغه ته پناه يوسي او كه ستا حالت د هغه چا په څېر شو چې د طوفان له څپو ژغورل شوى، ساحل ته روغ رمت رسېدلى، خو په دې ژغورنې كې له الله تعالى پرته د بل چا د مرستې او عنايت په اغېز باور لري، او خپل نجات د نورو عواملو مرهون گڼي، له الله تعالى سره خپلې ژمنې هېروي او د مخكښو شېبو اخلاص له لاسه ورکوي، نو تا د الله تعالى په نسبت شرك كړی. يعنې كه ته د همدې انسان په څېر شوى، چې د سفر كېنټۍ ئې د بحر له څپو روغه ساحل ته رسېدلى، حالت ئې بدل شوى، هغه د څپو په منځ كې احساس ئې ورسره پاته نه دئ، اوس نو هغه كس نه دئ چې له الله پرته ئې هېچا ته طمع نه وه، له خداى پرته ئې له ټولو اميد قطع كړى وو، يوازي له يوه خداى ئې مرسته غوښته، اوس ئې د اميد دروازي پېرې شوې، د يوه دربار په عوض ئې گڼو دېرو ته سترگي دي، كله دا د خپل نجات عامل گڼي او كله هغه بل، كله ئې گمان دا وي چې د فلان مرستې وژغورلو او كله د هغه بل توجه او عنايت د خپلې ژغورنې وسيله گڼي او پدې سره خپل دين او ايمان په شرك ملوث او كړ كړي او د شرك مرتكب شي

كله چې انسان له مشكلاتو، ستونزو او كړاوونو سره مخامخ شي، بل ته اړ او محتاج شي او كله چې د هغه اميد له هر څه قطع شي، په خپل ماحول كې داسې څوك و نه گوري چې د ده مشكل حل كړی شي، د هغه نارې واورې، د هغه احتياج او اړتياوي منتفي كړي، او داسې يو شى په خپل ماحول كې نه گوري چې په هغه حساب وكړي، په هغه توكل او اعتماد وكړي، ټول هغه وسائل او ذرايع چې په اختيار كې ئې دي هغه بې نتيجې پاتي شي، او ونشي توانېدى چې د ده غوښتنو او اړتياوو ته ځواب ووايي او د هغه اضطراب او پرېشاني رفع كړي، په دې حالت

العنكبوت د قرآن بلوشي

کي الله جل شأنه ته پناه وړي، له هغه مدد او مرسته غواړي او په اخلاص سره د بندګۍ تعهد کوي، خو چي کله ځان بي نياز وګڼي، له وفرت او کثرت سره مخامخ شي، نو بيا الله هېر کړي او خپل مؤکد تعهدات شا ته وغورځوي، او د الله جل شأنه په نسبت د شرک مرتکب شي. د شرک په ارتکاب کي ئي موخه دا وي چي د الله تعالی په نعمتونو کي د خپلي خوښي مطابق په خلاص لاس تصرف وکړي نه د يوه شاکر بنده په توګه او چي له دې نعمتونو په پراخه پيمانه متمتع شي.

أُولَٰئِكَ يَرْوُونَ أَنَّا جَعَلْنَا حَرَمًا ءَامِنًا وَيُتَخَطَّفُ النَّاسُ مِنْ حَوْلِهِمْ أَفَبِالْبَاطِلِ
يُؤْمِنُونَ وَبِنِعْمَةِ اللَّهِ يَكْفُرُونَ ﴿٦٧﴾

آيا وئې نه ليدل چي موږ (له مکې) خوندي او باامنه ټاټوبی جوړ کړ، په داسي حال کي چي د دوی شاوخوا ته خلک تېنټول کېږي، نو آيا پر باطل ايمان راوړي او د الله د نعمت ناسپاسي کوي؟!

(٦٧)- په دې مبارک آيت کي د (امن) او (خوف) حالتونه انځور شوي، يو ئي د ايمان د يوې نېسي د اغېز په توګه وړاندي شوی او بل ئي پر باطل د باور پايله ښودل شوی، په مکه کي د (کعبې) له طفيله امن دی، او په شاوخوا کي ئي او هلته چي د کعبې له اغېز بهر دی د خوف او بي امنۍ دا حالت دی چي خلک اختطاف کېږي، نو څنګه دوی پر باطل باور ساتي او د الله د نعمتونو په اړه د کفر او انکار لار غوره کوي!!

په دې مبارکو آيتونو کي که له يوې خوا خطاب د مکې قريشو ته متوجه دی له بلې خوا هغو ضعيف النفسه خلکو ته چي د دښمن له وېرې له ايمان راوړلو ډډه کوي، خپلي سوکالي، بي خطرې او مرفه ژوند ته پر ايمان ترجيح ورکوي، دوی ته ويل شوي: نه گورئ د ايمان د يوې نېسي (کعبې) په طفيل ئي دا حرم څنګه خوندي او د امن ځای وګرځولو، نه گورئ چي له هرې خوا؛ د هر موسم؛ ډول ډول مېوې ورته رادرومي؟! تاريخ ته رجوع وکړئ، صفحات ئي واورئ او وگورئ چي د هغو خلکو شمېر څومره دی چي مرفه ژوند ئي درلود، خپل معيشت او سوکاله ژوند هغه پړاو ته رسولي ول چي تېری ئي وکړ او له پولو واوشتل او له همدې کبله هلاک شول؟! دا دي تشي او وراني ماني ئي د عبرت لپاره ترې پاتې، چي لږ خلک د لنډي مودې لپاره په کي پاته شوي، هر څه ئي الله تعالی ته په ميراث پرېښودل. نو سره له دې څنګه د ايمان راوړلو له نتايجو وېرېږئ او د سوکاله او مرفه ژوند له بدو پايلو وېره نه لرئ.

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِالْحَقِّ لَمَّا جَاءَهُ ؕ أَلَيْسَ فِي جَهَنَّمَ مَثْوًى لِّلْكَافِرِينَ ﴿٦٨﴾

او تر هغه به لوی ظالم څوک وي چي پر الله ئي دروغجنه افتراء وکړه؛ يا ئي حق له هغه

د قرآن ۳۸ پلوشې العنكبوت

وروسته تکذیب کړ چې ورته راغی؟! آیا دغو کافرانو ته په جهنم کې یو هستوګنځی نه دی (مناسب)?

(۶۸)- په دې مبارک آیت کې دوه کسان ستر ظالمان ګڼل شوي: یو هغه چې پر الله تعالی دروغجنه افتراء کوي او بل هغه چې حق له هغه وروسته تکذیبوي چې ورته راشي او پرې پوه شي. آیا د دې خبرې معنی دا ده چې که کوم څوک په درواغو د پیغمبر د دعوی وکړي او خپلې خبرې په دروغو الله تعالی ته منسوب کړي لوی ظالم دی او که څوک رښتینی پیغمبر او د هغه په لاس لیږل شوی کتاب له هغه وروسته تکذیب کړي چې ورته راغلی او په حقیقت کې پوه شوی نو تر ټولو ستر ظالم دی، دا دواړه کافران دي او د دوی لپاره مناسبه سزا دا ده چې هستوګنځی کې جهنم وي. او که چېرې څوک (خوف) او بې امني د الله دین ته منسوب کړي او ووايي: دین ته بلنه زموږ سوکالي ګواښي، اختلافات راولاړوي، بې امني رامنځته کوي او پر الله تعالی ایمان موږ له خطرونو سره مخامخ کوي، دا د حقیقت خلاف خبره په داسې حال کې کوي چې حقیقت ورته جوت شوی، دا تر ټولو ستر ظالمان دي؟! ځینو درنو مفسرینو لومړي تعبیر ته ترجیح ورکړې، خو د آیت له الفاظو او سیاق و سباق داسې معلومېږي چې دوهم تعبیر دقیق دی، او دا آیت په اصل کې د مخکني آیت شرح او تفصیل دی، په مخکني کې ویل شوي: آیا وئې نه لیدل چې موږ (له مکې) خوندي او باامنه ټاټوبی جوړ کړ، په داسې حال کې چې د دوی شاوخوا ته خلک تښتول کېږي، نو آیا پر باطل ایمان راوړي او د الله د نعمت ناسپاسي کوي؟! او په دې آیت کې همدا پر باطل باوري او د الله تعالی د نعمتونو منکر د ستر ظالم په توګه معرفي شوی او ویل شوي: تر هغه به لوی ظالم څوک وي چې پر الله نې دروغجنه افتراء وکړه یا نې حق له هغه وروسته تکذیب کړ چې ورته راغی!؟

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴿٦٩﴾

او هغه چې زموږ لپاره نې جهاد کړی حتماً به خپلې لارې وروښو او یقیناً چې الله له دغو محسنینو سره دی.

(۶۹)- دا مبارک آیت چې د دې سورې وروستی آیت او د ټولو مضامینو لپاره نې جامع او ټینګلی تنمه دی، څو لارښوونې لري:

دلته د الله د لارې له مجاهدینو سره دوه وعدې شوي: د (هدایت) او (معیت) وعدې، یعنې د هدایت دروازي به د دوی پر مخ پرانیزي، د بریا، عزت او سعادت پر لارو د تلو توفیق به ورکوي، په هر ګام کې به د دوی لارښوونه کوي، د هدایت او رشد لوړو پوړو ته د رسېدو سعادت به نې په برخه کوي، او د (احسان) لوړې څوکي ته به نې رسوي، او له خپلې ملتیا او معیت به نې برخمن کوي.

دلته هغه مجاهدین د (محسنین) په نامه یاد شوي چې د الله په لار کې جهاد کوي او د همدې جهاد په طفیل؛ الله تعالی د هدایت ټولې لارې د دوی پر مخ پرانیستي دي، د ژوند په هري برخې کې نې لارښوونه کوي او د خپلې ملتیا او معیت وړ نې پرې غوړولی. متأسفانه د (هدایت)، (معیت) او (احسان) په څېر قرآني مفاهیمو سره همغه ظالمانه چلن شوی او حقیقي

العنكبوت د قرآن يلوښي

مفهوم ئې تحريف شوی چې د قرآن له گڼ شمېر نورو مفاهيمو سره شوی، ما د يوه تور زري متصوف خطيب وينا اورېده چې د قرآن دغه څرگند آيت ئې داسي تعبير اوو چې د خانقا او کوم زيارت په کونج کي ناست صوفي ته ئې د (محسن) نوم ورکولو او له (سبلنا) ئې د طريقت څلور طريقې راليسلې او ويل ئې الله تعالى د همدغو طريقو پلويانو ته هدايت کړی او له دوی سره دئ!! ما ته ووايئ: آيا د دې آيت په اړه دا تعبير ډېر کرکجن او منفور تعبير او له قرآن سره ستره بې باکي نه ده؟! دا په داسي حال کي چې دا ټوله سوره؛ له سر تر پايه؛ د مجاهدينو په اړه بحث کوي، هغو سترو سترو آزموينو ته گوته نيسي چې د ابراهيم، نوح، لوط، هود، صالح، شعيب او موسی عليهم السلام په څېر مجاهدين ورسره مخامخ شوي، او د سوري په پای کي د الله د لاري د مجاهدينو په اړه ويل شوي چې (هدايت) او د الله تعالى (معيت) به ئې په برخه کېږي، خو دې جناب دا ټول حقائق له پامه غورځولي او داسي تعبير ئې وړاندي کړی چې يوازي يو تور مغزی او کوږ زری ئې د ويلو جسارت کولی شي. د قرآن له ډېرو آيتونو سره دې ته ورته چلن شوی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن ۽ پلوشې
العنكبوت

بسم الله الرحمن الرحيم

الروم

د سوري پېژندنه:

د دې مبارکې سوري نوم (الروم) دی، دا نوم د همدې سوري له لومړي آيت اخيستل شوی، شپېته آيتونه لري، د اکثرو آيتونو فواصل يې د لومړيو آيتونو (الروم) او (سيغلبون) ته او د لرو يې د څلورم (الرحيم) ته ورته دي، څو آيتونه يې د (حکيم، قدير، او کافرين) په څېر صيغو پای ته رسېدلي چې وزن يې (الرحيم) ته نږدې دی، د آيتونو اوږدوالی يې متوسط او هغو سورتونو ته ورته دی چې د مکې دور په وروستيو کلونو کې نازل شوي. لکه څنگه چې دا سوره په دريو مقطعاتو حروفو (الف، لام، ميم) پيل شوې؛ د دې سوري محوري او اساسي مضامين هم درې دي، دا درې اساسي مضامين په داسې توگه په دې سوري کې راغلي لکه چې په همدغو حروفو پيل شوو نورو سورتونو کې راغلي، يو په بل پسې او خلاصه يې د سوري په آخري آيت کې، د دې سوري آخري آيت دا دی:

فَاصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الَّذِينَ لَا يُوقِنُونَ ﴿١٠٠﴾ : نو صبر کوه، يقيناً

چې د الله وعده رېښتيني ده او هغه خلک دي تا سپک ونه مومي چې باور نه کوي. په دې آيت کې درې فقرې راغلي او همدا درې فقرې د سوري د دريو اساسي مضامينو لپاره د عنوانونو په څېر دي، لومړۍ فقره يې (فَاصْبِرْ: صبر کوه) ده، تاسو به وگورئ چې د سوري په لومړۍ برخې کې په همدې اړه مؤمنانو ته لارښوونه شوې، د آيت دوهمه فقره دا ده (إِنَّ وَعْدَ اللَّهِ حَقٌّ)، تاسو به وگورئ چې د سوري دوهمه برخه هغه لارښوونې اکتوي کوي چې په دنيا او آخرت کې د الله تعالى د وعدو پر رېښتینوالي تأکید کوي، او درېمه فقره يې (وَلَا

يَسْتَخِفُّكَ الَّذِينَ لَا يُوقِنُونَ) ده او دا د دې سوري د هغو آيتونو لپاره عنوان دی چې په

ترخ کې يې رسول الله او د ده له لاري مؤمنانو ته ويل شوي چې پر خپل دريځ ثابت پاته شي، د دېمنانو تبليغات او مخالفونو ته يې متزلزل نه کړي، د دوی عدم ايمان د دې باعث نشي چې د خپلي لاري د حقانيت په اړه شکمن شي او د الله تعالى د وعدو د تحقق په اړه يې ډاډ او اطمینان کمزوری شي.

د قرآن ۽ پلوشې
الروم

بِسْمِ اللَّهِ الرَّحْمَنِ الرَّحِيمِ

الْم ۝ غُلِبَتِ الرُّومُ ۝ فِي أَدْنَى الْأَرْضِ وَهُمْ مِنْ بَعْدِ غَلَبِهِمْ سَيَغْلِبُونَ ۝
فِي بِضْعِ سَنِينَ ۝ لِلَّهِ الْأَمْرُ مِنْ قَبْلُ وَمِنْ بَعْدُ ۝ وَيَوْمَئِذٍ يَفْرَحُ الْمُؤْمِنُونَ ۝
بَنَصْرِ اللَّهِ يَنْصُرُ مَنْ يَشَاءُ ۝ وَهُوَ الْعَزِيزُ الرَّحِيمُ ۝ وَعَدَ اللَّهُ لَا تُخْلَفُ ۝
وَعْدَهُ وَلَئِنْ أَكْثَرَ النَّاسُ لَا يَعْلَمُونَ ۝

الف، لام، میم، روم مغلوب شو، په دغي نږدې سیمې کې، او دوی به له خپلي مغلوبېدا وروسته ژر غالب شي، په څو کلونو کې، کارونه وړاندې او وروسته د الله په واک کې دي، او دغه ورځ به مؤمنان د الله په نصرت خوشحالي کوي، هغه چا ته بری ورکوي چې دی ئې غواړي، او دی مهربان عزتمن دی. د الله وعده ده، الله له خپلي ژمنې نه په شا کېږي خو اکثر خلک نه پوهیږي.

(۱-۶) - په دې مبارکو آیتونو کې لاندې لارښوونې زموږ په وړاندې ځلېږي:

• لکه څنګه چې دا سوره په دریو مقطعاتو حروفو (الف، لام، میم) پیل شوې؛ د دې سوري محوري او اساسي مضامین هم درې دي، دا درې اساسي مضامین په داسې توګه په دې سوري کې راغلي لکه چې په همدغو حروفو پیل شوو نورو سورتونو کې راغلي، یو په بل پسې او خلاصه ئې د سوري په آخري آیت کې، د دې سوري آخري آیت دا دی:

فَاصْبِرْ إِنَّ وَعْدَ اللَّهِ حَقٌّ ۖ وَلَا يَسْتَخِفُّكَ الَّذِينَ لَا يُوقِنُونَ ۝ : نو صبر وکړه، یقیناً چې د الله وعده رښتینې ده او هغه دي تا سپک ونه مومي چې باور نه کوي.

• دا درې فقرې د دغي سوري د مضامینو لپاره درې اساسي محورونه دي، ټوله سوره په همدې موضوعاتو راڅرخي.

• په دې مبارکو آیتونو کې پر فارسيانو د روميانو د بري وړاندوینه په داسې حال کې او هغه مهال شوې چې روميان د فارسيانو په وړاندې له سختې ماتې سره مخامخ شوي وو، تفصیلات ئې داسې دي:

• په ۶۱۹ م کال کې، هغه مهال چې روميان د فارس په وړاندې له سختې ماتې سره

د قرآن ځېلوشې الروم

مخامخ شول، د شام، اردن او فلسطين په څېر ډېري سيمي ئې له لاسه ووتې، فارسيان د مصر تر وروستيو پولو پوري ورسېدل، قريش د فارسيانو په دې برياوو خوشحال شول، خو مؤمنان سخت غمجن، روميان اهل كتاب گڼل کېدل او فارسيان مشرکان ول، دغه مهال د الروم د سوري دغه څو آيتونه نازل شول چې په هغوی کې دا وړاندوينه شوې وه چې روم به له دې ماتي وروسته په راتلونکو څو کلونو کې بېرته پر خپل دينمن برلاسی شي، او دغه مهال به مؤمنان د الله تعالى په نصرت خوشحاله شي. دا داسې وړاندوينه وه چې بنيادي ډېرو قريشو به په خپلو مجلسونو کې پرې کت کېت خندلي وي، په دې کې دوه وړاندوينې شوې وې: يوه د روميانو د بيا غلبې او بله ئې د مؤمنانو د يوې برياً، همدا دواړه وړاندوينې ترسره شوې، په هغه کال چې قريشو په بدر کې سخته ماته وخوړه روميان وتوانېدل چې د هرقل تر مشرۍ لاندې د ارميا په لوري وړاندې ولاړ شي او آذربايجان ته ورسېږي. ارميا د زردشت د زېږېدو ځای دى چې فارسيانو ته ئې ارزښت دومره وو لکه مسلمانانو ته مکه او مدينه.

- دلته د روميانو د ماتي سيمه د (ادنى الارض) په نامه ياده شوې، (ادنى) هم نږدې ته ويل کېږي او هم تيت ته، د فلسطين هغه سيمه چې روميانو په هغې جگړې کې له لاسه ورکړه هم مکې ته نږدې سيمه وه او هم د بحر له سطحې تر ټولو ټيټه سيمه. دا بنيې چې په قرآن کې د مطالبو د افادې لپاره الفاظ په څومره دقت سره غوره شوي.

- دلته په وړاندوينې کې ويل شوي چې په (بضع سنين) کې به روميان بيا غالب شي، بضع تر دريو زيات او تر لسو کم عدد ته وايي، او معنى ئې دا ده چې تر لسو په کمو کلونو کې به دوى پر خپل دينمن بېرته برلاسی شي، همداسې وشول او دا وړاندوينه په همدومره کلونو کې ترسره شوه.

- دا آيت موږ ته د دې مبارکې سوري د نزول دقيقه نېټه رابښي، دا سوره هغه مهال نازله شوې چې روميان د فارسيانو په لاس له ماتي سره مخامخ شوي. د قرآن سوري همداسې دي، د سوري په متن او مطالبو کې د غور او دقت له لاري په آسانۍ سره کولى شو د نزول نېټه ئې او هغه حالت درک کړو چې دا سوره په کې نازله شوې.

- دې ته مو پام وي چې پر فارسيانو د روميانو او پر قريشو د مسلمانانو د بري د نېټې په اړه دوه متعارض روايات زموږ مخې ته راځي: ځينې وايي چې دا دواړه برياوې د بدر د فتحي پر مهال رامنځته شوې دي، په همدې کال مؤمنان پر قريشو او روميان پر فارسيانو غالب شول، ځينې نور وايي چې دا بريا د حديبيې د معاهدې بريا وه او گواکې روميان هم په دغه کال پر خپل حريف برلاسی شول، دوهم روايت په دوه دلالتو کمزورى دى: لومړى دا چې د حديبيې د معاهدې نتايج ډېر وروسته راڅرگند شول، د معاهدې پر مهال نه يوازې دا چې مؤمنان خوښ نه ول بلکې سخت غمجن ول حال دا چې قرآن وايي: په دغه ورځ به مؤمنان د الله تعالى پر نصرت خوښ وي!! او دوهم دا چې د روميانو او فارسيانو له تاريخي اسنادو معلومېږي چې پر فارسيانو د روميانو بريا په ۶۲۴ ميلادي کال رامنځته شوې او همدا د بدر د غزوې کال دى. د دې معنى دا ده چې دا مبارکه سوره تر هجرت پنځه شپږ کاله وړاندې نازله شوې.

التَّوْحِيدُ د قرآن بلوشي

● په څلورم آيت كي ويل شوي: **لِّلّٰهِ الْاَمْرُ مِّنْ قَبْلُ وَمِنْ بَعْدُ** : كارونه وړاندي او وروسته

د الله په واك كي دي، يعني د روميانو ماته هم د الهي مقدراتو مطابق وه او بريا به ئي هم د الهي مقدراتو مطابق وي، د ماتي او بريا پرېكړي د الله تعالى له لوري كېږي، څوك چي د الهي سننو له مخي د ماتي مستحق وي هرو مرو به له ماتي سره مخامخ كېږي، هيڅ څه او هيڅوك ئي د ماتي مخه نشي نيولى او څوك چي د الهي سننو له مخي د بريا وړ وي هيڅوك او هيڅ څه ئي د بريا مخه نشي نيولى، دا ځكه چي كارونه وړاندي او وروسته د الله په واك كي دي او د كارونو د پايلو او نتايجو په اړه پرېكړي د ده له لوري صادرېږي.

● د پنځم آيت په وروستۍ فقرې كي د الله تعالى د دوو صفتونو يادونه شوې: (عزيز) او (رحيم)، دا صفات د آيتونو له اساسي موضوع سره ژور ارتباط لري، يوه مات شوي كمزوري ولس ته پر برلاسي او غالب دښمن بريا وركول بنيي چي الله تعالى داسي عزتمن او ځواكمن (عزيز) دئ چي هيڅوك ئي د ارادې د تحقق مخه نشي نيولى، او خپله ملتيا او نصرت د مظلومو مؤمنانو په برخه كول بنيي چي الله تعالى رحيم او مهربان دئ. له دې دواړو صفاتو معلومېږي چي يو ئي د روميانو له بيا غلبې سره تعلق لري او بل ئي پر قريشو د مؤمنانو له غلبې سره. د (عزيز) صفت له لومړۍ پېښې سره او د (رحيم) صفت له دوهمي سره.

دې ته مو پام وي چي د شپږمي ميلادي پېړۍ تر لومړيو پوري روم د يوه داسي زبرځواك په بني كي راڅرگند شوى وو چي په نړۍ كي ئي سيال نه درلود، د عربو ډېري سيمي د اوسني اردن، شام او فلسطين په شمول او د افريقا ډېري برخي د روميانو لاس ته ورغلې وې، د فارس كسرى خسرو پرويز هم د روم په مرسته اقتدار ته رسېدلى وو چي د همدې پېرزويني له كبله ئي د روم قيصر ماريس ته د خپل پلار او محسن په سترگه كتل. د رسول الله له بعثت اته كاله وړاندي د ماريس په خلاف بغاوت وشو، د دې بغاوت په نتيجه كي د فوكاس په نامه يو بل قيصر د اقتدار پر گدۍ كېښاست، ده د ماريس پنځه زامن د هغه په وړاندي ووژل بيا ئي دې په خپله ووژلو او د دوى سرونه ئي په قسطنطنيه كي د خلكو په وړاندي خورند كړل، څو ورځي وروسته ئي د هغه مېرمن او درې لوني هم ووژلې، دې وژنو د فوكاس په خلاف د ماريس د پلويانو پارېدلي احساسات او په عمومي توگه د روم تر واكمنۍ لاندې سيمو كي تشنجاتو خسرو پرويز ته د روم خلاف د لوى بريد فرصت په لاس وركړ، اعلان ئي وكړ چي غواړي د خپل مجازي پلار انتقام واخلي، په ۶۰۳ ميلادي كال ئي د روميانو په ضد جگړه پيل كړه، په څو كلونو كي ئي د فوكاس فوځونو ته پرله پسې ماتي وركړې، په شمال كي تر ايديسا پوري او په غرب كي د شام تر حلب او انطاكيې پوري ورسېدو، رومي مشران دې نتيجه ته ورسېدل چي فوكاس د هيواد له دفاع او ادارې عاجز شوى، نو د افريقا له والي ئي مرسته وغوښته، هغه خپل زوى هرقل له لوى لښكر سره د دوى مرستي ته وليږو چي قسطنطنيې ته له رسېدو سره سم فوكاس عزل او هرقل د قيصر په توگه وټاكل شو، هرقل له قيصر كېدو سره سم له فوكاس سره همغه څه وكړل چي ده له ماريس سره كړي ول، دا پېښه په مكه كي د رسول الله له بعثت سره هممهاله وه.

د فوكاس له عزل او مجازات وروسته هغه بهانه له منځه ولاړه چي خسرو پرويز د

د قرآلا ټلوشې الروم

روميانو په ضد د جگړې لپاره کاروله، خو هغه جگړه متوقف نه کړه، لمن ئې لا خوره کړه او هغې ته ئې د مجوسيت او مسيحيت تر منځ د جگړې نوم ورکړ، د رومي واکمنو سياسي او مذهبي مخالفينو د ده ملاتړ کولو، يهودانو او د عيسايانو هغو فرقو چې د کليسا له لوري په الحاد او ارتداد تورني شوي وې له مجوسيانو سره نه يوازي خواخوږي درلوده بلکې عملاً ئې د دوی مرسته او ملگرتيا کوله، دومره چې د خسرو په فوځ کې د استخدام شوو يهودي جنگياليو شمېر شپږويشت زرو ته رسېدو. هرقل ونه توانېدو د دې بريد مخه ږپ کړي، انطاكيه، دمشق او بيت المقدس ئې يو په بل پسې له لاسه ووتل، په بيت المقدس کې نږدې نوي زره مسيحيان ووژل شول، د دوی ستره کليسا نسکوره کړی شوه، اصلي صليب (هغه چې مسيحيان گمان کوي عيسي عليه السلام پرې پانسی شوی) د مجوسيانو لاس ته ورغی او مدائن ته انتقال شو، د دوی ستر کشيش زکريا هم د مجوسيانو په لاس اسير شو، په نيول شوو سيمو کې د مسيحيانو ټول معبدونه ويجاړ کړي شول، خسرو د دغو فتوحاتو له کبله دومره مغرور شوی وو چې هرقل ته ئې په هغه ليک کې چې له بيت المقدس ئې ورليږلی وو ليکلي ول:

(تر ټولو خدايانو د لوی خدای او د ټولي نړۍ د مالک خسرو له لوري خپل سپک او بې شعور غلام هرقل ته! ته وايي چې پر خپل رب مې ويسا ده! دا ولي ستا خدای يروشليم زما له لاسه ونه ژغورو؟!)

له دې فتحي وروسته ايراني فوځونو اردن، فلسطين او د سينا ټوله جزيره ونيول او د مصر پولو ته ورسېدل. دا هغه مهال وو چې په مکه کې د رسول الله له بعثت وروسته د توحيد او شرک تر منځ يوه بله جگړه پيل شوې وه، هيڅوک نه پوهېدو چې د دې جگړې پايلې او ابعاد به تر هغې جگړې هم ستر او پراخ وي چې هغه مهال د نړۍ د دوو سترو ځواکونو تر منځ روانه وه، نه چا دا گمان کولی شو چې روم به بېرته پر فارسيانو غالب شي او نه دا چې مسلمانان به پر قريشو برلاسي شي، په داسې حال کې چې په همدغو شپو ورځو کې مسلمانان د قريشو له ظلمونو دومره تنگ شوي وو چې ځينو ئې د حبشې عيسائي سلطنت ته هجرت وکړ، هر چا داسې انگېرله چې نور نو په نړۍ کې داسې ځواک پاته نه دی چې د فارسيانو مخي ته تم شي، مشرکو قريشو له مجوسي فارسيانو سره خواخوږي درلوده او د دوی پر فتوحاتو خوشحالهېدل، مسلمانانو روميانو ته د اهل کتاب په سترگه کتل او هغوی ئې ځان ته نږدې کتل او د دوی پر ماتو ځوابدي کېدل. په همدغو ظروفو کې دا مبارکه سوره نازلې شوه او دا وړاندوينه ئې وکړه چې د څو راتلونکو کالونو په ترڅ کې به نه يوازي روميان پر خپل دښمن برلاسي شي بلکې مؤمنان به هم پر يوې ستري برياً خوشحالي کوي. دا دواړه وړاندوينې د ټولو خلکو د انگېرنو او محاسبو خلاف ترسره شوې.

يَعْلَمُونَ ظَهَرَ مِنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَافِلُونَ ﴿٧٠﴾

د دنيايي ژوند په ځينو څرگندو (اړخونو) پوهيږي په داسې حال کې چې دوی له آخرته غافل دي.

المؤوم د قرآن بلوشي

(۷)- د دوی لیدواتن لنډ دئ، یوازي د خپلو پښو مخي ته څو گامه لیدی شي، قضاوتونه ئې د ظواهرو له مخي وي، لکه څنگه چي د دنیا او آخرت په اړه د دوی انگیرنه سطحي ده همداراز د فارسیانو د ظاهري بري په ارتباط د دوی انگیرنه عجولانه او سطحي ده، په یوې جگړي کي د دوی بریا او برلاسي ته په پام سره گمان کوي چي نور نو نه د دوی ماته ممکنه ده او نه د رومیانو بیا سرلورول او برلاسي!! په داسي حال کي چي ډېر ځلي یوه بریا د داسي ماتي مقدمه وي چي د مغرور برلاسي ځواک په بشپړ زوال منتج شي.

أَوَلَمْ يَتَفَكَّرُوا فِي أَنْفُسِهِمْ^ط مَا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى^ط وَإِنَّ كَثِيرًا مِّنَ النَّاسِ بِلِقَائِ رَبِّهِمْ لَكَافِرُونَ ﴿٨﴾ أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ^ط كَانُوا أَشَدَّ مِنْهُمْ قُوَّةً وَأَثَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا وَجَاءَتْهُمْ رُسُلُهُم بِالْبَيِّنَاتِ^ط فَمَا كَانُوا لِيُظْلَمَهُمْ وَلَكِن كَانُوا أَنْفُسَهُمْ يَظْلِمُونَ ﴿٩﴾ ثُمَّ كَانَ عَاقِبَةُ الَّذِينَ اسْتَكْبَرُوا السُّوْءَىٰ أَن كَذَّبُوا بِآيَاتِ اللَّهِ وَكَانُوا بِهَا يَسْتَهْزِءُونَ ﴿١٠﴾ اللَّهُ يَبْدَأُ الْخَلْقَ ثُمَّ يُعِيدُهُ ثُمَّ إِلَيْهِ تُرْجَعُونَ ﴿١١﴾

آيا له ځان سره ئې فکر نه دئ کړی چي الله آسمانونه او زمکه او څه چي د دوی په منځ کي دي له حق او ټاکلي نېټې پرته (په بله توگه) نه دي پيدا کړي او د خلکو ډېری د خپل رب له ملاقات انکار کوي. آيا په زمکي کي نه دي گرځېدلي چي ليدلي ئې وى د هغو پايله څنگه وه چي تر دوی وړاندي ول، تر دوی د قوت له مخي ډېر مضبوط ول او زمکه ئې تر هغه زیاته سپرلې (ودانه کړې) وه چي دوی سپرلې، او پیغمبرانو ئې څرگندي نښي ورورې، نو الله پر دوی ظلم نه کاوو بلکي دوی پر خپلو ځانونو ظلم کاوو، بیا د هغو کسانو عاقبت او پايله بده وه چي بدې ئې وکړه، له دې کبله چي د الله آیتونه ئې تکذیب کړل او استهزاء ئې پرې کوله. الله هغه ذات دئ چي پیدایښت پیلوي بیا ئې اعاده کوي، بیا (ټول) د هغه لوري ته ورگرځول کیږی.

(۸-۱۰)- د دې مبارکو آیتونو لارښووني دا دي:

- د آخرت او بیا ژوندون په اړه د دوی د غلطو انگیرنو د تردید په اړه دوه داسي مضبوط

د قرآن ډېلوشې الروم

دلایل د دوی په وړاندې ږدول شوي چې که هر عاقل انسان له ځان سره پرې فکر وکړي حتماً پرې قانع کېږي: لومړی دا چې په آسمانونو او زمکې کې داسې څه نشي موندلی چې بېهوده، خوشی او بې گټې وي، په سمه توګه او په حقه نه وي پیدا شوی او په پیدایښت کې ئې کوم حکمت او مصلحت مضمر نه وي!! له دې سره سره څنګه گمان کوي چې الله تعالی به انسان داسې پیدا کړی وي چې خپلې مخې ته ئې پرېښی، نه د سم کار نېکه بدله ورکوي او نه د غلط کار سزا!! داسې غلط کار له هغه الله تعالی سره څنګه مناسب گڼي چې آسمانونه او زمکه او د دوی په منځ کې هر څه ئې په سمه توګه او پر حق او حقیقت ولاړ پیدا کړي!! دوهم دا چې الله تعالی د آسمانونو او زمکې هر څه داسې پیدا کړي چې هم ئې پیدایښت ټاکلی نېټه لري او هم ئې پای. د دې حقیقت له مشاهدې سره سره څنګه گمان کوي چې دا عالم دائمی دی او پای نه لري!!

• مګر نه گورئ چې الله تعالی د هر مخلوق پیدایښت پیلوي، بیا ئې اعاده کوي، یا په دې معنی چې په پر له پسې توګه ئې پیدا کوي او یا په دې معنی چې په مرګ ئې محکوموي او په پای کې د هغه په لوري درومي!!

• د خپلو مجوسي ملګرو پر موقتي بریا د قریشو د بې خایه غرور او خوښۍ په ځواب کې ورته ویل شوي: آیا په زمکې کې نه دي ګرځېدلي چې لیدلي ئې وی د هغو پایله څنګه وه چې تر دوی وړاندې ول، تر دوی د قوت له مخې ډېر مضبوط ول او زمکه ئې تر هغه زیاته ودانه کړې وه چې دوی ودانه کړې، پیغمبرانو ئې څرګندي نښې وروړې، دوی انکار وکړ، نو الله تعالی کلک ونيول او سخته سزا ئې ورکړه، دا سزا عادلانه سزا وه، په دې سره الله تعالی پر دوی ظلم نه دی کړی، بلکې دوی پر خپلو ځانونو ظلم کاوو، آیا دا ئې د تاریخ په پاڼو کې نه دي لوستي چې تل د هغو کسانو عاقبت او پایله بده وه چې بدې ئې کړې، له دې بدې پایلې سره له دې کبله مخامخ شوي چې د الله آیتونه ئې تکذیب کړل او استهزاء ئې پرې کوله.

• په دې مبارکو آیتونو کې قریشو او د آخرت او د الهي مکافات او مجازات ټولو منکرینو ته ویل شوي: دا څوک دی چې ظالمان مواخذه کوي؟ تاریخ ته رجوع وکړئ؛ د هغو متمدنو قومونو انجام وگورئ چې که څه هم په تمدن او قوت کې تر موجوده قومونو ډېر پرمخ تللي ول؛ خو چې د پیغمبرانو د دعوت مخالفت ئې کړی، وگورئ چې الله جل شأنه څنګه مواخذه کړي، له کوم عاقبت سره مخامخ شوي؟! آیا د دوی دا تباهي، تعذیب او هلاکت د دې دلیل نه دی چې دلته داسې څوک شته چې له هر چا سره محاسبه کوي او عملونو ته ئې بدله ورکوي؟ همدا ذات به قیامت قائموي، همدا ذات هغه دی چې پیدایښت ئې پیل کړی او له پای ته رسېدو وروسته به ئې بیا اعاده کوي، دا همغه ذات دی چې ټول به د هغه لوري ته ورګرځول کېږي.

وَيَوْمَ تَقُومُ السَّاعَةُ يُبْلِسُ الْمُجْرِمُونَ ﴿١٢﴾ وَلَمْ يَكُنْ لَهُمْ مِّنْ شُرَكَائِهِمْ شُفَعَاؤُا

وَكَانُوا بِشُرَكَائِهِمْ كَافِرِينَ ﴿١٣﴾ وَيَوْمَ تَقُومُ السَّاعَةُ يُومِّدُ يَتَفَرَّقُونَ ﴿١٤﴾

فَأَمَّا الَّذِينَ ءَامَنُوا وَعَمِلُوا الصَّالِحَاتِ فَهُمْ فِي رَوْضَةٍ يُحْبَرُونَ ﴿١٦﴾ وَأَمَّا

الَّذِينَ كَفَرُوا وَكَذَّبُوا بِآيَاتِنَا وَلِقَاءِ الْآخِرَةِ فَأُولَٰئِكَ فِي الْعَذَابِ مُحْضَرُونَ ﴿١٧﴾

او هغه ورځ چي (د قيامت) دغه گړی قائمه شي مجرمين به نهيلي شي. او دوی ته به له خپلو شرکاوو خني (هيڅ) شفاعت کوونکي نه وي، او له خپلو شرکاوو به انکار کوونکي وي. او هغه ورځ چي (د قيامت) دغه گړی قائمه شي دوی به په دې ورځ سره بېل بېل شي. نو هغه چي ايمان ئې راوړی او نېک عملونه ئې کړي دوی به په داسي باغ کي وي چي (پرې) خوشحاله به کړی شي. او هغه چي کفر ئې کړی او زما آيتونه او د آخرت ملاقات ئې تکذيب کړي نو دوی به عذاب ته حاضر کړی شوي وي.

(١٦-١٧). په دې مبارکو آيتونو کي له يوې خوا د قيامت په ورځ د هغو مجرمينو او مشرکينو حالت انځور شوی چي په آخرت ئې ايمان نه درلود او له بلې خوا د هغو مؤمنانو چي ايمان ئې راوړی وو او همدغه ايمان نېکو عملونو ته چمتو کړي وو، وايي: کله چي د قيامت دغه گړی راوړسېږي نو مجرمين به نهيلي شي او هر څه به د خپلو انځېرنو خلاف ومومي، چا چي دوی د الله تعالی سيال او ند گرځولي وو او د شفاعت طمع ئې ترې درلوده و به ئې گوري چي مرسته ئې نشي کولی، هلته به ئې هيڅ شفاعت کوونکی نه ترسترگو کېږي، له خپلو شرکاوو به انکار کوي، يو له بله به سره بېل بېل شي. او هغه چي ايمان ئې راوړی او نېک عملونه ئې کړي دوی به په داسي باغ کي وي چي پرې خوشحاله به کړی شي او هغه چي کفر ئې کړی او د الله آيتونه او د آخرت ملاقات ئې تکذيب کړي نو دوی به عذاب ته حاضر کړی شوي وي.

فَسُبْحَنَّ اللَّهَ حِينَ تُمْسُونَ وَحِينَ تُصْبِحُونَ ﴿١٨﴾ وَلَهُ الْحَمْدُ فِي السَّمَوَاتِ

وَالْأَرْضِ وَعَشِيًّا وَحِينَ تُظْهِرُونَ ﴿١٩﴾ تُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ

الْحَيِّ وَتُحْيِي الْأَرْضَ بَعْدَ مَوْتِهَا ۚ وَكَذَٰلِكَ تُخْرَجُونَ ﴿٢٠﴾

نو تسبيح ويل دي الله ته؛ هغه مهال هم چي ماښام ته ننوځی او هغه مهال هم چي سباوون ته ننوځی، او په آسمانونو او زمکي کي ستاينه (ويل) ده ته (مختص) دي، او بېگا هم او هغه مهال هم چي ماسپېښين ته ننوځی، ژوندی له مړي راباسي او مړی له ژوندي، او زمکه له خپلي مړيني وروسته بيا راژوندی کوي، او همداسي به تاسو هم رايستل کېږئ.

(١٧-١٩). د دې مبارکو آيتونو لارښووني دا دي:

د قرآن په پلوشې الروم

• باید تل او په ځانګړې توګه له یوه وخت بل ته د ننوتو په مهال د الله تعالی (تسبیح) او (تحمید) ووايو، (تسبیح) یعني الله تعالی له هر عیب او نقص منزله او پاک ګڼل او (تحمید) یعني الله تعالی د ټولو ستاینو وړ ګڼل.

• دلته د تسبیح او تحمید لپاره څلور وختونه تر سترګو کېږي: هغه مهال چې ماښام ته ننوځئ، هغه مهال چې سباوون ته ننوځئ، بېګا او هغه مهال هم چې ماسپښین ته ننوځئ. ماښام، سبا، ماسپښین واضح او ثابت وختونه دي، خو (عشي) د ورځې آخر ته وضع شوې او کله کله له زوال وروسته تر ماخستن پورې وخت افاده کوي، نو ځکه ځینې مفسرین دا د مازدیګر وخت ګڼي او ځینې ئې له زوال تر ماخستن پورې. خو که د آیتونو ترکیب ته ځیر شو داسې برېښي چې دلته ئې مراد یوازې د ماخستن وخت دی، ځکه په مخکنې آیت کې له ماښام وروسته د سحر یادونه (تمسون او تصبحون) شوې، دا ایجابوي چې (عشي) د (مساء) په څېر له (ظهر) وړاندې وخت وي. د دې عکس ترتیب د آیتونو نظم ته صدمه رسوي. همدا راز دلته دوو متضادو وختونو ته اشاره مراد ده: لږ تیاره او لږ رڼا (ماښام او سباوون)، ډېره تیاره او ډېره رڼا (ماخستن او ماسپښین)، په ورپسې آیت کې هم د مرګ او ژوند دوه متفاوت حالتونه زموږ په وړاندې انځور شوي او وايي: ژوندی له مړي راباسي او مړی له ژوندي، او زمکه له خپلې مړینې وروسته بیا راژوندی کوي، او همداسې به تاسو هم رالیستل کېږئ. که څه هم ځینو درنو مفسرینو دلته (تسبیح) او (تحمید) د لمانځه په معنی تعبیر کړي او دا وختونه ئې د لمانځه پنځه وختونه ګڼلي خو د آیتونو سیاق و سباق له دې تعبیر سره اړخ نه لګوي، ځکه تر دې آیتونو وړاندې هم د قیامت په اړه بحث شوی او د آیتونو په پای کې هم د بیاژوندون خبره شوې، او له دې په صراحت سره معلومېږي چې دلته له وختونو د تیاري او رڼا له پلوه متفاوت وختونه دي، همداسې لکه دنیا او آخرت چې متفاوت وختونه دي او همداسې لکه مرګ او ژوند چې متفاوت حالتونه دي، لکه چې دا وختونه یو په بل پسې راځي او لکه څنګه چې الله تعالی ژوندی له مړي راپیدا کوي او مړه زمکه بیا راژوندی کوي همداسې به قیامت راځي او مړي به بیا راژوندی کېږي. هغه څوک چې له قیامت او بیاژوندون انکار کوي په حقیقت کې د آسمانونو او زمکې پیدا کوونکي رب ته یو ستر عیب منسوبوي په داسې حال کې چې الله تعالی له هر عیب منزله او د ټولو ستاینو وړ دی.

وَمِنْ ءَايَاتِهِ اَنْ خَلَقَكُمْ مِنْ تُرَابٍ ثُمَّ اِذَا اَنْتُمْ بَشَرٌ تَنْتَشِرُوْنَ ﴿٢٠﴾

او دا د ده له آیتونو څخه دی چې تاسو ئې له خاوري راپیدا کړئ، نو بیا ناڅاپه تاسو داسې بشر شوی چې خورېږئ.

(۲۰) په دې مبارک آیت کې له خاوري د داسې انسان پیدایښت چې منتشر کېږي د الله تعالی د قدرت بارزه نښه ښودل شوې. آیا له خاوري د یوه متحرک، خوځېدونکي او خورېدونکي انسان پیدایښت دا نه ښیي چې پیداکوونکی ئې خلاق رب دی؟ آیا دا نه ښیي چې الله تعالی له خاوري د انسان په بیا پیدا کولو قادر دی؟ ولې د هغو مړو بیا راژوندي کېدا درته محال او ګران برېښي چې خاوري شوي؟ مګر الله تعالی په سر کې انسان او ټول ژوي له خاوري نه دي پیدا

الهوم د قرآن بلوشي

کړي؟ آيا دا نن هره ورځ له همدې خاوري انسانان او نور ژوي نه راپيدا کوي؟ دانه او مېوه له خاوري راپيدا کوي، همدا دانه او مېوه د ژوو په بدن کې په نطفې بدلېږي او نوي ژوي ترې پيدا کېږي.

دا مبارک آيت له بعثت او بياژوندي کېدو انکار کونکو ته دوه ستر دلایل وړاندي کوي:

- پداسې حال کې چې هره شيبه له مړې خاوري د ژوو د پيدا کېدو بېلگې گوري، په يوه باران سره د مړې زمکې له تل رنگ رنگ ژوي سر راوچت کړي، تا ته ولي له خاورو د انسان د بيا راپيدا کولو کار گران بريښي؟! څنگه له بيا ژوندون انکار کوي حال دا چې هره شيبه نې بېلگې گوري؟!

- تا نه يوازي د بيا ژوندي کولو بېلگو ته پام نه دی کړی بلکې د پيدا کوونکي خدای د قدرت نښو ته دي هم توجه نده کړې. آيا د زمکې، آسمانونو او دغه ستر او بې انتهای عالم او پراخ کائنات او د هغه په غېږ کې د بې شمېره مخلوقاتو پيدا کوونکی، پالونکی، ساتونکی او روزونکی رب لدې عاجز گڼي چې انسان بيا راپيدا کړي؟! مگر پدې خور عالم کې د الله د قدرت بې شمېره نښې ستا لپاره کفايت نکوي چې همدا قدير خدای د انسان په پيدا کولو قادر وگڼي؟!!

وَمِنْ ءَايَاتِهِمْ أَنَّا خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ

مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ ﴿٢١﴾

او د آيتونو نې يوه څرگنده نښه دا ده چې تاسو ته نې په خپله له تاسو داسې جوړي راپيدا کړې چې خوا ته نې آراميت ومومئ، او ستاسو تر منځ نې مينه او پيرزوينه راپيدا کړه، يقيناً چې په دې کې هغو وگړو ته څرگندي نښې دي چې تفکر کوي.

(٢١)- په دې مبارک ايت کې څو مهمې لارښوونې زموږ په وړاندي ځليږي:

- موږ گورو چې انسانان او نور ژوي د دوی د نسل د دوام په موخه او د يوې دقيقې منصوبې له مخې جوړه جوړه (نر او بڼه) پيدا شوي، که دوی همداسې جوړه جوړه نه وی پيدا شوي نو د نسل دوام نې ممکن نه وو.

- دوی نه يوازي جوړه جوړه پيدا شوي بلکې د دغو جوړو تر منځ د (مينې) او (پيرزوينې) شاهد يو، همدا مينه او پيرزوينه د دې باعث شي چې کورنۍ رامنځته شي او د کورنۍ په غېږ کې د ماشوم د روزنې او حفاظت لازم او مناسب شرائط برابر شي، که داسې نه وی نو د ژوو د نسل دوام ممکن نه وو.

- آيا دا ښکارندويي په څرگنده توگه او په جگ غږ موږ ته نه وايي چې دا عالم حکيم او علیم رب لري؟ آيا موږ ته لارښوونه نه کوي چې د دې عالم خالق او پيدا کوونکی د انسان په بيا پيدايت قادر دی؟ آيا له دغو څرگندو حقائقو انکار ډېر جاهلانه انکار نه دی؟

وَمِنْ ءَايَاتِهِ خَلْقَ السَّمَوَاتِ وَالْأَرْضِ وَاخْتِلَافُ أَلْسِنَتِكُمْ وَالْوَنَكْمُ إِنَّ فِي

ذَٰلِكَ لَآيَاتٍ لِّلْعَالَمِينَ ﴿٢٢﴾

او د آيتونو ئې يوه (څرگنده نښه) د آسمانونو او زمکې پيدايښت او ستاسو د ژبو او رنگونو اختلاف (بېلوالي) دی، يقيناً چې په دې کې پوهانو ته څرگندي نښې دي.

(٢٢)- دا مبارک آيت دغه ستر ستر حقائق زموږ په وړاندي ږدي:

- د آسمانونو او زمکې پيدايښت، له دومره پراخوالي، ستروالي او رنگ رنگ مخلوقاتو سره او له دومره نظم او دقت سره د رب العالمين د قدرت څرگنده نښه ده، کوم عقل به دا ومني چې دا ستر عالم دي له کوم ځواکمن او عليم خالق پرته پيدا شوی وي، په داسې حال کې چې د عالم هرې خوا ته او په هر څه کې ئې د علم، دقت، حکمت، هدفمنی او بنياست نښې او آثار له ورايه برېښي او په دې شهادت ورکوي چې خالق ئې عليم او حکيم ذات دی؟!!

- دا بې شمېره انسانان، په بېل بېل شکل او رنگ کې، له متفاوتو استعدادونو او بېلو بېلو ژبو سره ښيي چې احسن الخالقين خالق پيدا کړي، که انسانان په ماشيني توگه پيدا کېدی نو د ټولو شکل، رنگ او ژبه به سره ورته وو، خو موږ په ټول عالم کې دوه داسې انسانان نشو موندلی چې له هره پلوه سره ورته وي. يقيناً چې د انسانانو تر منځ د شکل، رنگ او ژبې اختلاف د احسن الخالقين رب د قدرت ستره او عقل پاروونکې نښه ده او په دې کې پوهانو ته څرگندي لارښوونې دي.

- په رښتيا که زموږ ژبې بېلې بېلې نه وې، له لومړي حالت ئې ارتقاء نه شوی کولی او موږ د نويو شيانو لپاره نومونه نه شوی وضع کولی، له څومره ستونزو سره به مخامخ وو، د يوه شي په هکله د بحث په دوران کې به مجبور وو هغه شی په خپله راحضر کړو!! او که زموږ رنگونه او شکونه سره مختلف نه وې د خلکو په پېژندا کې به له څومره کړاوونو سره مخامخ وو، په يوې کورنۍ کې دوه ماشومان جوړه او په يوه شکل او رنگ پيدا او ستر شي، هر څوک پرې غلطپېرې، معامله ئې له يوه سره وي او دعوی پر بل کوي، که د ټولي نړۍ خلک يو رنگ او ژبه ئې سره ورته وې، نړۍ وال به له څومره ستر کړاو سره مخامخ ول، په دې اړه د قرآن وينا څومره دقيقه او درنه ده چې فرمايي:

يَتَأْتِيَ النَّاسُ إِنَّا خَلَقْنَاهُمْ مِّن ذَكَرٍ وَأُنْثَىٰ وَجَعَلْنَاهُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ

عِنْدَ اللَّهِ أَتَقَنُّكُمْ إِنَّ اللَّهَ عَلِيمٌ خَبِيرٌ ﴿١٣﴾

الحجرات: ١٣

ای خلکو! يقيناً چې موږ له يوه نارينه او يوې ښځينه راپيدا کړئ او ټبر ټبر او قبيلې قبيلې مو کړئ تر څو يو بل وپېژنئ، بې شکه چې د الله په وړاندي ستاسو تر ټولو غوره ستاسو تر ټولو زيات پرهېزگار دی، يقيناً چې الله ښه باخبره پوه دی.

وَمِنْ ءَايَاتِهِ مَنَامُكُمْ بِاللَّيْلِ وَالنَّهَارِ وَابْتِغَاؤُكُمْ مِّنْ فَضْلِهِ ؕ إِنَّ فِي ذَٰلِكَ

لَآيَاتٍ لِّقَوْمٍ يَسْمَعُونَ ﴿٢٣﴾

او د آيتونو ئي يوه (څرگنده نښه) په شپه او ورځ کي ستاسو خوب او د ده د فضل لټونه مو ده، يقيناً چي په دې کي د هغو وگړو لپاره څرگندي نښي دي چي اوري.

(٢٣)۔ دلته د انسان دوو اساسي اړتياوو ته گوته نيول شوې: خوب او رزق، په خوب سره د هغه ذهني ستړيا رفع کېږي او د ورځني کار په ترڅ کي ضائع شوي انرژي جبرانوي او په رزق سره د مزید کار ځواک ترلاسه کوي، الله تعالی نه يوازي انسان داسي پيدا کړی چي د خپلي دغي فطري اړتيا رفع کولو لپاره خوب پرې راځي بلکي عالم ئي داسي پيدا کړی چي د دې اړتيا په تأمين کي د انسان مرسته وکړي او داسي مناسب شرائط ورته مهيا کړی چي دې په کي په ډاډه زړه خوب کولی شي، انسان د خوب لپاره (چوپټيا) او (تياري) ته ضرورت لري، نه په شور او ځوړ کي سم خوب کولی شي او نه په تبزي رڼا کي، دا دئ گورئ چي د (انسان) او (عالم) پيداکوونکي رب؛ طبيعت داسي جوړ کړی چي له هرو څو گټو وروسته شپه راشي، په هر څه خپل وزر خور کړي، غږونه چوپ شي او په دې توگه د انسان د خوب لپاره اړين شرائط برابر شي!! همداراز انسان رزق ته اړ دئ، د ده او د نورو ژوو د روزي اساسي برخه دانه، مېوه او وابنه دي، دا ټول له رڼا او تودوخي پرته نشي پيدا کېدی، الله تعالی ورځ راولي، د زمکي مخ لمر ته واړوي، لمر زمکي ته هم رڼا ورکړي او هم تودوخه، په دې توگه هم زمکه په واښو، دانو او مېوو سمسوره شي او هم د انسان لپاره داسي شرائط برابر شي چي هر څه په کي ليدی، پېژندی او کار ترې اخيستی شي، که دا دقيق نظام نه وی د زمکي پر سر ژوند ممکن نه وو.

وَمِنْ ءَايَاتِهِ يُرِيكُمُ الْبَرْقَ خَوْفًا وَطَمَعًا وَيُنْزِلُ مِنَ السَّمَاءِ مَاءً فَيُخْرِجُ بِهِ

الْأَرْضَ بَعْدَ مَوْتِهَا ؕ إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ ﴿٢٤﴾

او د آيتونو ئي يوه (څرگنده نښه) دا ده چي برېښنا د ويري او طمعي په توگه درېښي او له آسمان اوبه نازلوي او په دې سره زمکه له خپلي مړيني وروسته راژوندی کوي، يقيناً چي په دې کي هغو وگړو ته څرگندي نښي دي چي تعقل کوي.

(٢٤)۔ د آسمان دا برېښنا چي له تبزي رڼا او هيبتناک ږغ سره توأم وي، په چا کي وېره او په چا کي طمع راولاړوي، باران ته اړ او منتظر ځلک ورته طمع کوي، او له باران بي زار او له سيلابونو وېرېدونکي ترې وېره کوي، هيبتناک ږغ ئي د هر چا په زړه کي وېره راولاړوي، همدا د زمکي پر سر د ژوند تومنه او د ژوند دوام وسيله ده، په همدې سره د هغه باران وړېدا پيل شي چي مړه زمکه پرې راژوندی شي، آيا دا د ژوند بخښونکي، قيوم او مدبر ذات د

د قرآن ه پلوشې الروم

حکیمانه تصرف څرگنده نښه نه ده؟ یقیناً چې په دې کې هغو وگړو ته څرگندي نښې دي چې تعقل کوي.

وَمِنْ ءَايَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ ۚ ثُمَّ إِذَا دَعَاكُمْ دَعْوَةً مِّنَ الْأَرْضِ إِذَا أَنتُمْ تَخْرُجُونَ ﴿٢٥﴾

او د آیتونو یې یوه (څرگنده نښه) دا ده چې آسمان او زمکه د ده په حکم قائم دي، بیا کله چې تاسو له زمکې وروځې ناڅاپه به راوځئ.

(۲۵) - دا مبارک آیت موږ ته وايي: تاسو په آسمان او زمکې کې د یوه دقیق، مضبوط او پر حکمت مبنۍ نظم شاهد یئ، هر څه چې په خپل خپل ځای کې او په منظمه توګه ساتل کېږي، اداره کېږي او له بې نظمۍ او تصادم څخه مخنیوی کېږي، آیا دا نه ښیي چې آسمانونه او زمکه د یوه ځواکمن رب تر بشپړې سلطې لاندې اداره کېږي؟ آیا دا د الله تعالی د آیتونو یوه څرگنده نښه نه ده چې آسمان او زمکه د ده په حکم قائم دي؟! آیا هغه ذات چې دا پراخ عالم اداره کوي له دې عاجز ګڼي چې تاسو له مړینې وروسته بیا راژوندي کړي؟! یقیناً چې د داسې ځواکمن او مقتدر ذات یوازې یوه بلنه کافي ده چې تاسو له زمکې ژوندي راوځئ.

په دې مبارک آیت کې ویل شوي چې آسمان او زمکه د الله تعالی په حکم قائم (ولار) دي، د آسمان په اړه د (قائم او ولاړ) مطلب واضح دی خو د زمکې په اړه دا صیغه څنګه کارول شوې او څه مطلب افاده کوي؟ او څنګه د آسمان او زمکې ودرېدا سره ورته ده او د دواړو لپاره یوه صیغه کارول شوې؟ آیا له دې وینا په ډېر وضاحت سره نه معلومېږي چې زمکه د آسمان په څېر ولاړه ده؟ د آسمان په څېر چې کوم واره او ستر ستوري دي ټول په فضاء کې معلق ولاړ او هر یو یې په خپل خپل مسیر کې خوځي، زمکه هم یو له دغو بې شمېره ستورو څخه ده او ودرېدا یې د نورو په څېر ده، انسانانو ته دغه حقیقت اوس او له ډېرو علمي څېړنو وروسته معلوم شوی، خو په دغه مبارک آیت کې څوارلس سوه کاله وړاندې دغه علمي حقیقت ته اشاره شوې او یقیناً چې دا د قرآن بل علمي اعجاز دی.

متأسفانه په مفسرینو کې داسې خلک هم مومو چې نه یوازې د قرآن دا صریح او واضح لارښوونه یې له پامه غورځولې او داسې څه یې ویلي او لیکلي چې سل په سلو کې د قرآن د دې وینا خلاف دي بلکې تر دې هم وړاندې تللي او د نورو غلطو او خرافې مذاهبو د غلطو افکارو او عقائدو تر اغېز لاندې یې د قرآن آیتونه په غلطه توګه تعبیر او تفسیر کړي، یوه بېلګه یې د زمکې په اړه د ځینو مفسرینو دا خرافې رایه ده چې وايي: زمکه د غوانې په ښکر ولاړه ده، دا غوانی د کب پر شا ولاړ دی او کب په اوبو کې دی!! ډیره ډېره عجیبه ده چې څوک د الله تعالی د کلام په اړه داسې جسارتونه کوي او داسې خرافې او د عقل خلاف چټي خبرې د قرآن د تفسیر په توګه وړاندې کوي!!

وَلَهُ مَنْ فِي السَّمَوَاتِ وَالْأَرْضِ كُلُّ لَهُ قَبِيلُونَ ﴿٢٦﴾

او هغه چي په آسمانونو او زمکي کي دي د ده دي، ټول ورته منقاد دي.

(٢٦) - دا مبارک آيت موږ ته لارښوونه کوي چي د آسمانونو او زمکي هر څه د الله تعالى دي، هم له دي پلوه چي ده پيدا کړي او دي ئي يوازيني خالق دي او هم له دي پلوه چي د ده په واک کي دي او د ده حکم ته منقاد دي، همغه څه کوي چي الله تعالى پرې گمارلي.

وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ وَلَهُ الْمَثَلُ الْأَعْلَىٰ فِي

السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٢٧﴾

او دي هغه ذات دي چي پيدايبنت پيلوي بيا ئي اعاده کوي او دا (اعاده ئي) ده ته ډېر آسان دي، او په آسمانونو او زمکي کي لوړ لوړ مثالونه ده ته دي او دي باحکمه عزتمن دي.

(٢٧) - تاسو په عالم کي بي شمېره مخلوقات گورئ چي خلقت ئي د لومړي ځل لپاره پيل شوي او بيا ئي نسل په پرله پسې توگه دوام کوي، زور شي، مړ شي او خپل ځای خپل خلف او نوي نسل ته پرېږدي، د خلقت دغه لړۍ په مسلسل توگه روانه ده، هره شېبه نوي نوي مخلوقات پيدا کيږي او همداسي ئي د نسل د دوام شرائط برابرېږي، د چا په اراده چي دا کار ترسره کيږي هغه د عالمونو رب الله تعالى دي، آيا دغه رب ته د انسان بيا پيدا کول گران دي او تا ته گران برېښي؟! آيا بيا اعاده تر لومړي پيدايبنت ډېره آسانه نه ده؟! په آسمانونو او زمکي کي د بي شمېره داسي لوړو لوړو مثالونو او بېلگو شاهد يو چي موږ ته په جگړه وايي: د عالم رب باحکمه عزتمن دي، د (حکمت) او (ځواکمنۍ) مظاهر ئي هر لوري ته تر سترگو کيږي، څنگه هغه باحکمه او عزتمن رب د انسان له بيا پيدا کولو عاجز گڼي چي دا پراخ عالم، آسمانونه او زمکه ئي پيدا کړي او هر څه ئي ساتي او پالي!!

ضَرَبَ لَكُمْ مَثَلًا مِّنْ أَنفُسِكُمْ ۖ هَلْ لَّكُمْ مِّنْ مَّا مَلَكَتْ أَيْمَانُكُمْ مِّنْ شُرَكَاءَ فِي

مَا رَزَقْنَكُمْ فَأَنتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنفُسَكُمْ ۚ كَذَٰلِكَ

نُفَصِّلُ الْآيَاتِ لِقَوْمٍ يَعْقِلُونَ ﴿٢٨﴾ بَلِ اتَّبَعَ الَّذِينَ ظَلَمُوا أَهْوَاءَهُمْ بِغَيْرِ

عِلْمٍ ۖ فَمَنْ يَهْدِي مَنْ أَضَلَّ اللَّهُ وَمَا لَهُمْ مِّنْ نَّاصِرِينَ ﴿٢٩﴾

د قرآله پلوشې الروم

تاسو ته په خپله ستاسو يو مثال بيانوي: آيا په هغه څه کې چې تاسو ته ئې درروزي کړي داسې شريکان مو شته چې ستاسو لاسونه ئې مالک وي (ستاسو مملوک او مريي وي) نو تاسو په هغه کې سره برابر وي؛ داسې ترې وپريږئ لکه له خپلو ځانونو وېره!! همداسې هغو وگړو ته آيتونه په تفصيل سره بيانوو چې تعقل کوي. بلکې هغو چې ظلم ئې کړی له کومې پوهې پرته ئې د خپل هوس متابعت کړی. نو هغه به څوک هدايت کړي چې الله بې لارې کړی او هيڅ مرستندويان ئې نشته.

(۲۸-۲۹) - په دې مبارکو آيتونو کې د شرک د ترديد لپاره يو ښکلی او عقل پاروونکی مثال وړاندي شوی، هغو ته چې د مريانو خاوندان دي ويل شوي: آيا په هغه څه کې چې الله تعالى تاسو ته درروزي کړي داسې شريکان مو شته چې ستاسو مملوک او مريان وي او تاسو او دوی په هغه رزق کې چې ستاسو په واک کې دئ سره برابر شريک وي، کله چې په خپل رزق کې تصرف کوئ نو له دوی داسې وپريږئ لکه له خپلو سيالانو وېره!! هيڅوک داسې نه کوي چې خپل مريان په خپلو شتمنيو کې برابر شريک کړي، هيڅوک په خپلو شتمنيو کې د تصرف په دوران کې د خپل غلام په اړه داسې اندېښنه نه کوي چې د خپل سيال شريک په اړه ئې کوي، دا په داسې حال کې چې ټول انسانان دي، نه شتمن له خپل مريي په خلقت کې څه توپير لري او نه ئې سيالان، د ټولني ځانگړو اجتماعي شرائطو د شتمن کړی او ده ته ورته انسان ئې د ده مريي کړی!! که د انسان په اړه دا تصور معقول نه برېښي نو دا مشرکين څنگه د الله تعالى په اړه داسې انگېري چې کوم مخلوق او بنده به ئې په خپل ملک او مالکيت کې له ځان سره شريک کړی وي او د تصرف په دوران کې به دا اندېښنه لري چې شريک ئې ناراض نشي!! يقيناً چې په دې عبرتناک مثال کې د هغو وگړو لپاره څرگند دليل دئ چې تعقل کوي، او هغه چې د شرک لوی ظلم ئې کړی او په الوهيت او ربوبيت کې ئې يو مخلوق د الله تعالى شريک گرځولی؛ يقيناً چې ستر ظلم ئې کړی، هم له خپل عقل سره او هم د الله تعالى په اړه، له کومې پوهې پرته ئې د خپل هوس متابعت کړی او د الله تعالى په اړه ئې داسې څه ويلي چې له هوس او شيطاني القاءاتو راټوکېږي. داسې انگېرنې له هغه زړه او دماغ راټوکېږي چې په الهي ځلاندو لارښوونو نه دي روښانه شوي، نو هغه به څوک هدايت کړي چې الله بې لارې کړی، دوي په ټول عالم کې داسې مرستندويان نشي موندلی چې له تيارو ئې وباسي او په حقيقت ئې پوه کړي.

فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٢٨﴾ مُنِيبِينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ﴿٢٩﴾ مِنَ الَّذِينَ فَرَّقُوا

دِينَهُمْ وَكَانُوا شِيعًا كُلُّ حِزْبٍ بِمَا لَدَيْهِمْ فَرِحُونَ ﴿٣٠﴾

نو خپل مخ دي په يو مخيزه (بشپړه) توگه د دين لوري ته سم مخامخ كړه، همغه الهي فطرت ته چي خلك ئي پرې (فطرتا) پيدا كړي، د الله پيداينبت ته هيڅ بدلون نشته، همدا سم او مضبوط دين دى خو ډېرى خلك نه پوهيږي. د ده لوري ته انابت كوونكي او ترې وپريږي او لمونځ قائم كړي او له مشركينو خني مه كيږي، له هغو چي خپل دين ئي شيندلى دى او ډلي ډلي شوي وو، هره ډله پر هغه څه خوښ چي ورسره ول.

(٣٠-٣٢) - د پورتنيو مضبوطو او قانع كوونكو دلانلو تقاضاء دا ده چي له الله تعالى پرته له بل هر معبود مخ واړوو او په بشپړه او كامله توگه الله تعالى ته مخه كړو او هغه يوازينى رب وگڼو، په دې مباركو آيتونو كي د قرآن مخاطب ته ويل شوي: نو خپل مخ دي په يو مخيزه او بشپړه توگه د دين لوري ته سم مخامخ كړه، همغه الهي فطرت ته چي خلك ئي پرې فطرتا پيدا كړي، دا دين د هغه فطرت مطابق دى چي الله تعالى انسانانو ته ورپه برخه كړى، دا فطرت نه د زمانى په تېرېدو سره بدلېږي او نه د شرائطو په بدلېدو سره، د الله تعالى فطري خلقت او پيداينبت هيڅكله بدلون نه مومي، همدا سم او مضبوط دين دى؛ خو ډېرى خلك نه سم دين پېژني او نه په دې پوهيږي چي د دوى د فطرت تقاضاء څه ده. په داسي حال كي دي الهي دين ته ننوځي چي د خپل رب لوري ته انابت كوونكي يئ او ترې وپريږي، لمونځ قائم كړي او له مشركينو خني مه كيږي، له هغو چي خپل دين ئي شيندلى دى او ډلي ډلي شوي دي، هري ډلي خان ته بېل بېل دين او تگلاره غوره كړي او هره ډله پر خپل مذهب او تگلاري خوښ دي.

وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ ثُمَّ إِذَا أَذَاقَهُمْ مِنْهُ رَحْمَةً إِذَا فَرِيقٌ

مِنْهُمْ بِرَبِّهِمْ يُشْرِكُونَ ﴿٣١﴾ لِيَكْفُرُوا بِمَا ءَاتَيْنَاهُمْ فَتَمَتَّعُوا فَسَوْفَ تَعْلَمُونَ ﴿٣٢﴾

أَمْ أُنزِلْنَا عَلَيْهِمْ سُلْطَانًا فَهُوَ يَتَكَلَّمُ بِمَا كَانُوا بِهِ يُشْرِكُونَ ﴿٣٣﴾

او كله چي خلكو ته كوم كړاو ورسپړي خپل رب ته په داسي حال كي دعا كوي چي د ده لوري ته انابت كوونكي وي، بيا كله چي له خپل لوري كوم رحمت وروځكي ناڅاپه د دوى يوه ډله د خپل رب په اړه شرك كوي. د دې لپاره چي د هغه څه په اړه ناسپاسي وكړي چي دوى ته ئي وركړي، نو متمتع شى چي ژر به (ئې په پايلي) پوه شئ، آيا پر دوى مو كوم داسي دليل نازل كړى چي دوى ته د هغه څه په اړه وينا كوي چي دوى پرې شرك كوي؟!

(٣٣-٣٥) - د دې مباركو آيتونو لارښووني دا دي:

د قرآن په پلوشې الروم

● دلته د انسان د فطري جوړښت يوه داسې اړخ ته اشاره شوې چې ښيي د ده په خټه کې پر الله تعالى ايمان او په کړاوونو کې د هغه په وړاندې د دعاء احساس تعبیه شوی، دا دې گورئ چې کله انسان له کړاوونو سره مخ شي، زور، ځواک او تدبیرونه یې له کړاوونو ونه شي ژغورلې، له غرور او مستي ولوېږي، نو خپل رب ته مخه کړي او په انابت او زاریو سره مرسته ترې غواړي!! که پر الله تعالى ايمان د انسان فطري ښکارندویه نه وی نو هغه مهال به یې د خپل رب په وړاندې د دعاء لاسونه نه لورول چې کړاوونه یې له مستي وغورځوي، عقل یې سر ته راولي او طبیعي حالت ته یې وگرځوي.

● د انسانانو بله ډله داسې ده چې کله الله تعالى له خپل لوري کوم رحمت وروځي د همدې رحمت له کبله د خپل رب په اړه شک کوي، دا نعمت له الله تعالى پرته بل ته منسوبوي او د بل له لوري یې گټې، اصلي منعم هېر کړي، یا یې د خپلو متو او تدبیر نتیجه گڼي یا له الله تعالى پرته د بل چا پېرزوینه، او دا هم د دې لپاره چې غواړي د همدې نعمت په اړه ناسپاسي وکړي، او په هغه کې د خپلې خوښې او په آزاد لاس تصرف وکړي، که دا الله تعالى ته منسوب کړي او د خپل رب له لوري یې یوه پېرزوینه وگڼي، دا احساس یې دې ته اړ باسي چې په نعمت کې د تصرف په دوران کې د منعم رضایت په پام کې ولري او له داسې تصرف ډډه وکړي چې هغه پرې ناراضه کېږي، خو دوی آزاد او د خپل هوس مطابق تصرف غواړي، نو ځکه ورته ویل شوي: نو متمتع شئ چې ژر به (نې په پایلې) پوه شئ!!

قرآن دلته او په گڼ شمېر نورو مواردو کې د مشرکینو په اړه وايي: آیا د دې شک لپاره کوم عقلي او نقلي دلیل لري؟! د دې معنی دا ده چې هیڅوک د شک په اړه کوم عقلي او نقلي دلیل نشي وړاندې کولی، څوک چې د الله تعالى د کوم نعمت پېرزوینه له خپل رب او اصلي منعم پرته بل ته منسوب کړي داسې شک یې کړی چې هم د عقل خلاف دی او هم د الله تعالى له لوري نازل شوي کتاب خلاف.

وَإِذَا أَدْقْنَا النَّاسَ رَحْمَةً فَرِحُوا بِهَا وَإِنْ تُصِيبَهُمْ سَيِّئَةٌ بِمَا قَدَّمَتْ أَيْدِيهِمْ إِذَا هُمْ

يَقْنَطُونَ ﴿٣٦﴾

او کله چې خلکو ته کوم رحمت وروځو پرې خوښ شي، او که د هغه څه له کبله کومه ستونزه ورورسېږي چې د دوی لاسونو وړاندې کړي ناڅاپه دوی ناهيلي کېږي.

(٣٦)- دا مبارک آیت د انسان یوه بله فطري کمزوري داسې انځوروي: کله چې ده ته کوم رحمت وروځو پرې خوښ شي او که د هغه څه له کبله کومه ستونزه ورورسېږي چې د دوی لاسونو وړاندې کړي ناڅاپه دوی ناهيلي کېږي.

دا مبارک آیت موږ ته دا لارښوونه هم کوي چې کوم نعمتونه د انسان په برخه کېږي دا ټول د الله تعالى د رحمت له کبله او د ده پېرزوینه ده، منشأ یې د ده ذاتي صفت دی، دی رحمن دی، هر انسان که مؤمن وي او که کافر، په یوې او بلې ښې د ده د پراخ رحمت خوند ځکي، خو مصیبتونه، ستونزې او کړاوونه د انسان د کړنو محصول او بدله ده، چې کله په خپله

الملاوم
د قرآن يلوښي

عامل ته ورگرځي او كله ئي لمن پراخه شي او د ده همنوع او ورور ته هم سرايت كوي.

أَوَلَمْ يَرَوْا أَنَّ اللَّهَ يَبْسُطُ الرِّزْقَ لِمَن يَشَاءُ وَيَقْدِرُ ۚ إِنَّ فِي ذَلِكَ لَآيَةً لِّقَوْمٍ

يُؤْمِنُونَ ﴿٣٧﴾

آيا دې ته ئي پام نه دئ كړى چې الله هر چا ته چي وغواړي روزي پراخوي او تنگوي، يقيناً چي په دې كي هغو وگړو ته څرگندي نښي دي چي ايمان راوړي.

(٣٧) - دا د رزق د پراخوالي او تنگوالي پرېكړه څوك كوي؟ هغه څوك دئ چي كله له آسمانه گټور بارانونه وروي او له زمكي سمسور فصلونه راټوكوي چي انسانانو ته په پراخه پيمانه خوندوري مېوي او داني راپيدا كړي او كله بيا داسي حالت راولي چي نه آسمان باران پرې پېرزو كوي او نه زمكه خوندوري مېوي او داني؟! كه دا ټول د الله تعالى له لوري وي او پرېكړه ئي د انسان له لوري نه بلكي د الله تعالى له لوري كېږي نو دا مشركين څنگه خپل نعمتونه له الله تعالى پرته د بل چا پېرزوينه او لوربېنه گڼي؟! آيا په دې كي هغو وگړو ته څرگندي نښي نه دي چي ايمان راوړي؟! آيا دا كافي نه ده چي انسان پر الله تعالى ايمان راوړي؟! راورې!

فَاعْتَبِرْ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ۚ ذَلِكَ خَيْرٌ لِلَّذِينَ يُرِيدُونَ

وَجَهَ اللَّهِ ۖ وَأُولَٰئِكَ هُمُ الْمُفْلِحُونَ ﴿٣٨﴾

نو د خپلوی خاوند، مسكين او مسافر ته د هغه حق وركړه، دا هغو ته غوره دئ چي د الله رضا غواړي، او همدا دوی بريالي دي.

(٣٨) - دا آيت له يوې خوا موږ ته لارښوونه كوي چي د نعمتونو په اړه د پورتنۍ باور تقاضاء دا ده چي په هغوی كي د تصرف په دوران كي د منعم رضاء په پام كي ولرو او له بلې خوا وايي چي ستاسو په مالونو كي د خپلوی خاوندان، مسكينان او مسافران ثابت حق لري، د هغوی حق وركړئ، داسي مه انگېرئ چي ستاسو مال ستاسو ذاتي شتمني ده او په هغه كي نه د بل چا څه حق شته او نه په مالونو كي ستاسو تصرف څه حدود، تقاضاوي او شرائط لري، بل ته چي څه وركوئ دا د هغه حق وگڼئ نه خپله احسان او پېرزوينه، همدا كړنلاره او باور هغو ته غوره دئ چي د الله رضا غواړي، او همدا دوی بريالي دي.

وَمَا ءَاتَيْتُم مِّن رَّبًّا لَّيْرَبُّوا۟ فِيۢ أَمْوَالِ النَّاسِ فَلَا يَرُبُّو۟ا۟ عِنْدَ اللَّهِ ۖ وَمَا ءَاتَيْتُم مِّن

زَكَاةً تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ ﴿٣٩﴾

او له سود مو چي څه د دې لپاره وركړي چي د خلكو په مال كي وده وكړي نو د الله په وړاندي وده نه كوي، او له زكات مو چي څه د الله د رضاء په تكل وركړي نو همدا دوى (څو خلي) زياتوونكي دي.

(۳۹) - دا مبارك آيت د اقتصادي مناسباتو دوه متقابل صورتونه زموږ په وړاندي ږدي: ربا (سود) او زكات، د سود په اړه وايي: هغه څه (مال) چي خلكو ته يې د دې لپاره وركوي چي د هغوى په مال كي زيات شي، وده وكړي او تر خپل اصلي او لومړني مقدار زيات تاسو ته بېرته راستون شي، دا سود دى او د الله تعالى په وړاندي وده نه كوي او بې برکته دى، او كوم څه چي د زكات په توگه او د الله تعالى د رضاء په تكل وركوي نو په دې سره نه يوازې د خپل رب رضاء ترلاسه كوي بلكي مضاعف بدله او اجر درېه برخه كېږي، همدا زكات وركوونكي د الهي معيارونو له مخي د خپلو نعمتونو څو خلي زياتوونكي دي.

د دې مبارك آيت الفاظ ډېر صريح او حكم نې ډېر پرېكنده دي او هري هغي معاملي ته د سود (ربا) نوم وركوي چي بنسټ يې پر داسي تعامل ولاړ وي چي د يوه مال د بل په مال كي زيات شي، يو بل ته خپل مال وركړي او د مال دا لومړنى خاوند، څه موده وروسته، هم خپل مال او هم يې اضافي گټه ترلاسه كړي، پرته له دې چي څه كار، زيار او څه تاوان يې گاللى وي. د (زكات) په مقابل كي د (ربا) راورل د سود ماهيت او څرنگوالى لازيات واضح كوي، زكات دا دى چي څوك په خپل حلال مال كي يوه برخه د فقير او مسكين مسلم حق وگڼي او هغه د الله تعالى د رضاء ترلاسه كولو په موخه وركړي او سود دې ته وايي چي څوك د خپل نفس راضي كولو په موخه خپل مال بل ته په دې شرط وركړي چي مزيد مال او گټه ترلاسه كړي.

دا پوښتنه راولاړېږي چي آيا دا هم د سود په ضمن كي راځي چي څوك خپله د كر زمكه بل ته وركړي او هغه يې وكړي او گټه د دواړو تر منځ په يوه عادلانه او معقول تناسب ووېشل شي؟ يا خپلي پيسې بل ته وركړي او هغه پرې تجارت وكړي، كور پرې جوړ كړي او په كرايه يې وركړي، زمكه پرې واخلي او وئې كړي، يا كوم بل گټور كار پرې وكړي او په گټي كي يې دى او د زمكي او مال خاوند شريك وي؟ كه دې پوښتنې ته د دې مبارك آيت په رڼا كي ځواب ووايو نو يقيناً ځواب به يې له دې پرته بل څه نه وي چي د مسكين له خولو د گټي ترلاسه كولو پر ځاى له هغه سره مرسته وكړه، له گټي پرته حسنه قرض وركړه، هغه ستا ورور دى او ستا په مال كي د حق خاوند، كه د الله تعالى رضاء لټوي او دا غواړي چي الله تعالى ستا په مال كي برکت واچوي نو يا بلاعوضه مرسته ورسره وكړه او يا له گټي پرته حسنه پور وركړه. خو دا چي آيا داسي معامله جائز ده كه نه؛ بايد ووايو چي ځينو فقهاوو په دې شرط جائز گڼلې چي په گټي كي دواړه لوري په يوه عادلانه تناسب شريك وي او د تاوان په صورت كي د مال خاوند د تاوان پېټې قبول كړي.

دې ته مو بايد پام وي چي دا معامله اوس له مخكني انفرادي حالتو وتلې او پراخه نړۍ واله بڼه يې غوره كړې، ستر ستر بانگونه رامنځته شوي، له يوه د سود په بدل كي پيسې ترلاسه كوي، بل ته يې د سود په بدل كي وركوي، هغه پرې يا تجارت كوي، يا كورونه

السلام د قرآن بلوشي

جوړوي او په کرایه ئې ورکوي، یا د حمل و نقل وسائل (لکه کښتۍ، جهازونه او موټري) پېري او گټه ترلاسه کوي، او دې ته ورته کوم بل کار پرې روانوي، څه موده وړاندې دې ته د یوه گټور اقتصادي تعامل په سترگه کتل کېدل، په اسلامي نړۍ کې هم ځینو هڅه وکړه چې دې ته اسلامي رنگ ورکړي، خو په دې وروستیو کې د دې معاملې بډي پایلې راڅرگندي شوې، د امریکا او اروپا ستر ستر بانکونه له افلاس سره مخامخ شول، ستر ستر اقتصادي بحرانونه ئې وزېږول، دولتونه مجبور شول د دې خطرناکو بحرانونو د حل لپاره دغو بانکونو ته په ملیاردونو ډالر پور ورکړي، خو سره له دې ونه توانېدل چې دا ستونزه حل کړي، یوه بېلگه ئې په افغانستان کې رامنځته شوه، د صلیبي ځواکونو له تسلط وروسته گڼ شمېر بانکونه جوړ شول، ټول ئې د هغو کړیو له لوري چې دغو ځواکونو واک ته رسولي ول، دغو بانکونو په غولونکو اعلاناتو سره له خلکو پیسې ترلاسه کړې، د اقتدار خاوندانو له دغو بانکونو د پور په نامه په لوی مقدار کې پیسې واخیستې، بهر ته ئې انتقال کړي او په دوبي او نورو هېوادو کې ئې کورونه او هوټلونه جوړ کړل، په پای کې بانکونو ته نه گټه مسترد شوه او نه د قرضې اصلي مبلغ، دا ځکه چې دا مبالغ هم له خلکو په دوکه ترلاسه شوې وو او هم له بانکونو، د کابل بانک نږدې یو ملیارد ډالر د څو ځاننانو له لوري اختلاس شول، هغه هم د لوړ پوړو چارواکو او د دوی د خپلوانو له لوري!! آیا عجیبه نه ده چې څوک داسې معاملې ته د مضاربت نوم ورکړي او هغه جائز وگڼي!! له هغو مفتیانو چې دا معامله جائز گڼي پوښتنه کوم: د مال د خاوند او هغه چا تر منځ چې په دې مال کوم تولیدي کار ترسره کوي او څه گټه ترلاسه کوي څومره کسان له کوم گټور او تولیدي کار او زیار پرته مستفید کېږي؟ د بانک له شریکانو نېولې تر مأمورینو پورې او د هغو شرکتونو له مالکانو نېولې چې له دغو بانکونو د سود په بدل کې پیسې ترلاسه کوي د دوی تر اداري پرسونل پورې!! څنگه داسې معامله جائز گڼي چې له سر تر پایه په دوکې، سود، له زیار گاللو او تاوان منلو پرته گټې باندې ولاړه ده!! ولي هغې معاملې ته اسلامي رنگ ورکوي چې د غرب له ظالمانه پانگوال نظام زیږېدلې او هغوی ته ئې بډي پایلې تحویل کړي!! نړۍ وال بانکي نظام په بشپړه توگه پر سودي تعامل ولاړ دی، دا د غربي پانگوال نظام یوه ځانگړتیا ده، غریبانو دا نظام پر نړۍ والو تپلې، ولي دا هڅه کوئ چې له کفري نظام زیږېدلې بانکي سیستم ته شرعي او اسلامي رنگ ورکړئ؟ څه دې ته اړ کړي یئ چې له دې کفري نظام راولاړو شوو ستونزو ته داسې نسخه وړاندې کړئ چې نه یوازې د حل لار او ذریعه نه ده بلکې د اسلام په اړه شکوک او شبهات راولاړوي؟ ولي نه وایئ چې دا ستونزې غیر اسلامي تگلارو زیږولي علاج ئې دا دی چې دا نظام په بشپړه توگه له منځه ولاړ شي، هم ئې فکري بنسټونه نسکور شي او هم ئې کرنلاري او تگلاري!! اسلام داسې نظام دی چې ټولې برخې ئې سره تړلې دي، یوه برخه ئې له نورو بېل هیڅکله هغه نتیجه نه ورکوي چې د نورو په څنگ کې او له نورو سره یو ځای ئې ورکوي، داسې نشي کېدای چې د یوې ټولنې فکري، سیاسي، اجتماعي او اقتصادي مناسبات به په بشپړه توگه پر غیراسلامي بنسټونو ولاړ وي او د اسلامي اقتصاد د یوې برخې په پلي کولو سره به د هغې ټولنې ستونزې حل کېږي!! د پانگوال غربي نظام له بانکي سیستم نه د راولاړو شوو ستونزو د حل لپاره د مضاربت نسخه ورکول د هغه ډاکټر نسخې ته ورته ده چې یوه بیمار ته د سرخوږي دوا ورکوي خو په دې نه پوهیږي چې دا سرخوږی ئې له څه راولاړ شوی او

د قرآن ۶۸ پلوشې
الروم

عامل ئې څه دئ!! يقيناً چي د داسي ډاکټر نسخه به د گټې پر ځای بيمار ته لازيات تاوان رسوي.

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ ۖ هَلْ مِنْ شُرَكَائِكُمْ مَن يَفْعَلُ مِنْ ذَٰلِكُمْ مِّنْ شَيْءٍ سُبْحَنَهُ وَتَعَالَىٰ عَمَّا يُشْرِكُونَ ﴿٤٠﴾

الله هغه ذات دئ چي تاسي ئې پيدا کړئ، بيا ئې تاسو ته روزي درکړه، بيا تاسي مړه کوي، بيا مو بېرته راژوندي کوي، آيا ستاسي له شريکانو داسي څوک شته چي له دې کارونو کوم يو وکړي شي؟! پاکي ده الله لره او هغه لور دئ له هغه څه چي دوی ئې ورسره شريک گرځوي.

(۴۰) - په دې مبارک آيت کي هغه څلور امور په گوته شوي چي الله تعالى ته مختص دي او په هغوی کي هېڅوک له ده سره شريک نه دئ: ۱- د انسان پېداېښت، ۲- د هغه درزق او روزي انتظام، ۳- د هغه د مرگ پرېکړه او ۴- د هغه بياراژوندي کول. د آيت په پای کي ويل شوي چي الله تعالى له دې عيب پاک او لدې نقص ډېر لور دئ چي په دغو چارو کي څوک د ځان شريک کړي، يعني څوک چي په دغو امورو کي کوم يو له الله تعالى پرته بل چا ته منسوب کړي هغه په حقيقت کي الله تعالى ته يو عيب او نقص منسوب کړی؛ حال دا چي الله تعالى له داسي عيب او نقص منزله او لور دئ.

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ ﴿٤١﴾ قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِن قَبْلُ ۚ كَانَ أَكْثَرُهُم مُّشْرِكِينَ ﴿٤٢﴾

د هغه څه له کبله چي د خلکو لاسونو حاصل کړي په وچه او سمندر کي فساد راڅرگند شو، د دې لپاره چي دوی ته د ځينو هغو عملونو خوند وروڅکو چي دوی کړي په دې هيله چي راوگرځي. ووايه: په زمکي کي وگرځئ او وگورئ چي د هغو پايله څنگه وه چي تر دې وړاندي ول، د دوی ډېری مشرکین ول.

(۴۱-۴۲) - دا مبارک آيتونه د شرک بدي پايلي په دې توگه انځوروي:

- هر لوري ته فساد او تباهي خپل تور وزر غوړولی، په وچه او سمندر کي فساد راڅرگند شوی، وچه ئې د خلکو هغه عملونه دي چي له شرک خړوبېږي.
- الله تعالى دوی له دغو بدو پايلو سره د دې لپاره مخامخ کړي چي دوی ته د ځينو هغو

الکلام د قرآن بلوشي

عملونو خوند وروځکي چي دوی کړي، د دې سزا موخه دا ده چي دوی په خپلو تگلارو کي بیاکتنه وکړي او سمې لاري ته راوگرځي.

• دوی ته ووايه: په زمکي کي وگرځئ او وگورئ چي د هغو پایله څنگه وه چي تر دې وړاندي ول، د دوی ډېری ستاسو په څېر مشرکان ول، ستاسو د شرک او بدو کړنو پایله به هم د هغوی په څېر وي.

فَأَقِمْ وَجْهَكَ لِلدِّينِ الْقَیِّمِ مِنْ قَبْلِ أَنْ يَأْتِيَ یَوْمٌ لَا مَرَدَّ لَهُ مِنَ اللَّهِ ^ط یَوْمَئِذٍ

یَصْدَّغُونَ ^ط مَنْ کَفَرَ فَعَلَيْهِ کُفْرُهُ وَمَنْ عَمِلَ صَالِحًا فَلِأَنْفُسِهِمْ یَمْهَدُونَ ﴿٤٤﴾

لِیَجْزِيَ الَّذِينَ ءَامَنُوا وَعَمِلُوا الصَّالِحَاتِ مِنْ فَضْلِهِ ^ط إِنَّهُ لَا تُحِیْتُ الْکَافِرِينَ ﴿٤٥﴾

نو خپل مخ دي د سم دين لوري ته برابر کړه؛ تر دې وړاندي چي هغه ورځ راشي چي د الله له لوري ئې بېرته ستنول نشته، په دې ورځ به بېل بېل شي. چا چي کفر کړی نو پر ده به د خپل کفر بده پایله (مسلط) وي، او چا چي کوم نېک عمل وکړ نو د خپلو ځانونو لپاره د آرامښت تياری کوي. تر څو هغو ته چي ايمان ئې راوړی او نېک عملونه ئې کړي د خپل فضل ځني بدله ورکړي، يقيناً چي هغه کافران نه خوښوي.

(٤٣-٤٥) - د دې مبارکو آيتونو لارښووني دا دي:

• د مخکنيو بحثونو غوښتنه دا ده چي ته خپل مخ د سم الهي دين لوري ته برابر کړي، په بشپړه توگه هغه ته مخه کړې او ورته تسليم شي، تر دې وړاندي چي هغه ټاکلي او حتما راتلونکي ورځ راشي چي د الله تعالى له لوري ئې بېرته ستنېدا نشته.

• په دې ورځ به خلک بېل بېل او په دوو ډلو به ووېشل شي، چا چي کفر کړی نو هغه به د خپل کفر بده پایله گوري، او چا چي کوم نېک عمل کړی نو د خپلو ځانونو لپاره ئې د آرامښت تياری کړی.

• الله تعالى دا د قيامت ورځ د دې لپاره ټاکلي چي هغو مؤمنانو ته د خپل فضل او پېرزويني مناسبه بدله ورکړي چي ايمان ئې راوړی او نېک عملونه ئې کړي. او هغو ته مناسبه سزا ورکړي چي د کفر لار ئې غوره کړي، يقيناً چي الله تعالى کافران نه خوښوي.

وَمِنْ ءَايَاتِهِ أَنْ يُرْسِلَ الرِّیَّاحَ مُبَشِّرَاتٍ وَلِيُذِيقَكُمْ مِنْ رَحْمَتِهِ وَلِتَجْزِيَ الْفُلُکُ

بِأَمْرِهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿٤٦﴾

او د آيتونو ئې يوه (څرگنده نښه) دا ده چي بادونه د زېري ورکوونکو په توگه لپري او د دې لپاره چي خپل رحمت دروځکي او چي کښتی د ده په حکم رواني شي او چي د ده

د قرآن ۶ پلوشې الروم

فضل ولتوی او ښایي شکر وکړی.

(۴۶) - په دې مبارک آیت کې د بادونو لېږنه د الله تعالی د قدرت او د انسان په اړه د هغه د فضل او پېرزوینې د یوې څرگندې نښې په توګه ښودل شوې، او ویل شوي: الله تعالی هغه ذات دی چې بادونه د زېږې ورکوونکو په توګه لېږي، هغو وګړو ته زېږې ورکوي چې باران ته اړ او سترګې په لار دي، همدا بادونه له یوې خوا د باران وړېدو باعث شي او په دې سره الله تعالی خپلو بندګانو ته د خپل رحمت خوند وروځي او له بلې خوا د بادي کښتو په خوځېدو کې مرسته کوي، چې دا کښتۍ د تجارتي اموالو د انتقال مهمه وسیله وه او له همدې لارې به خلکو د رزق او روزي پراخ امکانات ترلاسه کول، د دې الهي پېرزوینو تقاضاء دا ده چې انسان د خپل رب او منعم د احساناتو مننه او شکر په ځای کړي. عجیبه ده چې مشرکین دا ټول حقائق له پامه غورځوي او د کفر، ناسپاسي او شرک لار غوره کوي!!

دلته د بادونو د لېږنې او په هغه کې چې انسان ته کومې ګټې مضمّر دي د دې لپاره یادونه شوې چې د وروستي مضمون لپاره یوه ښکلې او عقل پاروونکې مقدمه وي، په ورپسې آیت کې د پیغمبرانو لېږنې ته اشاره شوې، د دوی بعثت کټ مټ داسې دی لکه چې الله تعالی زېږې ورکوونکي بادونه لېږي چې د هغه باران وړېدو باعث شي چې الله تعالی د خپل رحمت نوم ورکړی، د پیغمبرانو بعثت همداسې د الله تعالی لویه پېرزوینه او رحمت دی.

وَلَقَدْ أَرْسَلْنَا مِنْ قَبْلِكَ رُسُلًا إِلَىٰ قَوْمِهِمْ فَجَاءَهُمْ بِالْبَيِّنَاتِ فَأَنْتَقَمْنَا مِنَ الَّذِينَ

أَجْرُمُوا^ط وَكَانَ حَقًّا عَلَيْنَا نَصْرُ الْمُؤْمِنِينَ ﴿٤٧﴾

او یقیناً چې تر تا وړاندي مو داسې پیغمبران خپلو خپلو قومونو ته لېږلي چې څرګندي نښې ئې وروړې، نو له هغو مو انتقام واخیست چې جرمونه ئې کړي ول او د مؤمنانو مرسته زموږ پر ذمه ده.

(۴۷) - په دې مبارک آیت کې رسول الله ته او د ده له لارې د قرآن هر مخاطب ته ویل شوي: تر تا وړاندي مو داسې پیغمبران خپلو خپلو قومونو ته لېږلي چې څرګندي نښې ئې وروړې، ځینو ایمان پرې راوړی او ځینو مخالفت ته ملا تړلې، هغو مخالفت کړی چې مجرمان ول، نو الله تعالی له هغو انتقام اخیستی چې جرمونه ئې کړي ول او د مؤمنانو مرسته ئې کړې، دا ځکه چې الله تعالی له مؤمنانو سره مرسته په خپله ذمه اخیستي ده.

اللَّهُ الَّذِي يُرْسِلُ الرِّيحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَجَعَلَهُ

كَيْفًا فَتَرَى الْوَدَقَ يَخْرُجُ مِنْ خِلَالِهِ^ط فَإِذَا أَصَابَ بِهِ^ط مِنْ يَشَاءُ مِنْ عِبَادِهِ إِذَا

هُمَّ يَسْتَبْشِرُونَ ﴿٥٨﴾ وَإِنْ كَانُوا مِنْ قَبْلِ أَنْ يُنْزَلَ عَلَيْهِمْ مِنَ قَبْلِهِ لُمْبُسِينَ ﴿٥٩﴾
فَانْظُرْ إِلَىٰ ءَاثَرِ رَحْمَتِ اللَّهِ كَيْفَ تُحْيِي الْأَرْضَ بَعْدَ مَوْتِهَا إِنَّ ذَٰلِكَ لَمُحْيِ
الْمَوْتِ ۖ وَهُوَ عَلَىٰ كُلِّ شَيْءٍ قَدِيرٌ ﴿٦٠﴾

الله همغه ذات دئ چي دغه سيلی رالپري چي وربخي خوځوي، بيا ئي څنگه چي غواري
په آسمان کي ئي خوري وري او توتي توتي کړي، بيا گوري چي له منځه ئي څاڅکي
راوځي او چي کله ئي خپلو هغو بندگانو ته ورسوي چي دى ئي غواري؛ ناڅاپه (پرې)
خوشحاليږي، په داسي حال کي چي تر دې وړاندي چي پرې وورپوي ناهيلي ول. نو د
الله د رحمت آثارو ته وگوره چي څنگه زمکه له مړيني ئي وروسته راژوندى کوي، يقيناً
چي همدا ذات د مړو ژوندى کوونکى دئ، او هغه پر هر څه بڼه توانمن دئ.

(٥٨-٥٠) - د اوبو له بخاراتو د ورېځو جوړېدا، په سيليو سره د هغوى خوځېدا، په بېلو بېلو
توتو د هغوى وېش، هر لوري ته د ضرورت وړ برخي لېږد، په اړو سيمو کي په دې ورېځو
کي داسي تغييرات راوستل چي په ځينو سيمو کي واوره وروي او په ځينو کي باران، هر څه
له يوې دقيقې منصوبې سره سم او د اړتيا او ضرورت مطابق، دا دئ وگورئ چي زمکه په
سپېره ډاگ بدله شوې وي، بوتې ئي په مرگ محکوم شوي وي، داسي چي څوک په هغې کي د
ژوند آثار نه گوري، خو الله جل شانه په همدې زمکي باران وروي او دا مړه زمکه را ژوندى
کړي. دا د الله د رحمت د آثارو يو مظهر دئ، په مرگ محکومه شوې زمکه چي انسان د هغې
دانې او مېوې ته اړ او محتاج دئ، له دې پرته د هغه ژوند امکان نه لري، د دې لپاره چي
انسان او حيوان ژوندي پاته شي، بايد له زمکي دانه، مېوه او واښه راوتوکيږي، د زمکي د سر
ژوي دې ته اړ او محتاج دي، له دې پرته ئي د زمکي پر سر ژوند امکان نه لري، گورئ چي
الله تعالى د خپل وسيع او پراخ رحمت وړ پر دوى وغوړوي، دا مړه زمکه راژوندى کړي او د
ژوو لپاره د ژوند د اړتياوو او د رزق او روزي انتظام وکړي. آيا دا صحنه په جگ غو موږ ته
دا حقيقت نه څرگندوي چي دا عالم، زمکه او آسمان يو عليم رب او حکيم مدبر لري؟ آيا دا نه
ثابتوي چي همدا ذات د مړو ژوندى کوونکى دئ او هغه پر هر څه بڼه توانمن دئ!!

• پداسي حال کي چي هره شېبه له مړي خاوري د ژوو د پيدا کېدو بېلگي گوري، په يوه
باران سره د مړي زمکي له تل رنگ رنگ ژوي سر رااوچت کړي، تا ته ولي له خاورو د
انسان د بيا راپيدا کولو کار گران برېښي؟!

• تا نه يوازي د بيا ژوندي کولو بېلگو ته پام ندئ کړى بلکي د پيدا کوونکي خداى د قدرت
نښو ته دي هم توجه نده کړې. آيا د زمکي آسمانونو او دغه ستر او بي انتها عالم او پراخ
کائنات او د هغه په غېږ کي د بي شمېره مخلوقاتو پيدا کوونکى، پالونکى، ساتونکى او روزونکى
رب لدې عاجز گڼي چي انسان بيا راپيدا کړي!! مگر پدې خور عالم کي د الله د قدرت بي
شمېره نښي ستا لپاره کفايت نکوي چي همدا قدير خداى د انسان په پيدا کولو قادر وگڼي!!

وَلَيْنَ أَرْسَلْنَا رَحْمًا فَرَأَوْهُ مُصْفَرًّا لَّظَلُّوا مِنْ بَعْدِهِ يَكْفُرُونَ ﴿٥١﴾

او که داسي سيلی وليږو چې په نتيجه کې ئې (خپل فصل) ژېړ ومومي نو حتماً به تر هغه وروسته داسي شي چې کفر کوي.

(۵۱) - خو که همدا کم ظرف انسان له داسي سړي سيلی سره مخامخ شي چې فصلونه وروچ او ژېړ کړي او وگوري چې فصل ئې تېاه شوی او زيار ئې ضائع شوی؛ بيا به هم گورئ چې د صبر پر ځای د کفر او انکار لار نيسي، نه د پېرزوينو، رحمت او نعمت په وړاندي شکر کوي او نه د محروميتونو او نعمتونو په وړاندي د صبر لمن کلکه نيسي، په دواړو حالتونو کې به ئې داسي ومومي چې کفر کوي.

فَإِنَّكَ لَا تَسْمَعُ الْكُفْرَ وَلَا تَسْمَعُ الْإِيمَانَ إِذَا وَلَّوْا مُدْبِرِينَ ﴿٥٢﴾ وَمَا أَنْتَ

بِهْدِي الْعُمَى عَنْ ضَلَالَتِهِمْ إِنْ تَسْمَعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ﴿٥٣﴾

نو ته دغو مرو ته اورول نشي کولی، او دغو گونگيانو ته هم هغه مهال بلنه نشي اورولی چې په داسي حال کې مخ واړوي چې ترشا کېدونکي وي. او ته د دغو رندو داسي لارېنود نه يې چې (حتماً به ئې) له لارورکتيا (ژغوري)، ته يوازې هغه ته اورول کولی شي چې زموږ په آيتونو په داسي حال کې ايمان راوړي چې مسلمان (غايه اېښودونکي) وي.

(۵۲-۵۳) - د دې مبارکو آيتونو په اړه بايد څو اساسي خبرې په پام کې ولرو:

- دلته مخکښو ايمان نه راوړونکو کافرانو او مشرکينو ته د مرو، گونگيانو او رندو نوم ورکړی شوی، له دوی سره همدا نوم ښايي، ځکه د دوی ضمير او وجدان مړ شوی، د دوی بصيرت ختم شوی او د زړه سترگې ئې رنډې شوې، دوی د حق وينا اورېدو استعداد له لاسه ورکړی، دا ظرفيت ئې خپل شوی چې په ژبې ئې حق خبره راشي، نو ته اې پيغمبره! نه دغو مرو ته حق خبره اورولی شي او نه دغو گونگيانو ته، په ځانگړې توگه هغه مهال چې مخ واړوي او ترشا شي، او ته د دغو رندو داسي لارېنود هم نه يې چې حتماً به ئې له لارورکتيا ژغوري، ته يوازې هغو ته اورول کولی شي چې زموږ په آيتونو په داسي حال کې ايمان راوړي چې مسلمان او غايه اېښودونکي وي.

- خو دا آيت په قاطع او پرېکنده الفاظو دا حقيقت هم زموږ مخي ته ږدي چې نه پيغمبر عليه السلام او نه بل انسان کولی شي مرو ته کومه خبره واوړوي، مړي نه يوازې خبره نه اوړي بلکې انسان نشي کولی په هيڅ توگه هغوی ته خبره واوړوي. ډېره عجيبه ده چې ځيني خلک نه يوازې د قرآن دا پرېکنده وينا له پامه غورځوي بلکې ادعاء کوي چې مړي خبري اوړي، دليل ئې هم دا دی چې ځيني روايات ئې داسي موندلي چې وايي مړي خبري اوړي!! د حيرانتيا وړ ده چې پر قرآن د ايمان مدعي د قرآن تر يوه صريح آيت يوه غريب او کمزوري

الملاوم د قرآن بلوشي

روايت ته ترجيح ورکوي او د قرآن خلاف خبره کوي يا ئې مني!! دې ته هم پام نه کوي چي دغه غلط باور څومره بدي پايلي لري، څومره په شرک اخته وگړي ئې ترسترگو کيږي چي د قبرونو خوا ته ولاړ وي، د قبر له خاوندانو مرسته غواړي او دا گمان کوي چي هغوی ئې دعاء اوري او د الله تعالی او دعاء کوونکي ترمنځ وسيله کيږي!! دې ته هم پام نه کوي چي ولي قرآن په مکرره توگه وايي چي مړو ته خبره نشي اورولی!! قرآن په دې وينا سره غوښتي چي د شرک دغه جرړه پرې کړي، د هغو ټگمارانو مخه پې کړي چي له قبرونو ئې ځان ته دکانونه جوړ کړي او د قبر په اړه دغه باور ئې جيبونه وړيکوي، هغه چي جهل وهلي وگړي قبرونو ته بيايي او له هغوی مرستي غوښتو ته ئې هڅوي او په عوض کي ئې شکراني ترلاسه کوي!! د دې غلط باور ستر او نشيط مبلغين د قبرونو مجاورين دي، دوی ته له دې غلط باور انکار ستر او بواح کفر برېښي!! بايد متوجه وو چي روايت ته پر آيت ترجيح ورکول يوه بيماري ده، پام کوئ چي په دې بيماري اخته نشئ، هغه روايت قطعاً د اعتبار وړ مه گڼئ چي د قرآن له صريح آيت سره تعارض ولري.

اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً تَخَلُّقُ مَا يَشَاءُ ۖ وَهُوَ الْعَلِيمُ الْقَدِيرُ ﴿٥٤﴾

الله هغه ذات دی چي تاسو ئې له کمزوري (حالت) پيدا کړئ، بيا ئې له کمزوري وروسته قوت جوړ (درپه برخه) کړ، بيا ئې له قوت وروسته کمزوري او زوړوالی (مقدر) کړ، څه چي غواړي پيدا کوي ئې، او هغه توانمن پوه دی.

(٥٤) - هغه ذات چي انسان په داسي حالت کي پيدا کوي چي کمزوری او ضعیف وي، بيا له دې کمزوری وروسته قوت ورپه برخه کړي، وده ورکړي او د خپل ټاکلي قوت وروستي پړاو ته ئې ورسوي، له دې ځای ئې کوزېدا پيل شي، بېرته د کمزوری او زوړوالي پړاو ته ورسېږي، انسان دا ټاکلی مسیر هرو مرو او له څه تغیر او بدلون پرته او د خپلي خوښي او مرضي خلاف پلي کوي، د چا ارادې او پرېکړې ته چي انسان منقاد دی او د داسي مسیر پلي کولو ته اړ دی چي هغه ورته ټاکلی، دا همغه د عالمونو رب ذات دی چي څه غواړي پيدا کوي ئې او هغه توانمن پوه دی.

وَيَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ ۖ كَذَلِكَ كَانُوا يُؤْفَكُونَ ﴿٥٥﴾ وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ إِلَى يَوْمِ الْبَعْثِ ۖ فَهَذَا يَوْمُ الْبَعْثِ وَلَكِنَّكُمْ كُنْتُمْ لَا تَعْلَمُونَ ﴿٥٦﴾ فَيَوْمَئِذٍ لَا يَنْفَعُ

الَّذِينَ ظَلَمُوا مَعَذِرَتُهُمْ وَلَا هُمْ يُسْتَعْتَبُونَ ﴿٥٧﴾

او هغه ورځ چې هغه ساعت ترسره شي؛ مجرمين به قسمونه خوري چې له يوې گټې پرته نه دي تم شوي، همداسې دروغ ته هڅول کېدل، او هغه چې علم ورکړی شوی وايي به: يقيناً چې د الله د کتاب له مخې د پاڅون تر ورځې تم شوي یئ، نو همدا د پاڅون ورځ ده خو تاسو نه پوهېږئ. نو په دې ورځ به هغو ته چې ظلم ئې کړی نه به ئې خپل معذرت گټه ورسولی شي او نه به ترې وغوښتل شي چې معافي وغواړي.

(۵۷-۵۵) - په دې مبارکو آيتونو کې د قيامت په ورځ د قيامت د منکرينو حالت داسې انځور شوی: هغه ورځ چې د قيامت ټاکلې نېټه راورسېږي نو دغه مجرمين به قسمونه خوري چې په دنيا کې تر يوې گټې زيات نه دي تم شوي!! دوی به په دنيا کې د خپلې تم کېدا د مودې په اړه داسې دروغ وايي لکه چې د قيامت په اړه ئې په دنيا کې دروغ ويل، دغو دروغو ته يا شيطان هڅولي ول، يا خپل نفس او يا خپلو لارورکو مفسد مشرانو، خو د دوی په مقابل کې به د ايمان خاوندان چې د قيامت او بياژوندون په اړه ئې باور او علم درلود وايي: يقيناً چې د الله د کتاب له مخې د پاڅون تر ورځې تم شوي یئ، نو همدا د پاڅون ورځ ده خو تاسو نه پوهېږئ. نو په دې ورځ به هغو ته چې په آخرت د عدم ايمان له کبله ئې د جرمونو او ظلمونو لار غوره کړې وه؛ نه به ئې خپل معذرت گټه ورسولی شي او نه به ترې وغوښتل شي معافي وغواړي.

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ وَلَئِنْ جِئْتَهُمْ بِآيَةٍ لَيَقُولَنَّ

الَّذِينَ كَفَرُوا إِنَّ أَنْتُمْ إِلَّا مُبْطِلُونَ ﴿٥٨﴾ كَذَلِكَ يَطْبَعُ اللَّهُ عَلَى قُلُوبِ الَّذِينَ

لَا يَعْلَمُونَ ﴿٥٩﴾

او يقيناً چې خلکو ته مو په دې قرآن کې هر ډول مثالونه بيان کړل، او که کومه څرگنده نېټه ورته راورې؛ هغه چې کفر ئې کړی حتماً به وايي: تاسو فقط باطلې خبرې کوئ، الله همداسې د هغو په زړونو مهر لگوي چې نه پوهېږي.

(۵۹-۵۸) - دا مبارک آيتونه موږ ته لارښوونه کوي چې قرآن کامل، جامع او په ټولو ضروري لارښوونو شامل دی، هر هغه څه په کې راغلي چې انسان ورته اړ دی، هر هغه مثال او دليل د خپل مخاطب په وړاندې ږدي چې د انسان د لارښوونې او په حقائقو د پوهاوي لپاره ضروري دی، څوک چې د قرآن په دلائلو او مثالونو قانع نشي نو يقيناً چې په بل هېڅ دليل به قانع نشي، که د حق دغو منکرينو ته بله هره څرگنده نېټه وړاندې شي نو ځواب به ئې له دې پرته بل څه نه وي چې وايي: تاسو فقط باطلې خبرې کوئ، لار او وينا مو باطله ده. دا هغه

الملاوم
د قرآن پلوشی

څلک دي چي د خپلو افکارو او اعمالو له کبله الله تعالی د هغوی پر زړونو مهر لگولی او د حق منلو ټول استعدادونه په کي خپل شوي.

فَاصْبِرْ إِنَّ وَعْدَ اللَّهِ حَقٌّ ^ط وَلَا يَسْتَخِفُّكَ الَّذِينَ لَا يُوقِنُونَ ﴿٦٠﴾

نو صبر وکړه، یقیناً چي د الله وعده رښتیني ده او هغه څلک دي تا سپک ونه مومي چي باور نه کوي.

(٦٠) - دا مبارک آیت چي د دې سوري وروستی آیت دی؛ د سوري د ټولو مضامینو لپاره یوه ښکلي تتمه او خلاصه هم ده، په دې آیت کي درې فقرې راغلي او همدا درې فقرې د سوري د

دریو اساسي مضامینو لپاره د عنوانو په څېر دي، لومړۍ فقره ئې (فَاصْبِرْ: صبر کوه) ده،

تاسو ولیدل چي د سوري په لومړۍ برخي کي په همدې اړه مؤمنانو ته لارښووني شوې، د

آیت دوهمه فقره دا ده (إِنَّ وَعْدَ اللَّهِ حَقٌّ: یقیناً چي د الله وعده رښتیني ده)، او تاسو ولیدل

چي د سوري دوهمه برخه هغه لارښووني احتوی کوي چي په دنیا او آخرت کي د الله تعالی د

وعدو پر رښتینوالي تأکید کوي، او درېیمه فقره ئې (وَلَا يَسْتَخِفُّكَ الَّذِينَ لَا يُوقِنُونَ: او

هغه څلک دي تا سپک ونه مومي چي باور نه کوي) ده او دا د دې سوري د هغو آیتونو لپاره

عنوان دی چي په ترڅ کي ئې رسول الله او د ده له لاري مؤمنانو ته ویل شوي چي پر خپل

دریځ ثابت پاته شي، د دښمنانو تبلیغات او مخالفتونه ئې متزلزل نه کړي او د دوی عدم ایمان

د دي باعث نشي چي تاسو د خپلي لاري د حقانیت په اړه شکمن شئ او د الله تعالی د وعدو د

تحقق په اړه مو ډاډ او اطمینان کمزوری شي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن ۷ پلوشې
الروم

لقللان د قرآن بلوشي

بسم الله الرحمن الرحيم

لقمان

د سوري پېژندنه:

د دې مبارکي سوري نوم (لقمان) دئ، دا نوم د همدې سوري له دولسم آيت اخيستل شوی، څلور دېرش آيتونه لري، د اکثرو آيتونو فواصل ئې د لومړيو آيتونو (الحکيم) او (المحسنين) ته او د لرو ئې د څلورم (يوقنون) ته ورته دي، څو آيتونه ئې د (الامور، فخور، او الصدور) په څېر صيغو پای ته رسېدلي چې وزن ئې (يوقنون) ته نږدې دئ، د آيتونو اوږدوالی ئې متوسط او هغو سورتونو ته ورته دئ چې د مکي دور په منځنيو کلونو کې نازل شوي. د سوري مضامينو ته په پام سره معلومېږي چې دا سوره د عنکبوت له سوري وروسته نازل شوي.

لکه څنگه چې دا سوره په دريو مقطعاتو حروفو (الف، لام، ميم) پيل شوي؛ د دې سوري محوري او اساسي مضامين هم درې دي، دا درې اساسي مضامين په داسې توگه په دې سوري کې راغلي لکه چې په همدغو حروفو پيل شوو نورو سورتونو کې راغلي، يو په بل پسې او خلاصه ئې د سوري په آخري آيت کې، د دې سوري آخري آيت دا دئ:

إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا

تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ ﴿٦٨﴾ په دې آيت کې

درې فقرې راغلي او همدا درې فقرې د سوري د دريو اساسي مضامينو لپاره د عنوانو په څېر دي، لومړۍ فقره ئې (إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ: يَقِينًا

چې د قيامت د گړۍ علم له الله سره دئ، باران وروي او پوهېږي چې په رحمونو کې څه وي)، تاسو به وگورئ چې د سوري په لومړۍ برخې کې په همدې اړه مؤمنانو ته لارښوونې شوي، په لومړنيو آيتونو کې ويل شوي چې دا قرآن د هغو لپاره لارښود او رحمت دئ چې په آخرت باور لري، د پنځم آيت په پای کې د مخکنيو آيتونو د تتمي په توگه ويل شوي چې په آخرت ايمان لرونکي بريالي دي، ورپسې هغه وگړي معرفي شوي او د دوی بده پايله زموږ په وړاندي انځور شوې چې د قرآن په ځای او د هغه په خلاف بېهوده خبرې پېږي، په دې موخه چې خلک د الله له لارې منحرف کړي، د دوی په اړه ويل شوي چې په رسوا کوونکي عذاب به اخته کېږي، خو د صالح مؤمنانو په اړه ويل شوي چې تلپاتې او له نعمتونو ډک جنت ته به درومي، ورپسې د آسمانونو او زمکې، غرونو، ډول ډول ژوو پيدايښت، له آسمانه د باران وړېدا، په دې باران سره له زمکې د ډول ډول بوټو راتوکېدا، د داسې مشهود او ملموس

د قرآن ۷ پلوشې لَقَمَان

آيتونو په توگه زموږ مخي ته ږدي چي په جگ ږغ او څرگنده توگه د الله تعالى په شته والي او عظمت گواهي ورکوي، بيا خپل زوی ته د لقمان د مواظو په ترڅ کي قريشو ته لارښوونه کوي چي د قرآن دغه ويناوي کت مت هغسي دي لکه چي ده خپل زوی ته کړي وي، عجيبه ده چي تاسو لقمان ته د همدغو ويناوو له کبله د يوه حکيم او پوه انسان په سترگه گورئ او د هغه درناوی کوئ خو د همدغو ويناوو له کبله د رسول الله مخالفت کوئ!! د آيت دوهمه فقره دا ده (وَمَا تَدْرِي نَفْسٌ مَّاذَا تَكْسِبُ غَدًا ۖ وَمَا تَدْرِي نَفْسٌ بِأَيِّ أَرْضٍ تَمُوتُ ۚ) او

هيڅوک نه پوهيږي چي سبا به څه ترلاسه کوي او هيڅ څوک نه پوهيږي چي په کومي زمکي کي به مري)، تاسو به وگورئ چي د سوري دوهمه برخه هغه لارښووني احتوی کوي چي خپل مخاطب ته وايي: د هغه الله تعالى په لارښوونو عمل وکړه چي عليم او خبر دئ، هيڅ څه ترې پټ نه دي، ستاسو علم محدود دئ، هم د عالم په اړه او هم د خپل ځان په اړه، حتی دومره چي نه پوهيږئ سبا به څه کوئ او کله او چيري به مري، آيا دغه انسان ته چي له بي شمېره غيبي امورو بي خبره دئ دا اړينه او ضروري نه ده چي د هغه رب د لارښوونو په رڼا کي ژوند وکړي چي عليم او خبر دئ!! او د آيت درېمه فقره دا ده: (إِنَّ اللَّهَ عَلِيمٌ خَبِيرٌ: يقيناً

چي الله باخبره پوه دئ)، او دا د دې سوري د هغو آيتونو لپاره عنوان دئ چي په ترڅ کي ئي د الله تعالى پر دغو دواړو صفاتو ترکيز شوی، او په دې توگه مؤمنانو او د قرآن هر مخاطب ته ويل شوي چي پر الهي لارښوونو عمل وکړئ، په همدې سره د دنيا او آخرت سعادت ترلاسه کولی شئ.

لعلان
د قرآن بلوشي

بِسْمِ اللَّهِ الرَّحْمَنِ الرَّحِيمِ

الْم ﴿١﴾ تِلْكَ ءَايَاتُ الْكِتَابِ الْحَكِيمِ ﴿٢﴾ هُدًى وَرَحْمَةً لِّلْمُحْسِنِينَ ﴿٣﴾ الَّذِينَ
يُقِيمُونَ الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ هُمْ يُوقِنُونَ ﴿٤﴾ أُولَٰئِكَ عَلَىٰ
هُدًى مِّن رَّبِّهِمْ ۖ وَأُولَٰئِكَ هُمُ الْمُفْلِحُونَ ﴿٥﴾

الف، لام، میم، دا د باحکمه کتاب آیتونه دي، د نېکانو لپاره لارښود او رحمت، هغو ته
چې لمونځ قائموي، زکات ورکوي او دوی همغه دي چې پر آخرت یقین کوي، دوی د
خپل رب له لوري لارښوونې باندې (سمبال) دي او همدا دوی بریالي دي.

(۱-۵) - د دې مبارکو آیتونو په مطالبو د ښه پوهېدو لپاره باید لاندې خبرې په پام کې
ولرو:

• لکه څنګه چې دا سوره په دریو مقطعاتو حروفو (الف، لام، میم) پیل شوې؛ د دې سوري
محوري او اساسي مضامین هم درې دي، دا درې اساسي مضامین په داسې توګه په دې سوري
کې راغلي لکه چې په همدغو حروفو پیل شوو نورو سورتونو کې راغلي، یو په بل پسې او
خلاصه ئې د سوري په آخري آیت کې، د دې سوري آخري آیت دا دی:

إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا
تَكْسِبُ غَدًا ۖ وَمَا تَدْرِي نَفْسٌ بِأَيِّ أَرْضٍ تَمُوتُ ۚ إِنَّ اللَّهَ عَلِيمٌ خَبِيرٌ ﴿٦﴾

په دې آیت کې درې فقرې راغلي او همدا درې فقرې د سوري د دریو اساسي مضامینو لپاره د
عنوانو په څېر دي، دا درې فقرې د دغې سوري د مضامینو لپاره درې اساسي محورونه دي،
ټوله سوره په همدې موضوعاتو راڅرخي. لومړۍ فقره ئې دا ده (إِنَّ اللَّهَ عِنْدَهُ عِلْمُ السَّاعَةِ

وَيُنَزِّلُ الْغَيْثَ وَيَعْلَمُ مَا فِي الْأَرْحَامِ: یقیناً د قیامت د ګړۍ علم له الله سره دی، باران وروي

او پوهیږي چې په رحمونو کې څه وي)، په لومړنیو آیتونو کې ویل شوي چې دا قرآن د هغو
لپاره لارښود او رحمت دی چې په آخرت باور لري، د پنځم آیت په پای کې د مخکنیو آیتونو د
تتمې په توګه ویل شوي چې په آخرت ایمان لرونکي بریالي دي، ورپسې هغه وګړي معرفي

لقللان د قرآن بلوشي

شوي او د دوی بده پایله زموږ په وړاندي انځور شوی چې د قرآن په ځای او د هغه په خلاف بېهوده خبرې پېږي، په دې موخه چې خلک د الله له لارې منحرف کړي، د دوی په اړه ویل شوي چې په رسوا کوونکي عذاب به اخته کېږي، خو د صالح مؤمنانو په اړه ویل شوي چې تلپاتې او له نعمتونو ډک جنت ته به درومي، ورپسې د آسمانونو او زمکې، غرونو، ډول ډول ژوو پیدایښت، له آسمانه د باران وړېد، په دې باران سره له زمکې د ډول ډول بوټو راتوکېدا، د داسې مشهود او ملموس آیتونو په توګه زموږ مخې ته ږدي چې په جګ ږغ او څرګنده توګه د الله تعالیٰ په شته والي او عظمت ګواهي ورکوي، بیا خپل زوی ته د لقمان د مواظفو په ترڅ کې قریشو ته لارښوونه کوي چې د قرآن دغه ویناوي کټ مټ هغسې دي لکه چې ده خپل زوی ته کړی وي، عجیبه ده چې تاسو لقمان ته د همدغو ویناوو له کبله د یوه حکیم او پوه انسان په سترګه ګورئ او د هغه درناوی کوئ خو د همدغو ویناوو له کبله د رسول الله مخالفت کوئ!! د آیت دوهمه فقره دا ده (وَمَا تَدْرِي نَفْسٌ مَّاذَا تَكْسِبُ عَدًّا وَمَا تَدْرِي

نَفْسٌ بِأَيِّ أَرْضٍ تَمُوتُ): او هیڅوک نه پوهیږي چې سبا به څه ترلاسه کوي او هیڅ

څوک نه پوهیږي چې په کومې زمکې کې به مري)، تاسو به وګورئ چې د سورې دوهمه برخه هغه لارښوونې احتوی کوي چې خپل مخاطب ته وايي: د هغه الله تعالیٰ په لارښوونو عمل وکړه چې علیم او خبیر دی، هیڅ څه ترې پټ نه دي، ستاسو علم محدود دی، هم د عالم په اړه او هم د خپل ځان په اړه، حتی دومره چې نه پوهیږئ سبا به څه کوئ او کله او چېرې به مړئ، آیا دغه انسان ته چې له بې شمېره غیبی امورو بې خبره دی دا اړینه او ضروري نه ده چې د هغه رب د لارښوونو په رڼا کې ژوند وکړي چې علیم او خبیر دی!! او د آیت درېمه فقره دا ده: (إِنَّ اللَّهَ عَلِيمٌ خَبِيرٌ: یقیناً چې الله باخبره پوه دی)، او دا د دې سورې د هغو

آیتونو لپاره عنوان دی چې په ترڅ کې ئې د الله تعالیٰ پر دغو دواړو صفاتو ترکیز شوی، او په دې توګه مؤمنانو او د قرآن هر مخاطب ته ویل شوي چې پر الهي لارښوونو عمل وکړئ، په همدې سره د دنیا او آخرت سعادت ترلاسه کولی شئ.

• دلته ویل شوي چې دا د باحکمه کتاب آیتونه دي، یعنې د دې آیتونو هره وینا حکیمانه ده، لارښوونې، احکام او قضاوتونه ئې پر حکمت ولاړ دي، هغه څه په کې ویل شوي چې د انسان خیر او مصلحت په کې مضمّر او د هغه د سعادت ضامن دي، دا د الله تعالیٰ له لوري یوه ستره پېرزوینه ده، څوک چې دا کتاب ځان ته لارښود کړي د الله تعالیٰ د رحمت وړ به پرې وغوړېږي.

• خو له دې حکیمانه لارښوونو هغه څوک مستفید کېدی شي چې څو ځانګړتیاوې ولري: محسن او نېک وي، او په داسې حال کې لمونځ قائموي او زکات ورکوي چې پر آخرت یقین لري، د دوی لپاره به دا کتاب لارښود او د الله تعالیٰ د پېرزوینې او رحمت باعث وي.

• څوک چې دغه ځانګړتیاوې لري همدا دوی د خپل رب په لارښوونو سمبال دي او همدا

د قرآن ۷ پلوشې لقدمان

دوی بریالی دي، یعني په چا کي چي دا ځانگړتیاوي ونه مومي هیڅکله گمان مه کوي چي له الهي لارښوونو برخمن، د الله تعالی د پېرزوینو وړ او بریالی دي. همدا د یوه ملاک او محک په توگه په پام کي ولری، یوازي هغه څوک هدایت شوی، بریالی او د رحمن رب د رحمت تر وزر لاندې وگڼی چي محسن وي، لمونځ کوي، زکات ورکوي او پر آخرت یقین لري.

وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ ﴿٦٧﴾ وَإِذَا تُتْلَىٰ عَلَيْهِ آيَاتُنَا وَلَّىٰ مُسْتَكْبِرًا كَأَن لَّمْ يَسْمَعْهَا كَأَن فِي أُذُنِهِ قِرْرًا قَبَشْرُهُ بِعَذَابٍ أَلِيمٍ ﴿٦٨﴾

او ځيني خلك (داسي دي چي) چتي خبري پېري د دې لپاره چي (خلک) په ناپوهۍ سره د الله له لاري بي لاري کړي او ملنډي پرې وهي، دوی همغه دي چي رسوا کوونکي عذاب ئي (په برخه) دي، او کله چي زموږ آيتونه پرې ولوستل شي د لويي په لټه کي داسي شا اړوي لکه چي هغه ئي نه وي اورېدلي، لکه چي په غوږونو کي ئي دروندوالی وي. نو د درودونکي عذاب زېږی ورکړه.

(۶-۷) - د دې مبارکو آيتونو لارښووني دا دي:

- ځيني خلك داسي دي چي د خلکو د بي لاري کولو په موخه چتي خبري پېري او خلک پرې بي لاري کوي، دا چتي خبري يا سندرې دي او د پېرلو معنی ئي دا ده چي دوی سندرغاړي استخداموي، مصارف پرې کوي، مقصد ئي دا وي چي خلک په سندرو مصروف وساتي، مهمو ورځنيو قضايوو ته د اهتمام مخه ئي ونيسي، ديني مفاهيمو ته د اعتناء او د دين په لوري د تلو مخنيوی ئي وکړي، او يا ئي مراد د داسي شعراوو، مبلغينو او ليکوالو استخدام دی چي په بېهوده او چتي خبرو، مبتدلو اشعارو، مشغولونکو قصو او ناولونو خلک مصروفوي. د قريشو ځينو مشرانو د رسول الله د دعوت د مخنيوي او د دې لپاره چي د اسلام په لوري د خلکو د پراخي رجوع مخه ونيسي؛ له نورو سيمو ئي داسي سندرغاړي مکي ته راوستلي او د هغوی لپاره ئي محفلونه جوړول چي په خپلو گنده عشقي سندرو عام ولس مخصوصاً ځوانان مصروف وساتي او د اخلاقي فساد په گنده ډنډ کي ئي لاهو کړي او هغه پاک او سپېڅلي احساسات او جذبات ئي ساره کړي چي په ټولني کي د مثبتي او عادلانه تبديلي په اړه ئي هر صالح ځوان په خپل زړه کي لري، او په دې توگه له رسول الله سره د دوی د ملگرتيا او پر ټولني د مسلط ظالمانه نظام په ضد د پاڅون مخه ونيسي، نن هم که تاسو پر اسلامي نړۍ د غربي استعمار د کلتوري يرغل پراخو ابعادو ته خير شئ وبه گورئ چي په سلگونو راډيوگانې او ټلويزيوني چينلونه ئي په کار اچولي، مجلې او ورځپاڼې خپروي، په ټولو مهمو ژبو شپه او ورځ تبليغات کوي او ټول په همغه کار مصروف دي چي په دغه مبارک آيت کي ورته اشاره شوې، د دغو رسنيو مهمه دنده دا ده چي ځوانان د موسيقي، نڅا، سندرو، شراب او قمار

لفللاڻ د قرآن يلوښي

لوري ته راغب کړي، هغو شعراوو ته غونډي جوړوي چي اخلاقي ارزښتونه تر پښو لاندې کوي، د عفت او اخلاق پولي نسکوروي، عشق او گنده ميني ته خلک بلې، دوی هغه شعرونه خوښوي او هغه شاعران او سندرغاړي ستايي چي د همدې ناولي او شيطاني مقصد په لار کي د دوی مرسته وکړي، هغه چي په شعر او سندرو کي ئي د عزت، خپلواکي، همت، عفت، صبر، استقامت، د سپېڅلو اهدافو لپاره قرباني، له ذلت، سپکاوي او د پرديو له غلامۍ نفرت په ځای شراب، جام، ساقی، جانان، سرې شونډي، سره اننگي، توري زلفي او ... ستايل کيږي.

• قرآن وايي چي د حق دښمنان د دغو چټي خبرو بازار د دې لپاره تودوي چي خلک په ناپوهۍ سره د الله له لاري بې لاري کړي، يعني نه پوهيږي چي په دې ناولي کار سره هيڅ گټه نشي ترلاسه کولی، ځان او خپلي ټولني ته تاوان رسوي، په کومي ټولني کي چي معنوي ارزښتونه وځپل شي، اخلاقي پولي ونړيږي، خلک په چټي او بېهوده خبرو مصروف شي، دا ټولنه له داسي تباه کونکو بيماريو سره مخامخ کيږي چي علاج ئي ممکن نه وي.

• دوی په حق باندي ملنډي وهي، خو نه پوهيږي دا تگلاره به ئي له رسوا کونکي عذاب سره مخامخ کړي.

• دا مفسدين چي بېهوده خبري پېږي او د خورولو په لار کي ئي مصارف کوي، د حق په وړاندي او د څرگندو الهي آيتونه په اړه ئي چلن داسي وي چي کله الهي آيتونه پرې ولوستل شي کبر او غرور ئي تحريک شي، ځان تر دې لوړ گڼي چي څوک ئي د حق لوري ته وبلې، د الهي آيتونو د اورېدو بلنه ورکړي، خپله مزعومه لويي ئي دې ته وهڅوي چي شا وړوي او غبرگون ئي داسي وي لکه چي دا آيتونه ئي نه وي اورېدلي، لکه چي په غوږونو کي ئي دروندوالی وي.

• دوی به له دې سپک چلن د خير طمع لري او گمان به ئي دا وي چي خپلو ناولو موخو ته د رسېدو په لار کي به د دوی مرسته وکړي، خو نه پوهيږي چي هيڅکله به د خپلو هيلو د ترسره کېدو زېږی وانه وري، بلکي د دردوونکي عذاب زېږی به ورکړی شي.

إِنَّ الَّذِينَ ءَامَنُوا وَعَمِلُوا الصَّالِحَاتِ هُمْ جَنَّاتُ النَّعِيمِ ﴿٨٩﴾ خَالِدِينَ فِيهَا وَعَدَ
اللَّهُ حَقًّا وَهُوَ الْعَزِيزُ الْحَكِيمُ ﴿٩٠﴾

يقيناً هغه چي ايمان ئي راوړی او نېک عملونه ئي کړي، دوی ته له نعمتونو پک جنټونه دي، تلپاتي په هغه کي، د الله رښتيني وعده، او هغه باحکمه عزتمن دي.

(٨-٩) - د مخکنۍ ډلې په مقابل کي هغه مؤمنان دي چي چي هم د ايمان خاوندان دي او هم نېک عملونه کوي، الله تعالی به دوی ته له نعمتونو پک جنټونه او د جنت تلپاتي ژوند ورپه برخه کړي، دا د هغه الله تعالی رښتيني وعده ده چي باحکمه عزتمن دي.

خَلَقَ السَّمَوَاتِ بِغَيْرِ عَمَدٍ تَرَوْنَهَا ۚ وَأَلْقَىٰ فِي الْأَرْضِ رَوْسِي ۚ أَنْ تَمِيدَ بِكُمْ ۚ وَبَثَّ فِيهَا مِنْ كُلِّ دَابَّةٍ ۚ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ﴿١٠﴾
هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ ۚ بَلِ الظَّالِمُونَ فِي ضَلَالٍ

مُبِينٍ ﴿١١﴾

آسمانونه ئې له داسې ستنو پرته پيدا كړل چې تاسو ئې ليدى شئ، او په زمكي كې ئې داسې لنگرونه واچول چې تاسو ونه ليرزوي، او په هغې كې ئې ډول ډول خوځېدونكي (ژوي) خواره كړل، او له آسمانه مو اوبه نازلې كړې نو په دې سره مو په (زمكي) كې ډول ډول غوره جوړې راوټوكولې، دا د الله پيدايننت دئ؛ نو راوينئ چې له ده پرته (نورو) څه پيدا كړي؟ بلكې ظالمان په څرگند بې لاريتوب كې دي.

(۱۰-۱۱) - دا مبارك آيتونه څو مهمې لارښوونې لري:

• الله تعالى هغه ذات دئ چې آسمانونه ئې له داسې ستنو پرته لوړ ودرولى چې ليدل كېدى شي، ستنې شته خو نه ليدل كېږي، او دا هغه ستر علمي حقيقت دئ چې د قرآن بل علمي اعجاز زموږ مخې ته ږدي، انسان نن په دې حقيقت پوه شوى چې د آسمان د ټولو ستورو تر منځ د جذب او دفع داسې نامرئي ځواك شته چې كه دا نه وى او يا له اوسني حالت ځواكمن او كمزورى وى نو د عالم دا موجود نظام پايښت نشو موندلى، يا به يو بل جذبولو او يا به داسې خواره واره كېدل چې ټول نظام به له منځه تلو. كه تاسو يوه ساينسپوه ته ووايئ چې زموږ په هغه مذهبي كتاب كې چې څوارلس پېړۍ وړاندي نازل شوى راغلي چې آسمان په داسې ستنو لوړ ساتل شوى چې نه ليدل كېږي، نو يقيناً هغه به له ځنډ پرته تاسو ته ووايي: پر دې حقيقت انسانان په نولسمې پېړۍ كې پوه شول، تر دې د مخه هيڅوك په دې حقيقت نه پوهېدو او د آسمان د ستورو تر منځ د داسې ځواك د شته والي تصور ئې هم نشو كولى.
په دې مبارك آيت كې ويل شوي چې الله تعالى په زمكي كې داسې لنگرونه واچول چې د زمكي د ليرېدو مخه ونيسي او تاسو ونه ليرزوي. د دې مبارك آيت په ژورو مطالبو د ښه پوهېدو لپاره دا مطالب په پام كې ولرئ:

• دلته د غرونو د پيدايننت په اړه د (القى: واچول) صيغه كارول شوې، ولي د جوړولو او پيدا كولو پر ځاى دا صيغه راغلې؟ ولي د غرونو لپاره د جبال پر ځاى د (رواسي: لنگرونه) نوم راوړل شوى؟ آيا د غرونو تر پيدايننت وړاندي زمكه خوځېده؟ غرونو څنگه د هغې خوځښت له منځه يووړ؟ دې پوښتنو ته بايد دقيق او علمي ځوابونه ولټوو.

• علمي څېړنې ښيي چې غرونه د زمكي له زړه راټوكېدلي، ډېره برخه ئې د زمكي په زړه كې وي او لږ ئې بهر راوتلې وي، دا غرونه هغه مهال راټوكېدل چې د زمكي بهرنى قشر

لټه‌مان د قرآن پلوشی

سور او د ډبري په څېر کلک شو، خو نازک وو او د زمکې په سینه کې د متراکمي انرژۍ د فشار په وړاندې نې مقاومت نشو کولی او په پر له پسې توګه چاودېدو، له دغو چاودونو ویلي مواد بهر شیندل کېدل او همدا ورو ورو په غرونو بدلېدل، اوس هم دا لړۍ روانه ده او د اورشیندو په ترڅ کې غرونه د جوړېدو په حال کې دي خو په لږ پیمانه، دا بڼې چې د غرونو لپاره د (القې) صیغه کارول ډېر ستر علمي حقیقت افاده کوي او د قرآن یو ځلانده علمي اعجاز زموږ مخې ته ږدي. د زمکې پر سر د غرونو د جوړېدو څرنگوالی له دې سره شباهت لري چې څوک هګۍ په جوړښ اوږو کې کېږدي، د هګۍ زېړ او سپین ورو ورو ګرم شي او وپرسېږي، د داخلي فشار له کبله د هګۍ پوستکي وچوي، د هګۍ سپین له چاودونو بهر راووتی او د چاودونو په امتداد لوړ پاته شي، غرونه د زمکې پر سر همداسې جوړ شوي.

د علمي څېړنو په ترڅ کې دا حقیقت هم ثابت شوی چې زمکه د پیدایښت په لومړیو مرحلو کې او هغه مهال چې بهرنی قشر نې لا مضبوط او پریږ شوی نه وو او غرونه لا نه وو پیدا شوي، د دغو چاودنو له کبله له شدیدو او پر له پسې زلزلو سره مخامخ وه، دا غرونه د دې باعث شول چې د زمکې بهرنی قشر مضبوط او دروند شي، بېلې بېلې ټوټې نې سره وصل او کوشیر (ویلډینګ) شي او د زلزلو مخه ونیول شي، دا داسې وګڼئ لکه چې د یخو اوږو پر سر د مات کنگل ټوټې له کوم لوی او دروند او ډېر سور کنگل سره ونښلي او په دې توګه نې ماتېدا او خوځېدا متوقف شي. د غرونو لپاره د لنگر نوم غوره کول په حقیقت کې دغه ستر علمي حقیقت ته اشاره کوي او یقیناً چې دا د قرآن یو بل قاطع او ښکاره علمي اعجاز دی.

- ته ګوري چې الله تعالی له آسمانه اوبه وروي او په دغو اوبو له زمکې د ژوو او نباتاتو ډول ډول غوره جوړي راتوکوي، د زمکې پر سر د پیدایښت په دې لړۍ کې د خلاق رب د خلقت څرګند مظاهر زموږ په وړاندې ځلېږي، ټول په جګ ږغ ګواهي ورکوي چې دا هر څه د الله تعالی په اراده ترسره کېږي، څوک چې دا حقیقت نه مني نو داسې څوک دي وښيي چې د کوم څه د پیدا کولو توان لري، راوډي ښيي چې له ده پرته نورو څه پیدا کړي؟ د قرآن دا او ګڼ شمېر نور آیتونه وایي چې له الله تعالی پرته هیڅوک د څه پیدا کولو توان نه لري، ساینس نن همدا خبره کوي او وایي: انسان نه څه پیدا کولی شي او نه څه له منځه وړلی شي، هغه یوازي دومره کولی شي چې یو شی له یوه حالته بل ته واړوي، داسې لکه چې لرګی وسوزوي او په اېرو او دود نې واړوي، هغه په دې عمليي سره نه کوم شی پیدا کړی او نه نې له منځه وړی، د سوزېدلي لرګي په کتلي کې هیڅ کمی او زیاتي نه راځي، فقط حالت نې بدلیږي.
- هغه څوک چې له دغو حقائقو انکار کوي ستر ظالم دی او په څرګنده توګه بې لاري شوی او سمه لار نې ورکه کړې!!

وَلَقَدْ ءَاتَيْنَا لُقْمَنَ الْحِكْمَةَ أَنْ اشْكُرْ لِلَّهِ ۚ وَمَنْ يَشْكُرْ فَإِنَّمَا يَشْكُرُ لِنَفْسِهِ ۖ

وَمَنْ كَفَرَ فَإِنَّ اللَّهَ غَنِيٌّ حَمِيدٌ ﴿١٢﴾ وَإِذْ قَالَ لُقْمَنُ لِابْنِهِ وَهُوَ يَعِظُهُ يَبْنَىٰ لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ﴿١٣﴾ وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهَنًا عَلَىٰ وَهْنٍ وَفَصَّلَهُ فِي عَامَيْنِ أَنْ أَشْكُرَ لِي وَلِوَالِدَيْكَ إِلَىٰ الْمَصِيرِ ﴿١٤﴾ وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۚ وَصَاحِبُهُمَا فِي الدُّنْيَا مَعْرُوفًا ۚ وَاتَّبِعْ سَبِيلَ مَنْ أَنَابَ إِلَىٰ ۚ ثُمَّ إِلَىٰ مَرْجِعِكُمْ فَأُنَبِّئُكُم بِمَا كُنتُمْ تَعْمَلُونَ ﴿١٥﴾ يَبْنَىٰ إِنَّهَا إِنْ تَكُ مِثْقَالَ حَبَّةٍ مِّنْ حَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ ۚ إِنَّ اللَّهَ لَطِيفٌ خَبِيرٌ ﴿١٦﴾ يَبْنَىٰ أَقِمِ الصَّلَاةَ وَامْرُءًا بِالْمَعْرُوفِ وَاتَّقِ الْمُنْكَرَ وَأَصْبِرْ عَلَىٰ مَا أَصَابَكَ ۚ إِنَّ ذَٰلِكَ مِنْ عَزَمِ الْأُمُورِ ﴿١٧﴾ وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا ۚ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ﴿١٨﴾ وَأَقْصِدْ فِي مَشْيِكَ وَاعْضُضْ مِّنْ صَوْتِكَ ۚ إِنَّ أَنْكَرَ الْأَصْوَاتِ لَصَوْتُ الْحَمِيرِ ﴿١٩﴾

او يقينا چي لقمان ته مو دا حكمت ورپه برخه كړ چي الله ته شكر كوه، او څوك چي شكر كوي نو د خپل خان (د گټي) لپاره شكر كوي، او چا چي ناسپاسي وكړه نو الله ستايلي بي نياز دي، او هغه مهال (درپه ياد كړه) چي لقمان خپل زوى ته په داسي حال كي چي وعظ ئي ورته كولو وويل: اي زما گرانه زويه! له الله سره (څوك) مه شريكوه، يقينا چي شرك لوى ظلم دى، او انسان ته مو د والدينو په اړه د بڼېگني سپارښتنه وكړه، مور ئي دى په پرله پسې سستيو گاللو سره حمل كړ، او بېلول ئي په دوو كلونو كي وو، دا سپارښتنه چي زما او د خپلو والدينو شكر كوه، بېرته ستنېدا زما په لوري ده، او كه دوى دواړو ستا په اړه دا هڅه كوله چي له ما سره داسي څه شريك كړي چي د هغه په اړه علم نه لري نو اطاعت ئي مه كوه، او په دنيايي چارو كي په بڼه توگه

لَقمان د قرآن بلوشي

مصاحبت ورسره کوه، او د هغه چا متابعت کوه چي زما لوري ته ئي انابت کړی، بيا مو بېرته گرځېدا زما په لوري ده نو په هغه څه به مو خبر کړم چي تاسو کول. اي زما گرانه زويه! حقيقت دا دی چي که د سپيلني د داني په مقدار څه وي او هغه په کومي ډبري کي يا په آسمانونو او يا په زمکي کي وي نو الله به ئي راحضر کړي، يقيناً چي الله باخبره لطيف دی. اي زما گرانه زويه! لمونځ قائموه، په بڼېگني گمارنه کوه او له منکر ممانعت کوه، او په هغه څه (کړاوونو) صبر کوه چي دررسي، يقيناً چي دا له همتناکو کارونو څخه دی. اننگي دي خلکو ته مه کړوه او په زمکي کي په نڅرو نڅرو مه درومه، يقيناً چي الله هر فخر کوونکی کبرجن نه خوښوي، او په خپل تگ کي اعتدال کوه او خپل ږغ راتپت کړه؛ يقيناً چي تر ټولو کرکجن ږغ د خره ږغ دی.

- (۱۲-۱۹) - د دې مبارکو آيتونو په مطالبو د بڼه پوهېدو لپاره لاندې خبري په پام کي ولری:
- لقمان په عربو کي د يوه پوه او حکيم شخصيت په نامه پېژندل کېدو او گڼ شمېر مواعظ، نصائح او وجېزي هغه ته منسوبېدل، دلته د هغه يادونه د دې لپاره شوې چي قريشو ته وويل شي: رسول الله تاسو ته د لقمان په څېر او تر هغه ډېري لوري او غوره ويناوي کوي، دا ولي هغه ته د درناوي او احترام په سترگه گورئ او له رسول الله سره دېمنی ته ملا تړئ؟! راشئ د لقمان څو هغو خبرو ته ځير شئ چي هغه خپل زوی ته کړي وي:
 - د هغه لومړی سپارښتنه دا وه چي شرک مه کوه، شرک لوی ظلم دی، رسول الله تاسو ته همدا خبره کوي.
 - هغه د الله تعالی دا حکم پر ځای کړی وو چي د الله تعالی په وړاندي د هغه د نعمتونو شکر وکړي، څوک چي شکر کوي نو د خپل ځان په گټه شکر کوي او څوک چي ناسپاسي کوي نو ځان ته تاوان رسوي، الله تعالی د ده او د ده شکر ته هيڅ اړتيا نه لري، الله تعالی ستايلي بي نیاز دی.
 - هغه خپل زوی ته په داسي حال کي چي وعظ ئي ورته کولو وويل: اي زما گرانه زويه! له الله سره څوک مه شريکوه، يقيناً چي شرک لوی ظلم دی. لکه څنگه چي لقمان خپل گران زوی ته د د خپل وعظ په سر کي له شرک د ځان ساتلو سپارښتنه کوله، همداسي رسول الله تاسو ته د خپلو مواعظو په سر کي او تر هر څه وړاندي له شرک د لاس اخيستو توصيه کوي، ستاسو په اړه ئي زړه سوی او مهرباني همدومره ده لکه د يوه مهربان پلار زړه سوی له خپل اولاد سره.
 - الله تعالی د مور پلار په زړه کي له خپل اولاد سره دومره مينه تعبيه کړې چي مور ئي د هغه لپاره سخت سخت کړاوونه گالي، دوه کاله ئي په خپل رحم او غېږ کي گرځوي، تي ورکوي، د هغه لپاره کړاوونه او بي خوبې گالي، د دې په بدل کي ئي انسان پر دې گمارلی چي له والدينو سره به بڼېگنه کوي، د هغوی د پېرزوينو درناوی او شکر به کوي، د قيامت په ورځ به الله تعالی د دې پوښتنه کوي چي له والدينو سره مو چلن څنگه وو، د ټولو بېرته ستنېدا د الله تعالی په لوري ده، خو انسان ته ئي دا سپارښتنه هم کړې چي که پلار او مور ستا په اړه دا هڅه کوله چي له ما سره داسي څه شريک کړي چي د هغه په اړه علم نه لري نو

د قرآن ۸ پلوشې لقدمان

اطاعت ئې مه كوه، خو سره له دې په دنيايي چارو كې له هغوی سره په ښه توگه مصاحبت كوه، د دوی پر خای د هغه چا متابعت كوه چې زما لوري ته ئې انابت كړی، بیا مو بېرته گرځېدا زما په لوري ده نو په هغه څه به مو خبر كړم چې تاسو كول.

● لقدمان خپل زوی ته ويلي وو: ای زما گرانه زویه! حقیقت دا دئ چې كه د سپېلني د داني په مقدار څه نېك يا بد عمل، ښه او بد شئ وي، او هغه په كومي ډبري كې يا په آسمانونو او يا په زمكې كې وي؛ نو الله به ئې راحاضر كړي، يقيناً چې الله باخبره لطيف دئ. پر هېچا به له هېڅ پلوه ظلم نه كېږي، كه چا د سپېلني د داني په مقدار ښه يا بد عمل كړی وي نو څرگند به شي، هېڅ څه له الله تعالى پټ نه پاته كېږي؛ دا ځكه چې هغه (خبير) او (لطيف) دئ.

● همدا راز هغه خپل زوی ته ويلي وو: ای زما گرانه زویه! لمونځ قانموه، په ښېگڼي گمارنه كوه او له منكر ممانعت كوه، او كه د امر بالمعروف او نهی عن المنكر په كار كې له كړاوونو سره مخامخ شوې صبر كوه؛ يقيناً چې دا له همتناكو كارونو څخه دئ. اننگي دي خلكو ته مه كېږه، له هغوی مخ مه اړوه، په سپكه سترگه مه ورته گوره، په زمكې كې په نڅرو نڅرو مه درومه، يقيناً چې الله هر فخر كوونكی كبرجن نه خوښوي، او په خپل تگ كې اعتدال كوه او خپل ږغ راتېټ كړه؛ يقيناً چې تر ټولو كركجن ږغ د خړه ږغ دئ.

دې ته مو پام وي چې دلته د **وَلَا تُصَعِّرْ خَدَّكَ لِلنَّاسِ** الفاظ راغلي، (صعر) هغي

بیماري ته وايي چې اوبښان پرې اخته كېږي او له كبله ئې د اوبښ غاړه كېږه شي، دلته د (لاتصعر خدك) معنی دا ده چې په كبر سره خلكو ته كوږد كوږد مه گوره او په بې اعتناني سره مخ مه ترې اړوه، د هغه كبرجن په څېر مه كېږه چې د بل خبري ته خپل اننگی كوږد كړي او بې ارزښته ئې وگڼي. د آيت په پای كې دا فقره راغلي **(إِنَّ اللَّهَ لَا يُحِبُّ كُلَّ مُخْتَالٍ فَخُورٍ)** يقيناً

چې الله هر فخر كوونكی كبرجن نه خوښوي؛ له دې فقري معلومېږي چې په **(وَلَا تُصَعِّرْ**

خَدَّكَ لِلنَّاسِ) كې له كبر ډډه كول مراد دي.

كه دې مباركو آيتونو ته په دقيقه توگه ځير شو نو راته جوته كېږي چې په دې كې د پېغمبر د دعوت اساسي ټكي راغلي چې په دې توگه دي:

- له الله سره ځوك مه شريكوه، يقيناً چې شرك لوی ظلم دئ.
- الله تعالى انسان ته د والدينو په اړه د ښېگڼي سپارښتنه كړې.
- دا سپارښتنه چې د خپل رب او د خپلو والدينو شكر كوه.
- د ټولو بېرته ستنېدا د الله تعالى په لوري ده.
- كه والدينو دي دا هڅه كوله چې له الله تعالى سره داسې څه شريك كړي چې د هغه په اړه علم نه لري نو اطاعت ئې مه كوه. خو سره له دې په دنيايي چارو كې له هغوی سره په ښه توگه مصاحبت كوه.

لنځه د قرآن پلوشی

- د هغه چا متابعت کوه چې زما لوري ته ئې انابت کړی، یعنې باید په یوه تنظیم او جماعت کې ژوند وکړی او له یوه لارښود سره بیعت وکړي.
 - لمونځ قائمونه.
 - په ښېگڼې گمارنه کوه او له منکر ممانعت کوه.
 - د هغو کړاوونو په وړاندې صبر کوه چې د امر بالمعروف او نهی عن المنکر په دوران ورسره مخامخ کېږي. همدا له همتاکو کارونو څخه دی.
 - اننگې دې خلکو ته مه کېږه او په زمکې کې په نڅرو نڅرو مه درومه، یقیناً چې الله تعالیٰ فخر کوونکی کبرجن نه خوښوي.
 - په خپل تگ کې اعتدال کوه. مه د مغرورو په څېر په نڅرو نڅرو تگ کوه او مه د کمزورو او ذلت ته د تسلیم شوو په څېر له کږې غاړې سره ورو ورو تگ کوه.
 - له مخاطبینو سره د خبرو په دوران کې خپل ږغ ټیټ ساته او د هغه کمعل مغرور په څېر په لوړ، پرېر او تحکمانه غږ خبري مه کوه چې ځان تر نورو لوړ گڼي او خلکو ته په سپکه سترگه گوري.
- دا مبارک آیتونه موږ ته ښیي چې د دین له نظره مهم مهم او اساسي کارونه کوم کوم دي، دلته له توحید وروسته له والدینو سره د ښه سلوک سپارښتنه شوې، ورپسې د صالح لارښود د متابعت یادونه شوې، بیا د لمانځه، بیا د امر بالمعروف او نهی عن المنکر او د هغو کړاوونو په وړاندې صبر چې د امر بالمعروف او نهی عن المنکر په دوران کې ورسره مخامخ کېږو، او په پای کې له کبر او غرور ډډه کول. له دې په ډېر وضاحت سره معلومېږي چې په اسلام کې نه د انفرادي ژوند تصور او مجال شته او نه د ټولنې د ناخوالو په وړاندې د بې اعتنایي او بې تفاوتې جواز، د دین تقاضا او د ټولو پیغمبرانو او صالحینو کړنلاره دا ده چې د یوه موحد داعي په توگه به د یوه صالح صف په څنګ کې او د یوه خدای پال لارښود په متابعت کې په ټولنې کې د اصلاح هاند کوو، په معروف گمارنه او له منکر مخنیوی به خپله الهي او دیني وجیبه گڼو. قرآن په گڼ شمېر آیتونو کې موږ ته لارښوونه کوي چې د الله په لار کې به کله د مال قربانۍ ته بلل کېږو او کله د ځان، کله به د دین په جامه کې د دین دښمنان ستا مقابلې کوي او کله مشرکان، هم به له دې خوروونکي خبري اوري او هم له هغه، لږ نه؛ ډېرې، حوصله دي لوړه ساته، د الله رضاء وړیا نه ترلاسه کېږي، دا گوهر ترلاسه کول په ستر سیند کې لامبو او له پیاوړو څپو سره ئې ډغري وهل غواړي، دا الماس د جگو غرونو په لوړو څوکو کې موندلی شي، هلته ځان رسول غواړي، له کړلېچونو به تېرېږي، لوړې ژوري به پلي کوي، زړه غښتلی او مټي مضبوطي کړه، قربانۍ ته تیار شه، له مخالفتونو سره مخامخ کېدو ته ځان چمتو کړه، سختي آزمویني په مخکې لري، که دي همت وکړ، بې زړه نه شوي، له ودرېدو، ترشا کېدو او یوې بلي خوا ته له کېږدو دي ځان وساتو او له دغو آزموینيو بريالی ووتې، الله ته رسي او رضاء ئې ترلاسه کوي.
- لکه چې دلته د حج، زکات او روژې یادونه نه ده شوې خو د امر بالمعروف او نهی عن المنکر یادونه شوې، همداسې په قرآن کې تر روژې او حج د امر بالمعروف، نهی عن المنکر او جهاد فی سبیل الله زیاته یادونه شوې، که د جهاد اړوند هغه آیتونه هم حساب کړو چې په

د قرآن ۸ پلوشې لځمان

غيرمستقیمه توگه د جهاد سپارښتنه کوي نو ویلي شو چې تر لمانځه او زکات هم په جهاد زیات ترکیز او تاکید شوی، جهاد د ایمان او په ایمان کې د اخلاص او صداقت لپاره د معیار او ملاک په توگه معرفي شوی، بل هیڅ عبادت ته په دې سترگه نه دي کتل شوي، د هغه چا د ایمان دعوی دروغجنه گڼل شوې چې له جهاد ډډه کوي، د بل عبادت په اړه دا خبره نه ده شوې. په روایاتو کې د جهاد پرېښودونکي په اړه ویل شوي چې له اسلامه وتلی که څه هم لمونځ کوي او روژه نیسي.

عن الحارث الاشعري أن رسول الله قال: وَأَنَا أَمْرُكُمْ بِخَمْسِ اللَّهِ أَمْرَنِي بِهِنَّ: الْجَمَاعَةُ، وَالسَّمْعُ، وَالطَّاعَةُ، وَالْهَجْرَةُ، وَالْجِهَادُ فِي سَبِيلِ اللَّهِ، فَمَنْ فَارَقَ الْجَمَاعَةَ قَبْلَ شَبْرٍ فَقَدْ خَلَعَ رِبْقَةَ الْإِسْلَامِ مِنْ عُنُقِهِ إِلَّا أَنْ يَرْجِعَ، وَمَنْ دَعَا دَعْوَى الْجَاهِلِيَّةِ فَهُوَ مِنْ جُنَاءِ جَهَنَّمَ، قَالَ رَجُلٌ: يَا رَسُولَ اللَّهِ وَإِنْ صَامَ وَصَلَّى؟ قَالَ: نَعَمْ وَإِنْ صَامَ وَصَلَّى، فادعوا بدعوة الله الذي سماكم بها المسلمين المؤمنين عباد الله.

له الحارث الاشعري روایت دی چې رسول الله وفرمایي: په هغو پنځو خبرو مو گمارم چې الله تعالی زه پرې گمارلی يم: جماعت، سمع، اطاعت، هجرت او د الله په لار کې جهاد، نو څوک چې له جماعت د یوې لوبښتې په اندازه ووت یقیناً چې د اسلام کړی ئې له خپلې غاړې وایسته، مگر دا چې بېرته راوگرځي، او څوک چې د جاهلیت په بلنې بلنه کوي؛ هغه به د دوزخ خس او خاشاک وي، یوه سړي وویل: یا رسول الله! که څه هم روژه ئې نیولې وي او لمونځ ئې کړی وي؟ وئې فرمایي: هو؛ که څه هم روژه ئې نیولې وي او لمونځ ئې کړی وي، نو د الله په هغې بلنې سره بلنه وکړئ چې تاسو ئې پرې مؤمنان، د الله بندگان مسلمانان نومولې یئ.

دا روایت چې د احادیثو په ټولو کتابونو کې په همدې الفاظو سره یا په لږ تغیر سره راغلی او صحیح ئې گڼلې، په جماعت کې ژوند، سمع، اطاعت، هجرت او د الله په لار کې جهاد، دومره مهم بولي چې له دې پرته د چا لمونځ او روژه هم د منلو وړ نه گڼي!!

همدغو نصوصو ته په پام سره عمر جلا فرمایي: لا اسلام الا بالجماعة و لا جماعة الا بالامارة و لا امارة الا بالسمع و الطاعة: نه له جماعت پرته اسلام شته، نه له امارته پرته جماعت شته او نه له اورېدو او اطاعت پرته امارت شته.

همدا راز عماره له ابي زرعۍ روایت کوي چې عمر جلا وویل: عری الايمان أربع: الصلاة والزكاة والجهاد والأمانة: د ایمان کړی څلور دي: لمونځ، زکات، جهاد او امانت.

او بل جلیل القدره صحابي حذیفه جلا وايي: الاسلام ثمانية أسهم: الصلاة سهم والمنكر سهم و الجهاد سهم وصوم رمضان سهم وحج البيت سهم، والامر بالمعروف سهم والنهي عن المنكر سهم والاسلام سهم، وقد خاب من لا سهم له: اسلام اته برخي دی: لمونځ یوه برخه، زکات بله برخه، جهاد بله برخه، د رمضان د میاشتي روژه بله برخه، د بیت الله حج بله برخه، امر بالمعروف بله برخه، نهی عن المنکر بله برخه، او اسلام بله برخه او هغه څوک نامراد شو چې کومه برخه ئې نه وي.

لاندې روایت جهاد د اسلام د بدن سر، د اسلام د ماڼۍ اساسي سنته او د اسلام د لوړې څوکه گڼي:

لقلهان د قرآن بلوشي

عن معاذ بن جبل قال: أقبلنا مع رسول الله من غزوة تبوك، فلما رأيته خاليا قلت: يا رسول الله ! أخبرني بعمل يدخلني الجنة، قال: "لقد سألت عن عظيم وهو يسير على من يسره الله عليه: تقيم الصلاة المكتوبة وتؤتي الزكاة المفروضة وتلقى الله لا تشرك به شيئا، أولا أدلك على رأس الأمر وعموده وذروة سنامه فالجهد في سبيل الله". مصنف ابن أبي شيبة

له معاذ بن جبل رواية دئ چي وايي: له رسول الله سره د تبوك له غزوي راگرځېدو، كله چي مي هغه يوازي وموند ومي ويل: يا رسول الله! له داسي عمله مي خبر كره چي جنت ته مي داخل كړي، ونې فرمايل: يقيناً چي د ستر شي پوښتنه دي وكړه، خو هغه چا ته اسانه دئ چي الله ئي ورته آسان كړي: فرض لمونځونه كوه، فرض زكات وركوه، او له الله سره داسي مخامخ كېږه چي هيڅ څه دي نه وي ورسره شريك كړي، او آيا د دې كار له سر، او ستني او د لوري له څوكي دي خبر نه كړم؟ چي هغه د الله په لار كې جهاد دئ.

(يعني جهاد د اسلام د بدن سر، د اسلام د ماني اساسي ستنه او د لوري څوكه ئي ده). دا روايت د حافظ عبد الله بن محمد بن أبي شيبة په مصنف كې راغلي، هغه د احاديثو د كتاب لومړني مصنف دئ، په سنة ۲۳۵ هجري كې وفات شوى، د دې معنى دا ده چي دى د دوهمي پېړۍ شخصيت دئ او د نورو محدثينو لپاره د استاد حيثيت لري.)

په بيعت عقبه كې رسول الله د انصارو له وفد په لاندې خبرو بيعت اخيستی وو:

عن جابر بن عبد الله الأنصاري.... قال رسول الله "تبايعوني على السمع والطاعة في النشاط، والكسل، وعلى النفقة في العسر، واليسر وعلى الأمر بالمعروف والنهي عن المنكر، وعلى أن تقولوا في الله لا تأخذكم لومة لائم، وعلى أن تنصروني إذا قدمت عليكم، وتمنعوني مما تمنعون عنه أنفسكم وأزواجكم وأبناءكم ولكم الجنة"، فقمنا نبايعه وأخذ بيده أسعد بن زرارة وهو أصغر السبعين إلا أنه قال: رويدا يا أهل يثرب، إنا لم نصرب إليه أكباد المطي إلا ونحن نعلم أنه رسول الله وأن إخراجنا اليوم مفارقة العرب كافة وقتل خياركم وأن يعضكم السيف فإما أنتم قوم تصبرون عليها إذا مستكم وعلى قتل خياركم ومفارقة العرب كافة، فخذوه وأجركم على الله وإما أنتم تخافون من أنفسكم خيفة فذروه فهو عذر عند الله عز وجل، فقالوا: يا أسعد أمط عنا يدك فوالله لا نذر هذه البيعة ولا نستقبلها، قال: فقمنا إليه رجلا رجلا فأخذ علينا ليعطينا بذلك الجنة" هذا حديث صحيح الايسناد جامع لبيعة العقبة ولم يخرجاه.

له جابر بن عبد الله انصاري روايت دئ چي.... رسول الله وفرمايل: له ما سره په دې خبري بيعت وكړئ چي اورئ او اطاعت به كوي؛ په هغه څه كې هم چي له زړه نه ورته تيار وي او په هغه كې هم چي زړه مو نه غواړي، او په تنگسې او سوکالي كې اتفاق كول، او په امر بالمعروف او نهې عن المنكر باندي، او دا چي د الله لپاره به حق خبره كوي او د ملامتونكي د ملامتولو پروا به نه كوي، او په دې چي كه درغلم زما مرسته به كوي او هغه څه به رانه تموي چي له خپل ځان، مېرمنو او اولاد نه ئي تموي او تاسو ته به د دې بدله جنت وي، نو موږ ودرېدو چي بيعت ورسره وكړو، اسعد بن زراره چي د اوياسانو تر ټولو كم عمره وو د ده لاس ونيو او ونې ويل: لږ تم شئ اې د يثرب استوگنو! موږ خو دلته د دې لپاره د زيات زحمت په گاللو سره راغلي يو چي پوهېږو دى د الله رسول دئ، ده ته پناه وركول له ټولو عربو سره جنگ ته ملا تړل دي، د دې په نتيجه كې به ستاسو شازلميان وژل كېږي او توري

د قرآن ۸ پلوشې لقدمان

به درباندي ورپوي، که په دې ټولو صبر کولی شئ نو لاس ورکړئ، اجر به ئې د الله تعالى په ذمه وي او که پر خپل خان کومه وېره لرئ نو پرې ئې ږدئ او خپله خبره په واضح الفاظو ورته وکړئ، دا به د الله په وړاندي ستاسو عذر شي، ونې ويل: اي اسعده! له موږ لاس واخله، په خدای قسم چې دا عهد نه پرېږدو او نه ئې ماتوو، نو يو يو ورپورته شوو او له موږ ځني ئې دا ژمنه واخيسته چې په بدل کې به ئې الله تعالى موږ ته جنت راکوي...

په دې مصيبت ډېر خلک اخته دي چې امر بالمعروف او نهی عن المنکر د لمانځه په څېر يوه فريضه نه گڼي، او ډېر بيا داسې دي چې فرعي او مستحب امور تر فرائضو هم مهم گڼي، فرائض ترې پاته وي خو په فضائلو او مستحباتو باندې به کلک نېټتي وي، هغه چا ته به څه نه وايي چې فرائضو ته اعتناء نه لري خو هغه څوک به په څلورو کتابونو کافر گڼي چې کوم مستحب ترې پاته شي. ټول ژوند به ئې په فروعې مسائلو کې په بېهوده شخړو او خوشو مناظرو تېر شي او هغه چا ته به د ستر او اساسي دېنمن په سترگه گوري چې له ده سره په فروعې مسائلو کې اختلاف لري خو د خدای او دين ستر ستر دېنمنان به ترې پاته وي او د هغوی په ضد به د يوې خبرې کولو جسارت نه کوي!! د اصلي دېنمن له پېژندو به عاجز وي، د الله تعالى په لار کې د جهاد خبره به نه کوي، په ټولنې کې په ناخوالو، ظلم، فساد او بې عدالتيو به اعتراض نه کوي، د امر بالمعروف او نهی عن المنکر فريضه به ئې هېره کړې وي خو په دې به مکرر ټينگار کوي چې له لمانځه وروسته دعاء څنگه ده، پيڅې به څومره له بېډيو لوري ساتو...!!

• د دې موضوع يادونه هم ضروري برېښي چې د (ان الشّركَ لظلم عظيم) په اړه په بخاري کې تر دې عنوان لاندې (ظلم څو مرتبې لري) يو روايت په دې صيغه راغلی:
حَدَّثَنَا أَبُو الْوَلِيد قَالَ حَدَّثَنَا شُعْبَةُ ح. قَالَ وَحَدَّثَنِي بِشْرٌ قَالَ حَدَّثَنَا مُحَمَّدٌ عَنْ شُعْبَةَ عَنْ سُلَيْمَانَ عَنْ إِبْرَاهِيمَ عَنْ عَلْقَمَةَ عَنْ عَبْدِ اللَّهِ قَالَ لَمَّا نَزَلَتْ (الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ) قَالَ أَصْحَابُ رَسُولِ اللَّهِ أَيُّنَا لَمْ يَظْلَمْ فَأَنْزَلَ اللَّهُ (إِنَّ الشَّرْكَ لَظْلَمٌ عَظِيمٌ). (بخاري: ۳۲)

له عبدالله بن عباس رسول روايت دئ چې کله دا آيت نازل شو (الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ) هغه چې ايمان ئې راوړی او خپل ايمان ئې په ظلم نه دئ لړلی نو د رسول الله صحابه وو وويل: له موږ به کوم يوه ظلم نه وي کړی؟ نو الله تعالى دا آيت نازل کړ: (إِنَّ الشَّرْكَ لَظْلَمٌ عَظِيمٌ) يقيناً چې شرک لوی ظلم دئ). يعنې په دې تېر آيت کې د ظلم مراد شرک دئ، نه بل ډول ظلم.

دا روايت په بخاري کې شپږ ځلي نور هم راغلی، په دغو شمېرو: ۳۳۶۰، ۳۴۲۸، ۳۴۲۹، ۴۶۲۹، ۴۷۷۶، ۶۹۱۸، ۶۹۳۷،

د دې روايت په اړه څو خبرې په پام کې ولرئ:

دا روايت غريب دئ، په ټولو طبقاتو کې يو يو راوي لري، الْأَعْمَشُ له إِبْرَاهِيمَ، هغه له عَلْقَمَةَ او هغه له عَبْدِ اللَّهِ بن عباس روايت کوي، وروستي راويان ئې بېل بېل دي، خو په الفاظو کې ئې څو توپيرونه شته چې دوه ئې ډېر ستر دي او جدي تعارض په گوته کوي او هغه دا چې په ځينو کې ويل شوي چې الله تعالى دا آيت نازل کړ خو په ځينو کې ويل شوي چې رسول الله هغوی ته وفرمايل: (داسې نه ده لکه چې تاسو ئې انگېرئ، له ظلم نه مراد شرک

لَقَمَان د قرآن بلوشي

دئ، آيا دا آيت مو نه دئ اورېدلی چي لقمان خپل زوی ته وايي: شرک لوی ظلم دئ، او د دې معنی دا ده چي دا آيت تر هغه بل د مخه نازل شوی وو. دې ته مو پام وي چي (إِنَّ الشَّرَّكَ لَظُلْمٌ عَظِيمٌ) د لقمان د سورې آيت دئ او (الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ) د الانعام د سورې، د دغو دواړو سورتونو له متنه په وضاحت سره معلومېږي چي د الانعام سوره د لقمان تر سورې ډېره وروسته نازل شوي، الانعام د مکي دور په وروستيو کي او د لقمان سوره په منځنيو کلونو کي نازل شوي، په روايت کي په دې اړه اشتباه شوي، چي د لقمان د سورې آيت تر هغه بل چي د الانعام په سورې کي راغلی وروسته گڼي، له دې معلومېږي چي په دغو متعارضو رواياتو کي يوازي هغه دقيق دئ چي د آيت د نزول خبره نه کوي بلکي وايي: رسول الله د لقمان د سورې دا آيت ورته ولوست او د دوی تشويش نې رفع کړ. دا چي ولي په رواياتو کي تعارض راغلی وجه نې دا ده چي عبدالله بن عباس رسول په مدينه کي ځوانی ته رسېدلی او دا موضوع په مکه کي واقع شوې، ده هم له نورو اورېدلي، خو د هغوی نوم نې نه دئ اخيستی، بنياني له ځينو نې دا وينا اورېدلي وي او له ځينو هغه بله. دا روايت په نورو کتابونو کي هم راغلی خو اصلي راوي نې يوازي عبدالله بن عباس رسول دئ.

دې ته مو پام وي چي اصولاً لومړی يو نوم يا اصطلاح وضع کيږي بيا نې کارول پيل کيږي، هيڅوک داسي نه کوي چي اسم له مسملې مخکي وکاروي، لومړی بايد په شرک باندي د ظلم نوم اېښودل شوی وي بيا به دا وينا د فهم وړ وي چي (څوک خپل ايمان په ظلم ونه لري يعني خپل ايمان له شرک سره خلط نه کړي).

دې ته مو هم بايد پام وي چي د ايمان تر څنگ د ظلم يادونه په داسي توگه چي له ايمان سره گډول افاده کوي بنياني چي دا (ظلم) يوه عقیده ده نه عمل، ځکه عمل او عقیده سره گډېدی نشي، عقیده له عقيدې سره گډېدی شي، نو ځکه دلته له ظلم څخه مراد د شرک عقیده ده نه عام ظلم او د بل په حق تېری.

أَلَمْ تَرَوْا أَنَّ اللَّهَ سَخَّرَ لَكُمْ مَّا فِي السَّمَوَاتِ وَمَا فِي الْأَرْضِ وَأَسْبَغَ عَلَيْكُمْ نِعَمَهُ
ظَاهِرَةً وَبَاطِنَةً وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ

مُنِيرٌ

آيا پام مو نه دئ کړی چي يقيناً الله تاسو ته ټول هغه څه مسخر کړي چي په آسمانونو کي دي او ټول هغه څه چي په زمکي کي دي، او پر تاسو نې خپل نعمتونه په څرگنده او پټه توگه بشپړ کړي، او له خلکو څخه ځيني له علم، هدايت او روڼ کتاب پرته د الله په اړه مجادله کوي.

(۲۰)- په دې مبارک آيت کي د انسانانو توجه هغو الهي نعمتونو ته اړول شوې چي په

د قرآن ۸ پلوشې لځمان

آسمانونو او زمکي کي او په مشهود او غيرمشهود توگه د دوی په برخه شوي، قرآن خپلو مخاطبينو ته فرمايي: آيا پام مو نه دی کړی چې يقيناً الله تاسو ته ټول هغه څه مسخر کړي چې په آسمانونو او زمکي کي دي؟ يعني د آسمانونو او زمکي هر څه ستاسو په خدمت کي لگيا دي، يوه بل ته لاس ورکړی، په گډه لگيا دي او تاسو ته هغه څه مهيا کوي چې تاسو ورته ضرورت لرئ، ځيني نعمتونه ئې څرگند دي او تاسو ئې په خپلو سترگو گورئ او هغوی پېژنئ خو ځيني ئې داسي دي چې تاسو ئې نه وينئ او نه ئې پېژنئ، تاسو دا گورئ چې لمر رڼا او تودوخه درکوي او له ورېځو باران درباندي ورپېري او په همدې سره له زمکي ډول ډول خوندوري مېوې او گټور بوټي او دانې درته راټوکيږي، خو د الله تعالی بې شمېره نعمتونه داسي دي چې ستاسو له سترگو پټ دي او نه ئې پېژنئ. په سطحي نظر دا خبره عجيبه برېښي چې د آسمانونو او زمکي هر څه څنگه انسان ته مسخر دي، د انسان پر ژوند به د ټولو هغو شيانو اغېز څه وي چې د آسمانونو په پراخي غېږ او د زمکي په پلني لمني کي ئې گورو؟ خو حقيقت دا دی چې د قرآن دغه وينا يو ستر علمي حقيقت دی، نه يوازې دا چې الله تعالی موږ ته بې شمېره داسي نعمتونه راپه برخه کړي چې موږ ئې نه وينو او نه ئې پېژنو، ډېر داسي دي چې څو کلونه وړاندي مو نه پېژندل خو نن ئې پېژنو، نن ئې نه پېژنو خو څو کاله وروسته به راته جوت شي، موږ پرون په دې نه پوهېدو چې زموږ د زمکي او نورو ستورو تر منځ به څه تړاو وي، خو نن پوهېږو چې د زمکي د سر دا اوسنی وضعیت د هغه نظم او تعادل نتيجه ده چې په شمسي نظام کي رامنځته شوی، په دې کي معمولي تغيير د زمکي دا اوسنی وضعیت له منځه وړي، زموږ د شمسي نظام دا موجود حالت د هغه خاص او دقيق نظم په نتيجه کي رامنځته شوی چې زموږ پر اړوند ستور ليکي حاکم دی، که دا نظم متلاشي شي نو نه به زموږ شمسي نظام په اوسني حالت کي پاته شي او نه زموږ د زمکي حالت، ټول عالم په همدې توگه يو له بل سره تړاو لري او د يوه حالت پر بل اغېز لري، دا ډېره درنه او دقيقه وينا ده چې الله تعالی د آسمانونو او زمکي هر څه انسان ته مسخر کړي.

خو د انسانانو ځيني داسي دي چې دا مبارك آيت ئې موږ ته په دې توگه معرفي کوي: د الله تعالی دا ټول څرگند او پټ نعمتونه له پامه غورځوي، د الله تعالی په اړه د يوه داسي کس په توگه قضاوت کوي چې نه په خپله څه علم لري، نه ئې له بله کومه لارښوونه ترلاسه کړې او نه ئې کوم لارښود او روڼ کتاب لوستلی!!

وَإِذَا قِيلَ لَهُمْ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا وَجَدْنَا عَلَيْهِ آبَاءَنَا أَوَّلًا

كَانَ الشَّيْطَانُ يَدْعُوهُمْ إِلَىٰ عَذَابِ السَّعِيرِ ﴿٨٠﴾

او کله چې ورته وويل شي: د هغه څه متابعت وکړئ چې الله رالېږلي؛ وايي: نه؛ بلکې د هغه څه متابعت کوو چې خپل پلرونه مو پرې موندلي، آيا که څه هم شيطان دوی د لمبه ناک عذاب لوري ته بلي!!

(۲۱)- کله چې د الله تعالی په اړه دغو بې علمه او لارورکو مجادله کوونکو ته وويل شي: د

لَقمان د قرآن یلوشي

هغو لارښوونو متابعت وکړئ چې د الله تعالى له لوري رالېږل شوي؛ وايي: نه؛ بلکې د هغه څه متابعت کوو چې له خپلو پلرونو په ميراث رارسېدلې، په هماغه لار درومو چې پلار نيکه مو پرې تللي، که څه هم دا روند او په قومي تعصب ولاړ متابعت په حقيقت کې د شيطان متابعت وي او پايله يې هم د لمبه ناک عذاب په لوري د دوی بېول وي!!

وَمَنْ يُسَلِّمْ وَجْهَهُ إِلَى اللَّهِ وَهُوَ مُحْسِنٌ فَقَدْ اسْتَمْسَكَ بِالْعُرْوَةِ الْوُثْقَىٰ وَإِلَى اللَّهِ

عَقِبَةُ الْأُمُورِ ﴿٢١﴾

او څوک چې خپل مخ (ځان) الله ته تسليم کړي په داسې حال کې چې نېک وي نو يقيناً چې په مضبوطي کړی نې منگولي ټينگي کړې دي، او د کارونو پايله الله ته (راجع کېدونکې) ده.

(٢٢)- دا مبارک آيت وايي: څوک چې خپل ځان الله تعالى ته په بشپړه توگه تسليم کړي، په داسې حال کې چې نېک وي نو يقيناً چې هغه په مضبوطي کړی منگولي ټينگي کړې دي، الله تعالى يې ساتونکی او پالونکی دی او تل او په هر حال او هر ځای کې د خپل رب تر رعايت لاندې دی، د هغه رب په حفظ او امان کې چې د ټولو کارونو پايلي د هغه له لوري ټاکل کېږي.

وَمَنْ كَفَرَ فَلَا تَحْزَنْكَ كُفْرُهُ ۚ إِلَيْنَا مَرْجِعُهُمْ فَنُنَبِّئُهُم بِمَا عَمِلُوا ۚ إِنَّ اللَّهَ عَلِيمٌ

بِذَاتِ الصُّدُورِ ﴿٢٣﴾ نُمَتِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ ﴿٢٤﴾

او څوک چې کفر وکړي نو د ده کفر دي تا غمجن نه کړي، بېرته گرځېدا زموږ په لوري ده، نو په هغه څه به يې خبر کړم چې کول يې، يقيناً چې الله د سينو په شته وو بڼه پوه دی، لږ به يې متمتع کړو بيا به يې د سخت عذاب لوري ته اړ کړو.

(٢٣-٢٤)- په دې مبارکو آيتونو کې رسول الله ته د دغو کافرانو په اړه دا لارښوونه شوې:

• څوک چې د کفر لار غوره کړي نو د هغه کفر دي تا غمجن نه کړي، د دوی بېرته گرځېدا زموږ په لوري ده، نو په هغه څه به يې خبر کړم چې دوی کول، يقيناً چې الله تعالى بڼه پوهېږي چې د دوی په خپلو سينو کې څه لري، ولي يې د کفر لار غوره کړې، کومو موخو ته د رسېدو په طمع يې کفر ته مخه کړې، کېدی شي ځيني هيلي يې ترسره شي، د دنيا له متاع يې لږ برخمن کړم، خو په پای کې به د دوزخ په لوري کش کړی شي او د سخت عذاب په منگولو کې پرېوتو ته به اړ شي.

وَلَيْنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ ۚ قُلِ الْحَمْدُ لِلَّهِ ۚ بَلْ

أَكْثَرُهُمْ لَا يَعْلَمُونَ ﴿٢٥﴾

او که دوی وپوښتي چې آسمانونه او زمکه چا پیدا کړي؛ حتماً به ووايي: الله، (ورته) ووايه: الحمد لله (ټولي ستايني الله ته دي)، خو د دوی ډېری نه پوهیږي.

(۲۵) - دا مبارك آيت په دې ټينگار کوي چې هېڅوک د آسمانونو او زمکې د بېدایښت په اړه له دې پرته بل څه نشي ویلی چې دا الله تعالی پیدا کړي، له دې پرته بل داسې ځواب چې د انسان عقل پرې قانع شي نشي وړاندې کولی، رسول الله او د ده له لاري د قرآن هر مخاطب ته وایي: که دوی وپوښتي چې آسمانونه او زمکه چا پیدا کړي؛ نو حتماً به ووايي: الله، ورته ووايه: الحمد لله چې تاسو په دې حقیقت اعتراف کوئ، دا په داسې حال کې چې د دوی ډېری نه پوهیږي.

لِلَّهِ مَا فِي السَّمَوَاتِ وَالْأَرْضِ إِنَّ اللَّهَ هُوَ الْغَنِيُّ الْحَمِيدُ ﴿٢٦﴾

او څه چې په آسمانونو او زمکې کې دي (ټول) د الله دي، یقیناً چې الله ستایل شوی بی نیاز دی.

(۲۶) - الله تعالی نه یوازي د دې عالم خالق دی بلکې پر دې سربېره د اسمانونو او زمکې هر څه د الله تعالی په واک کې دي، څه چې په دې عالم کې شته، که دا په آسمانونو کې دي یا په زمکې کې؛ ټول د الله تعالی دي، یقیناً چې هغه ستایل شوی بی نیاز دی.

وَلَوْ أَنَّمَا فِي الْأَرْضِ مِنْ شَجَرَةٍ أَقْلَمٌ وَالْبَحْرُ يَمُدُّهُ مِنْ بَعْدِهِ سَبْعَةُ أَخْرٍ مَا

نَفِدَتْ كَلِمَتُ اللَّهِ إِنَّ اللَّهَ عَزِيزٌ حَكِيمٌ ﴿٢٧﴾

او که په زمکې کې چې کومې ونې دي؛ (دا ټولي) قلمونه وي او سمندر ئې په داسې حال کې (د قلم) رنگ شي چې له تمامېدو وروسته ئې اوه نور سمندرونه وي نو د الله کلمې به پای ته ونه رسیږي، یقیناً چې الله باحکمه عزت من دی.

(۲۷) - که دا مبارك آيت د مخکنیو آیتونو په رڼا کې او له هغوی سره په تړاو وڅېړو نو معنی ئې دا ده: د الله تعالی هغه احکام چې له کبله ئې په آسمانونو او زمکې کې څه پیدا شوي وشمېرو او د شمېرلو لپاره ئې د زمکې د سر ټولي ونې قلمونه او سمندر ئې رنگ کړو، اوه نور سمندرونه ئې هم په خوا کې کېږدو، نو د سمندرونو اوبه به ختمې شي خو د الله کلمې به پای ته ونه رسیږي، یقیناً چې الله باحکمه عزت من دی. له دې وینا څو خبرې معلومیږي: ۱- د عالم هر مخلوق د الله تعالی د یوې کلمې او حکم مظهر دی، ۲- د الله تعالی مخلوقات دومره زیات دي چې انسان ئې له شمېرلو عاجز دی، ۳- مسیحیان هسي دوکه شوي چې عیسی علیه السلام د الله تعالی یوازينی کلمه گڼي.

لَقَامَان د قرآن بلوشي

دې ته مو پام وي چي انسانان د عالم په عظمت، پراخوالي او د مخلوقاتو د شمېر په زياتوالي اوس او د پرمخ تللو وسائلو په مرسته پوه شوي، تر دې وړاندي او د قرآن د نزول په وخت كي به د قرآن دغي وينا ته ډېرو د حيرت په سترگه کتلي وي او بنيادي دښمنانو به ښه ډېر پرې خندلي وي، خو که تاسو د قرآن دغه وينا هغه ستور پېژاندي ته وکړئ چي د هېل تيلسکوب شا ته ناست دئ او د خپلو محاسباتو له مخي دې نتيجي ته رسېدلی چي په آسمان كي تر سل مليارده زيات ستور ليکي دي او په هر ستور ليکي كي په اوسط توگه تر سل مليارده زيات ستوري دي،، نو يقيناً چي هغه به تا ته ووايي: د مخلوقاتو د شمېر په اړه د قرآن دا وينا ډېره دقيقه ده!!

د دې مبارک آيت ارتباط له مخکنيو سره په دې توگه دئ: چا چي د کفر لار غوره کړي، له الله تعالى او د هغه له پيغمبرانو انکار کوي، په قيامت او بياژوندون باور نه لري، له الله تعالى پرته د جعلي معبودانو عبادت کوي، آيا دې ته متوجه نه دئ چي انکار ئي له هغه رب څخه دئ چي دا ستر او پراخ عالم ئي پيدا کړی او هر څه ئي د ده په واک كي دي؟! د ده دا مخالفت او انکار به څه ارزښت ولري؟! څنگه دا الله تعالى د انسان له بياپيدا کولو عاجز گني؟! ورپسې آيت د دې مزید وضاحت کوي او وايي: د انسانانو لومړی پيداښت او د قيامت په ورځ پاڅون داسي دئ لکه د يوه نفس پيداښت.

مَا خَلَقْكُمْ وَلَا بَعَثْكُمْ إِلَّا كَنَفْسٍ وَاحِدَةٍ إِنَّ اللَّهَ سَمِيعٌ بَصِيرٌ

ستاسو پيداښت او پاڅون نه دئ مگر داسي لکه د يوه نفس، يقيناً چي الله ليدونکی اورېدونکی دئ.

(۲۸) - د دې مبارک آيت لارښووني دا دي:

- د ټولو انسانانو لومړنی او ورځنی پيداښت او د قيامت په ورځ د دوی پاڅون او بياژوندي کول داسي دي لکه د يوه انسان پيداښت او پاڅون، کوم ذات چي انسان ئي په لومړي ځل پيدا کړ بيا راپيدا کول ئي ورته ډېر آسان دئ.
- د آيت په پای كي د الله تعالى دوه صفات راغلي او ويل شوي: يقيناً چي الله (لیدونکی) (اورېدونکی) دئ. د دې فقري ارتباط له مخکني سره په دې توگه دئ:
- الله تعالى علیم (ډېر پوه) دئ، ډېر پوه ذات ته د کوم څه پيداښت آسان دئ، هغه څوک د يوه څه له پيدا کولو عاجز وي چي لازم او اړين علم او پوهه ونه لري، الله تعالى سمیع (ښه اورېدونکی) دئ؛ د مخالفينو ټولي هغه ويناوي ئي اورېدلي دي چي د الله تعالى او آخرت په اړه ئي کړي دي، د خپل دغه جامع او کامل علم له مخي ئي د هغوی په خواب كي دا حکيمانه ارشادات او لارښووني کړي دي.

أَلَمْ تَرَ أَنَّ اللَّهَ يُولِجُ اللَّيْلَ فِي النَّهَارِ وَيُولِجُ النَّهَارَ فِي اللَّيْلِ وَسَخَّرَ الشَّمْسَ

وَالْقَمَرَ كُلًّا يَجْرِى إِلَىٰ أَجَلٍ مُّسَمًّى وَأَنَّ اللَّهَ بِمَا تَعْمَلُونَ خَبِيرٌ ﴿٣٠﴾ ذَلِكَ بِأَنَّ
اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ الْبَطِلُ وَأَنَّ اللَّهَ هُوَ الْعَلِيُّ الْكَبِيرُ ﴿٣١﴾

آيا نه گوري چې الله شپه په ورځ کي ننباسي او ورځ په شپه کي ننباسي، او لمر او سپوږمۍ ئي داسي مسخر کړي چې هر يو ئي تر ټاکلي نېټي درومي او دا چې الله په هغه څه بڼه خبر دى چې تاسو ئي کوئ. دا له دې کبله چې همدا الله حق دى او هغه څه چې له ده پرته ئي لمانځي (مرستي ته ئي بلي) باطل دي، او دا چې همدا الله ستر لوړ دى.

(۲۹-۳۰) - په دې مبارکو آياتونو کي څو طبيعي ښکارندويو ته گوته نيول شوې چې هره يوه ئي د يوه ستر حقيقت څرگندونه کوي، ته گوري چې کله شپه وي او کله ورځ، کله شپه په ورځ کي ننوځي او کله ورځ په شپه کي، يوه خپل ځاى ورو ورو بلي ته پريږدي او بله ورو ورو وړاندې ځي او د هغې ځاى نيسي، ته لمر او سپوږمۍ گوري چې مسخر دي، هر يو ئي په خپل خپل مسير کي له کوم تغيير او انحراف پرته درومي، تگ ئي د ثابتي او نه بدلېدونکي نېټي مطابق، داسي چې ته د هغوى د تگ له مخي کولى شي په دقيقه توگه اوقات وټاکي، همدا راز ته گوري چې دا زمکه او آسمان داسي جوړ شوي چې ستا لپاره ئي مناسب کارځى برابر کړى، ستا د ټولو هغو کارونو لپاره ټول مناسب شرائط مهيا شوي چې ته ئي کوى، دا ښيي چې ستا او د دې عالم پيدا کوونکى داسي ذات دى چې هم ستا په اړه کامل علم لري او هم د ټول عالم په اړه، هر عقلمن انسان له دغو څرگندو ښکارندويو څو نتايج ترلاسه کوي: الله تعالى حق دى او هغه څه چې له ده پرته ئي لمانځي او مرستي ته ئي دربلئ باطل دي، او دا چې همدا الله ستر او لوړ دى. آيا کېدى شي له دغو مشهودو واقعيتونو له دې پرته بله نتيجه ترلاسه کړو؟ آيا دا واقعيتونه په جگړه نه وايي چې الله حق دى او بل معبود نشته؟ آيا نه وايي چې د دې عالم پيدا کوونکى، ساتونکى او پالونکى ستر دى او د لوړ عظمت خاوند؟

أَلَمْ تَرَ أَنَّ الْفُلُكَ يَجْرِى فِي الْبَحْرِ بِنِعْمَتِ اللَّهِ لِيُرِيَكُمْ مِنْ آيَاتِهِ ۚ إِنَّ فِي ذَلِكَ
لَآيَةً لِّكُلِّ صَبَّارٍ شَكُورٍ ﴿٣٢﴾ وَإِذَا غَشِيَهُمْ مَوْجٌ كَالظُّلَلِ دَعَوْا اللَّهَ مُخْلِصِينَ لَهُ
الدِّينَ فَلَمَّا نَجَّاهُمْ إِلَى الْبَرِّ فَمِنْهُمْ مُّقْتَصِدٌ ۚ وَمَا يَجْحَدُ بِآيَاتِنَا إِلَّا كُلُّ خَتَّارٍ
كُفُورٍ ﴿٣٣﴾

آيا نه گوري چې دا بېړۍ د الله له فضل سره په بحرونو کي خوځي، تر څو ځيني خپل

لهځان د قرآن پلوشی

آيتونه دروښي، يقيناً چي په دې کي هر صبر کوونکي شکور (بنده) ته څرگندي نښي دي، او کله چي ئې څپي د چتر په څېر وپوښي، (څپي ئې احاطه کړي، نو هغه مهال) الله پداسي حال کي مرستي ته رابلي چي په دين کي ورته مخلص وي، خو چي کله ئې د وچي په لوري وژغوري (په نتيجه کي به ئې گوري چي يوازي) د دوی ځيني مقصد او منځ لاري وي، او زموږ له آيتونو انکار نه کوي مگر هر ناشکر عهد ماتوونکی.

(۳۱-۳۲) - د دې مبارکو آيتونو لارښووني دا دي:

● نه گورئ چي الله تعالى تاسو ته داسي کشتی پيدا کړې چي په سمندر کي درومي او ستاسو ضروري تجارتي اموال له يوې سيمي بلي ته انتقالوي، په دې کي د الله تعالى د قدرت گڼ شمېر څرگند مظاهر زموږ په وړاندي ځلېږي. څوک چي د الله د نعمتونو قدر کوي، له ستونزو او کړاوونو سره د مخامخېدو پر مهال د صبر لار غوره کوي، هغوی ته په دې وينا کي ډېرې نښي او لارښووني دي، دا بحرونه الله تعالى درته مسخر کړي، په دې عالم کي ئې داسي ضوابط او سنن وضع کړي چي ته له هغوی په استفادې سره کشتی جوړه کړی شي، څوک چي د نعمتونو قدر پېژني او د منعم شکر په ځای کوي؛ هغوی ته په دې مقدمه کي يقيناً ډېرې ځلاندي نښي دي. او دا چي گورئ کله کشتی په بحر کي له طوفانونو سره مخامخ او د بحر له څپو سره ټکر شي، خو الله جل شأنه ئې له خطرې وژغوري او د نجات ساحل ته ئې ورسوي، په دې کي صبر کوونکو لره دا لارښوونه ده چي که دوی هم له داسي ستونزو او کړاوونو سره مخامخ شي او صبر وکړي نو کشتی به ئې له څپو روغه تېرېږي او ساحل ته به رسېږي، خو تر ساحله پوري تر رسېدو له طوفانونو سره مخامخېدل شته او له موجودو او څپو سره ټکرونه په مخکي دي، پدې کي هر شاکر او صابر بنده ته ډېرې نښي دي.

د دې په مقابل کي د عجز، ناسپاس او بې عهده انسان وضع داسي وي چي له ستونزو او کړاوونو سره د مخامخېدو په وخت کي الله تعالى ته پناه وړي، هغه ته دعا کوي، مرسته ترې غواړي، د اخلاص او مخلصانه بندگۍ ژمنه کوي، خو څو شېبې وروسته او کله چي د مصيبتونو او کړاوونو څپي تېرې شي، له خطرونو وژغورل شي، ساحل ته ورسېږي، بيا نو خپلي ټولي ژمني هېرې کړي، د الله تعالى د پېرزوينو ناشکري کوي!! د هر ناسپاس او بدعهد انسان حال او کار داسي وي.

يَتَأْتِيهَا النَّاسُ آتِقُوا رَبَّكُمْ وَأَحْشَوْا يَوْمًا لَا تَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَاوِزٌ عَنْ وَالِدِهِ شَيْئًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ ﴿٣١﴾

اې خلکو! د خپل رب پروا وکړئ او له هغي ورځي ووېږئ چي نه به کوم پلار د خپل زوی بدله ورکولی شي او نه به کوم زوی د خپل پلار د څه بدلې ورکوونکی وي، يقيناً

د قرآن ۹۵ پلوشې لقمان

چي د الله وعده حق ده، نو نه دي دنيایي ژوند تاسو دوکه کړي او نه دي غولوونکي (شیطان) تاسو د الله په اړه وغولوي.

(۳۳)- په دې مبارک آیت کې د قرآن مخاطبینو ته دا سپارښتنې شوې:

- د خپل رب پروا وکړئ او له هغه څه ځان وساتئ چې ستاسو رب پرې ناراض کېږي.
- د قیامت له هغې ورځې ووپړئ چې نه به کوم پلار کولی شي د خپل زوی بدله ورکړي او له سزا نه وژغوري او نه به کوم زوی د خپل پلار د څه بدلې ورکوونکی وي.
- په دې کلک باور ولرئ چې د الله تعالی وعده حق او حتماً ترسره کېدونکې ده.
- دنيایي ژوند او د هغه لذتونه او مال متاع دي تاسو دوکه نه کړي.
- د خپل رب په اړه دي غولوونکي شیطان تاسو ونه وغولوي.

إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ

خَبِيرٌ

یقیناً چې (د قیامت) د نېټې علم له الله سره دی، هغه باران وروي او په هغه څه علم لري چې د میندو په رحم کې وي، او هیڅوک نه پوهیږي چې سبا به څه ترلاسه کړي، او نه پوهیږي چې په کومې زمکې کې به مري، یقیناً چې الله ښه باخبره پوه دی.

(۳۴)- د دې مبارک آیت په ځلاندو لارښوونو د ښه پوهېدو لپاره لاندې خبرې په پام کې ولرئ:

- دا مبارک آیت د دې سورې وروستی آیت او د ټولو مضامینو لپاره یې یوه ښکلی تنمه او خلاصه ده.

• دلته د څو امورو علم الله تعالی ته مختص شوی:

الف- د قیامت وخت: قرآنکريم په متعددو آیتونو کې دا مطلب بیان او روښانه کړی چې له الله تعالی پرته هیڅوک نه پوهیږي چې قیامت به کله راځي.

ب - د باران د ورېدو وخت او سیمه. چې پدې اړه باید دوه ټکي په پام کې ولرو: ۱- د باران په اړه د انسان وړاندوینه په حدس او گمان ولاړه وي، د حدس (گمان) او علم ترمنځ ژور توپیر باید هیر نه کړو، گمان ته علم ونه وایو، په هر حدس او گمان کې گڼ شمېر احتمالات وي؛ خو علم احتمالات یوې خوا ته ږدي او قاطع فیصله صادروي، په علم کې متعددو احتمالاتو ته ځای نه وي. ۲- کله چې مونږ د پرمختللو وسائلو په مرسته د بادونو سرعت او استقامت او د ورېځو حالت او کیفیت معلوموو او بیا په همدې اساس او د دغه معلومات په رڼا کې وایو چې په فلاني وخت او فلاني ځای کې د باران ورېدو احتمال شته، دا وړاندوینه که

لقلهان د قرآن بلوشي

هرڅومره دقیقه وي، د حدس او گمان له دائرې نشي وتی، انسان نشي کولی ټول هغه عوامل چې د ورېځو په جوړېدو، حرکت او د باران، ږلې يا واورې په وړېدو کې لږ يا زيات ونډه او اغېز لري؛ درک او په دقیقه توګه ئې وپېژني او بيا د هغه په رڼا کې سل په سلو کې علمي وړاندوينه وکړي. هغه وړاندوينه چې په هغې کې د يوې ثانيې ۱/۱۰۰۰، يا د يوه مليمتر ۱/۱۰۰۰ د اشتباه احتمال وي دا په حدس او گمان ولاړه ده او نه ښايي هغه ته علم ووايو، ځکه په علم کې د اشتباه هيڅ احتمال نه وي. همدا ورېځ چې په خاص سرعت سره د خاص استقامت او سمت په لور روانه ده او هغه سره وږمه چې د باران سبب کېږي، په څو کيلومتري کې ورته انتظار باسي، دا احتمال شته چې له يوه بل استقامت ديوه تېز باد په لگيدو سره خپله لاره بدله کړي او په بله خوا لاړه شي، د همدې ډول احتمالاتو د شته والي له امله د انسان وړاندوينې ته علم نشو ويلی، خو الله تعالی عالم الغيب دی او په ټولو عواملو پوره علم لري.

ج - الله تعالی پدې پوره علم لري چې په رحم کې څه دي، پدې عالم دی چې دا د مور په رحم کې نوی جوړ شوی ماشوم نېکمرغه دی که بدمرغه، ښکلی دی که بدرنگه، ذکي دی که غبي، هلک دی که نجلی، روغ دی که ناروغ، ځواکمن دی که کمزوری... الله پدې علم لري؛ خو انسان نه شي کولی د مور په گېډه کې د ماشوم د ټولو مواصفاتو په هکله علم ولري. دا چې اوس د اشعي په واسطه او په هغو پرمختللو وسائلو چې د رحم د بل لوري جدار ښکاره کوي، د نطفې د تائيت او تذکیر حالت معلومېدی شي، دا بايد د پورته ذکر شوي آيت منافي ونه بلل شي. پدې وسائلو سره په رحم کې د ماشوم په حالت خبرېدل داسې دي لکه چې د يوه دېوال شا ته د نصب شوی ویديويي کامري په واسطه هغه کسان وويني چې د دېوال شاته ولاړ دي، ته ئې په خپلو سترگو نشي ليدلی خو د همدې کامري په واسطه ئې وگوري او بيا ووايي چې هلته فلاڼی او فلاڼی ولاړ دي، آیا دېته علم غيب ويلي شو؟ هيڅکله نه، همدا راز که د يوه قوي دوربين په ذريعه څو کيلومتره لري چې هلته په سترگو څه نشو ليدی، ته يو څوک په آس سپور وويني، بيا خپلو ملګرو ته ووايي چې اوس به فلاڼی زمونږ خوا ته راشي، آیا دا علم غيب دی؟ نه، هيڅکله نه، علم غيب دا دی چې ته به له وسائلو او ذرائعو او به له دې چې په حواسو ئې درک کړې په پټو شيانو پوه او خبر شي.

دې ته مو پام وي چې که څه هم په سطحي نظر سره دا درې خبرې (قيامت، د باران وړېدا او دا چې د مور په رحم کې څه دي) بېل بېل موضوعات برېښي، خو حقيقت دا دی چې دا خبرې په خپلو کې ژور تړاو لري، د قيامت يوه اساسي برخه د انسان بيا ژوندون دی، د قيامت منکرين دا خبره نه مني چې انسانان به بېرته راژوندي کېږي، قرآن په وار وار دغو منکرينو ته ويلي: آیا هغه الله تعالی چې د يوه باران په وړولو سره مړه زمکه راژوندی کوي له دې عاجز گنې چې انسان به د قيامت په ورځ بياژوندی کوي؟! آیا هغه علیم خلاق چې له خاوري نطفه جوړوي او له دغې نطفې انسان پيدا کوي له دې عاجز گنې چې په خاورو بدل شوي انسانان بيا راژوندي کړي؟!

د - انسان په دقیقه توګه پدې نه پوهيږي چې سبا به څه کوي، سبا غائب دی او څه چې سبا راتلونکي دي هغه له انسان پټ دي، هلته په مليونونو احتمالات شته، هيڅوک نه شي کولی په دقیقه توګه په دې پوه شي چې سبا به په څه حالت کې وي او څه به کوي؟ ستا تصميم صرف

د قرآن ۹ پلوشې لقدمان

يو احتمال کېدې شي، له ډېرو او بې شمېره احتمالاتو يو احتمال، کولی شي گمان وکړي، ممکنه ده گمان او تخمين دي واقعيت ته ډېر نږدې وي، خو دانشي کولی په هغه څه دقيقاً او په يقيني توگه پوه شي چې سبا پېښېدونکي دي، نشي کولی په هغه څه چې سبا به ئې کوي بشپړ علم ولري.

هـ - هيڅوک پدې نه پوهېږي چې چېرې به مري، څه وخت به د مرگ قاصد ورته راځي او په کوم ځای او کوم حالت کې به د روح امانت خپل مالک ته سپاري.

د آيت په پای کې ويل شوي: يقيناً چې الله ښه باخبر پوه دی. دا فقره هم د آيت له لومړۍ برخې سره ژور تړاو لري او هم له دوهمې برخې سره، له لومړۍ برخې سره ئې تړاو ډېر څرگند دی، خو له دوهمې برخې سره ئې تړاو داسې دی: د انسان په اړه د الله تعالی دا وينا چې هغه نه پوهېږي سبا به څه کوي او نه پوهېږي چې چېرې به مري؛ د هغه علم او پوهې له مخې کوي چې د انسان په اړه ئې لري، دا د عليم او خبير خداى وينا ده چې هيڅوک نه د سبا ورځې له پېښو خبرېږي او نه دا چې کله، څنگه او چېرې به مري. که څوک د خپل ځان په اړه خبر نه وي نو د بل چا د مړينې د ځای، وخت او څرنگوالي په اړه پوهېدا خو لازيات ورته محال او ناممکنه ده، څوک چې په دې آيت ايمان لري هيڅکله به داسې خبره په خوله رانه وړي چې کوم انسان ته د بل د مړينې د وخت، ځای او څرنگوالي په اړه د پوهې نسبت وکړي، صحابه نه پوهېدل چې پيغمبر عليه السلام به کله رحلت کوي، د رحلت په ورځ ئې صحت نسبتاً ښه شو، د لمانځه په مهال ئې له دروازې جومات ته وکتل او تبسم ئې وکړ، ټول صحابه خوشحال شول چې هغه روغ شوی، ابوبکر رضی الله عنه له همدې کبله هغه شپه له مدينې بهر د خپلې يوې مېرمنې کره ولاړ، ناڅاپي ئې د رسول الله د رحلت خبر واورېد او بېرته په تلوار مدينې ته راستون شو، عمر ډله جلالي شوی وو او ويل ئې چې په خداى قسم محمد عليه السلام نه دی وفات شوی، ... که د ابوبکر او عمر رسول په څېر جليل القدره صحابه له دې غيبه خبر نه ول بل څوک به څنگه پرې پوهېږي؟! په قرآن د ايمان غوښتنه دا ده چې ټول هغه روايات يوي خوا ته لري کېږدو چې له دې پرېکنده او صريح آيت سره تعارض لري. مخصوصاً هغه چې ډېر غريب وي.

د دې مبارک آيت په ارتباط يو روايت لرو چې داسې دی:

عَنْ ابْنِ عُمَرَ قَالَ قَالَ رَسُولُ اللَّهِ "مِفْتَاحُ الْغَيْبِ حُمْسٌ لَا يَعْلَمُهَا إِلَّا اللَّهُ لَا يَعْلَمُ أَحَدٌ مَا يَكُونُ فِي غَدٍّ، وَلَا يَعْلَمُ أَحَدٌ مَا يَكُونُ فِي الْأَرْحَامِ، وَلَا تَعْلَمُ نَفْسٌ مَادًّا تَكْسِبُ غَدًا، وَمَا تَذَرِي نَفْسٌ بَأَى أَرْضٍ تَمُوتُ، وَمَا يَذَرِي أَحَدٌ مَتَى يَجِيءُ الْمَطَرُ". (بخاري: ۱۰۳۹)

له ابن عمر رسول روايت دی چې وايي: رسول الله فرمايلي: (د غيب کلياني پنځه دي چې له الله تعالی پرته هيڅوک پرې نه پوهېږي، هيڅوک نه پوهېږي چې سبا به څه کېږي، هيڅوک نه پوهېږي چې د مور په رحم کې څه دي، هيڅوک نه پوهېږي چې سبا به څه کوي، هيڅوک پدې نه پوهېږي چې چېرې به مري او هيڅوک پدې نه پوهېږي چې کله به باران ورېږي).

دا روايت په بخاري کې څلور ځلي نور هم په دغو شمېرو راغلي: ۶۲۷، ۶۹۷، ۷۷۸، ۷۳۷۹، د دغو پنځو رواياتو تر منځ دا توپيرونه تر سترگو کېږي: په يوه کې مِفْتَاحُ الْغَيْبِ حُمْسٌ لَا يَعْلَمُهَا إِلَّا اللَّهُ، په بل کې مِفَاتِيحُ الْغَيْبِ حُمْسٌ ثُمَّ قَرَأَ (إِنَّ اللَّهَ عِنْدَهُ عِلْمُ

لَقْمَان د قرآن بلوشي

السَّاعَةِ....، په يوه كي لا يَعْلَمُ أَحَدٌ مَا يَكُونُ فِي غَدٍ، وَلَا يَعْلَمُ أَحَدٌ مَا يَكُونُ فِي الْأَرْحَامِ، وَلَا تَعْلَمُ نَفْسٌ مَادًّا تَكْسِبُ غَدًا، وَمَا تَدْرِي نَفْسٌ بِأَيِّ أَرْضٍ تَمُوتُ، وَمَا يَدْرِي أَحَدٌ مَتَى يَجِيءُ الْمَطَرُ، په بل كي إِنَّ اللَّهَ عِنْدَهُ عِلْمُ السَّاعَةِ، وَيُنَزِّلُ الْغَيْثَ، وَيَعْلَمُ مَا فِي الْأَرْحَامِ، وَمَا تَدْرِي نَفْسٌ مَادًّا تَكْسِبُ غَدًا، وَمَا تَدْرِي نَفْسٌ بِأَيِّ أَرْضٍ تَمُوتُ، إِنَّ اللَّهَ عَلِيمٌ خَبِيرٌ، په بل كي لا يَعْلَمُ مَا فِي غَدٍ إِلَّا اللَّهُ، وَلَا يَعْلَمُ مَا تَغِيضُ الْأَرْحَامُ إِلَّا اللَّهُ وَلَا يَعْلَمُ مَتَى يَأْتِي الْمَطَرُ أَحَدٌ إِلَّا اللَّهُ، وَلَا تَدْرِي نَفْسٌ بِأَيِّ أَرْضٍ تَمُوتُ، وَلَا يَعْلَمُ مَتَى تَقُومُ السَّاعَةُ إِلَّا اللَّهُ رَاغِبِي.

د دې رواياتو په اړه څو خبري په پام كي ولري:

• دا روايات د لقمان د سوري د ۳۴ آيت شرح او تفسير زموږ په وړاندي رږدي چي وايي په پنځو شيانو له الله تعالى پرته هيڅوك نه پوهيږي.

• هيڅوك نه پوهيږي چي قيامت به كله وي، څوك چي په دې اړه وړاندويني كوي دروغ وايي، د قيامت د راتلو په نېټي يوازي هغه ذات پوهيږي چي د ټول عالم، زمكي او آسمانونو، ستورو او ستور ليكو په اړه علم لري، دا ځكه چي قيامت په دې ټولو پوري تړلې پېښه ده.

• د باران په اړه وړاندويني يا تخميني دي يا د هغه معلومات له مخي دي چي د ورېځو د حركت سمت او سرعت ته په پام سره په تخميني توگه وايي چي دغه ورېځ اوس په دې سيمي باران وروي، سرعت ئي دومره دئ، په هغه لوري روانه ده، فلان ځاى ته به په فلان ساعت كي ورسېږي او هلته به باران وروي، خو دا وړاند ويني تخميني دي، كېدى شي ناڅاپي له بل لوري تيز باد راشي او د ورېځي لورى او سرعت بدل كړي.

• د مور په رحم كي د پرمخ تللو وسائلو په مرسته دا معلومېدى شي چي ماشوم هلك دئ كه نجلى، روغ دئ كه ناقص الاعضاء، خو د وسائلو په مرسته د څه ليدل په غيب د پوهېدا په معنى نشو تعبيرولى، دې ته مو بايد پام وي چي په آيت كي داسي نه دي ويل شوي چي هيڅوك نه پوهيږي د مور په رحم كي هلك دئ كه نجلى، بلكي داسي صيغه كارول شوې چي د ماشوم ټولي ځانگړتياوي احتوى كوي او يقيناً چي په ټولو له الله تعالى پرته هيڅوك د هيڅ وسيلې په مرسته نشي پوهېدى. څوك دا ويلى شي چي دا ماشوم به څنگه انسان وي، بڼه كه بد، صالح كه طالح؟!!

• هيڅوك په يقيني توگه نشي ويلى چي سبا به له كوم برخليك سره مخامخ كېږي. په دې اړه ئي هر تصميم تخميني او احتمالي وي.

• هيڅوك نه پوهيږي چي كله او چېري به مري، نه د ځان په اړه وړاندوينه كولى شي او نه د بل په اړه، نه ډاكټر په يقيني توگه وړاندوينه كولى شي، نه فرشتي پوهيږي، نه پيغمبران عليهم السلام او نه اولياء الله، چا چي داسي وړاندوينه وكړه دروغ وايي او چا چي له الله تعالى پرته بل چا ته د دې علم منسوب كړ دروغ ئي ويلي.

ځيني ټگماران د خلكو د غولولو لپاره وايي چي دلته الله تعالى د مفتاح او كلي يادونه كړې، او گواكي د دې معنى دا ده چي الله تعالى ځينو ته په دغو خبرو د پوهېدا مفتاح او كلي وركوي نو ځكه پرې پوهېدى شي!! حال دا چي د مفتاح يادونه د دې لپاره شوې چي تا ته ووايي: د دغو امورو علم په داسي ځاى كي دئ چي دروازي ته ئي قفل (كولپ) اچول شوى، په ډاگ پرته خزانه نه ده، كلياني ئي له الله تعالى سره دي، هيڅوك ورننوتى نه شي او پرې

د قرآن ۹۸ پلوشې لزمان

پوهېدى نشي.

دا ضروري برېښي چې دلته د بخاري هغه روايت هم وڅېړو چې د عمار ځل د شهادت په اړه راغلی، او ګواکي رسول الله دا وړاندوينه کړې وه چې دی به د يوې باغي ډلې له لوري شهيد شي، روايت دا دی:

عَنْ أَبِي سَعِيدٍ الْخَدْرِيِّ رَضِيَ اللَّهُ عَنْهُ: أَنَّهُ كَانَ يُحَدِّثُ يَوْمًا حَتَّى أَتَى ذِكْرُ بِنَاءِ الْمَسْجِدِ، فَقَالَ: كُنَّا نَحْمِلُ لَبَنَةً لَبَنَةً، وَعَمَارٌ لَبَنَتَيْنِ لَبَنَتَيْنِ، فَرَأَاهُ النَّبِيُّ فَيَنْفُضُ التَّرَابَ عَنْهُ، وَيَقُولُ: "وَيْحَ عَمَارٍ تَقْتُلُهُ الْفَنَاءُ الْبَاغِيَّةُ يَدْعُوهُمْ إِلَى الْجَنَّةِ وَيَدْعُوهُمْ إِلَى النَّارِ" قَالَ: يَقُولُ عَمَارٌ: أَعُوذُ بِاللَّهِ مِنَ الْفِتَنِ. (بخاري: ۴۷۷)

له ابو سعيد خدري ځل روايت دی چې هغه يوه ورځ خبري کولې، تر دې چې د نبوي جومات د جوړېدو د يادوني وار راغی، نو وې ويل: موږ به يوه، يوه خښته راوړله او عمار ځل به دوه، دوه خښتي راوړلې، رسول الله وليد، نو په داسې حال کې چې خاوري ئې ترې ځنډلې وې فرمايل: (افسوس د عمار په حال! يوه باغي ډله به ئې ووژني، دی به هغوی د جنت لوري ته رابولي او دوی به ئې دوزخ ته بولي). ابو سعيد وايي: عمار ځل به ويل: له فتنو خداى تعالى ته پناه وړم.

دا روايت په بخاري کې دوه ځلي راغلی؛ له دې توپيرونو سره: په يوه کې فَاَنْطَلَقْنَا فَاِذَا هُوَ فِي حَانِطٍ يُصْلِحُهُ، په بل کې فَاتَيْنَاهُ وَهُوَ وَأَخُوهُ فِي حَانِطٍ لَّهُمَا يَسْقِيَانِهِ، په يوه کې فَاَخَذَ رِدَاءَهُ فَاَخْتَبَى، ثُمَّ اَنْشَأَ يُحَدِّثُنَا حَتَّى أَتَى ذِكْرُ بِنَاءِ الْمَسْجِدِ، په بل کې فَلَمَّا رَأَانَا جَاءَ فَاَخْتَبَى وَجَلَسَ، په يوه کې فَرَأَاهُ النَّبِيُّ فَيَنْفُضُ التَّرَابَ عَنْهُ، په بل کې فَمَرَّ بِهِ النَّبِيُّ وَمَسَحَ عَنْ رَأْسِهِ الْغُبَارَ، په يوه کې عَمَارٌ يَدْعُوهُمْ إِلَى اللَّهِ وَيَدْعُوهُمْ إِلَى النَّارِ، په بل کې يَدْعُوهُمْ إِلَى الْجَنَّةِ، وَيَدْعُوهُمْ إِلَى النَّارِ رَاغِلِي.

دا روايت د سند له مخې تر ټولو زيات غريب دی، په صحاح سته کې يوازي بخاري او النسائي راوړي، د احاديثو په ځينو نورو کتابونو کې هم راغلی، په صحابه وو، تابعينو او تبع تابعينو کې يو يو راوي لري، د متن په اړه ئې څو خبري په پام کې ولرئ:

- قرآن په ډېر قاطع، او واضح توګه وايي چې هيڅوک نه پوهېږي، کله او چېرې به مري، که څوک د خپل مرګ د وخت او ځای په اړه نه پوهېږي نو د بل په اړه خو په هيڅ توګه نشي پوهېدى.

- که د عمار ځل په اړه دا خبره شوې وي نو ډېر صحابه به ترې خبر شوي وو او هيچا به د هغې ډلې په خلاف په جنگ کې د برخې اخيستو جرأت نه وو کړی چې عمار ځل ئې يو جنگيالی وو.

- د معاويه او علي رسول د پلويانو تر منځ د نښتو په اړه قضاوت بايد د داسې رواياتو له مخې ونه شي، داسې روايات ډېر جوړ شوي او په ډېره آسانۍ د يوه او بل په ګټه توجيه کېدى شي، د همدغه پورتنۍ روايت په اړه راغلي چې هري ډلې بله د عمار ځل په قتل تورنوله، يوې ويل چې اصلي قاتلان ئې هغه دي چې عمار ځل ئې جنگ ته راوستی وو او د وژلو باعث ئې شول او بلې ډلې ويل چې قاتل ئې مقابل لوری دی!! په دې اړه بايد د نورو حقائقو له مخې دا

لغمان د قرآن پلوشی

پرېکړه وشي چې کوم لوری په حقه وو. په دې کې هېڅ شک نشته چې علي جله د مسلمانانو شرعي امير وو، د مسلمانانو د شرعي بيعت له مخې امير ټاکل شوی وو، د عثمان جله د قاتلانو عدم محاکمه د دې مجوز نه وو چې څوک د ده په ضد وسله واخلي او مسلحانه پاڅون وکړي، په دې کې هم هېڅ شک نشته چې د دوی تر منځ نښته د عبدالله بن سبا او د هغه د پلويانو د شرارتونو نتیجه وه، هغوی عثمان جله شهید کړ، علي جله ئې دې ته اړ کړ چې د خلافت مرکز له مدينې کوفې ته انتقال کړي، چې دا یوه ستره دردوونکې پېښه وه، دوی باعث شول چې علي جله د قاتلانو له محاکمې ډډه وکړي، دوی د هغې جگړې اور بل کړ، همدغو علي جله او بیا حسین جله شهیدان کړل او همدغو د شيعه وو د رافضي او شرکي مذهب بنسټ کېښود.

يادونه: عمار جله وروسته د علي جله د خلافت په دوران کې د علي جله په پلوی کې په شهادت ورسېد.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن، ایلو شې السجده

بسم الله الرحمن الرحيم

السجده

د سوري پېژندنه:

د دې مبارکې سوري نوم (السجده) دی، دا نوم د همدې سوري له پنځلسم آيت اخيستل شوی، دېرش آيتونه لري، د لږو آيتونو فواصل ئې د دوهم آيت (العالمين) ته او د اکثرو ئې د درېيم آيت (يهتدون) ته ورته دي، خو آيتونه ئې د (الرحيم او اسرا ئيل) په صيغو پای ته رسېدلي چي وزن ئې (العالمين) ته نږدې دی، د آيتونو اوږدوالی ئې متوسط او هغو سورتونو ته ورته دی چي د مکي دور په منځنيو کلونو کي نازل شوي. د سوري مضامينو ته په پام سره معلومېږي چي دا سوره د عنکبوت تر سوري وړاندي نازل شوي.

لکه څنگه چي دا سوره په دريو مقطعاتو حروفو (الف، لام، ميم) پيل شوي؛ د دې سوري محوري او اساسي مضامين هم درې دي، دا درې اساسي مضامين په داسي توگه په دې سوري کي راغلي لکه چي په همدغو حروفو پيل شوو نورو سورتونو کي راغلي، يو په بل پسي او خلاصه ئې د سوري په آخري دريو آيتونو کي چي داسي سره تړلي دي لکه چي درې واړه يوآيت وي او په گډه يو مضمون وړاندي کوي، د دې سوري آخري آيتونه دا دي:

وَيَقُولُونَ مَتَىٰ هَذَا الْفَتْحُ إِن كُنتُمْ صَادِقِينَ ﴿٢٨﴾ قُلْ يَوْمَ الْفَتْحِ لَا يَنفَعُ الَّذِينَ كَفَرُوا

إِيمَانُهُمْ وَلَا هُمْ يُنظَرُونَ ﴿٢٩﴾ فَأَعْرِضْ عَنْهُمْ وَانْتَظِرْ إِنَّهُمْ مُنْتَضِرُونَ ﴿٣٠﴾ : او وايي: که

رېښتيني يئ دا فتح به کله وي؟ ووايه: د فتحي په دې ورځ به هغو ته د دوی ايمان گټه ونه رسوي چي کفر ئې کړی او نه به مهلت ورکړی شي، نو له دوی ډډه وکړه او انتظار وکړه چي دوی هم منتظر دي). دا درې آيتونه د دې سوري د دريو اساسي مضامينو لپاره د عنوانونو په څېر دي، لومړی آيت وايي: کافران رسول الله او مسلمانان په خپلو خبرو کي رېښتيني نه گڼي، نه په دې باور کوي چي قيامت به راشي او د الله تعالی له محاسبې سره به مخامخ شي او نه په دې چي الله تعالی به حق او حقيقت پر باطل او د باطل پر پلويانو برلاسي کوي. تاسو به وگورئ چي د سوري لومړی برخه په همدې اړه بحث کوي، په لومړنيو آيتونو کي ويل شوي چي دا قرآن د رب العالمين له لوري لېږل شوی، ويناوي ئې رېښتيني، قطعي او کره دي، د شک مجال په کي نشته، دا رسول الله له ځانه نه دی جوړ کړی، د هغه الله تعالی له لوري ده ته ورکړی شوی چي آسمانونه او زمکه ئې په شپږو ورځو کي پيدا کړل، د ټول عالم ټولي چاري د ده په واک کي دي، له ده پرته نه کوم مولا لري او نه کوم شفيع، هغه چي د عالم د

السمجدہ د قرآن بلوشي

چارو سمبالولو لپاره ئې داسې فرشتې گمارلې دي چې اوږدمهاله منصوبي ورسپارل كېږي او د خپل مأموریت په پای کې د خپل رب لوري ته ستنېږي او نوي مأموریتونه ورسپارل كېږي. هغه چې هر څه ئې بڼه، ښكلي او په خپل حد کې بشپړ پيدا كړي، انسان ئې له ختي پيدا كړ او د نسل دوام ئې له داسې اوبو چې ده ته سپکې برېښي، بيا ئې ده ته روح ورکړه او غوږونه، سترگې او زړه ئې ورکړل، دا ولي د انسان بيا پيدايښت تاسو ته گران او محال برېښي؟! مگر هره شېبه له خاورې د ژوو د پيدايښت شاهد نه یی؟! بيا د قيامت په ورځ د هغو حالت انځور شوی چې د دې ورځې راتگ ورته محال برېښېدو، او په څنگ کې ئې هغه وگړي معرفي شوي او ځانگړتياوي ئې ښودل شوې چې په دې ورځې ايمان لري، ويل شوي چې په دې ورځ به د يوې ډلې مېشت ځی دوزخ او د بلې جنت وي، بيا ويل شوي چې دغو منكرينو ته به حتماً د قيامت د ورځې تر لوی عذاب وړاندي د دنيا د لنډ عذاب خوند وروځكو، له دوی سره به همغه څه كېږي چې له فرعون او فرعونيانو سره وشول، او مؤمنان به له همغه برخليک سره مخامخ كېږي چې موسی صلعم او د ده مؤمن پلويان ورسره مخامخ شول، د ايمان او صبر په نتیجه کې هغه لوړ مقام ته ورسېدل چې د نړۍ والو قيادت او زعامت د دوی په برخه شو. د تاريخ په اوږدو کې تل او يو په بل پسې د سترو سترو مجرمينو مؤاخذه او په سخت الهي عذاب د دوی اخته کېدل ښيي چې الله تعالى حتماً له مجرمينو انتقام اخيستونکی دی، سپېره ډاگونه او شاري زمکې په يوه باران سره ښېرازه کول ښيي چې الله تعالى به جهل خپلې او شرك وهلي ټولني چې شاري زمکې او سپېره ډاگ ته ورته وي؛ د خپل فضل او لطف په باران، د وحې نزول او د پيغمبر په بعثت سره ښېرازه کوي، نوی نسل، له نويو او غوړېدلو افکارو او غوره اخلاقو سره به په کې راپيدا کوي.

د قرآن، پلوشې
السجده

بِسْمِ اللَّهِ الرَّحْمَنِ الرَّحِيمِ

الْم ﴿١﴾ تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ ﴿٢﴾ أَمْ يَقُولُونَ افْتَرَاهُ
بَلْ هُوَ الْحَقُّ مِنْ رَبِّكَ لِتُنذِرَ قَوْمًا مَّا أَتَتْهُمْ مِنْ نَذِيرٍ مِّنْ قَبْلِكَ لَعَلَّهُمْ
يَهْتَدُونَ ﴿٣﴾

الف، لام، میم، په دې کي کوم شک نشته چي د دې کتاب لپړنه د رب العالمين له لوري
ده، آيا وايي: ده (له ځانه) افتراء کړی؟ داسي نه ده؛ بلکي هغه په رښتيني توگه ستا د
رب له لوري دی، تر څو هغه وگړي (پرې) انذار کړي چي تر تا وړاندي کوم نذير نه
وو ورغلی، هيله ده چي هدايت به شي.

(۱-۳) - د دې مبارکو آيتونو په مطالبو د ښه پوهېدو لپاره بايد لاندي خبرې په پام کي ولرو:
• لکه څنگه چي دا سوره په دريو مقطعاتو حروفو (الف، لام، میم) پيل شوې؛ د دې سوري
محوري او اساسي مضامين هم درې دي، دا درې اساسي مضامين په داسي توگه په دې
سوري کي راغلي لکه چي په همدغو حروفو پيل شوو نورو سورتونو کي راغلي، يو په بل
پسي او خلاصه ئې د سوري د پای په آيتونو کي، د دې سوري آخري آيتونه دا دي:

وَيَقُولُونَ مَتَىٰ هَذَا الْفَتْحُ إِن كُنْتُمْ صَادِقِينَ ﴿١٨﴾ قُلْ يَوْمَ الْفَتْحِ لَا يَنْفَعُ الَّذِينَ كَفَرُوا

إِيمَانُهُمْ وَلَا هُمْ يُنظَرُونَ ﴿١٩﴾ فَأَعْرِضْ عَنْهُمْ وَانْتَظِرْ إِنَّهُمْ مُنْتَضَرُونَ ﴿٢٠﴾ : او وايي: که

رښتيني يئ دا فتح به کله وي؟ ووايه: د فتحي په دې ورځ به هغو ته د دوی ايمان گټه ونه
رسوي چي کفر ئې کړی او نه به مهلت ورکړی شي، نو له دوی ډډه وکړه او انتظار وکړه چي
دوی هم منتظر دي). دا درې آيتونه د دې سوري د دريو اساسي مضامينو لپاره د عنوانونو
په څېر دي، لومړی آيت وايي: کافران رسول الله او مسلمانان په خپلو خبرو کي رښتيني نه
گڼي، نه په دې باور کوي چي قيامت به راشي او د الله تعالی له محاسبې سره به مخامخ شي
او نه په دې چي الله تعالی به حق او حقيقال پر باطل او د باطل پر پلويانو برلاسي کړي. تاسو
به وگورئ چي تر څوارلسم آيت پوري په همدې لومړي موضوع بحث شوی، ورپسې د دوو
هغو ډلو او د هغوی د مواصفاتو په اړه بحث شوی چي ايمان راوړي او هغه چي ايمان نه
راوړي، د دوی دواړو د تگلارو پايلي انځور شوي او د موسی عليه السلام قصه د يوې

د قرآن، ایلوشې السجده

تاریخي بېلگې په توګه وړاندې شوي. دلته ویل شوي چې په دې کې هیڅ شک نشته چې د دغه کتاب لېږونه د رب العالمین له لوري ده. دا کتاب په خپله شهادت ورکوي چې لېږونکي ئې د عالمونو له رب پرته بل څوک نشي کېدی، که څوک په شفاف ذهن، صفا زړه، له عناد او تعصب لرې، د حق او حقیقت په لټه کې دې کتاب ته رجوع وکړي، نو ډېر ژر به پر دې پوه شي چې واقعاً او له شک پرته دا کتاب هغه الله رالېږلی چې د دې ټول عالم رب، پیداوونکی، ساتونکی او پالونکی دی، هغه ذات چې د ټول عالم په اړه وسیع علم لري، دا ځکه چې ده پیدا کړي، د هر څه پالنه او روزنه کوي، همغه الله دا کتاب رالېږلی، په دې کتاب کې د رب العالمین د پراخ علم آثار او مظاهر د هر مخاطب په وړاندې ځلېږي، او په دې ئې متیقن کوي چې رالېږونکي ئې رب العالمین دی. همدا راز دلته ویل شوي چې د هغو مخالفینو دا ادعاء بې بنسټه ده چې وايي: دا کتاب رسول الله له ځانه افتراء کړی!! داسې نه ده؛ بلکې هغه په رښتیني توګه ستا د رب له لوري دی، تر څو هغه وګړي پرې انذار کړي چې تر تا وړاندې کوم نذیر نه وو ورغلی، هیله ده چې هدایت به شي. دلته په ضمني توګه د مخالفینو د معاندانه دریځ دوه اساسي وجوهات په ګوته شوي: د دوی د مخالفت یوه وجه دا ده چې رسول الله د یوه نذیر په توګه لېږل شوی، دوی د خپلو تګلارو له بدو پایلو وېروي، او دا دغو مغرورو مخالفینو ته د منلو وړ نه ده چې څوک ئې پرکړنو اعتراض وکړي، د دوی سیاسي، اجتماعي او اقتصادي برلاسي وګواښي او پایلي ئې بدي وګڼي، دوهمه وجه ئې دا ده چې په دوی کې تر رسول الله وړاندې بل پیغمبر نه وو مبعوث شوی، دا ئې نوي پېښه ګڼله، ویل ئې الله تعالی به څنګه یو انسان د پیغمبر په توګه غوره کوي، ولي تر رسول الله وړاندې زموږ په قوم کې داسې پیغمبر نه وو مبعوث شوی؟! د دوی په ځواب کې ویل شوي: مګر تر رسول الله وړاندې موسی علیه السلام نه وو لېږل شوی؟ مګر د موسی علیه السلام تر مشرۍ لاندې بني اسرائيلو ته دا اعزاز او افتخار ورپه برخه نشو چې الله تعالی د نړۍ د نورو ولسونو لپاره لارښود کړ او له معنوي، فکري او اخلاقي پلوه ئې د نړۍ والو لپاره اسوه او بېلګه وګرځاوه.

اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ۚ مَا لَكُم مِّنْ دُونِهِ مِن وَلِيٍّ وَلَا شَفِيعٍ ۚ أَفَلَا تَتَذَكَّرُونَ ﴿١٠١﴾

الله همغه (ذات) دی چې آسمانونه، زمکه او هر څه چې په دوی کې دي په شپږو ورځو کې ئې پیدا کړل، بیا ئې پر عرش استوی وکړه، له ده پرته نه کوم مولا درته شته او نه کوم شفاعت کوونکی، نو آیا پند نه اخلئ؟!

(٤)- په دې مبارک آیت کې څو مهمې لارښوونې زموږ په وړاندې ځلېږي:

• دا قرآن د هغه الله تعالی له لوري لېږل شوی چې آسمانونه، زمکه او هر څه چې په دوی کې دي؛ په شپږو ورځو کې ئې پیدا کړل، نه یوازي دا چې د ټول عالم خالق دی بلکې د عالم د

التسجده د قرآن بلوشي

ټولو چارو واځي هم عملاً او مخامخ د ده په واك كې دي، هغه د ټول عالم واکمن او مالک دی او د دې عالم د واکمنۍ پر هغه عرش ئې استوی کړې چې ټول کائنات ترې لاندې دی، له ده پرته نه کوم مولا درته شته او نه کوم شفاعت کوونکی. په ټول عالم کې داسې څوک نه مومئ چې د عالم د چارو په سمبالولو کې له الله تعالی سره شریک وي، د کوم څه د ورکړې، د کوم حالت د بدلولو، د رڼا راوستو، د تیاري ختمولو، د مصیبت دفع کولو، باران وړولو، د داني او مېوې راټوکولو کې څه ونډه ولري او څه اختیار ورسره وي، نو آیا پند نه اخلئ؟!

● دلته ویل شوي چې الله تعالی د مخلوقاتو له پیدا کولو وروسته پر عرش استوی وکړه، په ورپسې آیت کې ویل شوي چې (یدبر الامر: کارونه سمبالوي)، همدا د استوی علی العرش تفسیر او تشریح ده، یعنې د استوی علی العرش معنی دا ده چې الله تعالی د دې عالم ټولواک دی، دلته د ده حکم حاکم دی، د عالم هر څه اداره کوي، د عالم د چارو تدبیر د ده په واك کې دی.

● همدا راز دلته ویل شوي چې له ده پرته نه کوم مولا درته شته او نه کوم شفاعت کوونکی، یعنې د داسې چا لټه مه کوئ چې د الله تعالی په وړاندې به ستاسو شفاعت وکولی شي او د هغه مرسته او خواخوږي به تاسو ته کومه ګټه ورسولی شي، داسې څوک نشئ موندلی.

د آیت په پای کې ویل شوي: نو آیا پند نه اخلئ؟! یعنې: آیا د پند اخیستو لپاره همدا مقدمه او همدا دلالت کفایت نه کوي؟

يُدَبِّرُ الْأَمْرَ مِنَ السَّمَاءِ إِلَى الْأَرْضِ ثُمَّ يَعْرُجُ إِلَيْهِ فِي يَوْمٍ كَانَ مِقْدَارُهُ أَلْفَ سَنَةٍ مِّمَّا تَعُدُّونَ ﴿٦٦﴾ ذَلِكَ عِلْمُ الْغَيْبِ وَالشَّهَادَةِ الْعَزِيزُ الرَّحِيمُ ﴿٦٧﴾ الَّذِي أَحْسَنَ كُلَّ شَيْءٍ خَلْقَهُ ۖ وَبَدَأَ خَلْقَ الْإِنسَانِ مِنْ طِينٍ ﴿٦٨﴾ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ ﴿٦٩﴾ ثُمَّ سَوَّاهُ وَنَفَخَ فِيهِ مِنْ رُّوحِهِ ۖ وَجَعَلَ لَكُمُ السَّمْعَ وَالْأَبْصَرَ وَالْأَفْئِدَةَ ۚ قَلِيلًا مَّا تَشْكُرُونَ ﴿٧٠﴾

له آسمانه تر زمکې پورې (او امر لېږي چې پرې) چاري سمبالوي، بیا په داسې ورځ کې د ده لوري ته بر درومي چې مقدار ئې د هغو زرو کلونو په اندازه دی چې تاسو ئې شمېرئ. همدا په پټ او څرګند پوه مهربان عزتمن دی، همغه چې هر هغه څه ئې بڼکلی جوړ کړی چې ده پیدا کړی، او د انسان پیدایښت ئې له خټې پیل کړ، بیا ئې د ده نسل د سپکو اوبو له خلاصې وګرځاوه، بیا ئې برابر کړ او خپله روح ئې په کې پو کړه، او تاسو ته ئې غوږونه، سترګې او زړونه جوړ کړل، لږ دی هغه شکر چې تاسو ئې کوئ!

د قرآن، پلوشې السجده

(۹-۵) - د دې مبارکو آیتونو په ارتباط باید لاندې ټکي په پام کې ولرو:

• په پنځم آیت کې د (استوی علی العرش: پر عرش برابریدو) معنی او حقیقت توضیح شوی، یعنې پر عرش د استوی معنی او شرح دا ده چې الله تعالی د عالم چارې سمبالوي، د عالم د ټولو امورو تدبیر د ده په واک کې دی. د زمکې چارې د هغو اوامرو مطابق ترسره کېږي چې الله تعالی یې له آسمانه د زمکې په لوري لېږي. دلته ویل شوي چې د دغو اوامرو پلي کوونکي فرشتې په داسې ورځ کې د ده لوري ته بېرته بر درومي چې مقدار یې د هغو زرو کلونو په اندازه دی چې تاسو یې شمېرئ. یعنې دوی ته زر کلنه منصوبه سپارل کېږي، د زمکې په لوري لېږل کېږي او د خپل مأموریت له بشپړولو وروسته بېرته د خپل رب په لوري درومي. د المعارج په سورې کې ویل شوي: تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ

مِقْدَارُهُ خَمْسِينَ أَلْفَ سَنَةٍ ﴿٥٠﴾ : فرشتې او روح د ده لوري ته بر درومي؛ په داسې یوې ورځ

کې چې مقدار یې پنځوس زره کالونه دی. یعنې فرشتې او د دوی سالار او سردار جبرئیل علیه السلام چې د روح او ژوند متعلق چارې ورسپارل شوې، د لور ټلو لپاره ځانگړی او خاص مَعْرَج لري، پنځوس زره کلنه منصوبه ورسپارل کېږي، د خپل مأموریت په پای کې لور درومي او د الله تعالی په حضور مشرف کېږي، تر څو د مخکنیو مأموریتونو معلومات وړاندې او نوې دندې په غاړه واخلي، یعنې دلته هر کار د دقیقې او اوږدمهالې منصوبې له مخې په خپل خپل وخت ترسره کېږي، د قیامت منکران هسې تلوار او عجله کوي او د الهي عذاب د فوري راتلو غوښتنه کوي. له دې معلومیږي چې دا منصوبې کله لنډمهالې او کله اوږدمهالې وي، د حالت او موضوع له مخې یې موده تغیر کوي.

• هغه ذات چې تاسو یې د پیدایښت، پالنې، ساتنې، ټولواکۍ، حاکمیت، سلطې او ادارې آثار تل او هر لوري ته گورئ، هغه الله تعالی دی چې په پټ او څرگند پوه او مهربان عزتمن دی.

• دلته ویل شوي چې الله تعالی همغه ذات دی چې څه یې پیدا کړي نو په خپل خپل حد کې یې ښکلی او بشپړ جوړ کړی، یعنې په مخلوقاتو کې یې نقص او عیب نشته. په دې اړه پوښتنه راولاړېږي چې د مخلوقاتو په یوه نوع کې کله کله د داسې ژوو شاهد یو چې د خپلو نورو همنوعو په پرتله نقص او عیب لري، لکه دا چې روند، کون، گونگ، کمزوری او بیمار وي، دا استثنايي حالت به د دې آیت په رڼا کې څنگه توجیه کوو؟! د دې پوښتنې لومړی ځواب دا دی: تل د یوه شي د څرنگوالي په اړه د اکثریت له مخې حکم او قضاوت کېدی شي، که اکثریت یې ښه وي نو د ښو حکم پرې کوو، استثنايي حالت په ځانگړې توگه هغه مهال چې دا استثناء په سلو کې یو او تر دې هم لږ احتوی کوي نه محاسبه کوو او د اعتناء وړ یې نه گڼو، دوهم ځواب دا دی: دا استثنايي حالت داسې دی لکه چې حامله مور د بیماری، لوږې، له لوري راپرېوتو او نورو عواملو له کبله بیمار، کمزوری او ناقص اولاد وزیږوي، د دې نقص اعتراض هغه ذات ته نشي راجع کېدی چې د انسان د پیدایښت په اړه یې دقیقه، جامع او کامله منصوبه وضع کړې، درېیم ځواب دا دی چې روند د سترگه وړ په پرتله ناقص گڼو حال دا چې هغه په خپل حد کې یو بشپړ مخلوق دی، یو حس یې تر نورو کم دی خو کېدی شي په خپلو

المسجد د قرآن بلوشي

نورو حواسو کي تر سترگه ورو ډېر وړاندي وي، د دې حس په بدل کي د ده نورو حواسو ته پياوړتيا ورپه برخه شوې وي. معمولاً گورو چي رانده همداسي وي، يا ډېره پياوړي حافظه ورکړي شوې وي يا ئي د غوږونو او لامسي حس ډېر قوي وي. دا راته مناسب برېښي چي دا مطلب د يوې قصي په ترڅ کي لازيات واضح کړم: زموږ په کلي کي يوه مدرسه وه، معمولاً به هغو کسانو د قرآن حفظ ته ملا ترله چي رانده به ول، د دې عموميت دومره وو چي هر روند طالب به د قاري او حافظ په نامه يادېدو، په دې مدرسي کي د سکندر په نامه يو قاري وو، په دې مشهور وو چي هر څوک به ئي له غېر علاوه د لاس له پوستکي پېژندو، زما له شهيد ورور اختر محمد سره ئي ملگرتيا وه، څه موده وروسته بلي مدرسي ته ولاړ، څو کاله پرې تېر شول، يوه ورځ چي د بوي ورا په ضمن کي له چهاردرې امام صاحب ته راتلو، موټر مو د يوه کلي خوا ته ودرېدو، دلته د سړک خوا ته يوه مدرسه وه، موږ تېر مابښام دې ځای ته رسېدلي وو، زما ورور تېر شوې وو، د اوبو لپاره مدرسي ته ورغی، همغه قاري ئي تر سترگو شو، ورو ورو وروړاندي شو او تر شا ئي د هغه پر سترگو لاس کېښود، هغه ئي د لاس په شا خپل لاس راکش کړ، له لږ ځنډ وروسته ئي وويل: اختر محمد يي؟! زما ورور ته دا ډېره حيرانوونکي وه چي څنگه ئي له دومره کلونو تېرېدو وروسته دې د لاس له پوستکي وپېژندو، له دومره مودې تېرېدو وروسته خو اکثراً په سترگو ليدلی کس هم له انسانه هېر شي او په پېژندو کي ئي اشتباه وکړي، په ځانگړې توگه د شپې له لوري. او د دې څلورم ځواب دا دی چي که الله تعالی داسي ناقص الاعضاء مخلوقات نه وی پيدا کړي نو هيڅوک به د بشپړ او کامل مخلوق په څرنگوالي او اهميت نه پوهېدو.

● دلته ويل شوي چي الله تعالی د انسان پيدايښت له ختي پيل کړ، بيا ئي د ده نسل د سپکو اوبو له خلاصې وگرځاوو، بيا ئي برابر کړ او خپله روح ئي په کي پو کړه. په دې سره له يوې خوا د انسان لومړني پيدايښت ته اشاره شوې، د زمکي پر سر د انسان او ټولو نورو ژوو پيدايښت هغه مهال پيل شو چي په زمکي کي لومړی خاوره او بيا خټه پيدا شوه، دا خټه ورسته، توره او بوی ناکه شوه، او په دې توگه د ژوو د پيدايښت لپاره مناسب او ضروري شرائط برابر شول. بيا د انسان د نسل دوام ئي د داسي اوبو (مني) له خلاصې وگرځاوو چي انسان ته سپکي برېښي او ترې کرکه لري. د ده لومړی نطفه يو داسي بشپړ انسان نه وي چي ورو ورو وده کوي، بلکي يوه وړه نطفه وي چي ورو ورو تکميل کېږي او له څه مودې وروسته د يوه مکمل انسان صورت غوره کړي او د بېلو بېلو غړو او اعضاء خاوند شي، الله تعالی د ده په کالبوت کي په يوې خاصي مرحلې کي خپله روح پو کړي او د يوه ژوندي مخلوق بڼه غوره کړي، د دې معنی دا ده چي انسان او هر ژوی دوه برخي لري: کالبوت او روح، لومړی ئي کالبوت جوړ شي، بيا روح ورکړي شي او بيا يو بشپړ ژوی ترې جوړ شي. دا داسي وگڼئ لکه يو کمپيوټر چي د هارډ وير او سافټ وير په نامه دوي برخي لري، يو ئي د کمپيوټر ټولي پرزې احتوی کوي او بل ئي هغه پروگرامونه چي په کمپيوټر کي نصب کېږي، که دا پروگرامونه نه وي نو کمپيوټر هيڅ کار نشي کولی، که څه هم ټولي پرزې ئي بشپړي وي، کله چي په کمپيوټر کي د مثال په توگه د تفسير کوم پروگرام او اړوند پروگرامونه ئي نصب شي نو له دې وروسته کولی شو د خپل کمپيوټر له لاري د هر آيت تفسير ولولو. يا کله

د قرآن، ایلوشې السجده

چي په کمپیوټر کي د ریاضي اړوند پروگرام نصب شي کولی شو د ریاضي ټول عملیات د خپل کمپیوټر له لاري اجراء کړو.

د دې آیت او ځینو نورو له وینا معلومیږي چي لومړی د انسان غوږونه، بیا سترګي او بیا زړه جوړ شي. دلته دا خبره غور غواړي: د غوږونو یادونه ئې تر سترګو او زړونو وړاندي کړې، دا ولې؟ آیا غوږونه تر سترګو او زړونو وړاندي جوړیږي؟ راشئ د دې ځواب له ساینسپوهانو او هغو ډاکټرانو وغواړو چي د ماشوم د پیدایښت د څرنگوالي په اړه ئې ژوري څېړني کړي دي او کلونه کلونه ئې د پرمختللو وسائلو څنگ ته تېر کړي، نن هغوی همدا خبره کوي چي قرآن څوارلس پېړۍ وړاندي کړې!! دوی وایي: د مور په رحم کي لومړی د ماشوم د غوږونو جوړېدا پیل شي، بیا ئې د سترګو او بیا ئې د زړه، او دا هغه حقیقت دی چي علم د شلمې پېړۍ په پای کي د ډېرو پرمختللو وسائلو په مرسته پرې پوه شو. دوی وایي: دا هر غړی د یوه ځانګړي ژن له لوري په داسي توګه جوړیږي چي د هر غړي لومړنی سلول وده کوي، شمېر ئې ډېرېږي او ورو ورو بشپړ غړی ترې جوړ شي، د جوړېدا لپاره ئې تر ټولو غوره صیغه همغه ده چي قرآن ورته غوره کړې، قرآن دلته د (جعل) او په نورو آیتونو کي د (انشأ) صیغه کارولې، ځکه د ورو ورو ودي له لاري بشپړ غړی جوړیږي.

همدا راز تر سترګو وړاندي د غوږ د یادولو بله وجه دا ده چي غوږ تر سترګي ډېر حساس دی، غوږ د حجاب او پردې له شا هم خبریږي خو سترګي دا کار نشي کولی، غوږ ستا له حکم پرته تا خبروي خو سترګي به ته په خپله یوه لوري ته اړوي او پرانیستي به ئې نیسي چي اطلاع درکړي، د دماغ پرېکړه د هغو معلوماتو له مخي وي چي د غوږونو او سترګو له لاري ئې ترلاسه کوي، تل ئې کار تر دوی دواړو وروسته پیل کېږي.

دلته یوه بله موضوع هم زموږ په وړاندي ځان ښيي، هغه دا چي آیا د انسان نطفه په تسلسل سره د نیکونو او نیاګانو په صلب او بدن کي د ده تر مور او پلار رارسي، که په خپل وخت کي او له وړاندي سره له کوم تعلق او اړیکي پرته پیدا کېږي؟ آیا د هر انسان نطفه د آدم او حوا علیهما السلام د پیدایښت په ورځ پیدا شوی او همدا لړۍ تر قیامت پوري همداسي دوام کوي او له یوه بل ته انتقالیږي؟ دا پوښتنه د دې لپاره ځواب غواړي چي په مسلمانانو کي ځیني گمان کوي چي رسول الله تر آدم صلعم وړاندي پیدا شوی، دی یو نور وو، دا نور د صالح کسانو او مؤمنانو په سلب کي د رسول الله د پلار او مور بدن ته په تسلسل سره انتقال شوی، دوی ادعاء کوي چي د رسول الله پلار او مور مؤمنان ول، په شرک او خرافاتو کي

غرق جاهل شيعه او متصوفین داسي انگېري چي د پیغمبرانو صلب هم اجداد تر آدم صلعم پوري مؤمنان وي او هم ئې تر قیامته پوري اولاد، دوی په نسبي سپېڅلتیا او تقدس باور لري، د شيعه وو ناپوه آخوندان کله چي د ابوطالب او نورو نومونه اخلي نو وایي: حضرت ابوطالب، حضرت عبدالله، حضرت آمنه، حضرت هاشم او ... فقط دومره پاته دي چي ووايي:

حضرت ابوجهل، حضرت ابولهب او حضرت آزر!! دوی وایي: ابراهيم صلعم او اسمعیل صلعم په ګډه دعاء کړي وه چي زموږ په اولاد کي ځیني یو مسلم ټولګی کړه، ګواکي د دغي دعاء له مخي دا مسلم ټولګی همغه کړی ده چي له دوی تر عبدالله او آمنې (د رسول الله پلار او مور) پوري غزېدلې او تر قیامت پوري به همداسي دوام کوي!! په دې اړه څو خبري په پام

الصلحده د قرآن بلوشي

کي ولری:

• د ابراهيم صلعم د دې دعاء (رَبَّنَا وَ اجْعَلْنَا مُسْلِمِينَ لَكَ وَ مِنْ ذُرِّيَّتِنَا أُمَّةً مُسْلِمَةً لَكَ وَ اَرْنَا مَنَاسِكَنَا وَ تَبْ عَلَيْنَا إِنَّكَ أَنْتَ التَّوَّابُ الرَّحِيمُ * البقره: ۱۲۸)، په (مِنْ ذُرِّيَّتِنَا أُمَّةً مُسْلِمَةً لَكَ) کي من د تبعيض لپاره نه دی او معنی ئې قطعاً دا نه ده چي زموږ ځيني اولاد مسلم ټولگي کړه، معنی ئې دا ده چي زموږ له اولاد يو مؤمن ټولگي جوړ کړه، د ټول اولاد په اړه ئې دعاء کړي نه د ځينو لپاره. او دا يادونه د دې لپاره شوې چي قريشو ته ووايي: ستاسو د جد دعاء دا وه خو تاسو د هغه د دعاء مصداق نه یئ، تاسو د شرک او د الله تعالی له دين د بغاوت لار غوره کړې.

• څوک چي ادعاء کوي د رسول الله د نسب لړۍ له پيل تر پای، له آدم صلعم يا له ابراهيم صلعم تر عبدالله او آمنې پوري او تر قيامت پوري د مؤمنانو لړۍ ده، د دين، علم او عقل خلاف خبره کوي، د ترديد لپاره ئې دا دلائل کافي دي: قرآن په ډېر صراحت سره وایي چي د ابراهيم صلعم والد (آزر) مشرک او د الله دښمن وو، ابراهيم صلعم تر هغه ده ته بخښنه غوښته چي ورته معلومه شوه د الله دښمن دی:

وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ

تَبَرَّأَ مِنْهُ ^ج إِنَّ إِبْرَاهِيمَ ^د لَأَوَّاهٌ ^{هـ} حَلِيمٌ ﴿١١٤﴾

التوبه: ۱۱۴

او خپل پلار ته د ابراهيم بخښنه غوښتل خو يوازي د هغې وعدې له مخې وو چي له ده سره ئې د هغې ژمنه کړې وه، خو کله چي ورته جوتنه شوه چي هغه د الله دښمن دی نو ترې بي زاره شو، يقيناً چي ابراهيم ډېر نرم زړی او د زغم خاوند وو.

په دې مبارک آيت کي مسلمانانو ته ويل شوي چي ستاسو جد؛ ابراهيم عليه السلام هغه مهال له خپل پلار سره خپلي اړيکي وشلولي او خپل برانت ئې ترې اعلان کړ چي ورته معلومه شوه هغه د خدای دښمن دی. تر يوې مودې ئې د دې لپاره هغه ته د بخښني دعاء کوله چي د همدې استغفار ژمنه ئې ورسره کړې وه، خو کله چي پوه شو هغه د الله دښمن دی او له خپل شرک او کفر لاس نه اخلي نو خپل برانت ئې ترې اعلان کړ. د دې معنی دا ده چي کېدی شي د يوه پيغمبر پلار دومره ستر کافر وي چي د الله د دښمن خطاب ورته کولی شو. يعني خبره داسي نه ده چي مؤمن به له مؤمن پيدا کېږي او کافر له کافر، لکه څنگه چي الله تعالی ژوندي له مري او مري له ژوندي پيدا کوي همداسي کله له کافر مؤمن پيدا کړي او کله له مؤمن کافر، کله له شپې ورځ راپيدا کړي او کله له ورځي شپه، د قرآن له نظره نسبي تقدس او سپېڅلتيا هيڅ بنسټ نه لري، هر انسان له روغ او سالم فطرت سره پيدا کېږي، مور او پلار ئې هغه يهودي، نصراني او مجوسي کړي، که داسي نه وی نو له نوح صلعم به کافر زوی نه پيدا کېدو او له بُت لمانځونکي آزر به د تاريخ ستر بُت ماتوونکی ابراهيم صلعم نه پيدا کېدو.

رسول الله فرمايي: ما له الله تعالی اجازه وغوښته چي د مور لپاره بخښنه وغواړم،

د قرآن اېلوشې السجده

اجازه ئې رانکړه، بيا مي اجازه وغوښته چې د مور د قبر زيارت وکړم؛ د دې اجازه ئې راکړه. عَنْ أَبِي هُرَيْرَةَ قَالَ قَالَ رَسُولُ اللَّهِ « اسْتَأْذَنْتُ رَبِّي أَنْ أَسْتَغْفِرَ لَأُمِّي فَلَمْ يَأْذَنْ لِي وَاسْتَأْذَنْتُهُ أَنْ أُرْوَرَ قَبْرَهَا فَأَذِنَ لِي ». رواه مسلم

د دې حديث معنی دا ده چې د رسول الله والدين مشرکان ول او رسول الله له دې منع شوی وو چې هغوی ته مغفرت وغواړي.

قرآن وايي چې الله تعالی د انسان نطفه له دوو برخو په مختلطه توگه پيدا کوي، يوه برخه ئې د پلار او بله ئې د مور په بدن کې جوړېږي، د دغو دواړو له اختلاط او گډېدو د ده نطفه جوړه شي، دا دواړه برخې نه وي، د قرآن په اصطلاح (لم یکن شیئاً مذکوراً) وي، په خپل خپل وخت کې د مور او پلار په بدن کې جوړېږي او دا له هغو خورو چې له خاورې ئې د دانې، مېوې، سابو او نورو خوراکي توکو په توگه ترلاسه کوي، يعنې د هر انسان د نطفې اصلي ماده مړه خاوره ده، دغه مړه خاوره د مور او پلار په بدن کې په دوو داسې نطفو بدله شي چې له يو ځای کېدو ئې د انسان نطفه جوړه شي، دا نطفه دومره وړه وي چې په سترگو نه لیدل کېږي، ورو ورو وده کوي او له څه مودې وروسته د يوه ماشوم بڼه غوره کړي او بيا په خاص پړاو کې روح ورکړی شي او بشپړ ژوندی مخلوق ترې جوړ شي.

قرآن وايي چې د ټولو انسانانو لومړی جد آدم صلعم دی، څوک چې د دې خلاف خبره کوي او د عیسی صلعم يا رسول الله پیدایښت تر آدم صلعم وړاندي گڼي وينا او ادعاء ئې په بشپړه توگه د قرآن او عقل خلاف ده، هم له دې پلوه چې د اولاد پیدایښت تر جد وړاندي گڼي او هم له دې پلوه چې قرآن وايي انسان له خاورې پيدا شوی او هغه ادعاء کوي چې رسول الله نور وو او دا نور په ازل کې وو او د هغه له مخې نور مخلوقات پيدا شوي!! دا عقیده نه په قرآن کې کوم بنسټ لري او نه په صحيح الإسناد احاديثو کې، جرړه ئې په بايبل کې ده، بايبل د عیسی صلعم په اړه همدا خبره کوي، دوی د بايبل دا غلطه وينا اقتباس کړې او د عیسی صلعم پر ځای ئې د رسول الله نوم راوړی، بايبل ليکي: (په ازل کې، مخکې له دې چې څه پيدا شي، (کلمه) وه او د خدای په خوا کې وه، هغه تل ژوندی وو او دی په خپله خدای دی، چې څه شته د ده په وسیله پيدا شوي، داسې څه نشته چې ده نه وي پيدا کړي، دا تلپاته ژوندی خلکو ته نور او رڼا بخښي، خدای يحيی پیغمبر راوړېږي چې دا نور خلکو ته معرفي کړي او خلک پرې ايمان راوړي، ... که څه هم نړۍ ده پيدا کړې وه خو کله چې دنيا ته راغی هیچا ونه پېژاندو، حتی په خپل ټاټوبي کې او په خپل قوم يهودانو کې چا ونه منلو، يوازي څو کسانو پرې ايمان راوړ، خو ده ټولو هغو کسانو ته چې ايمان ئې پرې راوړ دا حق ورکړ چې د خدای زامن شي، هو؛ يوازي دا کافي ده چې پر ده ايمان راوړي او نجات ومومي... د خدای کلمه انسان شو او د دې زمکې پر سر او زموږ په منځ کې ئې ژوند وکړ!!)

متأسفانه په مسلمانانو کې ځينې د رسول الله په اړه دې ته ورته خبرې کوي، حال دا چې نه عیسی صلعم ازلي نور وو او نه رسول الله، که د دوی په اړه په انجيل يا قرآن کې د نور او څراغ الفاظ راغلي نو دا په مجازي معنی دي نه په حقيقي معنی.

وَقَالُوا أَإِذَا ضَلَلْنَا فِي الْأَرْضِ أَإِنَّا لَفِي خَلْقٍ جَدِيدٍ ۚ بَلْ هُمْ بِلِقَاءِ رَبِّهِمْ كَافِرُونَ

﴿١١﴾ قُلْ يَتَوَفَّيْكُمْ مَلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿١٢﴾

او وئې ويل: آيا كله چي په زمكي كي ورك (او خاوري) شو بيا به په نوي پيدايننت كي وو؟! بلكي دوى د خپل رب د ملاقات په اړه كافران دي، ورته ووايه: د مرگ هغه فرشته تاسو وفات كوي (ستاسو روح قبض كوي) چي پر تاسو گمارل شوي، بيا د خپل رب په لوري گرځول كيږي.

(١٠-١١) - په دې مباركو آيتونو كي دا لارښووني گورو:

• د آخرت منكرين وايي: آيا دا ممكنه ده چي موږ ومرو، جسدونه مو خاوري او په زمكي كي متلاشي او ورك شي؛ بيا به په نوي پيدايننت كي پيدا كيږو؟! د دوى په اړه ويل شوي: دوى په اصل كي له خپل رب سره په مخامخېدو باور نه لري، له بيا ژوندون ئي انكار له دې كبله نه دي چي دا كار ورته مستحيل او ناممكن برېښي، د انكار اصلي وجه ئي دا ده چي له خپل رب سره د ملاقات او د خپلو جرمونو له سزا سره د مخامخېدا منل ورته گران كار دى، په دې اړه د دوى كفر د دې باعث شوى چي له بياژوندون انكار كوي.

• د دوى په خواب كي ويل شوي: ستاسو مرگ كومه تصادفي او خپل سره پېښه نه ده، دا ځكه چي الله تعالى ستاسو د حفاظت او ساتني بند و بست كړى او له خپلي خوا ئي ستاسي لپاره ساتونكي موظف كړي، دا ساتونكي د مرگ تر ثابتې نېټې ستاسو ساتنه كوي او د دې نېټې په رارسېدو سره ټاكلي فرشتې ستاسو روح قبض كوي. نو ستاسو د روح وتل د يوې دقيقې منصوبې له مخي ترسره كيږي، بدن مو متلاشي كيږي خو روح مو ساتل كيږي. الله تعالى به هغه ورځ چي ستاسو د بېرته ستنېدو لپاره ئي ټاكلي ده؛ دغي روح ته بيا بل كالوت وركړي.

وَلَوْ تَرَىٰ إِذِ الْمَجْرُمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا

فَارْجِعْنَا نَعْمَلْ صَالِحًا إِنَّا مُوقِنُونَ ﴿١٣﴾ وَلَوْ شِئْنَا لَآتَيْنَا كُلَّ نَفْسٍ هُدًىٰهَا

وَلَكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١٤﴾

فَذُوقُوا بِمَا نَسِيتُمْ لِقَاءَ يَوْمِكُمْ هَٰذَا إِنَّا نَسِينَاكُمْ ۖ وَذُوقُوا عَذَابَ الْخُلْدِ بِمَا

كُنْتُمْ تَعْمَلُونَ ﴿١٥﴾

د قرآن اېلوشې
السجده

او کاش هغه مهال وگوري چې مجرمين د خپل رب په وړاندي د خپلو سرونو کوز نيوونکي وي (او وايي): اي زموږ ربه! ومو ليدل، واموورېدل، نو بېرته مو ستانه کړه چې نېک عمل وکړو، يقيناً چې باور کوونکي يو!! او که مو غوښتي وي نو هر کس ته به مو د ده لارښوونه ورپه برخه کړې وه، خو زما له لوري دغه وينا محققه شوه چې حتماً به دوزخ له پېريانو او خلکو يو ځايي ډکوم. نو د هغه څه له کبله ئې وڅکئ چې د خپلي دغي ورځي ملاقات مو هېر کړی وو، يقيناً چې موږ هېر کړي يئ، او تلپاتې عذاب د هغه څه له کبله وڅکئ چې تاسو کول.

(۱۲-۱۴) - په دې مبارکو آيتونو کې د آخرت د منکرينو هغه حالت انځور شوی چې د قيامت په ورځ او د الله تعالی په وړاندي د قيام په وخت به ئې په برخه وي: خپل سرونه به ئې کوز نيولي وي، د غرور غاړه به ئې کړه شوې وي، سترگې به نشي لورولې، په تيب سر، لاندې نيولو سترگو او تيب ږغ به د الله تعالی په وړاندي وايي: اي زموږ ربه! ټول حقائق مو هم په خپلو سترگو وليدل او هم مو واورېدل، اوس په حقائقو پوه شوي يو، نو بېرته مو دنيا ته ستانه کړه، يو بل فرصت راپه برخه کړه چې نېک عمل وکړو، يقيناً چې باور کوونکي يو!! الله تعالی د دوی په اړه فرمايي: که مو غوښتي وي نو هر چا ته به مو د ده لارښوونه ورپه برخه کړې وه، داسې حالت به مو ورباندي راوستي وو لکه چې د آخرت منکرين به د قيامت په ورځ ورسره مخامخ کېږي، حقائق به په خپلو سترگو وگوري، وينا به ئې دا وي چې اوس په بشپړه توگه متيقن شوي يو، د صالح عمل ژمنه کوو، له مخکني انکار او بدو عملونو نادم يو، يو بل فرصت راکړه چې خپل صداقت عملاً درته ثابت کړو!! خو د الله تعالی سنت داسې نه دی چې انسان ايمان راوړلو ته اړ کړي او داسې حالت پرې راولي چې د انکار اختيار ترې سلب شي، بلکې انسانان او پېريان ئې داسې پيدا کړي چې له دوو لارو د ټولې د انتخاب واک او اختيار ورکړی شوی، دغه واک او اختيار په دې منتج شي چې ځيني د کفر او انکار لار غوره کړي او د دوی په اړه د الله تعالی هغه وينا محققه شي چې دوزخ به حتماً له پېريانو او انسانانو يو ځايي ډکوم. که دوی په دوزخ کې پرېوځي وجه ئې دا ده چې په دوزخ کې د پرېوتو لار ئې غوره کړې وه، تگلاره او کړنلاره ئې داسې وه چې دوی ئې دوزخ ته ورسول، نو د قيامت په ورځ به ورته وويل شي: د هغه څه له کبله ئې وڅکئ چې د خپلي دغي ورځي ملاقات مو هېر کړی وو، يقيناً چې موږ هېر کړي يئ، او تلپاتې عذاب د هغه څه له کبله وڅکئ چې تاسو کول.

إِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ﴿١٢٨﴾ تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ﴿١٢٩﴾

يقيناً چې زموږ پر آيتونو يوازي هغه وگړي ايمان راوړي چې کله پند پرې ورکړی شي

الکلهجده د قرآن بلوشي

سجده کوونکي پرېوځي او د خپل رب له ستايني سره د هغه تسبيح کوي، په داسي حال کي چي لويي غوښتونکي (او کبر کوونکي) نه وي. اړخونه ئي له بسترونو لري وي او له وېري او طمعي سره خپل رب بلي، او له هغه څه چي موږ ورروزي کړي انفاق کوي.

(۱۵-۱۶) دلته د منکړينو په مقابل کي د هغو وگړو حالت بيان شوی چي د ايمان راوړلو اهليت او استعداد لري، د دوی ځانگړتياوي داسي ښودل شوي:

- زموږ پر آيتونو يوازي هغه وگړي ايمان راوړي چي کله پند پرې ورکړی شي سجده کوونکي پرېوځي. دوی نه يوازي د قرآن د آيتونو په اورېدو سره فوراً او له ځنډ پرته ايمان راوړي بلکي د خپل رب په وړاندي خپل بشپړ انقياد د هغي سجدې په ترڅ کي څرگندوي چي د دغو آيتونو په اورېدو سره ئي کوي، د خپل رب په وړاندي سجده کوي او تندي پر زمکه ږدي.
- د خپل رب تسبيح وايي او ستاينه ئي کوي، له هر عيب او نقص ئي لوړ او د هري ستايني وړ ئي گڼي.
- په داسي حال کي ده ته سجده کوي او تسبيح او تحميد وايي چي لويي غوښتونکي او کبر کوونکي نه وي، بلکي د خپل رب په وړاندي خاضع او خاشع وي.
- اړخونه ئي له بسترونو لري وي، په عبادت بوخت وي او خپل رب په داسي حال کي بلي او مرسته ترې غواړي چي هم وېرېږي او هم طمع ورته لري. دلته د مؤمنانو حال داسي ښودل شوی چي د شپې له ځواني اړخونه له مضجع او د پرېوتو له خايه لري او کناره کېږي، خوب او آرام بستر پرېږدي، د شپې په خلوت کي خپل رب ته دعاء کوي، د خپل رب په وړاندي په دعاء او عبادت مصروف شي، خوفاً وطمعاً: له وېري او هيلي سره، له يوې خوا له الله جل جلاله او د هغه له عذابه وېرېږي او له همدې کبله د شپې په زړه کي د الله په عبادت لگيا شي، خوب پرېږدي او له آرام بستر کناره شي او له بلي خوا الله تعالی ته طمع او هيله لري چي د همدې طمعي او هيلي په وجه بستر پرېږدي، د الله په وړاندي ودرېږي او د هغه عبادت کوي.
- او له هغه څه چي الله تعالی ورروزي کړي انفاق کوي.

فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿١٧﴾ أَفَمَن كَانَ مُؤْمِنًا كَمَن كَانَ فَاسِقًا ۚ لَا يَسْتَوُونَ ﴿١٨﴾ أَمَّا الَّذِينَ ءَامَنُوا وَعَمِلُوا الصَّالِحَاتِ فَلَهُمْ جَنَّاتُ الْمَأْوَىٰ نُزُلًا بِمَا كَانُوا يَعْمَلُونَ ﴿١٩﴾ وَأَمَّا الَّذِينَ فَسَقُوا فَمَأْوَاهُمُ النَّارُ ۖ كُلَّمَا أَرَادُوا أَن يَخْرُجُوا مِنْهَا أُعِيدُوا فِيهَا وَقِيلَ لَهُمْ ذُوقُوا عَذَابَ

النَّارِ الَّذِي كُنْتُمْ بِهِ تَكْذِبُونَ ﴿٢٠﴾ وَلَنُذِيقَنَّهُمْ مِنَ الْعَذَابِ الْأَدْنَى دُونَ

الْعَذَابِ الْأَكْبَرِ لَعَلَّهُمْ يَرْجِعُونَ ﴿٢١﴾

نو هيڅوك په هغو د سترگو يخولو (نعمتونو او څرنگوالي نې) نه پوهيږي چي ورته مخفي كړى شوي ، د هغه څه بدله چي دوى كول، نو آيا هغه چي مؤمن دئ د هغه په څېر به وي چي فاسق دئ؟! نشي سره برابرېدى، اما هغه چي ايمان ئې راوړى او نېك عملونه ئې كړي؛ نو دوى ته به د جنت مېشت ځى وي، د هغه څه (په بدل كي) يوه مېلمستيا چي دوى كول، او هغه چي فسق ئې كړى نو مېشت ځى ئې دوزخ دئ، كله چي وغواړي ترې ووځي بېرته به ورستانه كړى شي او ورته وبه ويل شي: د هغه اور عذاب وڅكئ چي تاسو تكذيبول. او هرو مرو به تر لوى عذاب وړاندي وور (رانډ دنيايي) عذاب وروڅكو؛ تر څو راوگرځي.

(٢١-١٧)- په دې مباركو آيتونو كي دا لارښووني شوي:

• الله تعالى د خپلو بندگانو لپاره په جنت كي داسي نعمتونه تيار كړى چي د هغوى په ليدو سره به ئې سترگي يخي او زړونه ښاد شي، دا نعمتونه دومره خوندي، ښكلي او په زړه پوري دي چي د انسان له زعم، خيال او تصور ډېر لوړ او داسي دي چي هيڅوك ئې په څرنگوالي پوهېدى نشي، د رسول الله په يوه مبارك حديث كي په دې اړه داسي راغلي:

عَنْ سَهْلِ بْنِ سَعْدٍ، قَالَ: بَيْنَا نَحْنُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ يَصِفُ الْجَنَّةَ حَتَّى انْتَهَى إِلَيْهَا، ثُمَّ قَالَ: "فِيهَا مَا لَا عَيْنٌ رَأَتْ، وَلَا أُذُنٌ سَمِعَتْ، وَلَا عَلَى قَلْبٍ بَشَرٌ خَطَرَ"، ثُمَّ اقْتَرَأَ هَذِهِ الْآيَةَ: {تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ} إِلَى قَوْلِهِ: {جَزَاءً بِمَا كَانُوا يَعْمَلُونَ}. المعجم الكبير للطبراني

له سهل بن سعد رحمه الله روايت دئ چي وني ويل: په داسي حال كي چي موږ د رسول الله په خوا كي وو او هغه د جنت صفت بيانوو تر دې چي د هغې پاى ته ورسېدو؛ بيا ئې وفرمايل: په جنت كي هغه څه دي چي نه كومي سترگي ليدلي، نه كوم غوږ اورېدلي او نه د كوم بشر په زړه كي گرځېدلي، بيا ئې دا آيت قرائت كړ: {تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ} إِلَى قَوْلِهِ: {جَزَاءً بِمَا كَانُوا يَعْمَلُونَ}

• دا نعمتونه د مؤمنانو لپاره د هغه څه بدله ده چي دوى كول.

• مؤمنان نه له فاسقانو سره په خپلو كړنو كي ورته وي، نه په خپلو تگلارو كي او نه د خپلو كړنو په پايلو كي، هغه چي ايمان ئې راوړى، عملونه ئې نېك وي، پايله ئې هغه جنت چي د دوى مېشت ځى به وي، او دا به د هغه څه په بدل كي د دوى لپاره د يوې مېلمستيا په توگه وركړى شي چي دوى كول، خو هغه چي فسق ئې كړى نو مېشت ځى به ئې دوزخ وي، كله چي وغواړي ترې ووځي بېرته به ورستانه كړى شي او ورته وبه ويل شي: د هغه اور عذاب وڅكئ چي تاسو دروغ گڼلو.

التلخده
د قرآن يلوښي

- دغو فاسقانو ته به د آخرت تر لوی عذاب وړاندې په دنیا کې وور او لنډ دنيایي عذاب وروځکل شي؛ او دا په دې موخه چې د خپل رب لوري ته راوگرځي او له کفر او عصیان لاس واخلي.
- دلته د فاسقانو د دنيایي عذاب یادونه ښيي چې په مخکني آیت کې د مؤمنانو بدله هم عامه ده، هم دنيایي بدله احتوی کوي او هم اخروي. دوی به لومړی په دنیا کې داسې بدله ترلاسه کوي چې زړونه یې پرې ښاد شي او بیا په آخرت کې.

وَمَنْ أَظْلَمُ مِمَّنْ ذُكِّرَ بِعَايَتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ مُنتَقِمُونَ ﴿٢٢﴾

او تر هغه چا به ستر ظالم څوک وي چې د خپل رب پر آیتونو پند ورکړی شي (خو) بیا دی ترې ډډه وکړي، یقیناً چې موږ له دغو مجرمینو انتقام اخیستونکي یو.

(۲۲)- دا مبارک آیت وايي چې تر ټولو ستر ظالم هغه مجرم انسان دی چې د خپل رب پر آیتونو پند ورکړی شي خو دی ترې ډډه وکړي، الله تعالی به حتماً له دغو مجرمینو انتقام اخلي.

وَلَقَدْ ءَاتَيْنَا مُوسَى الْكِتَابَ فَلَا تَكُنْ فِي مِرْيَةٍ مِّنْ لِّقَائِهِ^ط وَجَعَلْنَاهُ هُدًى لِّبَنِي إِسْرَءِيلَ ﴿٢٣﴾ وَجَعَلْنَا مِنْهُمْ أُمَمَةً يَهْدُونَ^ط بِأَمْرِنَا لَمَّا صَبَرُوا^ط وَكَانُوا بِعَايَتِنَا يُوقِنُونَ ﴿٢٤﴾ إِنَّ رَبَّكَ هُوَ يَفْصِلُ بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿٢٥﴾

او یقیناً چې موسی ته مو هغه کتاب ورکړ، نو د مخامخېدو په اړه یې په شک کې مه اوسه، او هغه مو د بني اسرائيلو لپاره لارښود وگرځاوه، او له دوی مو ځینې داسې امامان وگرځول چې زموږ د امر مطابق یې (د خلکو) لارښوونه کوله، (دا) هغه مهال چې دوی صبر وکړ او زموږ پر آیتونو یې باور کولو. یقیناً چې همدا ستا رب به د قیامت په ورځ د دوی تر منځ د هغه څه په اړه پرېکړه کوي چې دوی په کې اختلاف کولو.

(۲۳-۲۵)- د دې مبارکو آیتونو په مهمو لارښوونو د ښه پوهېدو لپاره باید لاندې خبرې په پام کې ولرو:

د قرآن اېلوشې السجده

• دلته موسی صلعم ته د کتاب ورکړه د مخکښو مطالبو لپاره د یوه تاریخي مثال او یوه دلیل په توګه وړاندي شوې، لکه چې رسول الله ته کتاب ورکړی شو همداسې موسی صلعم ته کتاب ورکړی شوی وو، ځینو ایمان پرې راوړ، د دې کتاب په لارښوونو د عمل او د ایمان په لار کې د صبر له کبله الله تعالی له دوی داسې امامان جوړ کړل چې د الله تعالی له امر سره سم یې د خلکو لارښوونه کوله، یعنې د ولسونو امامت او زعامت د دوی په برخه شو، دې جلیل مقام ته د رسېدو دوه اساسي وجوهات ول: د ایمان په لار کې د دوی صبر او پر الهي آیتونو د دوی باور. په مقابل کې یې د موسی صلعم ځواکمن، مغرور او مجرم مخالفین له عبرتناک برخليک سره مخامخ کړل، مؤمنان باید ډاډه او مطمئن وي چې دا تجربه به یو ځل بیا تکرارېږي، دوی ته به هم د نړۍ والو فکري زعامت او قیادت ورپه برخه کېږي، دغه رفیع او جلیل مقام ته د (ایمان) او (صبر) په نتیجه کې رسېدلی شي، قریش او د رسول الله مخالفین باید پوه شي چې دوی به هم له هغه برخليک سره مخامخ کېږي چې د موسی صلعم مخالفین، فرعون او فرعونیان ورسره مخامخ شول.

• دلته ویل شوي چې (د مخامخېدو په اړه یې په شک کې مه اوسه)، پوښتنه راولاړېږي چې له څه سره مخامخېدا؟ په لقانه کې ضمیر چا او څه ته اشاره کوي؟ او دا خطاب یوازي رسول الله ته متوجه دی که د قرآن هر مخاطب ته؟! په تفاسیرو کې ګڼ شمېر توجیحات او تعبیرونه مومو، ځینې یې په یادولو نه اړزي، د اعتناء وړ تعبیرونه دا دي: لومړی دا: کوم څه چې موسی صلعم ته د کتاب ورکولو په نتیجه کې رامنځته شول، فرعون او فرعونیان چې نه پر الله تعالی او د هغه پر آیتونو ایمان راوړو ته چمتو ول، نه یې پر آخرت ایمان درلود او نه یې د الله تعالی غوره پیغمبر موسی صلعم د پیغمبر په توګه منلو، ستر ستر مجرمین ول، د دغه کفر، انکار او جرمونو له کبله د الله تعالی له سخت عذاب سره مخامخ او غرق شول، بني اسرائيل د (ایمان) او (صبر) له کبله د نړۍ والو لپاره امامان شول، د همداسې حالت د بیا تکرار او له همداسې برخليک سره د قریشو د مخامخېدو او همداسې مقام ته د مؤمنانو د رسېدو په اړه شک مه کوه، دا تاریخي تجربه به بیا هم تکرارېږي، قریش به د خپل سلف او مؤمنان د خپل سلف له برخليک سره مخامخ کېږي. دوهم تعبیر دا دی چې د مخکني آیت په پای کې ویل شوي: موږ هرو مرو له دغو مجرمینو انتقام اخیستونکي یو، موسی صلعم ته هم دغه وینا په لیکلې توګه ورکړی شوې وه، همداسې وشول، ته هم د داسې حالت راتلو او له دغو مجرمینو د الهي انتقام د تحقق او په خپلو سترګو د هغه د لیدو په اړه شک مه کوه، درېیم تعبیر دا چې دلته خطاب یوازي هغو قریشو ته متوجه دی چې د رسول الله رسالت او د الله تعالی له لوري هغه ته د کتاب ورکړه یې نه منله او ګواکي دلته هغوی ته ویل شوي: لکه څنګه چې تر دې وړاندي موسی صلعم ته تورات ورکړی شوې وو، همداسې رسول الله ته قرآن ورکړی شوی! په دې کې شک مه کوئ!! لومړی تعبیر له هره پلوه دقیق او صحیح دی او د آیت له الفاظو او سیاق و سباق سره په بشپړه توګه تطابق لري او دوهم تعبیر د آیتونو تر منځ د تړاو او نظم له پلوه دقیق برېښي او درېیم تعبیر په څو دلائلو کمزوری دی: عام خطاب له کوم دلیل او وجهي پرته خاص کړی شوی، د الفاظو له ترکیب داسې نه معلومېږي

اللهجده د قرآن پلوشی

چي خطاب يوازي مخالفينو ته متوجه دئ، همدا راز دا تعبير د آيت له سياق و سباق سره اړخ نه لگوي، تر آيت وړاندي ويل شوي چي موږ له دغو مجرمينو حتماً انتقام اخيستونكي يو، او ورپسې ويل شوي چي بني اسرائيل مو د (ايمان) او (صبر) له كبله د نړۍ والو امامان كړل، د دې سياق و سباق غوښتنه دا ده چي دلته به يوازي د همداسي حالت د بيا راتلو په اړه خبره شوې وي او د قرآن هر مخاطب ته به ويل شوي وي چي له همداسي حالت سره د مخامخېدو په اړه شك مه كوه، او داسي تعبير د فهم او منلو وړ نه دئ چي گواكي دلته يوازي قريشو ته ويل شوي چي په دې كې شك مه كوي چي رسول الله ته هم د موسى صلعم په څېر كتاب ورکړی شوی!!

• نه يوازي دا چي په دنيا كې به مؤمنان او د دوی مخالفين له هماغه حالت سره مخامخ كېږي چي موسى صلعم او د ده مؤمن ملگري او فرعون او د ده پلويان ورسره مخامخ شول، بلكي د قيامت ورځ راتلونكي ده او هغه مهال به ستا رب د دوی تر منځ د هغه څه په اړه پرېكړه كوي چي دوی په كې اختلاف كولو، د قيامت په ورځ به هم د حق او باطل او د دوی د پلويانو تر منځ وروستۍ الهي پرېكړه كېږي.

أَوَلَمْ يَهْدِ لَهُمْ كَمْ أَهْلَكْنَا مِنْ قَبْلِهِمْ مِنَ الْقُرُونِ يَمْشُونَ فِي مَسْجِدِهِمْ إِنَّ فِي ذَلِكَ لَآيَاتٍ أَفَلَا يَسْمَعُونَ ﴿٢٦﴾
فَخَرَجُ بِهِ زَرْعًا تَأْكُلُ مِنْهُ أَنْعُمُهُمْ وَأَنْفُسُهُمْ أَفَلَا يُبْصِرُونَ ﴿٢٧﴾

آيا دوی ته دې (حقيقت) لارښوونه ونه كړه چي تر دوی وړاندي مو څومره هغه نسلونه هلاك كړل چي دوی ئې په استوگنځيو كې گرځي، يقيناً چي په دې كې (ډېري) څرگندي نښي دي، آيا نه ئې اوري؟! او آيا نه ئې دې ليدلي چي موږ اوبه د ښاري زمكې په لوري بيايو او په دې سره داسي كښت (بوټي) راباسو چي ځيني ئې هم د دوی څاروي خوري او هم دوی په خپله، نو آيا نه گوري؟!

(٢٦-٢٧)- په دې مباركو آيتونو كې د هغو منكرينو او مخالفينو په ځواب كې چي په دنيا او آخرت كې د الله تعالى د وعدو د تحقق په اړه شك څرگندوي دوه مضبوط دلائل وړاندي شوي:

لومړی دا چي د الله تعالى د وعدو د تحقق څرگندي بېلگي د تاريخ په مختلفو پړاوونو كې موندلې شئ، آيا د دوی د اقناع لپاره دا تاريخي حقائق كافي نه دي چي د كفر، شرك، ظلم او فساد ستر ستر ځواكونه له الهي محاسبې سره مخامخ او د الله تعالى په ستر عذاب اخته شوي، نه گوري چي تر دوی وړاندي څومره هغه نسلونه هلاك شوي چي نن دوی د هغوی په استوگنځيو كې گرځي؟! يقيناً چي په دې كې د عقلمنو لپاره ډېري څرگندي نښي دي، آيا سره له دې د حق وينا ته غوږ نه ږدي او حقائق نه اوري؟!

دوهم دا چي عملاً گورئ الله تعالى په ښاري زمكې باران وروي او په دې سره مړه

د قرآن اېلوشې
السجده

زموږ راژوندی کړي او داسې سمسور بوتې په کې راوټوکوي چې ځینې ئې هم د دوی څاروي خوري او هم دوی په خپله، الله تعالی همداسې جهل وهلي او شرک خپلي ټولني چې مړې زمکې ته ورته وي؛ د پیغمبرانو صلی د بعثت او د وحی د نزول له لارې بېپرازه کوي، نوی نسل، له نویو او غوړېدلو افکارو او غوره اخلاقو سره په کې راپیدا کوي.

وَيَقُولُونَ مَتَىٰ هَذَا الْفَتْحُ إِن كُنتُمْ صَادِقِينَ ﴿٢٨﴾ قُلْ يَوْمَ الْفَتْحِ لَا يَنفَعُ الَّذِينَ كَفَرُوا إِيْمَانُهُمْ وَلَا هُمْ يُنظَرُونَ ﴿٢٩﴾ فَأَعْرِضْ عَنْهُمْ وَانْتَظِرْ إِنَّهُمْ مُنْتَظَرُونَ ﴿٣٠﴾

او وايي: که رښتیني یئ دا فتح به کله وي؟ ووايه: د دې فتحي په ورځ به هغو ته د دوي ايمان گټه ونه رسوي چې کفر ئې کړی او نه به مهلت ورکړی شي، نو له دوي ډډه وکړه او انتظار وکړه چې دوی هم منتظر دي.

(۲۸-۳۰) - د دې مبارکو آیتونو لارښوونې دا دي:

● منکرین وايي: تاسو چې د حق او باطل تر منځ د الهي پرېکړې او د قیامت د راتلو په اړه څه وایئ دا به کله تر سره کېږي؟ دا ورځ ولې خنډېدلې؟ که رښتیني یئ نو ووايئ چې دا فتح به کله وي؟ دوی له یوې خوا د الهي عذاب په راتلو کې خنډ داسې تعبیروي چې د عذاب دا گواښونه هسې تهديدونه دي او حقیقت نه لري، له بلې خوا د مسلمانانو ضعف او کمزوري او د دوی د مخالفینو زور او ځواک داسې تعبیروي چې د مسلمانانو د بریا او برلاسي هغه وعدې هیڅ حقیقت نه لري چې رسول الله ئې دوی ته ورکوي او وايي چې الله تعالی به حتماً او ډېر ژر دوی ته د کفر او شرک پر ځواکونو بری ورکوي!!

● د دوی په خواب کې رسول الله ته ویل شوي: ووايه: د دې فتحي په ورځ به هغو ته د دوي ايمان گټه ونه رسوي چې کفر ئې کړی او نه به مهلت ورکړی شي. دا ورځ به راشي، ستاسو د انګېرونو خلاف او د مؤمنانو له انتظار سره سم، هغه مهال به تاسو په هغه حقیقت پوه شئ چې نن ترې انکار کوئ، خو هغه مهال به دا ايمان تاسو ته هیڅ گټه ونه رسوي.

● رسول الله او د ده له لارې مؤمنانو ته ویل شوي: نو له دوی ډډه وکړه او انتظار وکړه چې دوی هم منتظر دي.

● دا درې آیتونه چې په گډه یو مضمون جوړوي؛ د دې مبارکې سورې یوه جامع تنمّه ده او د سورې د ټولو مطالبو خلاصه زموږ په وړاندي انځوروي، درې اساسي مضامین زموږ په وړاندي ږدي: ۱- منکرین وايي: د حق او باطل تر منځ د الهي پرېکړې او د قیامت د راتلو په اړه د مؤمنانو ادعاء حقیقت نه لري، دا د خپلو مخالفینو د وېرولو لپاره دروغجن گواښونه او تهديدونه دي، ۲- د دوی په خواب کې ویل شوي: دا ورځ به راشي، ستاسو د انګېرونو خلاف او د مؤمنانو له انتظار سره سم، هغه مهال به تاسو په هغه حقیقت پوه شئ چې نن ترې

السجده د قرآن بلوشي

انکار کوي، خو هغه مهال به دا ايمان تاسو ته هيڅ گټه ونه رسوي. ۳- رسول الله او د ده له لاري مؤمنانو ته ويل شوي: نو له دوي ډډه وکړه او انتظار وکړه چې دوی هم منتظر دي. د سوري د شرحي په پای کې دا راته مناسب برېښي چې د دې سوري په اړه هغه روايت هم وڅېړو چې وايي: رسول الله به د جمعي د ورځې د سهار په لمانځه کې دا سوره لوستله. روايت دا دی:

عَنْ أَبِي هُرَيْرَةَ رَضِيَ اللَّهُ عَنْهُ قَالَ كَانَ النَّبِيُّ يَقْرَأُ فِي الْجُمُعَةِ فِي صَلَاةِ الْفَجْرِ (الم * تَنْزِيلُ، السَّجْدَةُ) وَ (هَلْ أَتَى عَلَى الْإِنْسَانِ) (بخاري: ۸۹۱)

له ابوهريره رضى الله عنه روايت دی چې وايي: رسول الله به د جمعي په ورځ د سهار په لمانځه کې د (الم تنزيل، السجده) او (هل اتي على الانسان) سورتونه تلاوت کول. دا روايت په بخاري کې دوه ځلي راغلي، چې دواړه سره ورته دي. له اميرالمؤمنين علي، ابن عباس او عبد الله بن مسعود وسلم هم روايت شوی.

خو که تاسو ټول هغه روايات له نظره تېر کړئ چې په ځينو لمونځونو کې د ځينو خاصو سورتونو د تلاوت يادونه په کې شوې نو دې نتيجه ته به ورسېږئ چې دا نه عمومي لري او نه وجوب او لزوم ترې ثابتېږي، ارجح خبره دا ده چې امام وضعت ته په پام سره داسې سوره انتخاب کړي چې له روان او موجود حالت سره هم د مطالبو له پلوه مناسبت ولري او هم د اوږدوالي او لنډوالي له پلوه، د قرآن وينا هم دا مطلب افاده کوي چې د سوري انتخاب لمونځ کوونکي ته پرېښودل شوی، داسې چې که د منافقينو په اړه څه ويل گټور وي نو غوره دا ده چې د منافقينو سوره ولوستل شي، که جهاد ته د خلکو د هڅولو وخت وي نو د التوبه له سوري دي يوه برخه غوره کړي، د هر وخت او هري موضوع لپاره مناسبه سوره په قرآن کې موندلې شې، که امامت در په غاړه شو نو د جمعي په لمونځونو کې له حالت سره متناسبه سوري غوره کوي، دې ته مو هم پام وي چې تاسو به داسې مشهور او عزيز روايت ونه مومئ چې په خاصو لمونځونو کې د خاصې سوري تلاوت ئې لازم او ضروري گڼلې وي. په دې اړه اکثر روايات داسې دي چې په صحابه وو او تابعينو کې يو يو راوي لري او په مقابل کې ئې متعارض روايت شته.

دې ته مو هم پام وي چې ځيني محققين په دې نظر دي چې د جماعت په لمونځونو کې او هغه مهال چې مقتديان ډېر وي او په دوی کې ډېری ئې عوام او د شريعت له احکامو بې خبره خلک وي نو غوره دا ده چې د داسې سوري له لوستلو ډډه وشي چې د قرائت سجده ايجابوي، دا ځکه چې د يوه جائز يا مستحب کار لپاره خلک په شک کې غورځول او د لمانځه نظم مختل کول سم کار نه دی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن ۲ پلوشې
السجده

الاحزاب د قرآن بلوشي

بسم الله الرحمن الرحيم

الاحزاب

د سوري پېژندنه:

د دې مبارکې سوري نوم (الاحزاب) دى، دا نوم د همدې سوري د دوه ويستم آيت له (يحسبون الاحزاب لم يذهبوا) اخيستل شوى، درې اويآ آيتونه لري، د ټولو آيتونو فواصل ئې د لومړي او دوهم آيت (حکيماً) او (خبيراً) ته ورته دي، يوازي څلورم آيت ئې په (السبيل) پاى ته رسېدلى، خو دا آيت په حقيقت کې له وروستي سره داسې تړلى دى چې په گډه يو آيت ترې جوړېږي او په (رحيماً) پاى ته رسي. د آيتونو اوږدوالى ئې هغو سورتونو ته ورته دى چې د مدني دور په منځنيو کلونو کې نازل شوي. د سوري مضامين په خپله موږ ته وايي چې دا سوره د احزاب له جگړې وروسته نازله شوې او په حقيقت کې د نورو مهمو قضايوو په څنگ کې د دې جگړې يو دقيق انځور زموږ په وړاندي ږدي. دا جگړه د پنځم هجري کال د شوال مياشت کې رامنځته شوه.

په دې سوري کې د يوې بلي غزا په اړه هم بحث شوى چې د بني قريظه جگړه ده او د همدې کال د ذي القعدې په مياشت کې او د احزاب له جگړې وروسته متصل رامنځته شوې.

په دې سوري کې له رسول الله سره د زينب صلى د نکاح قضيه هم څېړل شوې چې منافقينو ترې لويه او ستره تبليغاتي وسيله جوړه کړه.

لکه څنگه چې په جگړو کې ماتې له يوې خوا کورنى ستونزې زېږوي، د منافقينو د جسارت او زړه ورتوب باعث کېږي، د فتنو راواړولو او له دښمن سره د خپلو پټو اړيکو مزيد ټينگولو او په گډه لازياتو خطرناکو توطئو ته ئې هڅوي، همداراز بهرني دښمنان زړه ور کوي، پټ دښمنان او هغه چې تر دې وړاندي ئې خپله دښمني پټه ساتله دې ته هڅوي چې خپله دښمني څرگنده کړي او له څرگند دښمن سره لاس يو کړي، د احد له ماتې وروسته هم دې ته ورته فضاء رامنځته شوه، کورني او بهرني دښمنان زړه ور شول، کورنيو دښمنانو؛ منافقينو او په مدينه کې مېشت يهودانو قريشو ته بلنه ورکوله چې که پر مدينه بريد وکړي نو دوى به ئې کلکه ملگرتيا او مرسته کوي، د عربو ډېرې مشرکې قبيلې چې تر دې وړاندي ئې د مسلمانانو په ضد د قريشو ملگرتيا او ملاتړ نه کولو او د مسلمانانو په ضد جگړو کې ئې برخه نه اخيستله د احد له ماتې وروسته زړه ور شول، ځينو قريشو ته اطمینان ورکولو چې په راتلونکو جگړو کې به د دوى ملگرتيا کوي، ځينو په خپله پر مدينه د بريد تياري نيولو، ځينو د دوکې او خدعې له لارې مسلمانانو ته د ضرر او تاوان رسولو توطئې جوړولې، په همدې لړ کې د احد له جگړې دوه مياشتې لا نه وې تېرې شوې چې د نجد بني اسد قبيلې پر مدينې د حملې تياري وکړ چې رسول الله د دې بريد د مخنيوي په موخه د ابوسلمه سره

د قرآن ۲۱ لوسې الاحزاب

ولېرله، ورپسې د څلورم هجري کال د صفر په مياشت کې د عضل او قاره قبيلو له رسول الله وغوښتل چې د خلکو د دعوت او لارښوونې په موخه څو مبلغين وروليږي، رسول الله د اصحابو يو شپږ کسيز ټولې ورسره وليږو، خو هغوی دوکه وکړه او کله چې دا وفد د جده او رابغ تر منځ د رجيح سيمې ته ورسېد نو د دوی د وژلو لپاره يې د هذيل له قبيلې سره مرسته وکړه، چې په بريد کې څلور تنه شهيدان شول او دوه يې خبيب بن عدي او زيد بن الدثنه له ځان سره بوتل او د څو پيسو په بدل کې يې پر قريشو وپلورل، که څه هم په دې اړه بل روايت داسې دی چې گواکې رسول الله دا ټولې د استطلاع په موخه ليرلې وو، د ټولې د شمېر په اړه هم په رواياتو کې اختلاف تر سترگو کېږي، ځينې يې شپږ او ځينې يې لس بولي، ورپسې په همدې مياشت کې رسول الله د بني عامر د قبيلې د يوه مشر په غوښتنه يو بل تبليغي وفد چې څلوېشت يا اوياسه کسان ول د نجد په لوري وليږل، له دوی سره هم غداري وشوه، د بني سليم درې قبيلو: غصيه، رعل او دکوان؛ د بنر معونه په سيمې کې دوی ته کمين ونيو او په ناڅاپي توگه يې پر دوی بريد وکړ او ټول يې شهيدان کړل. په همدې دوران کې د مدینې يوې يهودي قبيلې بني نضير د همدې کال په ربيع الاول کې د رسول الله د شهيدولو توطئه جوړه کړه چې بريالي نشول، ورپسې د همدې کال په جمادي الاول کې د بني غطفان دوو قبيلو: بنو ثعلبه او بنو محارب پر مدینې د بريد لپاره چمتو شول چې د دوی د خپلو لپاره رسول الله په خپله د يوه لښکر په ملگرتيا هلته ولاړ.

د احد د جگړې په پای کې او هغه مهال چې قريش د جگړې له پگړ په شا شول خو څو فرسخه آخوا متوجه شول چې تر شا کېدا يې ستره غلطۍ وه، بايد مسلمانان يې تعقيب کړي وی او پر مدینې يې بريد کړی وی، په الروحاء کې تم شول، غوښتل يې بېرته راستانه شي او پر مدینې بريد وکړي، خو رسول الله ته اطلاع ورسېده چې دبنمن پر مدینې د بريد اراده لري، په داسې حال کې چې په خپله تېي شوی وو، د احد د جگړې قائد حمزه جلا له اويوو جليل القدر ورو جنگياليو اصحابو سره شهيدان شوي ول او گڼ شمېر نور مجروح ول، اعلان وکړ چې له دبنمن سره مقابلې لپاره چمتو شئ، له شاوخوا شپږ سوه دېرش مجاهدينو سره يو ځای له مدینې ووتل او تر حمراء الاسد پورې د دبنمن په استقامت وړاندي ولاړل، هلته يې درې ورځې انتظار وکړ، ابوسفیان د قريشو د لښکر سالار ته د دې اقدام اطلاع ورسېده، له نورو مشرانو سره له مشورې وروسته دا ورته مناسب وپېښېده چې خپل تصميم بدل کړي او د مکې په لوري خپل سفر ته دوام ورکړي، رسول الله ته د يوه غيرمسلم خو د مسلمانانو خواخوږي له لوري دا خبر ورسېد چې قريش له خپلې ارادې په شا شول او د مکې په لوري وخوځېدل، نو بېرته مدینې ته د ستنېدو پرېکړه يې وکړه، دې حکيمانه تدبير نه يوازې د قريشو همت کمزوری او پر مدینې يې د دوی د بريد اراده شنه کړه بلکې نورو پټو او څرگندو دبنمنانو ته يې وښوده چې د احد ماتې نه د مسلمانانو عزم او همت خپلې او نه يې د دوی د قربانۍ جذبه او جنگي روحيه کمزورې کړي.

همداراز کله چې بني اسد پر مدینې د بريد تياری شروع کړ، رسول الله ته د ده د خواخوږو له لوري اطلاع ورکړې شوه، تر دې وړاندي چې دبنمن پر مدینې بريد وکړي د ابوسلمه جلا تر مشرۍ لاندې يې شاوخوا يو نيم سل سرتېري وروليږل، د دوی ناڅاپي بريد

الاعزاب د قرآن یلوسی

دبښمن داسي وارخطاء کړ چې یوې بلي خوا ته وتښتېدل او هر څه ئې تر شا پرېښودل او ټولي شتمني ئې مسلمانانو غنیمت کړې.

کله چې د بني نضیر یهودي قبیلې توطئه افشاء شوه او رسول الله او صحابه وو ته جوته شوه چې دوی د رسول الله د قتل منصوبه جوړه کړي وه، نو رسول الله په همغه ورځ دوی ته اعلان کړه چې تر لسو ورځو به له مدینې وځي او له دې ټاکلې مودې وروسته چې د دوی هر څوک پاته وي هغه به وژل کېږي، د منافقینو سالار عبدالله بن ابی بن سلول هغوی هڅول چې د دې گواښ پروا ونه کړي، له مدینې ونه وځي، دی تیار دی له دوو زرو جنگیالیو سره د دوی مرسته وکړي، د بني قریظه یهودي قبیلې به د دوی مرسته کوي، د بني غطفان قبیلې به د دوی مرستې ته رادانگي، دغو دروغجنو ډاډپینو ته په پام سره هغوی رسول الله ته ځواب ورکړ چې وتلو ته چمتو نه یو، څه چې کولی شي ونې کړه!! رسول الله د دغه لس ورځني مهلت په پای کې د دوی سیمه محاصره کړه، هیچا دا جسارت ونه کړ چې د دوی مرستې ته راوړاندي شي، د محاصرې په پای کې بني نضیر دې ته چمتو شول چې له مدینې ووځي او هغه هم په دې شرط چې هر درې تنه یو اوښ او دومره سامان له ځان سره وړي شي چې دا اوښ ئې وړلی شي. په دې توگه د مدینې شاوخوا ټول هغه کلي، زمکې او باغونه د مسلمانانو لاس ته ورغلل چې بني نضیر په کې اوسېدل.

بیا ئې د بني غطفان لوري ته مخه کړه چې پر مدینې د برید لپاره ئې تیاری نیولی وو، رسول الله له څلورو سوو جنگیالیو سره د دوی په لور وخوځېدو او په ذات الرقاع کې له هغوی سره مخامخ شو، د مسلمانانو ناڅاپي برید داسي وارخطاء کړل چې له جگړې پرته ئې خپل کورونه او هر څه پرېښودل او یوې بلي خوا ته خواره شول.

د احد جگړې په پای کې ابوسفیان مسلمانانو ته په خطاب کې ويلي وو: په راتلونکي کال کې به په بدر کې یو ځل بیا سره مخامخ کېږو!! رسول الله د یوه صحابي په خوله هغوی ته ويلي وو: صحیح ده همدا دي زموږ او ستاسو تر منځ موعد وي، له دغې ژمنې سره سم رسول الله د څلورم هجري کال د شعبان په میاشت کې له یو زر پنځه سوو مجاهدینو سره د بدر سیمې ته ولاړ، د مکې له لوري ابوسفیان له دوو زرو جنگیالیو سره د بدر په لور وخوځېدو، خو کله چې مر الظهران (ننی فاطمه نومي ځای) ته ورسېدو او خبر شو چې رسول الله له خپلو مجاهدینو سره د ده انتظار کوي، د وړاندې تلو همت ئې ونه کړ او بېرته د مکې په لوري ستون شو، رسول الله تر اتو ورځو پوري هلته پاته شو، او له کومي جگړې پرته ئې داسې بریا په برخه شوه چې یقیناً د احد ماته ئې جبران کړه.

دغو پېښو ټول دبښمنان دې ته متوجه کړل چې د عربو هیڅ قبیلې د قریشو په شمول په یوازې توگه او د نورو له مرستې او ملگرتیا پرته د مسلمانانو مقابلې نشي کولی، له دې پرته بله چاره نه لري چې ټول په گډه او د یوه ستر برید له لاري د مسلمانانو له دې ورځ په ورځ زیاتېدونکي گواښ ځان د تل لپاره وژغوري. دبښمنانو د یوه گډ لوی برید ضرورت هغه مهال لازيات احساس کړ چې رسول الله د حجاز او شام تر منځ پرته سیمې دومة الجندل کې د میشت شوکه مارو هغه ډله وځپله چې دلته به ئې تجارتي قافلې لوتلې، رسول الله د پنځم هجري کال د ربیع الاول په میاشت کې له زرو مجاهدینو سره د دې لویمارو د تادیب لپاره په

د قرآن ۲۱ لوسې الاحزاب

هغه لوري وځوځېدو، هغوی خپله سیمه پرېښوده او وتښتېدل، د مسلمانانو دغې ستري بریا دېنمان لازیات هیبت وهلي کړل او د دوی د ځیرنو زیرونو کینه یې لازیاته تشدید کړه، همدا د احزاب د تاریخي جگړې شالید او محرکات ول.

دې ته مو پام وي چې د الاحزاب د سوري په اړه یو داسې روایت هم تر سترگو کېږي چې وایي: دا سوره په سر کې دومره اوږده وه لکه د البقره سوره، د رجم آیت هم د دې سوري یو آیت وو، خو نور آیتونه ترې حذف شوي او یوازي ۷۳ آیتونه یې پاتې شوي!! راشئ وگورو چې دا روایت څومره د اعتبار وړ دی، روایت داسې دی:

عن زر بن حبیش قال : قال لي أبي بن كعب : « كم تعدون سورة الأحزاب ؟ » فقلت : نعدّها اثنتين أو ثلاثاً وسبعين آية قال : « إن كانت لتوازي سورة البقرة ، ولقد كان فيها : الشَّيْخُ وَالشَّيْخَةُ إِذَا زَنِيَا ، فَأَرْجُمُوهُمَا الْبَيْتَةَ نَكَالًا مِنَ اللَّهِ وَاللَّهُ عَزِيزٌ حَكِيمٌ » تحفة ۲۲ معلى ۲۴ مسند احمد

له زر بن حبیش روایت دی چې وایي: ابی بن کعب راته وویل: د الاحزاب سوره څومره گڼئ؟ ومي ویل: دوه اویا یا دري اویا آیتونه، وئې ویل: یقیناً چې دا د بقره له سوري سره برابره وه، او یقیناً چې په دې کې دا هم وو: سپین ږیری او سپین سړی چې زنا وکړي نو دواړه حتماً سنگسار کړئ، د الله له لوري یوه عبرتناکه سزا، او الله باحکمت عزتمن دی.

دا مطلب په ځینو نورو روایاتو کې هم له ځینو توپیرونو سره راغلی، لکه دا روایت: عن ابن عباس قال قال غمّر رضي الله عنه : قَدْ خَشِيتُ أَنْ يَطُولَ بِالنَّاسِ زَمَانٌ حَتَّى يَقُولَ الْقَائِلُ مَا نَجِدُ الرَّجْمَ فِي كِتَابِ اللَّهِ عَزَّ وَجَلَّ فَيُضِلُّوا بِتَرْكِ فَرِيضَةِ أَنْزَلَهَا اللَّهُ عَزَّ وَجَلَّ أَلَا وَإِنَّ الرَّجْمَ حَقٌّ إِذَا أَحْصَنَ الرَّجُلُ وَقَامَتِ الْبَيْتَةُ أَوْ كَانَ الْحُمْلُ أَوْ الْإِعْتِرَافُ فَقَدْ قَرَأْنَاهَا : الشَّيْخُ وَالشَّيْخَةُ فَأَرْجُمُوهُمَا الْبَيْتَةَ وَقَدْ رَجَمَ رَسُولُ اللَّهِ -صلى الله عليه وسلم- وَرَجَمْنَا بَعْدَهُ. رَوَاهُ الْبُخَارِيُّ فِي الصَّحِيحِ عَنْ عَلِيِّ بْنِ عَبْدِ اللَّهِ وَرَوَاهُ مُسْلِمٌ عَنْ أَبِي بَكْرٍ بْنِ أَبِي شَيْبَةَ وَغَيْرِهِ عَنْ ابْنِ عُيَيْنَةَ. السنن البيهقي

له عبدالله بن عباس رسول روایت دی چې عمر ډله وویل: له دې ووپرېدم چې پر خلکو زمانه اوږده شي تر هغه چې یو ویونکی ووايي: د الله په کتاب کې د رجم حکم نه مومو، نو د یوې داسې الهي فريضې په اړه بې لارې شي چې الله تعالی نازلې کړې، پام چې رجم حق دی، هغه مهال چې سړي واده کړی وي، گواهي ورکړی شي، حمل واقع شي، یا اعتراف وشي، یقیناً چې موږ دا (آیت) لوستلئ: سپین ږیری او سپین سړی چې زنا وکړي نو دواړه حتماً سنگسار کړئ، ... او یقیناً چې رسول الله د رجم حکم اجراء کړی او تر ده وروسته موږ د رجم حکم اجراء کړی.

دا روایات گڼ شمېر داسې ستونزې لري چې ښيي په هیڅ توگه د اعتبار وړ نه دي، ځینې یې دا دي:

- وایي: دا (الشَّيْخُ وَالشَّيْخَةُ إِذَا زَنِيَا، فَأَرْجُمُوهُمَا الْبَيْتَةَ نَكَالًا مِنَ اللَّهِ وَاللَّهُ عَزِيزٌ حَكِيمٌ) د الاحزاب د سوري یو آیت وو چې حکم یې پاته او الفاظ یې حذف شوي!! حال دا چې دا ادعاء په بشپړه توگه بې بنسټه ده، ځکه د الاحزاب د سوري د ټولو آیتونو فواصل د لومړي او دوهم آیت (حکیم) او (خبیراً) ته ورته دي، یوازي څلورم آیت یې په (السبیل) پای ته رسېدلی، خو

الاحزاب د قرآن بلوشي

دا آيت په حقيقت كې له وروستي سره داسې تړلی دی چې په گډه يو آيت ترې جوړېږي او په (رحيماً) پای ته رسي. خو پورتنی مضمون په وَاللّٰهُ عَزِيزٌ حَكِيمٌ پای ته رسېدلی!!! او د دې مضمون آخري برخه په اصل كې د ماندې د سوري د ۳۸ آيت وروستۍ فقره ده، د المائدې د آيتونو فواصل دغو صيغو ته ورته دي: خاسرين، رحيم، قدير، يريد، تشكرون، صدور او عقاب، اكثر آيتونه نې خاسرين ته په ورته صيغو پای ته رسېدلي چې حكيم، رحيم، قدير او يريد ته هم ورنږدې دي.

- قرآن خپل ځانگړي اصطلاحات لري، د نكاح شوي سړي او ښځې لپاره د محصن او محصنة الفاظ كاروي، د دوی لپاره د قرآن په هيڅ آيت كې د الشيخ او الشیخة الفاظ نه دي راغلي، دا الفاظ نه يوازي په قرآن كې نه دي راغلي بلكې دلته نې كارول جدي التباس رامنځته كوي، ځكه معنی نې داسې كيږي چې كه نارينه او ښځينه په زړښت كې زنا وكړي نو رجم كيږي به!! يعنې رجم په زړښت پوري تړي نه په نكاح پوري!! او دا هم له قرآن سره تعارض لري او هم له عدل او عقل سره.

- همدا راز د قرآن په هيڅ آيت كې د (البته) لفظ نه تر سترگو كيږي.
- دا رايه د الله تعالى د هغې ژمنې خلاف ده چې د قرآن د حفاظت په اړه نې كړې، دا شك راولاړوي چې ښايي د قرآن ډېري برخې به حذف شوې وي!! صحيح او دقيقه رايه دا ده چې د قرآن يو حرف هم نه دی حذف شوی، يوه برخه يا گڼ شمېر آيتونه خو نې پرځای پرېږدي.
- د قرآن د آيتونو تر منځ دومره ژور نظم او تړاو مراعات شوی چې كه يو لفظ نې حذف يا بدل شي نظم او ښكلا نې صدمه گوري، داسې لكه د مرغړو يو ښكلی هار چې تار نې وشلېږي او مرغړي نې خورې شي، څوك چې له قرآن سره آشنا وي پوهيږي چې نه له قرآن څه حذف شوي او نه پورتنی مضمون د قرآن له آيتونو سره د محتوی، ادبي تركيب، ښكلا او ښايست له پلوه ورته والی او شباهت لري. هيڅ په قرآن پوه انسان به دا ادعاء ونه مني چې له قرآن څه حذف شوي.

- ټولو صحابه وو پر دې اجماع كړې چې پر رسول الله نازل شوی قرآن همدغه دی چې په اوسني مصحف كې راغونډ شوی، د دوی دا اجماع كافي ده چې ووايو داسې روايات په بشپړه توگه بې اعتبار دي چې وايي د قرآن كومه برخه حذف شوې.

- د دې روايت په اړه د ابو عبدالرحمن رايه هم واورئ چې وايي: لا أعلم أن أحدا ذكر في هذا الحديث الشيخ والشيخة فارجموهما البته غير سفيان وينبغي أنه وهم والله أعلم: له سفيان پرته بل داسې څوك نه پېژنم چې په دې حديث كې نې دا خبره هم ذكر كړې وي چې كه بودا او بودی زنا وكړي دواړه رجم كړئ، ښايي ده به وهم كړی وي، الله تعالى ښه پوهيږي.

- دې ته مو هم پام وي چې ټول مفسرين او فقهاء په دې اړه متفق دي چې د محصن زناكار سزا رجم (سنگسارول) دي. خو په دې اړه بېل بېل آراء لري چې د دې حكم منشأ څه ده، دقيقه رايه دا ده چې رسول الله دې ته په پام سره محصن زناكار د رجم په سزا محكوم كړی چې د مجرد زناكار سزا سل درې ده نو طبيعي ده چې د متأهل زناكار سزا به تر دې زياته وي، او دا به همغه سزا وي چې په مخكني شريعت كې راغلي او قرآن هغه نه ده منسوخ كړې. همغسې لكه چې د آزادي ښځې او وينځي سزا توپير لري، وينځي ته د دې لپاره

د قرآن ۲۱ لوسې
الاحزاب

چي محدودیتونه ئې تر آزادي زیات دي، د خپلي خوښي نکاح ئې نه ده په برخه شوی نو سزا
نې تر آزادي نیمه ټاکل شوې. د دې تفصیل د النور د سوري د دوهم آیت په تفسیر کي
وگورئ.

بِسْمِ اللَّهِ الرَّحْمَنِ الرَّحِيمِ

يَا أَيُّهَا النَّبِيُّ اتَّقِ اللَّهَ وَلَا تُطِعِ الْكَافِرِينَ وَالْمُنَافِقِينَ ۚ إِنَّ اللَّهَ كَانَ عَلِيمًا
حَكِيمًا ﴿٢٠٠﴾ وَاتَّبِعْ مَا يُوحَىٰ إِلَيْكَ مِن رَّبِّكَ ۚ إِنَّ اللَّهَ كَانَ بِمَا تَعْمَلُونَ خَبِيرًا
﴿٢٠١﴾ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ﴿٢٠٢﴾

ای نبي! د الله پروا لره او د کافرانو او منافقینو اطاعت مه کوه، یقیناً چي الله ښه باحکمه پوه دی. او د هغه څه متابعت کوه چي ستا د رب له لوري درته وحي کېږي، یقیناً چي الله په هغه څه ښه خبر دی چي تاسو ئي کوئ. او پر الله توکل کوه چي الله د وکیل (ذمه وال) په توګه کافي دی.

(۱-۳) - په دې مبارکو آیتونو کي رسول الله ته لارښوونه شوی چي تل او په هر څه او هر حال کي د الله تعالی پروا کوه او له داسي څه ځان ساته چي الله تعالی پرې ناراض کېږي. د دې تقوی تقاضاء دا ده چي د کافرانو او منافقانو خبري مه منه، د دوی تگلاري او کرنلاري مه غوره کوه. ستا رب (علیم) او (حکیم) دی، تا ته ئي داسي لارښووني کړي دي چي بنسټ ئي د ده پر کامل او بشپړ علم او پراخ حکمت اېښودل شوی. نو د هغه څه متابعت کوه چي ستا د رب له لوري درته وحي کېږي، هم په پټه او هم په ښکاره، هم د نورو تر څنگ او په ټولني کي او هم یوازي یا په خپلي کورنۍ کي، یقیناً چي الله په هغه څه ښه خبر دی چي تاسو ئي کوئ، هم ستاسو له پټو کارونو خبر دی او هم د څرګندو کارونو له څرنگوالي، موخو او محرکاتو، او پر الله توکل کوه چي الله د کفیل (ذمه وال) په توګه کافي دی، د الله د حکم مطابق عمل کوه او نتایج ئي خپل رب ته محول کوه او ډاډه اوسه چي الله تعالی د کفیل په توګه درته کافي دی.

مَا جَعَلَ اللَّهُ لِرَجُلٍ مِّن قَلْبَيْنِ فِي جَوْفِهِ ۚ وَمَا جَعَلَ أَزْوَاجَكُمُ اللَّائِي تُظَاهِرُونَ مِنْهُنَّ أُمَّهَاتِكُمْ ۚ وَمَا جَعَلَ أَدْعِيَاءَكُمْ أَبْنَاءَكُمْ ۚ ذَٰلِكُمْ قَوْلُكُمْ بِأَفْوَاهِكُمْ ۖ وَاللَّهُ يَقُولُ

الْحَقُّ وَهُوَ يَهْدِي السَّبِيلَ ﴿١٠٠﴾ اَدْعُوهُمْ لِآبَائِهِمْ هُوَ اقْسَطُ عِنْدَ اللَّهِ فَإِنْ لَمْ تَعْلَمُوا ءَابَاءَهُمْ فَاِخْوَانُكُمْ فِي الدِّينِ وَمَوَالِيكُمْ وَلَيْسَ عَلَيْكُمْ جُنَاحٌ فِيمَا اَخْطَاْتُمْ بِهِ وَلٰكِنْ مَّا تَعَمَّدَتْ قُلُوبُكُمْ وَكَانَ اللَّهُ غَفُورًا رَّحِيمًا ﴿١٠١﴾

الله د هېڅ سړي په تېر کي دوه زړونه نه دي گرځولي، او ستاسو هغه مېرمني نې ستاسو ميندي نه دي گرځولي چي ترې ظاهر کوي (ورته وايي چي زما د مور په څېر شوي)، او ستاسو زوی بوللي نې ستاسو زامن نه دي گرځولي، دا ستاسو د خپلو خولو وينا ده، او الله حقه وينا کوي او هغه سمه لار ښيي، خپلو پلرونو ته منسوب نې دروېلي (د خپلو پلرونو په نامه نې ياد کړي)، همدا د الله په وړاندي ډېره عادلانه ده، او که نې پلرونه نه پېژني نو په دين کي ستاسو وروڼه او ستاسو دوستان دي، او په هغه څه کي کومه گناه درباندي نشته چي په کي خطاء شي، ليکن په هغه څه کي (گناه شته) چي ستاسو زړونو نې قصد کړی وي، او الله مهربان بخښونکی دی.

(۴-۵) - د دې مبارکو آيتونو لارښوونې دا دي:

- الله تعالى هر چا ته يوازي يو زړه ورکړی، دا زړه به يا له ايمان، صدق او اخلاص ډکوي او يا له شرک، کفر او نفاق، داسي نشي کېدی چي څوک دي مؤمن هم وي او داسي افکار او عقائد دي هم ولري چي منشأ نې کفر او نفاق وي او له ايمان سره نه ښايي، داسي نشي کېدی چي عمل نې د کافر او منافق وي خو دعوی نې دا چي په زړه کي نې ايمان دی او له الله تعالى وېرېږي!! د يوه زړه له خاوند سره دوه گوني او غبرگ معيارونه نه ښايي، داسي چي يو څوک هم دوست وگڼي او هم دښمن، عقیده نې داسي وي چي يوه ډله ورته د دښمنانو ډله گڼي خو دی ورسره دوستي کوي، ايمان يو څه ورته حلال او جائز گڼي خو دی د حرام په سترگه ورته گوري.

- که تاسو خپلي مېرمني ته سل ځلي ووايي چي زما د مور په څېر راباندي حرامه شوې، په دې وينا سره هغه ستاسو مور نه گرځي، مور مو يوازي هغه ده چي تاسو نې زېږولي يئ، که تاسو څوک په زوی ولی ونيسئ په دې سره هغه ستاسو اصلي زوی نه دی گرځېدلی، اصلي زوی مو يوازي هغه دی چي تاسو نې پلار يئ او ستاسو له نطفې پيدا شوی. په دغو مواردو کي به نه دود دستور معتبر گڼي او نه ستاسو له خولې وتلي ويناوي، يوازي د الله تعالى احکام او د خپل دين لارښوونې به معتبر گڼي. د الله تعالى هره وينا حق ده او تاسو ته سمه لار ښيي.

- څوک چي تاسو په زوی ولی نيسئ هغه ځان ته نه بلکي خپل اصلي پلار ته منسوبوي او د خپلو پلرونو په نامه نې ياد کړي، همدا د الله تعالى په وړاندي ډېره عادلانه وينا او د حقيقت مطابق انتساب دی. که احياناً د هغه پلار نه پېژني نو د ورور او دوست په نامه ورته

الاعلام د قرآن بلوشي

خطاب کوي، هغه په دين کي ستاسو ورور او دوست دی.

- که احياناً اشتباه وکړئ او دا الهي لارښوونه اشتباهاً مراعات نه کړئ نو په هغو مواردو کي چي خطاء شوي يئ کومه گناه درباندي نشته، خو په هغه څه کي گناه شته چي ستاسو زړونو ئي قصد کړی وي، او عمداً مو د دې الهي لارښووني خلاف عمل کړی وي. خو سره له دې الله تعالی مهربان بخښونکی دی، اميد دئ ستاسو غلطي او گناه معاف کړي.

دلته بايد څو خبري په پام کي ولرو:

- تر اسلام وړاندي او د جاهليت د دور يو جاهلانه دود دا وو چي خلکو به خپلو مېرمنو ته د دائمې طلاق ورکولو لپاره دا الفاظ کارول چي پر ما داسي شوي لکه خپله مور، ستا شا راته داسي شوه لکه د خپلي مور شا، همداراز که به چا کوم څوک په زوی ولی ونيولو نو نه يوازي دا چي د ده زوی به گڼل کېدو او په همدې نامه به يادېدو بلکي په ميراث کي به ئي هم برخه د اصلي زامنو په اندازه وه، اسلام د جاهليت دا دودونه هم د نورو ناوړه دودونو په څېر لغو کړل او د دې مبارکي سوري په ترڅ کي ئي دغه لارښووني وکړي چي په داسي مواردو کي ستاسو د خپلو خولو ويناوي څه ارزښت نه لري او حقيقت نه شي بدلولی، داسي ويناوي نه له مېرمني مور جوړولی شي او نه پردي زوی اصلي زوی. د طلاق او ميراث په جامع احکامو سره ئي دا دودونه لغو کړل. که څوک د شفقت او رحم له کبله چا ته د ورور، خور، مور او پلار خطاب وکړي، په دې کي څه حرج نشته، د پورتنی آيت مراد دا نه دی چي دا راز خطاب منع کوي، بلکي مراد ئي دا دی چي دا الفاظ به په حقيقي معنی نه کاروي، په دې الفاظو سره هغوی ستاسو اصلي خپلوان نه جوړېږي، نه د اصلي خپلوانو حکم پرې کېدی شي او نه ئي حقوق د هغوی په څېر کېدی شي.

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَآئِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا ﴿٦﴾

مؤمنانو ته دا نبي د دوی تر خپلو ځانونو لومړی توب لري، او مېرمني ئي د دوی ميندي دي، او د الله په کتاب کي مؤمن او مهاجر خپلوان ځيني تر ځينو نورو لومړی توب لري، مگر دا چي له خپلوانو سره مو په معروفه توگه کومه بېبگنه وکړئ، همدا په دې کتاب کي ليکل شوي.

(٦)- په دې مبارکو آيتونو کي مؤمنانانو ته څو لارښووني شوې:

- د دوی د ايمان تقاضاء دا ده چي رسول الله ته به تر خپل ځان لومړی توب او ترجيح ورکوي، د ده وينا به تر خپلي وينا غوره گڼي، د ده له لوري بلنه به د خپل نفس له بلني مقدمه گڼي، د ده ژوند به تر خپل ژوند مهم گڼي، له ده سره به ئي مينه دومره وي چي له الله

د قرآن ۳ ایلو شې الاحزاب

تعالی پرته له هیچا سره دومره مینه ونه لري، تر مور، پلار، اولاد، مېرمني او نږدې خپلوانو او دوستانو به ئې له هغه سره مینه زیاته وي. دا ځکه چې انسان له هغه چا سره زیاته مینه کوي چې تر نورو ئې له ده سره زیاتي پېرزویني کړې وي، د رسول الله د بعثت له کبله چې الله تعالی پر دوی کومه پېرزوینه کړې او د هغه په لاس ئې له شرک، کفر، ظلم، جهل، فساد، سپکاوي او رسوايي ژغورلي او او د دنیا عزت او د آخرت سعادت ئې ورپه برخه کړی، د دې ستري پېرزویني عظمت ته په پام سره باید له رسول الله سره د دوي مینه پر بلي هري میني غالبه وي.

• د رسول الله مېرمني به داسي گڼي لکه خپلي میندي، رسول الله د ټولو مؤمنانو؛ نارینه او ښځو معنوي پلار دی او حقوق ئې تر پلار زیات او د ده مېرمني ئې د عزت او درناوي له پلوه داسي دي لکه د دوی میندي. دلته باید دوه خبرې په پام کې ولری: لومړی دا چې دا حکم یوازي د درناوي او احترام په اړه دی او ټولو مؤمنانو؛ نارینه او ښځو ته راجع دی، د حجاب په اړه نه دی، ځکه تر دې وړاندي ویل شوي چې داسي مجازي نسبتونه حقیقت نه شي بدلولی. دوهم دا چې د قرآن د بل آیت په ترڅ کې دا لارښوونه شوې چې د رسول الله له رحلت وروسته به د هغه له مېرمنو سره له نکاح ډډه کوئ، دا درباندي حرام ده او د الله تعالی په وړاندي ستر قبیح عمل، ځینو درنو مفسرینو له همدې فقرې (و ازواجه امهاتهم) له امهات المؤمنین سره د نکاح د حرمت حکم راییستلی حال دا چې دلته د دې حرمت خبره نه یوازي مطرح نه ده بلکې داسي تعبیر له مخکني آیت سره تعارض رامنځته کوي، ځکه هلته ویل شوي چې ستاسو د خولې وینا حقیقت نه شي بدلولی. د دواړو فقرو تر منځ یوازي هغه مهال همغږي رامنځته کېدی شي چې مجازي حرمت (درناوی) د ستر او حجاب د عدم مراعات په معنی تعبیر نشي، په بلي بڼې کې او د دغو درنو مفسرینو د تعبیر له مخې خو مجازي حرمت د حقيقي حرمت په معنی تعبیر شوی نو په دې صورت کې خو د حجاب حکم هم باید منفي وگڼل شي.

• مؤمنان باید دې ته متوجه وي او له خپلوانو سره په چلن کې دا خبره په پام کې ولري چې د خپلوانو درجې او حقوق یو تر بل توپیر لري، د ځینو درجې او حقوق تر نورو زیات دي، خو د (ایمان) او (هجرت) په شرط، د الله په کتاب کې مؤمن او مهاجر خپلوان ځیني تر ځینو نورو لومړی توب لري، خو د دې لارښوونې معنی دا نه ده چې له غیرمؤمن او غیر مهاجر خپلوانو سره له هر ډول خپلوۍ پاللو او ښېگڼې کولو منع شوي یی، داسي نه ده؛ له داسي خپلوانو سره کولی شئ چې په معروفه توگه کومه ښېگڼه وکړئ، همدا د الله تعالی په دې کتاب کې لیکل شوي.

• ځینو درنو مفسرینو د دې آیت دا برخه (وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي

كِتَابِ اللَّهِ مِنَ الْمُؤْمِنِينَ وَالْمُهَاجِرِينَ) داسي ژباړلي: (او د الله په کتاب کې خپلوان

ځیني تر ځینو نورو لومړی توب لري؛ تر نورو مؤمنانو او مهاجرینو)، دا ژباړه هم له ادبي پلوه راکتونه او ستونزي لري او هم د آیت له سیاق سره اړخ نه لگوي. تر دې فقرې

الاحزاب د قرآن بلوشي

وروسته راغلي دغه استثناء (إِلَّا أَنْ تَفْعَلُوا إِلَىٰ أَوْلِيَائِكُمْ مَّعْرُوفًا) نه يوازي د دوی له تعبير سره اړخ نه لگوي بلکي په واضح توگه بنيي چي دلته هغه خپلوان مستثنی شوي چي مؤمن او مهاجر نه دي. د آيت وروستی فقره (كَانَ ذَٰلِكَ فِي الْكِتَابِ مَسْطُورًا) هم د دوی له تعبير سره مناسبت نه لري، ځکه په قرآن کي تر دې وړاندي دا لارښوونه نه مومو چي خپلوان (که کافر او غير مهاجر هم وي) تر مؤمنانو او مهاجرينو اولی دي او مؤمنان بايد دوی ته لومړی توب ورکړي، خو په قرآن کي دا لارښوونه مومو چي له غير مؤمن او غير مهاجر سره که خپل وي او که پردی په معرفه توگه ښېگڼه کولی شو. قرآن فرمايي:

لَا يَنْهٰكُمْ اللّٰهُ عَنِ الَّذِيْنَ لَمْ يُقَاتِلُوْكُمْ فِى الدِّيْنِ وَلَمْ يُخْرِجُوْكُمْ مِّنْ دِيَارِكُمْ اَنْ تَبْرُوهُمْ
وَتُقْسِطُوْا اِلَيْهِمْ ؕ اِنَّ اللّٰهَ تَحِبُّ اَلْمُقْسِطِيْنَ ﴿٨﴾

الممتحنه: ۸

الله له هغو نه یی منع کړي چي له تاسو سره نه دي جنگېدلي او تاسو یی له خپلو مېنو نه یی ایستلي، چي ښېگڼه ورسره وکړئ او عادلانه چلن ورسره وکړئ، یقیناً چي الله مقسطين خوبوي.

په حقیقت کي د الاحزاب د سوري په دغه مبارک آيت کي د الممتحنه د سوري د اتم آيت مزید وضاحت شوی.

دی ته مو هم باید پام وي چي د دې الهي ارشاد له مخي د رسول الله ټولي مېرمني د احترام او درناوي له پلوه د مؤمنانو د میندو حیثیت لري، که څوک د رسول الله د مېرمنو درناوی نه کوي، خپلي معنوي میندي یی نه گڼي، د هغوی د شأن او حیثیت په اړه کړه خوله خوځوي، هغه نه یوازي د الله تعالی د صریح حکم خلاف عمل کوي، بلکي د اسلام او د اسلام د ستر پیغمبر په اړه داسي ستره دښمني کوي چي تر بلي هري دښمني سخته، قبیح او کرکجنه ده، خدای ويلي شيعه په همدې بېمارۍ اخته شوي، هغوی د عائشي صلی په څېر د هغه ستر شخصیت په اړه ناروا تبلیغات کوي چي د قرآن یوه مکمله سوره د هغې په دفاع کي نازل شوی، د النور سوره له سر تر پایه د هغه اتهام د رد او غندلو په اړه نازل شوی چي د منافقینو له لوري د عائشي صلی په ضد وارد شوی وو. له دې پلوه له رسول الله وروسته هیچا ته دا شرف او افتخار نه دی په برخه شوی چي په قرآن کي دي په دومره صریحو الفاظو د هغه برانت اعلان شي، د شيعه ځيني بدمغزه او بدطینته آخوندان وايي چي رسول الله تر رحلت وړاندي علي ځله ته دا واک ورکړی وو چي کولی شي د رسول الله د کومي مېرمني نوم د امهات المؤمنین له فهرست حذف کړي او هغه دا کار وکړ او عائشه صلی یی له دې فهرست وايستله!! دا بدبختان نه دي ته گوري چي قرآن د رسول الله ټولي مېرمني د مؤمنانو میندي گڼلي دي او د قرآن یوه مکمله سوره د عائشي صلی په برانت او پاک لمنی شهادت

د قرآن ۳۱ لوسې
الاحزاب

ورکوي او نه دي ته چي په داسي کرکجنو ادعاگانو او جعلي روایاتو سره د رسول الله او د هغه د درني او متقي کورني هتک حرمت کوي!! آيا دا ممکنه ده چي د چا په زړه کي دي يوه ذره ايمان وي او هغه دي د رسول الله د تبر په اړه داسي هتک حرمت وکړي؟!

وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَىٰ ابْنِ مَرْيَمَ ۚ وَأَخَذْنَا مِنْهُم مِّيثَاقًا غَلِيظًا ﴿٨٠﴾ لِيَسْأَلَ الصَّادِقِينَ عَنْ صِدْقِهِمْ ۚ وَأَعَدَّ لِلْكَافِرِينَ عَذَابًا أَلِيمًا ﴿٨١﴾

او هغه مهال چي له انبياوو مو د دوی ترون واخيست، له تا، له نوح، ابراهيم، موسی او عیسی د مريمي زوی، او له دوی مو کلک ترون واخيست، تر څو له رښتینو د دوی د رښتینولي پوښتنه وکړي، او کافرانو ته ئي ځانگړی دردوونکی عذاب تیار کړی.

(۷-۸) - په دې مبارک آيت کي له پيغمبرانو صلی د يوه ترون اخيستلو موضوع ته اشاره شوې او ويل شوي چي له دې لاري الله تعالی له رښتینو د دوی د رښتینولي پوښتنه کوي، په داسي حال کي چي کافرانو ته ئي ځانگړی دردوونکی عذاب تیار کړی. دا پوښتنه راولاړېږي چي دا ترون څه دي؟ دلته دغه ترون ته په واضحو الفاظو اشاره نه ده شوې، د قرآن په نورو آيتونو کي د دې ميثاق مختلف بندونه توضيح شوي، لکه دا چي له الله تعالی پرته به د بل چا عبادت نه کوي، د دين په مضبوطي رسی به خپلي منگولي کلکي ساتي، د الله تعالی پيغام به په بشپړه توگه او په امانت سره خلکو ته رسوي، په دين کي به له تفرق ډډه کوي، د نورو پيغمبرانو ملاتړ او تاييد به کوي، له الله تعالی پرته به له بل چا وېره نه لري، د پيغام په رسولو کي به د خلکو د مخالفتونو پروا نه کوي، خو دا چي د رښتینو رښتینولي څنگه له دې لاري معلومېدی شي په دې پوهېدل لږ وضاحت غواړي او هغه دا چي ډېر خلک پر الله تعالی د ايمان دعوی کوي، کله په خپله د خپل ځان په اړه داسي انگېري چي مؤمن او متقي دي او کله نور د ده په اړه همدا گمان کوي، خو په حقيقت کي او د الهي معيارونو له مخي نه مؤمن وي نه صالح او متقي، قرآن د پيغمبر اطاعت د ايمان او تقوی لپاره معيار او ملاک گڼي؛ هغه څوک د ايمان، تقوی او له الله تعالی سره د ميني په ادعاء کي رښتینی بولي چي عملاً او د ژوند په ټولو ډگرونو کي د پيغمبر اطاعت وکړي، د پيغمبرانو د بعثت او د هغه ترون له لاري چي الله تعالی له دوی اخيستی هغه وگړي څرگندېږي چي د ايمان په دعوی کي رښتيني دي، له همدې لاري د کافرانو په اړه حجت بشپړ کېږي او د هغه دردناک عذاب مستحق گرځي چي الله تعالی د دوی لپاره تیار کړی. که دلته د آيت سياق و سباق ته په پام سره دا مطلب توضيح کړو چي له پيغمبرانو د ترون اخيستل او له رښتینو د دوی د رښتینولي پوښتنو تر منځ تړاو څنگه دی نو د وروستي آيت په رڼا کي دا مطلب راته جوتېږي چي د الهي ميثاق له مخي پر پيغمبرانو او د دوی پر صادقو پلويانو داسي سخت آزمېښتونه راځي چي په ترڅ کي ئي صادق او کاذب سره

الاعلام د قرآن بلوشي

بېلېږي، په وروستي آيت كې به وگورئ چې مسلمانان له همداسي يوې سختې آزمويې سره مخامخ شوي وو چې په نتيجه كې رېښتيني مؤمنان او هغه چې په زړونو كې ئې بيماري او نفاق وو جوت شول. په ۱۵ آيت كې دې ژمني ته اشاره شوې چې له دېمن سره د مقابلې په دوران كې به تېښته نه كوي او دېمن ته به شا نه اړوي، او د آيت په پاى كې ويل شوي چې د الهي ژمني پوښتنه كيږي، له دې په ډېر صراحت سره معلومېږي چې په آيت كې له پيغمبرانو صله د تړون اخيستلو دقيق تعبير همدا دى.

يَا أَيُّهَا الَّذِينَ ءَامَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رَحْمًا وَجُنُودًا لَّمْ تَرَوْهَا ۚ وَكَانَ اللَّهُ بِمَا تَعْمَلُونَ بَصِيرًا ﴿١٥﴾ إِذْ جَاءَكُمْ مِنْ فَوْقِكُمْ وَمِنْ أَسْفَلَ مِنْكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا ﴿١٦﴾ هُنَالِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا ﴿١٧﴾ وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا ﴿١٨﴾ وَإِذْ قَالَت طَّائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا ۖ وَيَسْتَعِذُّنَ فَرِيقٌ مِّنْهُمْ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ ۖ إِن يُرِيدُونَ إِلَّا فِرَارًا ﴿١٩﴾ وَلَوْ دَخَلَتْ عَلَيْهِمْ مِّنْ أَقْطَارِهَا ثُمَّ سَأَلُوا الْفِتْنَةَ لَآتَوَّاهَا وَمَا تَلَبَّثُوا فِيهَا إِلَّا بَسِيرًا ﴿٢٠﴾ وَلَقَدْ كَانُوا عَاهِدُوا اللَّهَ مِنْ قَبْلُ لَا يُؤَلُّونَ إِلَّا دَبْرًا ۚ وَكَانَ عَهْدُ اللَّهِ مَسْئُولًا ﴿٢١﴾

اي هغو چې ايمان ئې راوړى! پر تاسو د هغه مهال الهي پېرزوينه درياد كړئ چې لښكري درته راغلې نو موږ سيلۍ پرې ولېږله او داسي لښكري چې تاسو ونه ليدلې، او الله د هغه څه ښه ليدونكى وو چې تاسو كول، هغه مهال چې له بره مو هم درباندي راغلل او ستاسو له كوز لوري هم، او هغه مهال چې سترگي تتي شوي وې او زړونه ستونو ته رسېدلي وو او د الله په اړه مو ډول ډول گمانونه كول، هملته مؤمنان وازمويل شول او په سختي لږزېدا سره ولږزول شول، او هغه مهال چې منافقينو او هغو چې په زړونو كې ئې مرض دى ويل: الله او د ده رسول له يو ډول غولولو پرته د بل څه وعده نه وه راسره

د قرآن ۲ ایلو شې الاحزاب

کړې، او هغه مهال چې د دوی یوې ډلې وویل: ای د یثرب استوګنو! د تېکي ځای درته نشته؛ نو بېرته ستانه شئ، او د دوی یوې لویې ډلې په داسې حال کې له پیغمبر اجازه غوښتله چې ویل ئې: یقیناً چې زموږ کورونه نامحفوظ دي، حال دا چې نامحفوظ نه ول، له تېښتې پرته ئې بل څه نه غوښتل، او که له اطراف ئې پرې ورننوتې وی بیا فتنه ترې غوښتل شوې وی؛ حتماً به ورغلي وو او د هغې په اړه به له معمولي درنگ پرته نه وو تم شوي. په داسې حال کې چې تر دې وړاندې ئې له الله سره ژمنه کړې وه چې شا به نه اړوي، او الهي ژمنه خو داسې ده چې پوښتنه ئې کېږي.

(۹-۱۵) - په دې مبارکو آیتونو کې د احزاب د جګړې یو دقیق او زړه راښکونکی انځور وړاندې شوی چې په ترڅ کې ئې د ایمان په لار کې او د پیغمبرانو صله په ملګرتیا کې د مؤمنانو د آزمویلو یوه بېلګه زموږ په وړاندې اېښودل شوې، په دې تاریخي بېلګې کې له یوې خوا د ستر برید په وړاندې له مؤمنانو سره د الله تعالی مرسته، په ډېر سخت حالت کې د مؤمنانو آزمېښت، د صبر او استقامت په نتیجه کې پر ستر دښمن او د ټولو دښمنانو د ګډ لوی برید په وړاندې د دوی حیرانوونکې بریا، د مسلمانانو له لیکو د منافقینو او بېمارزو د بېلېدا هڅه، د الهي وعدو په اړه د دوی د عدم باور او اعتقاد څرګندېدا، له خپلو مخکنیو ژمنو تر شا کېدا او د کافرانو لوري ته د دوی د تمایل په څېر ستر ستر مسائل په کې څېړل شوي. بحث مؤمنانو ته په دې الهي خطاب پیل شوی: ای هغو چې ایمان ئې راوړی! پر تاسو د الله تعالی هغه پېرزوینه درياد کړئ چې ډېرې لښکري ستاسو خوا ته راوړسېدې، الله تعالی سیلې پرې مسلطه کړه او داسې لښکري ئې د دوی د خورولو لپاره ولېږلې چې تاسو په خپلو سترګو نه لیدلئ، تاسو چې هغه مهال په کوم وضعیت کې وئ، هر یوه مو څه کول، هر یوه مو کوم دریځ غوره کړی وو؛ الله تعالی لیدلئ، ستاسو د هر څه ښه لیدونکی وو، هغه مهال چې له بره مو هم د دښمن لښکري درباندي راغلې او ستاسو له کوز لوري هم، ځینې د نجد او خیبر له لوري راغلل چې تر مدینې بر سیمه ګڼل کېده او ځینې د مکې له لوري چې د مدینې لږ سیمه ګڼل کېده، هغه مهال چې د هیبت او وېرې له کبله د ډېرو سترګې څرې شوې وې، زړونه ئې ستونو ته رسېدلي وو او د الله په اړه ئې ډول ډول ګمانونه کول، هملته مؤمنان و آزمویل شول او په سختي لږ زېږدا سره ولږزول شول. همدا هغه مهال وو چې منافقینو او هغو چې په زړونو کې ئې مرض دئ ویل: د الله او د ده د رسول هغه د بري او برلاسي وعده چې موږ ته ئې راکولې له یو ډول غولولو پرته بل څه نه وو، هغه مهال چې د دوی یوې ډلې وویل: ای د یثرب استوګنو! د تېکي ځای درته نشته؛ چې له دې خبرې ئې یا مراد دا وو چې نه دلته تم کېدئ شئ او نه دا د خندق خوا ته تم کېدا ستاسو لپاره مناسبه او ګټوره ده، غوره دا ده چې بېرته ستانه شئ، او یا ئې مراد دا وو چې په اسلام ټینګار هیڅ ګټه درته نه لري راشئ بېرته خپل پلرني دین ته واوړئ، او د دوی یوې لویې ډلې په داسې حال کې له پیغمبر صلعم اجازه غوښتله چې ویل ئې: یقیناً چې زموږ کورونه نامحفوظ دي، مجبور یو خپلو کورونو ته ستانه شو او د حفاظت څه انتظام ئې وکړو، حال دا چې کورونه ئې نامحفوظ نه ول، له تېښتې پرته ئې بل څه نه غوښتل، له دې خبرې ئې قصد او اراده یوازي دا وه چې خپلې تېښتې ته یوه

الاعلام د قرآن بلوشي

بېهانه جوړه کړي، او که په همدې حالت کې د دېنمن لېښکري مدينې ته ننوتې وي او له دغو منافقينو نه په کومي فتنې کې د برخې اخيستو غوښتنه کړې وي نو له کوم خنډ پرته به په دې فتنې کې د پرېوتو لپاره چمتو شوي وو، يعنې که دوی ته د کفارو له لوري د اسلام او مسلمانانو په ضد د کوم کار او د کافرانو د ملگرتيا بلنه ورکړې شوې وي نو له کوم خنډ پرته به ئې دا بلنه منلې وه او په فتنې کې د پرېوتو په اړه به ئې له معمولي درنگ پرته خنډ نه وو کړی. دا په داسې حال کې چې تر دې وړاندې ئې له الله تعالى سره ژمنه کړې وه چې شا به نه اړوي، او الهي ژمنه خو داسې ده چې پوښتنه ئې کېږي. نه به دېنمن ته شا اړوي او نه به له اسلام د کفر لوري ته اړي.

په دې مبارکو آيتونو کې دېنمن ته شا کول او خپله مورچل ورته پرېښودل د هغې ژمنې خلاف کار گڼل شوی چې هر مسلمان ئې له خپل رب سره لري؛ هغه ژمنه چې پر خدای د ايمان او په قرآن د باور غوښتنه ده. دا څه عادي ژمنه نه ده، الله تعالى حتماً د هغې پوښتنه کوي. له دېنمن تېښته او سنگر ورته پرېښودل، نه تا له مرگ ژغورلی شي او نه له وژل کېدو. که فرضاً د تېښتې په نتيجه کې له وژل کېدو وژغورل شي، ما ته ووايه چې څومره وخت به نور ژوندی وي، چا دا تضمین درکړی؟! آيا داسې څوک او يا داسې کوم تدبير په نظر درځي چې له الله تعالى دې وساتلی شي؟ که خدای ستا لپاره د کوم ضرر اراده وکړي هغه څوک دې چې د دې ضرر مخه ونيسي؟ او که خدای ستا د بري او فتحي اراده کړې وي هغه څوک دې چې د دې مانع شي. له الله تعالى پرته نه کوم مولا او چاري سمبالوونکی لري او نه کوم مرستندوی.

لکه چې گورئ په دې مبارکو آيتونو کې د احزاب د ستري جگړې او د مخالفينو له لوري د دوی د وروستي سترگېد برید ډېر جامع او دقيق انځور زموږ مخې ته ځلېږي، او ښيي چې د ايمان په لار کې د احزاب له جگړې سره مخامخېدل يو طبيعي بهير او د هغه تړون يو بند دې چې الله تعالى له اولوالعزمه پيغمبرانو او د دوی له لاري له ټولو مسلمانانو اخيستی دې، ټول بايد ذهناً او عملاً دې ته چمتو وي چې د خپلې مبارزې په بهير کې به حتماً له داسې حالت سره مخامخ کېږي چې د کفر، شرک، نفاق او فساد ټول ځواکونه د دوی په ضد گډه جبهه پرانيزي او د گډ ستر برید پرېکړه وکړي، که له دې طبيعي پړاو سره مخامخ شول نو بايد ډاډه وي چې د صبر، استقامت او پر خپل رب د توکل په نتيجه کې به الله تعالى په خپلو غيبي لېښکرو د دوی مرسته کوي، دوی ته به بریا ورکوي او دا برید به د دوی په ضد د دېنمن وروستی ناکام برید ثابتېږي. يوه سره سيلی، د دېنمن د جنگياليو په زړه کې وېره او یأس اچول، له بریا نه ناهيلي کول، د دوی تر منځ اختلاف راولاړول او دې ته ورته هغه کارونه چې الله تعالى ئې په غيبي لېښکرو ترسره کوي؛ کافي دي چې لوی لوی مجهز فوځونه خواره واره شي او تش لاس د جگړې له ډگر په شا شي، آيا د احزاب ستره تاريخي جگړه د دې حقيقت لپاره يو څرگند او انکار نه منونکی ثبوت نه دی؟!!

د دې سوري په مقدمه کې دا مطلب واضح شوی چې د احد له ماتې وروسته داسې فضاء رامنځته شوه چې کورني او بهرني دېنمنان زړه ور شول، کورنيو دېنمنانو؛ منافقينو او په مدينه کې مېشت يهودانو قريشو ته بلنه ورکوله چې که پر مدينه برید وکړي نو دوی به ئې کلکه ملگرتيا او مرسته کوي، د عربو ډېري مشرکي قبيلې چې تر دې وړاندې ئې د مسلمانانو

د قرآن ۳۱ لوسې الاحزاب

په ضد د قريشو ملگرتيا او ملاتړ نه کولو او د مسلمانانو په ضد جگړو کې ئې برخه نه اخیستله د احد له ماتې وروسته زړه ور شول، ځينو قريشو ته اطمینان ورکولو چې په راتلونکو جگړو کې به د دوی ملگرتيا کوي، ځينو په خپله پر مدینې د برید تیاری نیولو، ځينو د دوکې او خدعې له لارې مسلمانانو ته د ضرر او تاوان رسولو توطیې جوړولې، خو الله تعالی د دښمنانو ټولې توطیې شنډې کړې، رسول الله هر دښمن ته په خپل وخت مناسب ځواب ورکړی او د هغه برید ئې شنډ کړی، دغو پېښو ټول دښمنان دې ته متوجه کړل چې د عربو هیڅ قبيله د قريشو په شمول په یوازې توگه او د نورو له مرستې او ملگرتیا پرته د مسلمانانو مقابلې نشي کولی، له دې پرته بله چاره نه لري چې ټول په گډه او د یوه ستر برید له لارې د مسلمانانو له دې ورځ په ورځ زیاتېدونکي گواښ ځان د تل لپاره وژغوري. دښمنانو د یوه گډ لوی برید ضرورت هغه مهال لازیات احساس کړ چې رسول الله د حجاز او شام تر منځ پرته سیمې دومة الجندل کې د مېشت شوکه مارو هغه ډله وځپله چې دلته به ئې تجارتي قافلې لوتلې، رسول الله د پنځم هجري کال د ربیع الاول په میاشت کې له زرو مجاهدینو سره د دې لوتمارو د تأدیب لپاره په هغه لوري وخوځېدو، هغوی خپله سیمه پرېښوده او وتښتېدل، د مسلمانانو دغې ستري بریا دښمنان لازیات هېبت وهلي کړل او د دوی د خیرنو زړونو کینه ئې لازياته تشدید کړه، همدا د احزاب د تاریخي جگړې شالید او محرکات ول. په دې جگړې کې د مسلمانانو ټولو دښمنانو په یوې او بلې بڼې کې برخه واخیسته، د پنځم هجري کال د شوال په میاشت کې د دښمن لښکرې د مدینې په لور وخوځېدې، له مکې د قريشو د سردارانو تر مشرۍ لاندې لوی لښکر د مدینې له لاندې لوري او له نجد او خیبر د دغو سیمو د یهودانو او مشرکانو د مذهبي او قومي مشرانو تر قیادت لاندې د مدینې له لوري وخوځېدل او د مدینې په شمال کې سره یو ځای شول. دا مخالفین د بني نضیر د هغې یهودي قبیلې مشرانو دې جگړې ته هڅولي ول چې د یوې ناکامي توطیې له کبله له مدینې وشړل شوه، دوی لومړی قريشو ته او بیا د عربو نورو قبائلو ته په ننوتې ورغلل او هغوی ئې یو گډ لوی برید ته چمتو کړل. دا لښکر دومره ستر وو چې د عربو په تېر تاریخ کې هیڅکله دومره ستر لښکر په یوه برید کې برخه نه وه اخیستې، د مسلح جنگیالیو شمېر ئې تر لس زره زیات وو، هیچا دا گمان نه کولو چې مسلمانان به د دې برید په وړاندې مقاومت وکړی شي، د هر چا انګېرنه دا وه چې دا ځل به مدینه د دښمن په لاس کې پرېږي او مسلمانان به یا وژل کېږي او یا به د مدینې پرېښودو ته اړ کېږي. خو داسې ونه شول، کله چې دښمن د مدینې شمالي څنډې ته ورسېدو په ناڅاپي توگه له داسې څه سره مخامخ شو چې تر دې وړاندې ئې نه لیدلی وو او نه اورېدلی، یوه ژور (او احتمالاً له اوبو ډک) خندق ئې مخه ډب کړی، نه ترې اوښتی شي او نه د مدینې په لوري د پرمختګ لپاره بله لار او گودر مومي، د دې خندق د کیندلو پرېکړه رسول الله د سلمان فارسي رحمه الله په مشوره کړې وه، لا دښمن سیمې ته نه وو رسېدلي چې د خندق کیندلو کار بشپړ شوی وو، په شپږو ورځو کې د خندق کار بشپړ شو، رسول الله له درې زرو زره ورو مجاهدینو سره د خندق په امتداد کې مورچلي ونيولې، دښمن یوازې له همدې لوري پر مدینې د برید امکان درلود، نورو لوریو ته داسې طبیعي ځنډونه او موانع ول چې د دوی د برید مخه ئې نیولې وه، مجبور شول همدلته واړوي

الاعلام د قرآن بلوشي

او مدينه محاصره کړي، دا کلکه محاصره تر يوې مياشتې اوږده شوه، نه دېنمن شاتگ ته تيار وو او نه مسلمانان له مقاومت لاس اخيستو ته، په پای کې دېنمن دا هڅه وکړه چې په مدينه کې مېشت د بني قريظه يهودي قبيله دې ته چمتو کړي چې له دوی سره لاس يو کړي، په لومړي سر کې هغوی منفي ځواب ورکړ او ورته وني ويل چې موږ له مسلمانانو سره په خپلې معاهدې ولاړ يو، تر نن پورې مو نه له دوی د معاهدې خلاف کوم عمل ليدلی او نه کوم تاوان، خو وروسته د دېنمن د دې وينا تر اغېز لاندې راغلل چې ورته ويل نې: داسې مناسب فرصت له لاسه مه ورکوي، دومره ستر لښکر بيا نشي راغونډېدې، همدا د مسلمانانو د خپلو وروستۍ فرصت دی... د بني قريظه مشرانو توافق وکړ چې له دوی سره به د مسلمانانو په ضد ملگرتيا کوي، رسول الله ته د دې موضوع اطلاع ورسېده، د انصارو مشران نې د سعد بن معاذ او سعد بن عبادې په شمول دوی ته ورولبېدل چې حقيقت معلوم کړي، په خپلو ژمنو ودرېدو ته نې تشويق کړي، دوی ته نې ويلي وو چې که د بني قريظه ځواب منفي وو نو يوازي ده ته به اطلاع ورکوي او که نې ځواب مثبت وو او له دېنمن سره د ملگرتيا پرېکړه نې نه وه کړې نو په لوړ ږغ دې ټولو مسلمانانو ته دا خبره اعلان کړي، خو وفد له دوی سره له خبرو وروسته متوجه شو چې د خيانت اراده لري، له دوی نې نه يوازي منفي ځواب ترلاسه کړ بلکې دا نې ترې واورېدل چې ويل نې: زموږ او محمد تر منځ نه کوم تړون شته او نه کومه ژمنه، که څه هم دې پلاوي خبره پټه وساتله او يوازي رسول الله ته نې حقيقت څرگند کړ خو دا خبره ډېر ژر هر لوري ته خوره شوه، د دوی غداري مسلمانان سخت اندېښمن کړل، منافقينو ته دا فرصت په لاس ورغی چې خپل تبليغات تشديد کړي او د مسلمانانو د همت کمزوري کولو لپاره ترې استفاده وکړي، مسلمانان د بني قريظه له لوري ډاډه ول او رسول الله هغه لوري ته د دفاع کوم ځانگړی انتظام نه وو کړی، حتی ځينو مسلمانانو خپلې کورنۍ دې لوري ته لېږلې وې، منافقينو به ويل: موږ ته د روم او فارس د فتحي زېري راکول کېدل خو اوس مو حالت داسې دی چې له خپلو مورچلو بهر نشو وتلی، دا د فتحي او برياوو زېري هسي زموږ د غولولو لپاره ول، ځينو ويل چې غوره دا ده قريشو ته تسليم شو، د هغوی شرائط ومنو، له اسلام او مسلماني لاس واخلو او خپل مخکني دين ته ستانه شو، ځينو لا دا هم ويل چې د دې ستونزې حل يوازي دا دی چې محمد (صلعم) قريشو ته تسليم کړو!! رسول الله دا مهال د بني غطفان له قبيلې سره خبرې پيل کړې وې، غوښتل نې هغوی دې ته چمتو کړي چې له جگړې لاس واخلي او د قريشو ملگرتيا پرېږدي چې په بدل کې به نې د مدينې د حاصلاتو درېيمه برخه دوی ته ورکړي، خو کله چې نې په دې اړه د انصارو له مشرانو سعد بن معاذ او سعد بن عبادې وپوښتل هغوی ورته وويل: يا رسول الله! دا ستا خپله رايه ده او پر موږ د زړه سوي لپاره نې وړاندې کوي که د الله تعالی له لوري وحي؟ که وحي وي موږ له اطاعت پرته بل ځواب نه لرو خو که پر موږ د زړه سوي له کبله وي نو په خدای قسم چې موږ د شرک په حالت کې دوی ته جزيه نه وه ورکړې نو اوس چې الله تعالی په اسلام سره موږ ته عزت راپه برخه کړ څنگه به هغوی ته جزيه ورکړو؟!، اوس به زموږ او دوی تر منځ پرېکړه په توري سره کېږي!! رسول الله د دوی د همتناک ځواب له اورېدو وروسته دا لړۍ متوقفه کړه او حتی ويل شوي چې د معاهدې مسوده نې وشلوله.

د قرآن ۳۸۱ ایلوشې الاحزاب

دغه مهال د غطفان د قبیلې د اشجع خانګي یو کس د نعیم بن مسعود په نامه چې نوی مسلمان شوی وو او هیڅوک د ده له مسلمانېدو خبر نه وو رسول الله ته راغی او وې ویل: یا رسول الله! زه نوی مسلمان شوی یم، هیڅوک زما له مسلمانېدو خبر نه دی، که ما ته د څه کولو امر کوي چمتو یم، کولی شم د دوی تر منځ تفرقه او اختلاف راولاړ کړم، رسول الله د ده له وړاندیز سره توافق وکړ چې همدا کار وکړي، هغه لومړی بني قریظه ته ورغی او ورته وې ویل: کېدی شي قریش او غطفان د محاصرې له اوردېدو تنګ او بېرته ستانه شي، دا کار هغوی ته نه ګران دی او نه کوم تاوان وررسوي، خو تاسو به همدلته په مدینه کې له مسلمانانو سره یوازې پاته یئ، نه به قریش د مسلمانانو په وړاندې ستاسو مرسته کولی شي او نه غطفان او نوري قبیلې، بڼه به دا وي چې هغوی ته همدا خبره وکړئ او ورته ووايئ: په جګړې کې به یوازې هغه مهال برخه اخلو چې تاسو څو کسان موږ ته د یرغل په توګه راکړئ چې مطمئن شو تاسو به موږ یوازې نه پرېږدئ، هغوی دا وړاندیز خوښ کړ او پرېکړه ئې وکړه چې خپله مطالبه او شرط به قریشو ته وایي، نعیم له دې وروسته د قریشو او غطفان مشرانو ته ورغی او هغوی ته ئې وویل: داسې معلومیږي چې قریظه له خپلو ژمنو په شا شوي او غواړي ستاسو ځینې کسان یرغل کړي او محمد (صلعم) ته ئې تسلیم کړي او په دې توګه د هغه باور بېرته ترلاسه کړي، باید له دوی سره په خپلې معاملې کې محتاط وو، کله چې هغوی د قریظه مشرانو ته دا خبره وکړه چې محاصره اوږده شوه، جنگیالي تنګ شوي، باید ګډ برید پیل کړو، هغوی د یرغل کسانو غوښتنه ترې وکړه، د متحده محاذ مشران پوه شول چې د نعیم وینا دقیقه وه، د دوی دا شرط ئې قبول نه کړ، بني قریظه هم متوجه شول چې د نعیم مشوره سمه وه او د متحده محاذ مشران دوی په دې جګړې کې ښکېلوي او بیا ئې یوازې پرېږدي!! په دې توګه ګډ برید وځنډېدو، له محاصرې نږدې پنځه وېشت ورځې تېرې شوې وې، په همدې ظروفو او شرائطو کې یوه شپه سخته سړه سیلې راغله، داسې تیاره خوره شوه چې چا خپل لاس نشو لیدلی، د دښمن ځیمې ئې ونړولې، د پخلي دیګونه ئې نسکور کړل، اوبیانو او آسونو ئې پرې وشلول او په تېښته شول، د دښمن د هر جنگیالي همت ئې داسې وځپلو چې د سیمې له پرېښودو پرته ئې بله پرېکړه نه شوې کولی، سحر چې رڼا خوره شوه او مسلمانانو د لښکر مورچلو ته وکتل ټوله سیمه ئې په بشپړه توګه تشه وموندله!! دغه مهال رسول الله وفرمایل: دوی به له دې وروسته بیا پر تاسو برید ونه کړی شي تاسو به پرې بریدونه کوئ.

وعن جابر بن عبد الله أن رسول الله قال يوم الأحزاب ... "لا يغزوكم بعدها أبداً ولكن تغزوهم". مجمع الزائد

دا د دښمن د وضعیت په اړه د رسول الله ژور او دقیق معلومات، د جزیره العرب د هغه مهال د حالت په ارتباط د ده صحیح پېژندنه او تحلیل او یوه دقیقه وړاندوینه وه چې په بشپړه توګه رښتینې ثابته شوه، همداسې وشول، قریشو او نورو مشرکینو بیا پر مسلمانانو د برید امکان ترلاسه نه کړ.

قُلْ لَنْ يَنْفَعَكُمْ الْفِرَارُ اِنْ فَرَرْتُمْ مِنَ الْمَوْتِ اَوْ الْقَتْلِ وَاِذَا لَا تُمْتَعُونَ اِلَّا قَلِيلاً ﴿١٦٧﴾ قُلْ مَنْ ذَا الَّذِي يَعْصِمُكُمْ مِنَ اللَّهِ اِنْ ارَادَ بِكُمْ سُوءًا اَوْ ارَادَ بِكُمْ رَحْمَةً ۚ وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿١٦٨﴾

ووايه: كه وتښتئ دا تښتنه به هيڅكله تاسو ته له مړيني او وژل كېدو (كومه) گټه درونه رسوي، او په هغه صورت كي به له لږ شاني پرته برخمن نه كړي شي، ووايه: هغه څوك دئ چي له الله مو خوندي وساتي كه كوم بدوالی درته وغواړي او يا كومه پېرزوينه درته وغواړي؟! او له الله پرته به نه ځان ته كوم مولا ومومي او نه كوم مرستندوی.

(١٦-١٧) - په دې مباركو ايتونو كي رسول الله ته لارښوونه شوې چي منافقينو او هغو ته چي د دې جگړي په دوران كي ئې بي همتي كړي، داسي سخته وېره پرې مسلطه شوې چي غوښتل ئې سنگر پرېږدي او وتښتي؛ ووايي: كه وتښتئ او دښمن ته شا كړئ نو دا تښتنه نه تاسو له مړيني ژغورلی شي او نه له وژل كېدو، ستاسو دا د تښتني غلط تدبير په دې اړه هيڅ گټه نه دررسوي، كه احياناً ستاسو مرگ او وژل كېدا وځنډېږي نو دا ژوند به له دې پرته بل څه نه وي چي څو لنډي ورځي د دنيا له مال متاع برخمن شئ!! كه الله تعالى ستاسو په اړه دا پرېكړه كړي وي چي تاوان درورسېږي او له كوم كړاو سره مخامخ شئ آيا داسي څوك مومي چي له الله تعالى مو خوندي وساتي او له ستونزي او كړاو سره له مخامخېدو مو وژغوري؟! او كه د جنگ په ميدان كي او هغه مهال چي ستر لښكر ستاسو په ضد راغونډ شوی الله تعالى وغواړي خپله پېرزوينه درپه برخه كړي؛ آيا داسي څوك شته چي د الله تعالى د پرېكړي او ارادې مخه ونيسي؟! مگر نه پوهېږئ چي له الله تعالى پرته نه ځان ته كوم مولا موندلی شي او نه كوم مرستندوی؟!

قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ اِلَّا قَلِيلاً ﴿١٦٩﴾ اَشِحَّةً عَلَيْكُمْ ۖ فَاِذَا جَاءَ الْخَوْفُ رَاَيْتَهُمْ يَنْظُرُونَ اِلَيْكَ تَدُوْرًا اَعْيُنُهُمْ كَالَّذِي يُغْشٰى عَلَيْهِ مِنَ الْمَوْتِ ۚ فَاِذَا ذَهَبَ الْخَوْفُ سَلَقُوكُمْ بِالسَّيْئَةِ ۚ حِذَا اَشِحَّةً عَلٰى الْخَيْرِ ۚ اُولٰٓئِكَ لَمْ يُؤْمِنُوْا فَاَحْبَطَ اللَّهُ اَعْمَلَهُمْ ۚ وَكَانَ ذٰلِكَ عَلٰى

اللّٰهُ يَسِيرًا ﴿٢٠﴾ تَحْسِبُونَ الْأَحْزَابَ لَمْ يَذْهَبُوا ۖ وَإِنْ يَأْتِ الْأَحْزَابُ يَوَدُّوا لَوْ أَنَّهُمْ
بَادُونَ فِي الْأَعْرَابِ يَسْأَلُونَ عَنْ أَنْبَائِكُمْ ۖ وَلَوْ كَانُوا فِيكُمْ مَا قَتَلُوا إِلَّا

قَلِيلًا ﴿٢١﴾

بې شکه چې الله ستاسو خنډ کېدونکي وگړي او هغه ښه پیژندلي چې خپلو ورونو ته (د دې وینا) ویونکي وو: زموږ لوري ته راشئ په داسې حال کې چې په جگړې کې برخه نه اخلي مگر ډېر لږ، پر تاسو (د هري ښېگنې) په اړه بخل کوونکي، کله چې د وېرې حالت راشي نو دوی به ووينې چې ستا په لوري به داسې گوري چې سترگی به ئې رغړي، د هغه چا په څېر چې د مرگ (د وېرې او هېبت) له کبله بې سده شوی، خو کله چې وېره (او د خوف حالت) له منځه ولاړ شي له تاسو سره به په تېرو ژبو مخامخ کېږي، د مال ډېر حرص لرونکي، دوی ایمان نه دی راوړی، نو الله د دوی عملونه حبیط کرل او دا کار الله ته آسان دی. داسې انگېرې چې (د دښمنانو) ډلې لا نه دي تللي او که احزاب (بیا) راشي دا به خوښوي چې د کوچیانو په ډلې کې په بیدیا کې اوسېدی او ستاسو خبرې ئې (له یوه او بل) پوښتلی، او که (احیاناً) په تاسو کې وی نو نه به وو جنگېدلي مگر ډېر لږ.

(۱۸-۲۰) - په دې مبارکو آیتونو کې د جهاد مخالفین داسې معرفي شوي:

• الله جل شأنه دوی ښه پیژني، که هرڅومره بهانې وکړي، خلك و غولوي، د خپل ناروا دریځ لپاره غولونکي دلائل وړاندي کړي، الله تعالی ته هم د دوی عملونه معلوم دي او هم ئې د نړۍ کیفیت.

- دوی په عملي جهاد کې برخه نه اخلي مگر ډېر لږ او هغه هم د مجبوریت له کبله.
- خپل ملگري او خپلوان هم له جهاد او په جگړو کې له برخې اخیستو منع کوي.
- د الله د لارې پر مجاهدینو ئې بری او فتح نه لورېږي.
- د خوف او وېرې په حالت کې ئې وضعیت داسې وي لکه مرگ چې په سترگو گوري او د مرگ وېرونکې بلا دوی ته خپله خوله پرانیستی وي.
- کله چې د وېرې حالت ختم شي نو د خپلو تېرو ژبو توري له تېکو راوباسي او د مجاهدینو په خلاف شدید تبلیغات پیل کړي.
- د تبلیغاتو اصلي وجه او موخه ئې مال او مقام ترلاسه کول وي.
- دوی ایمان نه دی راوړی، د الهي معیارونو له مخې د دوی ایمان حقیقي ایمان نه دی او الله تعالی د دوی د ایمان دعوی نه قبلوي.
- الله تعالی د دوی هڅې شنډوي، هلي ځلي ئې حبطوي، پر هغو عملونو ئې هم د بطلان

الاحزاب د قرآن بلوشي

کړينه راکړي چي په ظاهر کي ښه او ښک بربښي، د دوی ظاهري نیک عملونه د الله تعالی په وړاندي هیڅ قدر او قیمت نلري.

- الله ته دا آسانه ده چي د مسلمانانو په ضد د دغو منافقینو هڅي حبوط کړي.
- داسي انگېري چي دښمنان ئي سر ته ولاړ دي او خپلي تېرې توري ئي د دوی پر سر ښولې دي، د دښمن د خورېدو په وخت کي هم داسي گمان کوي چي لا د دوی جنگيالي نه دي تللي.
- که دښمن بېرته راستون شي نو دا به خوښوي چي له مسلمانانو او د جنگ له ډگر لري په بېديا کي له کوچیانو سره اوسېدی او شېبه په شېبه ئي د جنگ حال معلومولی او له یوه بل ئي د جنگ او په جنگ کي د مسلمانانو له وضعیت پوښتنې کولی.
- که احياناً د جنگ په دغسې یوه حالت کي د مسلمانانو په څنگ کي پاته کېدو ته اړ شي نو په جنگ کي به برخه وانه خلي مگر ډېر لږ.

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ

اللَّهُ كَثِيرًا

یقیناً چي تاسو ته د الله په استازي کي ښکته بېلگه او اسوه ده. هغه چا ته چي الله او د آخرت ورځي ته امید ساتي او الله زیات یادوي.

(۲۱) - په دې مبارک آیت کي موږ ته لارښوونه شوې چي رسول الله د مؤمنانو لپاره داسي ځلانده قدوه دی چي پر الله تعالی او آخرت باندي د ایمان او الله تعالی او آخرت ته د امید او هیلې ساتلو څرنگوالی د هغه په سنت او کړنلاري کي پېژندی شي، یعني څوک چي غواړي الله تعالی ته د هیلې درلودو په څرنگوالي وپوهېږي او هغه عملونه وپېژني چي له کبله ئي انسان د الله د مرستې، رعایت او عنایت طمع او هيله کولی شي، نو دا دي له پیغمبر صلعم زده کړي، څوک چي غواړي وپوهېږي آخرت ته هيله او امید درلودل یعني څه؛ او غواړي هغه عملونه وپېژني چي په آخرت کي به گټه ورسوي او له دې لاري کولی شي د ښک آخرت طمع ولري نو هغه دي آخرت ته د طمعي او هیلې څرنگوالی له پیغمبر زده کړي او څوک چي غواړي د الله د زیات ذکر په څرنگوالي پوه شي باید په دې کي د پیغمبر صلعم متابعت وکړي، پیغمبر باید د ده لپاره اسوه او قدوه وي او د هغه په شخصیت کي او د ده د اخلاقو او کړنو په رڼا کي د دې خبرو په حقیقت ځان پوه کړي، د ژوند په ټولو مسائلو کي باید پیغمبر صلعم موږ ته بېلگه، اسوه او قدوه وي، الله ته د هیلې درلودو په څرنگوالي کي، د آخرت په نسبت ایمان درلودلو، د اعمالو د نتایجو په اړه آخرت ته طمع او هيله ساتلو او د الله د زیات یادولو او ذکر په څرنگوالي کي باید پیغمبر زموږ قدوه او اسوه وي.

دلته باید څو مهمې خبرې په پام کي ولرو:

- دا موضوع د داسي بحث په ترڅ کي راغلې چي یو ستر جنگ او په هغه کي د بېلو بېلو

د قرآن ۱۱ لوسې الاحزاب

ډلو دريځونه څېړل شوي، د دې معنی دا ده چې دلته پر الله تعالی ایمان او هغه ته طمع او هیله درلودل، په آخرت باور او اخروي سعادت ته هیله درلودل هغه مهال حقیقي ایمان او پر خای طمع او هیله ده چې د جنگ په سخت حالت کې د انسان دریځ داسې وي لکه د رسول الله دریځ، څوک چې پر الله تعالی او آخرت د ایمان دعوی کوي، گمان او انگېرنه نې دا وي چې ایمان نې د الله تعالی په وړاندي مقبول او هیله نې پر خای ده خو نه د دین دینمنو ځواکونو په ضد هغه څه کوي چې رسول الله کړي او نه د جگړو په سختو حالتونو کې داسې دریځ غوره کوي چې رسول الله غوره کړی؛ نه نې د ایمان دعوی ارزښت لري او نه نې هیلې او گمانونه صحیح او پر خای دي. تاسو به ډېر داسې اشخاص او ډېرې داسې مذهبي فرقې او ډلې وگورئ چې پر الله تعالی، آخرت او رسول الله د ایمان دعوی کوي، د رسول الله په ستاینې کې به دومره مبالغه کوي چې مسیحیانو د عیسی صلعم په اړه کوله، دومره غلو چې عیسی صلعم نې د خدای زوی، د خدای خای ناستی او حتی درېیم خدای او په خپله خدای وگڼلو!! دومره غلو چې الله تعالی هغوی ته وفرمایل:

يٰۤاَهْلَ الْكِتٰبِ لَا تَغْلُوْا فِیْ دِیْنِكُمْ وَلَا تَقُوْلُوْا عَلٰی اللّٰهِ اِلَّا الْحَقَّ ۚ اِنَّمَا الْمَسِيْحُ عِیْسٰی ابْنُ مَرْیَمَ رَسُوْلٌ ۗ اللّٰهُ وَكَلِمَتُهُ اَلْقَبْهَآ اِلٰی مَرْیَمَ وَرُوْحٌ مِّنْهُ ۚ فَعَامِنُوْا بِاللّٰهِ وَرُسُلِهٖ ۚ وَلَا تَقُوْلُوْا ثَلٰثَةٌ ۚ اٰنْتَهُوَ خَيْرًا لَّكُمْ ۚ اِنَّمَا اللّٰهُ اِلٰهُ وَاحِدٌ ۚ سُبْحٰنَهُ اَنْ یَّكُوْنَ لَهُۥ وَلَدٌ ۚ لَّهٗ مَا فِی السَّمٰوٰتِ وَمَا فِی الْاَرْضِ ۗ وَكَفٰی بِاللّٰهِ وَكِیْلًا

النساء: ۱۷۱



ای اهل کتابو! په خپل دین کې غلو مه کوئ او د الله په اړه له حق پرته بل څه مه وایئ، بې شکه چې مسیح د مریمې زوی خو یوازي د الله رسول او د ده هغه کلمه وو چې مریمې ته نې القاء کړې وه او د ده یوه روح، نو پر الله او پیغمبرانو نې ایمان راوړئ او مه وایئ چې درې دي، ډډه وکړئ، چې دا درته غوره دئ، الله خو یوازینی اله دئ، له دې منزله دئ چې کوم زوی نې وي، څه چې په آسمانونو کې دي او څه چې په زمکې کې دي ټول د ده دي او الله د وکیل په توگه کافي دئ.

په دې مبارک آیت کې د محرف مسیحیت د تردید لپاره په موجزو او مختصرو الفاظو سره داسې پرېکنده او قاطع استدلال شوی چې د دې او هر هغه جعلی مذهب د تردید لپاره کفایت کوي چې د پیغمبرانو په اړه نې غلو کړي، دا آیت وایي:

- دوی په دین کې غلو کړي.
- د الله په اړه د دوی وینا د حق خلاف ده.
- مسیح په الوهیت کې شریکوي، حال دا چې هغه پیغمبر وو، هغه یو انسان وو، له مریمې

الاحزاب د قرآن بلوشي

پيدا شوی انسان، د الله په يوه امر له پلار پرته پيدا شو، الله ورته روح ورکړه او راژوندی ئي کړ.

- هم په الله باندې د دوی باور ناسم دئ او هم په پیغمبرانو.
- د یوه الله پر خای په دریو خدایانو باور لري. حال دا چې الله یو دئ، نه شریک لري او نه زوی.

- زوی درلودل خو د فناء کېدونکي مخلوق د بقاء ذریعه ده او شریک درلودل خو د ضعیف او ناتوانه واکمن اړتیا ده، الله خو له دې منزله دئ چې زوی، خای ناستی یا شریک ولري.
- هغه ذات چې د زمکې او آسمانونو هر څه د ده وي ولي به خان ته شریک، زوی او خای ناستی نیسي؟!!

- دوی له الله پرته بل خیالي معبود خان ته وکیل او د چارو سنبالوونکی نیولی، حال دا چې الله د وکیل په توگه کافي دئ.

دا عجیبه مه گڼئ چې څنگه د اهل کتابو ځینو مذهبي مشرانو د عیسی علیه السلام د وژلو دعوی کوله او پر دې ئي فخر کاوو او بلي ډلي هغه د خدای زوی او خای ناستی کړ، دا ځکه چې دوی د طاغوت د دربار سرکاري مفتیان ول، د یوه طاغوت لپاره ئي پیغمبر ته باغي ویل او د بل لپاره ئي له هماغه مزعوم باغي (اله) جوړولو، د تاریخ په اوږدو کې دین پلورونکو سرکاري مفتیانو تل همداسې کړي. د عباسیانو په دور کې د رسول الله د اهل بیت په اړه دومره له مبالغو ډک جعلي روایات جوړ شول چې ډېر د دین له روح بې خبر خلک ئي د شرک په ډنډ کې پرې غرق کړل، د هر روایت په بدل کې دغو جعلکارانو له عباسي حکامو له درهمو ډکې کڅوړې ترلاسه کړې!! همدغه جعلي روایات نه یوازې د شیعه خرافې مذهب بنسټ وگرځېدو بلکې ډېرې نورې په خرافاتو او مبالغو کې غرقې ډلې ئي رامنځته کړې!! نامناسبه ئي مه گڼئ که دلته له دغو ډلو یوه تاسو ته معرفي کړم: یوه پاکستاني ډله چې مرکز او مشر ئي په بریتانیا کې دئ، د بریتانیا حکومت یوه ټلويزیوني شبکه په واک کې ورکړې، د دې شبکې د نشراتو محوري برخې دا دي: د عرس په نامه په زیارتونو کې د جوړو شوو مسخره غونډو او محفلونو فیلمونه، داسې نعتونه چې له ډېرو مبالغو ډک وي، رسول الله په داسې صفاتو ستایل چې الله تعالی نه دئ پرې ستایلی، د سینگار شوو پیغلو په غږ او تصویر کې نعتونه، د خپل مشر هغه ویناوې خپرول چې هم ئي د قرآن په آیتونو استناد دومره ناسم وي چې د صریح تحریف نوم ورکولی شو، هم ئي په روایاتو استناد داسې وي چې اکثراً پر جعلي، ضعیف، غریب او له قرآن سره متضاد او متصادم او له صحیح احادیثو سره متعارض روایاتو باندې استناد کوي، خو همدې ته له رسول الله سره د محبت، د سنت خجیت او ... نوم ورکوي!! دې جناب او د ده پلویانو ته وایو: له رسول الله سره د مینې او د ده سنت ته د حجت په سترگه د کتلو معنی دا ده چې عملاً د هغه اطاعت وکړو او پر سنتونو ئي عمل وکړو، موږ ته ووايئ چې تاسو له دغو مهمو مهمو سنتونو په کوم یوه عمل کړئ؟ رسول الله په خپل ټول ژوند کې، له بعثت تر رحلت پورې، د کفر او شرک ځواکونو له سردارانو او سالارانو سره مقابله کړې خو تاسو نه یوازې هیڅکله د دوی مقابله نه ده کړې بلکې تل مو د هغوی ملاتړ کړی او د هغوی مشري او زعامت مو منلی!! رسول الله د همدې مقابلي په یوه پړاو

د قرآن ۽ ایلوشې الاحزاب

کي مکه له دې کبله پرېښوده او مدینې ته ئې هجرت وکړ چي د ابوجهل واکمني ئې نه منله او کله چي د مدینې په څېر پناه ځي ورته میسر شو له خنډ پرته ئې هجرت وکړ، خو ستاسو مشر د پاکستان له اسلامي هېواد د بریتانیا په څېر د اسلام او مسلمانانو ستر او تاریخي دښمن ته پناه وړې!! رسول الله د مدني ژوند په لسو کلونو کي تر اويا زیاتي نښتي له دښمن سره درلودې خو ما ته ووايي: آیا تاسو او ستاسو مشرانو په خپل ټول ژوند کي یوه شېبه په سنگر کي تېره کړې؟! رسول الله له هیچا په هیڅ نامه د ځان لپاره صدقه او خیرات نه دئ ترلاسه کړي او پر خپلي کورنۍ ئې د صدقاتو اخیستل حرام کړي، دا تاسو او ستاسو مشران ولي ټول ژوند د نورو په صدقاتو او خیراتونو تېروئ؟! رسول الله په هیڅ قبر د گنبدې جوړولو اجازه نه ده ورکړې، د هیڅ مړي لپاره ئې د عرس محفل نه دئ جوړ کړي، په مدینه کي د هیڅ صحابي پر قبر نه زیارت جوړ شوی او نه گنبد، تر هغه مهاله چي پر قبرونو زیارتونه ول، جنډې ئې درلودې، مجاوران ئې درلودل، نو رسول الله قبرونو او هدېرو ته له تلو ممانعت کولو، هغه مهال ئې اجازه ورکړه چي د قبرونو لیدو او هغوی ته د دعاء کولو او له لیدو ئې د پند اخیستلو په موخه ورشو چي پر قبرونو نه جنډې لیدل کېدې، نه گنبدې او نه ئې خوا ته د صدقاتو په طمع ناست مجاورین، دا تاسو ولي له قبرونو زیارتونه جوړ کړي او هغه مو هم دکان دئ، هم دفتر او هم آدرس؟! قرآن وایي: کله چي به منافقین د رسول الله حضور ته ورغلل نو هغه به ئې په داسي القابو ستایو چي الله تعالی نه دئ پرې ستایلی، نن تاسو همدغه کار کوئ!! رسول الله په داسي القابو ستایئ چي الله تعالی نه دئ پرې ستایلی!! الله تعالی فرمایي چي آدم صلعم د ټولو انسانانو جد او لومړی انسان او لومړی پیغمبر دئ خو تاسو وایئ چي رسول الله تر آدم صلعم وړاندي پیدا شوی!! الله تعالی فرمایي چي انسان مي له خاوري پیدا کړی تاسو وایئ: رسول الله د الله تعالی په خوا کي او په ازل کي او د ټولو مخلوقاتو له پیدا کېدو وړاندي یو نور وو، ټول عالم له دغه نور یا د دغه نور له طفیله پیدا شوی!! او دا همغه څه دي چي مسیحیانو د عیسی صلعم په اړه ویلي او قرآن د دوی وینا او ادعاء تکذیب کړې او ویلي ئې دي چي عیسی صلعم یو انسان وو او له خپلي مور پیدا شوی، تاسو ادعاء کوئ چي د رسول الله دا نور له آدم صلعم بیا د رسول الله تر پلار عبدالله پوري د صالح او مؤمنو شخصیتونو په صلب او رحم کي له یوه بل ته انتقال شوی!! حال دا چي قرآن دا خرافي باور له بنسټه ردوي او وایي: د هر انسان د لومړنۍ نطفې یوه برخه د مور په بدن کي او بله ئې د پلار په بدن کي له هغو موادو جوړېږي چي له خاوري راټوکېدلې، دا دواړه برخي د مور په رحم کي سره یو ځای شي، ورو ورو وده کوي او له څه مودې وروسته یو بشپړ ماشوم ترې جوړ شي او په دې وخت کي الله تعالی هغه ته روح ورکړي، داسي نه دي چي نطفه ئې د اجدادو په بدن کي له وړاندي جوړه شوې او له یوه بل ته انتقال شوې!! قرآن وایي: د رسول الله یو جد؛ د ابراهیم صلعم پلار آزر؛ دومره ستر کافر او مشرک وو چي د (عدو لله) یعني د الله دښمن نوم ئې ورته غوره کړی، همغه چي خپل زوی ابراهیم صلعم ته ئې وویل: أَرَاغِبُ أَنْتَ عَنْ آلِهَتِي يَا إِبْرَاهِيمُ لَنْ لَمْ تَنْتَهَ لِأَرْجَمَنَّكَ وَاهْجُرْنِي مَلِيًّا ای ابراهیمه! آیا زما له معبودانو تېر شوی (څنگ ته شوی) یې؟ که ښه ونه کړي نو

الاحزاب د قرآن یلوشی

حتماً به دي رجم (سنگسار) کړم، او د تل لپاره له ما لري شه!! ما ته ووايي: تاسو د رسول الله په کوم سنت عمل کړئ؟! تاسو د رسول الله په اړه د قرآن کومي وينا ته اعتناء کړئ؟ تا ته چا ويلي چي د دي او هغه شخصيت په ستايلو سره څوک جنت ته رسېدی شي او د الله تعالى رضاء ترلاسه کولی شي، په داسي حال کي چي قرآن د ابراهيم صلعم، اسمعيل صلعم، اسحاق صلعم او يعقوب صلعم په څېر سترو شخصيتونو په اړه موږ ته وايي:

تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ ﴿١٣٤﴾

البقرة: ١٣٤

دا خو يوه تېره شوې ډله ده، چي دوی لره به خپله لاسته راوړنه وي او تاسو ته خپله لاسته راوړنه او تاسو به د دوی له کړنو نه پوښتل کېږئ.

په دې مبارک آيت کي نه يوازي د دين يو بنيادي اصل توضيح شوی، بلکي د مذهبي انحراف يوه اساسي او بنيادي اړخ ته هم گوته نيول شوې، د دين اساسي خبره دا ده چي هر څوک به د خپل عمل سزا گوري، يو د بل پېټې نشي وړی، يو د بل لپاره نه مجازات کېږي، نه پلار د زوی په گناه نيول کېږي او نه زوی د پلار د ښو عملونو په وجه جنت ته درومي، هر څوک به د خپلو لاسته راوړنو پېټې په اوږو وړي. او د مذهبي انحراف تر ټولو ستره او اساسي خبره دا ده چي د الله صالحو بندگانو ته د انتساب تر نامه لاندې څوک ځان د جنت مستحق او د مذهب وارث وگڼي او له دې لاري د امتيازاتو د ترلاسه کولو په لټه کي وي، مذهب قومي رنگ غوره کړي، قومي تعصب ته د مذهب جامه ورواغوستل شي او مذهبي مشران ئي ځان د پيغمبرانو د امتيازاتو وارث وگڼي نه د دوی د مسئوليتونو او دندو وارث. الله تعالى دا نه خوښوي چي څوک د ده صالحو بندگانو ته خپل ناوړه عمل او ناسمه عقیده منسوب کړي، هم د مذهب نوم بد کړي او هم د الله د صالحو بندگانو نوم.

الله تعالى په دې آيت کي مسلمانانو ته لارښوونه کوي چي د مخکنيو صالحانو په اړه له جاهلانو سره په شخړو او منازعاتو کي ځان مه مصروفوئ، د دې پر ځای خپل عمل ته پام وکړئ، هغه څه چي تاسو له عذاب ژغورلی شي ستاسو خپل عمل دئ نه بل څه، له تاسو دا پوښتنه نه کېږي چي فلان نېک او صالح شخصيت څنگه وو او عملونه ئي څنگه ول، تاسو به د خپلو عملونو په اړه پوښتل کېږئ نه د نورو د عملونو په اړه، د نورو په ستايلو سره نه جنت ترلاسه کولی شئ او نه د الله تعالى رضاء، خپله عقیده او خپل عمل مو جنت ته رسولی شي.

وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ

وَرَسُولُهُ ۚ وَمَا زَادَهُمْ إِلَّا إِيمَانًا وَتَسْلِيمًا ﴿١٣٥﴾

او کله چي مؤمنانو هغه ډلې ډلې (لښکري) وليدلې وئ ويل: دا همغه څه دي چي الله او پيغمبر ئي له موږ سره ژمنه کړې وه، او الله او د هغه پيغمبر رښتيا ويلې، او زيات ئي

نه کړ مگر د دوی ایمان او انقياد.

(۲۲) - په دې مبارک آيت کې د احزابو جنگ ته اشاره شوې، هغه مهال ته چې د مسلمانانو په خلاف ټول دېمنان راغونډ شوي وو، مدينه محاصره وه، تر دې وړاندې د عربو په تاريخ کې هيڅکله دومره ستر لښکر د چا په خلاف نه وو وتلی، مسلمانانو د دې ستر لښکر د مخامخ مقابلې توان نه درلود، مجبور شوي وو چې د مدينې منورې شا و خوا خندق وکړي، خو کله چې مؤمنان گوري چې د دوی په خلاف ټول دېمنان په مدينې باندې د پرېکنده ستر برید لپاره راغونډ شوي، راشئ وگورو چې د دې حالت په ليدو او له دغه ستر لښکر سره د مخامخېدو په دوران کې د دوی حالت څنگه او وينا ئې څه وه؟ قرآن موږ ته د دوی حالت داسې انځور کړی: د لښکر په ليدو سره هغوی وويل: دا همغه څه دي چې الله تعالى ئې له موږ سره وعده کړې وه، دا وعده چې پر دوی به فتح او غلبه راکوي، ډاډه او مطمئن دي چې د الله تعالى دا وعده رښتيني ده، د دې په ځای چې د ستر لښکر راغونډېدل په دوی کې وېره او خوف راولاړ کړي، د دوی په زړونو کې شک او ريب راپيدا کړي، د دوی د اضطراب او پرېشاني باعث شي، برعکس مطمئن دي چې الله او د هغه پيغمبر په خپلو وعدو کې رښتيني دي، دا همغه د الله تعالى رښتيني وعده ده چې له موږ سره ئې کړې ده، حتماً به موږ ته په دوی باندې فتح او غلبه راکوي، که د دېمنانو راغونډېدا په دوی کې څه زيات کړی وي نو هغه د دوی ایمان او پوځ باور په الله تعالى او د ده په وعدو وو نه بل څه: وَ مَا زَادَهُمْ إِلَّا إِيمَانًا وَ تَسْلِيمًا: په دوی کې ئې بل څه زيات نه کړ مگر ایمان او د الله تعالى په وړاندې انقياد، يعنې دغه حالت باعث شو چې پر الله جل شانه د دوی اعتماد او باور مزيد مضبوط او اړيکې ئې له خپل رب سره لازياتي ټينگې شي، او د الله تعالى د اوامرو په وړاندې ئې انقياد او تسليمي لازياته شي، گورئ چې په سختو حالاتو کې، د اضطراب او پرېشاني په وخت کې، د دې په ځای چې د مؤمنانو په زړونو کې خوف، وېره، جبن او پرېشاني راپيدا شي، برعکس د هغوی ایمان تقويه کېږي، داسې حالات په دوی کې نه راپيدا کوي مگر د ایمان ټينگوالی او د انقياد زياتوالی. دا دئ گورئ چې په دغسې سختو حالاتو کې به د ایمان په وجه د انسان په زړه کې اطمینان او ډاډ راپيدا کېږي او د عدم ایمان له کبله به انسان مضطرب او پرېشان وي.

مِّنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ

مَّن يَنْتَظِرُ وَمَا بَدَّلُوا تَبْدِيلًا ﴿٢٢﴾ لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ

الْمُنَافِقِينَ إِن شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَّحِيمًا ﴿٢٣﴾

له مؤمنانو ځيني مېرني داسې دي چې له الله سره کړې ژمنې ئې رښتيني کړې، نو د دوی ځيني هغه دي چې خپل نذر ئې ترسره کړ، او ځيني هغه چې انتظار کوي او په هيڅ ډول بدلون سره ئې (د خپلې ژمنې) بدلون نه دئ کړی، تر څو الله رښتینو ته د

الاحزاب د قرآن بلوشي

خپلي رښتينولي بدله وركړي او منافقين يا له خپل مشيت سره سم تعذيب كړي يا ئي توبه قبوله كړي، يقيناً چي الله مهربان بخښونكي دئ.

(۲۳-۲۴) - په دې مباركو آيتونو كي د الهي ميثاق يو بل بند زموږ مخي ته اېښودل شوی او د هغو مؤمنانو په خبرو او تگلاري كي انځور شوی چي يا ئي د دغه الهي ميثاق له تقاضاء سره سم خپل سر او ويني د الله په لار كي نذرانه كړي او يا منتظر دي داسي فرصت ترلاسه كړي چي پر خپلي ژمني عمل وكړي، خپل سر په رغوي كي ونيسي او خپل رب ته ئي وړاندي كړي، قرآن دوی داسي معرفي كړي: له مؤمنانو ځيني مېرني داسي دي چي له الله تعالى سره ئي خپلي ژمني رښتيني كړي دي، ځينو ئي خپل نذر ترسره كړ، او ځيني ئي منتظر دي چي پر خپلو ژمنو د وفا كولو فرصت ترلاسه كړي، د ميثاق پر نورو بندونو ئي په بشپړه توگه او له بدلون او تغيير پرته عمل كړی يوازي دومره پاته دي چي د الله تعالى په لار كي د شهادت مقام ترلاسه كړي او په دې توگه د ميثاق په وروستي بند د عمل كولو سعادت ئي په برخه شي. همدا د الله تعالى د لاري او د الهي ميثاق تقاضاء ده او په همدې توگه او له همدې لاري له يوې خوا صادقان معلوموي او د دوی د صداقت او رښتينولي بدله وركوي او له بلې خوا منافقين معلوموي چي يا به ئي له خپل مشيت سره سم تعذيبوي او يا به ئي توبه قبلوي، د توبې دروازه ئي ځكه د دوی په وړاندي پرانيستی پرېښی چي هغه مهربان بخښونكي دئ.

وَرَدَ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا ۚ وَكَفَى اللَّهُ الْمُؤْمِنِينَ الْقِتَالَ ۚ
وَكَانَ اللَّهُ قَوِيًّا عَزِيزًا ﴿٢٣﴾ وَأَنْزَلَ الَّذِينَ ظَاهَرُوهُمْ مِنْ أَهْلِ الْكِتَابِ مِنْ
صَيَاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا ﴿٢٤﴾
وَأُورَثَكُمْ أَرْضَهُمْ وَدِيَرَهُمْ وَأَمْوَالَهُمْ وَأَرْضًا لَمْ تَطْئُوهَا ۚ وَكَانَ اللَّهُ عَلَى كُلِّ
شَيْءٍ قَدِيرًا ﴿٢٥﴾

او الله هغه وگړي له خپلو غصو (ېكو زړونو) سره په شا وتمبول چي كفر ئي كړی وو په داسي حال كي چي په هېڅ خير او ښېگني نه وو نائل شوي، او الله د دې جنگ په اړه مؤمنانو ته كافي شو، او الله عزتمن خواكمن دئ، او د اهل كتاب هغه وگړي ئي له خپلو كلاگانو راكوز كړل او د دوی په زړونو كي ئي رعب واچولو چي د هغوی ملاتړ ئي وكړ، ځيني مو وژل او ځيني مو اسيرول، او د دوی زمكه، كورونه او اموال مو تاسو ته په ميراث دركړل او هغه زمكه هم چي لا تراوسه مو گام نه دئ پرې اېښی، او الله په هر څه توانمن دئ.

د قرآن ۴۱ لوسې الاحزاب

(۲۵-۲۷) - په دې مبارکو آیتونو کې له یوې خوا د دې لوی برید د اصلي لوري په اړه ویل شوي چې الله تعالی دوی نامراد، له غصې ډک او تش لاس په شا وټمبول، د دوی په وړاندې الله تعالی مؤمنانو ته کفایت وکړ، د بل له مرستې پرته یې ستره او وړیا بریا د دوی په برخه کړه، دې بریا مؤمنانو ته هم او کافرانو ته هم عملاً وښوده چې الله تعالی عزت من خواکمن دئ، له بلي خوا د هغو یهودانو د خیانت بده پایله یې انځور کړې چې له یرغلگر دښمن سره یې لاس یو کړ، خپلې ژمنې یې تر پېښو لاندې کړې، غوښتل یې له قریشو سره په دې جگړې کې مرسته وکړي او د شا له لوري پر مسلمانانو برید وکړي، د دوی په اړه یې په څو جامع فقرو کې داسې ویلي: د اهل کتاب هغه وگړي یې له خپلو کلاگانو راکوز کړل چې د یرغلگرو ملتیا یې کړې وه، د دوی په زړونو کې یې رعب واچولو، په خپلو مضبوطو کلاگانو کې یې ځان خوندي نه گڼلو او د مقاومت توان یې په خپلو مټو کې نه لیدلو، الله تعالی داسې حالت پرې راوست چې مسلمانانو د دوی ځینې وژل او ځینې یې اسیرول، د دوی زمکه، کورونه او اموال یې مسلمانانو ته په میراث ورکړل، د همدې بریا په نتیجه کې الله تعالی د ډېرو نورو فتوحاتو لار ورته اواره کړه، داسې سیمې یې هم په لاس کې پرېوتې چې لاتر دې مهاله دوی پرې گام نه وو اېښی. دغو پېښو وښوده چې یقیناً الله تعالی په هر څه توانمن دئ.

د یرغلگر فوځ له ماتې وروسته له غدارو بني قریظه وو سره د محاسبې او تصفیې وخت رارسېدلی وو، رسول الله له خندق د کور په لور له ستنېدو وروسته او په داسې حال کې چې لا یې د خندق دورې له سر او بدن نه وې څښلې دا پرېکړه مسلمانانو ته واوړوله چې د مازدیگر لمونځ د بني قریظه وو سیمې ته ورسوي، سیمه محاصره شوه، په لومړي سر کې دښمن داسې انگیرله چې خپلې مضبوطې کلاګانې به یې وساتي، له یوه او بل لوري به داسې څوک راپیدا شي چې د دوی مرسته وکړي، د مسلمانانو په لیکو کې به داسې خواخوږي ومومي چې رسول الله ته د دوی د بڅینې سپارښتنه وکړي، دغې طمعي فوري تسلیمېدو ته نه پرېښودل، نو ځکه محاصره اوږده شوه او پنځه ویشټ ورځې یې دوام وکړ، خو کله چې متوجه شول دا هیلې یې نه ترسره کیږي او له تسلیمېدو پرته بله چاره نه لري نو په دې شرط تسلیم شول چې د انصارو ستر سالار سعد بن معاذ ځان به د حکم په توگه مني او دواړه لوري به د هغه پرېکړې ته غاړه ږدي، دوی گمان کولو چې سعد بن معاذ ځان به د هغې مخکنۍ دوستي له کبله د دوی په گټه پرېکړه کوي چې تر اسلام وړاندې د دوی او سعد ځان او د ده د قبیلې تر منځ وه، رسول الله د دوی شرط او وړاندیز قبول کړ، سعد ځان چې د احزاب په جگړې کې سخت ټپي شوی وو، او له همدې جراحت وفات شو، د حکمیت لپاره په کتب کې د سورلۍ په واسطه راوستل شو، مسلمانان د ده په درناوي ودرېدل، له دواړو لوریو یې دا ډاډ ترلاسه کړ چې د ده پرېکړه به مني، د ده د قوم ځینو ترې وغوښتل چې د بني قریظه وو په اړه نرمښت وښيي او له دوی سره د مخکنۍ دوستي پاس وساتي، خو سعد ځان دومره ستر شخصیت او داسې مضبوط ایمان خاوند وو چې تر هر څه د الله تعالی رضاء او د اسلام او مسلمانانو عزت او سر لوري ورته مهم وو او له دې پرته یې نه د بل څه پروا وه او نه اندېښنه، پرېکړه یې داسې وه چې په اورېدو سره یې رسول الله په لور غږ الله اکبر وویل او وئې فرمایل: "لَقَدْ حَكَمْتُمْ فِيهِمْ بِحُكْمِ اللَّهِ مِنْ فَوْقِ سَبْعَةِ أَرْقَعَةٍ": یقیناً چې له اوو آسمانونو ډیر د

الاحزاب د قرآن بلوشي

الله تعالى له حکم سره سم دي د دوی په اړه فیصله وکړه، فیصله ئې دا وه: د دوی جنگیالي دي ووژل شي، د دوی پاته شوني (اولاد او ښځي) دي مریان کړی شي، د دوی زمکي دي یوازي مهاجرینو ته ورکړی شي نه انصارو ته، دا ځکه چې انصار زمکي لري او مهاجرین ئې نه لري. په ځینو روایاتو کې راغلي چې د بني قریظه وو شپږ سوه جنگیالي ووژل شول، ځیني نور دا شمېر له اوه سوو تر نه سوو پوري ګڼي.

ښه به وي چې په دي اړه هغه روایت هم له نظره تېر کړو چې په بخاري کې راغلی او وایي:

عَنْ ابْنِ عُمَرَ قَالَ قَالَ النَّبِيُّ لَنَا لَمَّا رَجَعَ مِنَ الْأَحْزَابِ "لَا يُصَلِّيَنَّ أَحَدُ الْعَصْرِ إِلَّا فِي بَنِي قُرَيْظَةَ". فَأَذْرَكَ بَعْضُهُمُ الْعَصَرَ فِي الطَّرِيقِ فَقَالَ بَعْضُهُمْ لَا نُصَلِّي حَتَّى نَأْتِيَهَا، وَقَالَ بَعْضُهُمْ بَلْ نُصَلِّي ثُمَّ يُرَدُّ مِنَّا ذَلِكَ. فَذَكَرَ لِلنَّبِيِّ فَلَمْ يُعْنَفْ وَاحِدًا مِنْهُمْ. (بخاري: ۹۴۶)

له ابن عمر رسول روایت دی چې وایي: کله چې رسول الله د احزاب له غزا راستون شو راته وئې فرمایل: (هیڅوک دي د مازدیګر لمونځ له بني قریظه پرته بل ځای کې نه کوي). پر ځینو د لاري په اوږدو کې د مازدیګر وخت راغی، ځینو ئې وویل: تر څو چې بني قریظه ته نه وو رسېدلي لمونځ نه کوو، او ځینو نورو وویل: لمونځ همدلته کوو ځکه له مور دا نه دي غوښتل شوي (چې لمونځ قضاء کړو)، دا خبره رسول الله ته یاده شوه او هغه هیڅ یوه ته عتاب ونکړ.

دا روایت په بخاري کې یو ځل بیا هم په دي شمېرې ۴۱۱۹ راغلی، دواړه سره ورته دي، مطلب ئې دا دی چې رسول الله پر هغو خلکو اعتراض ونه کړ چې د مازدیګر لمونځ ئې د جنگ لپاره وځنډولو.

يَتَأْتِيهَا النَّبِيُّ قُلٌّ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزَيَّنَّتْهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا ﴿٦٨﴾ وَإِن كُنْتُنَّ تُرِدْنَ اللَّهَ وَرَسُولَهُ وَالَّذِينَ آمَنُوا فَإِنَّ أَلْفَ مِائَةٍ مِّنْهُنَّ خَيْرٌ لَّكُمْ مِّنْ مَّا كَسَبْتُمْ يَوْمَئِذٍ ۚ وَاللَّهُ يَتَذَكَّرُ لَكُمْ إِن كُنتُمْ تَعْلَمُونَ ﴿٦٩﴾ يٰٓأَيُّهَا الَّذِينَ آمَنُوا لَا تَتَّبِعُوا هَذِهِ السَّيِّئَاتِ الَّتِي كُنتُمْ تَعْمَلُونَ ۚ هِيَ الَّتِي كُنتُمْ تُعَذِّبُونَ نَفْسَكُمْ وَيَحْذَرُونَ أَنَّ تُبَدِّلُوا فِيهَا بِحَبْلٍ مُّوَدَّنٍ ۚ لَّيْسَ بِهَا عَلَيْكُمْ بَغْيٌ شَيْءٌ ۚ وَاللَّهُ يَتَذَكَّرُ لَكُمْ إِن كُنتُمْ تَعْلَمُونَ ﴿٧٠﴾ يٰٓأَيُّهَا الَّذِينَ آمَنُوا لَا تَتَّبِعُوا هَذِهِ السَّيِّئَاتِ الَّتِي كُنتُمْ تَعْمَلُونَ ۚ هِيَ الَّتِي كُنتُمْ تُعَذِّبُونَ نَفْسَكُمْ وَيَحْذَرُونَ أَنَّ تُبَدِّلُوا فِيهَا بِحَبْلٍ مُّوَدَّنٍ ۚ لَّيْسَ بِهَا عَلَيْكُمْ بَغْيٌ شَيْءٌ ۚ وَاللَّهُ يَتَذَكَّرُ لَكُمْ إِن كُنتُمْ تَعْلَمُونَ ﴿٧١﴾

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ ۚ وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ ۚ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا ﴿٣٤﴾ وَأَذْكُرَنَّ مَا يُتْلَىٰ فِي بُيُوتِكُنَّ مِنْ آيَاتِ اللَّهِ
وَالْحِكْمَةِ ۚ إِنَّ اللَّهَ كَانَ لَطِيفًا خَبِيرًا ﴿٣٥﴾

ای نبي! خپلو مېرمنو ته دي ووايه: که د دنيوي ژوند او د هغه د سينگار په لټه کي يې
نو راشئ چې څه متاع درکړم او په ښه توگه خوشي کولو سره مو خوشي کړم، او که
داسي يې چې الله، د هغه رسول او د آخرت کور غواړئ نو يقيناً چې الله ستاسو نېکو ته
ستر اجر برابر کړی. ای د نبي مېرمنو! که له تاسو څوک کوم څرگند فحش کار ته اقدام
وکړي نو عذاب به يې په دوه ځلي زياتوالي سره زيات کړی شي، او الله ته دا کار آسان
دی، او له تاسو چې څوک الله او د هغه رسول ته منقاد شي او نېک عمل وکړي اجر به
يې دوه ځلي ورکړو او غوره رزق به ورته برابر کړو. ای د پيغمبر مېرمنو! تاسو د
هيڅ بلي ښځي په څېر نه يې که تقوی وکړئ، نو په وينا کي پوستوالی مه کوئ داسي
چې هغه څوک څه طمع وکړي چې په زړه کي يې کوم مرض وي، او په معرفي غوره
وينا سره خبري کوئ، په خپلو کورونو کي تم شئ او د مخکني جاهليت د دور څرگندېدو
په څېر مه څرگندېږئ، لمونځ اقامه کړئ، زکات ورکړئ او د الله او د هغه د رسول
اطاعت وکړئ، الله خو يوازي دا غواړي چې له تاسو اي کوروالو؛ ناپاکوالی لري
وساتي او په ځانگړي پاکولو سره مو پاکي وساتي، او هغه څه ياد کړئ چې ستاسو په
کورونو کي له الهي آيتونو او حکمت کوم څه درباندي لوستل کېږي، يقيناً چې الله ډېر
باخبر د لطافت خاوند دی.

(۲۸-۳۴) - په دې مبارکو آيتونو کي رسول الله ته د خپلو مېرمنو په اړه څو مهمي او
ارزښتناکي لارښوونې شوې او ورته ويل شوي چې هغوی ته دا خبري وکړي:

• که د سوکاله دنيوي ژوند او د هغه د سينگار په لټه کي يې نو راشئ چې څه متاع درکړم
او په ښه توگه طلاق درکړم، او که داسي يې چې الله، د هغه رسول او د آخرت کور غواړئ نو
يقيناً چې الله ستاسو نېکو ته ستر اجر برابر کړی. يعني زما په ملگرتيا کي به د قناعت او صبر
لار غوره کوئ، په هغه محدود رزق او روزي او لږ مال متاع به اکتفاء کوئ چې زه يې په
واک کي لرم، زما په شان ساده او له تکلف لري فقيرانه ژوند به غوره کوئ، له ما به دا
غوښتنه نه کوئ چې له وافرو نعمتونو او سوکاليو ډک ژوند درته برابر کړم، له نورو سره د
سينگار او گټو په درلودو کي سيالي بايد تاسو دي ته ونه هڅوي چې له ما د سينگار سامان

الاحزاب د قرآن بلوشي

وغواړئ، که په دې حالت صبر او قناعت نشئ کولی نو راشئ په ښه توګه طلاق درکړم، له دغو دواړو یو غوره کړئ: یا قناعت یا طلاق، باید متوجه وئ چې که د الله تعالی رضاء او د هغه د رسول ملګرتیا خوښوئ او غواړئ چې جنت او اخروي سعادت مو په برخه شي نو یقیناً چې الله تعالی داسې ښکو مېرمنو ته ستر اجر برابر کړی.

• ای د پیغمبر مېرمنو! په دې دي پوه وئ چې که له تاسو څوک کوم څرګند فحش کار ته اقدام وکړي نو عذاب به ئې تر نورو دوه ځلي زیات وي، گمان مه کوئ چې ستاسو حیثیت او مقام به تاسو له الهي عذاب وژغوري او له دې کبله به له الهي مواخذي وژغورل شئ چې د پیغمبر مېرمنې یئ، الله تعالی ته دا کار آسان دی چې تاسو ته په دنیا او آخرت کې داسې عذاب درکړي چې د نورو په پرتله دوه برابره زیات وي، د زیاتوالي سبب ئې دا دی چې تاسو باید د رسول الله د مصاحبت او ملګرتیا له کبله له ګناه ډېرې لرې وئ، د ده د مسلسلې روزنې له کبله باید د تقوی هغه پړاو ته رسېدلې وئ چې شیطان ستاسو خوا ته له نږدې کېدو او د خپلو وسوسو په دام کې ستاسو له غورځولو عاجز وي، داسې چا ته باید هم د خپلې ګناه سزا ورکړې شي او هم د خپل لارښود مسلسلو لارښوونو ته د بې اعتنائې سزاء، له بلي خوا ستاسو غلطي او ګناه اسلام او د رسول الله دعوت ته صدمه رسوي، ناپوه او په غرض او مرض لرلي کسان له دې غلطه استفاده کوي او د ساده وگړو په زړونو کې شکوک او شبهات راولاړوي.

• او له تاسو چې څوک الله او د هغه رسول ته منقاد او په بشپړه توګه تسلیم وي او ښک عمل وکړي؛ نو الله تعالی به ئې اجر دوه ځلي ورکړي او غوره رزق به ورته مهیا او برابر کړي، هم په دنیا کې ښه رزق او هم په آخرت کې. داسې گمان مه کوئ چې د رسول الله په ملګرتیا کې به تل له دغو ستونزو سره مخامخ یئ، دا د امتحان څو ورځې دي، د صبر او قناعت په نتیجه کې به سرلوړې ترې تېرې شئ او د رزق او روزي د پراخوالي پړاو به راوړسېږي.

• ای د پیغمبر مېرمنو! که د تقوی لمن کلکه ونیسئ نو د رسول الله د مصاحبت له کبله به دومره ستر او لوړ مقام ستاسو په برخه شي چې هیڅ مېرمن به له تاسو سره سیالي او برابري نشي کولی، ستاسو د دغه مقام تقاضاء دا ده چې په بشپړه توګه احتیاط وکړئ، حتی له داسې وینا هم ډډه وکړئ چې پوستوالی او ټیټوالی ئې د هغو وگړو په زړونو کې شیطاني طمع راپاروي چې زړونه ئې بېمار او په غرض او مرض ککړ وي، ستاسو وینا باید ستاسو له شأن سره ورته وي، داسې لکه مور چې زوی ته وینا کوي، لکه مؤمنه داعي خپل مخاطب ته، لکه لارښوده او معلمه خپلو شاګردانو ته.

• په خپلو کورونو کې تم شئ، بهر ته په هغه توګه مه وځئ چې د مخکنې جاهلیت په دور کې به ښځې له خپل جلبوونکي سینګار سره بهر وتلې او خان به ئې پرديو ته ښودو، لمونځ کوئ، زکات ورکوئ او د الله او د هغه د رسول اطاعت کوئ، الله تعالی په دغو لارښوونو سره یوازې دا غواړي چې له تاسو ای کوروالو؛ ناپاکوالی لري وساتي او په ځانګړي پاکولو سره مو پاکي وساتي، د دغو لارښوونو موخه او پایله دا ده چې ستاسو لمن به له ګناهونو پاکه ساتل کېږي او معنوي پاکوالی به مو په برخه کېږي. له دې ښکمرغه فرصت اعظمي استفاده

د قرآنه ایلو شې الاحزاب

وگرئ چې د رسول الله مصاحبت مو په برخه شوی، د هغه د کور واکمني یی او ستاسو په خپل کور کې او د همدې مهربان او حکیم لارښود له لوري د قرآن آیتونه او د حکمت خبرې دراورول کېږي، دا الهي آیتونه او د حکمت ویناوي زده او حفظ کړئ.

● ستاسو معامله له هغه رب سره ده چې له هر څه مو خبر دی، نه ئې حجابونه مانع کېدی شي او نه تیاري، نه پټې خبرې او پټ کارونه او نه لوري ویناوي او څرگند کارونه، دا ځکه چې الله تعالی (لطیف) او (خبیر) دی.

د دې مبارکو آیتونو په ارتباط باید څو مهمې خبرې په پام کې ولرو:

● دلته د رسول الله مېرمنو ته د (اهل البيت) نوم ورکړی شوی، دا لقب د قرآن په یوه بل آیت کې د ابراهیم صلعم مېرمنې سارا صلی لپاره هم کارول شوی، او له دې معلومیږي چې قرآن د مېرمنو لپاره دغه ښکلی لقب غوره کړی او همدا ورسره ښايي، د دې لقب معنی دا ده چې د قرآن له نظره مېرمن د مېړه د کور واکمنه او خاونده شمېرل شوې، ګواکي کور د مېرمنې اصلي (کارځی) او (دفتر) دی، د اصلي کار تر څنگ نور فرعي کارونه کولی شي، د ضرورت په صورت کې له خپل اصلي مقر وتلی شي، جومات ته تللی شي، د تعلیم او زده کړې لپاره له خپل کور وتلی او مدرسې ته تللی شي، د حج په موخه اوږد سفر کولی شي، په جهاد کې په ځانګړې توګه هغه مهال برخه اخیستی شي چې نفیر عام او جهاد په ټولو فرض شوی وي، او دا هغه کارونه وو چې د رسول الله په وخت کې امهات المؤمنین او د صحابه وو مؤمنو او متقي مېرمنو او لوبو کول، هغه مهال هیچا دا آیت داسې نه دی تعبیر کړی چې مېرمنې له خپل کور په هیڅ توګه او هیڅ صورت کې بهر نه شي وتلې. دې ته مو هم پام وي چې د دې آیتونو له سیاق و سباق او فحوی په ډېر صراحت سره معلومیږي چې حکم ئې د رسول الله تر مېرمنو پورې مختص دی او په هیڅ توګه نورو مؤمنو مېرمنو ته نه دی راجع.

● د هغو کړیو دریځ او تگلاره ډېره کرکجنه ده چې د قرآن څرګند او واضح اصطلاحات په غلطه توګه تعبیروي، پر قرآن د ایمان تقاضاء دا ده چې قرآني اصطلاحات په خپل خپل ځای کې او په خپلې خپلې معنی وکاروو، که قرآن یوازې مېرمنو ته د (اهل البيت) اصطلاح کارولې نو موږ به ئې هم یوازې په همدې معنی کاروو، عجیبه ده چې یوه مذهبي فرقه د (اهل البيت) قرآني اصطلاح د مېرمنو پر ځای د زوم، لور او لمسیانو لپاره کاروي او مېرمنې ترې باسي، وايي: د رسول الله اهل البيت یوازې علي، فاطمه، حسن او حسین دي وسلم!! نه د رسول الله مېرمنې او نه بل زوم او نوري لوبې او نور خپلوان په کې شامل ګڼي!! او دا هم فقط د جاهلانه تعصب په حکم، نه د کوم عقلي او نقلي دلیل له مخې، په دې اړه پر داسې روایاتو استناد کوي چې یا په بشپړه توګه جعلی دي، یا د سند له مخې د اعتبار وړ نه دي، یا له نورو سره تعارض لري او یا د قرآن خلاف خبره کوي. قرآن مېرمنو ته د اهل البيت، زامنو، لوبو او لمسیانو ته د اولاد او ذریعې، پلویانو ته د (آل)، خپلوانو ته د عشیره، قوم ته د قوم، تېر ته د قبیلې ... اصطلاحات غوره کړي، که پر قرآن ایمان لرو نو دا اصطلاحات به په همدې معنایو کاروو او بل تعبیر به نه ترې لرو او په بلې معنی به ئې نه کاروو. دا د شیطان په لومي کې نښتې، لارورکي او په خرافاتو کې غرق؛ په جهل او تعصب کې هغه پړاو ته رسېدلي چې

الاحزاب د قرآن بلوشي

وايي: رسول الله علي جلالة ته دا واک ورکړی وو چي کولی شي د رسول الله د کومي مېرمني نوم د امهات المؤمنين له نوم لر حذف کړي او هغه هم د عائشي صلی نوم ترې حذف کړ!! دا په داسي حال کي چي قرآن د رسول الله ټولي مېرمني بلااستثناء د دومره درناوي او احترام وړ گڼي چي ټولي د مؤمنانو ميندي گڼي، او د عائشي صلی په اړه خو ئي يوه بشپړه سوره مختص کړي او دومره ئي ستايلي چي هيڅ صحابي ئي په داسي صفاتو نه دي ستايلي.

● په قرآن کریم کي د اهل بيت لفظ د مېرمنو لپاره کارول شوی، که دا د پيغمبر عليه السلام په ارتباط استعمال شوی او که د ابراهيم عليه السلام په ارتباط. په دواړو مواردو کي يوازي مېرمني مراد دي، نه ئي ابناء په کي شامل دي او نه اقرباء. د احزاب په سوره کي د اهل البيت مراد يوازي د پيغمبر عليه السلام مېرمني دي، ځکه چي تر دې مخکي د يا نساء النبي په صيغه هغوی ته مکرر خطاب شوی او ورپسې د اهل البيت په نامه يادي شوي او ورته ويل شوي:

... إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ﴿٣٣﴾ : ... خبره دا

ده چي الله له تاسو اي اهل بيتو ناپاکي لري ساتل او ستاسو بڼه پاکول غواړي.

د قرآن معمولي فهم خو پرېږده چي څوک په عربي پوه وي او لږ ادبي سليقه ولري نو دلته له (اهل البيت) ځني له (نساء النبي) پرته بله هيڅ معنی نشي اخيستی.

او د هود د سوري په ٧٣ آيت کي دا لفظ د ابراهيم عليه السلام د بي بي لپاره په دې توگه راغلی: قَالُوا أَتَعْجَبِينَ مِنْ أَمْرِ اللَّهِ رَحْمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ

مُجِيدٌ ﴿٧٣﴾ : وئې ويل: آيا د الله په کار کي تعجب کوئ، د الله رحمتونه او برکتونه دي پر تاسو

وي اي اهل البيتو، بي شکه چي هغه ستايلي د مجد خاوند دي.

دې څرگندو آيتونو ته په پام سره پوښتنه کوو: آيا کوم عاقل انسان به دا خبره وکړي چي زما اهل بيت زما مېرمن نه بلکي زما زوم، لور او لمسيان دي، هغه هم نه ټولي لوني او نه بل زوم، بلکي ځيني ئي؟! تاسو څنگه پيغمبر عليه السلام ته د عقل او عرف خلاف خبره منسوبوئ؟! الله تعالی د پيغمبر عليه السلام ازواج مطهرات د اهل بيت په نامه يادوي او تاسو پيغمبر عليه السلام ته داسي قول منسوبوئ چي گواکي هغه د قرآن د صريح وينا خلاف خپلي مېرمني له اهل بيت ايستلي دي!! زه او هر هغه څوک چي په قرآن ايمان لري هغه روايت په دېوال وهو چي پيغمبر عليه السلام ته داسي غلطه او د عقل، عدل، عرف او قرآن خلاف وينا منسوبوي!!

رسول الله به کله د دعوت، ارشاد او تبليغ په چارو کي سخت مصروف وو، کله په جهاد پوري اړوند کارونو کي او کله په عبادت کي، په فارغ فرصتونو کي به ئي کورنيو چارو ته پام اړولو، د دې لپاره ئي ډېر لږ وخت مومو، د ژوند په ډېرو کلونو کي ئي لاس تنگ او امکانات محدود ول، فقيرانه ژوند ئي درلود، په داسي ژوند قناعت کول لوی زړه او زيات صبر او زغم غوښتو، مېرمنو ئي دا حالت ورسره منلی وو، تر ډېرو کلونو ئي دا حالت ورسره وزغملو، خو

د قرآنه ایلو شې الاحزاب

ورو ورو د مسلمانانو اقتصادي حالت ښه شو، د رسول الله مېرمنو د نورو مسلمانو مېرمنو حالت ته په پام سره وغوښتل چې د دوی په اقتصادي حالت کې هم باید تبدیلی راشي او تر مخکې په نسبي توګه ښه شي، دا هیله او تلوسه یې په وار وار په ویناوو او چلن کې څرګنده شوې، دومره چې رسول الله پرې خورېدلې، په دغو مبارکو آیتونو کې دغه حالت انځور شوی. خبره دې حد ته رسېدلې وه چې رسول الله یوه میاشت له ټولو مېرمنو بېل او په یوې جلا خونې کې دېره شو، الله تعالی د دې ستونزې د حل لپاره دا لارښوونه وکړه چې مېرمنو ته دې ووايه: یا پر دې ساده ژوند قناعت وکړئ او یا بېلېدا غوره کړئ، ټولو ورسره ومنله چې د قناعت او صبر لار نیسو. ښه به وي چې د دې پېښې اړوند یو روایت هم له نظره تېر کړو.

عَنْ عَبْدِ اللَّهِ بْنِ عَبَّاسٍ عَنْ عُمَرَ قَالَ كُنْتُ أَنَا وَجَارٌ لِي مِنَ الْأَنْصَارِ فِي بَنِي أُمَيَّةَ بْنِ زَيْدٍ، وَهِيَ مِنْ عَوَالِي الْمَدِينَةِ، وَكُنَّا نَتَنَاقَبُ النَّزُولَ عَلَى رَسُولِ اللَّهِ يَنْزِلُ يَوْمًا وَأَنْزِلُ يَوْمًا، فَإِذَا نَزَلْتُ جُنَّتْهُ بِخَبَرِ ذَلِكَ الْيَوْمِ مِنَ الْوَحْيِ وَغَيْرِهِ، وَإِذَا نَزَلَ فَعَلَ مِثْلَ ذَلِكَ، فَنَزَلَ صَاحِبِي الْأَنْصَارِيُّ يَوْمَ تَوْبَتِهِ، فَضَرَبَ بَابِي ضَرْبًا شَدِيدًا. فَقَالَ أَنْتُمْ هُوَ فَفَزَعْتُ فَخَرَجْتُ إِلَيْهِ فَقَالَ قَدْ حَدَّثَ أَمْرٌ عَظِيمٌ. قَالَ فَدَخَلْتُ عَلَى حَفْصَةَ فَإِذَا هِيَ تَبْكِي فَقُلْتُ طَلَّقَكُنْ رَسُولُ اللَّهِ قَالَتْ لَا أَدْرِي. ثُمَّ دَخَلْتُ عَلَى النَّبِيِّ فَقُلْتُ وَأَنَا قَانِمٌ أَطَلَقْتَ نِسَاءَكَ قَالَ "لَا". فَقُلْتُ اللَّهُ أَكْبَرُ. (بخاري: ۸۹)

له عمر جلا ډله روایت دی چې وايي: ما او زما یوه انصاري ګاونډي چې د بني امیه بن زید د قبیلې وو چې د عوالي په نامه یادېده، (عوالي ځکه ورته ویل کېدو چې د مدینې په برنۍ برخې کې پرته وه)، د رسول الله حضور ته د ورتلو لپاره نوبت ټاکلی وو، یوه ورځ به هغه ورتلو او بله ورځ به زه ورتلم، کله چې به زه ورغلم نو خپل ګاونډي ته به مې د هغې ورځې د وحی او نورو مسائلو خبر ورور، او کله چې به هغه ورغی نو هغه به همداسې وکړل، نو یوه ورځ زما همدا انصاري ملګری پخپل وار ورغلی وو، نو زما د کور دروازه یې په زوره وټکوله او وئې ویل: فلانی شته؟ زه وارخطا شوم او ورووتلم، نو راته وئې ویل: لویه پېښه شوې ده. عمر جلا وايي: زه حفصې صلی ته ورغلم (حفصه د عمر جلا لور او د رسول الله مېرمن وه)، ومي لیدل چې هغه ژاړي، ورته ومي ویل: آیا رسول الله تاسو ته طلاق درکړی؟ هغې راته وویل: نه یم خبره، بیا د رسول الله حضور ته ورغلم، او په داسې حال کې چې ولاړ وم ومي ویل: آیا خپلې مېرمنې دي طلاقې کړې دي؟ وئې فرمایل: (نه)، نو ما وویل: الله اکبر!

دا روایت په بخاري کې نه ځلي نور په دغو شمېرو تکراراً راغلی: ۲۴۶۸، ۴۹۱۳، ۴۹۱۴، ۴۹۱۵، ۵۱۹۱، ۵۲۱۸، ۵۸۴۳، ۷۲۵۶، ۷۲۶۳

په دې روایاتو کې ښه ډېر توپیرونه شته، ما دوه ترې غوره کړي چې دوهم یې دا دی:

عَنْ عَبْدِ اللَّهِ بْنِ عَبَّاسٍ رَسُولُ قَالَ لَمْ أَزَلْ حَرِيصًا أَنْ أَسْأَلَ عُمَرَ بْنَ الْخَطَّابِ عَنِ الْمَرَاتَيْنِ مِنْ أَرْوَاجِ النَّبِيِّ اللَّتَيْنِ قَالَ اللَّهُ تَعَالَى (إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا) حَتَّى حَجَّ وَحَجَّجْتُ مَعَهُ، وَعَدَلْتُ مَعَهُ بِإِدَاوَةٍ، فَتَبَرَّرَ، ثُمَّ جَاءَ فَسَكَبْتُ عَلَى يَدَيْهِ مِنْهَا فَتَوَضَّأَ فَقُلْتُ لَهُ يَا أَمِيرَ الْمُؤْمِنِينَ مِنَ الْمَرَاتَيْنِ مِنْ أَرْوَاجِ النَّبِيِّ اللَّتَيْنِ قَالَ اللَّهُ تَعَالَى (إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا) قَالَ وَاعْجَبَا لَكَ يَا ابْنَ عَبَّاسٍ، هُمَا عَائِشَةُ وَحَفْصَةُ. ثُمَّ اسْتَقْبَلَ عُمَرُ الْحَدِيثَ يَسُوقُهُ قَالَ كُنْتُ أَنَا وَجَارٌ لِي مِنَ الْأَنْصَارِ فِي بَنِي أُمَيَّةَ بْنِ زَيْدٍ، وَهُمْ مِنْ عَوَالِي الْمَدِينَةِ، وَكُنَّا نَتَنَاقَبُ النَّزُولَ عَلَى

الاحزاب د قرآن بلوشي

النَّبِيِّ فَيَنْزِلُ يَوْمًا وَآنْزِلُ يَوْمًا، فَإِذَا نَزَلْتُ جِئْتُهُ بِمَا حَدَّثَ مِنْ خَيْرِ ذَلِكَ الْيَوْمِ مِنَ الْوَحْيِ أَوْ غَيْرِهِ، وَإِذَا نَزَلَ فَعَلَ مِثْلَ ذَلِكَ، وَكُنَّا مَعَشَرَ فَرِيشٍ نَغْلِبُ النِّسَاءَ، فَلَمَّا قَدِمْنَا عَلَى الْأَنْصَارِ إِذَا قَوْمٌ تَغْلِبُهُمْ نِسَاؤُهُمْ، فَطَفِقَ نِسَاؤُنَا بِأُخْذِنِ مِنْ أَدَبِ نِسَاءِ الْأَنْصَارِ، فَصَخِبْتُ عَلَى امْرَأَتِي فَرَاغَعْتَنِي فَأَتَكَّرْتُ أَنْ تُرَاجِعَنِي قَالَتْ وَلِمَ تَتَكَّرُ أَنْ أَرَاكَ فَوَاللَّهِ إِنَّ أَرْوَاحَ النَّبِيِّ لَيُرَاجِعُنَّهُ، وَإِنْ إِحْدَاهُنَّ لَتَهْجُرُهُ الْيَوْمَ حَتَّى اللَّيْلِ. فَأَفْرَعَنِي ذَلِكَ وَقُلْتُ لَهَا وَقَدْ خَابَ مِنْ فَعَلِ ذَلِكَ مِنْهُنَّ. ثُمَّ جَمَعْتُ عَلَى ثِيَابِي فَنَزَلْتُ فَدَخَلْتُ عَلَى حَفْصَةَ فَقُلْتُ لَهَا أَيُّ حَفْصَةَ أَتَغَاضِبُ إِحْدَاكُنَّ الْيَوْمَ حَتَّى اللَّيْلِ قَالَتْ نَعَمْ. فَقُلْتُ قَدْ خَبْتُ وَخَسِرْتُ، أَفَتَأْمَنِينَ أَنْ يَغْضَبَ اللَّهُ لِعِصْبِ رَسُولِهِ فَتَهْلِكِي لَا تَسْتَكْثِرِي النَّبِيَّ وَلَا تُرَاجِعِيهِ فِي شَيْءٍ، وَلَا تَهْجُرِيهِ، وَسَلِّبِي مَا بَدَا لَكَ، وَلَا يَغْرَتَكَ أَنْ كَانَتْ جَارَتُكَ أَوْضَا مِنْكَ، وَأَحَبُّ إِلَيَّ النَّبِيُّ - يُرِيدُ عَائِشَةَ - قَالَ عُمَرُ وَكُنَّا قَدْ تَحَدَّثْنَا أَنَّ عَسَانَ تَنْعِلُ الْخَيْلَ لِعَزْوِنَا، فَزَلَّ صَاحِبِي الْأَنْصَارِيُّ يَوْمَ نَوْبَتِهِ، فَرَجَعَ إِلَيْنَا عِشَاءً فَضْرَبَ بَابِي ضَرْبًا شَدِيدًا وَقَالَ أَنْتُمْ هُوَ فَفَزَعْتُ فَخَرَجْتُ إِلَيْهِ، فَقَالَ قَدْ حَدَّثَ الْيَوْمَ أَمْرٌ عَظِيمٌ. قُلْتُ مَا هُوَ، أَجَاءَ عَسَانُ قَالَ لَا بَلْ أَعْظَمُ مِنْ ذَلِكَ وَأَهْوَلُ، طَلَّقَ النَّبِيُّ نِسَاءَهُ. فَقُلْتُ خَابَتْ حَفْصَةُ وَخَسِرْتُ، قَدْ كُنْتُ أَظُنُّ هَذَا يَوْشِكُ أَنْ يَكُونَ، فَجَمَعْتُ عَلَى ثِيَابِي فَصَلَّيْتُ صَلَاةَ الْفَجْرِ مَعَ النَّبِيِّ فَدَخَلَ النَّبِيُّ مَشْرِبَةً لَهُ، فَأَعْتَزَلَ فِيهَا، وَدَخَلْتُ عَلَى حَفْصَةَ فَإِذَا هِيَ تَبْكِي فَقُلْتُ مَا يُبْكِيكِ أَلَمْ أَكُنْ حَدَرْتُكَ هَذَا أَطَفَقَكَ النَّبِيُّ قَالَتْ لَا أَدْرِي مَا هُوَ دَا مُعْتَزَلٍ فِي الْمَشْرِبَةِ. فَخَرَجْتُ فَجِئْتُ إِلَى الْمُنْبَرِ فَإِذَا حَوْلَهُ رَهْطٌ يَبْكِي بَعْضُهُمْ، فَجَلَسْتُ مَعَهُمْ قَلِيلًا ثُمَّ غَلَبَنِي مَا أَجِدُ، فَجِئْتُ الْمَشْرِبَةَ الَّتِي فِيهَا النَّبِيُّ فَقُلْتُ لِلْغُلَامِ لَهُ أَسْوَدُ اسْتَأْذِنَ لِعُمَرَ. فَدَخَلَ الْغُلَامُ فَكَلَّمَ النَّبِيَّ ثُمَّ رَجَعَ فَقَالَ كَلَّمْتُ النَّبِيَّ وَذَكَرْتُكَ لَهُ، فَصَمْتُ. فَأَنْصَرَفْتُ حَتَّى جَلَسْتُ مَعَ الرَّهْطِ الَّذِينَ عِنْدَ الْمُنْبَرِ، ثُمَّ غَلَبَنِي مَا أَجِدُ فَجِئْتُ فَقُلْتُ لِلْغُلَامِ اسْتَأْذِنَ لِعُمَرَ. فَدَخَلَ ثُمَّ رَجَعَ فَقَالَ قَدْ ذَكَرْتُكَ لَهُ فَصَمْتُ. فَلَمَّا وَلَّيْتُ مُنْصَرَفًا - قَالَ - إِذَا الْغُلَامُ يَدْعُوْنِي فَقَالَ قَدْ أَذِنَ لَكَ النَّبِيُّ فَدَخَلْتُ عَلَى رَسُولِ اللَّهِ فَإِذَا هُوَ مُضْطَجِعٌ عَلَى رِمَالٍ حَصِيرٍ، لَيْسَ بَيْنَهُ وَبَيْنَهُ فَرَاشٌ، قَدْ أَثَرُ الرِّمَالِ بِجَنْبِهِ مُتَكِنًا عَلَى وَسَادَةٍ مِنْ أَدَمٍ حَشَوْهَا لِبِفٍّ، فَسَلَّمْتُ عَلَيْهِ ثُمَّ قُلْتُ وَأَنَا قَائِمٌ يَا رَسُولَ اللَّهِ أَطَلَقْتَ نِسَاءَكَ. فَرَفَعَ إِلَيَّ بَصَرَهُ فَقَالَ "لَا". فَقُلْتُ اللَّهُ أَكْبَرُ. ثُمَّ قُلْتُ وَأَنَا قَائِمٌ اسْتَأْذِنُ يَا رَسُولَ اللَّهِ لَوْ رَأَيْتَنِي، وَكُنَّا مَعَشَرَ فَرِيشٍ نَغْلِبُ النِّسَاءَ فَلَمَّا قَدِمْنَا الْمَدِينَةَ إِذَا قَوْمٌ تَغْلِبُهُمْ نِسَاؤُهُمْ، فَتَبَسَّمَ النَّبِيُّ ثُمَّ قُلْتُ يَا رَسُولَ اللَّهِ لَوْ رَأَيْتَنِي وَدَخَلْتُ عَلَى حَفْصَةَ فَقُلْتُ لَهَا لَا يَغْرَتَكَ أَنْ كَانَتْ جَارَتُكَ أَوْضَا مِنْكَ وَأَحَبُّ إِلَيَّ النَّبِيُّ يُرِيدُ عَائِشَةَ فَتَبَسَّمَ النَّبِيُّ تَبَسُّمَةً أُخْرَى، فَجَلَسْتُ حِينَ رَأَيْتُهُ تَبَسَّمَ، فَرَفَعْتُ بَصَرِي فِي بَيْتِهِ، فَوَاللَّهِ مَا رَأَيْتُ فِي بَيْتِهِ شَيْئًا يَرُدُّ الْبَصَرَ غَيْرَ أَهْبَةِ ثَلَاثَةِ، فَقُلْتُ يَا رَسُولَ اللَّهِ ادْعُ اللَّهَ فَلْيُوسِّعْ عَلَيَّ أَمَتِكَ، فَإِنَّ فَارِسًا وَالرُّومَ قَدْ وَسَّعَ عَلَيْهِمْ، وَأَعْطَاوَا الدُّنْيَا وَهُمْ لَا يَعْبُدُونَ اللَّهَ. فَجَلَسَ النَّبِيُّ وَكَانَ مُتَكِنًا. فَقَالَ "أَوْفِي هَذَا أَنْتِ يَا ابْنُ الْخَطَّابِ، إِنَّ أَوْلَنِكَ قَوْمٌ عَجَّلُوا طَيِّبَاتِهِمْ فِي الْحَيَاةِ الدُّنْيَا". فَقُلْتُ يَا رَسُولَ اللَّهِ اسْتَغْفِرْ لِي.... (بخاري: ٥١٩١)

له ابن عباس رسول روايت دئ چي وايي: تل مي دا تلوسه وه چي له عمر بن الخطاب د رسول الله د هغو دوو مېرمنو په اړه پوښتنه وکړم چي الله تعالی د هغوی په اړه فرمایي: (إِنَّ تَتُوبَا إِلَى اللَّهِ فَقَدْ صَغَتْ قُلُوبُكُمَا: که تاسو دواړه توبه وکړئ (درته غوره ده)، یقیناً چي ستاسو زړونه کاره

د قرآنه ایلوښي الاحزاب

شوي)، تر هغه چي حج ته ولاړ او زه هم ورسره حج ته ولاړم، یو ځای دی هم له لاري یوې خوا ته کور شو او زه هم ورسره کور شوم، د اوبو له لوبني سره، هغه صحرا ته ولاړ بیا چي بېرته راغی پر لاسونو مي اوبه ترې ورتوی کړې، اودس ئې پرې وکړ نو ورته ومي ویل: ای امیرالمؤمنین! د رسول الله هغه دوه مېرمني کومي دي چي الله تعالی د هغوی په اړه فرمایي: (إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا)؟ وئې ویل: ای ابن عباس! تا ته حیرانتیا ده! دوی عائشه او حفصه وې، بیا عمر خبره مخکي بېوله او وئې ویل: زه او زما یو گاونډی چي د انصارو د بني امیه بن زید د قبیلې وو او دا د مدینې د برنۍ سیمې له قبیلو یوه قبيله وه، موږ دواړو د رسول الله حضور ته د ورتلو لپاره نوبت ټاکلی وو، یوه ورځ به هغه ورتلو او بله ورځ به زه ورتلم، کله چي به زه ورغلم نو خپل گاونډي ته به مي د هغې ورځې د وحي او نورو مسائلو خبر ورور، او کله چي به هغه ورغی نو هغه به همداسي وکړل، موږ قریش پر خپلو مېرمنو برلاسي وو، کله چي انصارو ته راغلو دوی داسي ول چي مېرمني ئې پرې غالبې وې، نو ورو ورو زموږ مېرمنو د انصارو د مېرمنو خصلتونه خپلول، یو ځل مي پر خپلې مېرمني چیغه کړه، هغې همداسي ځواب راکړ؛ نو د دې ځواب راباندي بد ولگېدو، هغې وویل: ولي زما ځواب درباندي بد ولگېدو؟! په خدای قسم چي د رسول الله مېرمني هغه ته همداسي ځواب ورگرځوي، ځيني ئې یوه ورځ حتی شپه ترې لري پاتې کېږي، دې خبرې وپېرولم او ورته ومي ویل: له دوی چي هر څوک دا کار کوي تېاه شوه، بیا مي جامي راغونډي کړې، راکوز شوم او حفصې ته ورغلم، او ومي پوښتنه: آیا تاسو له رسول الله مروړي کېږئ، یوه ورځ حتی تر شپې پوري؟! وئې ویل: هو؛ ورته ومي ویل: یقیناً تېاه او تاواني شوې، آیا د دې پروا نه کوئ چي د رسول الله د غضب له وجهي الله تعالی پر تاسو غضب نازل کړي او هلاکي شی؟! مه له رسول الله زیاتي غوښتني کوه، مه ځواب ورگرځوه او مه ترې مروړه کېږه، څه چي دي زړه غواړي له ما ئې وغواړه، دا دي تا ونه غولوي چي گاونډی (بن) دي تر تا ښایسته او رسول الله ته گرانه ده، (مراد ئې عائشه صلی وه)، عمر رضی الله عنه وایي: موږ د غسان په اړه خبرې کولې چي خپل آسونه ئې زموږ لپاره تیارول (د برید تیاری ئې نیولو)، یوه ورځ زما همدا انصاري ملگری پخپل وار (رسول الله صلی الله علیه و سلم) ته ورغلی وو، ماخستن راوگرځېدو، نو زما د کور دروازه ئې په زوره وټکوله او وئې ویل: فلانی شته؟ زه وارخطا شوم او ورووتلم، نو راته وئې ویل: لویه پېښه شوې ده. ما ورته وویل: هغه څه دي؟ آیا غسانیان راغلي؟ وئې ویل: نه؛ تر دې هم ستر او هیبتناک! رسول الله خپلې مېرمني طلاقي کړې دي، ومي ویل: حفصه تېاه او هلاکه شوه، ما همداسي گمان کاوو چي دا کار به وشي، نو جامې مي پر ځان برابرې کړې او د سحر لمونځ مي له رسول الله سره وکړ، بیا رسول الله د خپل کور د دروازي پر سر خوني ته ننوت، په هغې کي گوښی پاته شو، زه حفصې صلی ته ورغلم (حفصه د عمر رضی الله عنه لور او د رسول الله مېرمن وه)، ومي لیدل چي هغه ژاړي، ومي ویل: ولي ژاړي، آیا له دې مي نه وې وېرولې؟ آیا رسول الله تاسو ته طلاق درکړی؟ هغې راته وویل: نه یم خبره، هغه دئ په خپلې خوني کي گوښه شوی، بیا راووتم او د منبر خوا ته راغلم، گورم چي په خوا کي ئې یوه ډله راغونډه ده او ځيني ئې ژاړي، لنډه شېبه ورسره کښېنستم، زړه مي طاقت ونه کړ، بیا هغې خوني ته راغلم چي رسول الله په کي وو، د ده تورپوستي خادم ته مي وویل: د عمر لپاره اجازه وغواړه، هغه

الاحزاب د قرآن بلوشي

ورغی، له رسول الله سره ئې خبره وکړه او بېرته راغی او راته وئې ویل: له رسول الله سره مي خبره وکړه او ستا یادونه مي وکړه خو څه ئې ونه ویل، تر شا شوم او د منبر خوا ته ټولگي ته راغلم، بیا مي زړه طاقت ونه کړ، خادم ته راغلم او ومي ویل: د عمر لپاره اجازه وغواړه، ننوت، بېرته راغی او وئې ویل: ورته یاد مي کړې خو څه ئې ونه ویل، د منبر خوا ته ټولگي ته راغلم، بیا مي زړه طاقت ونه کړ، خادم ته راغلم او ومي ویل: د عمر لپاره اجازه وغواړه، ننوت، بېرته راغی او وئې ویل: ورته یاد مي کړې خو څه ئې ونه ویل، نو راستون شوم خو ناڅاپه خادم راغږ کړل او وئې ویل: رسول الله اجازه درکړه، نو رسول الله ته ورغلم که گورم چي هغه په اوبدل شوي پوزي باندې ډډه لگولي چي د ده او پوزي تر منځ کوم فرش نشته، د پوزي کرښو د ده پر اړخ نښي پرېښي، د پوستکي پر داسي بالښت ئې تکیه کړې وه چي د خرما له پوسته ډک وو، بیا مي سلام پرې واچاوه او په داسي حال کي چي ولاړ وم ومي ویل: یا رسول الله! آیا خپلي مېرمني دي طلاقي کړې دي؟ نو سترگي ئې زما لوري ته راوړي کړې او وئې فرمایل: (نه)، نو ما وویل: الله اکبر! بیا په داسي حال کي چي لا ولاړ وم ومي ویل: که ئې راته مناسبه گڼي څو خبري درسره کوم، موږ قریش پر خپلو مېرمنو برلاسي وو، کله چي انصارو ته راغلو دوی داسي ول چي مېرمني ئې پرې غالبې وې، رسول الله تبسم وکړ، بیا مي وویل: یا رسول الله! که ئې راته مناسبه گڼي حفصی ته مي وویل: دا دي تا ونه غولوي چي گاونډی دي تر تا ښایسته او رسول الله ته گرانه ده، (مراد ئې عائشه صلی وه)، نو رسول الله یو ځل بیا تبسم وکړ، کله چي مي هغه د تبسم په حالت کي ولید نو کښېنستم او سترگي مي د ده په کوټه کي وغږولي، په خدای قسم چي له دریو اومو پوستکو پرته مي بل څه په کي ونه لیدل، (ښایي د اوبو ژي به وو)، نو ومي ویل: یا رسول الله! الله تعالی ته دعاء وکړه چي ستا امت ته ئې پراخه کړي، فارس او روم ته په داسي حال کي پراخي او د دنیا نعمتونه ورکړي شوي چي د الله تعالی عبادت او بندگي نه کوي، نو رسول الله کښېنستو په داسي حال کي چي تکیه ئې کړې وه او وئې فرمایل: ای ابن خطاب! آیا ته په همدې فکر کي یې؟! دا خو هغه خلک دي چي دا نعمتونه په همدې دنیايي ژوند کي ژر ورکړي شوو، نو ما وویل: یا رسول الله! ما ته بخښنه وغواړه،....

که لږ څیر شی نو وبه گورئ چي د دې روایت موضوع د عبدالله بن عباس رسول له پوښتني سره هېڅ ارتباط نه لري او د ده د پوښتني ځواب په کي نشته، دا موضوع کاملاً بېله موضوع ده، دا له دوو مېرمنو (له عائشه او حفصه رضي الله عنهما) د خفگان اړونده قصه نه ده بلکي له ټولو مېرمنو د یوې میاشتي لپاره د بېلېدو قصه ده او وجه ئې دا وه چي مېرمنو ئې د پیغمبر علیه السلام په ساده ژوند قناعت نشو کولی او داسي غوښتني ئې درلودې چي رسول الله ئې له پوره کولو عاجز وو، په لومړیو کي او د نیستیو پر مهال ئې قناعت کاوو خو وروسته چي د وفرت او د شتمنیو د ډېروالي زمانه شوه، دوی هم غوښتل د نورو په څېر سوکاله ژوند ولري، دا پر پیغمبر علیه السلام گرانه تمامېده او د خپل انتظار خلاف ورته معلومېده، په دې اړه د احزاب د سوري برني آیتونه نازل شول، د پیغمبر علیه السلام بیبیاني وگواښلي شوي، چي که په دې فقیرانه ژوند قناعت نشئ کولی راشئ چي پیغمبر علیه السلام طلاق درکړي. په روایت کي حفصی صلی ته د عمر ځله دا وینا چي له رسول الله څخه زیاتي

د قرآنه ایلوښي الاحزاب

غوښتنې مه کوه ښيي چي د رسول الله د خفگان وجه همدا وه. که چيري د رسول الله د خفگان وجه د عائشي او حفصې رسول د سلوک له کبله وي نو بيا خو به ئې يوازي له دوی خپله نارضايتي څرگندوله نه له ټولو، ولي به رسول الله ټولو تر يوې مياشتې بېلېدو؟!

خو د پورتنې روايت په اړه دا وينا ضروري ده چي دا ډېر ښکلی، په زړه پوري او اغېزناک روايت دئ او ډېرې مهمې او ارزښتناکې لارښوونې لري، په دې روايت کي د تحقيق په دوران کي ما د عمر رضي الله عنه د هغې وينا په اړه تبسم کړی چي پيغمبر عليه السلام پرې موسکي شوی او هغې وينا ئې زما اوښکي بهولې دي چي د پيغمبر عليه السلام د ژوند فقيرانه حالت ئې انځور کړی، له دغه روايت معلومېږي چي عمر رضي الله عنه څومره مدبر، حکيم او ستر شخصيت وو، د پيغمبر عليه السلام په اړه ئې څومره درناوی، احترام، مينه او زړه سوی درلود، د هغو پېښو په اړه څومره حساس وو چي اسلام ته ئې تاوان رساوه. د خپل گران قاند او لارښود رسول الله لارښوونو ته په پام سره ئې هغه مهال هم د خپل مرشد په څېر فقيرانه ژوند غوره کړی وو چي نه يوازي د اسلام د ستر خلافت مشري وروسپارل شوه بلکي د فارسي واکمن تاج او روميانو خزانې د ده په لاس کي پرېوتې!!

بل روايت داسي دئ چي پيغمبر عليه السلام يو مازديگر د خپلي مېرمنې زينب بنت جحش په کور کي تر معمول زيات ځنډ وکړ، هغې ورته د شاتو شربت جوړ کړ، عائشه صلی وایي چي ما ته په دې باندې رشک راغی، نو د رسول الله له نورو مېرمنو حفصه، سوده او صفیه رضي الله عنهن سره مي دا خبره جوړه کړه چي کله هره يوه له رسول الله سره مخامخ شي ودي وايي چي له تا د مغاير گل بوی راځي (دا يو گل دئ چي بوی ئې ښکلی نه دئ، کله چي د شاتو موچې له دې گل شات جوړ کړي هغه هم ښه بوی نه لري)، دوی پوهېدلې چي رسول الله په داسي مواردو کي ډېر حساس دئ، د دوی تدبير خپل کار وکړ، کله چي رسول الله د يوې او بلې له لوري دا خبره واورېده نو د دغه شات د نه خوړلو وينا ئې تر خولې ووته، په ځينو رواياتو کي راغلي چي لوړه ئې وکړه او په ځينو کي دا چي کلکه ژمنه ئې وکړه، خو په دې روايت کي هم دا پوښتنه راولاړېږي چي قرآن د دوو مېرمنو يادونه کوي نه د دريو يا څلورو، په دې روايت کي خو د څلورو مېرمنو يادونه شوې ده.

يو بل روايت هم دئ چي وايي پيغمبر عليه السلام د حديبيې له صلحي وروسته د نورو مشرانو او زعماءو په ضمن کي مقوفيس د اسکندريې مشر ته هم يو ليک وليږو، حاطب بن ابې بلتعده دا ليک ورساوه، خو هغه که څه هم اسلام ونه مانو خو د رسول الله د ليک په ځواب کي ئې وليکل: (زه په دې باور وم چي يو پيغمبر راتلونکی دئ، خو زما گمان دا دئ چي هغه به په شام کي مبعوث کېږي، خو زه ستا د پلاوي درناوی کوم او له هغوی سره دوه د قدر وړ وينځي هم درلېږم)، دغو دواړو په لاري کي ايمان راوړ، يوه سيرين نومېده چي پيغمبر عليه السلام هغه د حسان بن ثابت په نکاح کړه او بله ئې ماريه صلی خان ته په نکاح کړه، له دې ابراهيم پيدا شو، دا ډېره ښايسته وه، يو روايت وايي چي عائشي صلی د دې په اړه ويلي: پر ما د هيڅ مېرمنې راتگ دومره گران نه دئ تمام شوی لکه د ماريه راتگ، ويل کېږي چي يوه ورځ پيغمبر عليه السلام د حفصې په کور کي وو خو هغه هلته نه وه، ماريه صلی هلته ورغله او

الاحزاب د قرآن بلوشي

څه وخت ورسره پاته شوه، له دې خبرې حفصه خبره شوه، اعتراض ئې وکړ، پيغمبر عليه السلام د حفصې د ارضاء لپاره وويل چې له دې وروسته به له ماريه سره نږدېوالی نه کوي، په ځينو رواياتو کې راغلي چې لوړه ئې وکړه او په ځينو کې دا چې هغه ئې پر ځان حرامه کړه.

دا هم نه يوازي له دې کبله د منلو نه دی چې اکثر محدثين ئې ضعیف گڼي بلکې له دې پلوه هم چې دلته څو يوازي د حفصې يادونه شوې حال دا چې عبدالله بن عباس د دوو مېرمنو اړوند آيت وضاحت غوښتی. همداراز د دې روايت الفاظ، محتوی او موضوع داسې ده چې قطعاً د نقل او اعتبار وړ نه برېښي.

إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنِينَ وَالْقَنِينَ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّاتِمِينَ وَالصَّاتِمَاتِ وَالْحَافِظِينَ فُرُوجَهُمْ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا

عَظِيمًا ﴿٣٥﴾

یقیناً چې نارینه مسلمانان او ښځینه مسلمانانې، نارینه مؤمنان او ښځینه مؤمنانې، منقاد نارینه او منقادې ښځې، رښتیني نارینه او رښتینې ښځې، صبرناک نارینه او صبرناکې ښځې، خاشع نارینه او خاشع ښځې، صدقه ورکوونکي نارینه او صدقه ورکوونکې ښځې، روژتي نارینه او روژتې ښځې، د خپل عورت ساتونکي نارینه او (د خپل عورت) ساتونکې ښځې، او د الله زیات یادوونکي نارینه او ذکر کوونکې ښځې؛ الله ورته د بخښنې او ستر اجر تیاری نیولی.

(۳۵)- په دې مبارک آیت کې د نارینه او ښځینه مؤمنانو څو ځانگړتیاوې او مواصفات زموږ مخې ته ځلېږي او ښيي چې د ایمان مدعي؛ که نارینه وي یا ښځینه باید کوم کوم صفات ولري چې د الله تعالی له لوري ئې مغفرت او ستر اجر په برخه شي، دا صفات په دې توگه ښودل شوي: ۱- اسلام یعنې ټولو الهي احکامو ته عملاً او په بشپړه توگه غاړه اېښودل، ۲- ایمان یعنې پر ټولو هغو شیانو او مفاهیمو د زړه له کومې باور او یقین درلودل چې دین موږ ته رابښودلي، ۳- داسې بشپړ انقیاد چې د سرغړاوې هېڅ شائبه په کې نه وي، ۴- رښتینولي او صداقت په خپلو ټولو ویناوو، ژمنو او کړنو کې، ۵- صبر د دیني احکامو په پلي کولو کې او د الله تعالی په لار کې له ستونزو او کړاوونو سره د مخامخېدو په صورت کې، ۶- د الله تعالی په

د قرآن ایلو شې الاحزاب

وړاندي خشوع درلودل او له هر راز کبر او لویي ډډه کول، ۷- د الله په لار کې مالي او ځاني قرباني ته چمتو والی، د دین په چارو کې او له محتاجو سره د مرستې لپاره خپل مال لگول، ۸- روژه نیول او په دې توګه عملاً ښودل چې د الله تعالی لپاره حتی دې ته هم چمتو دئ چې خپلو انساني اړتیاوو ته شا کړي او یوه میاشت هره ورځ له سحر تر ماښام له خوراک او څښاک ډډه وکړي او خپل جائز جنسي غرائز مهار کړي او په دې توګه ثابت کړي چې تل به له حرامو ځان لرې ساتي، ۹- خپل عورت ساتي او له حرامو لارو خپل جنسي غریزه نه اشباع کوي، ۱۰- او الله تعالی زیات یادوي، تل ئې ژبه د خپل رب په ذکر لنډه وي، په ولاړه، ناسته او ملاسته خپل رب یادوي، په هر کار کې د خدای پار او پاس په پام کې لري. د دغو صفاتو خاوندان د الله تعالی له لوري بخښنه او ستر اجر ترلاسه کوي.

په دې مبارک آیت کې د الله تعالی زیات ذکر د نورو صفاتو په پای کې راغلی، دې ته په پام سره چې د آیت په سر کې د اسلام ذکر تر ایمان وړاندي راغلی، حال دا چې یوازې هغه اسلام د اعتبار وړ دئ چې بنسټ ئې ایمان وي، د انسان نېک اعمال هم هغه وخت ارزښت لري چې باعث ئې ایمان او د الله تعالی د حکم په وړاندي انقیاد وي او د دین له لارښوونو سره سم ترسره شي، په اصل کې ایمان له هره پلوه تر اسلام وړاندي دئ، هم د اهمیت له پلوه او هم د قدر او ارزښت له پلوه، همداسې د الله تعالی ذکر د ټولو مخکنیو ښېګڼو بنسټ دئ، هغه نېک عمل زیات ارزښت لري چې د الله تعالی له ذکر سره تړاوم وي، دا مطلب په لاندیني حدیث کې داسې توضیح شوی:

عَنْ سَهْلِ بْنِ مَعَاذٍ بْنِ أَنَسٍ، عَنْ أَبِيهِ، عَنْ رَسُولِ اللَّهِ أَنَّ رَجُلًا سَأَلَهُ، فَقَالَ: أَيُّ الْمَجَاهِدِينَ أَكْبَرُ أَجْرًا؟ قَالَ: "أَكْثَرُهُمْ لِلَّهِ ذِكْرًا"، ثُمَّ ذَكَرَ الصَّلَاةَ وَالزَّكَاةَ وَالْحَجَّ وَالصَّدَقَةَ، كُلُّ ذَلِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ: "أَكْثَرُهُمْ لِلَّهِ ذِكْرًا" المعجم الكبير للطبراني و مسند احمد

سهل بن معاذ بن انس له خپل پلار او هغه له رسول الله روایت کوي چې یوه سړي وپوښتو: په مجاهدينو کې ستر اجر د چا په برخه کېږي؟ وئې فرمايل: څوک چې تر نورو زیات الله یادوي، وئې ويل: په روژتېو کې به د الله په وړاندي د چا اجر ستر وي؟ وئې فرمايل: څوک چې تر نورو زیات الله یادوي، بیا ئې د لمانځه، زکات، حج او صدقې یادونه وکړه، رسول الله د دې ټولو په اړه فرمايل: څوک چې تر نورو زیات الله یادوي.

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ

أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا ﴿٣٦﴾

او هيڅ مؤمن او مؤمنې ته نه ښايي چې کله الله او د ده رسول د کوم کار پرېکړه وکړي (بیا دي) دوی ته په خپل کار کې څه اختيار وي، او څوک چې له الله او د هغه له رسول سرغړاوی وکړي يقيناً چې په څرګند لارورکتوب سره لارورکی شو.

(۳۶)- دا مبارک آیت د ایمان یوه ستره او اساسي تقاضاء زموږ مخې ته ږدي او وايي: له

الاخلاق د قرآن پلوشی

هیڅ مؤمن او مؤمنې سره دا نه ښایي چي کله الله تعالی او د ده رسول د کوم کار پرېکړه وکړي بیا دي دوی په خپل کار کي کوم اختیار ولري او د خپلي خوښې پرېکړه دي وکړي، د الله تعالی او د هغه د رسول د پرېکړې په وړاندي د دوی اختیار په بشپړه توګه سلېږي او له دې پرته چي پرېکړي ته غاړه کېږدي او له کوم بدلون او خنډ پرته نې عملي کړي د بل څه کولو حق نه لري، له دې پرته بل څه کول سرغړاوی دی او څوک چي له الله تعالی او د هغه له رسول سرغړاوی وکړي یقیناً چي لارورکی شوی او سمه لار ترې ورکه شوی.

هر مؤمن انسان د خپل رب عبد او مریي دی، دا د عبد او مریي یوه اساسي ځانګړتیا او خصوصیت وي چي په خپل ټول ژوند کي د خپل آقا د فرمان مطیع وي، هغه له خپل لوري او په خپل سر د هیڅ کار په اړه فیصله نه کوي، هغه ته چي د څه کولو کوم دستور او هدايت ورکول کېږي همغه کوي، کوم اقدام چي د خپل آقا او مالک د اذن او حکم پرته ترسره کړي دا اقدام نې بغاوت ګڼل کېږي، دا د غلامۍ او مرییتوب له حده تجاوز ګڼل کېږي، هغه د ژوند په هیڅ برخي کي په خپله تصمیم نه نیسي، هره خبره چي کوي او هر تصمیم چي نیسي نو هغه به د خپل آقا له امر او هدايت سره سم نیسي، د کوم کار په اړه د الله تعالی او د ده د رسول له پرېکړې وروسته له هر مؤمن بنده دا اختیار سلېږي چي له خپل لوري بله پرېکړه وکړي، له دې وروسته هغه په بشپړ اطاعت مکلف دی، د بلي پرېکړې او فیصلې حق نه لري، څوک چي له دې پرته بل څه وکړي او د سرغړاوي لار غوره کړي د هغه په بې لاریتوب او ضلالت کي هیڅ شک نشته، همدا د هغه په ضلالت شهادت ورکوي.

وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ
وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ فَلَمَّا قَضَىٰ
رَيْدٌ مِّنْهَا وَطَرًا زَوَّجْنَاهَا لَكَ لَا يَكُونُ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ
إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا ﴿٧٧﴾ مَا كَانَ عَلَى النَّبِيِّ مِنْ حَرَجٍ
فِيمَا فَرَضَ اللَّهُ لَهُ سُنَّةَ اللَّهِ فِي الَّذِينَ خَلَوْا مِنْ قَبْلُ وَكَانَ أَمْرُ اللَّهِ قَدَرًا مَّقْدُورًا
﴿٧٨﴾ الَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ وَكَفَىٰ
بِاللَّهِ حَسِيبًا ﴿٧٩﴾

او کله چي تا هغه کس ته چي هم الله پرې انعام کړی وو او هم تا پرې پېرزوینه کړې

د قرآن ایلوښې الاحزاب

وه؛ ویل: خپله مېرمن درسره تم کړه او له الله ووبرېده، او هغه څه دي په خپل زړه کي پټ ساتل چي الله ئې څرگندوونکی وو او له خلکو وېرېدې په داسي حال کي چي الله د دې زیات وړ دئ چي ترې ووبرېږي، نو کله چي زید خپل حاجت ترې پوره کړ تا ته مو په نکاح کړه، د دې لپاره چي پر مؤمنانو په دې اړه کومه تنگسه نه وي چي د خپلو زوی بوللو مېرمني هغه مهال په نکاح کړي چي هغوی خپل حاجت ترې پوره کړی وي، او د الله امر تر سره کېدونکی وو، پر پیغمبر په هغه څه کي هیڅ حرج نشته چي الله ورته ټاکلي، د الله هغه سنت چي تر دې وړاندي تېر شوی او د الله امر په ټاکلي توگه سرته رسېدونکی وي، هغه (انبياء) چي الهي رسالتونه رسوي او ترې وېرېږي او له الله پرته له هیچا نه وېرېږي او الله د حساب کوونکي په توگه کافي دئ.

(۳۷-۳۹) - په دې مبارکو آیتونو کي د جاهلیت د دور یوه داسي دود ته گوته نیول شوې چي تصحیح او له منځه وړلو ئې لویه غوغا رامنځته کړه، په جاهلیت کي معمول دا وه چي چا به څوک په زوی ولی ونیو نو هغه به له هره پلوه د ربښتیني او اصلي زوی په توگه گڼل کېدو، په میراث کي به ئې د زامنو په څېر برخه وه او مېرمن به ئې ږنور گڼل کېده او د ده له کونډي یا مطلقه سره به نکاح حرام تلقي کېده. همدا راز خلکو په نسبي شرافت او اصالت باور درلود، ځینو به د ځینو نورو په پرتله له نسبي پلوه ځان لوړ گڼلو او هغه ته به ئې د خپل سیال په سترگه نه کتلو، د نکاح او ازدواج په چارو کي به دې ته جدي پاملرنه کېده، او دا هغه څه وو چي په الهي دین کي هیڅ ارزښت نه لري، د دین له نظره د ټولو انسانانو نسب یو دئ، هیڅ قوم پر بل او هیڅ انسان پر بل له نسبي پلوه هیڅ امتیاز نه لري، قرآن د دې جاهلي دود د اصلاح لپاره همغه تگلاره غوره کړه چي د نورو کچه دودونو د اصلاح او تصحیح لپاره ئې غوره کړې، الله تعالی غوښتل چي د رسول الله په عملي کړنلاري سره او د ده په خپل تېر کي د یوې معاملې په ترڅ کي د دې جاهلي دود الغاء اعلان کړي، باید د رسول الله په عملي ژوند کي داسي څه خلکو ته وروښيي چي د الله تعالی له لوري او په الهي دین کي د دې دود بشپړه الغاء تلقي شي، نو ځکه ئې داسي شرائط برابر کړل چي رسول الله د خپل هغه آزاد کړي غلام مطلقه مېرمن په نکاح کړي چي په زوی ولی ئې نیولی وو، رسول الله زید ﷺ په زوی ولی نیولی وو، خلکو به تر هغه دې د زید بن محمد په نامه یاداوو چي قرآن امر وکړ دوی خپل اصلي پلار ته منسوبوئ، رسول الله وغوښتل چي ده ته د خپلي ترور لوړ زینب بنت جحش په نکاح کړي، خو د رسول الله له وړاندیز سره نه زینب صلی موافقه کوله او نه ئې ورور او د کورنۍ نورو غړو، هغه ئې د قریشو سیال نه گڼلو، خو د قرآن لارښوونو او د رسول الله ارشاداتو ته په پام سره هم زینب صلی له دې وړاندیز سره موافقه وکړه او هم ئې کورنۍ او له زید ﷺ سره د دې نکاح ترسره شوه، خو څه موده وروسته د دوی دواړو مناسبات دومره خړپړ شول چي زید ﷺ غوښتل دې ته طلاق ورکړي، رسول الله له ستونزي خبر شو، زید ته ئې توصیه وکړه چي له طلاق ډډه وکړي او خپله مېرمن له ځان سره وساتي، خو هغه د خپلي مېرمني له چلن تنگ شوی وو او له طلاق پرته ئې بله چاره نه لیده، رسول الله نه غوښتل د

الاختلاف د قرآن بلوشي

دوى ستونزه په طلاق منتج شي، دا ځكه چي دا نكاح د ده په وړانديز او هڅو ترسره شوي وه، زينب صلى د ده د غوښتنې په احترام دې نكاح ته چمتو شوي وه، دا اندېښنه هم ورسره وه چي كه زيد جلاله خپلي مېرمنې ته طلاق وركړي او په دې توگه د هغې حيثيت ته صدمه ورسېږي له كومي لاري او څنگه به دا صدمه جبرانېږي، معلومه نه ده چي بل څوك به له دې سره نكاح ته چمتو شي كه نه، په داسې حال كي چي د رسول الله زوى بوللي هغې ته طلاق وركړى بل مسلمان به څنگه دې ته حاضر شي چي هغه نكاح كړي، كه ئې رسول الله خان ته نكاح كړي نو دښمنان به له دې ستره غوغا جوړه كړي، په همدغه حالت كي زيد جلاله خپلي مېرمنې ته طلاق وركړ، همغه څه وشول چي رسول الله ترې وپرېدو، رسول الله ته له دې پرته بل بديل نه وو پاته چي زينب صلى خان ته په نكاح كړي. په پورتنيو آيتونو كي دغې پېښې ته په دې توگه اشاره شوې: هغه مهال درپه ياد كړه چي تا هغه كس ته چي هم الله پرې انعام كړى وو او هم تا پرې پېرزوينه كړې وه؛ وويل: خپله مېرمن درسره تم كړه او له الله ووېرېږه، الله تعالى زيد ته د ايمان سعادت، د رسول الله د نږدې مصاحبت شرف او ښه استعدادونه ورپه برخه كړي وو، رسول الله هغه له غلامۍ آزاد كړ، په زوى ولى ئې ونيولو او خپله د ترور لور ئې هغه ته په نكاح وركړه، د دې پېرزوينو تقاضاء دا وه چي د زينب صلى په اړه له بشپړ احتياط، زغم او حوصلې كار واخلي، نو ځكه رسول الله ورته ويل له الله ووېرېږه او مېرمن دي درسره وساته، ورپسې رسول الله ته ويل شوي: هغه څه چي تا په خپل زړه كي پټ ساتل الله تعالى غوښتل هغه څرگند كړي، له تا سره دا وېره وه چي دښمنان به ستره غوغا جوړه كړي، حال دا چي وېره دي بايد يوازي له الله تعالى وى، د دښمنانو د غوغا او تبليغاتو هيڅ پروا دي نه كولى، ته له دې وپرېدې چي كه زيد جلاله هغې ته طلاق وركړي او ته دې ته اړ شي چي هغه په نكاح كړي نو دښمن به غوغا جوړه كړي، خو الله تعالى غوښتل همدا كار وشي، له طلاق وروسته ته هغه په نكاح كړې، چي په دې سره د جاهليت هغه غلط دود ستا په لاس په بشپړه توگه لغو شي، نو كله چي زيد جلاله خپل حاجت له زينب صلى پوره كړ هغه مو تا ته په نكاح دركړه، د دې لپاره چي پر مؤمنانو په دې اړه كومه تنگسه نه وي چي د خپلو زوى بوللو مېرمنې هغه مهال په نكاح كړي چي هغوى خپل حاجت ترې پوره كړى وي او طلاق ئې وركړى وي، او په دې توگه د جاهليت دغه جاهلانه دود د تل لپاره لغو شي، الله تعالى چي د كوم كار پرېكړه كړې وي هغه هرو مرو ترسره كېږي، هيڅوك ئې د تحقق مخه نشي نيولى، د الله تعالى له لوري چي څوك د پيغمبر په توگه غوره شي په هغه څه كي به هيڅكله د زړه تنگي احساس نه كوي چي الله پرې مأمور كړى، همدا د ټولو پيغمبرانو په اړه د الله تعالى ثابت او نه بدلېدونكى سنت دى، د الله تعالى هر كار په خپلي ټاكلي نېټې او له الهي مقدراتو سره سم ترسره كېږي، انبياءو ته د الهي رسالت رسولو دنده سپارل كېږي، دوى د خپل مأموريت په ترسره كولو او خلكو ته د الهي رسالت په رسولو كي يوازي له الله تعالى وپېرېږي او له الله پرته له هېچا وېره نه لري، الله تعالى د حساب كوونكي په توگه كافي دى.

دا مطلب هم بايد واضح كړو چي په ځينو رواياتو كي داسې څه تر سترگو كېږي چي

د قرآن ایلو شې الاحزاب

وايي: كله چي د دې سوري ۳۶ آيت نازل شو نو زينب صلی او د هغې كورنۍ د دغه آيت له اورېدو وروسته د زيد جَلَّله په اړه له خپل مخكني دريځ راکوز شول او د رسول الله له وړانديز سره ئې موافقه وكړه، خو كه د آيت متن ته خير شو او د نكاح په اړه د اسلام دا لارښوونه په پام كي ونيسو چي د نكاح واك ئې په بشپړه توگه مېړه او مېرمني ته ورکړی په پوره ډاډ سره ويلي شو چي دا آيت له دې موضوع سره خاص تړاو نه لري او ارتباط ئې له مخكنيو مطالبو سره دی، ځكه نه رسول الله زينب ته د نكاح حكم كړی او نه د هغې عدم رضایت د الله تعالى او د هغه د رسول له حكم سرغړای تلقي كولى شو، آيت وايي: وَمَا كَانَ لِمُؤْمِنٍ وَلَا مُمْمِنَةٍ إِذَا

قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ^۱ وَمَنْ يَعْصِ اللَّهَ وَرَسُولَهُ فَقَدْ

صَلَّىٰ مُبِينًا ﴿۳۶﴾ : او هيڅ مؤمن او مؤمني ته نه بنيابي چي كله الله او د ده رسول د كوم كار

پرېكړه وكړي (بيا دي) دوى ته په خپل كار كي څه اختيار وي، او څوك چي له الله او د هغه له رسول سرغړاوى وكړي يقيناً چي په څرگند لاروركټوب سره لاروركى شو.

كه احياناً د زينب صلی او د دهغې د كورنۍ دريځ د دې آيت يو مصداق وگڼو نو هغه به يوازي له دې پلوه وي چي هغوى د رسول الله د ارشاداتو له اورېدو وروسته د نسبي توپير مخكنى احساس او خپل تېر ته د زيد جَلَّله تر تېر په لوړه سترگه كتل پرېښى او له دې ازدواج سره ئې توافق كړى. نه دا چي رسول الله د نكاح امر كړى، هغوى په ابتداء كي مخالفت او وروسته ئې د دې آيت په اورېدو سره موافقه كړې.

دې ته مو بايد پام وي چي د اسلام دينمنانو له دې قضيبې ستره غوغا جوړه كړې، پر رسول الله ئې ډول ډول تورونه لگولي، مستشرقينو په خپلو ليكنو كي پر دې قضيبې ډېر تركيز كړى او له هغې ئې ستره تبليغاتي حربه جوړه كړې، ځينو ويلي چي رسول الله يوه ورځ زينب صلی په داسي حال كي ليدلې چي زړه ئې پرې بايللى... زيد جَلَّله دې ته متوجه شوى او د همدې لپاره ئې هغې ته طلاق وركړ!!!... دا په داسي حال كي چي زينب صلی د رسول الله تر نظر لاندې ستره شوي، كه رسول الله غوښتلې نو هغه به ئې له زيد جَلَّله سره تر نكاح وړاندي په نكاح كړې وه، كه زينب صلی له يوه آزاد شوي غلام سره چي نه ئې مال او دولت درلود او نه دې خپل سيال گڼلو نكاح ته چمتو كيږي نو آيا له رسول الله سره د دې د نكاح په وړاندي څه خنډ او مانع وو؟! دينمنان په خپلو معاندانه تبليغاتو كي دې ته هم اعتناء نه كوي چي ادعاء ئې هم د عقل خلاف ده او هم د تاريخي واقعيتونو خلاف، بس له هر فرصت په استفادې سره د خپل خيرن زړه پراسي باسي او دروغجن تورونه لگوي.

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ^۲ وَكَانَ اللَّهُ

بِكُلِّ شَيْءٍ عَلِيمًا ﴿٤٠﴾

او محمد ستاسو د هيڅ نارينه پلار نه دی خو هغه د الله استازی او د انبياوو خاتم (مُهر او پای) دی او الله په هر څه ښه پوه دی.

(٤٠) - دا مبارك آيت د مخکني مبحث تتمه ده او مطلب ئي دا دی: محمد په ژونديو مسلمانانو

کي د هيڅ يوه نسبي پلار نه دی، په زوی ولی نيولی زيد جَلَّ د ده زوی نه دی، د دوی دواړو ترمنځ اړيکي د اصلي پلار او زوی تر منځ اړيکي نه دي، رسول الله د الله تعالی استازی او د مؤمنانو معنوي پلار دی، وروستی پيغمبر دی، تر ده وروسته بل پيغمبر نه راځي، د ده په ژوند کي بايد ټول هغه الهي لارښووني او احکام بشپړ شي چي الله تعالی ئي پر انسانانو پېرزو کوي، د ده په لاس بايد د جاهليت د دور ټول جاهلانه دودونه لغو شي، هيڅ داسي څه پاته نشي چي د بل پيغمبر بعثت ايجاب کړي، د نورو انبياوو په ارتباط د ده حيثيت داسي دی لکه د يوه ليک په پای کي د ليکوال مُهر، چي هم د ليک پای په گوته کوي او هم د ليک د ټولو مطالبو د تصديق او تاييد ښه گڼل کيږي، نو رسول الله او د هغه رسالت د ټولو پيغمبرانو د اوږدې لړۍ وروستی کړی او د دې ضخيم کتاب د وروستی پاڼي د آخري کرښي په پای کي هغه مهر دی چي د کتاب پای او د هغه د ټولو مطالبو تصديق او تاييد په گوته کوي. دا وينا د هغه عليم رب له لوري ده چي په هر څه ښه پوه دی.

په دې مبارك آيت سره نه يوازي هغه مهم مبحث پای ته ورسېدو چي په ترڅ کي ئي د جاهليت د دور دوه کرکجن او جاهلانه دودونه لغو شول، هم د نسبي توپيرونو او امتيازاتو ب مات کړی شو او هم معنوي اړيکو ته د نسبي اړيکو رنگ ورکولو ناوړه دود لغو شو بلکي د ډېرو سترو سترو فتنو مخه پرې ونيول شوه، په دې مبارك آيت سره د ټولو هغو ټگمارو او دوکه مارو مخه ډب شوې چي د نبوت جعلي مدعيان ترې جوړ شي، يا ځان د مخکني پيغمبر د نبوت وارث گڼي او يا مستقل نبي!! په تاريخ کي د داسي ټگمارو او د نبوت جعلي مدعيانو شمېر ډېر زيات دی، د رسول الله په ژوند کي هم راتوکېدلي او له هغه وروسته هم، غلام احمد قادياني ئي يوه بېلگه دی، چي انگرېزانو د مسلمانانو لپاره د نبي په توگه غوره کړی!! د دغو دجالانو د ترديد او تکذيب لپاره د قرآن دغه آيت کافي دی، الله تعالی نوی پيغمبر يوازي هغه مهال لېږلی چي د مخکني پيغمبر او د هغه د رسالت ټولي نښي زائل شوې، کتاب ئي تحريف شوی، د دعوت اغېز او آثار ئي له منځه تللي، داسي حالت پرې راغلی لکه چي د عيسی صلعم پر رسالت او دعوت راغی، تورات او انجيل تحريف شول، له دواړو بايبل دا له خرافاتو ډک کتاب جوړ شو، هغه بايبل چي که ووايو د اصلي تورات او انجيل يوه جمله هم په کي نشته نو مبالغه مو نه ده کړې، ځکه دا بايبل د رومي واکمنو په وينا او په يوناني ژبي ليکل شوی او موجودي نسخي ئي له يوناني نسخي ژباړل شوې، حال دا چي تورات او انجيل د بني اسرائيلو په ژبي نازل شوي نه په يوناني ژبي، هغه مهال چي عيسی صلعم د خدای ځای ناستی وگڼل شو، دين د ټگمارو په لاس کي دام او د عوامو د غولولو په وسيلې بدل شو، دغه مهال د بل پيغمبر بعثت او د بل کتاب د لېږلو ضرورت رامنځته شو او د همدې لپاره الله تعالی

د قرآن ایلو شې الاحزاب

رسول الله د نوي پیغمبر په توګه غوره کړ او د خلکو د لارښوونې لپاره یې داسې کتاب ولیږو چې نه یوازې کامل او بشپړ دی، پر ټولو مخکنیو کتابونو شامل دی، د انسان ټولو پوښتنو ته ځواب وایي، ټولې معنوي غوښتنې یې ترسره کوي، د ژوند په ټولو برخو کې یې لارښوونه کوي بلکې تر قیامتې نه د هغه د حفاظت انتظام هم کړی. الله تعالی د دې ذمه وال دی چې تر قیامت پورې به داسې حالت نه رامنځته کېږي چې د قرآن ځای خالي وي او د بل کتاب لېږلو ضرورت احساس شي، نو ځکه د بل پیغمبر او نبی د بعثت اړتیا په بشپړه توګه او د تل لپاره منفي شوې.

يٰۤاَيُّهَا الَّذِيْنَ ءَامَنُوْا اذْكُرُوْا اللّٰهَ ذِكْرًا كَثِيْرًا ﴿١١﴾ وَ سَبِّحُوْهُ بُكْرَةً وَّاَصِيْلًا ﴿١٢﴾ هُوَ الَّذِيْ يُصَلِّيْ عَلَيْكُمْ وَمَلَٰئِكَتُهٗ تُخْرِجُكُمْ مِّنَ الظُّلُمٰتِ اِلَى النُّوْرِ ؕ وَكَانَ بِالْمُؤْمِنِيْنَ رَحِيْمًا ﴿١٣﴾ تَحِيَّتُهُمْ يَوْمَ يَلْقَوْنَهٗ سَلَامٌ ؕ وَاَعَدَّ لَهُمْ اَجْرًا كَرِيْمًا ﴿١٤﴾

ای هغو چې ایمان یې راوړی! الله په ډېرو یادولو سره یاد کړئ، او سبا او بېګاه یې تسبیح وایئ، دی همغه (ذات) دی چې پر تاسو رحمتونه لېږي او فرشتې یې هم، ترڅو تاسو له تیارو د نور په لوري وباسي، او هغه پر مؤمنانو مهربان دی، په هغه ورځ چې ورسره مخامخ کېږي بڼه راغلی به یې (په) سلام (سره) وي او غوره اجر یې ورته تیار کړی.

(٤١-٤٤) - په دې مبارکو آیتونو کې مؤمنانو ته څو سپارښتنې شوي:

- الله تعالی په ډېرو یادولو سره یاد کړئ.
- سبا او بېګاه یې تسبیح وایئ، له عیب او نقص یې منزه او لوړ ګڼئ، د ده له حکم او اذن سره سم چې څه د ده په ملک کې ترسره کېږي په دې ټولو کې نه یوازې الله تعالی ته کوم عیب او نقص نشي منسوبېدی بلکې هغه په ذات، صفاتو او افعالو کې له هر عیب منزه دی.
- ستاسو رب همغه ذات دی چې پر تاسو رحمتونه او سلامونه لېږي او فرشتې یې هم، غواړي تاسو له تیارو د نور په لوري بوځي، پر مؤمنانو مهربان دی، د پیغمبر بعثت او د لارښود کتاب لېږنه د ده د رحمت او پېرزوینې ستره او ځلانده بېلګې دي.
- کله چې مؤمنان د قیامت په ورځ له خپل رب سره مخامخ کېږي نو د دوی بڼه راغلی به په سلام سره وي، د الله تعالی او فرشتو له لوري به دوی ته د سلام په صیغه بڼه راغلی ویل کېږي.
- الله تعالی مؤمنانو ته غوره او ښایسته اجر تیار کړی.

يٰۤاَيُّهَا النَّبِيُّ اِنَّا اَرْسَلْنَاكَ شَهِيدًا وَّمُبَشِّرًا وَنَذِيْرًا ﴿٢٠﴾ وَدَاعِيًا اِلَى اللّٰهِ بِاِذْنِهٖ

وَسِرَاجًا مُنِيرًا ﴿٤٦﴾ وَبَشِّرِ الْمُؤْمِنِينَ بِأَنَّ لَهُم مِّنَ اللَّهِ فَضْلًا كَبِيرًا ﴿٤٧﴾ وَلَا تَطِعِ
الْكَافِرِينَ وَالْمُنَافِقِينَ وَدَعْ أَذُنَهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ﴿٤٨﴾

ای نبي! يقيناً چي ته مو شاهد، زېږی ورکوونکی، انذار ورکوونکی، د الله په حکم د الله لوري ته بلونکی او لکه روڼ څراغ لېږلی یی. او مؤمنانو ته دا زېږی ورکړه چي ستر الهي فضل ئی په برخه دئ، او د کافرانو او منافقینو متابعت مه کوه، ځوروني ئی له پامه وغورځوه، او پر الله توکل وکړه، او الله د وکیل په توگه کافي دئ.

(٤٨-٤٦) - په دې مبارکو آیتونو کي د رسول الله څو صفاتو ته اشاره شوې:

- نبي: هغه څوک چي له حقائقو خبر او په خبرو پوه وي.
 - رسول: هغه استازی چي له يوه پېغام او رسالت سره لېږل شوی.
 - شاهد: هغه څوک چي د يوه مطلب په حقانيت په خپل قول او عمل سره شهادت ورکوي او د نورو لپاره بېلگه او اسوه وي.
 - مبشر: زېږی ورکوونکی.
 - نذير: له بدو پایلو او خطرناکو پېښو او عواقبو د خلکو وېروونکی.
 - داعياً الى الله: د الله په لوري بلونکی.
 - سراجاً منيراً: روڼ او روښانه څراغ.
- په دې مبارکو آیتونو کي نه يوازي د پيغمبر عليه السلام ځانگړتياوي بنودل شوې بلکي د دعوت د بېلو بېلو مراحلو تسلسل ته هم اشاره شوې، په دې توگه:
- د پيغمبرانو هر دعوت له داسي خلکو پيل شوی چي لومړی ئی په خپله پوهه او بصيرت په برخه شوی، الله تعالی د وحي له لاري په حقائقو پوه کړي، بيا له الهي پېغام او رسالت سره د خلکو د هدايت او لارښووني لپاره لېږل شوي، بيا همدغه پېغام او دعوت د دوی او د دوی د پلويانو په عملي شخصيت کي عيني تجسم مومي، له هر يوه د خپل دعوت د ټولو مفاهيمو لپاره ژوندی شاهد او بېلگه جوړ شوی، گوری چي دلته په دې صف کي يوازي پوهه او بصيرت کافي نه دئ، بلکي له پوهي وروسته گڼ شمېر مراحل شته، پيغمبر عليه السلام فرمايي: د علم دوه ډولونه دي: يو ئی هغه چي يوازي په ژبه وي، داسي علم به د قيامت په ورځ د انسان په خلاف حجت گرځي او بل ئی هغه نافع علم چي د عمل لارښود وي او انسان پرې عمل کوي.

- د پيغمبرانو عليهم السلام په لار تلونکي بايد د خپلي الهي تگلاري د دقيقې پېژندنې ترڅنگ د الهي پېغام حامل وي، دا پېغام او رسالت بايد د دوی په عملي شخصيت کي داسي راڅرگند شي چي هر ليدونکی د دوی په کړنو کي د دې دعوت څرنگوالی او اغېز په خپلو سترگو وگوري. دا ځکه چي پيغمبر عليه السلام د شاهد او گواه په توگه لېږل شوی، داسي چي د ده عمل د ده د دعوت او رسالت په حقانيت شهادت ورکوي او دا دعوت او عقیده د ده په

د قرآن ډلوښي الاحزاب

عملي شخصيت كي په داسي توگه راڅرگندېږي چي هر ليدونكي د دې عقيدې په حقانيت متقاعد كړي.

• د پيغمبر بل مهم صفت دا دى چي هغه د مبشر په توگه لېږل شوى، د مأيوسو او نا اميدو خلكو طرف ته تللى، د هغوى مړي هيلي ئي راژوندى كړي، د هغوى مأيوس زړونه ئي ډاډه كړي، او له ياس او نا اميدۍ ئي ژغورلي، هغوى ته ئي د ايمان په لار كي د روښانه مستقبل او ځلانده راتلونكي زېرى وركړى، د پيغمبرانو عليهم السلام په لار تلونكي هر دعوتگر بايد تر ټولو د مخه مبشر وي، د ياس او نا اميدۍ مقابله به كوي، هغه دعوتگر چي په خپلي بريا باور نه لري، د خپل رب په رعايت، عنايت او مرستي ئي بشپړ يقين نه وي، د خپل دعوت راتلونكي ته هيله من نه وي، مأيوس وي، خپل مخاطب ته د بريا، فتحي، غلبې او روښانه مستقبل زېرى نشي وركولى، هغه يو ناكام داعي دى، دا ځكه چي له نبوت او رسالت وروسته د هر پيغمبر لومړى صفت مبشر دى، هغه په خپله هيله من دى، داسي چي په سختو سختو حالاتو كي نه مأيوس كېږي او هغه خپل امت ته هم د روښانه راتلونكي او حتمي بريا او فتحي زېرى وركوي او د مبشر په توگه د مأيوسو ولسونو طرف ته درومي.

او هغه نذير دى، د ظلم مقابله كوي، د فساد، جهل او شرك مقابله كوي، خلك د فساد، شرك، جهل او ظلم له بدو پايلو وپروي، هغه د منكراتو او مفسدو په وړاندي چوپ او بي اعتناء نه پاته كېږي، بلكي خلك وپروي، كه له يوې خوا مؤمنانو ته د ايمان په خط كي د بري او غوره پايلي زېرى وركوي، له بلې خوا هغه چا ته چي له دې لاري منحرف شي او مفسدينو او ظالمانو ته انذار وركوي او د كفر، ظلم او فساد له بد عاقبت ئي وپروي.

هغه يو دعوتگر دى، په خپل قول او عمل سره، بلنه ئي د الله تعالى لوري ته وي، نه د خان لوري ته، او نه د كوم دنيوي غرض او مقصد لپاره، داسي بلونكي او دعوتگر چي د خپل رب په اذن او حكم او د ده له سننو او لارښوونو سره سم خلكو ته بلنه وركوي، غواړي خلك د الله لوري ته لاړ شي، هغه ته ورنږدې شي، په الهي اخلاقو مزين او سمبال شي.

هغه په انساني ټولني كي داسي دى لكه په تياره كي روڼ او روښانه څراغ، خپله سوزي خو نورو ته رڼا وركوي، لكه شمع په خپل سر اور وړي چي د نورو ماحول او د پښو مخه روښانه كړي، د نورو لپاره سوزي، د نورو د هدايت او لارښووني لپاره ځان وقفوي، كله چي خلك په تياره كي وي او روڼ مشعل ته اړوي نو دى د روڼ او روښانه څراغ په څېر دوى ته لار ښيي او له تيارو ئي باسي.

پيغمبر مؤمنانو ته د دې خبري زېرى وركوي چي د الله له لوري ئي ستر فضل په برخه دى، دوى بايد ډاډه وي چي الله تعالى به خپل ستر فضل ورپه برخه كړي، پر دښمنانو به فتح، برلاسي او غلبه وركړي او خپل تاييد به د دوى په حال شامل كړي.

پيغمبر په دې گمارل شوى چي د كافرانو او منافقانو اطاعت به نه كوي، له كافرانو او منافقينو به ځان لري ساتي، د هغوى تگلاري او كړنلاري به مردود شمېږي، د ژوند په هيڅ برخي او هيڅ كار كي به د دوى كړنلاره نه غوره كوي، هدف ته د رسېدو لپاره به هغه لاري چاري او تدبيرونه نه غوره كوي چي كافران او منافقان ئي غوره كوي، د دوى د اذيتونو او ځورونو، تبليغاتو او غوغاوو پروا به نه كوي.

الاحزاب د قرآن بلوشي

پيغمبر پر الله تعالى توکل لري، خان الله تعالى ته سپاري او هغه خان ته کافي گڼي. دې آيتونو نه يوازي د رسول الله لور اخلاقي صفات زموږ مخي ته انځور کړي بلکې موږ ته وايي: د پيغمبر صلعم په لار تلونکي مؤمنان بايد دغه ځانگړتياوي او مواصفات ولري.

يَتَأْتِيهَا الَّذِينَ ءَامَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ ۖ فَمَا لَكُمْ عَلَيْهِنَّ مِنْ عِدَةٍ تَعْتَدُونَهَا ۖ فَمَتَّعُوهُنَّ وَسَرَحُوهُنَّ سَرَاحًا

جَمِيلًا ﴿٤٩﴾

اې هغو چي ايمان ئې راوړی! کله چي مؤمني مېرمني په نکاح کړی بيا وړاندي تر دې چي نېرديکت ورسره وکړی طلاق ورکړی نو تاسو پر دوی د عدت داسي کوم حق نه لرئ چي شمېرل به ئې کوئ، نو څه متاع ورکړی او په ښه توگه خوشي کولو سره ئې خوشي کړی.

(٤٩)- دا مبارک آيت مؤمنانو ته لارښوونه کوي چي له هغو مېرمنو سره به څه کوي چي له نکاح وروسته او تر نېرديکت وړاندي طلاق ورکړي، وايي: اې هغو چي ايمان ئې راوړی! کله چي مؤمني مېرمني په نکاح کړی بيا وړاندي تر دې چي نېرديکت ورسره وکړی طلاق ورکړی نو تاسو پر دوی د عدت تېرولو حق نه لرئ، دا ځکه چي د کونډو او طلاق شوو مېرمنو لپاره د عدت موده د دې لپاره ټاکل شوې چي معلومه شي آيا له مخکني خاوند حامله شوې که نه، په دې مودې کي به حالت څرگند شي، داسي نه چي هغه مېرمن به هم د عدت په نامه درې حيضه انتظار کوي او له بل چا سره به د نکاح حق نه لري چي له نېرديکت وړاندي طلاق ورکړی شوی. له داسي مېرمنو سره به ستاسو چلن ډېر مؤدبانه او له پېرزويني ډک چلن وي، په ښه توگه او په احترام سره ئې رخصت کړی او د خپل وس په اندازه مرسته ورسره وکړی.

يَتَأْتِيهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي ءَاتَيْتَ أَجُورَهُنَّ ۖ وَمَا مَلَكَتْ يَمِينُكَ مِمَّا أَفَاءَ اللَّهُ عَلَيْكَ وَبَنَاتِ عُمَّتِكَ وَبَنَاتِ خَالَكَ وَبَنَاتِ خَلَّتِكَ الَّتِي هَاجَرْنَ مَعَكَ وَامْرَأَةً مُؤْمِنَةً إِن وَهَبْتَ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ ۖ قَدْ عَلِمْنَا مَا فَرَضْنَا عَلَيْهِمْ فِي

أَزْوَاجِهِمْ وَمَا مَلَكَتْ أَيْمَانُهُمْ لِكَيْلَا يَكُونَ عَلَيْكَ حَرَجٌ وَكَانَ اللَّهُ غَفُورًا رَحِيمًا ﴿٥٠﴾ تَرْجِي مَنْ تَشَاءُ مِنْهُنَّ وَتُعْوَِي إِلَيْكَ مَنْ تَشَاءُ وَمَنْ أَبْتَغَيْتَ مِمَّنْ عَزَلْتَ فَلَا جُنَاحَ عَلَيْكَ ذَلِكَ أَدْنَىٰ أَنْ تَقَرَّ أَعْيُنُهُنَّ وَلَا تَحْزَنَ وَيَرْضَيْنَ بِمَا آتَيْنَهُنَّ كُلُّهُنَّ وَاللَّهُ يَعْلَمُ مَا فِي قُلُوبِكُمْ وَكَانَ اللَّهُ عَلِيمًا حَلِيمًا ﴿٥١﴾ لَا حِلَّ لَكَ الْبَسَاءِ مِنْ بَعْدُ وَلَا أَنْ تَبَدَّلَ مِنْ أَزْوَاجٍ وَلَوْ أَعْجَبَكَ حُسْنُهُنَّ إِلَّا مَا مَلَكَتْ يَمِينُكَ وَكَانَ اللَّهُ عَلَىٰ كُلِّ شَيْءٍ رَقِيبًا ﴿٥٢﴾

ای نبی! تا ته مو ستا هغه مېرمني روا کړې دي چي تا ئي مهر ورکړی، او ستا هغه وينځي چي الله درباندي پېرزو کړې دي، او ستا هغه ترلې، د ترندو لوني دي، د ماما لوني دي، د توريو (خاله گانو) لوني دي چي له تا سره ئي هجرت کړی او هغه مؤمنه مېرمن چي غواړي خپل نفس پيغمبر ته وبخښي، خو که پيغمبر وغواړي هغه په نکاح کړي، دا خاص ستا لپاره دي، نه د (ټولو) مؤمنانو لپاره، موږ په يقين سره پوهېږو چي پر دوی مو د خپلو مېرمنو او وينځو په اړه څه فرض کړي، ترڅو پر تا کومه تنگسه نه وي، او الله مهربان بخښونکی دی. هغه ئي وروسته کړه چي ته ئي غواړي او هغه درنږدې کړه چي ته ئي غواړي، او که له هغو چي تا جلا کړې دي څوک ئي دروغواړي نو څه گناه درباندي نشته، همدا دې ته نږدې ده چي د دوی سترگي يخي شي او غمجنې نه شي، او په هغه څه راضي وي چي تا دوی ټولو ته ورکړي، او الله په هغه څه پوهېږي چي ستاسو په زړونو کي دي، او الله د حلم او صبر خاوند پوه دی، تر دې آخوا تا ته نوري بڼې روا نه دي او نه دا چي په نورو مېرمنو ئي تعويض کړي، که څه هم د هغوی بڼکلا دي حيران کړي، مگر هغه چي ستا وينځي وي، او الله پر هر څه څارونکی دی.

(٥٠-٥٢) - په دې مبارکو آيتونو کي رسول الله ته د خپلو مېرمنو په اړه څو مهمي لارښوونې شوې:

- دغه مېرمني درته روا دي: هغه چي تا ئي مهر ورکړی، ستا هغه وينځي چي الله درباندي پېرزو کړې دي، ستا هغه ترلې، د ترندو لوني، د ماما لوني او د توريو (خاله گانو) لوني چي له تا سره ئي هجرت کړی او هغه مؤمنه مېرمن چي غواړي خپل نفس پيغمبر ته وبخښي، خو که پيغمبر وغواړي هغه په نکاح کړي، دا خاص ستا لپاره دي، نه د ټولو مؤمنانو لپاره، پر

الاحزاب د قرآن بلوشي

مؤمنانو چي د خپلو مېرمنو او وينځو په اړه څه فرض شوي هغه د الله تعالى د كامل علم مطابق دي.

• ستا لپاره د مېرمنو په اړه استثناي لارښوونه د خاص او ځانگړي مصلحت له مخي ده، الله تعالى غواړي ته له كوم حرج او كړاو سره مخامخ نه وي، دا مېرمني د دعوت په چارو كي مخصوصاً ښځو ته د پيغام او دعوت رسولو په برخه كي ستا مرستيالي وي، دا په حقيقت كي د الله تعالى يوه پېرزوينه او د ده د رحمت او بخښني نښه ده، الله مهربان بخښونكی دئ.

• د خپلو مېرمنو په اړه په نوبت او وار هم مكلف نه يي، كولى شي يوه وروسته او بله وړاندي كړي، كومه چي غواړي وروسته ئي كړه او كومه چي غواړي درنږدې ئي كړه، او كه له وروسته او جلا كړى شوو د كومي يوې خوا ته دروستل و غواړي نو څه گناه درباتدي نشته، ستا د مېرمنو لپاره ستا د مصاحبت شرف او افتخار كافي دئ، په هغه څه چي ته ئي ورسره كوي بايد خوشحاله او راضي وي، نه په وروسته وړاندي كېدو غمجنې شي، نه تر دې زيات و غواړي او نه اعتراض وكړي.

• ستاسو ټولو معامله له هغه رب سره ده چي ستاسو د زړونو له حالت او كيفيت خبر دئ او په هغه څه ښه پوهېږي چي تاسو ئي په خپلو زړونو كي ساتئ، خو الله تعالى هغه علیم ذات دئ چي د حلم او صبر خاوند دئ، له خپلو بندگانو سره د خپلو صفاتو له مخي معامله كوي.

• تر دې آخوا تا ته نوري ښځي روا نه دي او نه دا چي په نورو مېرمنو ئي تعويض كړي، داسي چي يوه طلاق كړي او پر خای ئي بله په نكاح كړي، كه څه هم د هغوى ښكلا دي حيران كړي، مگر هغه چي ستا وينځي وي.

• الله تعالى پر هر څه څارونكی دئ، ستاسو حالت څاري. كه څه هم د دې آيتونو په ترڅ كي رسول الله ته د خپلو مېرمنو د نوبت او وار په اړه اختيار وركړى شوى، خو رسول الله تل او د ژوند تر وروستيو شېبو پوري د وار مراعات كړى، ډېر خلي داسي شوي چي رسول الله غوښتي دي چي ټوله شپه به عبادت تېره كړي، نو د خپل وار له مېرمني ئي د دې اجازه غوښتي ده او هغې ورسره موافقه كړې ده.

كه څه هم په دې مباركو آيتونو كي داسي څه نشته چي دښمنان پرې اعتراض وكړي او دا په حقيقت كي د دښمنانو د هغه اعتراض په خواب كي راغلي چي له زينب صلى سره د رسول الله د واده په ارتباط ئي كول خو د دښمنانو دا اعتراض خواب غواړي چي ولي رسول الله ته په ځانگړې توگه او مسلمانانو ته په عامه توگه تر يوې مېرمني د زياتو درلودو اجازه وركړى شوې، آيا دا د عدل او مساوات خلاف پرېكړه نه ده؟

په دې اړه بايد ووايو چي داسي اعتراضات يا له هغه كينه كېن زړه راټوكېدلي چي له الهي اديانو سره كلكه او نه پخلا كېدونكي دښمني لري او يا هغه چي د تعدد زوجات له حكمت او فلسفي بي خبره وي او گمان كوي چي د دې وجه جنسي قوت وو؛ نه هغه ستر مصلحت چي په دې كار كي نغښتى وو. راشئ وگورو چي د پيغمبر عليه السلام د ودونو حقيقت څنگه وو؟ ولي هغه ته د (نه) ښځو د نكاح اجازه وركړى شوې، د دې دليل څه دئ او دا كار په

د قرآن ۷ ایلو شې الاحزاب

کومي زماني کي او د پيغمبر عليه السلام د مبارک ژوند په کوم پړاو کي تر سره شوی؟
ټولو ته جوته ده چي رسول الله په پنځه ويشت کلنۍ کي واده وکړ، خديجه صلی د ده لومړۍ بي بي څلوېښت کلنه وه، د هغې تر وفات پوري ئې بله ښځه نده کړې، تر پنځوس کلنۍ پوري ئې يوازي يوه ښځه درلوده، د خديجې صلی له وفات وروسته ئې سوده صلی چي کونډه وه په نکاح کړه، سوده له لومړيو مسلمانانو څخه وه، له خپل مخکني مېړه سره ئې يو ځای حبشې ته هجرت وکړ او د هجرت سختې شېبې او کړاوونه ئې وگالل، نه ئې مال درلود او نه جمال او پېغلتوب، امتياز ئې قوي ايمان او د ايمان په لار کي قرباني وو، پيغمبر عليه السلام صرف يوه ښځه په پېغلتوب کي کړې. نوري بيبياني ئې کونډي وې، هره يوه ئې د يوه لوی اجتماعي مصلحت لپاره په نکاح کړې، شايد د حفصه صلی د نکاح څرنگوالی د پاته ودونو د موخو لپاره ښه مثال وي:

حفصه صلی د عمر ځل لور وه، مخکني مېړه ئې د بدر په جگړي کي برخه اخيستي وه، هغه وفات شو، عمر رضي الله عنه، ابوبکر او عثمان رسول ته ورغی او له هغوی ئې وغوښتل چي حفصه په نکاح کړي، خو دوی د خپلو معاذيرو په وجه ډډه وکړه، عمر ځل دا مشکل له پيغمبر عليه السلام سره ياد کړ او هغه پدې خاطر له حفصې صلی سره د نکاح اراده وکړه چي له خپل نږدې او مخلص ملگري سره د يوې داسي ستونزي په حل کي مرسته وکړي چي نورو ورته حل نکړی شوه.

همدا راز زينب بنت خزيمة صلی چي مېړه ئې د احد په جگړي کي په شهادت ورسېد، عمر خورلې کونډه وه، په نېکو کارونو کي هومره مشهوره وه چي خلکو به د (بي وزلو مور) په نامه يادوله، پيغمبر عليه السلام هغه پدې خاطر ځانته نکاح کړه چي له يوې خوا ئې د يوه بدري مجاهد په اړه خپله خواخوږي ښودلې وي او له بلې خوا ئې د يوې داسي نوميالې، خيبري او با ايمانه ښځې ستونزه حل کړې وي. دا نېکه بي بي يوازي دوه کاله نور ژوندی وه. همدا راز ام سلمه چي ۶ اولاده ئې درلودل، مېړه ئې د احد په جگړي کي زخمي شو، د بلې جگړي په دوران کي د ده زور پرهار پرې شو او له همدې کبله وفات شو، پيغمبر عليه السلام د ده په مړيني هومره خواشینی شو چي اوښکې ئې توی شوې، د ده له مړيني ۴ مياشتي وروسته ئې ام سلمې ته څوک د خطبې لپاره وروليږو، هغې خپل عذر داسي وړاندي کړ: زه عمر خورلې يم، ډېر اولادونه لرم، نه غواړم ستا د اذيت باعث شم. خو پيغمبر عليه السلام غوښتل پدې نکاح سره مسلمانانو ته د خپلو ديني ورونو په نسبت د وفادارۍ او د کونډو او يتيمانو د پالنې او روزنې نه هېرېدونکي اسوه وړاندي کړې. ام سلمې ته ئې قناعت ورکړ او دا نکاح ترسره شوه. د پيغمبر عليه السلام ټول ودونه همداسي وو.

په دې ودونو کي يو بل ستر مصلحت هم مضمرو وو او هغه دا چي د پيغمبر عليه السلام د بيبيانو له لاري د دين يوه لويه برخه مسلمانانو ته رسېدلې، دوی د نورو ښځو لپاره د ښوونکو حيثيت درلود، نورو ښځو به لدوی دين زده کاوو، که تاسو د رواياتو کتابونه وڅېړئ په څرگنده به وگورئ چي د دې کتابونو په هر مخ کي له همدې بيبيانو يو په بل پسې روايتونه ستاسو مخي ته راځي.

الاحزاب د قرآن بلوشي

د تعدد زوجات وجه د جنسي قوت زياتوالی نه ده، بلکې وجه ئې دا ده چې په دې سره د ټولني يوه لويه ستونزه حل کېږي، د کونډو او يتيمانو د کفالت په موخه خلکو ته تر څلورو پنځو اجازه ورکړی شوې، قرآن په هغه ځای کې د تعدد زوجات يادونه کوي چې د يتيمانو د کفالت موضوع څېړي. همدا وجه ده چې رسول الله له يوې پرته نوري ټولي کونډې په نکاح کړې دي. متأسفانه ځينو بي بنسټو رواياتو د دښمنانو لاس ته هغه څه ورکړي چې د اسلام په ضد ترې استفاده وکړي، دوی د دښمنانو تېر ته لاستی برابر کړی چې د اسلام جرړې پرې پرې کړي، زه د داسې رواياتو دوه بېلگې ستاسو په وړاندې ږدم:

عن صفوان بن سليم قال قال رسول الله أتاني جبريل بقدر فأكلت منها فأعطيت قوة أربعين رجلاً في الجماع. الطبقات الكبرى لابن سعد

له صفوان بن سليم روايت دی چې رسول الله وفرمايل: ما ته جبرئیل د پخلي لوبښی راوړ، له هغه مي څه وخورل، په همدې سره د څلوېښتو سړيو برابر د جماع قوت راوړی شو!!

د دې جعلي روايت په اړه بايد ووايو:

• دا روايت په هيڅ معتبر کتاب کې، د صحاح سته په شمول؛ نه دی راغلی، يوازي د ابن سعد په الطبقات الكبرى کې راغلی، الباني د دې روايت په اړه ليکلي چې باطل او موضوعي دی، اتاني جبريل بقدر فأكلت منها فأعطيت قوة أربعين رجلاً في الجماع. (باطل)، قال الشيخ الألباني: (موضوع) انظر حديث رقم: ٦٣ في ضعيف الجامع

همداراز بل محقق حافظ احمد الغماري موضوعي گڼلی: والحديث موضوع كما قال الحافظ أحمد الغماري في المغير (ص ٨).

په بخاري کې دی ته ورته يو روايت راغلی په دې صيغه:

عَنْ قَتَادَةَ قَالَ حَدَّثَنَا أَنَسُ بْنُ مَالِكٍ قَالَ كَانَ النَّبِيُّ يَدُورُ عَلَى نِسَائِهِ فِي السَّاعَةِ الْوَاحِدَةِ مِنَ اللَّيْلِ وَالنَّهَارِ، وَهَنَّ إِحْدَى عَشْرَةَ. قَالَ قُلْتُ لَأَنَسَ أَوَكَانَ يُطِيقُهُ قَالَ كُنَّا نَتَحَدَّثُ أَنَّهُ أُعْطِيَ قُوَّةَ ثَلَاثِينَ. وَقَالَ سَعِيدٌ عَنْ قَتَادَةَ إِنَّ أَنَسًا حَدَّثَهُمْ تِسْعَ نِسْوَةٍ. (بخاري: ٢٦٨)

له انس ډله روايت دی چې وايي: رسول الله به د شپې او يا د ورځې په يوې برخې کې له خپلو ټولو مېرمنو سره يو ځای کېدو، او د مېرمنو شمېره ئې يولس او په بل روايت نه (٩) وه، انس ډله ته وويل شول: آيا رسول الله دومره طاقت درلود؟ ده وويل: موږ به سره ويل چې رسول الله ته د دېرشو کسانو قوت او طاقت ورکړی شوی.

دا روايت په بخاري کې درې ځلي نور په دې شمېرو تکرار شوی: ٢٨٤، ٥٠٦٨، ٥٢١٥ چې تر منځ ئې دا توپيرونه تر سترگو کېږي: په يوه کې يَدُورُ عَلَى نِسَائِهِ فِي السَّاعَةِ الْوَاحِدَةِ مِنَ اللَّيْلِ وَالنَّهَارِ او په بل کې كَانَ يَطُوفُ عَلَى نِسَائِهِ فِي اللَّيْلِ الْوَاحِدَةِ، په يوه کې وَلَهُ يَوْمًا تِسْعَ نِسْوَةٍ او په بل کې وَهَنَّ إِحْدَى عَشْرَةَ راغلي. لکه چې گورئ په دغو رواياتو کې تعارض دی، يو ئې وايي په شپه او ورځ کې او بل ئې وايي په يوه شپه کې، يو ئې وايي چې يولس مېرمنې ئې وې او بل ئې وايي چې نه (٩) وې!!

دا روايت د سند له مخې تر ټولو زيات غريب روايت دی، ځکه په صحابه وو، تابعينو او تبع تابعينو کې يوازي يو يو راوي لري، او د متن له مخې داسې دی چې هيڅ وزن او اعتبار نه لري، روايت دوه برخې لري، يوه ئې دا چې رسول الله به د ورځې يا د شپې په کومي برخې

د قرآن ۷ ایلو شې الاحزاب

کي په خپلو ټولو مېرمنو راگرځېدو، دا برخه په ځینو نورو روایاتو کي هم راغلي او مطلب ئې دا دی چي د ټولو پوښتنه به ئې کوله، په دې کي دقیقه خبره دا ده چي کله به ئې مازدیگر دا کار کاوو او کله تر مابینام وروسته. بله برخه ئې انس رضی الله عنه ته منسوب دا دوه ویناوې دي: ۱- رسول الله یا نه (۹) یا یولس (۱۱) مېرمني درلودې او گواکي په همدې وخت کي به ئې له ټولو سره نږدېکت کاوو! ۲- دا ځکه چي موږ به ویل: رسول الله ته د دېرشو کسانو طاقت ورکړی شوی دی. د دې دواړو خبرو په اړه باید ووايو چي دا په بشپړه توگه بې بنسټه او د حقیقت خلاف خبري دي، په څو دلائلو:

- راوي ته داسي خبره منسوب شوې چي په هیڅ توگه نشي ترې خبرېدی، انس رضی الله عنه څه پوهېدو چي د رسول الله او د هغه د مېرمنو تر منځ څه تېرېدل؟! چا دا خبره ورته کړې؟ څنگه ترې خبر شوی؟! په کار خو دا وه چي دغه روایت ته په پام سره معاذ بن هشام د ضعیفو او غیر ثقه راویانو په جمعي کي نیول شوی وی او هر هغه روایت یوې خوا ته پرېښودل کېدی چي د ده له لوري روایت شوی.

- په روایاتو کي تعارض دی، او دا د ټولو محدثینو او فقهاوو له لوري منل شوی اصل دی چي کله د یوې موضوع په اړه متعارض روایات مومو داسي چي تر منځ ئې نه تلفیق ممکن وي او نه داسي دلیل موندلی شو چي یوه ته پر بل ترجیح ورکړو، په قرآن کي کوم شاهد ورته ونه مومو، په خپله دغو روایاتو کي هم د ترجیح وجه پیدا نه کړو نو په کار دا ده چي ټول یوې خوا ته پرېږدو، نه استناد پرې وکړو، نه ئې نورو ته ووايو او نه کوم یو د خپلي سلیقي له مخي غوره کړو.

- روایت کي د شك الفاظ دي، یو ځای نه (۹) راغلي او بل ځای یولس (۱۱)، یو ځای یوازي شپه راغلي او بل ځای شپه او ورځ، دا شك د روایت اعتبار له منځه وړي.

- راوي ته داسي خبره منسوب شوې چي د هغه په بې خبرۍ دلالت کوي حال دا چي د داسي بې خبرۍ احتمال نشته، څنگه ومنو چي انس رضی الله عنه نه پوهېدو چي در رسول الله په حرم کي څو مېرمني وي؟!!!

- په روایت کي د عقل، درایت او فطرت خلاف خبره راغلي، د انسان جنسي طاقت دومره نه دی چي په یوه شپه کي یولس ځلي جنسي قربت وکړي، حتی د ځوانۍ په وخت کي، په زړښت کي او له پنځه پنځوس کلنۍ وروسته د دې تصور هم نشي کېدی، په یوه شپه کي یو لس ځلي جنسي قربت او هغه هم له بېلو بېلو مېرمنو سره مستحیل دی!!

- راوي له دې خبر نه دی چي په یوه وخت کي د پیغمبر علیه السلام په حرم کي څو مېرمني وي، په خپله وایي چي نه یا یولس! څوک چي له دې خبر نه وي نو له دې به څنگه خبرېدو چي له خپلو مېرمنو سره د لیدو پر مهال څه تېر شوي، پیغمبر علیه السلام خو خاوند او مېرمن له دې منع کړي چي د خپل خلوت خبري د بل چا په وړاندي وکړي، د خلوت له خبرو له خاوند او مېرمني پرته بل هیڅوک نه خبرېږي، د راوي د دې ادعاء مرجع کومه ده؟ چا دا خبره ورته کړې؟

- نه قرآن دا خبره کړې چي رسول الله د دېرشو کسانو جنسي قوت درلود او نه پیغمبر علیه

الاحزاب د قرآن بلوشي

السلام په خپله دا خبره کړې ده، نو راوي د کوم دليل له مخي دا ادعاء کړې ده؟

- د دې روايت په دوهمي برخي کي انس رضي الله عنه ته منسوب ويناوي داسي دي چي هيڅ مسلمان بايد د هغوی د ويلو جسارت ونه کړي، دا هم د عقل خلاف دي، هم د فطرت او هم د حقيقت، دا د رسول الله په شان کي جسارت او هتک حرمت دی، هغه نه پوهيږي چي که دښمنانو ته داسي خبري په لاس ورغلي نو د اسلام په ضد به څومره استفاده تري کوي؟! څوک چي دا خبره په خوله راوري بايد د رسول الله هغه حديث ئي مخي ته ودرېږي چي وايي: چا چي ما ته داسي څه منسوب کړل چي ما نه وي ويلي د جهنم اور ته دي چمتو شي. داسي خبري هغه څوک کولی شي چي د رسول الله د تعدد زوجاتو له حکمت او فلسفې بي خبره وي او گمان کوي چي د دې وجه جنسي قوت وو؛ نه هغه ستر مصلحت چي په دې کار کي نغښتی وو.

زه حيران یم چي موږ څنگه د احاديثو په کتابونو کي داسي بي بنسټه خبري راوري چي زموږ د گران او محبوب پيغمبر محمد په اړه داسي ژبه په کي کارول شوي!! په کار خو دا وه چي د دې روايت په وجه ټول هغه کسان بي اعتباره گڼل شوي وي او نور روايات ئي هم له اعتباره ساقط شمېرل شوي وي چي د دې روايت د اسنادو په لړ کي د هغوی نومونه راغلي، د رسول الله په اړه دا وينا خو څه عادي خبره نه ده، څوک چي دا روايت گوري نو د پيغمبر عليه السلام په اړه به ئي تصور دا وي چي هغه خپل زيات وخت، په شپه ورځ کي نږدې نيمايي، له خپلو مېرمنو سره او هغه هم په جنسي تعلق کي تېراوو!! نعوذ بالله من ذلك!!! ما ته د رسول الله په اړه داسي خبري همغسې معلومېږي لکه چي يهودانو د داود عليه السلام په اړه وکړي او په محرف تورات کي ئي وليکل چي هغه نه نوي مېرمني درلودې او سلمه ئي هم وکړه، خو دا د هغه چا مېرمن وه چي يو مخلص جنگيالی وو، داود عليه السلام امر وکړ چي هغه د جنگ لومړي خط او خطرناک لوري ته وليږي چي ووژل شي او مېرمن ئي دى په نکاح کړي، بابيل د داود او بتشبع (د سليمان عليه السلام مور) تر عنوان لاندې هغه د يوه دروند پيغمبر په توگه نه بلکي (نعوذ بالله) د يوه عياش پاچا په څېر انځوروي

يَتَأْتِيهَا الَّذِينَ ءَامَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرَ نَظِيرِ بْنِ إِنَّهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَعِزِّينَ لِحَدِيثٍ إِنَّ ذَلِكُمْ كَانَ يُؤْذَى النَّبِيَّ فَيَسْتَحْيِي مِنْكُمْ وَاللَّهُ لَا يَسْتَحْيِي مِنْ الْحَقِّ وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تَنَكِّحُوا

أَزْوَاجَهُمْ مِنْ بَعْدِهِمْ أَبَدًا إِنَّ ذَٰلِكُمْ كَانَ عِنْدَ اللَّهِ عَظِيمًا ﴿٥٣﴾ إِنْ تُبْدُوا شَيْئًا
أَوْ تُخْفُوهُ فَإِنَّ اللَّهَ كَانَ بِكُلِّ شَيْءٍ عَلِيمًا ﴿٥٤﴾

اې هغو چي ايمان ئې راوړی! د پيغمبر کورونو ته تر هغه مه ننوځی چي اجازه درکړی شي، د داسي خوړو لپاره چي پخېدو ته ئې منتظر نه وئ، او کله چي وبلل شئ نو ننوځی او کله چي خواړه وخورئ خواړه شئ، او نه د خبرو تلوسه کوونکي، يقيناً چي ستاسو دا کار پيغمبر خوروي او هغه له تاسو حياء کوي، او الله د حق (له ويلو) حياء نه کوي، او کله چي له مېرمنو (نې) څه غواړئ نو د حجاب له آخوا ئې ترې وغواړئ، همدا مو ستاسو او د دوی د زړونو لپاره د زيات پاکوالي باعث دئ، او تاسو ته نه ښايي چي رسول الله وځوروي او نه ابداً دا (درسره ښايي) چي له ده وروسته د ده مېرمني په نکاح کړئ، يقيناً چي دا مو د الله په نزد کي ستر (بد کار) دئ. که کوم څه څرگند کړئ يا ئې پټ کړئ نو يقيناً چي الله پر هر څه ښه پوه دئ.

(٥٣-٥٤) - په دې مبارکو آيتونو کي مسلمانانو ته د هغو آدابو لارښوونه شوې چي د رسول الله د کور او کورنۍ په اړه ئې بايد مراعات کړي، ورته ويل شوي:

- د پيغمبر کورونو ته تر هغه مه ننوځی چي اجازه درکړی شي، که خوړو ته وبلل شئ نو داسي مه کوئ چي له خپل وخت وړاندي ورشئ او د خوړو تر پخېدو منتظر وئ، په خپل وخت ورشئ او له خوړو وروسته خواړه شئ، داسي نه چي له رسول الله سره د خبرو تلوسه هلته ستاسو د زيات پاته کېدو سبب شي، دا کار پيغمبر صلعم خوروي، د ډېري حياء له کبله تاسو ته څه نه وايي، دا دئ الله تعالی تاسو ته لارښوونه کوي او حق خبره له کومي حياء پرته تاسو ته کوي.

- کله چي د رسول الله له مېرمنو څه غواړئ نو د حجاب له شا ئې ترې غواړئ، د ډري، دروازي، دېوال يا پردې له شا پرې غږ کوئ چي موږې د دې غرض لپاره راغلې يم، همدا مو ستاسو او د دوی د زړونو لپاره د زيات پاکوالي باعث دئ.

- تاسو ته نه ښايي چي رسول الله وځوروي، نه په خپلو زيات ورتلو، نه په خپلو وخت ناوخت پوښتنو، نه په خپلو غيرمؤدبانه حرکاتو او نه د ده د خوبني او مرضي خلاف کړنو سره.

- او دا تر ابده درته جائز نه دي او له تاسو سره نه ښايي چي له رسول الله وروسته د ده مېرمني په نکاح کړئ، هغوی ستاسو معنوي ميندي دي، د خپلو ميندو په سترگه ورته گورئ، د الله تعالی په وړاندي دا ستر قبيح کار دئ چي د خپل پيغمبر او معنوي پلار له هغو مېرمنو سره د نکاح اراده وکړئ چي ستاسو معنوي ميندي دي.

- بايد متوجه وئ چي معامله مو له هغه رب سره ده چي ستاسو په پټو او څرگندو کارونو پوهيږي، نه مو بد خيالات ترې پټ پاته کيږي او نه نېک عزائم.

الاحزاب د قرآن بلوشي

د دې جامع الهي لارښوونو په اړه څو وضاحتونه ضروري برېښي:

• دلته د (حجاب) يادونه شوې، حجاب هغه څه ته وايي چې د دوو تر منځ حائل شي او د هغه له کبله يو بل ونه ويني، اطلاق يې هم په دېوال کېږي، هم په دروازي او دري او هم په پردې، يوه مشهوره غلطې دا ده چې موږ حجاب د پروني او ټکري په معنی نيسو چې دا يوه اشتباه ده، قرآن واره ټکري ته د څمار لفظ کارولی، د هغه لوی پروني لپاره يې د جلباب لفظ غوره کړی چې ټول ځان پرې پټېږي، د مېرمنو پروني او ټکري ته د حجاب نوم ورکول او هغې مېرمنې ته چې پروني يې پر سر وي د محجبه اصطلاح کارول هم له ادبي پلوه غلطه کارونه ده او هم د قرآني اصطلاحاتو او قاموس له مخې.

• ځيني داسې گمان کوي چې د حجاب دغه آيت د النور د سوري تر نازلېدو وړاندي نازل شوی، حال دا چې خبره د دې عکس ده، په دې اړه د النور په سوري کې تفصيلي بحث شوی، اميد دې هلته نې وگورئ، دلته څو وضاحتونه ضروري برېښي: د بنځو د حجاب د څرنگوالي په اړه د فقهاوو تر منځ ژور او جدي اختلاف دى، دا اختلاف له هغو متعارضو رواياتو راولاړ شوی چې ځيني يې يو څه او ځيني يې د هغوی خلاف بل څه وايي، د حجاب او ستر په اړه په دوو سورتونو کې لارښوونې شوې؛ يوه همدا د الاحزاب سوره او بله د النور سوره، که ومنو چې د النور سوره تر الاحزاب وړاندي نازله شوې نو په دې سره به مونږ هغه روايات بې اعتباره گڼلي وي چې دا سوره ترې وروسته بولي او په هغوی کې د مخ پټولو يادونه شوې، او که نې وروسته وگڼو نو هغه روايات به مو بې اعتباره گڼلي وي چې د دې عکس خبره کوي.

د څو دلائلو له مخې په يقين سره ويلی شو چې د النور سوره تر الاحزاب وړاندي نازله شوې:

• له دوو رواياتو پرته نور ټول روايات همدا خبره کوي.

• د النور په سوره کې په عامه توگه ويل شوي چې کورونو ته د ننوتلو پر مهال له هستوگنو اجازه وغورځئ او سلام پرې واچوئ او د الاحزاب په سوره کې ويل شوي چې د رسول الله کور ته له اجازې پرته مه ننوځئ، که بلنه درکړی شوه نو له خوراک وروسته خواره شئ او د رسول الله د خبرو اورېدو تلوسه دي تاسو زيات پاته کېدو ته ونه هڅوي چې دا کار د رسول الله د مزاحمت باعث کېږي. هغه لارښوونه عامه او دا خاصه ده، معمولاً عامه لارښوونه تر خاصې وړاندي وي.

• د الاحزاب په سوري کې ويل شوي چې د رسول الله له وفات وروسته به د هغه مېرمنې داسې گڼې لکه خپلې ميندې او له هغوی سره به نکاح نه کوئ. دا لارښوونه ښيي چې د الاحزاب سوره د رسول الله له رحلت لږ وړاندي نازله شوې، په همداسې وخت کې داسې لارښوونې ته ضرورت وو نه تر دې ډېر وړاندي.

• د النور سوري ۵۳ آيت وايي: **وَأَقْسَمُوا بِاللَّهِ جَهْدَ أَيْمَنِهِمْ لَئِنْ أَمَرَهُمْ لَيَخْرُجُنَّ قُلْ لَا تُقْسِمُوا طَاعَةٌ مَعْرُوفَةٌ إِنَّ اللَّهَ خَبِيرٌ بِمَا تَعْمَلُونَ ﴿٥٣﴾** : په خپلو کلکو قسمونو سره نې د الله

د قرآن ۷ ایلو شې الاحزاب

په نامه لوره وکړه چې که امر ورته وکړي نو حتماً به د جهاد لپاره ووځي، ووايه: لوره مه کوئ، پېژندل شوی اطاعت دئ (ستاسو دنده)، يقيناً چې الله په هغه څه بڼه پوهېږي چې تاسو ئې کوئ، له دې آيت په ډېر وضاحت سره معلومېږي چې دا سوره په هغو کلونو کې نازلې شوې چې لا د مسلمانانو او د دوی د دښمنانو تر منځ ډېرې نښتې نه وې شوې او لا د منافقینو هغه خصلت عملاً نه وو جوت شوی چې د نښتو په وخت کې د مسلمانانو له ملګرتيا او په جګړو کې له برخې اخيستو ډډه کوي، له دې معلومېږي چې دا سوره د احزاب له سوري وړاندې نازلې شوې.

• کوم روايت چې وايي د الاحزاب سوره تر النور وړاندې نازلې شوې په هغه کې داسې خبرې تر سترگو کېږي چې د روايت اعتبار ته کلکه صدمه رسوي، لکه دا چې وايي: رسول الله ﷺ له هغه چا په جومات کې او د مسلمانانو په وړاندې شکايت وکړ چې دا افتراء يې جوړه کړي وه، په خواب کې ئې سعد بن معاذ ﷺ وويل: يا رسول الله! که دا د اوس له قبيلې وي نو موږ به ئې سر غوڅ کړو او که د خزرج د قبيلې وي نو هغه څه به ورسره کوو چې ته ئې امر وکړې. دا په داسې حال کې چې سعد بن معاذ ﷺ د الاحزاب په غزوې کې ټپي شوی وو او د همدې ټپ له کبله لږ وروسته وفات شو!! که سعد بن معاذ ﷺ دا خبره کړې وي نو معنی ئې دا ده چې دا غزوه تر الاحزاب او د سعد بن معاذ ﷺ تر وفات وړاندې وه. د دې اختلاف او د دې رواياتو تفصيل به د سوري په تفسير کې وگورئ.

ځينې د ابن شهاب الزهري په هغه روايت استناد کوي چې د افک د قضیې په ارتباط راغلی او په هغه کې عائشې صلی ته دا وينا منسوب شوې چې د حجاب آيت نازل شوی وو نو ځکه ما خپل مخ په ټکري پټ کړ. د دې روايت په اړه څو پوښتنې شوې چې هيچا ئې خواب نه دئ ويلی: د الاحزاب سوره او په هغې کې د حجاب آيت د بني المصطلق له غزوې او د افک له پېښې وړاندې نازلې شوې که وروسته؟ که وايي چې وروسته نازلې شوې نو د روايت دا برخه ردوي چې د حجاب حکم د بني المصطلق له غزوې مخکې راغلی وو او که وايي چې وړاندې نازلې شوې نو په دې سره د روايت هغه برخه ردوي چې د سعد بن معاذ ﷺ او په جومات کې د هغه د وينا يادونه کوي ځکه سعد بن معاذ ﷺ د احزاب په غزوې کې ټپي شوی او لږ وروسته له همدې ټپ وفات شوی!! همدا راز عائشې صلی ته دا وينا منسوبول چې د حجاب آيت ته په پام سره ئې خپل مخ پټ کړی، صحيح انتساب نه دئ، ځکه د حجاب د آيت موضوع د مخ پټول نه بلکې له امهات المؤمنين څخه د پردې له شا څه غوښتل دي، که په ټکري سره د مخ پټولو يادونه ئې کړې وي نو د احزاب د سوري ۵۹ آيت ته به ئې اشاره کوله چې وايي: يَتَأْتِيَنَّكَ أَلَنِيٌّ قُلٌّ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلِيبِهِنَّ^ع

ذَلِكَ أَذَى أَنْ يُعَرَفْنَ فَلَا يُؤْذِينَ^ه وَكَانَ اللَّهُ غَفُورًا رَحِيمًا ﴿٥٩﴾ : اي پيغمبره! خپلو مېرمنو،

او خپلو لونیو او د مؤمنانو مېرمنو ته ووايه چې خپل پروني ورباندې راتاو کړي، همدا دې ته نږدې ده چې وپېژندی شي او ونه ځورول شي، او الله مهربان بخښونکی دئ.

لَا جُنَاحَ عَلَيْكُمْ فِي آبَائِهِمْ وَلَا أَبْنَائِهِمْ وَلَا إِخْوَانِهِمْ وَلَا أُمَّهَاتِهِمْ وَلَا أَوْلَادِهِمْ وَلَا إِخْوَاتِهِمْ وَلَا نِسَائِهِمْ وَلَا مَا مَلَكَتْ أَيْمَانُهُمْ وَأَتَّقُوا اللَّهَ إِنَّ اللَّهَ كَانَ عَلَى كُلِّ شَيْءٍ شَهِيدًا ﴿٥٥﴾

پر دوی نه د خپلو پلرونو په اړه څه گناه شته، نه د خپلو وروڼو، نه د خپلو ورېرونو، نه د خپلو خورینو، نه د خپلوانو بنځو، او نه د وینځو په اړه، او له الله ووېرېږئ، یقیناً چې الله پر هر څه شاهد دی.

(٥٥)- په دې مبارک آیت کې دغه کسان له مخکني حکم مستثنی شوي او پر دې مکلف نه دي چې د رسول الله له مېرمنو سره به د حجاب له شا خبرې کوي: د دوی پلرونه، وروڼه، ورېرونه، خورینې، خپلوانې ښځې او وینځې.

د آیت د پای دا فقرې چې وايي: له الله ووېرېږئ، یقیناً چې الله پر هر څه شاهد دی؛ ښيي چې دا آیت له مخکني سره تړلی دی او دا فقرې د مخکنيو مطالبو په ارتباط راغلي دي.

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ ءَامَنُوا صَلُّوا عَلَيْهِ وَسَلِّمُوا تَسْلِيمًا ﴿٥٦﴾

یقیناً چې الله او فرشتې یې پر پیغمبر درود لېږي، ای هغو چې ایمان یې راوړی! پر هغه درود لېږئ او ځانگړی سلام پرې وایئ.

(٥٦)- په دې مبارک آیت کې مؤمنانو ته لارښوونه شوې چې پر رسول الله به درود او سلام لېږي، همغسې لکه چې الله تعالی او فرشتې یې پر هغه درود لېږي. باید متوجه وو چې د درود او سلام لېږلو معنی دا ده چې رسول الله د ستاینو وړ شخصیت او له عیبونو او اعتراض وړ نیمگړتیاوو لوړ انسان وگڼو، په دې باور وو چې رسول الله له فکري، اخلاقي او عملي پلوه دومره ستر او لوړ شخصیت دی چې الله تعالی او فرشتې پرې درود وایي، هغه شخصیت چې د لوړوالي تر ټولو لوړې څوکي ته رسېدلی وو، هغې څوکي ته چې تر دې وړاندي د هیڅ انسان وروڼه د الوت توان نه لري. دا سلام او درود یوازې د خولې دوه الفاظ نه دي، باید ستا د زړه او دماغ هغه شعور او احساس منعکس کړي چې ته یې د رسول الله د لوړ او ستر شخصیت په اړه لري. څوک چې د رسول الله د لوړ شخصیت په اړه خبرې کوي او هغه د الله تعالی د یوه غوره استازي په توگه ستایي که د خپلې وینا په دوران کې د رسول الله د نوم خوا ته احياناً دا الفاظ تکرار نه کړي څه حرج په کې نشته خو څوک چې له دغه شعور او احساس پرته دا الفاظ تکراروي هیڅ گټه ورته نه لري. دې ته مو باید پام وي چې دا آیت د

د قرآن ۸۱ لوسې
الاحزاب

هغه مضمون په لړ کي راغلی چي مسلمانانو ته د رسول الله د کور او کورنۍ په اړه د خاص ادب ښوونه کوي. ښايي له ځينو سره به دا پوښتنه راولاړه شي چي په قرآن کي خو دا الفاظ نه مومو چي الله تعالی پر رسول الله درود او سلام لېږلی وي، همغه الفاظ چي موږ ئي وايو صلی الله علیه وسلم، نو د دې آيت معنى څه ده (ان الله و ملائکته یصلون علی النبی)، د دې پوښتنې ځواب دا دی چي د رسول الله ستاينه او توصيف او د يوه امين او صادق نبي په توگه د هغه معرفي پر نبي صلعم د درود لېږلو په معنى دي.

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا

مُهِينًا ﴿٥٧﴾ وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدْ

أَحْتَمَلُوا بُهْتَانًا وَإِثْمًا مُّبِينًا ﴿٥٨﴾

يقيناً هغه چي الله او د ده رسول (په خپلو غلطو خبرو سره) ځوروي الله په دنيا او آخرت کي پر دوی لعنت کړی او سپکوونکی عذاب ئي ورته تيار کړی. او هغه چي مؤمنان او مؤمناتي له دې پرته ځوروي چي څه (غلط کارونه) ئي کړي وي نو يقيناً چي د بهتان او څرگندي گناه (پېټی) ئي پر شا کړی.

(٥٧-٥٨) - دا مبارک آيت هغه کسان په دنيا او آخرت کي د الهي لعنت او سپکوونکي عذاب وړ گڼي چي په خپلو غلطو خبرو سره الله تعالی او د ده رسول ځوروي، او هغه چي د مؤمنانو په ضد غلط تبليغات کوي هغوی به په داسي حال کي د الله تعالی د سختي محاسبې په وړاندي درېږي چي د دې بهتان او څرگندي گناه پېټی به ئي پر شا وي.

يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ

جَلَسِيْبِهِنَّ ذَٰلِكَ أَدْنَىٰ أَنْ يُعْرَفْنَ فَلَا يُؤْذِنَنَّ وَكَانَ اللَّهُ غَفُورًا رَّحِيمًا ﴿٥٩﴾ لِّن

لَمْ يَنْتَهِ الْمُتَنَفِقُونَ وَالَّذِينَ فِي قُلُوبِهِمْ مَّرَضٌ وَالْمُرْجِفُونَ فِي الْمَدِينَةِ

لِنُغْرِبَنَّكَ بِهِمْ ثُمَّ لَا يُجَاوِزُونَكَ فِيهَا إِلَّا قَلِيلًا ﴿٦٠﴾ مَلْعُونِينَ أَيْنَمَا ثُقِفُوا

أُخِذُوا وَقُتِلُوا تَقْتِيلًا ﴿٦١﴾ سُنَّةَ اللَّهِ فِي الَّذِينَ خَلَوْا مِنْ قَبْلُ وَلَنْ تَجِدَ لِسُنَّةِ

الله تَبْدِيلًا ﴿٦٢﴾

ای نبي! خپلو مېرمنو، خپلو لونیو او د مؤمنانو مېرمنو ته ووايه چې خپل پرونې پر خپلو ځانونو راتاو کړي، همدا دې ته نږدې ده چې وپېژندی شي او ونه خورول شي، او الله مهربان بخښونکی دی. که منافقین او هغه چې په زړونو کې یې بېماري ده او د مدینې مرجفین ډډه ونه کړي حتماً به تا پرې برلاسی کړو چې بیا به دلته ستا مجاورت ونه کړي مگر لږ شانتې، لعنت کړی شوي، چې چېرې وموندی شي ونیول شي او په ځانگړي وژلو سره ووژل شي. دا د الله هغه سنت دی چې په مخکنیو کې تېر شوی او هیڅکله به د الله سنت ته تغیر او بدلون ونه مومي.

(۵۹-۶۲) - په دې مبارکو آیتونو کې رسول الله ته سپارښتنه شوې چې:

- خپلو مېرمنو، خپلو لونیو او د مؤمنانو مېرمنو ته ووايي: خپل پرونې درباندي راتاو کړئ، په دې سره به وپېژندی شي او د مفسدینو له خورونو به وساتل شي. یعنې ستاسو جلباب او پرونې نورو ته دا پیغام لېږي چې تاسو عقیقي، پاک لمني او متقي مېرمني یئ، همدا پرونې به تاسو د هغو مفسدینو له خورونو خوندي ساتي چې په کوڅه او بازار کې د بدلونو مېرمنو په لټه کې وي.

- که منافقین او هغه چې په زړونو کې یې بېماري ده او د مدینې مرجفین چې گنده او چټي خبرې خوروي، د مسلمانانو په ضد تبلیغات کوي، عقیقي مېرمني خوروي، تورونه پرې لگوي، له دغو گنده کارونو لاس وانهخلي، نو تا ته به دا اجازه او امکان درکړو چې دوی مهار کړي، په مدینې کې اوسېدا ورته گرانه کړي، داسې حالت راپیدا کړي چې په مدینه کې له هر لوري ورتل شي، ونیول شي او ووژل شي، د داسې مفسدینو په اړه د الله تعالی دایمي او نه بدلېدونکی سنت همدا دی، تر دې وړاندي همداسې شوي، بیا به همداسې کېږي، هیڅکله به د الله سنت ته تغیر او بدلون ونه مومي.

دلته د څو خبرو وضاحت ضروري برېښي:

- ځینو د آیت د دې فقرې د صحیح تعبیر په اړه اشتباه کړې چې وایي: ذَلِكْ أَذْنًا أَنْ

يُعَرَّفَنَّ فَلَا يُؤْذِنَنَّ، دوی داسې ژباړلي: دا دې ته نږدې ده چې ونه پېژندل شي نو اذیت نه کړی

شي!! دوی تر یعرفن وړاندي (لا) مقدر گڼي او (لايعرفن: ونه پېژندل شي) ترې جوړوي، د دې بې ځايه او جسورانه تصرف وجه دا ده چې دوی د مخ پټول د ستر برخه گڼي او گمان کوي چې په جلباب سره مخ هم پټېږي، نو ځکه مېرمني نه پېژندل کېږي!! متأسفانه دا یوه ستونزه ده چې ځینې د قرآن په آیتونو کې د تصرف جسارت هم کوي، کله څه پرې زیاتوي او کله څه ترې کموي، کله وایي دلته لا یا بل توری مقدر دی او کله وایي دلته لا یا بل توری زاند دی!! خو څوک چې پر قرآن ایمان لري وایي: په قرآن کې نه زاند شته او نه کم، همداسې لکه چې په دې آیت کې (لا) مقدر گڼل او له (يعرفن) (لايعرفن) جوړول ستره غلطې ده همداسې په

نورو مواردو کې هم د دوی تصرف غلط دی.

• ځینې ادعاء کوي چې اوس د فتنو وخت دی، زمانه خرابه شوې، فساد زیات شوی، هغه حالت نه دی چې د رسول الله په وخت کې وو نو ځکه په کار ده ښځې جومات ته له تلو منع شي او په ستر کې مخ هم شامل کړی شي!! په دې اړه څو عرائض لرو:

• له فساد او فتنو د ښځو د مخنیوي لار دا ده چې هغوی جومات ته راشي او وعظ واورې.
• څوک چې وایي د پیغمبر علیه السلام په وخت کې تر نن فتنې لږې وې، دغه آیت د دوی د غلطې ادعاء د رد لپاره کافي دی، دا آیت وایي چې منافقینو، مرجفینو او مفسدینو به هغه عقیقې مېرمنې خورولې چې جومات ته به تلې یا د بل غرض لپاره به له کوره وتلې، دا ادعاء یوازې هغه څوک کولی شي چې له حقائقو ډېر خبر وي، په مدینه کې ښځې هغه مهال جومات ته تللې چې محدود شمېر کسانو ایمان راوړی وو، دا دی قرآن وایي چې ډېر خلې به منافقینو، مرجفینو او د بیمارو زړونو خاوندانو هغه ښځې خورولې چې جومات ته به تللې، الله تعالی د دغو مفسدینو له امله ښځې جومات ته له تلو منع نه کړې بلکې امر یې ورته وکړ چې له جلاب سره جومات ته ولاړي شي.

• که مخ په ستر کې شامل وی نو شریعت به مېرمنې هر ورو په دې گمارلې وې چې د حج په موسم کې مخ پټ وساتي، آیا څوک دا حق لري چې ووايي: اوس د فتنې دور دی نو ښځې دې حج نه کوي، یا د حج په دوران کې دې مخ او لاسونه هم پټوي؟ که دا حق نه لرو نو له جومات نه څنگه منع کوو؟ رسول الله خو د خپل مبارک ژوند په وروستیو شپږو او په خپلو وروستیو خطبو کې فرمایلي: که ستاسو ښځې غواړي چې په جومات کې لمونځ وکړي نو مخنیوی یې مه کوئ!!!

• دا آیت ښیي چې حجاب بېل شی دی او جلاب بېل، که جلاب او حجاب سره ورته وي نو بیا یې تکرار ته ضرورت نه وو، په هماغه مخکنې آیت به اکتفاء شوی وه. امید دی د حجاب او ستر په اړه تفصیلي بحث د النور سوري د ۳۰ آیت په تفسیر کې وگورئ.

يَسْأَلُكَ النَّاسُ عَنِ السَّاعَةِ ۖ قُلْ إِنَّمَا عِلْمُهَا عِنْدَ اللَّهِ ۖ وَمَا يُدْرِيكَ لَعَلَّ السَّاعَةَ

تَكُونُ قَرِيبًا ﴿١٣﴾

خلك د قيامت په اړه تا پوښتي، ووايه: علم یې یوازې له الله سره دی، او څه شي خبر کړی یې ښايي دا نېټه به نږدې وي؟!

(۶۳) - دلته د منکرینو هغه تکراري پوښتنه یو ځل بیا راغلې چې د قيامت د ټاکلې نېټې په اړه یې کوي او وایي: که د قيامت د راتلو خبره رښتیا وي ولې تر اوسه رانه غی؟ کله به راځي؟ هر پیغمبر راغلی او د قيامت خبره یې کړې خو تر اوسه رانه غی، دوی د قيامت په راتلو کې ځنډ نه راتلو دلیل گڼي!! د دوی په ځواب کې ویل شوي: د قيامت د ټاکلې نېټې علم له الله تعالی سره دی، له ده پرته هیڅوک نه پرې پوهیږي، ولې یې بعید او محال گڼئ، ښايي هغه به

الاهلاب د قرآن بلوشي

ستاسو د وهم او تخمين خلاف ډېر نږدې وي. دا پوښتنه راولاړېږي چې د دې آيت ارتباط له مخکنيو سره څنگه دى او ولي د مخکني موضوع په ضمن کي د قيامت يادونه شوې؟ د دې پوښتنې ځواب دا دى چې له قيامت او الهي محاسبې انکار د ټولو گناهونو بنسټ دى، پر آخرت عدم باور او له الهي محاسبې انکار انسان ته دا جسارت ورکوي چې گناه وکړي او په فساد لاس پوري کړي، که منافقين، بېمارزري او مرجفين پاکلمني مېرمني خوروي، د مسلمانانو په ضد تبليغات کوي او تهمتونه پرې لگوي وجه ئې دا ده چې دوى د قيامت په اړه شکمن دي. د دوى دغې اساسي ستونزې ته په پام سره په دې آيت کي ويل شوي چې دا خلک د قيامت په اړه تا پوښتي، ووايه: علم ئې يوازي له الله سره دى، او څه شي خبر کړى يې بڼايي دا نېټه به نږدې وي؟!

إِنَّ اللَّهَ لَعَنَ الْكَافِرِينَ وَأَعَدَّ لَهُمْ سَعِيرًا ﴿٦٥﴾ خَالِدِينَ فِيهَا أَبَدًا ۖ لَا يَجِدُونَ وَلِيًّا وَلَا نَصِيرًا ﴿٦٦﴾ يَوْمَ تُقَلَّبُ وُجُوهُهُمْ فِي النَّارِ يَقُولُونَ يَلَيْتَنَّا أَطَعْنَا اللَّهَ وَأَطَعْنَا الرَّسُولَ ﴿٦٧﴾ وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا فَأَضَلُّونَا السَّبِيلًا ﴿٦٨﴾ رَبَّنَا ءَاتِهِمْ ضَعْفَيْنِ مِنْ الْعَذَابِ وَالْعَنِيمُ لَعْنًا كَبِيرًا ﴿٦٩﴾

يقيناً چې الله کافران لعنت کړي او لمبه ناک اور ئې ورته تيار کړى. تر ابده په هغه کي تلپاتي، نه به کوم مولا موندی شي او نه کوم مرستندوى. هغه ورځ چې مخونه به ئې په اور کي (يوه او بل لوري ته) اوږول کيږي؛ په داسي حال کي چې وايي به: اى کاش د الله او د رسول اطاعت مو کړى وى، او وايي به: اى زموږ ربه! يقيناً چې موږ د خپلو سالارانو او لويانو اطاعت وکړ چې له (سمي) لاري ئې منحرف کړو، اى زموږ ربه! دوه برابره عذاب ورکړه او په ستري ريتي سره ئې ورته.

(٦٤-٦٥). هغه کافران چې په قيامت باور نه لري او د همدې عدم باور له کبله ئې له مسلمانانو سره د دښمنۍ او عداوت لار غوره کړې، د دوى په ضد تبليغات کوي او پاک لمنې ئې تورنوي سزا ئې دا ده: الهي لعنت، د دوزخ لمبه ناک اور، په دې اور کي د تل لپاره پاته کېدا، نه په دنيا کي له الهي عذاب د نجات لپاره کوم مولا او مرستندوى موندی شي او نه په آخرت کي. په هغې ورځ کي چې مخونه به ئې په اور کي يوه او بل لوري ته اوږول کيږي؛ هغه مهال به په خپل کفر او نفاق نادم وي او وايي به: اى کاش د الله او د هغه د رسول اطاعت مو کړى وى، پر خپلو گناهونو او اشتباهاتو به اعتراف کوي او وايي به: اى زموږ ربه! يقيناً چې موږ د خپلو سالارانو او لويانو اطاعت وکړ چې له سمې لاري ئې منحرف کړو، هغه مهال به خپلو مشرانو ته دوه برابره عذاب غواړي، هم د خپلو گناهونو سزا او هم د دوى د بې لاري کولو سزا، وايي به: اى زموږ ربه! دوه برابره عذاب ورکړه او په ستري ريتي

يَتَّيِّبُهَا الَّذِينَ ءَامَنُوا لَا تَكُونُوا كَالَّذِينَ ءَاذَوْا مُوسَىٰ فَبَرَّاهُ اللَّهُ مِمَّا قَالُوا وَكَانَ عِنْدَ

اللَّهِ وَجِيهًا ﴿٦٩﴾

اې هغو چي ايمان ئې راوړی! د هغو وگړو په څېر مه کېږئ چي موسی ئې وخوراوه او الله له هغه څه برائت ورکړ چي دوی ویل او د الله په وړاندي مخور وو.

(٦٩) - په دې مبارک آیت کې موږمانو ته لارښوونه شوې چې د هغو يهودانو په څېر نشي چې خپل گران پيغمبر موسی صلعم ئې په خپلو ناروا او دروغجنو تورو سره وخوراوه او الله تعالی هغه تورو نه شنډ کړل او موسی صلعم ته ئې برائت ورکړ. هغه د الله تعالی په وړاندي مخور او د عزت خاوند وو او دښمنان ونه توانېدل چې په خپلو غلطو او دروغجنو تبليغاتو او تورو سره د ده عزت او اعتبار ته صدمه ورسوي.

له دې مبارک آیت څو خبري په ډېر وضاحت سره معلومېږي:

• پر موسی صلعم د يهودانو له لوري داسي تور وارد شوی وو چې د منافقينو له لوري پر رسول الله وارد شوی، په دې مبارکي سوري کي موږ ته هغه تور څرگند شوی چې د دښمنانو له لوري پر رسول الله وارد شوی، دا همغه تور دی چې د زينب صلی د نکاح په اړه لگېدلی او په دې سوري کي د هغه د ترديد او تکذيب په ارتباط جامع او مفصل بحث شوی. خو بايد وگورو چې آیا پر موسی صلعم دې ته ورته تور لگېدلی که بل ډول تور؟ د دې آیت له فحوی په ډېر صراحت سره معلومېږي چې دا تور به حتماً دې ته ورته وو، په دې اړه دوه روايات زموږ مخي ته راځي يو دا چې وايي يهودانو د موسی صلعم په اړه ويل چې دی ځکه له نورو سره يو ځای او بربنډ غسل نه کوي او د نورو له نظره پټ دا کار کوي چې په ځان کي څه عيب لري يا پر پوستکي ئې سپين داغونه دي او گواکي الله تعالی داسي شرائط برابر کړل چې موسی صلعم د خلکو په وړاندي بربنډ او لوڅ څرگند شي او په دې توگه دا تور ترديد شي!! روايت داسي دی:

عَنْ أَبِي هُرَيْرَةَ عَنِ النَّبِيِّ قَالَ "كَانَتْ بَنُو إِسْرَائِيلَ يَغْتَسِلُونَ غَرَاءً، يَنْظُرُ بَعْضُهُمْ إِلَى بَعْضٍ، وَكَانَ مُوسَى يَغْتَسِلُ وَحْدَهُ، فَقَالُوا وَاللَّهِ مَا يَمْنَعُ مُوسَى أَنْ يَغْتَسِلَ مَعَنَا إِلَّا أَنَّهُ أَدْرُ، فَذَهَبَ مَرَّةً يَغْتَسِلُ، فَوَضَعَ ثَوْبَهُ عَلَى حَجَرٍ، فَفَرَّ الْحَجَرُ بِثَوْبِهِ، فَخَرَجَ مُوسَى فِي إِثَرِهِ يَقُولُ ثَوْبِي يَا حَجَرُ. حَتَّى نَظَرْتُ بَنُو إِسْرَائِيلَ إِلَى مُوسَى، فَقَالُوا وَاللَّهِ مَا يَمْنَعُ مُوسَى مِنْ بَأْسٍ. وَأَخَذَ ثَوْبَهُ، فَطَفِقَ بِالْحَجَرِ ضَرْبًا". فَقَالَ أَبُو هُرَيْرَةَ وَاللَّهِ إِنَّهُ لَلَّذِي لَدَبَ بِالْحَجَرِ سِتَّةَ أَوْ سَبْعَةٍ ضَرْبًا بِالْحَجَرِ. (بخاري: ٢٧٨)

له ابوهريره ډله روايت دی چې رسول الله فرمايلي دي: (بني اسرائيلو به لوڅ غسل کاوه، يوه به بل ته کتل، او موسی (عليه السلام) به يوازي غسل کاوه، بني اسرائيلو ويل: قسم په خدای چې موسی (عليه السلام) ځکه له موږ سره غسل نه کوي چې هغه د خصيو رنځ لري (خصيي

الاحزاب د قرآن بلوشي

ئې پرسېدلې، نو يو ځل موسى (عليه السلام) لار چي غسل وکړي، خپلي جامې ئې پر يوي تيري کيښودې، تيري ئې جامې تري وتښتولې، موسى (عليه السلام) ورپسې ووت، ويل ئې: اي تيري! زما جامې، اي تيري! زما جامې، تر هغه چي بني اسرائيلو موسى عليه السلام ته وکتل نو وئې ويل: قسم په خداى چي موسى (عليه السلام) خو هيڅ مرض نه لري، نو خپلي جامې ئې واخستلې او پر تيري ئې د گوزارونو کول پيل کړل، ابوهريرة جلاّ وايي: په خداى قسم چي پر هغه تيري د شپږو يا اوو گوزارونو نښي موجودي دي.

دا روايت په بخاري کي دوه ځلي نور هم په دې شمېرو راغلي ۳۴۰۴، ۴۷۹۹

دا روايت د سند له مخي دومره کمزورى دى چي په څلورو طبقو کي يوازي يو يو راوي لري!! يعني تر اغرب هم اوښتى دى. او د متن له پلوه داسي دى چي له نورو سره په ډېرو مواردو کي ژور توپيرونه لري، په دوى کي دا توپيرونه تر سترگو کيږي: په يوه کي راغلي کانت بنو اسرائيل يغتسلون غراة، ينظر بعضهم الى بعض په نورو کي دا خبره نشته، په يوه کي ان موسى کان رجلاً حياً ستيراً، لا يرى من جلده شيء، استخياء منه، په بل کي وکان موسى يغتسل وحده، په بل کي وان الله اراد ان يبرئه مما قالوا لموسى فخلا يوماً وحده، په يوه کي فقالوا والله ما يمنع موسى ان يغتسل معنا الا انه ادر، په بل کي فقالوا ما يستتر هذا التستر الا من عيب بجلده، اما برص واما اذرة واما آفة، په يوه کي فوضع ثوبه على حجر، ففر الحجر بثوبه، فخرج موسى في اثره يقول ثوبى يا حجر، په بل کي فاذاه من اذاه من بني اسرائيل، په بل کي، وان الحجر عدا بثوبه، فاخذ موسى عصاه وطلب الحجر، فجعل يقول ثوبى حجر، ثوبى حجر، په يوه کي حتى انتهى الى ملاء من بني اسرائيل، فراوه غريانا احسن ما خلق الله، وابراه مما يقولون، په بل کي حتى نظرت بنو اسرائيل الى موسى، فقالوا والله ما بموسى من باس، په يوه کي واخذ ثوبه، فطفق بالحجر ضرباً، په يوه کي والله انه لندب بالحجر ستة او سبعة ضرباً بالحجر، په بل کي فوالله ان بالحجر لندباً من اثر ضربه ثلاثاً او اربعاً او خمساً، په يوه کي يوازي دا راغلي "ان موسى كان رجلاً حياً، وذلك قوله تعالى (يا ايها الذين آمنوا لا تكونوا كالذين آتوا موسى فبراه الله مما قالوا وكان عند الله وجيهاً او خيني نور توپيرونه، د دې متعارضو رواياتو له مخي څوك دا نشي ويلي چي بني اسرائيلو موسى عليه السلام په څه تورن كړى، په دې چي د برص په مرض اخته دى، كه پر پوستكي ئې كوم داغ دى، كه د خصيو مرض لري، كه كوم بل آفت؟ دا نشي ويلي چي پر هغه تيږي څو نښي دي: درى، څلور، پنځه، شپږ كه اوه؟ دا تيږه چيري ده؟ له دې علاوه كه تاسو دغه آيت ته چي د دې روايت په ضمن كې راغلى او ويل شوي چي گواكي د آيت مطلب او تفسير همدا دى لږ خير شئ نو درته جوته به شي چي دا تعبير په بشپړه توگه ناسم دى، كه تاسو دا آيت په خپل ځاى كې او له مخكنيو او وروستنيو آيتونو سره يو ځاى وڅيړئ نو په آساني به درته جوته شي چي د دې آيت معنى قطعاً دا نه ده چي په دغه روايت كې ئې ادعاء شوې. له دې آيت وروسته راغلي: اي مؤمنانو له الله ووپريئ او سمه خبره كوئ، دا آيت د احزاب د سوري په هغي برخي كې راغلى چي په سر كې ئې د هغو كسانو سزا بيان شوې چي الله، د هغه پيغمبر او مؤمنان اذيت كوي، بيا پيغمبر عليه السلام ته ويل شوي چي خپلو مېرمنو، لوني او د مسلمانانو مېرمنو ته ووايه چي له جلاب سره ووځي، بيا منافقين، مرجفين او بيمار زري په دې گواښل شوي چي

د قرآن ایلوښې الاحزاب

که له خپلو عملونو لاس وانه خلي له بدو پایلو سره به مخامخ شي، دوی به مسلماني مېرمني خورولي، غلط تبلیغات به یې کول او رنگ رنگ افواها ته به یې خورول، دا آیت د همدې لړۍ یوه برخه ده، او معنی یې دا ده چې پام کوئ له خپل پیغمبر سره هغه کار ونه کړئ چې بنې اسرانیلو له موسی علیه السلام سره وکړ، دا چې په مسلمانانو کې ځینو کسانو له رسول الله سره څه کړي چې دا آیت د هغوی په اړه نازل شوی؟ که په قرآن کې یې ولټوو نو ځواب یې موندلی شو، قرآن دوو هغو تورو ته اشاره کوي چې منافقینو پیغمبر علیه السلام پرې تورن کړی: یو د عائشې صلی په اړه تور او بل د زید ځله د هغې مېرمني په اړه تور چې طلاق یې ورکړ او بیا رسول الله هغه په نکاح کړه، له دې معلومېږي چې د موسی علیه السلام په اړه دې ته ورته کوم تور لگېدلی او الله تعالی هغه ته برائت ورکړی، په موسی علیه السلام باندې دوه ستر ستر تورو ته لگېدلی: یو دا چې هارون علیه السلام یې وژلی او بل دا چې منافقینو یوه مېرمن دې ته چمتو کړې وه چې پر موسی علیه السلام باندې د زنا تور ولگوي، خو دې مېرمني اعتراف وکړ چې دا خبره دروغ ده. له دغو دواړو تورو څخه دا وروستنی یې له هغه تور سره ورته دی چې د زید ځله د مطلقه مېرمني زینب صلی په اړه پر رسول الله لگېدلی. نو په پشپړ یقین سره ویلی شو چې پر موسی علیه السلام لگېدلی تور دغسې وو نه هغسې چې په دې روایت کې راغلی.

د څو دلائلو له مخې په قطعي توګه ویلی شو چې دا روایت د اعتبار وړ نه دی:

- له قرآن سره قطعاً اړخ نه لګوي.
- ډېره بعیده ده چې الله تعالی دې خپل دروند او مخور پیغمبر د دښمنانو په وړاندې لوڅ او برېښ وښيي او هغه دې سپک کړي.
- نه دا عقل مني چې ډېري دې د موسی صلعم جامې تېښتولي وي، نه دا چې موسی صلعم د خلکو په وړاندې برېښ ظاهر شوی، نه دا چې موسی صلعم دې ډېري ته ګوزارونه ورکړي وي او د ګوزارونو نښې دې د ابوهریره ځله تر ژوند پورې پر ډېري پاتې شوې وي، که داسې وی نو بنې اسرانیلو به دا ډېره د موسی صلعم له عصاء او من او سلوی سره یو ځای په صندوق کې ساتلې وه او په قرآن کې به هر وروڼه د دې ستري معجزې یادونه شوې وه. لږ تر لږه په بابیل کې به د دې پېښې یادونه شوې وه.
- په صحابه وو کې به د ابوهریره ځله تر څنګ ډېرو نورو صحابه وو هم دا خبره کړې وه، ولي دا خبره یوازې ابوهریره ته منسوب شوې او په څنګ کې یې بل راوي نشته؟!

يٰۤاَيُّهَا الَّذِيْنَ ءَامَنُوْا اتَّقُوا اللّٰهَ وَقُولُوْا قَوْلًا سَدِيْدًا ﴿٧٦﴾ يُصْلِحْ لَكُمْ اَعْمَالَكُمْ

وَيَغْفِرْ لَكُمْ ذُنُوبَكُمْ ۗ وَمَنْ يُطِيعِ اللّٰهَ وَرَسُوْلَهُ فَقَدْ فَازَ فَوْزًا عَظِيْمًا ﴿٧٧﴾

اې هغو چې ایمان یې راوړی! د الله پروا وکړئ او په صفا او سمې وینا سره وینا کوئ، چې په دې سره به ستاسو عملونه درته اصلاح کړي او ګناهونه به مو درته وبخښي،

الاحزاب د قرآن بلوشي

او چا چي د الله او د هغه د رسول اطاعت وکړ نو يقيناً چي په ستري بريا سره بريالی شو.

(۷۰۷۱) - دلته مؤمنانو ته لارښوونې شوې چي د الله تعالی پروا وکړئ او په صفا او سمي وينا سره وينا کوئ، د دې دواړو په سبب به الله تعالی د دوی عملونه اصلاح کړي او گناهونه به ئې ورته وبخښي، د دې معنی دا ده چي د عملونو د اصلاح او د گناهونو د بخښني اساسي او بنيادي اسباب دوه دي: (تقوی) او (سمه وينا)، عدم تقوی او غلطه وينا د بدو عملونو جرړه او له الهي مغفرت د محرومیت سبب دی، او حقيقي بريا هغه څوک ترلاسه کولی شي چي د الله تعالی او د هغه د رسول اطاعت وکړي.

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ تَحْمِلَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا ﴿٧٢﴾ لِيُعَذِّبَ اللَّهُ الْمُنَافِقِينَ وَالْمُنَافِقَتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ وَكَانَ اللَّهُ غَفُورًا رَحِيمًا ﴿٧٣﴾

يقيناً چي موږ دا امانت آسمانونو، زمکي او غرونو ته وړاندي کړ خو هغوی له دې ډډه وکړه چي حمل ئې کړي (په غاړه ئې واخلي او قبول ئې کړي) او (له ستروالي او عظمت ئې) ووېرېدل او انسان حمل کړ، (دا امانت ئې په غاړه واخيست) يقيناً چي هغه ډېر ظالم او ډېر نا پوه او جاهل وو. تر څو منافقين او منافقاني، مشرکين او مشرکاني تعذيب کړي او پر نارينه او ښځينه مؤمنانو (په خپل رحمت سره) رجوع وکړي (د دوی توبه قبوله کړي)، او يقيناً چي الله مهربان بخښونکی دی.

(۷۲-۷۳) - دا مبارک آيتونه چي په حقيقت کي يو آيت دی او د دې سورې جامع تنمه او خلاصه زموږ په وړاندي ږدي څو اساسي مطالب افاده کوي:

• د آيت په لومړۍ برخي کي الهي کتاب د امانت په نامه ياد شوی او ويل شوي چي دا امانت آسمانونو، زمکي او غرونو ته وړاندي شو خو هغوی ئې له قبلولو ډډه وکړه، بايد وگورو چي د دې معنی څه ده؟ آيا معنی ئې دا ده چي دوی د الله تعالی له حکمه سرغړاوی وکړ؟ او که دا چي دوی داسي لارښود کتاب ته ضرورت نه درلود؟ آيا معنی ئې انکاري اجتناب دی که په فطري توگه او د عدم ضرورت او عدم اهليت له کبله اجتناب؟ دې پوښتنې ته قرآن په خپله خواب وايي، د قرآن نور آيتونه موږ ته دا حقيقت بيانوي چي د آسمانونو او زمکي هر څه ته په فطري توگه لارښوونه شوې، هر څه همغه کار کوي چي الله تعالی پرې گمارلی، د زمکي او آسمانونو هر څه طوعاً او کرهاً الله تعالی ته منقاد دي او د هغه اوامرو ته غاړه

د قرآن ۸۸۱ پلوشې الاحزاب

پردي، د دغو آيتونو په رڼا كې وايو چې د آسمانونو، زمكې او غرونو ډډه كول هيڅكله د الله تعالى له امره د سرغړاوي، عصيان او عدم اطاعت په معنى نه ده، ځكه قرآن فرمايي:

أَفَغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا وَإِلَيْهِ

يُرْجَعُونَ



آل عمران: ۸۳

آيا (دا كافران) د الله له دين پرته (بل دين) لتوي، حال دا چې د آسمانونو او زمكې هرڅه طوعاً او كرهاً (په خوښه او ناخوښه) ده ته غاړه اېښې او د ده لوري ته ورگرځول كېږي.

يعني د زمكې او آسمان هر څه الله ته تسليم دي، د ټولو دين اسلام دى، هغه څه كوي چې الله پرې گمارلي، په همغه لار درومي چې الله ورته ټاكلي، لمر، سپوږمى، ستوري په خپل خپل مدار كې خوځي، په خپل خپل وخت او له خپل خپل ځاى راخېژي او پرېوځي، ونې، بوټي او حيوانات د خپل فطرت مطابق په خپل كار لگيا دي، په ټولو مخلوقاتو كې يوازي كافر او عاصي انسان دى چې د الله له دين پرته د بل څه په لټه كې شي، هم د الله د دين په نسبت كافر شي او هم د خپل فطرت په نسبت، دى ستر باغي دى، له هغه دين نه بغاوت كړى چې د زمكې او د آسمان د هر څه دين دى.

له دې آيتونو په څرگنده معلومېږي چې د زمكې، آسمانونو او غرونو د اجتناب او اعراض مفهوم دا نه دى چې گواكي د الله له امره ئې عصيان او سرغړونه كړې، د قرآن عظيم الشان د نورو آيتونو په رڼا كې معلومېږي چې الله جل شانه د زمكې او د آسمانونو هر څه ته د هغوى د فطرت او طبيعت سره سم وحي كړې، هر يوه ته ئې خپله خپله لار بنودلې، هغوى خپل مسير پېژني، په كوم څه چې گمارل شوي او كومه وظيفه چې ور كړې شوې هغه ترسره كوي، د كوم هدف لپاره چې پيدا شوي د هغه د تحقق هڅه كوي، نو د دې لپاره چې دوى ته بېله وحي شوې، خپله لار ئې پېژندلې، په رڼا كې خوځېږي، په خپل مسير پوهېږي او له بلي خوا دا انسان ته لېږل شوى امانت، د دغو شيانو له طبيعت سره متناسب نه وو، په دې خاطر هغوى د دې له منلو اجتناب وكړ، دا داسې وگټلى لكه د چا چې موټر څراغونه ولري، خو په دې خاطر چې رڼا او ورځ وي د موټر د څراغونو له بلولو اجتناب كوي، په رڼا كې څوك څراغ نه بلوي، د دغو شيانو اجتناب هم دغسې وگټلى، دوى په رڼا كې دي، هغوى ته وحي شوې، هغوى خپله لار پېژني، بلي رڼا ته ضرورت نه لري، دا د هغوى له طبيعت او فطرت سره جوړښت نه خوري او د دوى لپاره مناسب نه دى، له دې امله له هغه ډډه كوي، خو په دې مبارك آيت كې دي ته هم اشاره شوې چې د دې امانت، عظمت، لوړوالى او ستروالى دومره دى چې حتى آسمانونو، زمكې او غرونو هم د هغه له حملولو وېره وكړه، دا دومره ستر امانت دى چې هغوى د ده له حمل ځان عاجز وگڼلو، خو همدا امانت انسان حمل كړ.

د دې آيت د وروستۍ برخې په اړه د مفسرينو ترمنځ ډېر اختلاف راى ليدل كېږي، په دې كې دومره مختلف آراء وړاندي شوي چې انسان په حيرت كې اچوي او كله كله خو همدا متعدد او مختلف آراء هر ابتدائي لوستونكى په شك او تشويش كې غورځوي او حقيقت پرې مغشوشوي، خو د دې ساده او بسيط مطلب دا دي:

الاجلاب د قرآن یلوشي

وَحَمَلَهَا إِلَى نَسْنٍ إِنَّهُ كَانَ ظَلُومًا جَهُولًا: او انسان حمل کړ (له دې کبله چې) یقیناً هغه ډېر ظالم او ډېر جاهل او ناپوه وو.

یعنې په آسمانونو او زمکې کې یوازې انسان داسې څوک وو چې د (ظلم) او (جهل) له تیاري دنیا د وتلو لپاره یې دغسې یوې رڼا ته ضرورت وو، هغه له دې پرته په خپلو قضاوتونو کې (ډېر ظالم) او د ځان او جهان په پېژندو کې (ډېر جاهل) وو، یوه (معیار او ملاک) او یوه (خراغ او رڼا) ته اړ وو، ځکه یې دا الهي امانت قبول کړ.

د دې لپاره چې انسان په خپل قضاوت او له نورو سره په خپل چلن او معاملې کې له ظلم او تبېرې ځان وژغوري، د عدل یوه ملاک او معیار ته یې ضرورت درلود، د همدې لپاره یې دا کتاب قبول کړ، له انسان پرته نور مخلوقات له دې بې نیاز ول، هر یوه ته بېله بېله لارښوونه شوې، خو انسان د عدل لپاره یوه معیار ته اړ او محتاج وو، غوښتل یې داسې ملاک او معیار ترلاسه کړي چې (عدل) له (ظلم) تفکیک کړی شي، د دې لپاره چې له ظلم وژغورل شي یوې تلې، معیار او ملاک ته محتاج وو، نو ځکه یې دا الهي امانت قبول کړ، همدا راز هغه ډېر ناپوه او جهول وو، نه یې ځان پېژندلی شو او نه دا عالم، هر څه ورته مجهول وو، نور او رڼا ته محتاج وو، هغه څه ته یې ضرورت درلود چې ده ته خپل ځان او دا عالم او کائنات وروپېژني، هغه دا الهي امانت د دې لپاره قبول کړ چې هغه د ناپوهۍ په تیارو کې وو، یوه داسې روڼ خراغ ته اړ وو چې له تیارو یې وباسي، نو ځکه یې دا امانت حمل کړ، خو آسمانونو، زمکې او غرونو د دې لپاره حمل نه کړ چې هغوی خپله لاره پېژندله، هغوی ته خپل خپل مسیر ټاکل شوی، هغوی ته د خپل طبیعت او فطرت سره سم وحی او لارښوونه شوې.

حقیقت دا دی چې انسان نشي کولی یوازې د خپل عقل په مرسته او د تجربو له لارې ټول مفید او مضر شیان تشخیص کړي او د ژوند داسې تگلاره ځان ته غوره کړي چې د ده له فطرت سره بنایي، دې هدف ته د رسېدو لپاره یوازې په خپل عقل، شعور، پوهې او تجربې اکتفاء نشي کولی، داسې تگلاره یوازې په هغه صورت کې ځان ته ټاکلې شي چې د خپل ځان او د دې پراخ عالم په اړه بشپړ او کامل علم ولري، که څوک وغواړي د انساني ژوند د بڼه تنظیم لپاره قوانین وضع کړي او داسې ژوند ته د رسېدو لپاره ده ته تگلاره وټاکي، هغه باید په دغو دواړو برخو کې بشپړ او کامل علم ولري، د انسان لپاره د تگلارې ټاکل په دغو دواړو برخو کې داسې بشپړې پوهې او علم ته ضرورت لري چې په رڼا کې یې هم د انسان د فطري جوړښت او د هغه د نفس ټول مادي او معنوي ابعاد تشخیص کړی شي او هم د دې پراخ او پېچلي عالم له ټولو اجزاوو سره د ده د اړیکو څرنگوالی وروښيي، سره له دې چې انسان د عالم د پېژندو په اړه ډېر پرمختګ کړی، د پرون ورځې ډېرې مجهولې برخې نن ورته څرګندي شوې، خو دا علم یې له ضروري حده ډېر محدود او ناقص دی او د دې لپاره قطعاً کافي نه دی چې ده ته د یوه صالح او سالم ژوند صحیح لار وروښيي، هغه الهي لارښوونو ته اړ دی او له دې پرته بله چاره نه لري. انسان ته د خپل نفس یوازې د محدودې برخې پېژندل ممکن دي او تر یوه حده خپل ماحول پېژندلی شي، خو د خپل نفس او د ټول عالم او د عالم په اړه کامل او جامع علم؛ د انسان له وس او توان بهر دی، دا ځکه چې د هغه عمر محدود دی او دا عالم ډېر خور، وسیع، پراخ او بې انتهای، هغه په دې محدود عمر کې نه خپل ځان په

د قرآن ۹ پلوشې الاجزأ

بشپړه توگه پېژندلی شي او نه دا خور عالم او هستي، د دې عالم وسعت او پراخوالی او د ده د استعدادونو ضعف او محدودیت، د دې ټول عالم پېژندگلوي هغه ته محال کړي ده، انسان ته امکان نه لري چې دا ټوله هستي وپېژني، د دې عالم یوه برخه خو د انسان تر تجربې لاندې راځي او هغه نه پېژندلی شي او کېدی شي دا تجارب له یوه نسله بل ته انتقال شي او په دې توگه ورو ورو د انسان علم وسیع شي، خو په دې عالم او د ده په خپل نفس کې داسې مجهولي برخې شته چې لږ تر لږه دومره ویلی شو چې تر ننه پوري انسان نه دی توانېدلی چې هغه وپېژني، دا عالم دومره خور او پراخ دی چې د ځینو ستورو نورې د سرعت او لري والي په وجه زمکې ته نشي رسېدلی او ځینې نورې داسې دي چې په زرهاوو نورې کلونو ته ضرورت لري چې نورې زمکې ته راورسېږي. ساینسي علوم دا عالم او کائنات بې انتهای گڼي، یعنې دا چې دا عالم پای او انتهای نه لري، تر اوسه په دې نه دی توانېدلی چې د ستورو او ستورلیکو (کهکشانونو) شمېرې دقیقاً معلوم کړي، د زمکې د سر او منځ د ډېرو برخو په اړه دقیق او بشپړ معلومات نه لري او د خپل ذات په اړه هم د انسان علم ډېر محدود دی، حتی د انسان د فزیولوژي او جسمي جوړښت گڼ شمېر برخې ورته مجهولي دي، تر نن پوري علم د انسان د مغز شاوخوا ۲۵% کارونو او وظائفو باندې څه ناڅه پوهېږي، خو متباقې برخې یې ورته مجهولي دي، نه پوهېږي چې دا څه کار کوي او د څه لپاره پیدا شوي؟ تر اوسه خو علم لا د انسان د دماغ پنځه او یا په سلو کې ۷۵% نه پېژني، څه دا چې د هغه د روحي جوړښت په نسبت د څه ویلو جرأت وکړي.

په داسې حال کې چې انسان مجهول دی او هغه تر اوسه پوري نه دی توانېدلی چې خپل ځان وپېژني او دا عالم او هستي هومره وسیع او پراخه ده چې انسان یې بې انتهای گڼي، تر اوسه د هغه پای او نهایت ورته معلوم نه دی، د هغه ټول اجزاء او توکي خو پریږده، له دې محدود علم سره انسان څنگه کولی شي د ځان لپاره تگلاره، قواعد او ضوابط وضع کړي؟ حال دا چې د هر مادي توکي او عنصر په اړه قوانین او ضوابط هلته وضع کېدلی شي چې هم د هغه د فزیکي خصوصیاتو په نسبت پوره علم په واک کې ولرو او هم یې د کیمیاوي خصوصیاتو په نسبت، په دغو خصوصیاتو له پوهېدو وروسته موږ وایو چې دا له کومو کومو عناصرو سره تعامل کولی شي او څه تری جوړېدی شي او له کومو سره یې تعامل محال او ناممکن دی. اول باید د هغه په اتومي جوړښت او فزیکي خواصو پوه شو، د هغه کیمیاوي خصوصیات درک کړو او په دې پوه شو چې له کومو عناصرو سره تعامل کولی شي او له کومو سره نه، له دې وروسته د نوموړي عنصر په اړه قواعد او ضوابط وضع کولی شو، نه له دې مخکې.

کله چې د انسان لپاره دین، د ژوند تگلاره او قوانین وضع کېږي، نو لومړی باید په خپله انسان وپېژندل شي او د هغه په اړه کامل علم حاصل شي او بیا د هغه د ټول ماحول په اړه جامع او کامل علم ترلاسه شي، له دې وروسته د انسان لپاره قواعد او ضوابط وضع کېدلی شي، خو دا کار انسان ته ممکن نه دی، د همدې لپاره الله جل شأنه په خپله د دې انتظام کړی، پیغمبران یې مبعوث کړي، هغوی ته یې وحی کړې، د انسان د لارښوونې او هدایت لپاره یې کتاب لېږولي، هغه ته یې د ژوند ضابطه وضع کړې او هغه ته یې حدود ټاکلي.

قرآن د انسان دغه نقص او کمښت ته گوته نیسي او وایي: که ده ته د میراث د وېش په

الاعزاب د قرآن بلوشي

څېر د خپل اجتماعي ژوند د يوې عادي قضیې پرېکړه وسپارل شي د کوم بنسټ له مخې به عادلانه پرېکړه کوي، د پلار او زوی ترمنځ به چا ته ترجیح ورکوي، د چا برخه به زیاته او د چا لږ ټاکي، که ده ته وویل شي چې میراث دي په نږدې خپلوانو ووېشه، ووايست چې پلار به ډېر نږدې گڼي که زامن، د کوم یوه برخه به تر بل زیاته ټاکي؟ قرآن په دې اړه فرمايي:

... ءَابَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفَعًا فَرِيضَةٌ مِّنَ اللَّهِ إِنَّ اللَّهَ كَانَ عَلِيمًا

حَكِيمًا



النساء: ۱۱

... نه پوهیږئ چې کوم یو به نې په نفع کې تاسو ته نږدې وي، پلرونه مو که زامن مو؟ دا الهي فريضة ده، بې شکه چې الله ډېر باحکمته پوه دی.

دلته ویل شوي: که دا د میراث وېش ستاسو خپلې خوښې ته پرېښودی شي، پخپله د هر یوه برخه وټاکئ، نو ووايئ چې د هر یوه برخه به څنگه ټاکئ؟ د برخو په ټاکلو کې به کوم څه د ملاک او معیار په توګه غوره کوئ؟ نږدېوالی که ګټه او منفعت؟ پلار ډېر درنږدې او ګټور دی که زوی؟ د کوم برخه به زیاته غوره کوئ او د کوم لږ؟ تاسو ته ممکن نه ده چې په دې اړه حکیمانه او عالمانه پرېکړه وکړئ. دا برخې د هغه الله له لوري ټاکل شوي چې هم ښه پوه دی او هم د حکمت خاوند، هره پرېکړه ئې حکیمانه او په علم ولاړه پرېکړه ده.

که انسان ته په خپلو نږدې خپلوانو د میراث د وېشلو عادي مسئله پرېښودی شي ووايست چې د هر یوه حقوق به څنگه ټاکي؟ کوم ته به څومره برخه ورکوي؟ د پلار او زامنو حقوق به د کوم معیار له مخې ټاکي؟ که ده ته حتی دا هم ګرانه وي چې په خپل نږدې ماحول کې، د خپلو نږدې خپلوانو حقوق وټاکي، نو د ژوند په نورو پېچلو برخو کې به څنگه تصرف کوي او ځان ته به عادلانه او حکیمانه تګلاره غوره کوي!!

له دې علاوه موږ ګورو چې انسان په دې عالم کې د یوه داسې امتیازي مخلوق حیثیت لري چې د عالم هر څه د ده په خدمت کې او ده ته مسخر شوي، د قرآن په اصطلاح انسان د زمکې خلیفه دی، هغه په دې عالم کې د الله د خلیفه په توګه تصرف کوي، دا تصرف جامع او کلي علم ته ضرورت لري، جامع او کلي علم انسان ته ممکن نه دی، په دې خاطر الله جل شانته په خپله انسان ته د دې انتظام کوي چې هغه په پوره بصیرت سره په دې عالم کې تصرف وکولی شي، الله جل شانته هغه ته د جامع علم انتظام کړی او د ده د لارښوونې لپاره ئې کتاب راښودلی. قرآن دغه مطلب په دې توګه زموږ مخې ته ږدي چې وایي: د انسان لپاره د دین ټاکل او د حدودو او ضوابطو وضع کول د هغه ذات کار دی چې هم د ټول عالم په اړه جامع او بشپړ علم لري او هم په خپله د انسان د طبیعت په اړه کامل علم، په همدې ارتباط فرمایي چې الهي کتابونه د هغه الله له لوري لېږل شوي چې په زمکه او آسمانونو کې هیڅ شی ترې پټ نه دی او تاسو ئې پیدا کړي یئ.

د آل عمران په سوري کې د تورات، انجیل او فرقان د نزول له یادوني وروسته فرمایي:

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿٢٠﴾ هُوَ الَّذِي يُصَوِّرُكُمْ فِي الْأَرْحَامِ

كَيْفَ يَشَاءُ ۚ لَا إِلَهَ إِلَّا هُوَ الْعَزِيزُ الْحَكِيمُ ﴿٦٥﴾

آل عمران: ۶۵

یقیناً چې په الله باندې هیڅ څه نه شي پټېدې، نه په زمکې کې څه او نه په آسمان کې څه. دی خو همغه ذات دی چې تاسو ته د (میندو) په رحم کې هغسې صورت او شکل درکوي چې دی ئې غواړي، پرته له ده چې عزیز او حکیم دی بل معبود نشته.

دلته د کتاب په اړه څو ډېرې اساسي او بنیادي خبرې شوې چې په مطلب ئې پوهېدل لږ غور او دقت غواړي:

هغه څوک کولی شي د انسان لپاره قانون وضع کړي چې هم د انسان د خلقت، جوړښت او فطرت له ټولو زوایاوو او د ده له ټولو فطري اړتیاوو خبر وي او هم د انسان د ماحول په ټولو هغو شیانو پوه وي چې دی ئې احاطه کړی او دی ورسره په یوه او بله بڼه کې څه تعلق لري. هم انسان پېژني او هم د انسان په مېشت ځای کې هرڅه پېژني، په دې پوه وي چې انسان څه ته ضرورت لري، څه ورته گټور دي او څه تاوانې. په قانون کې به انسان ته ویل کېږي چې څه کول ورته جائز دي او څه ناجائز، د کوم څه خوړل ورته روا دي او کوم څه ناروا، د روا، ناروا، جائز او ناجائز او مفید او مضر پرېکړه هغه څوک کولی شي چې هم د انسان له طبیعت دقیقاً خبر وي او هم په زمکې کې د ټولو موجودو شیانو له ماهیت خبر وي او په دې پوه وي چې کوم څه انسان ته څه تاوان رسولي شي. قانون په حقیقت کې یو کشف دی نه اختراع، قانون جوړوونکی قانون کشفوي، له خپل ځان او په خپل سر ئې نه شي جوړولی، د انسان لپاره قانون وضع کول داسې دي لکه یو فزیک پوه، کیمیا پوه او د ساینس عالم چې د یوه عنصر په اړه وایي: د دې عنصر فزیکي او کیمیاوي خواص دا دي، د حرارت او برق د انتقال توان ئې دومره دی، د حرارت په کومه درجه کې سوزي، له فلاني فلاني عنصر سره ئې ترکیب ممکن دی او له هر یوه سره ئې د ترکیب فورمول دا دی. د دې عنصر په اړه چې دوی څه ویلي دا ټول ئې د تحقیقاتو او تجاربو په ترڅ کې موندلي، دا هر څه کشف دي نه اختراع، کشف یعنې د څېړنې په ترڅ کې موندل او اختراع یعنې په خپله نوی شی جوړول، دوی په خپل سر او په خپلې خوښې څه نه دي وضع کړي، بلکې شته او حاکم قوانین ئې کشف کړي او په خاصو الفاظو سره ئې بیان کړي. د ساینس ټول فورمولونه په حقیقت کې په طبیعت حاکم قوانین دي چې ساینس پوهانو کشف کړي، د انسان لپاره قوانین هم باید همداسې کشف شي، د دې لپاره (انسانپوه) ته ضرورت دی، نه یوازې انسان پوه ته بلکې (طبیعتپوه) ته هم، هغه چا ته چې هم د انسان په اړه دقیق علم ولري او هم د ده د ټول ماحول په اړه.

که د یوه ساده عنصر په اړه د نړۍ هیڅ فزیک پوه او د ساینس هیڅ عالم دا جرأت نه شي کولی چې له ځانه قانون وضع کړي او هره خبره ئې د کشف نتیجه وي، نو د انسان لپاره قانون جوړوونکي څنگه جرأت کوي چې په داسې حال کې د ده لپاره قانون جوړوي چې تر اوسه خو لا د انسان د جسمي جوړښت له ډېرو پېچلو برخو خبر نه دي، روحي جوړښت خو ئې پریږده، روحي جوړښت خو ئې هومره پېچلی دی چې دا برخه لا تراوسه اصلاً د ده تر بحث لاندې نه ده راغلې او په دې اړه څه ویل ورته ممکن نه دي، دا برخه په لابراتوار کې د

الاجزاء د قرآن يلوښي

میکروسکوب لاندې هم نه شي نیولی. الکسیس کارل د شلمې پېړۍ یو معروف غربي عالم په خپل کتاب (انسان یو ناپېژانده موجود) کې لیکي: زه له نن ورځې د خپل ژوند ترپایه د انسان په اړه هومره سوالونه یو په بل پسې کولی شم چې علم یې له ځواب ویلو عاجز دی او ډېر سوالونه داسې چې ساینس یې هیڅکله ځواب نه شي ویلی!

په دغو مبارکو آیتونو کې دغه حقیقت ته اشاره شوې، کوم ذات چې تاسو ته کتاب رالېږلی هغه ته هم د زمکې او آسمانونو ټول پټ اسرار معلوم دي او هم ستاسو د وجود له ټولو اسرارو خبر دی، تاسو خو هغه پیدا کړي یئ، دی ستاسو د صورت او جوړښت خالق دی، ستاسو د روحي او جسمي جوړښت له ټولو زوایاوو خبر دی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

سبا

د سوري پېژندنه:

د دې مبارکې سوري نوم (سبا) دى، دا نوم د همدې سوري د پنځلسم آيت له (لَقَدْ كَانَ

لَسَبًا فِي مَسْكِنِهِمْ ءَايَةٌ...) اخيستل شوى، څلورپنځوس آيتونه لري، د ډېرى آيتونو فواصل

ئې د لومړي آيت (خبير) او د لږو ئې د دوهم آيت (غفور) ته ورته دي، د آيتونو اوږدوالى ئې هغو سورتونو ته ورته دى چې د مكې دور په منځنيو كلونو كې نازل شوي.

د سوري د بحث اصلي او محوري موضوع آخرت او په آخرت د ايمان او عدم ايمان نتايج او پايلې دي، په لومړيو دوو آيتونو كې د الله تعالى داسې ستاينه شوې چې په ترڅ كې ئې د آخرت يادونه شوې، بيا د كافرانو دا وينا راوړل شوې چې وايي: دا د قيامت نېټه به هيڅكله پر موږ رانشي، د دوى په خواب كې ويل شوي: نه؛ داسې نه ده، په خپل رب مې چې پر غيب پوه دى قسم چې حتماً به درباندي راشي، نه په آسمان كې د يوې ذرې په وزن كوم شى ترې پټ پاته كېدى شي او نه په زمكې كې او نه تر دې وور او نه ترې ستر شته مگر دا چې په څرگندوونكي كتاب كې ئې يادونه شوې. الله تعالى قيامت د دې لپاره ټاكلى چې هغو ته نېكه بدله وركړي، بخښنه او غوره رزق ورپه برخه كړي چې ايمان ئې راوړى او نېك عملونه ئې كړي او هغو ته مناسبه سزا وركړي چې د الله تعالى له آيتونو ئې نه يوازي انكار كړى بلكې هڅه ئې كړې چې د الهي سننو خلاف عمل وكړي او د الله تعالى د وعد او وعيد د تحقق په وړاندي مانع شي. ورپسې ويل شوي چې د علم خاوندان پوهېږي چې د قيامت په اړه د قرآن وينا حق ده او قرآن سمې لارې ته لارښوونه كوي، بيا د آخرت په اړه د كافرانو دا وينا راوړل شوې چې ويل به ئې: آيا داسې سړى دروښيو چې تاسو ته دا خبره كوي چې كله ومړئ، هډوكې مو وراسته شي او بدنونه مو په بشپړ شربدو سره وشړيږي بېرته به په نوي پيداىښت كې پيدا كړى شئ، آيا پر الله دروغجنه افتراء كوي كه پېريانى شوى، د دوى په خواب كې ويل شوي: دا سي نه ده؛ بلكې هغه چې پر آخرت باور نه كوي په عذاب اخته او په ژور لاروركتوب كې دي، آيا د آسمان او زمكې هغه څه ته ئې پام نه دى كړى چې د دوى په وړاندي او د دوى تر شا دي؟ ټول پر دې گواهي وركوي چې قيامت راتلونكى دى، كه الله تعالى وغواړي په زمكې كې به ئې بنځ كړي او يا د آسمان كومه ټوټه به پرې راپرې باسي، يقيناً چې په دې كې هر انابت كوونكي بنده ته يوه څرگنده نښه ده. له دې وروسته پر آخرت د ايمان

سټۍ ۱۹ د قرآن پلوشی

لرونکو او منکرینو بېلي بېلي بېلگي زموږ په وړاندي انځور شوي، په دې دقیقو انځورونو کې گورو چې پر آخرت باور لرونکي د عزت او عظمت لوړو څوکو ته رسېدلي او منکرین یې له ذلت، سپکاوي او الهي عذاب سره مخامخ شوي، پر آخرت د ایمان لرونکو لومړی مثال داود صلعم دی چې د هغه په اړه ویل شوي: پر داود مو خپل فضل ولوراوو، په قرآن کې د دې الهي فضل ډېر مصداقونه مومو، لا نوی ځوانی ته رسېدلی وو چې الله تعالی ده ته دا سعادت ورپه برخه کړ چې د دینمن د یوه ستر لښکر سالار د ده په لاس ووژل شو او په همدې سره په یوې لويې جگړې کې ستره او تاریخي بریا د مؤمنانو په برخه شوه، د ولس قیادت ده ته وسپارل شو، لوی او ستر سلطنت یې په برخه شو، الله تعالی داسې اغېزناک او مؤثر غږ ورپه برخه کړی وو چې مرغانو او غرونو به د ده له ذکر او تلاوت سره همغږي کوله، د اوسپنې کشف او د جنګي مقاصدو لپاره له هغې استفاده او زغري ترې جوړول د ده په وخت کې پیل شوي، دا پر آخرت د ایمان او صالح عمل اغېز وو چې په سبب یې الله تعالی داود صلعم ته دومره ستر فضیلت او عزت ورکړ او د عظمت هغې لوړې څوکي ته یې ورسولو. له ده خپل مجاهد زوی سلیمان صلعم ته دومره ستر ملک او واکمني په میراث ورسیده چې په تاریخ کې یې نظیر نه وو لیدل شوی.

ورپسې د سلیمان صلعم په څېره کې پر آخرت د ایمان لرونکو یوه بله بېلگه انځور شوې، د ده په اړه لاندې مطالب راغلي: الله تعالی داسې باد ورته مسخر کړی وو چې سباني مزل به یې یوه میاشت او بېګانې به یې یوه میاشت وو، یعنې دا سلیمان صلعم وو چې د الله تعالی په فضل سره یې تر ټولو وړاندي داسې بېړۍ جوړه کړه چې د باد په وسیله به خوځېده، سرعت یې دومره وو چې له سحر تر غرمې پورې به یې د یوې میاشتې مزل وهلو او له غرمې تر ماښام به یې د یوې میاشتې مزل.

• د مسو چین (معدن) یې کشف او د ویلي کولو او له مسو د ضروري سامان او لوښو جوړول یې ورزده کړل.

• هغه پېریان یې ورته مسخر کړي ول چې د الله تعالی په حکم به د ده په وړاندي په ډول ډول کارونو لگیا ول، سرغړاوی یې نشو کولی، که د دوی کوم چا به سرغړاوی او کوږوالی وکړ نو سزا به یې لمبه ناک عذاب وو، هغه څه به یې جوړول چې ده غوښتل، لکه جنګي کلاګانې، تمایل او انځورونه، د حوضونو په څېر ستر ستر طشتونه او ځای پر ځای ولاړ ستر ستر ډېگونه.

ورپسې پر آخرت د ایمان او عدم ایمان اغېز د سبأ د قوم په یوې عبرتناکې قصې کې څېړل شوی او ویل شوي: یقیناً چې د سبأ اوسېدونکو ته د دوی په هغه ټاټوبي کې د عبرت یوه څرګنده نښه وه چې بنی او کین لوری یې په ښېرازه ښوونو سمسور وو، الله تعالی دا فرصت ورکړی وو چې د خپل رب رزق وځوري او د هغه شکر پر ځای کړي، ټاټوبی یې ستره او پاکیزه او خپل رب پرې مهربان او بخښونکی. خو دوی اعراض او سرغړاوی وکړ، نو الله تعالی له دغو نعمتونو محروم کړل، هغه بند ونړېدو چې له کبله یې د دوی ټاټوبی ښېرازه او سمسور وو، دروند وړانوونکی سیلاب پرې راغی، کلي یې وران او کورونه یې نسکور شول او ونې او فصلونه یې ونړېدل، یوه او بل لوري ته په بشپړه توګه خواره واره شول، هغه

د قرآن ۹ پلوشې سبا

سمسور باغونه ئې په داسې دوو بڼو بدل شول چې مېوې ئې بې خونده او ونې ئې يا د غز ونې وې يا د بېرې. همدا د دوى هغه سزا وه چې وجه ئې كفر او د الله تعالى د نعمتونو په وړاندي ناسپاسي وه، او دا ثابت الهي سنت دى چې د هر ناسپاس ولس په برخه كيږي.

الله تعالى د سبا ولس ته بشپړ امن ورپه برخه كړى وو، تجارتي سفرونه ئې خوندي او مصنوعون ول، د دوى تجارتي قافلي به هم د شپې له لوري په ډاډ او اطمینان سره تر شام او فلسطين پوري تلې راتلې او هم د ورځې له لوري، په دې اوږدې لارې كې خاى خاى داسې كلي جوړ شوي وو چې د كاروانونو تمخايونه گڼل كېدل، له يوه كلي به لاپېر لري نه وو تللي چې بل كلي به په نظر ورغى، دا په هر تمخاى كې د كليو رامنځته كېدا يوه الهي پېرزوينه وه چې له كاروانيانو سره ئې زياته مرسته كوله او د دوى ستونزې ئې رفع كولې. خو كله چې دوى د ظلم لار غوره كړه، نو له هغو الهي نعمتونو محروم شول، لنډ، آرام، آسان او مصنوعون سفرونه ئې اوږده، ستوزمن او ناامن شول، حالت ئې داسې وو لكه چې دوى په خپله له الله تعالى غوښتي وي چې زموږ سفرونه اوږده كړه!! نو داسې عبرتناكه سزا وركړې شوه چې د راتلونكو نسلونو لپاره د عبرت قصه ترې جوړه شوه، په بشپړ خوږېدو سره خواره واره شول. ځينې شام او اردن ته ولاړل او ځينې د عربو نورو سيمو ته، اوس او خزرچ هم د دغه قوم دوه قبيلې وې چې له سبا يثرب ته ولاړې او هلته مېشت شوې.

د قصې په پاى كې ويل شوي: يقيناً چې په دې قصې كې هر ډېر صبرناك او ډېر شكر كوونكي انسان ته څرگندي عبرتناكي نېني دي. څوك چې د نعمتونو د وفرت په حال كې د خپل منعم رب شكر پر خاى كوي، د شيطاني وسوسو او د نفسي غوښتنو په وړاندي استوار ودرېږي او د صبر لمن كلكه نيسي او له خپل حد او حق آخوا پېښه نه ږدي، هغوى ته په دې عبرتناكي قصې كې د پند او عبرت ډېرې نېني دي.

ورپسې مشرکينو ته ويل شوي:

- له الله پرته چې پر هر چا او هر څه د معبود گمان كوي هغه مرستې ته دروېلى، په دې پوه شئ چې دا كاذب معبودان په هېڅ څه كې ستاسو مرسته نه شي كولى، هغوى نه په اسمانونو كې د نړۍ برابر څه په واك كې لري او نه په زمكې كې، نه د دې دواړو په كوم څه كې له الله تعالى سره شريك دي، نه د الله تعالى په وړاندي داسې څوك موندلى شى چې ستاسو ملاتړى شي، او نه داسې څوك موندلى شى چې د الله تعالى په وړاندي د هغه شفاعت كومه گټه درورسوي، دا شفاعت به يوازې هغه څوك كولى شي چې الله تعالى د شفاعت اجازه وركړې او هغه چا ته به داسې شفاعت گټه رسولى شي چې الله تعالى غوښتي وي. د قيامت په ورځ به حالت داسې وي چې د سختې وېرې او هېبت له كبله به هېڅوك د څه ويلو توان نه لري، يوازې هغه مهال به د څه ويلو امكان ترلاسه كړي چې د هېبت او وېرې حالت پاى ته ورسېږي، كله چې د دوى له زړونو وېره وايستل شي ورته وېه ويل شي: ستاسو رب څه ويلي وو؟ هغه مهال به له خنډ پرته اعتراف كوي چې د الله تعالى ټولې ويناوې حق وې، د قيامت په اړه چې د الله تعالى پيغمبرانو څه ويلي وو مصداق ئې نن په خپلو سترگو گورو، د الله تعالى په ستروالي او لوړوالي به اعتراف كوي.

بيا د قيامت په ورځ د منكرينو هغه عبرتناك حالت انځور شوى چې د الله تعالى په وړاندي د ودرېدو په وخت كې به ئې لري، هغه مهال چې دا ظالمان به د خپل رب په وړاندي درول

شوي وي په داسي حال کي چي ځيني به ئي ځينو نورو ته په دې توگه وينا ورگرځوي چي په ضعف کي ساتل شوي به هغو ته چي لويي ئي غوښتله وايي: که تاسو نه وي نو موږ به حتماً مؤمنان شوي وو، تاسو له ايمان راوړلو منع کړو، د دوی په ځواب کي به هغه چي لويي ئي غوښتله وايي: آيا موږ له هدايت منع کړئ له هغه وروسته چي درته راغی؟! نه؛ بلکي تاسو په خپله مجرمين وئ، موږ له ايمان راوړلو نه يئ منع کړي په خپله گنهگار او مجرم وئ، مستضعفين (هغه چي ضعف ئي غوښتل شوی وو) مستکبرينو ته (هغو ته چي لويي ئي غوښتله) وايي: نه؛ بلکي ستاسو هغه د شپي او ورځي مکر له ايمان راوړلو منع کړي وو چي موږ ته به مو امر کولو چي د الله په اړه کفر وکړو او سيالان ورته وټاکو، د دوی تر منځ به دا لاندې تر هغه روانه وي او يو به بل ملامتوي چي عذاب راڅرگند شي، د عذاب له راڅرگندېدو سره سم به پټه خوله شي، نه به يو بل ملامتوي او نه به خپل ندامت څرگندوي، دا ځکه چي د عذاب رعب او هيبت به دا مجال ترې سلب کړي چي يو پر بل اعتراض وکړي، دا مهال به د هغو په غاړو کي زخايرونه واچول شي چي د کفر لار ئي غوره کړي وه، د خپلو عملونو مناسبه سزا به وگوري، دوی په دنيا کي د نورو په غاړو کي زخايرونه اچولي وو، هغوی ئي د غلامانو په توگه ساتلي ول، له سمې لاري ئي منحرف کړي ول نو نن به د دوی د مخکنيو کړنو مناسبه او ورته سزا ورکړی شي او زخايرونه به ئي په غاړو کي واچول شي.

بيا د انبياءو په وړاندي د هغو وگړو دريځ انځور شوی چي د ټولني حاکم اجتماعي، سياسي، اقتصادي او مذهبي جوړښت دوی ته سوکالي او تر نورو زيات امتيازات ورپه برخه کړي، يو ئي واکمن دئ، بل ئي شتمن دئ، بل ئي قومي مشر دئ، بل ئي مذهبي مشر دئ، هر يو ئي له خپل خپل موقعيت گټه اوچتوي او امتيازات ترلاسه کوي، چا له سياست دام جوړ کړی، چا له مذهب دکان، چا له خپل اجتماعي وجاهت د خلکو پر اوږو د سپرېدو وسيله، چا ته د عوامو جهل گټور دئ او چا ته په شرک او خرافاتو کي د ولس پرېوتل، دوی نه غواړي دا حالت بدل شي، نو ځکه د هر هغه چا مخالفت ته ملا تړي چي په ټولني کي له فکري، ديني، مذهبي، سياسي، اقتصادي او اجتماعي پلوه تبديلي غواړي، قرآن دا حالت په خپلو ټنکلو او موجزو الفاظو سره داسي انځور کړی: هيڅ کلي ته مو کوم خبرداري ورکوونکی نه دئ لېږلی مگر دا چي مترفينو ئي (هغو چي سوکالي ورپه برخه شوې) وويل: مونږ په قطعي توگه له هغه څه منکر يو چي تاسو ورسره لېږل شوي يئ!!

د قيامت په ورځ او هغه مهال چي مشرکين د الله تعالی په وړاندي حاضر کړی شي؛ الله تعالی به فرشتو ته ووايي: آيا دغو مشرکينو ستاسو عبادت کولو؟ هغوی به وايي: پاکي تا لره ده، ته مو د دوی په وړاندي مولا يي، دوی زموږ نه بلکي د پېريانو (شيطانانو) بندگي کوله، د دوی ډېری پر هغوی باوري ول، هغه ورځ به دوی ته جوته شي چي دغو جعلي معبودانو نه دوی ته کومه گټه په واک کي درلوده او نه کوم تاوان، د جهل او ناپوهی له کبله ئي له هغوی د گټي رسولو او تاوان دفع کولو طمع درلوده.

بيا رسول الله ته لارښوونه شوې چي مخالفينو ته ووايي: يوازي په يوې خبري پند درکوم او هغه دا چي د الله لپاره دوه دوه او يو يو ودرېږئ بيا له ځان سره فکر وکړئ، ستاسو مخالفت هيڅ معقوله وجه نه لري، عدم غور او عدم تفکر د دې سبب شوی چي زما او زما د دعوت مخالفت وکړئ، لږ له خپلو تعصباتو، دود پالنو او جاهلانه حميت گوښه شئ او په سړه

د قرآن ۹۱ لوسې سبا

سینه او شفاف ذهن زما د بلني په اړه غور وکړئ.

بيا په الهي عذاب د کافرانو د اخته کېدو پر مهال او د قيامت په ورځ د دوی حالت داسي انځور شوی: سختي وېري به خپل وزر پرې خور کړی وي، د خلاصون هيڅ مجال او امکان به نه مومي، له نږدې واټن به ونيول شي، هغه عذاب چې دوی لري او محال گټلو ډېر ژر او د دوی له يوې او بلې خوا به پرې راپرېوځي. د قيامت په ورځ او هغه مهال چې د حق منکرين او مخالفين له الهي عذاب سره مخامخ شي او هغه حقائق په خپلو سترگو وگوري چې پيغمبرانو به دوی ته ويل او دوی به انکار کولو؛ نو وپه وايي: ايمان مو پرې راوړ، خو هغه مهال به دا ايمان دوی ته هيڅ گټه نه رسوي.

د سوري په پای کې ويل شوي: د منکرينو مثال هغه چا ته ورته دی چې له لري واټن د داسي هدف په لوري غشي ولي چې ترې پټ دی، هغه چا ته ورته دي چې په تياره کې او په پټو سترگو د نامعلوم هدف په لوري کاني شري، آیا داسي کس هدف په نښه کولی شي؟! له دوی سره به دې ته ورته چلن کېږي، د دوی او هغه څه تر منځ به خنډ رامنځته شي چې دوی ئې تمنا کوي، غشي به ئې پر هدف نه لگېږي، خپل مراد ته به رسېدلی نه شي، همغسې لکه چې تر دې وړاندي د دوی له هممشربانو سره وشول، ټول نامراده ولاړل، پرته له دې چې شیطاني هيلي ئې ترسره شي. يقيناً چې هغوی په دوکه کوونکي شک کې ول.

سجده ۲
د قرآن یلوشی

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ وَلَهُ الْحَمْدُ فِي الْآخِرَةِ وَهُوَ
الْحَكِيمُ الْخَبِيرُ ﴿١﴾ يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ
وَمَا يَعْرُجُ فِيهَا وَهُوَ الرَّحِيمُ الْغَفُورُ ﴿٢﴾

ستاینې هغه الله ته دي چي څه په آسمانونو كي دي او څه په زمكي كي دي ټول د ده دي، او ستاینې په آخرت كي هم ده ته دي، او هغه باخبره د حكمت خاوند دى، په هغه څه چي په زمكي كي ننوځي او له زمكي وځي او له آسمان راكوزيږي يا په هغه كي لوړ ځي پوهيږي، او هغه بخښونكى مهربان دى.

(۱-۲) - په دې مباركو آيتونو كي الله تعالى په دې توگه موږ ته معرفي شوى:

- ټولي ستاینې له ده سره بنيادي، په ذات، صفات او افعالو كي د ټولو ستاینو وړ دي.
- څه چي په آسمانونو كي دي او څه چي په زمكي كي دي ټول د ده دي، دى ئې خالق او مالك دى، د دې پرېكړه د ده له لوري كيږي چي د آسمان او زمكي كوم څه چا ته ورکړي او كله ئې ورکړي.
- د آخرت په اړه او په هغه ورځ د ده پرېكړي هم داسي دي چي بنيي الله تعالى د ستاینو وړ دى.
- هغه باخبر د حكمت خاوند دى.
- په ټولو هغو شيانو بڼه پوهيږي چي په زمكي كي ننوځي، له زمكي وځي، له آسمان راكوزيږي يا په هغه كي لوړ ځي.
- هغه بخښونكى مهربان دى.

وَقَالَ الَّذِينَ كَفَرُوا لَا تَأْتِينَا السَّاعَةُ^ط قُلْ بَلَىٰ وَرَبِّي لَتَأْتِيَنَّكُمْ^ط عَنِ الْغَيْبِ لَا
يَعْرُزُ عَنْهُ^ط مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا

أَكْبَرُ إِلَّا فِي كِتَابٍ مُّبِينٍ ﴿٢﴾ لِيَجْزِيَ الَّذِينَ ءَامَنُوا وَعَمِلُوا الصَّالِحَاتِ
أُولَٰئِكَ لَهُمْ مَغْفِرَةٌ وَرِزْقٌ كَرِيمٌ ﴿٣﴾ وَالَّذِينَ سَعَوْا فِي ءَايَاتِنَا مُعْجِزِينَ أُولَٰئِكَ
هُمُ عَذَابٌ مِّن رَّجْزٍ أَلِيمٌ ﴿٤﴾

او هغو چي كفر ئي کړی وويل: دا د قيامت نېټه به هيڅکله پر موږ رانشي، ووايه: نه؛ داسي نه ده، په خپل هغه رب مي قسم چي پر غيب پوه دئ حتماً به درباندي راشي، نه په آسمان کي د يوې ذرې په وزن کوم شی ترې پټ پاته کېدی شي او نه په زمکي کي او نه تر دې وور او نه ترې ستر شته مگر دا چي په څرگندوونکي کتاب کي (ئې يادونه شوي) ده. تر څو هغو ته چي ايمان ئې راوړی او نېک عملونه ئې کړي نېکه بدله ورکړي، بخښنه او غوره رزق به دوی ته ورپه برخه شي، او هغو چي زما د آيتونو په اړه ئې د عاجزوونکو په توگه هڅه کړې دوی ته د دردناک اضطراب عذاب (ټاکل شوی) دی.

(۳-۵) - د دې مبارکو آيتونو لارښووني دا دي:

- کافران وايي: دا د قيامت نېټه به هيڅکله پر موږ رانشي، د قيامت په اړه د پيغمبر صلعم وينا نه مني او راتگ ئې محال گڼي.
- رسول الله په دې مکلف شوی چي هغوی ته ووايي: داسي نه ده چي تاسو ئې وایئ، په خپل هغه رب مي قسم چي پر غيب پوه دئ، حتماً به درباندي راشي. دا د هغه ذات پرېکړه ده چي نه په آسمان کي د يوې ذرې په وزن کوم شی ترې پټ پاته کېدی شي او نه په زمکي کي، زما رب او په دې عالم کي د ده د ربوبيت مظاهر په دې گواهي ورکوي چي قيامت به حتماً او ستاسو د غلطو انگېرنو خلاف راځي.
- زما رب هغه ذات دئ چي نه تر يوې ذرې وور شی او نه ترې ستر شی داسي دئ چي د هغه يادونه دې په څرگندوونکي کتاب کي نه وي کړې.
- قيامت به ځکه راځي چي الله تعالی غواړي هغو ته چي ايمان ئې راوړی او نېک عملونه ئې کړي نېکه بدله ورکړي، بخښنه او غوره رزق ورپه برخه کړي، او هغه چي د الله آيتونه تکذيبوي او دا هڅه کوي چي د الله تعالی د وعد او وعيد د تحقق مخه ونيسي د اضطراب او پرېشانی په داسي عذاب ئې اخته کړي چي سخت دردناک وي. د عالم الغيب رب له کامل عدالت سره همدا بنيادي چي قيامت راولي او هر انسان ته د خپلو کړنو سزا او جزاء ورکړي.

وَيَرَى الَّذِينَ أُوتُوا الْعِلْمَ الَّذِي أُنْزِلَ إِلَيْكَ مِنْ رَبِّكَ هُوَ الْحَقُّ وَيَهْدِي إِلَى

صِرَاطِ الْعَزِيزِ الْحَمِيدِ ﴿٦٦﴾

او هغه چې علم ورکړی شوی هغه (کتاب) ته چې ستا لوري ته درلېږل شوی (په داسې سترگه) گوري چې هغه ستا د رب له لوري دى، (سر تر پای) حق دى او د ستايلي عزتمن (رب) لاري ته لارښوونه کوي.

(٦٦)- په دې مبارک آيت کي ويل شوي:

• د علم خاوندان پوهېږي چې د رسول الله لوري ته لېږل شوى قرآن د الله تعالى له لوري لېږل شوى، سر تر پای حق دى او د ستايلي عزتمن رب لاري ته لارښوونه کوي. يعنې دا قرآن ستا د رسالت په اړه څرگند شاهد دى، ټول مطالب او لارښوونې ئې داسې دي چې ښيي دا کتاب د الله تعالى له لوري نازل شوى، د هغه الله له لوري چې ټولي ستاينې له ده سره ښايي او عزتمن دى، په دې کتاب د تمسک له لاري او په لارښوونو ئې د عمل په نتيجه کي کولى شئ د عزت لوړو پورو ته ورسېږئ او د ستايلي عزتمن رب تاييد ترلاسه کړئ.

وَقَالَ الَّذِينَ كَفَرُوا هَلْ نَدُلُّكُمْ عَلَىٰ رَجُلٍ يُنْبِئُكُمْ إِذَا مُزِّقْتُمْ كُلَّ مُمَزَّقٍ إِنَّكُمْ لَفِي خَلْقٍ جَدِيدٍ ﴿٧٧﴾ أَفَتَرَىٰ عَلَى اللَّهِ كَذِبًا أَمْ بِهِ جِنَّةٌ ۚ بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ الْبَعِيدِ ﴿٧٨﴾ أَفَلَمْ يَرَوْا إِلَىٰ مَا بَيْنَ أَيْدِيهِمْ وَمَا خَلْفَهُمْ مِّنَ السَّمَاءِ وَالْأَرْضِ ۚ إِنَّ شَأْنَ خَسِيفٍ بِهِمُ الْأَرْضُ أَوْ نُسْقِطَ عَلَيْهِمْ كِسَفًا مِّنَ السَّمَاءِ ۚ إِنَّ فِي ذَٰلِكَ لَآيَةً لِّكُلِّ عَبْدٍ مُّنِيبٍ ﴿٧٩﴾

او هغو چې کفر ئې کړی وويل: آيا داسې سړی دروښيو چې تاسو پر دې خبروي چې کله په بشپړ شريډو سره وشړول شئ تاسو به حتماً په نوي پيدايبنت کي (پيدا کړی) شئ، آيا پر الله دروغجنه افتراء کوي که پېريانی شوى، نه؛ بلکې هغه چې پر آخرت باور نه کوي په عذاب اخته او په ژور لارورکتوب کي دي، آيا د آسمان او زمکي هغه څه ته ئې پام نه دى کړی چې د دوى په وړاندي او د دوى تر شا دي؟ که وغواړو په زمکي کي به ئې ښخ کړو او يا د آسمان کومه ټوټه به پرې راپرې باسو، يقيناً چې په دې کي هر انابت کوونکي بنده ته يوه څرگنده نښه ده.

(٧٩-٧٨)- د رسول الله او د قيامت په اړه د ده وينا او د قرآن په اړه د علم خاوندان هغه څه وايي چې په مخکني آيت کي ورته اشاره وشوه، دوى قرآن د الله تعالى له لوري نازل شوى

سجۍ ۲ د قرآن بلوشي

کتاب گڼي او د قيامت په اړه د قرآن وينا رښتيني گڼي، خو د دوی په مقابل کي هغه جاهل وگړي چي د کفر او انکار لار نې غوره کړې وايي: آيا هغه سړی دروېښو چي خلکو ته وايي: قيامت به راځي، مري به بېرته راژوندي کېږي، سره له دې چي د هغوی جسدونه شربډلي او په خاوري کي خواره شوي!! همدا شربډلي، وراسته شوي او خاوري شوي بدنونه به بېرته په نوي بڼي او پيدايښت کي بيا راپيدا کېږي، داسي وينا به يا د هغه چا له لوري وي چي پر الله دروغجنه افتراء کوي او يا د هغه چا له لوري چي پېريانی شوی او په لېونتوب اخته وي!! قرآن د دوی په خواب کي وايي: خبره هغسي نه ده چي دوی نې وايي، حقيقت دا دی چي پر آخرت باور نه کوونکي د الهي عذاب وړ او په ژور لارورکتوب کي دي. آيا د آسمان او زمکي هغه څه ته نې پام نه دی کړی چي د دوی په وړاندي او د دوی تر شا دي؟ آيا دا هر څه د دې خبري شهادت نه ورکوي چي قيامت حتماً راتلونکی دی؟ د دوی شيطان ورته ويلي: که د قيامت گواښونه رښتيا وي نو تر اوسه به نې کومه واضح نښه تر سترگو شوې وه، ولي نه راځي؟ ولي دومره وخنډېدو؟ الله تعالی د دوی په خواب کي فرمايي: که وغواړو په زمکي کي به نې ښځ کرو او يا د آسمان کومه توتبه به پرې راپري باسو، نه نې په زمکي کي د ښځېدو مخه څوک نيولی شي او نه له آسمان پر دوی د يوې توتې راپرېوتو مخه، دا خو د مهربان رب يوه ستره پېرزوينه ده چي قيامت نې خنډولی او انسان ته نې د انابت، رجوع، توبی او خان اصلاح کولو فرصت ورکړی، يقيناً چي په دې کي هر انابت کوونکي بنده ته يوه څرگنده نښه ده.

وَلَقَدْ ءَاتَيْنَا دَاوُدَ مِنَّا فَضْلًا ۖ يٰۤاٰدَمُ ۖ اٰتِٰىكَ ۤاَلْطَّيْرَ ۚ وَآلَنَّا لَهُ ۤاَلْحَدِيْدَ ۖ ﴿۱۱﴾
أَعْمَلْ سَبِغْتِ وَقَدَّرَ فِي السَّرْدِ ۖ وَأَعْمَلُوا صٰلِحًا ۖ اِنِّیۡ بِمَا تَعْمَلُوْنَ بَصِيْرٌ ﴿۱۲﴾

او داود ته مو له خپل لوري فضل ورپه برخه کړ، (ومو ويل:) ای غرونو! له ده سره همغږي کوئ او مارغانو ته هم، او اوسپنه مو ورته نرمه کړه، چي زغري جوړي کړه او کړی په اندازه ولگوه، او نېک عمل کوئ، يقيناً چي زه په هغه څه پوهېږم چي تاسو نې کوئ.

(۱۰-۱۱)- دلته او ورپسې څو آيتونو کي پر آخرت د ايمان لرونکو او منکرينو بېلي بېلي بېلگي زموږ په وړاندي انځور شوي، په دې دقيقو انځورونو کي گورو چي پر آخرت باور لرونکي د عزت او عظمت لوړو څوکو ته رسېدلي او منکرين نې له ذلت، سپکاوي او الهي عذاب سره مخامخ شوي، پر آخرت د ايمان لرونکو لومړی مثال داود صلعم دی چي دلته د هغه په اړه ويل شوي:

• پر داود مو خپل فضل ولوراوو، په قرآن کي د دې الهي فضل ډېر مصداقونه مومو، لا نوی ځوانی ته رسېدلی وو چي الله تعالی ده ته دا سعادت ورپه برخه کړ چي د دښمن د يوه ستر لښکر سالار د ده په لاس ووژل شو او په همدې سره په يوې لويې جگړي کي ستره او تاريخي بريا د مؤمنانو په برخه شوه، د ولس قيادت ده ته وسپارل شو، لوی او ستر سلطنت

د قرآن، پلوشې سبا

نې په برخه شو، الله تعالى داسې اغېزناک او مؤثر غږ ورکړی وو چې مرغانو او غرونو به د ده له ذکر او تلاوت سره همغږي کوله، د اوسپنې کشف او د جنگي مقاصدو لپاره له هغې استفاده او زغري ترې جوړول د ده په وخت کې پیل شوي، تاریخي څېړنې هم ښيي چې د داود علیه السلام د بعثت زمانه تر میلاد زر دولس سوه کاله وړاندې ده او اوسپنه په همدغو کلونو کې کشف او د جنگي وسایلو جوړولو په اړه ترې استفاده پیل شوې. مؤمن او صالح آل او پلویان نې په برخه شول، دا پر آخرت د ایمان او صالح عمل اغېز وو چې په سبب نې الله تعالى داود صلعم ته دومره ستر فضیلت او عزت ورکړ او د عظمت هغې لوري څوکي ته نې ورسولو. له ده خپل مجاهد زوی سلیمان صلعم ته دومره ستر ملک او واکمني په میراث ورسیده چې په تاریخ کې نې نظیر نه وو لیدل شوی. چې قرآن دلته د هغه په اړه فرمایي:

وَلَسْلَيْمَنَ الرِّيحَ غُدُوها شَهْرٌ وَرَوَّاحُها شَهْرٌ وَأَسْلَنَّا لَهُ عَيْنَ الْقِطْرِ وَمِنَ الْجِنِّ مَن يَعْمَلُ بَيْنَ يَدَيْهِ بِإِذْنِ رَبِّهِ وَمَن يَزِغْ مِنْهُمْ عَنْ أَمْرِنَا نُذِقْهُ مِنْ عَذَابِ السَّعِيرِ ﴿١٢﴾ يَعْمَلُونَ لَهُ مَا يَشَاءُ مِنْ مَّحْرِبٍ وَتَمَثِيلٍ وَجَفَانٍ كَالْجَوَابِ وَقُدُورٍ رَّاسِيَتْ أَعْمَلُوا ءَالَ دَاوُدَ شُكْرًا وَقَلِيلٌ مِّنْ عِبَادِيَ الشَّكُورُ ﴿١٣﴾ فَلَمَّا قَضَيْنَا عَلَيْهِ الْمَوْتَ مَا دَهِمَهُمْ عَلَىٰ مَوْتِهِمْ إِلَّا دَابَّةُ الْأَرْضِ تَأْكُلُ مِنسَأَتَهُمْ فَلَمَّا خَرَّ تَبَيَّنَتِ الْجِنَّ أَن لَوْ كَانُوا يَعْلَمُونَ الْغَيْبَ مَا لَبِثُوا فِي الْعَذَابِ الْمُهِينِ ﴿١٤﴾

او سلیمان ته مو هغه باد مسخر کړ چې سبانی (مزل) به نې یوه میاشت او بېګانې به نې یوه میاشت وو، د مسو چینه مو ورته راخوټولي وه، او له پېریانو مو هغه ورته مسخر کړي وو چې د ده د رب په حکم به د ده په وړاندې (په کار) لګیا ول، او که د دوی کوم چا به زموږ له حکم سرغړاوی او کوږوالی وکړ لمبه ناک عذاب مو ورځکلو، هغه څه به نې جوړول چې ده غوښتل؛ لکه لوړې جنگي کلاګانې، تماثيل (انځورونه)، د حوضونو په څېر طشتونه او تم شوي ثابت دېګونه، (ورته ویلي مو وو:) ای د داود پلویانو! د شکر په توګه عمل کوئ، او زما لږ بندگان شکر کوونکي دي، نو کله چې موږ د ده د مړینې پرېکړه وکړه د زمکې له یوې خزندې پرته چې د ده عصاء نې خوړله بل څه دوی د هغه په مړینې پوه نه کړل، نو کله چې راپرېوت پېریان پوه شول چې که په غیب پوهېدی نو په سپکوونکي عذاب کې به نه ځنډېدل.

سټا ۲ د قرآن بلوشي

(۱۲-۱۴) په دې مبارکو آيتونو كې د سليمان صلعم په اړه لاندې مطالب راغلي:

- الله تعالى داسې باد ورته مسخر كړی وو چې سبانی مزل به ئې يوه مياشت او بېگانې به ئې يوه مياشت وو، يعنې دا سليمان صلعم وو چې د الله تعالى په فضل سره ئې تر ټولو وړاندي داسې بېړۍ جوړه كړه چې د باد په وسيله به خوځېده، سرعت ئې دومره وو چې له سحر تر غرمې پورې به ئې د يوې مياشتې مزل وهلو او له غرمې تر ماينام به ئې د يوې مياشتې مزل.

- د مسو معدن ئې كشف كړ او د مسو د ويلي كولو او له هغه د ضروري سامان او لوبڼو جوړول ئې ورزده كړل.

- هغه پېريان ئې ورته مسخر كړي ول چې د الله تعالى په حكم به د ده په وړاندي په ډول ډول كارونو لگيا ول، سرغړاوی ئې نشو كولی، كه د دوى كوم چا به سرغړاوی او كوروالی وكړ نو سزا به ئې لمبه ناك عذاب وو، هغه څه به ئې جوړول چې ده غوښتل، لكه جنگي كلاگانې، تماثيل او انځورونه، د حوضونو په څېر ستر ستر طشتونه او ځای پر ځای ولاړ ستر ستر دېگونه.

- د الله تعالى له لوري ده او د ده اهل او پلويانو ته دا لارښوونه شوې وه چې د شاكرو بندگانو په څېر به عمل كوي، د الله تعالى د نعمتونو پاس به ساتئ او په همغه توگه به په كې تصرف كوي چې ستاسو حقيقي منعم ئې درته خوښوي.

- كله چې الله تعالى د ده د مړينې پرېكړه وكړه نو په داسې حال كې روح ترې قبض شوه چې پر خپلې عصاء ئې تكيه كړې وه، ليدونكو داسې انگېرله چې دى ژوندی دى، تر هغه همداسې پاته وو چې د زمكې يوې خزندې د ده عصاء داسې وخورله چې ماته شي او دى راپرېوځي، بل څه دوى د هغه په مړينې پوه نه كړل، پېريان له دې وروسته پوه شول چې هغه وفات شوى، ويل ئې كه موږ په غيب پوهېدى نو تر ننه به په دې سپكوونكي عذاب كې نه پاتي كېدلو.

دلته بايد څو خبرې په پام كې ولرو:

- دا د سليمان صلعم معجزه وه چې د پېريانو يوه ډله ورته مسخر او تسليم وه او د ده د خوبښي كارونه به ئې ورته كول، نه دا معجزه له ده پرته بل پيغمبر ته ورکړى شوى او نه له ده پرته بل چا ته پېريان مسخر شوي، ځينې ټگماران د خلکو د غولولو لپاره وايي چې پېريان ئې مسخر كړي او د غيب خبرې ورته ښيي!! دوى د خلکو د غولولو لپاره وايي: موږ د هغه څه په مرسته پېريان مسخر كړي چې سليمان صلعم پرې مسخر كړي ول، د پېريانو له لاري په غيبې خبرو پوهېږو، كولى شو خلکو ته ووايو چې په راتلونكي كې به له كوم برخليک سره مخامخ شي!! هر څوك چې دا ادعاء كوي يو ټگمار او دوکه مار دى او د قرآن د وينا خلاف خبره كوي، قرآن دلته د پېريانو له قوله وايي: كه موږ پر غيب پوهېدلى نو تر ننه به په سپكوونكي عذاب كې نه پاتي كېدو، دوى له دې هم عاجز ول چې د سليمان صلعم له وفات خبر شي، له نورو غيبې امورو به څنگه خبرېږي!!

- دا چې سليمان صلعم پر زمكې د ناستې په حالت كې وفات شوى كه پر كرسۍ د ناستې

د قرآن پلوشې سټا

په حالت کي او که په ولاړه، او دا چي څومره موده همداسي پاته شوی، دلته او د قرآن په بل ایت کي د دې وضاحت نه دی شوی، په صحیح روایاتو کي هم څه نه مومو، غالب احتمال دا دی چي سلیمان صلعم پر هغي کرسی د ناستي په حالت کي وفات شوی چي هره ورځ به د خپل کار پر مهال د څه وخت لپاره پرې ناست وو، خپلوان او مقربین یې پرې پوه شوي، د دې لپاره یې هغه په همدې حالت تر یوې مودې پرېښی او یوه بله ورځ یې دا ځای پرانیستی چي د پېریانو مسخر ټولگی د ده له مړیني خبر نشي، خو دې حالت زیات دوام نه دی کړی او هغه عصاء ماته شوې چي ده پرې تکیه کړې وه. دا په وار وار لیدل شوي چي د سترو سترو واکمنانو د مړیني خبر تر یوې مودې پټ پاته شوی.

• دلته د هغو کارونو په ضمن کي چي پېریانو به سلیمان صلعم ته کول د (تمثیل) جوړول هم راغلي، تمثال هغه تصویر او انځور ته ویل کیږي چي انسان، حیوان، بوتي، یا کوم بل څه تمثیلوي، لسان العرب د تمثال په اړه لیکي: التمثال اسم للشيء المصنوع مشبهاً بخلق من خلق الله: تمثال د هغه مصنوع نوم دی چي د الله تعالی له مخلوقاتو کوم مخلوق ته ورته وي، د کشف تفسیر وايي: کل ما صور علی صورة غیره من حیوان و غیرحیوان: تمثال هر هغه تصویر ته ویل کیږي چي د کوم حیوان یا غیرحیوان په بني کي انځور شوی وي. متأسفانه ځيني دا د مجسمې په معنی تعبیروي او وايي: په مخکنیو ادیانو کي د مجسمې جوړول جائز وو، او ګواکي پېریانو سلیمان صلعم ته مجسمې جوړولې، دا رایه یې د بایبل د غلطو ویناوو تر اغېز لاندې وړاندې کړې، خو دا یوه ستره اشتباه او غلطه رایه ده، د مجسمې جوړول په ټولو الهي ادیانو کي تحریم شوي، سلیمان صلعم ته د مجسمو درلودلو غلطه خبره منسوبول د هغه چا کار دی چي د بایبل خبره یې په پټو سترګو منلې او دا په داسي حال کي چي د بایبل په ګڼ شمېر نورو ځایونو کي د مجسمو له جوړولو جدي ممانعت تر سترګو کیږي، بایبل وايي: خدای د هر راز مجسمو له جوړولو او د دوی په وړاندې د عبادت له کولو ممانعت کړی او فرمایلي یې دي: بُتْ مَهْ جُورُوءْ او بُتَانْ مَهْ لَمَانْخُئ، مجسمه، د ډبرو څلي او تراشلي ډبري د لمانځني لپاره مه جوړوئ... همداراز وايي: نو بیا خدای له موسی وغوښتل چي بني اسرائيلو ته ووايه: تاسو ولیدل چي څنگه مي له آسمانه له تاسو سره خبرې وکړې!!! نو له دې وروسته له سرو او سپینو زرو ځان ته بتان مه جوړوئ او عبادت یې مه کوئ...

بایبل د (مختلف قوانین) تر عنوان لاندې ځيني داسي خبرې لري چي حتماً یې له اصلي انجیل اقتباس کړې خو ځيني یې خپلي پرې علاوه کړې، لیکي: ... بت مه جوړوئ او بتان مه لمانځئ، مجسمه، د ډبرو څلي او تراشلي ډبري د لمانځني لپاره مه جوړوئ... د مور او پلار احترام کوئ، غلا مه کوئ، درواغ مه وایئ، څوک مه دوکه کوئ، ... جادوګري مه کوئ، فال مه نیسئ، د بت لمانځونکو په څېر پر خپلو مړو ماتم مه کوئ او خپل مخ او ځان مه زخمي کوئ، د سر وېښتان مو د ماتم په توګه مه ګونځي کوئ او خپل ګرېوان مه څیرئ او د دوی په څېر خالونه مه وهئ، کله چي د عبادت ځیمي ته درومئ نو هیڅکله شراب او نور مست کوونکي مشروبات مه څښئ... د خنزیر غوښه مه خورئ... زنا او لواطت کوونکي باید ووژل شي، جادوګران او د روح احضاروونکي باید ووژل شي... دا دی ګورئ بایبل داسي خبرې هم راوړي چي هر الهي دین یې کوي خو بایبل د دې تر څنګ لیکي: که د قربانی غوښه تر

سېله ۲ د قرآن یلوشي

درېمي ورځي پاتي شوه وئې سوزوئ، ځكه دا نجسه ده... كه چا وخوره گناهگار دئ، خدای ته ئې بې احترامې كړې بايد له قومه وشړل شي... په خپل پټي كې دوه ډوله دانې مه كړئ، دوه جنسه جامې مه اغوندئ... كه چا له وينځي سره زنا وكړه نو كاهن ته دي يو پسه د قرباني لپاره وروړي په دې سره به ئې گناه وبخښل شي... كله چې موعود سيمي ته ورسېدئ او ډول ډول مېوه لرونكې ونې مو وكړلې نو تر دريو كلونو ئې مېوې مه خورئ چې نجسي دي... د څلورم كال ټول حاصل به زما وي... كاهنان به د هارون له نسله وي... دوى به مړو ته د عادي خلكو په څېر لاس نه وروړي چې نجس كېږي... د سر او ږيري وېښتان به نه لنډوي... له طلاق شوې ښځې او كونډې سره به نكاح نه كوي، يوازي باكره پېغلې به په نكاح كوي، كه نه نو زامن به ئې سپېڅلي نه وي... له كاهنانو پرته به بل څوك د سپېڅلي قرباني توكي نه خوري.. دا ټولې خبرې بې بنسټه، د عقل او علم خلاف او له الهي حق دين سره متعارضې خبرې دي.

په دې كې هيڅ شك نشته چې په تورات كې به د الله تعالى لومړئ لارښوونه دا وه چې له الله جل شانته پرته بل معبود نشته، د انسان، حيوان، مارغه او بل څه بت به نه جوړوئ او عبادت به ئې نه كوئ، دا د هر الهي دين اساسي او لومړنى خبره ده، خو د بايبل منونكي د بايبل د دغې څرگندې او پرېكندنې وينا په خلاف عيسى عليه السلام په الوهيت كې شريك كړى، د ده او د مريمې عليهما السلام مجسمې ئې جوړې كړې، ټولې كليساوې ئې په دغو مجسمو ډكې دي، كشيستان ئې د دغو مجسمو په وړاندي په گونډه كېږي، عبادت ئې كوي او مرسته ترې غواړي!! د بايبل د وينا معنى خو دا ده چې چا له الله تعالى سره څوك يا څه شريك كړ، د هغه مجسمه ئې جوړه او د هغه په وړاندي په گونډه شو له الله تعالى سره ئې دېنمني كړې، داسې دېنمني چې الله تعالى به ده او د ده درې او څلور پُشته ته سزا وركوي!!

د بايبل دا خبره هم د دين له بنيادي اساساتو سره ټكر كوي چې خدای تر درې څلور پُشته خپل دېنمن ته سزا وركوي او تر زر پُشته خپل دوست په خپل رحمت او پېرزوينو نازوي!! دا باور او نظر هم د ديني اصولو او باورونو خلاف دئ او هم د عدل او عقل خلاف، ولې به عادل خدای يو چا ته د پلار او غور نيکه په جرم سزا وركوي؟! او ولې به د غور نيکه په خاطر د ده كړوسيانو ته نيکه بدله وركوي كه څه هم د الله تعالى د پېرزوينو او رحمت مستحق نه وي؟! كه داسې وى نو د آدم عليه السلام په زر پُشته اولاد به د الهي رحمت سيورى غوړېدلى وو، خو بايبل په خپله اعتراف كوي چې د آدم عليه السلام په تېرو شپېتو پُشته كې ډېر د الله تعالى له رحمته محروم او په الهي عذاب اخته شوي!!! د بايبل د ادعاء په اساس خو بايد د نوح عليه السلام، ابراهيم عليه السلام، موسى عليه السلام او نورو پيغمبرانو عليهم السلام په زر پُشته كې د الله تعالى د لعنت او عذاب مستحق اولاد نه راپيدا كېدو!!

مجسمې جوړول او ساتل يا د هغه چا دود دئ چې مشرك شوى او د الله تعالى تر څنگ د بل چا او بل څه لمانځنه كوي، يا د هغه ذليل انسان چې د شخصيتونو او د ځان په څېر يوه انسان په لمانځني او ستاينې كې مبالغه كوي، او دا هم اكثراً د مادي اغراضو په طمع، يا د هغه چا چې په خرافاتو كې غرق دئ، په بېهوده كارونو او مشغولتياوو كې ښكېل شوى او خپل وخت او امكانات په بېهوده، عبث او بې گټې شيانو او امورو كې ضائع كوي. د سپېڅلو توكيو په نامه داسې مجسمې او هغوى ته ورته شيان ساتل او هغوى ته په درواغو كرامات منسوبول په

د قرآن پلوشې سبا

ټولو جاهلو قومونو کې شته، له چا سره سپېڅلي ډبرې، له چا سره سپېڅلي جنډې، له چا سره سپېڅلي جامې، له چا سره سپېڅلي مجسمې او ... هر یو یا خلک پرې غولوي، یا خپل ځواکمن دښمن پرې ماتوي او یا خپل غرض او مراد پرې تر لاسه کوي!! د احد په جنگ کې د قریشو فوځ درې زره او د مسلمانانو شمېر اوه سوه وو، خو دوی خپله بریا د هېل او عزا په طفیل گټله او د هېل او عزا مجاورانو دا بریا د دغو بتاتو کرامت ته منسوبوله!!

• ځینو درنو مفسرینو د دې آیت په تفسیر کې د تصویر او انځور په اړه هم تفصیلي بحثونه کړي، چا لیکلي چې تصویر په مطلقه توګه حرام دی، چا لیکلي چې یوازې د ژوو انځورونه جوړول حرام دي، چا لیکلي چې د تعظیم او درناوي په توګه د انځورونو ساتل حرام دي، له تعظیم پرته نې ساتل شرعي مانع نه لري، دا اختلاف هم له متعارضو او متضادو روایاتو راولاړ شوی. په قرآن کې نه یوازې د عکس او انځور د حرمت په اړه کوم واضح او صریح حکم نه مومو بلکې ځینې فقهاء د دې آیت په استناد وایي چې که سلیمان صلعم د پېریانو په لاس تماتیل جوړ کړي نو داسې تماتیل جوړول څه مانع نه لري، ممکنه نه ده چې یو څه دي په الهي شریعت کې د یوه پیغمبر په دوران کې حلال وي او په بل دور کې حرام، په داسې مواردو کې د ټولو پیغمبرانو شریعت په بشپړه توګه سره ورته دی.

زه د تحقیق په ترڅ کې د تصویر او انځور په اړه دې نتیجې ته رسېدلی يم چې:

• نانځکي ساتل هېڅ مانع نه لري، که څه هم مجسمو ته ورته وي. نور څو پرېږده حتی عائشې صلی نانځکي درلودې، نه ابوبکر رضی الله عنه ترې منع کړې او نه رسول الله صلی الله علیه و آله و سلم.

• د غیر ذی روح شیانو انځورونه جوړول او ساتل څه مانع نه لري، دې ته مو پام وي چې نن د صنعت یوه اساسي او ضروري برخه انځور دی، هره فابریکه چې څه جوړوي که دا موټر وي، یا طیاره یا رېل، یا موټر سیکل، یا کمپیوټر یا بل هر څه نو انجنیران نې لومړی تصویر جوړوي او بیا د همدې تصویر له مخې هغه شی، یوه انجنیر ته له مخکني انځور پرته د یوه شي جوړول تقریباً شېبه محال دی.

• د تعظیم او درناوي په توګه د انسان انځورونه جوړول او ساتل حرام دي.

• په خپل لاس د داسې انځورونو جوړول او دا ځان ته یوه حرفه، کسب او دنده ګرځول ناجائز دي.

• په خپل لاس او د رسامي له لاري انځورونه له اوسنۍ عکاسي او فیلم سره ژور توپيرونه لري، روایات ټول د رسامي په اړه دي، پر اوسنۍ عکاسي او فیلم نې اطلاق نه شي کېدی. هغه کسان چې د دغو روایاتو په استناد عکاسي حرام گڼي دوی اوسنۍ عکاسي په مخکني رسامي قیاسوي، خو دا په بشپړه توګه قیاس مع الفارق دی، د دې او هغه تر منځ ژور توپیر دی، هغه د انسان د لاس او ذهن زیږنده رسم او تصویر وو، اکثراً د واقع خلاف، او په دې کې نه د انسان ذهن څه اغېز لري او نه لاس، دا داسې دی لکه په هینداري کې د چا انځور، کامره له دې پرته بل څه نه کوي چې دغه د هینداري انځور کاغذ او فیلم ته انتقالوي. دې ته باید متوجه وو چې په دې اړه علماء په دوو ډلو وېشل شوي: هغه چې عکاسي په رسامي قیاسوي، او هغه چې له دې قیاس سره موافق نه دي، د یوه څه د حل و حرمت په اړه حکم صریح نص ته ضرورت لري، د رسامي په اړه روایات د عکاسي په اړه صریح نص نشو

سجده ۲
د قرآن یلوشی

گڼلی، ځکه د دې دواړو تر منځ ژور توپیرونه شته، دې ته مو هم باید پام وي چې د هر حرمت تر شا یو حکمت مضمرو وي، مجسمې او د تعظیم لپاره انځورونه د دې لپاره تحریم شوي چې په شرک او بتپالني منتج کېږي، که داسې نه وي نو هم به د ناڅکو جوړول او ساتل تحریم شوي وو او هم داسې انځورونه چې پر فرش وي.

- د ضرورت په صورت کې او د پېژندگلۍ په موخه د تصویر ساتل او د روا مقاصدو لپاره او په گټورو چارو کې له فیلم استفاده مانع نه لري، د تبلیغ، روزني، تربیت او لارښوونې په ډگر کې فیلم داسې مهمه او ارزښتناکه وسیله ده چې هیڅ خبر ددې او مصلح ترې انکار نشي کولی، متأسفانه اوس دا وسیله د شریرو او مفسدو ځواکونو په لاس کې پرېوتې او د خلکو د بې لارې کولو په اړه ترې پراخه استفاده کېږي. د ناڅکو په بڼې کې هم دین دښمنه ځواکونه ماشومانو ته د بې عفتۍ او برېښتوب تلقین کوي.

- هغو خلکو ته حیران یم چې له یوې خوا ادعاء کوي چې پېریانو سلیمان صلعم ته مجسمې جوړولې او گواکي په مخکنې شریعت کې مجسمې جوړول او ساتل جائز وو له بلې خوا د عکس په اړه داسې فتوی ورکوي چې گواکي په بشپړه توګه حرام دي، فتوی ئې هم د هغو روایاتو په استناد چې د رسم په اړه دي حال دا چې عکس په رسامي انځور قیاسول غلط قیاس دی.

لَقَدْ كَانَ لِسَبَإٍ فِي مَسْكِنِهِمْ آيَةٌ جَنَّتَانِ عَنْ يَمِينٍ وَشِمَالٍ كُلُّوا مِنْ رِزْقِ رَبِّكُمْ
وَأَشْكُرُوا لَهُمْ بَلَدَةٌ طَيِّبَةٌ وَرَبُّ غَفُورٌ ﴿١٠﴾ فَأَعْرَضُوا فَأَرْسَلْنَا عَلَيْهِمْ سَيْلَ الْعَرِمِ
وَبَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِیْ أُكُلٍ خَمْطٍ وَأَثْلٍ وَشَيْءٍ مِّن سِدْرٍ قَلِيلٍ ﴿١١﴾
ذَٰلِكَ جَزَايَنَّهُمْ بِمَا كَفَرُوا ۖ وَهَلْ نُجْزِي إِلَّا الْكَفُورَ ﴿١٢﴾ وَجَعَلْنَا بَيْنَهُمْ وَبَيْنَ
الْقُرَى الَّتِي بَارَكْنَا فِيهَا قُرَى ظَهْرَةً وَقَدَرْنَا فِيهَا السَّيْرَ سِيرُوا فِيهَا لَيَالِيَ وَأَيَّامًا
ءَامِنِينَ ﴿١٣﴾ فَقَالُوا رَبَّنَا بَعْدَ بَيْنِ أَسْفَارِنَا وَظَلَمُوا أَنْفُسَهُمْ فَجَعَلْنَاهُمْ أَحَادِيثَ
وَمَزَقْنَاهُمْ كُلَّ مُمَزَّقٍ إِنَّ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ ﴿١٤﴾ وَلَقَدْ صَدَقَ
عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا مِّنَ الْمُؤْمِنِينَ ﴿١٥﴾ وَمَا كَانَ لَهُ عَلَيْهِمْ مِّنْ

سُلْطَنٍ إِلَّا لِنَعْلَمَ مَنْ يُؤْمِنُ بِالْآخِرَةِ مِمَّنْ هُوَ مِنْهَا فِي شَكٍّ وَرَبُّكَ عَلَى كُلِّ شَيْءٍ
حَفِيفٌ ﴿٢١﴾

یقیناً چې سبا (والو) ته د دوی په ټاټوبي کې یوه څرګنده نښه وه، ښی او کین لوري ته (نې) دوه بڼه، د خپل رب رزق وخورئ او د هغه شکر پر خای کړئ، ټاټوبي (مو) ستره او رب (مو) بڅښونکې. دوی اعراض وکړ نو موږ د عرم (بند) سېل پرې راوست او د دوی دوه بڼه مو په داسې دوو بڼو وربدل کړل چې بې خونده خواړه (مېوې)، د غز ونې او لږ څه بېرې نې درلودې. همدا د دوی سزا وه چې له دې کبله مو ورکړه چې کفر نې وکړ، او آیا موږ له ډېر ناسپاس پرته بل چا ته سزا ورکوو؟ او د دوی او هغو کلیو تر منځ مو څرګند کلي رامنځته کړل چې برکت مو په کې اېښی، او په هغوی کې مو تګ مقدر کړی وو، په شپو شپو او ورځو ورځو په دې لارو کې سفر کوئ؛ په داسې حال کې چې په امن کې به وئ، نو وني ویل: اې زموږ ربه! زموږ په سفرونو کې لریوالی راوله، او پر خپل ځان نې ظلم وکړ، نو موږ قصې ترې جوړې کړې او په بشپړ خورېدو سره مو خواړه واره کړل، یقیناً چې په دې کې هر ډېر صابر او ډېر شاکر ته زیاتې څرګندې نښې دي، او یقیناً چې شیطان خپل گمان پرې رښتیني کړ نو د مؤمنانو له یوې ډلې پرته نورو د هغه متابعت وکړ، پر دوی نې څه سلطه نه وه مګر دا چې موږ غوښتل پر آخرت ایمان راوړونکي له هغه جوت کړو چې د هغه په اړه په شک کې دئ، او ستا رب پر هر څه ساتونکې (څارونکې) دئ.

(۲۱-۱۵) - په دې مبارکو آیتونو کې پر آخرت د ایمان او عدم ایمان اغېز د سبا د قوم په یوې عبرتناکې قصې کې څېړل شوی، تفصیل نې داسې دئ:

- یقیناً چې د سبا اوسېدونکو ته د دوی په هغه ټاټوبي کې د عبرت یوه څرګنده نښه وه چې ښی او کین لوري نې په ښېرازه بڼو سمسور وو، الله تعالی دا فرصت ورکړی وو چې د خپل رب رزق وخورې او د هغه شکر پر خای کړې، ټاټوبي نې ستره او پاکیزه او خپل رب پرې مهربان او بڅښونکې.

- دوی اعراض او سرغړاوی وکړ، نو الله تعالی له دغو نعمتونو محروم کړل، هغه بند ونړېدو چې له کبله نې د دوی ټاټوبي ښېرازه او سمسور وو، دروند وړانوونکې سیلاب پرې راغی، کلي نې وران او کورونه نې نسکور شول او ونې او فصلونه نې ونړېدل، یوه او بل لوري ته په بشپړه توګه خواړه واره شول، هغه سمسور باغونه نې په داسې دوو بڼو بدل شول چې مېوې نې بې خونده او ونې نې یا د غز ونې وې یا د بېرې.

- همدا د دوی هغه سزا وه چې وجه نې کفر او د الله تعالی د نعمتونو په وړاندې ناسپاسي وه، او دا ثابت الهي سنت دئ چې د ناسپاس ولس په اړه هرومرو تحقق مومي.

- الله تعالی بشپړ امن ورپه برخه کړی وو، تجارتي سفرونه نې خوندي او مصنون ول، د

سلا ۲۱ د قرآن بلوشي

دوی تجارتی قافلې به هم د شپې له لوري په ډاډ او اطمینان سره تر شام او فلسطین پوري تلې راتلې او هم د ورځې له لوري، په دې اوږدې لارې کې خای خای داسې کلي جوړ شوي وو چې د کاروانونو تمخایونه گڼل کېدل، له یوه کلي به لاږېر لري نه وو تللي چې بل کلي به په نظر ورغی، دا په هر تمخای کې د کلیو رامنځته کېدا یوه الهي پېرزوینه وه چې له کاروانیانو سره ئې زیاته مرسته کوله او د دوی ستونزې ئې رفع کولې.

• خو کله چې دوی د ظلم لار غوره کړه، نو له هغو الهي نعمتونو محروم شول، لنډ، آرام، آسان او مصئون سفرونه ئې اوږده، ستونزمن او ناامن شول، حالت ئې داسې وو لکه چې دوی په خپله له الله تعالی غوښتي وي چې زموږ سفرونه اوږده کړه!! نو داسې عبرتناکه سزا ورکړی شوه چې د راتلونکو نسلونو لپاره د عبرت قصه ترې جوړه شوه، په بشپړ خورېدو سره خواره واره شول. ځینې شام او اردن ته ولاړل او ځینې د عربو نورو سیمو ته، اوس او خزرچ هم د دغه قوم دوه قبیلې وې چې له سبأ یثرب ته ولاړې او هلته مېشت شوې.

• یقیناً چې په دې قصې کې هر ډېر صبرناک او ډېر شکر کوونکي انسان ته څرگندي عبرتناکي نښې دي. څوک چې د نعمتونو د وفرت په حال کې د خپل منعم رب شکر پر خای کوي، د شیطاني وسوسو او د نفسي غوښتنو په وړاندې استوار ودرېږي او د صبر لمن کلکه نیسي او له خپل حد او حق آخوا پښه نه ږدي، هغوی ته په دې عبرتناکي قصې کې د پند او عبرت ډېرې نښې دي.

• هغه شیطان خپل گمان پرې رښتیني کړ چې د خپل رب له حکم د بغاوت په ورځ ئې ویلي وو: ستا ډېری بندگان به بې لارې کړم، لږ به ئې شاکر ومومي!! همداسې وشول، د مؤمنانو له یوې ډلې پرته نورو د همدې شیطان متابعت وکړ، پر دوی ئې څه سلطه نه وه، خو الله تعالی غوښتل پر آخرت ایمان راوړونکي معلوم او له هغو ئې بېل کړي چې د آخرت په اړه په شک کې دي، انسان ئې داسې پیدا کړی چې کولی شي له دوو لارو یوه غوره کړي او شیطان ته ئې دا مجال ورکړی چې د انسان د غولولو او بې لارې کولو په ډگر کې خپل زور وازموي، په دې توگه به په آخرت باور کوونکي له هغو بېلېږي چې د شیطاني وسوسو له کبله د آخرت په اړه شک کوي.

• او دا ټول له دې امله چې ستا رب پر هر څه څارونکی دی. د هر چا حال ته په پام سره له هغه سره مناسبه او عادلانه معامله کوي.

سبأ د یوه سړي نوم وو، اولاد ئې په همدې نامه یاد شو، په هغې سیمې کې مېشت ول چې اوس د یمن په نامه یادېږي، مرکزي ښار ئې د مارب په نامه یادېدو چې له اوسني صنعاء شاوخوا درې فرسخه لري پروت وو.

قُلْ اَدْعُوا الَّذِیْنَ رَعَمْتُمْ مِّنْ دُونِ اللّٰهِ ۚ لَا یَمْلِكُوْنَ مِثْقَالَ ذَرَّةٍ فِی

السَّمٰوٰتِ وَلَا فِی الْاَرْضِ وَمَا هُمْ فِیْهِمَا مِنْ شَرِّکٍ وَمَا لَهُمْ مِنْهُمْ مِّنْ ظَهِیْرٍ ﴿١٢﴾

وَلَا تَنْفَعُ الشَّفَعَةُ عِنْدَهُ إِلَّا لِمَنْ أَذِنَ لَهُ^ط حَتَّىٰ إِذَا فُزِعَ عَن قُلُوبِهِمْ قَالُوا مَاذَا قَالَ رَبُّكُمْ^ط قَالُوا الْحَقُّ وَهُوَ الْعَلِيُّ الْكَبِيرُ ﴿٢٣﴾

ووايه: له الله پرته چې پر چا (د معبود) گمان کوي (مرستي ته ئې) دروبلئ، (دوی) نه په آسمانونو کې د ذرې برابر څه په واک کې لري او نه په زمکې کې، او نه په دوی دواړو کې کوم شراکت لري او نه د ده په وړاندي کوم ملاتړی لري، او نه د ده په وړاندي شفاعت گټه رسولی شي مگر هغه چا ته چې اجازه ورکړي، تر هغه چې له زړونو ئې وېره وایستل شي وبه وایي: ستاسو رب څه ویلي؟ وایي به: حق، او هغه ستر لور دی.

(۲۲-۲۳) - په دې مبارکو آیتونو کې رسول الله ته ویل شوي چې مشرکینو ته ووايي:

• له الله پرته چې پر هر چا او هر څه د معبود گمان کوي هغه مرستي ته دروبلئ، په دې پوه شئ چې دا کاذب معبودان په هېڅ څه کې ستاسو مرسته نه شي کولی، هغوی نه په آسمانونو کې د ذرې برابر څه په واک کې لري او نه په زمکې کې، نه د دې دواړو په کوم څه کې له الله تعالی سره شریک دي، نه د الله تعالی په وړاندي داسې څوک موندلی شي چې ستاسو ملاتړی شي، او نه داسې څوک موندلی شي چې د الله تعالی په وړاندي د هغه شفاعت کومه گټه درورسوي، دا شفاعت به یوازې هغه څوک کولی شي چې الله تعالی د شفاعت اجازه ورکړي او هغه چا ته به داسې شفاعت گټه رسولی شي چې الله تعالی غوښتي وي. د قیامت په ورځ به حالت داسې وي چې د سختي وېرې او هیبت له کبله به هېڅوک د څه ویلو توان نه لري، یوازې هغه مهال به د څه ویلو امکان ترلاسه کړي چې د هیبت او وېرې حالت پای ته ورسېږي، کله چې د دوی له زړونو وېره وایستل شي ورته وبه ویل شي: ستاسو رب څه ویلي وو؟ هغه مهال به له خنډ پرته اعتراف کوي چې د الله تعالی ټولي ویناوې حق وي، د قیامت په اړه چې د الله تعالی پیغمبرانو څه ویلي وو مصداق ئې نن په خپلو سترگو گورو، د الله تعالی په ستروالي او لوړوالي به اعتراف کوي.

قُلْ مَنْ يَرْزُقُكُمْ مِّنَ السَّمَوَاتِ وَالْأَرْضِ^ط قُلِ اللَّهُ وَإِنَّا أَوْ إِيَّاكُمْ لَعَلَىٰ هُدًى أَوْ فِي ضَلَالٍ مُّبِينٍ ﴿٢٤﴾ قُلْ لَا تُسْأَلُونَ عَمَّا أَجْرَمْنَا وَلَا نُسْأَلُ عَمَّا تَعْمَلُونَ ﴿٢٥﴾ قُلْ تَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ وَهُوَ الْفَتَّاحُ الْعَلِيمُ ﴿٢٦﴾ قُلْ أَرُونِي الَّذِينَ أَلْحَقْتُمْ بِهِ شُرَكَاءَ^ط كَلَّا بَلْ هُوَ اللَّهُ الْعَزِيزُ الْحَكِيمُ ﴿٢٧﴾

سج۲
د قرآن پلوشی

ووايه: څوك له آسمان او زمكي روزي دركوي؟ ووايه: الله، نو يا موږ او يا تاسو به په هدايت (او سمي لاري روان) يو يا په څرگندي لاروركتوب كي، ووايه: له هغو جرمونو چي موږ كړي وي تاسو نه پوښتل كيږئ او موږ له هغه څه نه پوښتل كيږو چي تاسو ئې كوي، ووايه: زموږ رب به مو سره يو ځای كوي، بيا به په حق سره زموږ تر منځ پرېكړه كوي او هغه ښه پوه پرېكړه كوونكى دى. ووايه: هغه راوښيئ چي د شريكانو په توگه مو ورسره ښلولي، هيڅكله داسي نه ده؛ هغه باحكمته عزتمن دي.

- (۲۴-۲۷) - په دې مباركو آيتونو كي رسول الله ته لارښوونه شوې چي مشرکينو ته ووايي:
- هغه څوك دى چي له آسمان او زمكي روزي دركوي؟ آيا له الله تعالى پرته بل داسي څوك شته چي له آسمان د اوبو په وړولو او له زمكي د دانې او مېوې په راټوكولو كي څه برخه او اغېز ولري؟
 - يا به د الله تعالى په اړه زموږ وينا او باور صحيح وي او يا ستاسو ادعاء، يا د هغه چا وينا چي وايي الله يو دى او شريك نه لري او يا د هغه چا چي ادعاء كوي الله تعالى شريكان لري، كه خبره داسي وي چي د آسمانونو او زمكي په هېڅ څه كي هيڅوك له الله تعالى سره شريك نه دى، نه د باران په وړولو كي او نه د دانې او مېوې په راټوكولو كي، نو يقيناً هغه څوك په بشپړه توگه لاروركى دى چي مشرك دى او له الله تعالى پرته بل معبود لمانځي.
 - نه تاسو زموږ له جرمونو پوښتل كيږئ او نه موږ ستاسو له كړنو، ولي زموږ مزاحمت كوي؟ ولي مو زموږ دښمنى ته ملا تړلي ده؟
 - الله تعالى به موږ او تاسو د قيامت په ورځ سره يو ځای كوي، بيا به زموږ تر منځ په حق سره پرېكړه كوي او هغه ښه پوه پرېكړه كوونكى دى.
 - هغه ذوات راوښيئ چي تاسو د الله تعالى په څنگ كي ودرولي او د هغه شريكان مو گرځولي، كوم يو ئې په څه كي د الله تعالى شريك دى؟! ستاسو ادعاء خوشي او بې بنسټه ده، الله تعالى شريك نه لري، هغه باحكمته عزتمن دى، نه د پوهي او حكمت له پلوه كوم شريك ته اړ دى او نه د ځواك او توان له پلوه، شريك ته هغه څوك اړ كيږي چي يا ئې پوهه او حكمت ناقص وي او يا ئې زور او ځواك.

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ ﴿٢٨﴾ وَيَقُولُونَ مَتَىٰ هَٰذَا الْوَعْدُ إِن كُنتُمْ صَادِقِينَ ﴿٢٩﴾ قُلْ لَّكُمْ مِيعَادُ يَوْمٍ لَا تَسْتَعْجِلُونَ عَنْهُ سَاعَةً وَلَا تَسْتَقْدِمُونَ ﴿٣٠﴾

او ته مو نه يي لېږلى مگر د ټولو خلكو لپاره د بشارت وركوونكي او انذار وركوونكي په توگه خو ډېرى خلك نه پوهيږي، او وايي: (د قيامت) دا وعده به كله وي كه رښتيني يئ؟ ووايه: تاسو ته داسي نېټه ټاكل شوې چي نه يو ساعت ترې وروسته كېدى شئ او

نه وړاندي کېدی شی.

(۲۸-۳۰) - دلته رسول الله ته ویل شوي چې ته مو ټولو خلکو ته د بشیر او نذیر په توګه لېږلی یی، ستا دنده دا ده چې مؤمنانو ته د روښانه مستقبل زېږی ورکړی او هغه د خپل کفر له بدو پایلو ووېروي چې پر آخرت ایمان نه راوړي. ډېری خلک داسې دي چې د ناپوهۍ له کبله ستا پر رسالت له ایمان راوړو ډډه کوي او وایي: د قیامت د راتګ نېټه به کله وي که رښتیني یی؟ دوی نه پوهیږي چې د پیغمبر دنده دا نه ده چې خلکو ته د قیامت نېټه وښيي، له الله تعالی پرته هیڅوک نه پوهیږي چې قیامت به کله راځي، هغو ته چې پر قیامت باور نه لري او راتګ یې محال ګڼي؛ ووايه: تاسو ته داسې نېټه ټاکل شوې چې نه یو ساعت ترې وروسته کېدی شی او نه وړاندي کېدی شی.

وَقَالَ الَّذِينَ كَفَرُوا لَنُؤْمِنَ بِهَذَا الْقُرْآنِ وَلَا بِالَّذِي بَيْنَ يَدَيْهِ وَلَوْ تَرَى
إِذِ الظَّالِمُونَ مَوْقُوفُونَ عِنْدَ رَبِّهِمْ يَرْجِعُ بَعْضُهُمْ إِلَى بَعْضٍ الْقَوْلَ يَقُولُ
الَّذِينَ اسْتَضَعُّوا لِلَّذِينَ اسْتَكْبَرُوا لَوْلَا أَنْتُمْ لَكُنَّا مُؤْمِنِينَ ﴿٣٠﴾ قَالَ الَّذِينَ
اسْتَكْبَرُوا لِلَّذِينَ اسْتَضَعُّوا أَلْحَنُ صَدَدْتُمْ عَنْ الْهُدَى بَعْدَ إِذْ جَاءَكُمْ بَلْ
كُنْتُمْ مُجْرِمِينَ ﴿٣١﴾ وَقَالَ الَّذِينَ اسْتَضَعُّوا لِلَّذِينَ اسْتَكْبَرُوا بَلْ مَكْرُ الْيَلِ وَالنَّهَارِ
إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَنْدَادًا وَأَسْرُوا النَّدَامَةَ لَمَّا رَأَوُا الْعَذَابَ
وَجَعَلْنَا الْأَغْلَلَ فِي آعْنَاقِ الَّذِينَ كَفَرُوا هَلْ تُجْزَوْنَ إِلَّا مَا كَانُوا يَعْمَلُونَ ﴿٣٢﴾

او هغو چې کفر یې کړی وویل: نه به هیڅکله پر دې قرآن ایمان راوړو او نه پر هغه چې ترې وړاندي دی، او کاش هغه مهال وګوري چې ظالمان د خپل رب په وړاندي ودرول شوي وي په داسې حال کې چې ځینې یې ځینو نورو ته دا وینا ورګرځوي چې په ضعف کې ساتل شوي به هغو ته چې لویي یې غوښتله وایي: که تاسو نه وی نو موږ به حتماً مؤمنان وو، هغه چې لویي یې غوښتله هغو ته چې په ضعف کې ساتل شوي وو، وایي: آیا موږ له هدايت منع کړئ له هغه وروسته چې درته راغی؟! نه؛ بلکې تاسو په خپله مجرمین وئ، او هغه چې ضعف یې غوښتل شوی وو هغو ته چې لویي یې غوښتله وایي: نه؛ بلکې ستاسو هغه د شپې او ورځې مکر یې (سبب وو) چې

سټا ۲ د قرآن پلوشی

موږ ته به مو امر کولو چې د الله په اړه کفر وکړو او سیالان ورته وټاکو، او کله چې عذاب وگوري (خپل) ندامت به پټ کړي، او د هغو په غاړو کې به زنځیرونه واچوو چې کفر ئې کړی، آیا له هغه پرته چې کول ئې د بل څه سزا ورکول کېږي؟!

(۳۱-۳۳) - په دې مبارکو آیتونو کې له یوې خوا د کافرانو دا وینا راوړل شوې چې وايي: نه پر قرآن ایمان راوړو ته تیار یو او نه پر هغو چې تر قرآن وړاندې ول، د دوی حالت داسې دی چې په هیڅ توګه پر الهي کتابونو ایمان راوړلو ته تیار نه دي، له بلې خوا د دوی هغه عبرتناک حالت انځور شوی چې د قیامت په ورځ او د الله تعالیٰ په وړاندې د ودرېدو په وخت کې به ئې لري، هغه مهال چې دا ظالمان به د خپل رب په وړاندې ودرول شوي وي په داسې حال کې چې ځینې به ئې ځینو نورو ته په دې توګه وینا ورګرځوي چې په ضعف کې ساتل شوي به هغو ته چې لویې ئې غوښتله وایي: که تاسو نه وی نو موږ به حتماً مؤمنان شوي وو، تاسو له ایمان راوړلو منع کړو، د دوی په ځواب کې به هغه چې لویې ئې غوښتله وایي: آیا موږ له هدایت منع کړئ له هغه وروسته چې درته راغی؟! نه؛ بلکې تاسو په خپله مجرمین وئ، موږ له ایمان راوړلو نه یې منع کړي په خپله ګنهګار او مجرم وئ، مستضعفین (هغه چې ضعف ئې غوښتل شوی وو) مستکبرینو ته (هغو ته چې لویې ئې غوښتله) وایي: نه بلکې ستاسو هغه د شپې او ورځې مکر له ایمان راوړلو منع کړي وو چې موږ ته به مو امر کولو چې د الله په اړه کفر وکړو او سیالان ورته وټاکو، د دوی تر منځ به دا لانجه تر هغه روانه وي او یو به بل ملامتوي چې عذاب راڅرګند شي، د عذاب له راڅرګندېدو سره سم به پټه خوله شي، نه به یو بل ملامتوي او نه به خپل ندامت څرګندوي، دا ځکه چې د عذاب رعب او هیبت به دا مجال ترې سلب کړي چې یو پر بل اعتراض وکړي، دا مهال به د هغو په غاړو کې زنځیرونه واچول شي چې د کفر لار ئې غوره کړې وه، د خپلو عملونو مناسبه سزا به وگوري، دوی د نورو په غاړو کې زنځیرونه اچولي وو، هغوی ئې د غلامانو په توګه ساتلي ول، له سمې لارې ئې منحرف کړي ول نو نن به د دوی د مخکنیو کړنو مطابق سزا ورکړی شي او زنځیرونه به ئې په غاړو کې واچول شي.

د قرآن له دې وینا معلومیږي چې دلته د مستکبرینو (لویې غوښتونکو) اصطلاح د هغو مذهبي مشرانو لپاره غوره شوې چې د شرک مبلغین او حامیان ول، جاهل عوام به ئې شرک ته بلل او د الله له لارې به ئې منحرف کول، او مستضعفین (هغه چې ضعف او ناتوانی ئې غوښتل شوې) د هغو جهل خپلو او شرک وهلو عوامو لپاره کارول شوې چې د دغو مذهبي مشرانو تقلید ئې کولو او د دوی په لومو کې نښتې ول.

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِءٍ كَافِرُونَ ﴿٣١﴾

وَقَالُوا لَنَحْنُ أَكْثَرُ أَمْوَالًا وَأَوْلَدًا وَمَا نَحْنُ بِمُعَذَّبِينَ ﴿٣٢﴾

او هیڅ کلي ته مو کوم خبرداری ورکوونکی (پیغمبر) نه دی لیږلی مګر دا چې مترفینو ئې (هغو چې سوکالي ورپه برخه شوې) وویل: مونږ په قطعي توګه له هغه څه منکر یو

د قرآن پلوشې سبا

چي تاسو ورسره لېږل شوي يئ، او وني ويل: موږ (تر نورو) زيات مال او اولاد لرو او هيڅکله تعذيبونکي نه يو!

(٣٤-٣٥) په دې مبارک آيت کي د انبياءو په وړاندي د هغو وگړو دريځ انځور شوی چي د ټولني حاکم اجتماعي، سياسي، اقتصادي او مذهبي جوړښت دوی ته سوکالي او تر نورو زيات امتيازات ورپه برخه کړي، يو ئي واکمن دئ، بل ئي شتمن دئ، بل ئي قومي مشر دئ، بل ئي مذهبي مشر دئ، هر يو ئي له خپل خپل موقعيت گټه اوچتوي او امتيازات ترلاسه کوي، چا له سياست دام جوړ کړی، چا له مذهب دکان، چا له خپل اجتماعي وجاهت د خلکو پر اوږو د سپرېدو وسيله، چا ته د عوامو جهل گټور دئ او چا ته په شرک او خرافاتو کي د ولس پرېوتل، دوی نه غواړي دا حالت بدل شي، نو ځکه د هر هغه چا مخالفت ته ملا تړي چي په ټولني کي له فکري، ديني، مذهبي، سياسي، اقتصادي او اجتماعي پلوه تبديلي غواړي، قرآن دا حالت په خپلو ښکلو او موجزو الفاظو سره داسي انځور کړی: هيڅ کلي ته مو کوم خبرداري ورکوونکی نه دئ لېږلی مگر دا چي مترفينو ئي (هغو چي سوکالي ورپه برخه شوي) وويل: مونږ په قطعي توگه له هغه څه منکر يو چي تاسو ورسره لېږل شوي يئ، يعني ستاسو له رسالت منکر يو، او وني ويل: موږ تر نورو زيات مال او اولاد لرو او هيڅکله تعذيبونکي نه يو! گورئ چي د (مال) او (اولاد) ډېرښت د پيغمبرانو صله له رسالت سره تضاد او مخالفت ته هڅولي او همدا د (مال) او (اولاد) ډېرښت د فلاح او نجات معيار او ملاک گڼي، وايي: که موږ د الهي عذاب وړ وي نو الله به تر نورو زيات مال او پلويان نه راکول!!!

قُلْ إِنَّ رَبِّي يَبْسُطُ الرِّزْقَ لِمَن يَشَاءُ وَيَقْدِرُ وَلَكِنَّ أَكْثَرَ النَّاسِ لَا يَعْلَمُونَ ﴿٣٤﴾
وَمَا أَمْوَالُكُمْ وَلَا أَوْلَادُكُمْ بِالَّتِي تُقَرِّبُكُمْ عِندَنَا زُلْفَىٰ إِلَّا مَن ءَامَنَ وَعَمِلَ صَالِحًا
فَأُولَٰئِكَ هُم جَزَاءُ الْوَعْدِ بِمَا عَمِلُوا وَهُمْ فِي الْغُرُفَاتِ ءَامِنُونَ ﴿٣٥﴾ وَالَّذِينَ
يَسْعَوْنَ فِي ءَايَاتِنَا مُعْجِزِينَ أُولَٰئِكَ فِي الْعَذَابِ مُحْضَرُونَ ﴿٣٦﴾ قُلْ إِنَّ رَبِّي
يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ لَهُ ۖ وَمَا أَنْفَقْتُمْ مِّن شَيْءٍ فَهُوَ
مُخْلَفُهُ ۖ وَهُوَ خَيْرُ الرَّازِقِينَ ﴿٣٧﴾

ووايه: يقيناً زما رب چا ته چي وغواړي رزق پراخوي او محدودوي، خو د خلکو ډېری

نه پوهیږي، او ستاسو مالونه او اولادونه هغه څه نه دي چي زموږ خوا ته مو د نږدې والي په حقيقي معنی نږدې کوي، مگر هغه چي ایمان راوړي او نېک عمل وکړي؛ نو دوی ته د خپلو کړنو له کبله غبرګه بدله ده او همدا دوی به په دنگو دنگو مانیو کي خوندي اوسي، او هغه چي زموږ د آیتونو په اړه د عاجزوونکو په توګه هڅه کوي همدا دوی به په عذاب کي حاضر کړی شوي وي. ووايه: یقیناً چي زما رب چي له خپلو بندگانو هر چا ته وغواړي روزي پراخوي او ورته محدودوي نی، او کوم څه چي تاسو (د الله په لار کي) انفاقوئ نو هغه ئې معاوضه ورکوي او هغه تر ټولو غوره روزي ورکوونکی دی.

(۳۹-۳۶) - په دې مبارکو آیتونو کي د هغو مستکبرینو او مترفینو (واکمنو او شتمنو) غلطې انگېرنې تردید شوې چي خپلي واکمني او شتمني د پیغمبرانو صلی مخالفت ته هڅولي او د (مال) او (پلویانو) ډېرینت د ښه والي معیار ګڼي، دوی ته ویل شوي:

- د رزق او روزي ورکړه د الله تعالی له لوري ده، دا پرېکړه د الله تعالی له لوري کیږي چي چا ته څومره رزق ورکړي، د رزق د پراخوالي او تنګوالي پرېکړه د ده له لوري او د خاص الهي حکمت له مخي کیږي، خو د خلکو ډېری نه په دې پوهیږي چي د رزق د پراخوالي او تنګوالي پرېکړه د رزاق خدای له لوري کیږي او نه په دې چي دا پرېکړه د خاص الهي حکمت له مخي وي، هغه خلک څومره ناپوه او جاهل دي چي د دې حقیقت له درک عاجز دي، ولي دې ته پام نه کوي چي د رزق ټول اسباب او وسائل د الله تعالی په واک کي دي، باران د ده په حکم له آسمانه وریږي او داني، مېوې او بوټي د ده په اراده له زمکي راټوکېږي، دا پرېکړه د ده له لوري کیږي چي د یوې سیمي د خلکو رزق دي پراخ او زیات وي که محدود او لږ، ډېر او ګټور باران دي پرې ووریږي که لږ او بې وخته، د دوی فصلونه دي ښېرازه او سمسور وي که مراوي او ژېړېځن. خو دې ته مو باید په جدي او دقیقه توګه پام وي چي د خلکو ظالمانه وېش او په الهي نعمتونو کي د دوی ناعادلانه تصرف د الله تعالی د وېش په معنی تعبیر نه کړئ، که چا د ظلم او د نورو په حق کي د تېري له لاري زیات مال او دولت او د رزق زیات اسباب او ذرائع ترلاسه کړي وي داسي نه چي دا الله تعالی ته منسوب کړئ، دا کار یا هغه څوک کوي چي ناپوه او جاهل وي او یا هغه څوک چي خپلي ناروا شتمني د الله تعالی له لوري پر ده یوه پېرزوینه ګڼي!! په پورتنیو آیتونو کي دغو دواړو ډلو ته اشاره شوې او دا د دغو دواړو ډلو غلطه انگېرنه ګڼل شوې.

- قرآن د دوی په رد کي فرمایي: ستاسو مالونه او اولادونه هغه څه نه دي چي تاسو د الله تعالی خوا ته د نږدې والي په حقيقي معنی نږدې کوي، دا تقرب او نږدې والی یوازي د هغه چا په برخه کیږي چي ایمان راوړي او نېک عمل وکړي، دوی ته به د خپلو کړنو له کبله غبرګه بدله ورکول کیږي او د جنت په دنگو دنگو مانیو کي به په بشپړ ډاډ او اطمینان سره اوسي. او هغه چي الهي وعد او وعید تګښتوي او هڅه کوي چي له مؤمنانو سره د الله تعالی د وعدو او د کافرانو په اړه د ده د وعید مخنیوی وکړي او د هغوی د تحقق په وړاندي خنډونه راولاړ کړي په الهي عذاب به اخته کیږي.

د قرآن پلوشې
سبا

- په داسې حال کې چې د رزق د پراخوالي او تنگوالي پرېکړه د الله تعالی له لوري کېږي، د هر انسان په واک کې چې لږ یا ډېر رزق دې په حقیقت کې د الله تعالی له لوري ورکړی شوی، خو که همدا انسان دغه د الله تعالی له لوري ورکړی شوی رزق د ده په لار کې لگوي نو هغه یې بدله او معاوضه ورکوي.
- الله تعالی تر ټولو غوره روزي ورکونکی دى، خپله روزي له ده وغواړئ او له هغو جائزو او روا لارو یې ولټوئ چې د الله تعالی له لوري درته ټاکل شوې.

وَيَوْمَ نَحْشُرُهُمْ جَمِيعًا ثُمَّ يَقُولُ لِلْمَلَكَةِ أَهْتُلَا ۖ إِنِّي كَرِهْتُ أَنْ يَكُونُوا يَعْبُدُونَ ﴿٤٠﴾
قَالُوا سُبْحَنَكَ أَنْتَ وَلِيُّنَا مِنْ دُونِهِمْ ۖ بَلْ كَانُوا يَعْبُدُونَ آلَ جِنٍّ أَكْثَرُهُمْ بِهِمْ
مُؤْمِنُونَ ﴿٤١﴾ فَالْيَوْمَ لَا يَمْلِكُ بَعْضُكُمْ لِبَعْضٍ نَفْعًا وَلَا ضَرًّا وَنَقُولُ لِلَّذِينَ ظَلَمُوا
ذُوقُوا عَذَابَ النَّارِ الَّتِي كُنْتُمْ بِهَا تُكَذِّبُونَ ﴿٤٢﴾

او هغه ورځ چې دوى ټول راغونډ کړي بيا فرشتو ته ووايي: آيا دغو خلکو ستاسو عبادت کولو؟ وبه وايي: پاکي تالره ده، ته مو د دوى په وړاندي مولا يې، بلکې دوى د پېريانو (شیطانانو) بندگي کوله، د دوى ډېرى پرې باوري ول، نو نن به نه ځيني ځينو نورو ته کومه گټه په واک کې لري او نه کوم تاوان، او هغو ته به ووايو چې ظلم يې کړی: د هغه اور عذاب وڅکئ چې تاسو دروغجن گڼلو.

(٤٠-٤٢) - د قيامت په ورځ او هغه مهال چې مشرکين د الله تعالی په وړاندي حاضر کړی شي، الله تعالی به فرشتو ته ووايي: آيا مشرکينو ستاسو عبادت کولو؟ هغوى به وايي: پاکي تالره ده، ته مو د دوى په وړاندي مولا يې، دوى زموږ نه بلکې د شيطانانو بندگي کوله، د دوى ډېرى پر هغوى باوري ول، هغه ورځ به دوى ته جوتنه شي دغو جعلی معبودانو نه دوى ته کومه گټه په واک کې درلوده او نه کوم تاوان، د جهل او ناپوهۍ له کبله يې له هغوى د گټې رسولو او تاوان دفع کولو طمع درلوده، هغه ورځ به دغو مشرکينو ته چې هم يې پر خان ظلم کړی وو او هم د خپل رب په اړه؛ وويل شي: د هغه اور عذاب وڅکئ چې تاسو دروغجن گڼلو.

وَإِذَا تَتَلَّى عَلَيْهِمْ ءَايَاتُنَا بَيِّنَاتٍ قَالُوا مَا هَذَا إِلَّا رَجُلٌ يُرِيدُ أَنْ يَصُدَّكُمْ عَمَّا كَانَ
يَعْبُدُونَ ءَابَاؤُكُمْ وَقَالُوا مَا هَذَا إِلَّا إِفْكٌ مُفْتَرًى ۖ وَقَالَ الَّذِينَ كَفَرُوا لِلْحَقِّ لَمَّا

جَاءَهُمْ إِنَّ هَذَا إِلَّا سِحْرٌ مُّبِينٌ ﴿٤٣﴾ وَمَا آتَيْنَاهُمْ مِنْ كُتُبٍ يَدْرُسُونَهَا وَمَا أَرْسَلْنَا إِلَيْهِمْ قَبْلَكَ مِنْ نَذِيرٍ ﴿٤٤﴾ وَكَذَّبَ الَّذِينَ مِنْ قَبْلِهِمْ وَمَا بَلَّغُوا مِعْشَارَ مَا آتَيْنَاهُمْ فَكَذَّبُوا رُسُلِي فَكَيْفَ كَانَ نَكِيرِ ﴿٤٥﴾

او كله چي زما څرگند آيتونه پرې ولوستل شي وايي: دا له داسي سړي پرته بل څوك نه دى چي غواړي تاسو له هغه څه منع كړي چي ستاسو پلرونو لمانځل، او وايي: دا له دروغجنې افتراء پرته بل څه نه دي، او هغو چي كفر ئي كړى د دې حق (دين) په اړه هغه مهال چي دوى ته راغى وويل: دا له څرگند جادو پرته بل څه نه دى، دوى ته مو نه داسي كتابونه وركړي چي دوى ئي لولي او نه مو تر تا وړاندي دوى ته كوم خبردارى وركوونكى ليدلى، او هغو هم دروغ وگڼلو چي تر دوى وړاندي ول، او د هغه څه لسمي ته هم نه دي رسېدلي چي هغوى ته مو وركړي وو او زما استازي ئي تكذيب كړل نو (ايا پوهيږئ چي) زما انكار څنگه وو؟!

(٤٣-٤٥)- دلته د هغو مشركينو وضعيت انځور شوى چي رسول الله ورسره مخامخ وو، په دې توگه:

- كله چي د قرآن څرگند آيتونه واوري نو د رسول الله په اړه د دوى وينا او قضاوت دا وي: دا خو همغه سړى دى چي غواړي تاسو له خپل پلرني دين او مذهب واړوي او د هغو معبودانو له لمانځلو مو منع كوي چي ستاسو پلرونو لمانځل، او د قرآن د لارښوونو په اړه كله وايي چي: دا له دروغجنې افتراء پرته بل څه نه دي، او كله بيا وايي: دا له څرگند جادو پرته بل څه نه دى!! كله ادعاء كوي چي قرآن د الله تعالى له لوري لېږل شوى كتاب نه بلكي رسول الله له خانه جوړ كړى او الله تعالى ته ئي منسوب كړى!! او كله د رسول الله د دعوت ژور اغېز ته په پام سره وايي: دا له څرگند جادو پرته بل څه نه دى!!
- دوى په هيڅ الهي كتاب باور نه لري، نه داسي كتابونه وركړى شوي چي دوى ئي لولي او نه تر رسول الله وړاندي په دوى كي كوم پيغمبر مبعوث شوى، مخالفت ئي له رسول الله او قرآن سره هيڅ ديني بنسټ نه لري.

- هسي پر خپلو شتمنيو مغرور دي، تر دوى وړاندي داسي قومونو پيغمبران تكذيب كړي چي قريش ئي په دورو پسي هم نشي رسېدلى، قريش د هغه څه لسمي ته هم نه دي رسېدلي چي هغوى ته وركړى شوي وو، خو راشئ تاريخ ته رجوع وكړئ او وگورئ چي د پيغمبرانو د تكذيب له كبله له كوم دردناك برخليك سره مخامخ شول، قريشو ته دې ته ورته برخليك منتظر دى.

قُلْ إِنَّمَا أَعْظَمُكُمْ بِوَاحِدَةٍ أَنْ تَقُومُوا لِلَّهِ مِثْلَىٰ شَاخٍ ۖ وَفُرَادَىٰ ثُمَّ تَتَفَكَّرُونَ ۚ مَا بِصَاحِبِكُمْ مِنْ جِنَّةٍ ۚ إِنْ هُوَ إِلَّا نَذِيرٌ لَّكُمْ بَيْنَ يَدَيْ عَذَابٍ شَدِيدٍ ﴿٦٦﴾ قُلْ مَا سَأَلْتُكُمْ مِنْ أَجْرٍ فَهُوَ لَكُمْ ۚ إِنْ أَجْرِيَ إِلَّا عَلَى اللَّهِ ۖ وَهُوَ عَلَىٰ كُلِّ شَيْءٍ شَهِيدٌ ﴿٦٧﴾ قُلْ إِنْ رَبِّي يَقْذِفُ بِالْحَقِّ عَلَٰمُ الْغُيُوبِ ﴿٦٨﴾ قُلْ جَاءَ الْحَقُّ وَمَا يُبَدِّلُ الْبَاطِلُ ۖ وَمَا يُعِيدُ ﴿٦٩﴾ قُلْ إِنْ ضَلَلْتُ فَإِنَّمَا أَضِلُّ عَلَىٰ نَفْسِي ۖ وَإِنِ اهْتَدَيْتُ فَبِمَا يُوحَىٰ إِلَيَّ رَبِّي ۚ إِنَّهُ سَمِيعٌ قَرِيبٌ ﴿٧٠﴾

ووايه: يوازي په يوې خبرې پند درکوم چې د الله لپاره دوه دوه او يو يو ودرېږي بيا له ځان سره فکر وکړي، ستاسو ملگری په کوم لېونتوب نه دی اخته شوی، هغه فقط تاسو ته تر يوه سخت عذاب وړاندي خبرداری درکونکی دی، ووايه: که مي کوم اجر درنه وغوښت هغه دي ستاسو وي، زما اجر يوازي پر الله دی، او هغه پر هر څه گواه دی، ووايه: يقيناً چې زما رب په دقیقه او سمه توگه نښه ولي په پټو (اسرارو) ډېر ښه پوه دی، ووايه: حق راغی، او باطل (معبودان) نه څه پيلولی شي او نه ئې اعاده کولی شي، ووايه: که زه بې لارې شوی وم نو يوازي د ځان په ضرر به بې لارې شوی وم، او که هدايت شوی وم نو دا د هغې وحي له کبله دي چې زما رب ئې راته کوي، يقيناً چې هغه نږدې اورېدونکی دی.

(٦٦-٥٠) - په دې مبارکو آيتونو کې رسول الله ته لارښوونه شوې چې مخالفينو ته ووايي:

- يوازي په يوې خبرې پند درکوم او هغه دا چې د الله لپاره دوه دوه او يو يو ودرېږي بيا له ځان سره فکر وکړي، ستاسو مخالفت هيڅ معقوله وجه نه لري، عدم غور او عدم تفکر د دې سبب شوی چې زما او زما د دعوت مخالفت وکړي، لږ له خپلو تعصباتو، دود پالنو او جاهلانه حميت گوښه شئ او په سره سينه او شفاف ذهن زما د بلنې په اړه غور وکړي.
- ښه پوهېږئ چې ستاسو ملگری (رسول الله) نه پېريانی شوی او نه په لېونتوب اخته دی، د کينې او رځې له مخې هغه ته دا نسبتونه کوئ، وجه ئې دا ده چې هغه ستاسو په تگلارو او کړنلارو نيوکې کوي او پايلې ئې خطرناکې گڼي، تاسو ته د هغه سخت عذاب راتلو خبرداری درکوي چې ستاسو د تگلارو طبيعي سزا او پايله ده.
- له تاسو هيڅ طمع نه لرم، هيڅ مادي او معنوي بدله نه غواړم، که مي له تاسو د خپل دعوت په بدل کې کوم اجر وغوښت هغه دي ستاسو وي، زما اجر يوازي پر الله دی.

سټاټ ٢٢ د قرآن پلوشی

- زما رب پر هر څه گواه دی، هم زما حالت گوري او هم ستاسو.
- يقيناً چي زما رب په دقيقه او سمه توگه نښه ولي، د هر څه په اړه د ده وينا دقيقه او رښتينې وي، داسي لکه ماهر غشي وښتونکی چي سم او په دقيقه توگه هدف په نښه کوي، د غيبې امورو په اړه چي څه وايي په بشپړه توگه صحيح وي، دا ځکه چي هغه په پټو اسرارو ډېر نښه پوه دی.
- دا دی حق درته راغی، رښتينې وينا همغه ده چي قرآن نې تاسو ته وايي، د قرآن خلاف هره وينا باطله وينا ده، له الله تعالى پرته بل معبود نشته، نور معبودان باطل معبودان دي، باطل معبودان نه څه پيلولي شي او نه ئې بېرته اعاده کولی شي، له الله تعالى پرته داسي څوک نشي په گوته کولی چي د څه پيدا کولو او بېرته اعاده کولو توان ولري.
- که زه به لاري شوی وم نو يوازي د ځان په ضرر به به لاري شوی وم او که هدايت شوی وم نو دا د هغي وحي له کبله دي چي زما رب ئې راته کوي، زما د هدايت او ضلالت په اړه تاسو نه پوښتل کېږئ، ولي زما مخالفت کوئ؟ څه زيان مي دررسېدلی؟ ولي مي خپلي مخي ته نه پرېږدئ؟
- يقيناً چي زما رب نږدې اورېدونکی دی، هم زما د کړنو شاهد او د ويناوو اورېدونکی دی او هم ستاسو د کړنو او ويناوو.

وَلَوْ تَرَىٰ إِذْ فَرَغُوا فَلَا قُوَّةَ وَأُخِذُوا مِنْ مَّكَانٍ قَرِيبٍ ﴿٥١﴾

او ای کاش هغه مهال وگوري چي وېرې اخيستي وي، نو د خلاصون (امکان) هم نه وي او له نږدې واټن ونيول شي!!

(٥١) - به الهي عذاب د کافرانو د اخته کېدو پر مهال او د قيامت به ورځ به د دوی حالت داسي وي چي سختي وېرې به خپل وزر پرې غوړولی وي، د خلاصون هېڅ مجال او امکان به نه مومي، له نږدې واټن به ونيول شي، هغه عذاب چي دوی لري او محال گڼلو ډېر ژر او د دوی له يوې او بلې خوا به پرې راپرېږي.

وَقَالُوا ءَامَنَّا بِهِ ؕ وَأَنَّى لَهُمُ التَّنَافُثُ مِنْ مَّكَانٍ بَعِيدٍ ﴿٥٢﴾ وَقَدْ كَفَرُوا بِهِ مِنْ

قَبْلُ ۖ وَيَقْذِفُونَ بِالْغَيْبِ مِنْ مَّكَانٍ بَعِيدٍ ﴿٥٣﴾ وَحِيلَ بَيْنَهُمْ وَبَيْنَ مَا يَشْتَهُونَ

كَمَا فُعِلَ بِأَشْيَاعِهِمْ مِّن قَبْلُ ۖ إِنَّهُمْ كَانُوا فِي شَكٍّ مُّرِيبٍ ﴿٥٤﴾

او وايي به: ايمان مو پرې راوړ، حال دا چي له لري واټن به څنگه دوی ته دا لاس رسي وي؟! په داسي حال کي چي تر دې وړاندي ئې د هغه په اړه کفر کړی وو، او له لري واټن په غيب کي ویشتل کوي، او د دوی او هغه څه تر منځ به خنډ رامنځته شي

د قرآن ٢١ لوسې سبا

چې دوی ئې تلوسه کوي؛ همغسې لکه چې تر دې وړاندي د دوی له هممشرېانو سره وشول، یقیناً چې هغوی په دوکه کوونکي شک کې ول.

(۵۲-۵۴) - د قیامت په ورځ او هغه مهال چې د حق منکرین او مخالفین له الهي عذاب سره مخامخ شي او هغه حقانق په خپلو سترگو وگوري چې پیغمبرانو به دوی ته ویل او دوی به انکار کولو؛ نو وبه وايي: ایمان مو پرې راوړ، خو هغه مهال به دا ایمان دوی ته هیڅ ګټه نه رسوي، هغه مهال به له هغه ځای ډېر لرې وي چې ایمان ګټه رسولې، له دومره لرې واټن به څنگه هغه ایمان ته لاس رسی ولري؟! په داسې حال کې چې تر دې وړاندي ئې د هغه په اړه کفر کړی وو.

د دوی مثال هغه چا ته ورته دی چې له لرې واټن د داسې هدف په لوري غشي ولي چې ترې پټ دی، هغه چا ته ورته دي چې په تیاره کې او په پټو سترگو د نامعلوم هدف په لوري کاني شري، آیا داسې کس هدف په نښه کولی شي؟! له دوی سره به دې ته ورته چلن کېږي، د دوی او هغه څه تر منځ به خنډ رامنځته شي چې دوی ئې تمنا کوي، غشي به ئې پر هدف نه لگېږي، خپل مراد ته به رسېدلی نه شي، همغسې لکه چې تر دې وړاندي د دوی له هممشرېانو سره وشول، ټول نامراده ولاړل، پرته له دې چې شیطاني هیلې ئې ترسره شي. یقیناً چې هغوی په دوکه کوونکي شک کې ول.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

فاطر

د سوري پېژندنه:

دا مبارکه سوره په دوو معروفو نومونو ياده شوې: (فاطر) او (الملائكة)، دواړه نومونه د

همدې سوري د لومړي آيت له دغي برخي (الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ

الْمَلَائِكَةِ رُسُلًا أُولَىٰ أَجْنَحَةٍ مِّثْنَىٰ وَتُلُتْ وَرُبْعٌ...) اخيستل شوي، پنځه څلويښت آيتونه لري،

له لومړي آيت تر اته دېرشم پوري د آيتونو فواصل ئي د لومړي آيت (قدیر) او د درېيم آيت (توفکون) ته ورته دي، له نه دېرشم تر پای پوري (خساراً) ته ورته دي. د آيتونو اوږدوالی ئي هغو سورتونو ته ورته دی چي د مکي دور په منځنيو کلونو کي نازل شوي. د سوري له متن معلومېږي چي هغه مهال له رسول الله سره د قريشو مخالفت زيات او تشديد شوی وو.

د سوري د بحث اصلي او محوري موضوعات دا دي:

- په لومړيو آيتونو کي ويل شوي: ټولي ستايني له الله تعالى سره بنيابي. هغه چي د آسمانونو او زمکي پنځوونکی او پيدا کوونکی دی، هر څه ئي داسي پيدا کړي چي تر لومړي پيداېښت وړاندي هيڅ نه وو. هغه چي فرشتي ئي د پيغام رسوونکو په توگه گمارلي دي. څه چي غواړي په پيداېښت کي زياتوالی ورکوي، نوي نوي مخلوقات پيدا کوي، يوه ته پر بل د پيداېښت له پلوه وړاندي والی او زياتوالی ورکوي. پر هر څه په بشپړه توگه قادر دی. الله تعالى چي د خلکو لپاره د رحمت کومه دره پرانيزي نو هيڅوک ئي بندولی نشي، او چي بنده ئي کړي نو هيڅوک ئي پرانيستلی نشي. هغه باحکمه عزتمن دی.

- بيا خلکو ته ويل شوي: د خپل منعم رب نعمتونه په ياد ولری، پاس ئي کوئ، دې ته مو پام وي چي کوم رزق له آسمان يا زمکي درکول کيږي نو له الله تعالى پرته بل داسي خالق نشته چي د هغوی په درکولو کي څه ونډه او برخه ولري.

- ورپسې رسول الله ته د يوې ډاډېني او اطمینان په توگه ويل شوي: که نن د حق دېمنان ستا مخالفت کوي او تا او ستا دعوت تکذيبوي نو تر تا وړاندي له نورو پيغمبرانو سره هم دې ته ورته چلن شوی.

- بيا د قرآن مخاطبينو ته ويل شوي: د الله وعده رېښتيني ده، حتماً به په خپل ټاکلي وخت تحقق مومي، نو نه دي دنيوي ژوند تاسو د الله تعالى او د هغه د وعدو په اړه وغولوي او نه دا غولونکی شيطان.

د قرآن ډلوشې فاطر

- ورپسې رسول الله ته لارښوونه شوې چې د هغو خلکو د مخالفتونو په اړه زیاته اندېښنه او د دوی ایمان نه راوړولو له کبله حسرت مه کوه چې شیطان هغوی ته خپل بد عملونه مزین کړي او ښکلي ورته ښکاري، د دوی هدایت او لارورکتوب د هغو الهي سننو مطابق دي چې تغیر او بدلون نه مومي، الله تعالی هغه چا ته د هدایت توفیق ورکوي چې د هدایت وړتیا ولري او هغه څوک په تیارو کې پرېږدي چې د رڼا لوري ته د تلو تلوسه نه لري، الله تعالی د دوی ځانگړتیاوو او وړتیاوو ته په پام سره دا پرېکړه کوي چې په سمې لار د تلو توفیق ورکړي او که د کفر په تیارو کې د دوی د پاته کېدو پرېکړه وکړي او د رڼا په لوري د تلو توفیق ورنه کړي، ته خپل مأموریت تر سره کړه، د دوی د مخالفتونو پروا مه کوه، دا الله تعالی ته پرېږده چې له دوی سره څه وکړي، الله تعالی ښه پوهیږي چې دوی څه کوي او د کومې سزا وړ دي.
- ورپسې د خلکو هدایت او لارښوونه او په یوې ټولنې کې د دعوت اغېز له دې سره تشبیه شوي چې پر وچ او سپېره ډاگ د پسرلي گټور باران وورېږي، د زمکې له زړه تازه بوټي راوټوکېږي او په همدې سره له هغه سپېره ډاگ بشپړازه او سمسور ورشو جوړ شي.
- بیا ویل شوي: څوک چې عزت غواړي باید متوجه وي چې عزت یوازي د الله تعالی په خوا کې موندلې شي، په بل ځای کې عزت نشي ترلاسه کولی، دا ځکه چې عزت په بشپړه توګه له الله تعالی سره دی.
- بیا ویل شوي: الله تعالی تاسو له خاوري پیدا کړئ، بیا له نطفې، بیا ئې جوړه جوړه کړئ، نه کومه ښځینه څه حمل کوي او نه ئې زېږوي مګر د ده له علم سره سم، او نه د کوم عمروال عمر ورزیاتېږي او نه ئې عمر کمېږي مګر دا چې په کتاب کې (ثبت) دي او دا کار الله ته آسان دی.
- ورپسې د انسان پام هغو دریابونو او سمندرونو ته اړول شوی چې تر منځ ئې ژور توپیرونه شته، یو ئې خوړ، تنده ماتوونکی او څښاک ئې خوندور، او بل ئې مالګین او تریو، له هر یوه د ډول ډول کبانو تازه غوښه خوړئ او هغه غمي راباسئ چې ځان ته ګاڼې ترې جوړوئ، او کښتۍ گورې چې په سیندونو او سمندرونو کې داسې توندي او تېزې درومي چې د اوبو څپې ځیري او وړاندې ځي، الله تعالی دا ټول فرصتونه او امکانات د دې لپاره تاسو ته مهیا کړي چې د الهي نعمتونو او د خپل رب د فضل په لټولو او ترلاسه کولو کې ستاسو مرسته وکړي او دا د دې لپاره چې د خپل منعم رب د نعمتونو شکر پرځای کړئ.
- ورپسې ویل شوي: د رزق او روزي ورکړه او د چا د عزت او سرلوری پرېکړه د هغه مالک الملك الله له لوري کېږي چې شپه او ورځ د هغه په اراده ځي راځي، لکه څنګه چې شپه په ورځ کې نښاسي او ورځ په شپې کې، له الله تعالی پرته نه بل څوک د لمانځنې وړ دی او نه د استعانت او مرستې غوښتلو وړ، یوازي له هغه ذات مرسته وغواړئ چې شپه په ورځ کې نښاسي او ورځ په شپه کې.
- بیا خلکو ته ویلي شوي: تاسو په هر څه کې الله تعالی ته اړ یئ، هم په خپل پیدایښت کې او هم په خپل رزق او روزي کې، او الله تعالی نه یوازي له دې عیب منزله دی چې په کوم څه کې چا ته اړ وي بلکې په ذات او صفاتو کې د ټولو ستاینو وړ دی، که وغواړي ټول انسانان

فاصله ۲ د قرآن بلوشي

به له منځه يوسي او د دوی پر ځای به نوی مخلوق پيدا کړي، نه د دوی له منځه وړل الله تعالی ته گران کار دی او نه د بل مخلوق پيدايښت.

• بيا ويل شوي: د قيامت په ورځ به هر څوک د خپلو گناهونو پېټې پر خپلو اوږو وړي، هيڅوک به نشي کولی له بل سره په دې اړه څه مرسته وکړي او پېټې ئې ورسپک کړي، که د کوم گناهگار د گناهونو پېټې دومره دروند وي چې له وړلو ئې عاجز او د بل مرستې ته اړ وي او له نورو مرسته وغواړي هيڅوک به ئې مرسته نشي کولی، هيڅوک به ئې پېټې نشي ورسپکولی، که څه هم د هغه نږدې خپلوان وي.

• بيا رسول الله او د ده له لاري هر داعي ته لارښوونه شوې چې له هر مخاطب د ملگرتيا او له حق سره د توافق طمع او توقع مه کوئ، ځيني مخاطبين د جهل، بد ذهن، مر ضمير، خپل شوو عواطفو او مشاعرو له پلوه داسي پړاو ته رسېدلي وي چې يا رڼدو ته ورته وي يا هغو ته چې په تيارو کې پراته وي او يا په قبرونو کې پرتو مړو ته، دوی د حق او باطل تر منځ تفکيک نشي کولی، د سمي او کړې لاري له پېژندو عاجز وي، د بني او بدې وينا په توپير نه پوهېږي، د دوی د مخالفت او ايمان نه راوړلو له کبله مه مایوس کېږئ، لکه څنگه چې روند او سترگور، تياري او رڼا، سيوری او د غرمې تودوخه، مري او ژوندي نشي سره برابرېدی، همداراز هغه چې د ايمان راوړلو استعداد په کې خپل شوی، ضمير ئې مړ او د وجدان حساسيت ئې خفه شوی د هغه چا په خبر نشي کېدی چې د حق پېژندلو او ايمان راوړلو وړتيا لري، ضمير ئې وپښ او انساني مشاعر او عواطف ئې ژوندي او حساس دي، له هغه چا د حق وينا اورېدلو او منلو طمع مه کوئ چې مړو ته ورته دي، هغه چې د الهي سننو له مخې دا وړتيا نه لري چې الله تعالی د حق وينا اورېدلو توفيق ورکړي.

• بيا رسول الله ته ويل شوي چې ستا دنده دا ده چې خلک د کفر له بدو پايلو ووېروي، ته يوازي يو خبردارۍ ورکوونکی يې، د دوی د هدايت او عدم هدايت پرېکړه د الله تعالی له لوري او د خاصو الهي سننو مطابق کېږي. دا لومړی ځل نه دی چې الله تعالی کوم قوم ته پيغمبر لېږي او هغوی د الله تعالی رسول تکذيبوي، تر دې وړاندې هيڅ داسي امت نه دی تېر شوی چې د الله تعالی له لوري کوم پيغمبر نه وي ورلېږل شوی. که دا خلک تا تکذيب کړي نو هغو هم مخکني پيغمبران تکذيب کړل چې تر دوی وړاندې ول، په داسي حال کې چې پيغمبرانو ئې څرگندي نښې، صحيفې او روښانه کتابونه وروړل. الله تعالی د حق هغه مخالفين په خپل عذاب اخته کړي چې د کفر او انکار لار ئې غوره کړې وه او د پيغمبرانو مخالفت ئې کړی. تاريخ ته رجوع وکړه او وگوره چې پر منکرينو د الله تعالی له لوري نازل شوي عذابونه څنگه ول او د پيغمبرانو مخالفين له کوم بدمرغه برخليک سره مخامخ شوي!!

• بيا د توحيد اړوند څو عميق او مضبوط دلائل وړاندې شوي، په دې کې قرآن خپل مخاطب ته وايي: آيا نه گوري چې الله تعالی له آسمان اوبه وروي او بيا په دغو اوبو سره له زمکې داسي ډول ډول مېوې راباسي چې رنگونه ئې مختلف او بېل بېل دي، دا د زمکې او آسمان تر منځ ژور تنسيق او همغږي د چا په اراده رامنځته شوې؟ دا کوم خلاق ذات دی چې له خاوري خوندوري رنگيني مېوې جوړوي، هغه هم نه يو ډول مېوه او په يوه رنگ کې بلکې ډول ډول مېوې چې هم په خوند کې ژور توپيرونه لري، هم په شکل او بڼې کې او هم په رنگ کې؟ دا

د قرآن ټولنيز پلوشې فاطر

خو هر عقلمن ناظر ته په جگ غږ وايي: د دغو خوندورو، رنگینو او ښکلو مېوو پیدایښت هرومرو د یوه داسې علیم، حکیم او خلاق ذات کار دی چې هم آسمان د ده تر واک او حکم لاندې دی او هم زمکه.

• بیا د هغو کسانو څو ځانگړتیاوې بیان شوې چې الله تعالی د دوی د کړنو قدرونه کوي، بشپړ اجر ورکوي، زیاتې پېرزوینې پرې کوي او گناهونه یې بخښي، د دوی ځانگړتیاوې دا دي: د الله تعالی کتاب لولي، لمونځ قائموي او له هغه څه چې الله تعالی ورکړي په پټه او څرگنده توگه انفاق کوي.

• بیا رسول الله ته ویل شوي: کوم کتاب چې تا ته درکړی شوی رښتینی کتاب دی، ټول هغه الهي کتابونه تصدیقوي چې تر ده وړاندې نازل شوي. الله تعالی خبر او بصیر دی، هم د خپلو بندگانو له ظاهر او باطن خبر دی او هم یې کړنې گوري.

• بیا ویل شوي: د قرآن وارثین په دریو ډلو وېشل شوي:

۱. ځینې یې د ایمان او نېک عمل تر څنګ خطاګانې او گناهونه هم لري، کله کله له سمې لارې کاره شوي او په دې توگه یې پر خپل ځان ظلم کړی او په الهي عذاب یې اخته کړی.
۲. ځینې یې منځ لارې دي، د منځنۍ درجې وگړي دي، که څه هم له سمې لارې ښې او کین لوري ته نه دي کاره شوي خو هغه لوري پوري ته نه دي رسېدلي چې د لومړۍ درجې بریالیو په ډلې کې محسوب شي.

۳. ځینې یې د ښېگڼو په لور تلوار کوونکي دي، تر ټولو وړاندې او له اخلاقي، فکري او معنوي پلوه لوړو پورو ته رسېدلي.

• بیا ویل شوي: د کتاب دا وارثین به له هغې الهي محاسبې وروسته تلپاتې جنتونو ته ننوځي چې د قیامت په ورځ به ترسره کېږي، له هرې ډلې سره د دوی کړنو ته په پام سره مناسبه محاسبه، په داسې حال کې چې هلته به د سرو زرو او مرغلرو په لاسونديو سینگار کړی شي او جامې به یې وربښمنې وي.

• بیا د کافرانو وضعیت په دوزخ کې داسې انځور شوی: هغه چې کفر یې کړی د دوزخ اور به یې په برخه شي، نه به د دوی په اړه دا پرېکړه کېږي چې ومري او نه به د دوزخ له ډول ډول عذابونو کوم عذاب ترې کمېږي، الله تعالی به دا سزا هر ناسپاس انسان ته ورکوي، په دوزخ کې به چیغې وهي: ای زموږ ربه! ترې ومو باسه چې نېک عمل وکړو، له هغه عملونو متفاوت چې موږ کولو!!

• بیا رسول الله ته ویل شوي: له مشرکانو وپوښته چې ستاسو هغو معبودانو چې له الله پرته یې لمانځي او مرسته ترې غواړي د زمکې څه یې پیدا کړي او یا یې په آسمانونو کې څه شرکت په برخه دی، د آسمانونو په کوم څه کې له الله تعالی سره شریک دي، د زمکې د کوم څه په پیدایښت کې څه ونډه لري او د آسمان کوم څه د دوی په واک کې دي، د آسمانونو او زمکې کوم څه تاسو ته درکولی او یا له تاسو سپمولی شي؟! آیا د شرک لپاره کوم نقلي دلیل لرئ؟ داسې کوم آسماني کتاب موندلی شئ چې شرک توجیه کړي او کوم دلیل او برهان په لاس درکړي؟! یعنې دا مشرکین د خپل شرک لپاره نه کوم عقلي دلیل لري او نه نقلي دلیل، نه په آسمان او زمکې کې داسې څه په گوته کولی شي چې شرک توجیه کړي او نه داسې الهي

فصل ۲ د قرآن یلوسی

کتاب ښودلی شي چي د مشرکینو لپاره مستمسک شي، د دوی د شرک اصلي وجه دا ده چي یو د بل له لوري دوکه شوی، ټگمارو مذهبي مشرانو د دوی ناپوهان او جاهلان غولولي.

• بیا ویلي شوي: آسمانونه او زمکه د الله تعالی په واک کي دي، هغه ئي اداره کوي او د زوال مخه ئي نیسي، که هغه وغواړي چي زمکه زائل شي نو په ټول عالم کي به له ده پرته داسي څوک ونه مومي چي تم ئي کړي او د زوال مخه ئي ونیسي، خو الله تعالی حلیم او بخښونکی دی، له خپلو بندګانو سره د دوی د کړنو او چلن له مخي معامله نه کوي، بلکي د (حلم) او (غفران: بخښني) له مخي معامله کوي، که داسي نه وی نو د دوی د عصیان او بغاوت له کبله به ئي دا آسمانونه پرې رانسکور کړي وو او زمکه به ئي زائل کړي وه.

• بیا ویل شوي: دغو مشرکینو د رسول الله تر بعثت وړاندي کلک کلک قسمونه کول چي که کوم پیغمبر ورته راشي نو تر ټولو نورو امتونو به زیات هدایت او په سمې لار تلو ته چمتو شوي وو، خو کله چي پیغمبر ورته راغی نو دې راتګ په دوی کي یوازي یو شی زیات کړ چي له حق تېښته ده، آیا دا د حق دښمنان او د پیغمبر له ملتیا تېښتېدونکي په زمکي کي نه دي ګرځېدلي او د تېر تاریخ پاتې ئي نه دي اړولي چي لیدلي ئي وی د هغو پایله څنګه وه چي تر دوی وړاندي ول، هغه چي د ځواک له پلوه تر دوی ډېر پیاوړي او ځواکمن ول، هغه چي په الهي عذاب اخته شوي، نه خپل زور او ځواک له دې عذاب ژغورلي او نه ئي مکر او تدبیر، نه ئي په آسمانونو کي داسي څوک موندلی وو چي په مرسته ئي د الله تعالی پرېکړي وځنډوي او د عذاب مخه ئي ونیسي او نه په زمکي کي، د دوی کلکي نیوني او د الهي عذاب په وړاندي د دوی د زور، ځواک او تدبیر شندېدا وښوده چي الله تعالی هم قدیر او توانمن دی او هم علیم او پوه. که د حق مخالفینو ته فرصت ورکول کېږي نو دا مهلت او فرصت دي دوی نه غولوي، دا دي د خپل زور، ځواک او تدبیرونو حاصل او نتیجه نه ګټي، په دې دي پوه وي چي دا مهلت پای لري، نه بدلېدونکی پای، وخیم او دردناک پای.

• په پای کي ویل شوي: که الله تعالی غوښتی چي خلک د هغو ګناهونو له کبله مواخذه کړي چي دوی کړي نو د زمکي پر سر به ئي هیڅ خزانده نه وو پرېښی، خو الله تعالی د خپل پراخ رحمت او بی سارې پېرزویني له امله دوی ته مهلت او فرصت ورکوي او تر ټاکلي نېټې ئي ځنډوي.

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَكَةِ رُسُلًا أُولَى أَجْنَحَةٍ مَّتَنَّى
وَتَلْت وَرَبْعٌ يَزِيدُ فِي الْخَلْقِ مَا يَشَاءُ إِنَّ اللَّهَ عَلَى كُلِّ شَيْءٍ قَدِيرٌ ﴿١﴾ مَا يَفْتَحِ اللَّهُ
لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكُ فَلَا مُرْسِلَ لَهُ مِنْ بَعْدِهِ ۗ وَهُوَ
الْعَزِيزُ الْحَكِيمُ ﴿٢﴾

ستاینه الله ته ده، د آسمانونو او زمکي پنځوونکی، د هغو فرشتو استازي ګرځوونکی
چي د دوه ګونو، درې ګونو او څلور ګونو وزرونو والي دي، چي څه غواړي په
پیدایښت (مخلوقاتو) کي ئي زیاتوي، یقیناً چي الله پر هر څه په بشپړه توګه قادر دی،
الله چي د رحمت کومه برخه د خلکو لپاره پرانیزي نو هیڅ بندوونکی ئي نشته او څه
چي بند کړي نو له ده وروسته ئي هیڅ لپروونکی نشته، او هغه باحکمته عزتمن دی.

(١-٢) - په دې مبارکو آیتونو کي الله تعالی داسي ستایل شوی:

- ټولي ستاینې له ده سره ښايي.
- د آسمانونو او زمکي پنځوونکی او پیدا کوونکی دی، هر څه ئي داسي پیدا کړي چي تر لومړي پیدایښت وړاندي هیڅ نه وو.
- هغه فرشتې ئي د پیغام رسوونکو په توګه ګمارلې دي چي دوه ګوني، درې ګوني او څلور ګوني وزرونه لري.
- څه چي غواړي په پیدایښت کي زیاتوالی ورکوي، په دوه تعبیره: ١- نوي نوي مخلوقات پیدا کوي او پر مخکنیو ئي زیاتوي، ٢- یوه ته پر بل د پیدایښت له پلوه وړاندي والی او زیاتوالی ورکوي. دا دوهم تعبیر په دې دلیل ارجح دی چي له مخکني مضمون سره ژور او نږدې تړاو لري، تر دې وړاندي د ډول ډول فرشتو یادونه شوې چي ځیني ئي تر ځینو نورو د وزرونو د شمېر له پلوه وړاندي والی او زیاتوالی لري.
- یقیناً چي الله پر هر څه په بشپړه توګه قادر دی.
- الله تعالی چي د خلکو لپاره د رحمت کومه ډېره پرانیزي نو هیڅوک ئي بندولی نشي، او چي بنده ئي کړي نو هیڅوک ئي پرانیستلی نشي.

فاطمة ۲ د قرآن بلوشي

• هغه باحکمه عزتمن دی.

دلته د فرشتو د دندې په اړه ویل شوي چې پیغامونه رسوي او د دوی د جوړښت په اړه ویل شوي چې دوه ګوني، درې ګوني او څلور ګوني وزرونه لري. وزر د الوت نښه ده او شمېر یې د سرعت نښه، یعنې فرشتې د الله تعالی د پیغامونو د ابلاغ او د اوامرو د تعميل لپاره د آسمان او زمکې تر منځ تګ راتګ کوي، د ځینو سرعت لږ او د ځینو زیات دی، دلته د نورو متشابه آیتونو په څېر وزر په مجازي معنی راغلی، په هغې معنی یې نشو تعبیرولی چې د مرغانو وزر ته یې ورته وګڼو، نه فرشتې د مرغانو په څېر دي او نه یې وزرونه، د فرشتو وزر ته په هغه سترګه مه ګورئ چې د مرغانو وزر ته ګورئ، دی ته په پام سره چې په روایت کې راغلي چې جبرئیل صلعم شپږ سوه وزرونه لري، نو دا دوه ګوني، درې ګوني او څلور ګوني وزرونه هم د وزرونو د شمېر محدودیت نه بلکې د هغوی سرعت او عظمت په ګوته کوي، الله تعالی ځینې داسې پیدا کړي چې د سترګو په رڼا کې خپل کار ته ځان رسوي او ځینې تر هغوی ورو درومي، هره ډله په خپل ټاکلي وخت خپله دنده ترسره کوي. روایت داسې دی:

... قَالَ مَسْرُوقٌ فَدَخَلْتُ عَلَى عَائِشَةَ فَقُلْتُ هَلْ رَأَى مُحَمَّدٌ رَبَّهُ؟ فَقَالَتْ لَقَدْ تَكَلَّمْتُ بِشَيْءٍ قَفَّ لَهُ شَعْرِي قُلْتُ رَوَيْدًا ثُمَّ قَرَأْتُ (لَقَدْ رَأَى مِنْ آيَاتِ رَبِّهِ الْكُبْرَى) قَالَتْ أَيْنَ يَذْهَبُ بِكَ إِنَّمَا هُوَ جِبْرِيلُ مَنْ أَخْبَرَكَ أَنَّ مُحَمَّدًا رَأَى رَبَّهُ أَوْ كَتَمَ شَيْئًا مِمَّا أَمَرَ بِهِ أَوْ يَعْلَمُ الْخُمُسَ الَّتِي قَالَ اللَّهُ تَعَالَى (إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ) فَقَدْ أَعْظَمَ الْفُرْيَةَ وَلَكِنَّهُ رَأَى جِبْرِيلَ لَمْ يَرَهُ فِي صُورَتِهِ إِلَّا مَرَّتَيْنِ مَرَّةً عِنْدَ سِدْرَةِ الْمُنْتَهَى وَمَرَّةً فِي جَنَادٍ لَهُ سِتْمَانَةُ جَنَاحٍ قَدْ سَدَّ الْأَفْقَ. الترمذي

... مسروق وايي: عائشې صلی ته ورغلم ومي ويل: آیا محمد (صلعم) خپل رب لیدلی؟ وئې ويل: داسې خبره دي وکړه چې وېښتان مي ورته ځير شول، ومي ويل: لږ حوصله وکړه، بيا مي دا آيت تلاوت کړ (وَلَقَدْ رَءَاهُ نَزْلَةً أُخْرَى... لَقَدْ رَأَى مِنْ آيَاتِ رَبِّهِ الْكُبْرَى...)، وئې ويل: چېرې ئې بېولې يې؟ دا خو جبرئیل وو، چا چې درته وويل: محمد (صلعم) خپل رب لیدلی، يا ئې له هغه وحې کوم څه پټ کړي چې پر ابلاغ ئې مامور شوی، او يا په هغو پنځو شيانو پوهېږي چې الله تعالی د هغوی په اړه فرمايلي: (إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ...) نو ستره بدغونې خبره ئې کړې (ستر دروغ ئې ويلي)، خو هغه جبرئیل لیدلی، په خپلې اصلي بڼې کې ئې يوازي دوه ځلي لیدلی، يو ځل په سدره المنتهى کې او بل ځل په جناد کې، شپږ سوه وزري ئې وې، ټول افق ئې پوښلی وو.

دی ته مو پام وي چې د رسول الله له رحلت وروسته ځینې غلط افکار او باورونه په مسلمانانو کې خواره شول، ځينو خلکو به ويل: رسول الله تعالی په خپلو سترګو لیدلی، ځينو نورو به ويل: رسول الله ته له قرآن پرته نوره وحې هم شوې، خو هغه ئې يا پټه ساتلې يا ئې ځينو خاصو وګړو ته ويلې، ګواکې وحې په قرآن کې نه راخلاصه کېږي، ځينو نورو به ويل: رسول الله په غيب پوهېدو!! عائشې صلی دغو غلطو او د قرآن خلاف افکارو او باورونو د ترديد لپاره مسروق ځان ته پورتنۍ خبرې کړې، د هغې د ويناوو معنی دا ده چې رسول الله نه خپل رب په خپلو سترګو لیدلی، نه له قرآن پرته داسې وحې شته چې له خلکو

د قرآن ۳ پلوشې فاطر

نې پټه ساتلې وي او نه پر غيب پوهېدو.

په دې اړه له علي عليه السلام هم پوښتنه شوې او ورته ويل شوي: آيا د رسول الله په اهل بيت كې له تا يا بل چا سره له قرآن پرته بل كتاب (ليكنه) هم شته؟ د پوښتنې موخه دا وه چې آيا رسول الله ته داسې وحې هم شوې چې تا يا كوم بل خاص كس ته نې ويلې وي او په قرآن كې د هغې يادونه نه وي شوې؟ روايت داسې دى:

عَنْ أَبِي جَحْفَةَ قَالَ قُلْتُ لِعَلِيِّ هَلْ عِنْدَكُمْ كِتَابٌ قَالَ لَا، إِلَّا كِتَابُ اللَّهِ، أَوْ فَهْمٌ أُعْطِيَهِ رَجُلٌ مُسْلِمٌ، أَوْ مَا فِي هَذِهِ الصَّحِيفَةِ. قَالَ قُلْتُ فَمَا فِي هَذِهِ الصَّحِيفَةِ قَالَ الْعَقْلُ، وَفَكَاتُ الْأَسِيرِ، وَلَا يُقْتَلُ مُسْلِمٌ بِكَافِرٍ. (بخاري: ۱۱۱)

له ابو جحيفه روايت دى چې وايي: علي عليه السلام ته مي وويل: آيا كوم خاص كتاب درسره شته؟ وئې ويل: نه؛ مگر د الله كتاب، او هغه پوهه چې يوه مسلمان سړي ته په برخه كېږي او هغه څه چې په دې پاني كې دي، وايي: ورته ومي ويل: نو په دې پاني كې څه دي؟ وئې ويل: د ديت حكم، د اسير آزادول او دا چې مسلمان د كافر په بدل كې نه وژل كېږي.

يَتَأَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ^ع هَلْ مِنْ خَلْقٍ غَيْرُ اللَّهِ يَرْزُقُكُمْ مِّنْ

السَّمَاءِ وَالْأَرْضِ^ع لَا إِلَهَ إِلَّا هُوَ^ع فَأَنَّى تُؤْفَكُونَ ﴿٢٠﴾

اې خلکو! پر تاسو د الله (پېرزو شوی) نعمت ياد کړئ، آيا له الله پرته بل کوم خالق شته چې تاسو ته له آسمان او زمکې روزي درکوي؟ له ده پرته بل معبود نشته، نو له کومه دوکه کېږئ؟

(۳)- په دې مبارک آيت كې خلکو ته ويل شوي چې د خپل منعم رب نعمتونه په ياد ولرئ، پاس نې كوو، دې ته مو پام وي چې كوم رزق له آسمان يا زمكې دركول كېږي نو له الله تعالى پرته بل داسې خالق نشته چې د هغوى په دركولو كې څه ونډه او برخه ولري، نه له آسمان د باران او واورې په وړولو كې او نه له زمكې د دانې او مېوې په راټوكولو كې له الله تعالى پرته بل څوك څه ونډه لري، آيا له الله پرته بل كوم خالق شته چې تاسو ته له آسمان او زمكې روزي درکوي؟ له ده پرته بل معبود نشته، نو سره له دې څنگه او ولي دوکه کېږئ!!

وَإِنْ يُكَذِّبُوكَ فَقَدْ كَذَّبَتْ رُسُلٌ مِّن قَبْلِكَ^ع وَإِلَى اللَّهِ تُرْجَعُ الْأُمُورُ ﴿٢١﴾

او که تا تکذيب کړي نو يقيناً چې تر تا وړاندي پيغمبران تکذيب شوي، او کارونه د الله لوري ته راجع کېږي.

(۴)- دلته رسول الله ته د يوې داديښنې او اطمینان په توگه ويل شوي چې که نن د حق دېمنان ستا مخالفت کوي او تا او ستا دعوت تکذيبوي نو تر تا وړاندي له نورو پيغمبرانو سره هم دې ته ورته چلن شوی، هغوی هم د همدغو ځواکونو له لوري له مخالفت او تکذيب

فاطما ۲
د قرآن بلوشي

سره مخامخ شوي، بايد ډاډه او مطمئن وي چي د حق او باطل تر منځ د تصادم او ټکر پايښت د بل چا له لوري نه بلکي يوازي د الله تعالی له لوري ټاکل کېږي، ټول کارونه هغه ته راجع کېږي او د پايلو پرېکړه يې يوازي د ده له لوري کېږي. پايله يې نه د دښمنانو د مخالفت په څرنگوالي پوري تړلې ده او نه د دوی په زور او ځواک پوري.

يَتَأْتِيهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ ﴿٦٩﴾ إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنَ الْأَصْحَابِ السَّعِيرِ ﴿٧٠﴾ الَّذِينَ كَفَرُوا هُمْ عَذَابٌ شَدِيدٌ وَالَّذِينَ ءَامَنُوا وَعَمِلُوا الصَّالِحَاتِ هُمْ مَغْفِرَةٌ وَأَجْرٌ كَبِيرٌ ﴿٧١﴾

اي خلکو! يقيناً چي د الله وعده رښتيني ده، نو نه دي دنيوي ژوند تاسو غولوي او نه د الله په اړه هغه غولونکي (شيطان)، يقيناً چي شيطان ستاسو دښمن دی نو دښمن يې وبولئ، هغه خو خپله ډله يوازي دې ته بلي چي د دوزخيانو په ډلي کي وي، هغه چي کفر يې کړی سخت عذاب به د دوی (په برخه) وي، او هغه چي ايمان يې راوړی او نېک عملونه يې کړي د دوی به بخښنه او ستر اجر (په برخه) وي.

(۷-۵) - خلکو ته ويل شوي: د الله وعده رښتيني ده، حتماً به په خپل ټاکلي وخت تحقق مومي، نو نه دي دنيوي ژوند تاسو د الله تعالی او د هغه د وعدو په اړه غولوي او نه دا غولونکي شيطان، په دې دې پوه وئ چي شيطان ستاسو دښمن دی، د دښمن په سترگه ورته وگورئ، د هغه خوبښه او هڅه دا ده چي خپله ډله د دوزخيانو په صف کي ودروي، بلنه يې د هغو کارونو په لوري ده چي په دوزخ منتج کېږي. غواړي چي تاسو د کفر لار غوره کړئ، څوک چي کافر شي سخت عذاب به يې په برخه شي، او هغه چي ايمان راوړي او نېک عملونه وکړي بخښنه او ستر اجر به يې په برخه شي.

أَفَمَنْ زُيِّنَ لَهُ سُوءُ عَمَلِهِ فَرَآهُ حَسَنًا فَإِنَّ اللَّهَ يُضِلُّ مَنْ يَشَاءُ وَيَهْدِي مَنْ يَشَاءُ ۚ فَلَا تَذْهَبْ نَفْسُكَ عَلَيْهِمْ حَسَرَاتٍ ۚ إِنَّ اللَّهَ عَلِيمٌ بِمَا يَصْنَعُونَ ﴿٧٢﴾

آيا هغه چي خپل بد عمل ورته مزین کړی شوی او ښکلی ورته ښکاري، نو يقيناً چي الله هغه څوک بې لاري کوي چي دې يې غواړي او د هغه لارښوونه کوي چي دې يې غواړي، نو ستا خپل ځان دي پر دوی د حسرت له کبله له منځه نه ځي، يقيناً چي الله په

هغه څه بڼه پوه دئ چې دوی ئې کوي.

(۸) - دلته رسول الله ته لارښوونه شوې چې د هغو خلکو د مخالفتونو په اړه زیاته اندېښنه او د ایمان نه راوړولو له کبله ئې حسرت مه کوه چې شیطان هغوی ته خپل بد عملونه مزین کړي او ښکلي ورته ښکاري، د دوی هدایت او لارورکتوب د هغو الهي سننو مطابق دي چې تغیر او بدلون نه مومي، الله تعالی هغه چا ته د هدایت توفیق ورکوي چې د هدایت وړتیا ولري او هغه څوک په تیارو کې پرېږدي چې د رڼا لوري ته د تلو تلوسه نه لري، نه ستا تلوسه او تلوار گټه ورسوي او نه حسرت او افسوس. ځینې خلک په تیارو کې داسې ډوب شي چې نه یوازې د خپلو بدو عملونو په بدوالي د پوهېدو توان او توفیق له لاسه ورکړي بلکې خپل بد عملونه، گنده اخلاق، خرافي افکار، غلط عقائد او کرکجنې ویناوې ورته بڼه او ښکلي ښکاري، د دوی د هدایت په اړه نه د زړه سواند داعي هڅې څه نتیجه ورکوي او نه د حکیم مبلغ و عظمیٰ نصیحت.

دا مبارک آیت یو ځل بیا موږ ته وایي چې رسول الله د خلکو د هدایت په اړه دومره تلوسه درلوده او په جهل، شرک او کفر کې د دوی پاته کېدا دومره ځورولو چې نږدې وه د ده په سختې بېماري او مړینې منتج شي.

د آیت په پای کې دا وینا (یقیناً چې الله په هغه څه بڼه پوه دئ چې دوی ئې کوي) دوه مطلبه افاده کوي: ۱- الله تعالی د دوی عملونو ته په پام سره دا پرېکړه کوي چې په سمې لارې د تلو توفیق ورکړي او که د کفر په تیارو کې د دوی د پاته کېدو پرېکړه وکړي او د رڼا په لوري د تلو توفیق ور نه کړي، ۲- ته خپل مأموریت تر سره کړه، د دوی د مخالفتونو پروا مه کوه، دا الله تعالی ته پرېږده چې له دوی سره څه وکړي، الله تعالی بڼه پوهیږي چې دوی څه کوي او د کومې سزا وړ دي.

وَاللَّهُ الَّذِي أَرْسَلَ الرِّيحَ فَتُثِيرُ سَحَابًا فَسُقْنَهُ إِلَىٰ بَلَدٍ مَّيِّتٍ فَأَحْيَيْنَا بِهِ الْأَرْضَ

بَعْدَ مَوْتِهَا كَذَٰلِكَ النُّشُورُ ﴿٩﴾

او الله هغه ذات دئ چې بادونه ئې راولېږل چې وربځي خوځوي، نو د مړه ټاټوبي په لور مو بوتلې، بیا مو زمکه د هغې له مړینې وروسته پرې راژوندی کړه، خوږېدا (بیاژوندون) به همداسې وي.

(۹) - په دې مبارک آیت کې د خلکو هدایت او لارښوونه او په یوې ټولنې کې د دعوت اغېز له دې سره تشبیه شوي چې پر وچ او سپېره ډاگ د پسرلي گڼور باران وورېږي، د رمکي له رڼه تازه بوټي راوتوکېږي او په همدې سره له هغه سپېره ډاگ ښېرازه او سمسور ورشو جوړ شي، وایي: الله تعالی هغه ذات دئ چې بادونه رالېږي او په دې سره وربځي خوځوي، دا وربځي د مړه ټاټوبي په لور بیایي، په دې ورېځ سره زمکه د هغې له مړینې وروسته راژوندی کوي، نشور (بیاژوندون) به همداسې وي. که څه هم د قرآن په ځینو آیتونو کې د قیامت د ورځې

فصل ۲۲ د قرآن بلوشي

بياژوندن د (نشور) په نامه ياد شوی او هغه د مړي زمکي له راژوندی کېدو سره تشبیه شوی، خو دلته د آيت سياق و سباق ته په پام سره نشور هغه معنوي ژوندون افاده کوي چې د ايمان له کبله د خلکو په برخه کېږي، قرآن کفر له مرگ سره تشبیه کوي او ايمان له ژوندون سره، دا ځکه چې د کفر له کبله د انسان ټول مشاعر او عواطف مري، د ضمير او وجدان حساسيت ئي خپل کېږي، ايمان د هغه ټولو انساني مشاعرو ته خلا وربخښي، وين ضمير او حساس وجدان ورپه برخه کوي، دلته د بحث موضوع د قيامت بياژوندون نه بلکي هغه معنوي ژوندون دي چې د هدايت له کبله د يوه انسان او ټولني په برخه کېږي، په مخکنيو آيتونو کې له يوې خوا داسي څوک انځور شوی چې د خپلو بدو او کرکجنو کړنو بدوالی او گنده والی نشي احساسولی او له بلې خوا هغه څوک چې د نورو د بدو کړنو له کبله دومره ځورېږي چې نږدې ده غمونه او اندېښنې ئي له پښو وغورځوي!! دلته رسول الله ته اطمئنان ورکړی شوی چې اندېښنې پرېږده، الله تعالى به په دغي شرک خپلې او جهل وهلي مړي ټولني کې ستا د دعوت په طفيل ځلندي څېري او د ژونديو زړونو او حساس ضمير خاوندان را پيدا کړي. همغسې لکه چې په يوه باران سره سپېره ډاگ په سمسور ورشو بدلوي.

مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا ۖ إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ ۚ وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ ۖ وَمَكْرُ أُولَٰئِكَ هُوَ يُبَوِّرُ ﴿١٠﴾

څوک چې عزت غواړي نو (پوه دي شي چې) عزت ټول له الله سره دی، د ده لوري ته پاکه وينا بر درومي او نېک عمل ته لوړوالی ورکوي، او هغه چې بدې کړنې د تدبير په توگه کاروي سخت عذاب ئي په برخه دی، او د دوی مکر شندېدونکی دی.

(۱۰)- په دې مبارک آيت کې ويل شوي: څوک چې عزت غواړي بايد متوجه وي چې عزت يوازې د الله تعالى په خوا کې موندلی شي، په بل ځای کې عزت نشي ترلاسه کولی، د عزت ورکړه د ده له لوري وي، دا ځکه چې عزت په بشپړه توگه له الله تعالى سره دی. د عزت اصلي اسباب دوه دي: پاکه وينا او صالح عمل، يوازې په دې سره انسان کولی شي د عزت لوړو څوکو ته ورسېږي، دا ځکه چې پاکه وينا د الله تعالى په لوري لوړه درومي او نېک عمل ته لوړوالی ورکوي، نو رفعت، لوړوالی او عزت يوازې له دغي لاري ترلاسه کېدی شي، څوک چې غواړي له نورو لارو عزت ترلاسه کړي، بدې کړنې او ناروا تگلاري د تدبير په توگه کاروي چې له دې لاري عزت ته ورسېږي هغه دي پوه وي چې د عزت پر ځای به ئي شديد الهي عذاب په برخه شي او تدبيرونه به ئي شند او بې حاصله شي. دلته د (والعمل الصالح يرفعه) دوه د اعتناء وړ ژباړې کېدې شي: ۱- الله تعالى صالح عمل ته لوړوالی ورکوي او ۲- صالح عمل مؤمن بنده ته رفعت او لوړوالی ورکوي. په دې دواړو کې لومړی ژباړه مناسبه برېښي.

په دې سره هغو وگړو ته لارښوونه شوې چې د عزت په لټه کې په غلطو لارو درومي، دوی ته ويل شوي: تاسو عزت ته د رسېدو په موخه داسې لاري غوره کړې چې هيڅکله په

د قرآن ۲ پلوشې
فاطر

عزت نه منتهي کېږي، څه چې تاسو له الله تعالى لري کوي له عزت او سرلوري مو هم محروموي، د الله تعالى په لوري تلو سره په حقيقت کې د عزت او شرف په لوري درومي. يعني له الله تعالى د بخښني په غوښتلو او د الله په لوري رجوع سره به نه يوازي د آسمان او زمکې د برکتونو دروازي ستاسو پر مخ پرانيستي شي، الله تعالى به ستاسو اموال او اولاد درزيات کړي او ستاسو ممد به ئې وگرځوي، بلکې عزت او سر لوري ته به ورسېږي. نو تاسو ولي د هغه عزت او وقار هيله نه کوئ چې اصلي مالک ئې الله تعالى دی او پرېکړه ئې د ده له لوري کېږي؟! ولي له غير الهي لارو عزت ته د رسېدو هيله کوئ؟!

وَاللّٰهُ خَلَقَكُمْ مِّنْ تُرَابٍ ثُمَّ مِّنْ نُّطْفَةٍ ثُمَّ جَعَلَكُمْ أَزْوَاجًا وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ وَمَا يُعَمِّرُ مِنْ مَّعْمَرٍ وَلَا يُنْقِصُ مِنْ عُمُرِهِ إِلَّا فِي كِتَابٍ إِنَّ ذَٰلِكَ عَلَى اللَّهِ يَسِيرٌ ﴿١١﴾

او الله تاسو له خاوري پيدا کړئ، بيا له نطفې، بيا ئې جوړه جوړه کړئ، نه کومه بنځينه څه حمل کوي او نه ئې زېږوي مگر د ده له علم سره سم، او نه د کوم عمروال عمر ورزياتيږي او نه ئې عمر کمېږي مگر دا چې په کتاب کې (ثبت) دي او دا کار الله ته آسان دی.

(۱۱) - د دې مبارک آيت لارښوونې دا دي:

• الله تعالى انسانان له خاوري پيدا کړي، يعني د انسان د پيدايښت لومړۍ ماده او لومړۍ حالت خاوره ده، له خاوري هغه توکي جوړېږي چې د انسان د مور او پلار په بدن کې هغه نطفه ترې جوړه شي چې له يوځای کېدو ئې د انسان پيدايښت د يوې مختلطې نطفې په توگه پيل شي.

• د انسان د پيدايښت دوهم پړاو او حالت هغه دی چې د يوې مختلطې نطفې بڼه غوره کړي.

• دې نطفې ته يا د يوه نارينه انسان بڼه او جوړښت ورکړی شي يا د بنځينه، په دې توگه انسانان جوړه جوړه پيدا کېږي.

• نه کومه بنځينه څه په خپل رحم کې حمل کوي او نه ئې زېږوي مگر د الله تعالى له علم سره سم، په دوه تعبيره: ۱- الله تعالى پوهيږي چې دا بنځينه انسان او حيوان په خپل رحم کې څه ساتلي او څه زېږوي، ۲- دا د نوي مخلوق جوړښت او زېږېدا د هغه حکيمانه منصوبې له مخې ترسره کېږي چې علیم رب وضع کړي. دوهم تعبير له مضمون سره زيات مناسبت لري او له ورپسې فقرې سره اړخ لگوي.

• د چا د عمر زياتېدا او لږېدا د هغو سننو او ضوابطو مطابق ترسره کېږي چې الله تعالى له وړاندي وضع کړي او د مقرراتو په کتاب کې ئې ليکلي، په دې کې هيڅ بدلون نه راځي.

فاظل ۲ د قرآن بلوشي

- الله تعالى ته دا کار آسان دی چې د هر مخلوق مقدرات له وړاندي وضع کړي او په هغوی کې د هر راز تغییر او بدلون مخه ونیسي.
- که دې مبارک آیت ته لږ ځیر شئ نو یو بل مهم مطلب هم په ډېر صراحت او وضاحت سره ترې معلومیږي او هغه دا چې د انسان لومړی جوړه له یوې نطفې جوړه شوې، دلته الله تعالى فرمایي چې تاسو مو لومړی له خاوري، بیا له یوې نطفې پیدا کړئ او بیا مو جوړه جوړه پیدا کړئ، یعنې د انسان پیدایښت لومړی له خاوري د یوې نطفې په بڼه کې پیل شوی او بیا ئې د زوج زوج پیدا کېدو لړۍ پیل شوې. له دې مبارک آیت څو خبرې په ډېر وضاحت سره معلومیږي:
- د انسان د پیدایښت لومړی ماده خاوره ده.
- له خاوري د ده نطفه جوړه شوې.
- بیا له دغې نطفې د ده جوړه پیدا شوې. یعنې هغه (واحد نفس) دغه له خاوري جوړه شوې نطفه وه چې له هغې ئې د ده (زوج او جوړه) پیدا کړه او بیا له دغې جوړې د ده د نسل د پیدا کېدو لړۍ پیل شوې.
- د دې مبارک آیت له دغه قاطع او صریح بیان سره سره چې څوک په دې خبرې کې شک کوي چې د آدم علیه السلام پیدایښت له نطفې پیل شوی او گمان یا ادعاء کوي چې لومړی د آدم صلعم مجسمه جوړه شوې بیا روح په کې پو کړی شو، هغه به په قرآن باور نلري او د الله تعالى د قول په مقابل کې به د بل چا قول ته اعتبار ورکوي!! څوک چې له دې پرته بله رایه وړاندي کوي د قرآن له دې څرگند آیت سره مخالفت کوي.

وَمَا يَسْتَوِي الْبَحْرَانِ هَذَا عَذْبٌ فُرَاتٌ سَائِغٌ شَرَابُهُ وَهَذَا مِلْحٌ أُجَاجٌ وَمِن كُلِّ تَاكُلُونَ لَحْمًا طَرِيًّا وَتَسْتَخْرِجُونَ حَلِيَّةً تَلْبُسُونَهَا وَتَرَى الْفُلْكَ فِيهِ مَوَازِرَ لَتَبْتَغُوا مِنْ فَضْلِهِ وَلِعَلَّكُمْ تَشْكُرُونَ ﴿١٢﴾

دا دوه سمندرونه سره برابر نه دي: دا یو خوږ، تنده ماتوونکی او څښاک ئې خوندور، او دا بل مالګین او تريو، او له هر یوه تازه غوښه خوړئ او هغه ګاڼه راباسئ چې پر تن کوئ ئې، او کښتۍ په کې ګوري چې څیروونکي دي د دې لپاره چې فضل ئې ولټوئ او چې شکر وکړئ.

(۱۲) - دلته د انسان پام هغو دریابونو او سمندرونو ته اړول شوی چې تر منځ ئې ژور توپیرونه شته، یو ئې خوږ، تنده ماتوونکی او څښاک ئې خوندور، او بل ئې مالګین او تريو، له هر یوه د ډول ډول کبانو تازه غوښه خوړئ او هغه غمي راباسئ چې ځان ته ګاڼې ترې جوړوئ، او کښتۍ ګوري چې په سیندونو او سمندرونو کې داسې توندي او تېزي درومي چې د اوبو څپې ځیري او وړاندي ځي، الله تعالى دا ټول فرصتونه او امکانات د دې لپاره تاسو ته

د قرآن ۲۷ لوسې
فاطر

مهيا کړي چي د الهي نعمتونو او د خپل رب د فضل په لتولو او ترلاسه کولو کي ستاسو مرسته وکړي او دا د دې لپاره چي د خپل منعم رب د نعمتونو شکر پرځای کړئ. دلته د دې موضوع وضاحت هم ضروري برېښي چي يوه ډله ادعاء کوي: په قرآن کي ټول احکام نه دي راغلي، ځيني احکام داسي دي چي يوازي ني په احاديثو کي موندلي شو، د دې ادعاء د اثبات لپاره وايي: په قرآن کي يوازي هغه غوښه حلاله گڼل شوې چي د ذبحي پر مهال ني د الله تعالی نوم ياد شي، خو کب (ماهي) بي له ذبحي حلال دئ، د دې استثناء بنسټ د قرآن کوم آيت نه بلکي د پيغمبر عليه السلام حديث دئ، په ډېر زور شور سره وايي: راوښيي د قرآن کوم آيت دا استثناء جانز گڼي؟! دوی ته په ځواب کي وايو: په قرآن کي دا استثناء شته خو څه وکړو چي تاسو نه يئ ورته متوجه شوي! قرآن کب (ماهي) د (لحمأ طرياً) يعني تازه غوښي په نامه ياد کړی او دا بنيي چي ماهي د تازه او پاکي غوښي حکم لري، پيغمبر عليه السلام د قرآن دغي وينا ته په پام سره ويلي چي ماهي له ذبحي پرته حلال دئ.

يُولِجُ اللَّيْلُ فِي النَّهَارِ وَيُؤَلِّجُ النَّهَارُ فِي اللَّيْلِ وَسَخَّرَ الشَّمْسَ وَالْقَمَرَ كُلًّا يَجْرِى
لِأَجَلٍ مُّسَمًّى ۚ ذَٰلِكُمُ اللَّهُ رَبُّكُمْ لَهُ الْمُلْكُ ۚ وَالَّذِينَ تَدْعُونَ مِنْ دُونِهِ مَا
يَمْلِكُونَ مِنْ قِطْمِيرٍ ﴿١٣﴾ إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا
اسْتَجَابُوا لَكُمْ ۖ وَيَوْمَ الْقِيَمَةِ يَكْفُرُونَ بَشْرِكِكُمْ ۚ وَلَا يُنْتِزُكَ مِثْلُ خَبِيرٍ ﴿١٤﴾

شپه په ورځ کي ننباسي او ورځ په شپي کي ننباسي او لمر او سپوږمى ئي درته مسخر کړي چي هر يو ئي د ټاکلي نېټې مطابق درومي، دا ستاسو هغه رب دئ چي واکمني د ده ده، او هغه چي له ده پرته ئي دربلئ د کجوري د زري کوم پوستکى هم په واک کي نه لري، که ئي دروبلئ نو ستاسو بلنه نه اوري او که ئي واورې درته منلئ ئي نشي، او د قيامت په ورځ به ستاسو د شرک په اړه انکار کوي، او د کوم باخبره په څېر به دي خبر نه کړي.

(۱۳)- چا ته د رزق او روزي ورکړه او د چا د عزت او سرلورى پرېکړه د هغه مالک الملك الله له لوري کېږي چي شپه او ورځ د هغه په اراده ځي راځي، لکه څنگه چي شپه په ورځ کي ننباسي او ورځ په شپي کي، او لمر او سپوږمى د هغه له حکم سره سم خوځي او په خپل خپل وخت راڅېږي او پرېوځي او په دې کار کي له الله تعالی پرته هيڅوک هيڅ ډول ونډه او اغېز نه لري همداسي د رزق او عزت پرېکړه يوازي د هغه له لوري وي. هغه چي لمر او سپوږمى ني داسي درته مسخر کړي چي هر يو ئي له ټاکلي نېټې سره سم ځي راځي، همدا ستاسو هغه رب دئ چي د ټول عالم واکمني په بشپړه توگه د هغه په لاس کي ده، او له ده پرته چي هر څوک مرستي ته دربلئ او د خپلو حاجتونو ترسره کولو طمع ترې لرئ په دې خور او پراخ

فاصله ۲ د قرآن بلوشي

عالم کي د کجوري د زري کوم پوستکي هم په واک کي نه لري، که ئې دروبلئ نو ستاسو بلنه نه اوري او که احياناً واني وري نه مو حاجت ترسره کولی شي او نه مو دعاء منلی شي، د قيامت په ورځ به ستاسو د شرک په اړه انکار کوي، د دوی له بلي چي د چا په اړه دا گمان کوئ چي په غيب پوه دئ او ستاسو له برخليک خبر دئ او له راتلونکو ناخوالو مو ژغورلی شي هغوی له هيڅ څه خبر نه دي او په هيڅ څه مو نشي خبرولی، د هيڅ باخبره په خبر به تاسو له کومي راتلونکي پېښي خبر نه کړي.

په دې مبارک آيت کي موږ ته لارښوونه شوې چي له الله تعالى پرته نه بل څوک د لمانځني وړ دئ او نه د استعانت او مرستي غوښتلو وړ، يوازي له هغه ذات مرسته وغواړئ چي شپه په ورځ کي ننباسي او ورځ په شپه کي، او دواړه له داسي ځواکمني او دقيقې قاعدې سره سم چي هيڅ بدلون نه مومي، هغه ذات چي لمر او سپوږمۍ ئې مسخر کړي، هر يوه ته ئې معين مدار ټاکلی چي دغه مدار په معين وقت کي پلي کوي، هر يو د داسي ټاکلي اجل او نېټې په مراعات مکلف دئ چي نه يوه شېبه ترې وړاندي کېدی شي او نه وروسته کېدی، همدغه الله ستاسو رب دئ چي پاچايي او ټولواکي د ده ده او څوک چي له ده پرته بل څوک مرستي ته بلي او د هغه عبادت کوي هغه د خرما د زري د پوستکي خاوند هم نه دئ.

گورئ چي هره ورځ څو شېبې په هغه کي تفاوت راځي، شپه په ورځ کي داخله شي او ورځ په شپه کي، ورځ د شپې ځای ونيسي اوشپه د ورځي، په خپل ماحول کي گورو چي کله شپه وي او کله ورځ، اوس دلته ورځ ده خو دا ده ورو ورو شپه راروانه ده او د ورځي ځای شپې ته خالي کېږي، يا شپه کله اوږده شي او ورځ را لنډه شي، کله گورو چي ورځ اوږده شي، شپه لنډه شي. دا د شپې او ورځي يو په بل کي داخلېدل، د الله جل شانه کار دئ، دا الله جل شانه دئ چي شپه په ورځ کي داخلوي او ورځ په شپه کي. ووايئ: څوک دئ چي دا کارونه کوي؟ شپه په ورځ کي داخلوي؟ ورځ په شپه کي داخلوي، لمر او سپوږمۍ ئې مسخر کړي او هر يو په خپل مدار کي له معيني نېټې سره سم خوځېږي او د هغه اراده په هر څه کي او هر ځای حاکمه او نافذه ده؟ يعني هغه ذات چي دا کارونه د هغه په اراده تر سره کېږي او موږ گورو چي دا د هغه د سلطنت، سيطرې او تسلط مظاهر دي، همغه ستاسو رب دئ. او له هغه پرته چي څوک مرستي ته دربلئ او د هغه عبادت کوئ حتی د خرما د زري د پوستکي خاوند هم نه دئ. دومره لږ څه هم د دوی په واک کي نه دي، هيڅ څه هغوی ته نه دي سپارل شوي، د هيڅ شي واک او اختيار نه لري، کوم څه چي له الله تعالى پرته مرستي ته دربلئ او د هغه عبادت او لمانځنه کوئ، په دې عالم کي هيڅ واک او اختيار نه دئ ورکړی شوی، وبښئ؛ د کوم څه مالک دي، چېرې د هغوی اراده حاکمه ده او څه کولی شي؟

يَتَأْتِيهَا النَّاسُ أَنْتُمْ الْفُقَرَاءُ إِلَى اللَّهِ ۖ وَاللَّهُ هُوَ الْغَنِيُّ الْحَمِيدُ ﴿١٥﴾ إِنْ يَشَأْ

يُذْهِبْكُمْ وَيَأْتِ بِخَلْقٍ جَدِيدٍ ﴿١٦﴾ وَمَا ذَلِكَ عَلَى اللَّهِ بِعَزِيزٍ ﴿١٧﴾

اې خلکو! تاسو الله ته حاجتمن یئ او الله ستایلی غني دئ، که وغواړي تاسو به له

منځه یوسي او نوی مخلوق به رامنځته کړي، او دا الله ته گران (کار) نه دی.

(۱۷-۱۵) - په دې مبارک آیت کې خلکو ته لارښوونه شوې چې په هر څه کې الله تعالی ته اړ یی، هم په خپل پیدایښت کې او هم په خپل رزق او روزي کې، او الله تعالی نه یوازې له دې عیب منزله دی چې په کوم څه کې چا ته اړ وي بلکې په ذات او صفاتو کې د ټولو ستاینو وړ دی، که وغواړي ټول انسانان به له منځه یوسي او د دوی پر ځای به نوی مخلوق پیدا کړي، نه د دوی له منځه وړل الله تعالی ته گران کار دی او نه د بل مخلوق پیدایښت.

وَلَا تَزِرُ وَازِرَةٌ وِزْرَ أُخْرَىٰ ۚ وَإِن تَدْعُ مُثْقَلَةٌ إِلَىٰ جَمَلِهَا لَا تُحْمَلْ مِنْهُ شَيْءٌ وَلَوْ كَانَ ذَا قُرْبَىٰ ۖ إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ وَأَقَامُوا الصَّلَاةَ ۚ وَمَن تَزَكَّىٰ فَإِنَّمَا يَتَزَكَّىٰ لِنَفْسِهِ ۚ وَإِلَى اللَّهِ الْمَصِيرُ ﴿١٨﴾

او هیڅ په شا کوونکې د بل بار نه په شا کوي، او که کوم دروند بار شوی (کس) د خپل بار وړلو لپاره (چا ته) بلنه ورکړي نو څه به ترې په شا نه کړی شي که څه هم د خپلوی خاوند وي، یقیناً چې ته یوازې هغو ته خبرداری ورکوي چې له نه لیدو سره سره له خپل رب وېرېږي او لمونځ قانموي، او چا چې پاکیزگي غوره کړه نو یوازې د ځان په ګټه پاکیزگي غوره کوي، بیا د الله په لوري بېرته ګرځېدا ده.

(۱۸) - په دې مبارک آیت کې ویل شوي:

• د قیامت په ورځ به هر څوک د خپلو ګناهونو پېټې پر خپلو اوږو وړي، هیڅوک به نشي کولی له بل سره په دې اړه څه مرسته وکړي او پېټې یې ورسپک کړي، که د کوم ګناهګار د ګناهونو پېټې دومره دروند وي چې له وړلو یې عاجز او د بل مرستې ته اړ وي او له نورو مرسته وغواړي هیڅوک به یې مرسته نشي کولی، هیڅوک به یې پېټې نشي ورسپکولی، که څه هم د هغه نږدې خپلوان وي.

• رسول الله ته لارښوونه شوې چې ته یوازې هغو ته خبرداری ورکوي چې له نه لیدو سره سره له خپل رب وېرېږي او لمونځ قانموي، یعنې ستا انذار یوازې هغو ته ګټه رسوي چې دغه دوه ځانګړتیاوې لري: په غائبانه توګه له خپل رب وېرېږي، او خپل رب لمانځي او خپلې اړیکې ورسره ټینګوي.

• څوک چې د تزکیې لار غوره کړي، له ګنده افکارو، ګنده اخلاقو، ناولو کړنو او کرکجنو تګلارو ځان لرې ساتي او پاکیزگي غوره کوي نو ګټه یې ده ته رسي، هم په دنیا کې او هم هغه مهال چې د الله په لوري ستون شي، د ټولو بېرته ګرځېدا د الله تعالی په لوري ده.

وَمَا يَسْتَوِي الْأَعْمَىٰ وَالْبَصِيرُ ﴿١٩﴾ وَلَا الظُّلُمَاتُ وَلَا النُّورُ ﴿٢٠﴾ وَلَا الظِّلُّ وَلَا

أَلْحُرُورُ ﴿٢٣﴾ وَمَا يَسْتَوِي الْأَحْيَاءُ وَلَا الْأَمْوَاتُ ۚ إِنَّ اللَّهَ يُسْمِعُ مَن يَشَاءُ ۚ وَمَا
أَنْتَ بِمُسْمِعٍ مَّن فِي الْقُبُورِ ﴿٢٤﴾ إِنَّ أَنْتَ إِلَّا نَذِيرٌ ﴿٢٥﴾

نه روند او سترگور سره برابرېدې شي او نه تيارې او رڼا، او نه سيوري او (د غرمې) تودوخه، او نه ژوندي سره برابرېدې شي او نه مړي، يقيناً چې الله هغه چا ته اورول کوي چې دې ئې غواړي، او ته هغو ته چې په قبرونو کې دي اوروونکي نه يې، ته يوازې يو خبردارۍ ورکوونکي يې.

(۱۹-۲۳) - دا مبارک آيتونه رسول الله او د ده له لارې هر داعي ته لارښوونه کوي چې له هر مخاطب د ملگرتيا او له حق سره د توافق طمع او توقع مه کوئ، ځيني مخاطبين د جهل، بد ذهن، مړ ضمير، خپل شوو عواطفو او مشاعرو له پلوه داسې پړاو ته رسېدلي وي چې يا رڼدو ته ورته وي يا هغو ته چې په تيارو کې پراته وي او يا په قبرونو کې پرتو مړو ته، دوی د حق او باطل تر منځ تفکيک نشي کولی، د سمې او کړې لارې له پېژندو عاجز وي، د بني او بدې وينا په توپير نه پوهيږي، د دوی د مخالفت او ايمان نه راوړلو له کبله مه مایوس کېږئ، لکه څنگه چې روند او سترگور، تيارې او رڼا، سيوري او د غرمې تودوخه، مړي او ژوندي نشي سره برابرېدې، همداراز هغه چې د ايمان راوړلو استعداد په کې خپل شوی، ضمير ئې مړ او د وجدان حساسيت ئې خفه شوی د هغه چا په څېر نشي کېدې چې د حق پېژندلو او ايمان راوړلو وړتيا لري، ضمير ئې ويښ او انساني مشاعر او عواطف ئې ژوندي او حساس دي، له هغه چا د حق وينا اورېدلو او منلو طمع مه کوئ چې مړو ته ورته دي، هغه چې د الهي سننو له مخې دا وړتيا نه لري چې الله تعالی د حق وينا اورېدلو توفيق ورکړي، الله تعالی هغه چا ته له حق سره د ملتيا او له حقيالو سره د ملگرتيا توفيق ورکوي چې د الهي مشيت له مخې د دې وړتيا ولري، لکه څنگه چې ته هغو ته کومه خبره نشي اورولې چې په قبرونو کې دي همداراز هغه کافران هم ستا د دعوت له اورېدلو او منلو محروم دي چې له معنوي پلوه په قبرونو کې پرتو مړو ته ورته دي.

رسول الله ته ويل شوي چې ستا دنده دا ده چې خلك د كفر له بدو پايلو ووېروي، ته يوازې يو خبردارۍ ورکوونکي يې، د دوی د هدايت او عدم هدايت پرېکړه د الله تعالی له لوري او د خاصو الهي سننو مطابق کېږي.

دې ته مو بايد پام وي چې په دغو مبارکو آيتونو کې رسول الله ته ويل شوي چې ته مړو او هغو ته چې په قبرونو کې دي خبره نشي اورولې، يعني نه يوازې دا چې مړي خبره نه اوري او داسې دي لکه کانه او گونگيان؛ بلکې که هڅه وکړي چې څه ورواوري نو هڅه به دې څه نتيجه نه لري. د مړو د عدم سماع او نه اورېدلو په اړه د دې آيت حکم ډېر صريح او قاطع دی، هيڅ تاويل نه مني، په هيڅ بلي معنی ئې نشو تعبیرولی، هره هغه وينا له دې آيت سره په بشپړه توگه تعارض لري چې وايي: مړي خبرې اوري!! پوښتنه راولاړېږي چې د هغو رواياتوپه اړه به څه وايو چې ادعاء کوي: مړي خبرې اوري!! دې پوښتنې ته يوازې يو

د قرآن ډلوشې فاطر

ځواب ویلی شو او هغه دا چې یا به قرآن منو یا دغه روایات، که پر قرآن ایمان لرو او هغه د الله تعالی کتاب گڼو نو هره هغه وینا به لري غورځوو چې له قرآن سره تعارض او تضاد لري او د قرآن خلاف خبره کوي، هغه روایات قطعاً د اعتبار او اعتناء وړ نه دي چې وایي: مري خبري اوري، دا روایات نه یوازې له دې پلوه د اعتناء وړ نه دي چې د قرآن خلاف وینا کوي بلکې د سند له پلوه هم د اعتبار وړ نه دي، که د دغو روایاتو په اسنادو کې غور وکړئ و به گورئ چې ځینې ئې په صحابه وو کې یوازې یو راوي لري او ځینې ئې په تابعینو او تبع تابعینو کې هم یو یو راوي، داسې غریب روایت چې نه یوازې په قرآن کې کوم شاهد ورته نه مومو بلکې د قرآن له څو څرگندو آیتونو سره تعارض لري او هغه خبره کوي چې د عائشې صلی په څېر په قرآن او حدیث پوه شخصیتونه ئې ردوي هیڅکله د اعتبار وړ نشو گڼلی، دا د ټولو محدثینو، محققینو او فقهانو اتفاقي وینا ده چې د یوه روایت د اعتبار لپاره لومړی شرط دا دی چې له قرآن سره تعارض ونه لري، غریب روایات یوازې هغه مهال د اعتبار وړ گڼلی شو چې په قرآن کې کوم شاهد ورته ومومو. پر قرآن د ایمان تقاضا دا ده چې داسې غریب روایات په درناوي سره یوې خوا ته کېږدو چې له قرآن سره اړخ نه لگوي؛ نه پرې استناد وکړو او نه ئې بل ته ووايو.

إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَإِنْ مِنْ أُمَّةٍ إِلَّا خَلَا فِيهَا نَذِيرٌ ﴿٢٤﴾ وَإِنْ يَكْذِبُوكَ فَقَدْ كَذَّبَ الَّذِينَ مِنْ قَبْلِهِمْ جَاءَهُمْ رُسُلُهُمْ بِالْبَيِّنَاتِ وَبِالزُّبُرِ
وَبِالْكِتَابِ الْمُنِيرِ ﴿٢٥﴾ ثُمَّ أَخَذْتُ الَّذِينَ كَفَرُوا فَكَيْفَ كَانَ نَكِيرِ ﴿٢٦﴾

یقیناً چې ته مو حقیقتاً یو زېری ورکوونکی او خبرداری ورکوونکی لېږلی یې، هیڅ داسې امت نشته چې کوم نذیر نه وي په کې تېر شوی، او که تا تکذیب کړي نو یقیناً چې هغو هم تکذیب کړل چې تر دوی وړاندي ول، په داسې حال کې چې پیغمبرانو ئې څرگندي نښې، صحیفې او روښانه کتابونه وروړل، بیا مې هغه ونيول چې کفر ئې کړی وو، نو (وگوره) چې زما انکار او عذاب څنگه وو!!

(۲۴-۲۶) - په دې مبارکو آیتونو کې رسول اللہ ښه وېل شوي:

• په دې کې هیڅ شک نشته چې الله تعالی ته حقیقتاً یو زېری ورکوونکی او خبرداری ورکوونکی لېږلی یې.

• دا لومړی ځل نه دی چې الله تعالی کوم قوم ته پیغمبر لېږي او هغوی د الله رسول تکذیبوي، تر دې وړاندي هیڅ داسې امت نه دی تېر شوی چې د الله تعالی له لوري کوم پیغمبر نه وي ورلېږل شوی او خلکو همداسې معامله نه وي ورسره کړې.

• که دا خلک تا تکذیب کړي نو یقیناً چې هغو هم مخکې پیغمبران تکذیب کړل چې تر دوی وړاندي ول، په داسې حال کې چې پیغمبرانو ئې څرگندي نښې، صحیفې او روښانه کتابونه

ورورل.

- الله تعالى د حق هغه مخالفين په خپل عذاب اخته کړي چي د کفر او انکار لار ني غوره کړي وه او د پيغمبرانو مخالفت ني کړی.
- تاريخ ته رجوع وکړه او وگوره چي پر منکرينو د الله تعالى له لوري نازل شوي عذابونه څنگه ول او د پيغمبرانو مخالفين له کوم بدمرغه برخليک سره مخامخ شوي!!

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُخْتَلِفًا أَلْوَانُهَا وَمِنَ الْجِبَالِ جُدَدٌ بَيَضٌ وَحُمْرٌ مُخْتَلِفٌ أَلْوَانُهَا وَعَرَابِيٌّ سُودٌ ﴿٢٧﴾ وَمِنَ النَّاسِ وَالدَّوَابِّ وَأَلْأَنْعَامِ مُخْتَلِفٌ أَلْوَانُهُ كَذَلِكَ إِنَّمَا يَخْشَى اللَّهَ مِنْ عِبَادِهِ الْعُلَمَاءُ
إِنَّ اللَّهَ عَزِيزٌ غَفُورٌ ﴿٢٨﴾

آيا نه گوري چي الله له آسمان اوبه وروي او په دې سره داسي مېوې راباسو چي رنگونه ني ډول ډول دي، او له غرونو ځيني ني سپيني او سري گاري دي چي رنگونه ني ډول ډول دي او ځيني ني تگ تور، او همداسي د خلکو، خزنده وو او څارويو رنگونه ډول ډول دي، يقيناً چي له الله يوازي د ده پوه بندگان وېرېږي، يقيناً چي الله بڅبونکي عزتمن دی.

(۲۷-۲۸) - په دې مبارکو آيتونو كي د توحيد اړوند څو عميق او مضبوط دلالت وړاندي شوي، په دې كي قرآن خپل مخاطب ته وايي: آيا نه گوري چي الله تعالى له آسمان اوبه وروي او بيا په دغو اوبو سره له زمكي داسي ډول ډول مېوې راباسي چي رنگونه ني مختلف او بېل بېل دي، دا د زمكي او آسمان تر منځ ژور تنسيق او همغږي د چا په اراده رامنځته شوي؟ دا کوم خلاق ذات دی چي له خاوري خوندوري رنگيني مېوې جوړوي، هغه هم نه يو ډول مېوه او په يوه رنگ كي بلکي ډول ډول مېوې چي هم په خوند كي ژور توپيرونه لري، هم په شکل او بڼي كي او هم په رنگ كي؟ دا خو هر عقلمن ناظر ته په جگ غږ وايي: د دغو خوندورو، رنگينو او ښکلو مېوو پيدايښت هرومرو د يوه داسي علیم، حکيم او خلاق ذات کار دی چي هم آسمان د ده تر واک او حکم لاندې دی او هم زمکه، آسمان ته وايي اوبه ووروه او زمکي ته وايي په دغو اوبو ډول ډول مېوې راوتوکوه، دواړو ته ني لارښوونه کړې چي د انسان په خدمت كي اوسئ او د ده اړتياوي پوره کړئ!! دا په زرگونو ډوله خوندوري مېوې چي نه يوازي د نوع، شکل، رنگ، خوند، جوړښت، ترکيب، بوی، ذانقي ... له پلوه ژور توپيرونه لري بلکي د انسان ډول ډول غذائي اړتياوو ته ځواب وايي، انسان ني له رنگ، شکل، بوي او ذانقي خوند اخلي، په يوه نوع مېوې كي يوه له بلي دومره توپيرونه لري چي هر انسان پرې پوهېدی شي، آيا دا نه ښيي چي د عالم د ټولو مخلوقاتو تر شا د يوه داسي حکيم خلاق رب نامرئي لاس لگيا دی

د قرآن ټولنې فاطر

چې نه غواړي یو مخلوق او مصنوع ئې له هره پلوه بل ته ورته وي، په هر یوه کې باید د ده د خلاقیت او حکمت بېل بېل اړخونه راڅرګند شي، د عالم ټول مخلوقات باید د ده د بې انتهای علم، حکمت او خلاقیت مظاهر زموږ په وړاندې انځور کړي؟! که دا عالم یوې فابریکې ته ورته وي او خلاق رب ئې نه درلودی نو هیڅکله به د دومره بې شمېره تنوع، بې انتهای بنیاست او ژور تنسيق شاهد نه وو، لکه څنګه چې یوه فابریکه له یو ډول خامو توکو یوازې یو ډول یا په ډېر پرمخ تللي حالت کې څو ډوله شیان جوړولی شي نو د آسمان له اوبو او د زمکې له خاورې به یوازې څو محدود ډوله شیان پیدا کېدل او هغه هم په بشپړه توګه یو بل ته ورته، خو دا دئ ګورو چې خبره کاملاً بل ډول ده، له دې زمکې دومره ډول ډول مېوې پیدا کېږي چې انسان ئې هم له شمېرلو عاجز دئ او هم له توصیف!! دا تنوع چې د حکیم خلاق ذات د بې انتهای قدرت یو څرګند مظهر دئ یوازې په مېوو کې نه بلکې د عالم په هرې برخې کې تر سترګو کېږي، په غرونو کې سپینې او سرې ګارې ګورئ چې رنګونه ئې ډول ډول دي، داسې ګارې هم ګورئ چې رنګ ئې تګ تور دئ، نه یوازې د رنګ له پلوه یوه له بلې توپيرونه لري بلکې د ترکیب له پلوه هم د دوی تر منځ ژور او پراخ توپيرونه شته، همداسې د خلکو، خزنده وو او څارویو رنګونه ډول ډول دي، د انسان له پیدایښت بیا تر نن پورې داسې دوه انسانان نه دي پیدا شوي چې له هره پلوه په بشپړه توګه سره ورته وي، او د رنګ، شکل، جوړښت، استعدادونو او ځواکونو له پلوه توپيرونه ونه لري!! دا پراخه تنوع هر سترګور او عقلمن انسان ته څه وایي؟ د دې تنوع د خالق په اړه موږ ته څه لارښوونه کوي؟! یقیناً چې د علم خاوندان نه یوازې دا د رب العالمین د قدرت څرګند مظاهر ګڼي او همدغې تنوع ته په پام سره پر رب العالمین ایمان راوړي بلکې دا (علم) او (ایمان) په دوی کې د خپل رب په وړاندې د قصور داسې احساس راولاړوي چې زړونه ئې رپرېږي، همغسې لکه چې الله تعالی فرمایي: له الله یوازې د ده پوه بندگان وپېږي. هو؛ د الله تعالی په اړه ښه معرفت او د هغه ښه پېژندنه په انسان کې خشوع راپیدا کوي، څوک چې تر نورو زیات پوه او عالم وي هغه به تر نورو زیات له خپل رب وپېږي، د ده په وړاندې به ځان قاصر بنده ګڼي او خپل الهي مسئولیت به تر هغه څه ډېر ډېر لوړ ګڼي چې کړي ئې دي یا ئې کوي. دا آیت موږ ته حقیقي (عالم) رابښي، وایي: عالم هغه دئ چې له الله تعالی ډېر وپېږي؛ نه هغه چې ډېر کتابونه ئې لوستلي، عالم هغه نه دئ چې ځان یا نور ئې په لویو لویو او اوږدو القابو ستایي، عالم هغه دئ چې په وینا، کړنو او خبرې کې ئې له الله تعالی د وېرې آثار له ورايه برېښي. عالم هغه دئ چې په عالم کې د ځواکمن او عزتمن رب د قدرت، حکمت او عظمت مظاهر د دوی په زړونو کې وېره راولاړوي او خپل قصور ته په پام سره د هغه مغفرت او بخښنې ته طمع ساتي، او په دې باور وي چې یقیناً الله تعالی بخښونکی عزتمن دئ.

إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَهُمْ سِرًّا وَعَلَانِيَةً يَرْجُونَ تَجَرَّةً لَّنْ تَبُورَ ﴿٦٨﴾ لِيُؤْفِّيَهُمْ أُجُورَهُمْ وَيَزِيدَهُم مِّن فَضْلِهِ ۗ إِنَّهُ

غُفُورٌ شَكُورٌ ﴿۳۰﴾

يقيناً هغه چي د الله كتاب لولي او لمونځ قانموي او له هغه څه په پټه او څرگنده توگه انفاق کوي چي موږ ورروزي کړي؛ د داسي تجارت هيله لري چي هيڅکله نه تباه کېږي. تر څو دوی ته خپله بدله په بشپړه توگه ورکړي او خپل فضل لا ورزيات کړي، يقيناً چي هغه شکور بخښونکی دی.

(۲۹-۳۰) - دلته د هغو کسانو څو ځانگړتياوي بيان شوي چي الله تعالی د دوی د کړنو قدرونه کوي، بشپړ اجر ورکوي، زياتي پېرزويني پرې کوي او گناهونه ئې بخښي، د دوی ځانگړتياوي دا دي: د الله تعالی کتاب لولي، لمونځ قانموي او له هغه څه چي الله تعالی ورکړي په پټه او څرگنده توگه انفاق کوي، دوی په حقيقت کي داسي تجارت کوي چي يقيني گټي او حاصل ته ئې طمع او هيله لري او هيڅکله نه تباه کېږي. دا له هغه رب سره يوې گټوري تجارتي معاملي ته ورته تجارت دی چي له شکور او بخښونکي رب سره ترسره کېږي، هغه چي د خپل صالح بنده د کړنو قدر کوي او قصور ئې بخښي.

وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ ۚ إِنَّ اللَّهَ بِعِبَادِهِ لَخَبِيرٌ بَصِيرٌ ﴿۳۱﴾ ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذْنِ اللَّهِ ۚ ذَلِكَ هُوَ الْفَضْلُ الْكَبِيرُ ﴿۳۲﴾ جَنَّتٌ عَدْنٍ يَدْخُلُونَهَا يُحَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا ۖ وَلِبَاسُهُمْ فِيهَا حَرِيرٌ ﴿۳۳﴾ وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ ۚ إِنَّ رَبَّنَا لَغَفُورٌ شَكُورٌ ﴿۳۴﴾ الَّذِي أَحَلَّنَا دَارَ الْمُقَامَةِ مِن فَضْلِهِ لَا يَمَسُّنَا فِيهَا نَصَبٌ وَلَا يَمَسُّنَا فِيهَا لُغُوبٌ ﴿۳۵﴾

او له كتاب مو چي څه تا ته وحي کړي هغه حق دی؛ د هغه تصديقوونکی چي تر ده وړاندي وو، يقيناً چي الله د خپلو بندگانو په اړه باخبر ليدونکی دی. بيا مو دا کتاب خپلو هغو بندگانو ته په ميراث ورکړ چي موږ غوره کړي، نو له دوی ځيني پر خپل خان ظالم، ځيني ئې منځلاری او ځيني ئې د بڼېگنو په لور تلوار کوونکی دي، همدا ستر

د قرآن ډلوشې فاطر

فضيلت دى، تلپاتي جنتونه چې دوى به ورننوخې په داسې حال كې چې هلته به د سرو زرو او مرغلو په لاسونديو سينگار كړى شي او جامې به ئې وربښمنې وي، او وايي به: ستاينې ټولې هغه الله ته دي چې اندېښنې ئې له موږ ختمې كړې، يقيناً چې زموږ رب شكور بخښونكى دى. هغه چې موږ ئې د خپل فضل له امله په تلپاته هستوگنځي كې مېشت كړو په داسې حال كې چې نه په كې ستوماني رارسې او نه په كې ستريا رارسې.

(۳۱-۳۵) د دې مباركو آيتونو لارښوونې دا دي:

- رسول الله ته ويل شوي: كوم كتاب چې تا ته دركړى شوى رښتينى كتاب دى، ټول هغه الهي كتابونه تصديقوي چې تر ده وړاندي نازل شوي.
- الله تعالى خبير او بصير دى، هم د خپلو بندگانو له ظاهر او باطن خبر دى او هم ئې كړنې گوري.
- الله تعالى دا كتاب خپلو هغو بندگانو ته په ميراث ورکړى چې د همدې لپاره ئې غوره كړي، د دوى ځينې پر خپل ځان ظالم، ځينې ئې منځلاري او ځينې ئې د ښېگڼو په لور تلوار كوونكي دي، همدا ستر فضيلت دى، يعنې د دې كتاب وارثين په دريو ډلو وېشل شوي:
- ځينې ئې د ايمان او نېك عمل تر څنگ خطاگانې او گناهونه هم لري، كله كله له سمې لارې كارېد شوي او په دې توگه ئې پر خپل ځان ظلم كړى او په الهي عذاب ئې اخته كړى.
- ځينې ئې منځ لاري دي، د منځنۍ درجې وگړي دي، كه څه هم له سمې لارې ښي او كين لوري ته نه دي كارېد شوي خو هغه لوړې پورې ته نه دي رسېدلي چې د لومړۍ درجې برياليو په ډلې كې محسوب شي.
- ځينې ئې د ښېگڼو په لورو تلوار كوونكي دي، تر ټولو وړاندي او له اخلاقي، فكري او معنوي پلوه لوړو پورو ته رسېدلي.
- د كتاب دا وارثين به له هغې الهي محاسبې وروسته تلپاتو جنتونو ته ننوځي چې د قيامت په ورځ به ترسره كېږي، له هرې ډلې سره د دوى كړنو ته په پام سره مناسبه محاسبه، په داسې حال كې چې هلته به د سرو زرو او مرغلو په لاسونديو سينگار كړى شي او جامې به ئې وربښمنې وي.
- په جنت كې به د دغو جنتيانو وينا دا وي: ستاينې ټولې هغه الله ته دي چې زموږ اندېښنې ئې له منځه يووړې، يقيناً چې زموږ رب شكور بخښونكى دى، د خپلو بندگانو د نېكو كړنو قدرونه كوي او له گناه او قصور ئې تېرېږي، موږ ئې د خپل فضل له امله په تلپاته هستوگنځي كې مېشت كړو په داسې حال كې چې نه په كې ستوماني رارسې او نه په كې ستريا رارسې. موږ د خپلو عملونو له كبله د دې وړ نه وو چې داسې جنتونه راپه برخه شي، زموږ رب د خپل پراخ فضل له مخې دې مقام ته راوړسولو، زموږ گناهونه ئې وبخښل او زموږ د وړو وړو عملونو ئې زياته قدرونه وكړه.
- دې ته مو پام وي چې درنو مفسرينو د دغو آيتونو په اړه بېل بېل تعبيرونه وړاندي كړي،

ځينو د رازي او زمخشري په شمول ويلي چي د آيت دغه فقره (ذَلِكَ هُوَ الْفَضْلُ الْكَبِيرُ)

يوازي مخکې فقرې (وَمِنْهُمْ سَابِقٌ بِالْخَيْرَاتِ) ته راجع ده او مطلب ئې دا دئ چي همدا د

بېبگنو په لوري تلوار کوونکي د الله تعالى له ستر فضل برخمن شوي او همدا دوی به جنت ته ننوځي، خو دا تعبير ضعيف دئ، دا فقره يوازي مخکې ته نشي راجع کېدی، د آيت ټول مخکې مضمون ته راجع ده، په ځانگړي توگه د آيت لومړۍ برخي ته چي وايي: (ثُمَّ أُورَثْنَا الْكِتَابَ

الَّذِينَ اصْطَفَيْنَا مِنْ عِبَادِنَا) همدا خپلو غوره کړو بندگانو ته کتاب په وراثت ورکول د الله

تعالى ستر فضل دئ، دلته فضل د فضيلت په معنی نه بلکي د ورکړي او عطاء په معنی راغلي، له بلي خوا جنت ته يوازي سابق بالخيرات نه ننوځي بلکي د مومنانو دوه نوري ډلي هم له مناسبې محاسبې وروسته ننوځي، نو ځکه په يقين سره ويلي شو چي غوره او دقيق تعبير پورتنۍ دئ، په دې اړه په يوه روايت کي داسي راغلي:

عَنْ أَبِي الدَّرْدَاءِ قَالَ سَمِعْتُ رَسُولَ اللَّهِ -صلى الله عليه وسلم- يَقُولُ « قَالَ اللَّهُ عَزَّ وَجَلَّ (ثُمَّ أُورَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ) فَأَمَّا الَّذِينَ سَبَقُوا بِالْخَيْرَاتِ فَأُولَئِكَ الَّذِينَ يَدْخُلُونَ الْجَنَّةَ بِغَيْرِ حِسَابٍ وَأَمَّا الَّذِينَ أَقْتَصَدُوا فَأُولَئِكَ يَحْسَبُونَ حِسَاباً يَسيراً وَأَمَّا الَّذِينَ ظَلَمُوا أَنْفُسَهُمْ فَأُولَئِكَ الَّذِينَ يُحْسَبُونَ فِي طُولِ الْمَحْشَرِ ثُمَّ هُمْ الَّذِينَ تَلَقَّاهُمْ اللَّهُ بِرَحْمَتِهِ فَهُمْ الَّذِينَ يَقُولُونَ (الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ شَكُورٌ) ». إِلَى قَوْلِهِ (لِغُوبٍ). مسند احمد

له ابو درداء رحمه الله روايت دئ چي له رسول الله صلي الله عليه وسلم واورېدل: الله عز و جل فرمايلي: (ثُمَّ أُورَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ)، نو هغه چي په بېبگنو کي ئې تلوار کړی هغه کسان دي چي جنت ته به له حساب پرته ننوځي، او هغه چي منځلاري ول له هغوی سره به آسان حساب کېږي، او هغه چي پر خپل ځان ئې ظلم کړی هغوی به د محشر ټوله موده متوقف ساتل کېږي، بيا همدا دوی دي چي الله تعالى به ئې له خپل رحمت سره مخامخ کړي او همدا دوی دي چي وايي به: ستايني ټولي هغه الله ته دي چي اندېښنې ئې له موږ ختمې کړې، يقيناً چي زموږ رب شکور بخښونکی دئ. هغه چي موږ ئې د خپل فضل له امله په تلپاته هستوگنځي کي مېشت کړو په داسي حال کي چي نه په کي ستوماني رارسي او نه په کي ستريا رارسي.

وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِّنْ

عَذَابِهَا ۚ كَذَٰلِكَ نَجْزِي كُلَّ كَافُورٍ ﴿٦٧﴾ وَهُمْ يَصْطَرِخُونَ فِيهَا رَبَّنَا أَخْرِجْنَا

نَعْمَلْ صَالِحًا غَيْرَ الَّذِي كُنَّا نَعْمَلُ ۖ أَوَلَمْ نُعَمِّرْكُم مَّا يَتَذَكَّرُ فِيهِ مَن تَذَكَّرُ
وَجَاءَكُمُ النَّذِيرُ ۖ فَذُوقُوا فَمَا لِلظَّالِمِينَ مِن نَّصِيرٍ ﴿٣٧﴾

او هغه چې کفر ئې کړی دوی ته د دوزخ اور دئ، نه به د دوی په اړه داسې پرېکړه کېږي چې ومري او نه به د هغه کوم عذاب ترې کمېږي، همداسې هر ناسپاس ته سزا ورکوي، په داسې حال کې چې دوی به په هغه کې چيغي وهي: ای زموږ ربه! موږ باسه چې نېک عمل وکړو، له هغه عمل متفاوت چې موږ کولو، آیا تاسو ته مو دومره عمر نه وو درکړی چې هغه څوک په کې پند اخیستی شي چې پند قبلوي، او نذیر هم درغلی وو، نو وځکي چې ظالمانو ته هیڅ مرستندوی نشته.

(٣٧-٣٦) - په دې مبارکو آیتونو کې د کافرانو وضعیت په دوزخ کې داسې انځور شوی: هغه چې کفر ئې کړی د دوزخ اور به ئې په برخه شي، نه به د دوی په اړه دا پرېکړه کېږي چې ومري او نه به د دوزخ له ډول ډول عذابونو کوم عذاب ترې کمېږي، الله تعالی به دا سزا هر ناسپاس انسان ته ورکوي، په دوزخ کې به چيغي وهي: ای زموږ ربه! ترې مو باسه چې نېک عمل وکړو، له هغه عملونو متفاوت چې موږ کولو، دوی ته به په خواب کې وویل شي: آیا تاسو ته مو دومره عمر نه وو درکړی چې د هر پند اخیستونکي لپاره کافي وو، او د دې فرصت تر څنګ نذیر هم درغلی وو، نو اوس د خپل کفر سزا وځکي، ظالمانو ته هیڅ مرستندوی نشته.

إِنَّ اللَّهَ عَلِيمُ غَيْبِ السَّمَوَاتِ وَالْأَرْضِ ۖ إِنَّهُ عَلِيمٌ بِذَاتِ الصُّدُورِ ﴿٣٨﴾ هُوَ
الَّذِي جَعَلَكُم مِّنْ لَّدُنْهُ أَزْوَاجًا ۖ ثُمَّ مَدَّ عَلَيْكُمُ الْيَدَافَ ۖ فَمَن كَفَرَ فَعَلَيْهِ كُفْرُهُ ۖ وَلَا يَزِيدُ الْكَافِرِينَ
كُفْرَهُمْ عِنْدَ رَبِّهِمْ إِلَّا مَقْتًا ۖ وَلَا يَزِيدُ الْكَافِرِينَ كُفْرَهُمْ إِلَّا خَسَارًا ﴿٣٩﴾

یقیناً چې الله د آسمانونو او زمکې په غیبو پوه دئ، یقیناً چې هغه د سینو په شته وو بڼه پوه دئ، دی همغه ذات دئ چې تاسو ئې په زمکې کې خلیفه وګرځولئ، نو څوک چې کفر وکړي نو د خپل کفر بده پایله به ئې په برخه وي، او د کافرانو کفر د خپل رب په وړاندې له غضب پرته بل څه نه ورته زیاتوي، او کافرانو ته د دوی کفر له تاوان پرته بل څه نه زیاتوي.

(٣٩-٣٨) - په دې مبارکو آیتونو کې موږ ته لارښوونه شوې چې د آسمانونو او زمکې هیڅ څه له الله تعالی پټ نه دي، په ټولو شیانو پوه دئ، د انسانانو د سینو په پټو اسرارو هم بڼه پوه دئ، د الله تعالی په اراده د زمکې خلافت انسان ته وسپارل شو، نو څوک چې د کفر لار

فاطمة ۲
د قرآن بلوشي

غوره کړي د خپل کفر بده پایله به ئې په برخه وي، د کافرانو کفر د خپل رب په وړاندي له غضب پرته بل څه نه ورته زیاتوي، او د دوی کفر له تاوان پرته بل څه نه ورته زیاتوي.

قُلْ أَرَأَيْتُمْ شُرَكَاءَكُمُ الَّذِينَ تَدْعُونَ مِنْ دُونِ اللَّهِ أُرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ أَمْ آتَيْنَهُمْ كِتَابًا فَهُمْ عَلَىٰ بَيِّنَةٍ مِّنْهُ ۚ بَلْ إِنْ يَعِدُ الْمُظَلِّمُونَ بَعْضُهُمْ بَعْضًا إِلَّا غُرُورًا ﴿٤٠﴾

ووايه: آيا پام مو دئ چې ستاسو هغو شرکاوو چې له الله پرته ئې دربلئ راوېښئ چې د زمکي څه ئې پيدا کړي او يا ئې په آسمانونو کي څه شرکت په برخه دئ، يا مو کوم کتاب ورکړی چې له مخي ئې پر کوم څرگند دليل (متمسک) دي، نه؛ بلکي ظالمان يو له بل سره له دوکي پرته د بل څه وعده نه کوي.

(۴۰) - په دې مبارک آيت کي د شرک د نفې لپاره څو مضبوط دلائل ويل شوي:

• رسول الله ته ويل شوي: له مشرکانو وپوښته چې ستاسو هغو معبودانو چې له الله پرته ئې لمانځئ او مرسته ترې غواړئ د زمکي څه ئې پيدا کړي او يا ئې په آسمانونو کي څه شرکت په برخه دئ، د آسمانونو په کوم څه کي له الله تعالی سره شريک دي، د زمکي د کوم څه په پيدايښت کي څه ونډه لري او د آسمان کوم څه د دوی په واک کي دي، د آسمانونو او زمکي کوم څه تاسو ته درکولی او يا له تاسو سپمولی شي؟!!!

• آيا د شرک لپاره کوم نقلي دليل لري؟ داسي کوم آسماني کتاب موندلی شئ چې شرک توجيه کړي او کوم دليل او برهان په لاس درکړي؟!!

• دا مشرکين د خپل شرک لپاره نه کوم عقلي دليل لري او نه نقلي دليل، نه په آسمان او زمکي کي داسي څه په گوته کولی شي چې شرک توجيه کړي او نه داسي الهي کتاب ښودلی شي چې د مشرکينو لپاره مستمسک شي، د دوی د شرک اصلي وجه دا ده چې يو د بل له لوري دوکه شوی، ټگمارو مذهبي مشرانو د دوی ناپوهان او جاهلان غولولي.

إِنَّ اللَّهَ يُمَسِّكُ السَّمَوَاتِ وَالْأَرْضَ أَنْ تَزُولَا ۚ وَلَئِنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ ۚ إِنَّهُ كَانَ حَلِيمًا غَفُورًا ﴿٤١﴾

يقيناً چې الله آسمانونه او زمکه له دې تموي چې زوال ومومي، او که زائل شي نو له ده وروسته داسي څوک نشته چې تم ئې کړي، يقيناً چې هغه بڅښونکی حلیم دئ.

(۴۱) - دا مبارک آيت وايي چې آسمانونه او زمکه د الله تعالی په واک کي دي، هغه ئې اداره

د قرآن ټولنې
فاطر

کوي او د زوال مخه ئې نيسي، که هغه وغواړي چي آسمان او زمکه زائل شي نو په ټول عالم کي به له ده پرته داسي څوک ونه مومي چي تم ئې کړي او د زوال مخه ئې ونيسي، خو الله تعالیٰ حلیم او بخښونکی دئ، له خپلو بندگانو سره د دوی د کړنو او چلن له مخي معامله نه کوي، بلکي د (حلم) او (غفران: بخښني) له مخي معامله کوي، که داسي نه وی نو د دوی د عصیان او بغاوت له کبله به ئې دا آسمانونه پرې رانسکور کړي وو او زمکه به ئې زائل کړې وه.

وَأَقْسَمُوا بِاللَّهِ جَهْدَ أَيْمَنِهِمْ إِنِ جَاءَهُمْ نَذِيرٌ لَّيَكُونُنَّ أَهْدَىٰ مِنْ إِحْدَى الْأُمَمِ ۖ فَلَمَّا جَاءَهُمْ نَذِيرٌ مَّا زَادَهُمْ إِلَّا نُفُورًا ﴿٤٣﴾ أَسْتَكْبَرُوا فِي الْأَرْضِ وَمَكْرُ السَّيِّئِ ۚ وَلَا سَحِيقُ الْمَكْرِ السَّيِّئِ إِلَّا بِأَهْلِهِ ۚ فَهَلْ يَنْظُرُونَ إِلَّا سُنَّتَ الْأَوَّلِينَ ۚ فَلَن تَجِدَ لِسُنَّتِ اللَّهِ تَبْدِيلًا ۖ وَلَن تَجِدَ لِسُنَّتِ اللَّهِ تَحْوِيلًا ﴿٤٤﴾

او په خپلو کلکو قسمونو سره ئې لوړه وکړه چي که کوم پیغمبر ورته راشي نو د نورو امتونو تر هر یوه به زیات هدایت شوي وو، خو کله چي نذیر ورغی نو له نفرت (تېبنتي) پرته ئې بل څه ورزیات نه کړل. په زمکي کي د لويي غوښتنې او بد تدبیر په توگه، په داسي حال کي چي بد تدبیر له خپل خاوند پرته په بل چا نه پرېوځي، نو آیا دوی د مخکنیو له سنت پرته بل څه ته انتظار لري؟ په داسي حال کي چي هیڅکله به د الله د سننو لپاره هیڅ تبدیلی ونه مومي او هېڅکله به د الله د سننو لپاره هیڅ تحویل (تغییر) ونه مومي.

(٤٣-٤٤) - دوی د رسول الله تر بعثت وړاندي کلک کلک قسمونه کول چي که کوم پیغمبر ورته راشي نو تر ټولو نورو امتونو به زیات هدایت او په سمې لار تلو ته چمتو شوي وو، خو کله چي پیغمبر ورته راغی دې راتگ په دوی کي یوازي یو شی زیات کړ چي له حق تېبنته ده، د دې تېبنتي موخه هم لويي غوښتنه او د بدو تدبیرونو له لاري ناولو اهدافو او اغراضو ته رسېدل وو، په داسي حال کي چي بد تدبیرونه له خپل خاوند پرته په بل چا نه پرېوځي، د بدو تدبیرونو تاوان تر نورو زیات او وړاندي خپل خاوند ته رسي، دا ثابت الهي سنت دئ چي په مخکنیو کي تېر شوی او مصداق ئې د تاریخ په اوږدو کي په وار وار لیدل شوی، نو آیا دوی د مخکنیو له سنت پرته بل څه ته انتظار لري؟ په داسي حال کي چي هیڅکله به د الله تعالیٰ د سننو لپاره هیڅ تبدیلی ونه مومي او هېڅکله به د الله تعالیٰ د سننو لپاره هیڅ تحویل او تغیر ونه مومي. الهي سنن ثابت او تغیر نه منونکي دي، نه ئې څوک په خپلو ناورو تدبیرونو سره بدلولی شي او نه کوم تغیر په کي راوستلی شي.

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ وَكَانُوا أَشَدَّ مِنْهُمْ قُوَّةً وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا ﴿٦٦﴾ وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا مِنْ دَابَّةٍ وَلَكِنْ يُؤَخِّرُهُمْ إِلَى أَجَلٍ مُّسَمًّى ۖ فَإِذَا جَاءَ أَجْلُهُمْ فَأَبَٰرَ اللَّهُ كَانَ بِعِبَادِهِ بَصِيرًا ﴿٦٧﴾

آيا په زمکي کي نه دي ګرځېدلي چي ليدلي نې وى د هغو پايله څنگه وه چي تر دوى وړاندي ول او د ځواک له پلوه (تر دوى) ډېر پياوړي، او الله داسي نه وو چي په آسمانونو کي نې کوم شى عاجز کړى شي او نه هم په زمکي کي، يقينا چي هغه توانمن پوه دى، او که الله خلک د هغه څه له کبله مواخذه کولى چي دوى کړي نو (د زمکي) پر شا به نې هيڅ خزنده نه وو پرېښى، خو دوى تر ټاکلي نېټې ځنډوي، نو کله چي د دوى اجل (ټاکلي نېټه) راورسيږي نو الله (هغه مهال) له کوم شک پرته د خپلو بندگانو په اړه ښه ليدونکى وي.

(٤٤-٤٥) - د دې مبارکو آيتونو لارښوونې دا دي:

- آيا دا د حق دښمنان او د پيغمبر له ملتيا تښتېدونکي په زمکي کي نه دي ګرځېدلي او د تېر تاريخ پاڼي نې نه دي اړولي چي ليدلي نې وى د هغو پايله څنگه وه چي تر دوى وړاندي ول، هغه چي د ځواک له پلوه تر دوى ډېر پياوړي او ځواکمن ول، هغه چي په الهي عذاب اخته شوي، نه خپل زور او ځواک له دې عذاب ژغورلي او نه نې مکر او تدبير، نه نې په آسمانونو کي داسي څوک موندلى وو چي په مرسته نې د الله تعالى پرېکړي و ځنډوي او د الهي عذاب مخه ونيسي او نه په زمکي کي؟ د دوى کلکي نيوني او د الهي عذاب په وړاندي د دوى د زور، ځواک او تدبير شندېدا وښوده چي الله تعالى هم قدير او توانمن دى او هم عليم او پوه، د هر چا له حال خبر دى، پوهيږي چي څوک د کومي سزا مستحق دى، څنگه او کله سزا ورکړي، نه د چا تدبيرونه د عليم خداى په وړاندي تم کېدى شي او نه د چا زور او ځواک د قدير خداى په وړاندي څه اغېز درلودى شي.

- که الله تعالى غوښتى چي خلک د هغو گناهونو له کبله مواخذه کړي چي دوى کړي نو د زمکي پر سر به نې هيڅ خزنده نه وو پرېښى، خو الله تعالى د خپل پراخ رحمت او بې ساري پېرزويني له امله دوى ته مهلت او فرصت ورکوي او تر ټاکلي نېټې نې ځنډوي، د حق مخالفين دي دا مهلت او فرصت نه غولوي، دا دي د خپل زور، ځواک او تدبيرونو حاصل او نتيجه نه گڼي، په دې دي پوه وي چي دا مهلت پاى لري، نه بدلېدونکى پاى، وخيم او دردناک

د قرآنه پلوشې
فاطر

پای، کله چي دا پای او د دوی لپاره ټاکلې نېټه راوړسېږي نو الله هغه مهال ښه پوهېږي چي له دوی سره څه وکړي، د کومي سزا وړ دي، دا ځکه چي الله تعالی د خپلو بندگانو په اړه ښه لیدونکي دي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

یس

د سوري پېژندنه:

د دې مبارکې سوري نوم (یس) دی، د سوري په سر کې د (یاء او سین) دوه توري د هغې نوم ګرځول شوی، درې اتیا آیتونه لري، د آیتونو فواصل یې د دوهم آیت (حکیم) او د شپږم آیت (غفلون) ته ورته دي، ځینې آیتونه یې لنډ لنډ دي او د ځینو اوږدوالی یې متوسط او هغو سورتونو ته ورته دی چې د مکې دور په منځنیو کلونو کې نازل شوي. د سوري له متن معلومېږي چې هغه مهال له رسول الله سره د قریشو مخالفت زیات او تشدید شوی وو او مسلمانان یې ګواښل چې که له خپل دعوت لاس وانه خلی له دردناک عذاب سره به مخامخ شي.

لکه څنګه چې دا سوره په دوو مقطعاتو حروفو پیل شوې د سوري محوري مضامین هم دوه دي: رسالت او معاد، ټوله سوره د همدغو دواړو اساسي موضوعاتو پر محور څرخي. د سوري په پیل کې ویل شوي: دا له حکمتونو ډک قرآن شهادت ورکوي چې حامل یې د الله تعالی پیغمبر دی؛ دا ځکه چې له یوه پیغمبر پرته بل څوک داسې له حکمتونو ډک کتاب نه شي راوړلی. قرآن د داسې شاهد په توګه وړاندې شوی چې څو خبرې ترې ثابتېږي: ۱- رسول الله ﷺ د الله تعالی پیغمبر دی، ۲- لار یې سمه او مستقیمه ده، ۳- د مهربان عزتمن ذات له لوري رالېږل شوی. یعنې د قرآن له ځلاندو لارښوونو په ډېر وضاحت سره معلومېږي چې دا لارښود کتاب د مهربان عزتمن ذات له لوري رالېږل شوی.

ورپسې ویل شوي: د رسول الله دنده د هغو وګړو انذار او خبرداری ورکول دي چې نه په دوی کې کوم پیغمبر مبعوث شوی او نه د دوی په څو پېړیو مخکینو کې، بیا د هغو وګړو د ایمان نه راوړلو ځینې اسباب ښودل شوي چې د مخالفت لار یې غوره کړې، وایي: دوی ته غلط عقائد او باورونه له پلار نیکه په میراث پاته شوي، نه په دوی کې کوم لارښود پیغمبر تېر شوی او نه یې په پلرونو کې، غافل او جاهل پاته شوي، د دوی د اکثریت په اړه دا وینا صدق کوي چې له حقانکو بې خبر او غافل دي نو ځکه ایمان نه راوړي، د دوی بدو افکارو او اخلاقو، جاهلانه غرور او کبر داسې بڼه غوره کړې لکه چې د دوی د غاړو پرېر پرېر زنجیرونه وي او د دوی سرونه یې نېغ ساتلي او لاندې کتلو ته یې نه پرېږدي، حالت یې داسې دی لکه چې تر مخ یې هم خنډونه وي او څو ګامه آخوا نشي لیدلی او تر شا یې هم خنډونه وي او نه پوهیږي آخوا څه تېر شوي، نه له ماضي پند اخلي او نه مستقبل ته پام او اعتناء لري، هغه پړاو ته رسېدلي چې د ایمان راوړلو استعداد او وړتیا یې په بشپړه توګه خپل شوي نو ځکه ایمان نه راوړي.

بیا رسول الله ته ویل شوي: ته یوازې هغه څوک انذار کولی شي چې د پند متابعت وکړي

د قرآنه پلوشې لس

او له رحمن رب په غياپ کي ووېرېږي، دوی ته د بخښني او غوره رزق زېری ورکړه. ورپسې د رسول الله د دعوت په وړاندي د قريشو غبرگون د یوې داسې سیمې له غبرگون سره تشبیه شوی چې لومړی دوه پیغمبران ورغلل او هغوی دواړه تکذیب کړل، بیا د دواړو مرستې ته درېیم هم ولېږل شو چې د سیمې استوګنو ته یې وویل: موږ په یقیني توګه ستاسو لوري ته د الله تعالی لخوا لېږل شوي استازي یو، هغوی ورته وویل: تاسو خو زموږ په څېر بني آدمان یئ، له موږ مو په هیڅ څه کي کوم توپیر نشته، نه الله تعالی تاسو د استازو په توګه لېږلي یئ او نه ئې ستاسو په لاس کوم پیغام لېږلی، تاسو دروغ وایئ، تاسو ځان ته د بدمرغۍ سبب بولو، که له خپلو خبرو لاس وانه ځلی نو هرو مرو مو رجم کوو او حتماً به له موږ دردوونکی عذاب درورسېږي، پیغمبرانو په ځواب کي ورته وویل: د بدمرغۍ اسباب مو په خپله له تاسو سره دي، آیا موږ له دې کبله په رجم او دردناک عذاب ګواښئ چې نصیحت ورته کوو؟ آیا سمه ده چې هغه کسان په دردناک عذاب وګواښئ چې تاسو ته پند درکوي؟ اصلي خبره دا ده چې تاسو په خپل چلن کي تل تېری او اسراف کوئ، زموږ په خلاف ستاسو دا ګواښونه هم له همدې اسراف راتوکېږي. د اتلسم آیت له وروستۍ فقرې معلومېږي چې دا مبارکه سوره هغه مهال نازل شوې چې قريشو هم د رسول الله په خلاف دې ته ورته دریځ غوره کړی وو او رسول الله او د ده یاران ئې ګواښل چې له خپل دعوت لاس واخلي که نه نو له دردناک عذاب سره به مخامخ شي.

بیا ویل شوي: د ښار له لري څنډي یو سړی په داسې حال کي راغی چې تلوار ئې کولو او وئې ویل: ای زما قومه! د دغو پیغمبرانو متابعت وکړئ، د هغو متابعت وکړئ چې له تاسو د هیڅ بدلې طمع نه لري، مخلص او بې غرضه ناصحان دي، په سمه لار روان دي او هدایت ئې په برخه شوی، ستاسو ئې خوښه خو زه به ولي او د کوم دلیل له مخې د هغه ذات عبادت نه کوم چې زه ئې پیدا کړی یم او تاسو هم په پای کي د هغه لوري ته ورګرځول کېږئ، د دې مؤمن بنده په ویناوو کي ټولي هغه اساسي خبرې راغلې چې رسول الله د دې آیتونو د نزول پر مهال قريشو ته کولې. دا د پیغمبرانو زړه ور مدافع مؤمن د مخالفینو له لوري شهید شو. له شهادت سره سم هغه ته وویل شول چې جنت ته داخل شه، دې مؤمن شهید له ځان سره دا هیله یووړه چې ویل ئې: کاش زما قوم په هغه څه پوهېدلی چې له کبله ئې زما رب بخښنه راته وکړه او له معزینو ئې وګرځولم، د ده مشرک قوم داسې هلاک شو لکه د اور لمبې چې مړې شي او په سړو اېرو بدلې شي، دې ته څه اړتیا نه وه چې د دوی د هلاکت لپاره له آسمانه کوم لښکر ولېږل شي، بس یوه تونده چیغه کافي وه چې هر څه پرې رانسکور کړي او له منځه ئې یوسي.

د قصې په پای کي ویل شوي: وای افسوس پر هغو خلکو چې کله کوم پیغمبر ورغلی نو پر ده او د ده پر وینا ئې ملنډي وهلې دي او له بد برخليک سره مخامخ شوي!!
بیا قرآن خپل مخاطبین هغو الهي نعمتونو ته متوجه کوي چې الله تعالی د دوی په برخه کړي، هغه نعمتونه چې په ورکړي کي ئې له الله تعالی پرته هیڅوک هېڅ ډول ونډه نه لري، لکه دا چې مړه زمکه ژوندی کړي، سپیره او وچ ډاګونه ئې، وچ شوي بوټي او فصلونه ئې، هغه ونې چې د ژمي یخني وهلې دي او پاني ئې رژېدلی، دا ټول بېرته راژوندي کوي، مېوې، داني

٢٦ د قرآن بلوشي

او بوتي راتوكوي، ټول ئې داسې جوړ كړي چې د انسان لپاره د خوراك توکي شي، په هغې كې ئې د كجورو او انگورو بڼونه پيدا كړل، په هغې كې ئې چيني وبهولي، دا ډول ډول خوندوري مېوې او هغه څه چې تاسو ترې ډول ډول خواړه جوړوئ چا پيدا كړي؟! د دغو بې شمېره نعمتونو تقاضاء خو دا وه چې تاسو د خپل مهربان منعم رب د پراخو نعمتونو شكر پر ځای كړئ وئ، آيا عجيبه نه ده چې تاسو شكر نه كوئ؟!

بيا د قرآن يو ستر علمي اعجاز زموږ په وړاندي ځلېږي، وايي: الله تعالى ټول جوړه جوړه مخلوقات پيدا كړي، كه دا له زمكې راتوكېدونكې بوتي او ونې دي، كه انسانان دي او كه ډېر نور هغه مخلوقات چې خلك ئې نه پېژني، د قرآن د وينا له مخې د عالم هر څه جوړه جوړه پيدا شوي، او دا هغه څه دي چې ساينس په شلمې پېړۍ كې پرې پوه شو.

بيا ويل شوي: د عالم ټول اشياء او اجزاء محكوم او مقهور دي او د عالم ټول تحولات د معينو ضوابطو او سننو سره سم تر سره كېږي، هيڅ څه له خپل حد تېرې نشي كولى، په خپل وخت كې راځي، په خپل ځاى كې راځي. شپه او ورځ د طبيعت دوه حالتونه دي او لمر، سپوږمۍ د طبيعت دوه اجزاء، گورئ چې دا دواړه مقهور او محكوم دي، خپل مدار طى كوي، يو د بل مدار ته نه داخلېږي، يو له بل سره ټكر او تصادم نه كوي، مالك الملك الله هر يو په خپل مسير او مداركې ساتي، د هغه ساتنه كوي او د دغو په حركت باندې چې كوم نتايج مرتب كېږي، كوم تحولات چې په عالم كې راځي دا هم د معينو سننو او ضوابطو سره سم، يو په بل باندې سبقت نشي كولى، آيا دا دليل د دې خبرې د ثبوت لپاره كفايت نه كوي چې دا هر څه يو مالك ټولواك اداره كوي، او هر څه د هغه مالك الله د ارادې په وړاندي محكوم او مقهور دي؟

بيا د انسان پام د الله تعالى يوې بلي پېرزوينې ته اړول شوى: الله تعالى انسان ته د كشتۍ جوړولو استعداد ورکړى، په طبيعت كې ئې داسې سنن اېښي چې له انسان سره د كشتۍ په جوړولو كې مرسته كوي او داسې توکي ئې پيدا كړي چې انسان كولى شي له هغوى په استفادې سره كشتۍ جوړه كړي، اوبه ئې داسې جوړې كړې چې ځينې توکي پر خپل سر وړي او له ډوبولو ئې ډډه كوي، انسان ته ئې د داسې كېښتو جوړولو استعداد او توفيق ورکړ چې د بحر اوبه څيري او وړاندي درومي، له همدغو كېښتو په استفادې سره له يوې سيمې بلې ته ځي.

ورپسې په ٤٥ آيت سره د سوري دوهمه برخه پيل شوې، په دې برخې كې د بحث دوهمه موضوع څېړل شوې، د قيامت په اړه د منكرينو غلطې انگېرنې او له دې انگېرنو راولاړ شوي غلطې كړنلارې او تگلارې څېړل شوې، د دوى اعتراضاتو او پوښتنو ته مضبوط ځوابونه ويل شوي، دا لړۍ د سوري تر پايله دوام كوي.

په سر كې ويل شوي: پر قيامت د عدم باور لومړۍ نتيجه دا ده چې منكرين ئې د سپېڅلو اهدافو لپاره مالي قربانۍ او له مظلومانو او حاجتمنو سره مرستې ته نه چمتو كېږي او كومه توجيه نه ورته مومي، نه يوازې د قربانۍ جذبه او له همنوع سره زړه سوې ئې ځپي بلكې دا كار ورته ناسم او د عقل خلاف برېښي، بيا د قيامت ناڅاپي راتگ او د كافرانو د انگېرنو او تصوراتو خلاف راتگ او هغه مهال د منكرينو بد حالت داسې انځور شوى چې قيامت به ناڅاپي راشي، داسې چې په شپېلۍ كې به پو كړى شي او په همدې سره به دوى له خپلو قبرونو راپاڅي او د خپل رب په لور به ځغلي، اوس خو دوى قيامت لري گڼي او په راتلو كې

د قرآنه پلوشې لس

نې ځنډ داسې تعبيروي چې قيامت نشته، خو هغه ورځ به وايي: افسوس پر موږ؛ چا له خوبه راپاڅولو؟ له خپلې مړينې تر قيامت پورې اوږده موده به داسې گڼي لکه د خوب څو شېبې، هغه مهال به دوی په خپله وايي: دا همغه څه دي چې رحمن رب نې وعده کړې وه او پيغمبرانو رښتيا ويلي وو، همغه مهال به ټول د الله تعالى په وړاندي د محاسبې لپاره حاضر کړی شي، نه به پر چا کوم ظلم کېږي او نه به له هغه څه پرته سزا ورکول کېږي چې کول نې. بيا د جنتيانو حالت داسې انځور شوی: جنتونه به نې په برخه شي، د خوبنيو په جامو کې به پټ او له خوبنيو ډکو مشغولتياوو کې به بوخت وي، د جنت د ونو سيوري کې پر تختونو ناست او تکیه به نې وهلي وي، ډول ډول مېوې به نې مخې ته پرته وي او هر هغه څه به نې په برخه وي چې د دوی زړه نې غواړي، د مهربان رب د وينا مطابق به نې په سلام سره استقبال کېږي.

او په مقابل کې نې د دوزخيانو حالت به داسې وي: دوی ته به وويل شي: ای مجرمانو! له نورو بېل شئ، ای د آدم بچيانو! آيا فرمان مي نه وو درلېږلی چې د شيطان بندگي مه کوئ؛ يقيناً چې هغه ستاسو څرگند دښمن دی؟ آيا تاسو ته مي نه وو ويلي چې يوازي زما عبادت وکړئ چې همدا يوازينی مستقيمه لار ده؟ آيا نه مي وو درته ويلي چې شيطان ستاسو ډېر نسلونه بې لارې کړل؟

د قيامت په ورځ او د الهي محاسبې په يوه ځانگړي پړاو کې به الله تعالى د کافرانو پر خولو مهر ولگوي، د څه ويلو توان به ترې سلب شي، لاسونه به نې له الله تعالى سره خبرې کوي او پښې به نې د دوی پر مخکنيو کړنو گواهي ورکوي.

بيا د مخالفينو دا تبليغات رد شوي چې ويل به نې: محمد (صلعم) يو پياوړی شاعر او ليکوال دی او د ده کتاب (قرآن) د شعر کتاب دی، الله تعالى د دوی په خواب کې فرمايي: موږ چې څه وربښودلي هغه شعر نه دی او د ده شان تر دې ډېر لوړ دی چې يو شاعر وي، د ده له لوري چې تاسو ته څه وړاندي شوي دا خو له ځانگړي پند او څرگندوونکي قرآن پرته بل څه نه دي.

بيا قرآن خپل مخاطبين هغو الهي پېرزوينو او نعمتونو ته متوجه کوي چې د څارويو په بڼې کې د انسانانو په برخه شوي؛ فرمايي: آيا دې ته نې پام نه دی کړی چې الله تعالى هغه څاروي ورته پيدا کړي چې په خپل لاس نې داسې جوړ کړي چې دوی ته مسخر او رام وي، د دوي په خدمت کې وي او د دوی گڼ شمېر اړتياوي رفع کړي.

ورپسې د مشرکينو او د دوی د جعلې معبودانو په اړه ويل شوي: مشرکينو له الله تعالى پرته داسې معبودان ځان ته غوره کړي چې گمان کوي هغوی به نې خپلو موخو ته په رسېدو کې يا په خپله مرسته وکړي او يا به الله تعالى د هغوی په طفيل او سپارښتنه د دوی حاجتونه ترسره کړي، حال دا چې هغوی نه يوازي د دوی مرسته او ملاتړ نشي کولی بلکې دوی په خپله د هغوی لپاره چمتو شوی لښکر وي.

بيا رسول الله ته لارښوونه شوې چې د مخالفينو د معاندانه تبليغاتو له کبله مه غمجن کېږه، الله تعالى د دوی په پټو او څرگندو تبليغاتو او توطنو او په دې چې څنگه نې شنډ او بې اغېزه کړي ښه پوهیږي.

٢٥٥ د قرآن يلوښي

بيا دغه كافر او مشرك انسان چي له الله تعالى پرته نور معبودان لمانځي او له بيا ژوندون انكار كوي دې ته متوجه كوي چي الله تعالى له يوې نطفې پيدا كړي، هغه خاى ته ئې رسولې چي له خپلي تگلاري او دريځ دفاع كولى شي، خو هغه خپل زور ځواك د حق او حقيقت په ضد كاروي، حتى د خپل رب په ضد استدلال كوي او وايي: څوك به دا هډوكي په داسي حال كي بياراژوندي كوي چي وراسته شوي وي، رسول الله ته ويل شوي چي دې منكر انسان ته ووايي:

١. هغه ذات به ئې بياراژوندي كوي چي په لومړي ځل ئې پيدا كړل،
 ٢. هغه ذات به ئې بياراږيدا كوي چي په هر ډول پيدايننت ښه پوه دئ،
 ٣. هغه ذات به ئې بياراژوندي كوي چي تاسو ته ئې له شني وني داسي اور پيدا كړ چي ترې بلول كوي،
 ٤. آيا هغه چي آسمانونه او زمكه ئې پيدا كړي پر دي قادر نه دئ چي دوى ته ورته انسانان پيدا كړي؟!
 ٥. كله چي الله تعالى د كوم كار اراده وكړي نو يوازي همدا اراده او دا حكم كافي دئ چي ووايي: وشه، او هغه كار له كوم خنډ پرته ترسره كيږي.
- د سورې په پاى كي او د يوې جامع او ښكلي تنمې په توگه ويل شوي: نو سپېڅلتيا هغه ذات ته ده چي د هر څه واك د ده په لاس كي دئ او د هغه لوري ته ورگرځول كيږي. يعني هر څه د ده په اختيار كي او د هغه د ارادې په وړاندي مقهور دي، په پاى كي د خپل رب په لوري درومي، تاسو هم د نورو شيانو په څېر د خپل ژوند په پاى كي د خپل رب خوا ته درومئ.
-

بِسْمِ اللَّهِ الرَّحْمَنِ الرَّحِيمِ

يس ﴿١﴾ وَالْقُرْآنِ الْحَكِيمِ ﴿٢﴾ إِنَّكَ لَمِنَ الْمُرْسَلِينَ ﴿٣﴾ عَلَى صِرَاطٍ مُسْتَقِيمٍ ﴿٤﴾

تَنْزِيلَ الْعَزِيزِ الرَّحِيمِ ﴿٥﴾

ی س، قسم په باحکمه قرآن چي ته یقیناً یو له پیغمبرانو یی، پر مستقیمي لاري، د مهربان عزتمن ذات (له لوري) لاندې لیږنه.

(۱-۵) - د دې مبارکو آیتونو لارښوونې دادي:

• دلته پر قرآن لوړه شوی او ورپسې د دې قسم د خواب په توگه ویل شوي: یقیناً چي ته

۲ د قرآن یلوسی

یو له پیغمبرانو یې، پر مستقیمی لاري، د مهربان عزتمن ذات له لوري لاندې لېږنه. باید وگورو چې د دې قسم او د هغه د خواب تر منځ تړاو څنگه دی، آیا مطلب یې دا دی چې الله تعالی د دې لپاره د قرآن پر عظمت لوړه کړې چې مخاطب مطمئن کړي چې له کوم شک او تردید پرته رسول الله د الله تعالی استازی او پیغمبر دی؟ او که یې مطلب دا دی چې دا له حکمتونو ډک قرآن شهادت ورکوي چې حامل یې د الله تعالی پیغمبر دی؛ دا ځکه چې له یوه پیغمبر پرته بل څوک داسې له حکمتونو ډک کتاب نه شي راوړلی؟ د دې پوښتنو خواب دا دی: د قسم اصلي معنی دا ده چې په دې سره قسم کوونکی هغه څه د خپلې مدعا لپاره د شاهد په توګه وړاندې کوي چې قسم یې پرې خوړلی، پر الله تعالی د قسم معنی دا ده چې قسم کوونکی الله تعالی پر خپلې مدعا شاهد نیسي او وایي: الله تعالی شاهد دی چې زما وینا رښتیا ده. د قرآن ټول قسمونه دې ته ورته دي او په ټولو کې مقسم به (هغه څه چې قسم پرې یاد شوی) د شاهد په توګه وړاندې شوی، دلته هم قرآن د داسې شاهد په توګه وړاندې شوی چې څو خبرې ترې ثابتېږي: ۱- رسول الله د الله تعالی پیغمبر دی، ۲- لار یې سمه او مستقیمه ده، ۳- د مهربان عزتمن ذات له لوري رالېږل شوی.

• دې ته مو پام وي چې مسلمان ته له الله تعالی پرته په بل څه لوړه کول حرام دي، که څه هم هغه د قرآن او کعبې په څېر یو سپېڅلی شی وي، دا ځکه چې نه قرآن د چا د مدعا لپاره شاهد کېدی شي او نه کعبه، داسې قسم هم له ادبي پلوه ناسم دی او هم له شرعي پلوه ناجائز، قسم د یوه شي پر عظمت د لوري کولو په معنی نه دی که داسې وی نو پر داسې سپېڅلو شیانو به قسم جائز وو، خو قسم په عامه توګه او په قرآن کې په خاصه توګه د دې لپاره وي چې مقسم به د شاهد په توګه وړاندې شي داسې لکه په پورتنۍ قسم کې چې قرآن د وروستیو دریو مدعاوو د اثبات لپاره د شاهد په توګه وړاندې شوی. باید وگورو چې قرآن څنگه د دغو مدعاوو د اثبات شهادت ورکوي. حقیقت دا دی چې قرآن د رسول الله ستره معجزه ده، دومره ستره چې د هیڅ پیغمبر هیڅ معجزه نشي ورسره برابرېدی، دا د موسی صلعم تر عصاء او ید بیضاء، او د عیسی صلعم د مړي له ژوندي کولو او د ږوند تر روغولو ډېره ډېره لوړه او ستره معجزه ده، د مخکنیو پیغمبرانو معجزې داسې وې لکه د دوی رسالت، د هغوی د دعوت ساحه او موده محدوده وه، معجزې یې هم د هغو کسانو لپاره وې چې په خپلو سترګو یې لیدلې، یوازې دوی یې پرې قانع کولی شو، نه یې د خپلې زمانې هغه خلک قانع کولی شو چې دا معجزې یې په خپلو سترګو نه وې لیدلې او نه د دوی تر رحلت وروسته وګړي، د عیسی صلعم د هغو سترو سترو معجزو په لیدلو سره د ګوتو په شمېر خلکو پرې ایمان راوړ، د خپل ښار خلکو یې نه یوازې ایمان رانه وړ بلکې د هغوی د مخالفونو او تورونو له کبله مجبور شو سیمه پرېږدي!! د رسول الله دعوت عام دی، ټوله نړۍ او ټول خلک احتوی کوي، تر قیامت پورې دوام لري، د ده معجزه هم باید د ده د دعوت او رسالت په څېر پراخ ابعاد ولري او اغېز یې تلپاتې وي، قرآن دغسې یوه ستره او تلپاتې معجزه ده، الله تعالی هغو خلکو ته چې ویل به یې: ولي محمد (صلعم) ته هغه معجزې نه دي ورکړې شوې چې مخکنیو پیغمبرانو ته ورکړې شوې وې، دا خواب ورکړی: رسول الله ته هغه ډول معجزې ځکه نه دي ورکړې شوې چې مخکنیو خلکو پرې ایمان رانه وړ، آیا تاسو به په داسې معجزو قانع شوي

د قرآنه پلوشې لس

وئ؛ سره له دې چې ستاسو پلرونو ونه منلې؟! آیا دا قرآن د معجزې په توګه کافي نه دی؟! لکه چې فرمایي:

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ۖ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُّبِينٌ ﴿٥٠﴾ أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِن فِي ذَٰلِكَ لَرَحْمَةٌ وَذِكْرَىٰ



يُؤْمِنُونَ

لِقَوْمٍ

العنكبوت: ٥٠-٥١

او وئې ويل: ولي د خپل رب له لوري څرګندي نښې نه دي پرې نازلې شوې؟ ووايه: يقيناً چې نښې خو له الله سره دي، او زه يوازې يو څرګند نذير يم، آیا دا ورته کفايت نه کوي چې موږ پر تا هغه کتاب نازل کړی چې پر دوی لوستل کېږي، يقيناً چې په دې کې د ايمان راوړونکو وګړو لپاره حتماً رحمت او ذکر دی.

دا آيتونه وايي: چا چې له حق سره د مخالفت پرېکړه کړې وي؛ نه په دلائلو قانع کېږي او نه په معجزو، دا دی ګورئ چې د قريشو په وړاندي د رسول الله په څېر ستر شخصيت ولاړ دی، د الله تعالی لوري ته بلنه ورکوي، د قرآن په څېر له معجزو ډک کتاب ورته وړاندي شوی، خو هغوی نه يوازې له ايمان راوړو ډډه کوي بلکې له رسول الله د داسې خارق العاده معجزو غوښتنه کوي چې د دوی شيطان پرې قانع شي، وايي: ولي د ده د رب له لوري څرګندي نښې نه دي پرې نازلې شوې؟ ولي داسې معجزې نه دي ورکړې شوې چې مخکښو پيغمبرانو ته ورکړې شوې وي؟ رسول الله ته ويل شوي چې د دوی په ځواب کې ووايي: يقيناً چې نښې له الله سره دي، او زه يوازې يو څرګند نذير يم، له ما سره نه معجزې شته او نه ئې د ښودلو واک، زه فقط يو نذير يم چې د کفر، شرک، ظلم او فساد له بدو پايلو تاسو ته خبردارۍ درکوم. د دوی د غلطې غوښتنې په ځواب کې فرمایي: آیا د دوی د قناعت لپاره دا له اعجازونو ډک کتاب چې ته ئې پرې لولې کفايت نه کوي؟! يقيناً چې په دې کې د ايمان راوړونکو وګړو لپاره حتماً (رحمت) او (ذکر) دی، هغه چې د ايمان راوړو استعداد او وړتيا ئې نه ده خپل شوې هغوی به هرومرو دا کتاب د الله تعالی يوه لويه پېرزوينه ګڼي او له هغه به پند اخلي.

همداراز فرمایي:

فَلَمَّا جَاءَهُمُ الْحَقُّ مِنْ عِنْدِنَا قَالُوا لَوْلَا أُوتِيَ مِثْلَ مَا أُوتِيَ مُوسَىٰ ۖ أَوَلَمْ يَكْفُرُوا بِمَا أُوتِيَ مُوسَىٰ مِنْ قَبْلُ ۖ قَالُوا سِحْرَانِ تَظَاهَرَا وَقَالُوا إِنَّا بِكُلِّ كَافِرُونَ ﴿٥١﴾

القصص: ٤٨

نو کله چې زموږ له لوري حق ورغی ونې ويل: ولي ده ته هم موسی ته د ورکړې شوو (معجزو) په څېر (معجزې) نه دي ورکړې شوې؟! آیا تر دې د مخه په هغه څه کافران نشول چې موسی ته ورکړې شوي وو؟ ونې ويل: دوه ګوډې (سحر) چې يو د بل ملاتړ کوي، او ونې

ویل: موږ له هر یوه انکار کوونکي یو.

دا دئ گورئ چې قریشو له رسول الله داسي معجزې غوښتلې چې موسی صلعم ته ورکړی شوې وي، د دوی په ځواب کي ویل شوي: آیا د موسی علیه السلام له ټولو معجزو سره سره له ده او معجزو ئې انکار ونه شو؟ ستاسو پلرونو د هغه معجزو ته د سحر په سترگه وکتل او تاسو د محمد علیه السلام دعوت ته، دواړه مو کوډي او سحر او یو د بل موښد وگڼل.

قرآن د الله تعالی له لوري نازل شوی کتاب دئ، د دې ادعاء اثبات لپاره یوازي دا کافي ده چې د اسلام دینمنانو په تېرو څوارلسو پېړیو کي په ټول قرآن کي یو داسي مورد ونه شو موندلی چې له علمي او عقلي پلوه د اعتراض وړ وي او د علم او عقل خلاف خبره ئې کړې وي!! نه یوازي دا بلکي د قرآن په گڼ شمېر آیتونو کي داسي حقائقو ته اشاره شوې چې انسان ډېر وروسته او د زیاتو علمي تحقیقاتو او څېړنو په نتیجه کي پرې پوه شوی، د هغو آیتونو شمېر سلگونو ته رسېږي چې هر یو ئې ستر علمي اعجاز دئ، داسي حقائق ئې په گوته کړي چې انسان په نولسمي، شلمې او حتی یوویشتمي پېړۍ کي پرې پوه شوی، ما د (ساینس او د قرآن علمي اعجاز) په نامه کتاب کي نږدې دوه سوه داسي آیتونه راغونډ او تشریح کړي چې هر یو ئې له علمي پلوه داسي ستره معجزه ده چې د هېڅ پیغمبر معجزه برابري نشي ورسره کولی. هر هغه څوک چې ضمیر او وجدان ئې نه وي مړ شوی، انساني مشاعر او عواطف ئې له منځه نه وي تللي، د ایمان راوړلو استعداد ئې په بشپړه توگه نه وي خپل شوی، د دې آیتونو د هر یوه په لیدلو سره به په قطعي توگه دې نتیجې ته رسېږي چې قرآن حتماً د داسي ذات کتاب دئ چې د عالم پر ټولو اسرارو پوه دئ، دا د یوه عادي انسان وینا نه شي کېدی، هېڅ انسان که هر څومره نابغه وي په داسي حقائقو پنځلس پېړۍ وړاندي نه شو پوهېدی چې ساینس او ساینسپوهان له ډېرو ژورو او پر له پسې تحقیقاتو او څېړنو وروسته دا دئ اوس په شلمې او یوویشتمي پېړۍ کي پرې پوه شول. ما او زما د پېړۍ همزولو رسول الله نه دئ لیدلی، د ده داسي معجزه مو نه ده لیدلې چې مخکنیو پیغمبرانو صلی ته ورکړی شوې وي، قرآن وایي چې ده ته دا ډول معجزې نه وې ورکړې شوې، خو د قرآن او د قرآن دغو آیتونو ته په پام سره پر رسول الله د الله تعالی د یوه رښتیني پیغمبر په توگه ایمان لرو او د زړه سلول سلول مو گواهي ورکوي چې دا قرآن د الله تعالی کتاب دئ او رسول الله د هغه پیغمبر، هېڅ انسان نشي کولی د قرآن په څېر له حکمتونو او اعجازونو ډک کتاب وړاندي کړي، د دې اعتقاد او باور لپاره دومره مضبوط دلائل لرو چې زړه او دماغ مو په بشپړه توگه پرې قانع شوی، د زړه په هېڅ گوښي کي مو هېڅ شک او تردد ته هېڅ مجال نه دئ پاته. که داسي معجزه هم وگورو چې مخکنیو انبیاوو ته ورکړی شوې وي نو زموږ په ایمان کي به هېڅ تغیر رانشي.

• همداراز دا آیتونه وایي: د رسول الله تگلاره مستقیمه ده، د ده له شخصیت او تگلاري معلومېږي چې دی د الله تعالی رسول دئ، هر انسان او شخصیت ئې له خپلي کړنلاري او تگلاري معلومېدی شي، د هر انسان تگلاره موږ ته وایي چې رحمانی ده که شیطاني، د حق په لوري تمایل لري او که د باطل په لوري، بنسټ ئې پر حق او عدالت ولاړ دئ که پر ظلم او

د قرآن پلوشې لس

باطل، رسول الله ته چې په قرآن کې کومه فکري، اخلاقي او عملي تگلاره ترسیم شوې؛ پر حق او عدالت ولاړه تگلاره ده، کوږوالی په کې نشته، د حق او عدالت خلاف خبره پکې نشته، د عقل او علم خلاف وینا په کې نشته، له هر څه نه معلومېږي چې دا تگلاره د داسې رحمن رب له لوري ورته ترسیم شوې چې پر انسان زیات مهربان او رؤف دی، په دې تگلارې کې داسې مورد نشو موندلی چې د اعتراض وړ وي، داسې چې له حق او عدالت ښې یا کین لوري ته د انحراف کومه وړه او معمولي نښه په کې تر سترگو شي.

د قرآن له خاڼدو لارښوونو په ډېر وضاحت سره معلومېږي چې دا لارښود کتاب د مهربان عزتمن ذات له لوري رالېږل شوی. یقیناً چې هر هغه څوک به هر وروځ دا کتاب د الله تعالی یوه لویه پېرزوینه گڼي او له هغه به پند اخلي چې د حق په لټه کې وي، په مستقیمی لار د تلو تلوسه لري او د ایمان راوړو استعداد او وړتیا یې نه وي خپل شوې. د قرآن له ویناوو معلومېږي چې دا لارښود کتاب د عزتمن مهربان رب له لوري نازل شوی، په قرآن کې د انسان په اړه د دې رحمن رب د پراخ رحمت او پېرزوینې مظاهر له ورايه خپلوي، عزت ته د رسېدو څرگنده لار یې د انسان په وړاندې ترسیم کړې.

لِتَنْذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ﴿٦١﴾ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ﴿٦٢﴾ إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ ﴿٦٣﴾ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ﴿٦٤﴾ وَسَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنْذِرْهُمْ لَا يُؤْمِنُونَ ﴿٦٥﴾

تر څو هغه وگړي انذار کړي چې پلرونه یې نه دي انذار شوي نو ځکه غافل دي، یقیناً چې دا وینا د دوی پر ډېریو محققه (رېښتینې) شوې نو ځکه ایمان نه راوړي، یقیناً چې موږ د دوی په غاړو کې داسې زنځیرونه اچولي چې تر زړو پوري (رسېدلي) دي نو ځکه دوی سر نېغ نیونکي دي، او موږ هم د دوی تر مخ ځانگړي خنډونه گرځولي او هم د دوی تر شا ځانگړي خنډونه، نو دوی مو داسې پوښلي چې لیدل نشي کولی، او پر دوی برابره ده چې انذار یې کړي یا یې انذار نه کړي؛ (هیڅکله) ایمان نه راوړي.

(٦-١٠). په دې مبارکو آیتونو کې له یوې خوا د رسول الله د بعثت دې اړخ ته اشاره شوې چې دنده یې د هغو وگړو انذار او خبرداری ورکول دي چې نه په دوی کې کوم پیغمبر مبعوث شوی او نه د دوی په څو پېړیو مخکې، له بلې خوا د هغو وگړو د ایمان نه راوړلو ځینې اسباب ښودل شوي چې د مخالفت لار یې غوره کړې، وايي: دوی ته غلط عقائد او باورونه له پلار نیکه په میراث پاته شوي، نه په دوی کې کوم لارښود پیغمبر تېر شوی او نه یې په پلرونو کې، غافل او جاهل پاته شوي، د دوی د اکثریت په اړه دا وینا صدق کوي چې له

٢٧
د قرآن یلوسی

حقائقو بی خبره او غافل دي نو ځکه ایمان نه راوړي، د دوی بدو افکارو او اخلاقو، جاهلانه غرور او کبر داسې بڼه غوره کړې لکه چې د دوی د غاړو پرېر پرېر زنجیرونه ترې جوړ شوي وي او د دوی سروڼه یې نیغ ساتلي او لاندې کتلو ته یې نه پرېږدي، حالت یې داسې دی لکه چې تر مخ یې هم خنډونه وي او څو گامه آخوا نشي لیدلي او تر شا یې هم خنډونه وي او نه پوهیږي آخوا څه تېر شوي، نه له ماضي پند اخلي او نه مستقبل ته پام او اعتناء لري، داسې لکه چې پر سترگو یې پردې وي، د جهل او تعصب تورو پردو د دوی سترگې پوښلي دي، د حقائقو له لیدلو عاجز شوي، د دوی په اړه انذار او عدم انذار څه توپیر نه لري، پر دوی کوم اغېز نه کوي او کومه گټه نه ورسوي، هغه پړاو ته رسېدلي چې د ایمان راوړلو استعداد او وړتیا یې په بشپړه توگه خپل شوي نو ځکه ایمان نه راوړي.

دې ته مو باید پام وي چې دلته اُغْلِلَا: زنجیرونه، سَدَا: بند او خنډ، فَأَغْشَيْنَهُمْ: دوی

مو پوښلي؛ په مجازي معنی راغلي، هیڅ یو یې په حقیقي معنی او د جسمي زنجیر، خنډ او پردې په معنی نه دی راغلی، د دوی پر سترگو د جهل او تعصب توري پردې پرتې دي، په جهل وهلي او شرک خپلي ماحول کې نښتي دي، نه له ماضي د پند اخیستلو وړتیا لري او نه له تیارو د وتلو او د روښانه مستقبل په لوري د تللو استعداد، کبر او بې ځایه غرور د دوی سروڼه داسې لوړ ساتلي چې د حق په وړاندې سر تیتولو ته یې نه پرېږدي.

إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ فَبَشِّرْهُ بِمَغْفِرَةٍ وَأَجْرٍ كَرِيمٍ ﴿١١﴾ إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَآثَرَهُمْ ۚ وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ ﴿١٢﴾

یقیناً چې ته یوازې هغه څوک انذار کولی شي چې د پند متابعت وکړي او له رحمن رب په غیاب کې ووېرېږي، نو هغه ته د ځانگړې بڅښنې او ځانگړې غوره رزق زېږی ورکړه، یقیناً چې موږ مړي راژوندي کوو او هغه څه لیکو چې دوی وړاندې کړي او د گامونو نښې یې هم، او هر څه مو په یوه څرگند پرانیستي کتاب کې درج کړي.

(۱۱-۱۲) - دلته رسول الله ته ویل شوي: ته یوازې هغه څوک انذار کولی شي چې د پند متابعت وکړي او له رحمن رب په غیاب کې ووېرېږي، داسې وگړو ته د ځانگړې بڅښنې او ځانگړې غوره رزق زېږی ورکړه، الله تعالی به هغوی ته بڅښنه کوي او په دنیا او آخرت کې به غوره رزق ورپه برخه کوي. دې ته دې پام وي چې الله تعالی مړي راژوندي کوي، همداسې به د هغو خلکو مړه زړونه هم راژوندي کوي چې د کفر له کبله د دوی عواطف او مشاعر مړه شوي، په ایمان سره به دغه مړه زړونه راژوندي کړي، خو د الله تعالی معامله له خپلو بندگانو سره د دوی د کړنو له مخې وي، دا انتظام یې کړی چې د هر یوه وړاندې او

د قرآن پلوشې
لس

وروسته عملونه او آثار او نتائج په دقیقه توګه او په لیکلې بڼه ثبت او په پرانیستي کتاب کې درج شي، د همدې کتاب له مخې له هر انسان سره مناسبه معامله کوي.

وَأَضْرَبَ لَهُمْ مَثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ ﴿١٣﴾ إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَيْكُم مُّرْسَلُونَ ﴿١٤﴾ قَالُوا مَا أَنْتُمْ إِلَّا بَشَرٌ مِّثْلُنَا وَمَا أَنْزَلَ الرَّحْمَنُ مِنْ شَيْءٍ إِنْ أَنْتُمْ إِلَّا تَكْذِبُونَ ﴿١٥﴾ قَالُوا رَبُّنَا يَعْلَمُ إِنَّا إِلَيْكُمْ لَمُرْسَلُونَ ﴿١٦﴾ وَمَا عَلَيْنَا الْبَلِّغُ الْمُبِينُ ﴿١٧﴾ قَالُوا إِنَّا نَطِيرُكُمْ بِكُمْ ط^ط لَئِنْ لَمْ تَنْتَهُوا لَنَرْجُمَنَّكُمْ وَلَيَمَسَّنَّكُم مِّنَّا عَذَابٌ أَلِيمٌ ﴿١٨﴾ قَالُوا طِيرُكُمْ مَعَكُمْ^ط إِنْ دُكِّرْتُمْ^ط بَلْ أَنْتُمْ قَوْمٌ مُّسْرِفُونَ ﴿١٩﴾

او د هغو کلیوالو مثال ورته تېر کړه چې پیغمبران ورغلل، هغه مهال چې دوه مو ورولیږل خو دوی تکذیب کړل نو په درېیم مو د دوی ملاتړ وکړ، نو وئې ویل: یقیناً چې موږ ستاسو لوري ته لیږل شوي استازي یو، وئې ویل: تاسو خو له دې پرته بل څه نه یئ چې زموږ په څېر بني آدمان یئ، او رحمن رب هیڅ څه نه دي لیږلي، تاسو له دې پرته بل څه نه یئ چې دروغ وایئ، وئې ویل: زموږ رب ښه پوهیږي چې موږ په یقیني توګه ستاسو لوري ته لیږل شوي استازي یو، او پر موږ له څرګند ابلاغ پرته بل څه (ډمه والي) نشته، وئې ویل: یقیناً چې تاسو ځان ته د بدمرغۍ سبب بولو، که ډډه ونه کړئ حتماً مو رجم کوو او حتماً به له موږ دردوونکی عذاب درورسېږي، وئې ویل: بدمرغي مو په خپله له تاسو سره ده، آیا سره له دې چې پند درکړی شي، نه؛ بلکې تاسو مسرف وګړي یئ.

(۱۳-۱۹) - په دې مبارکو آیتونو کې رسول الله ته لارښوونه شوې چې خپلو مخاطبینو ته د هغو وګړو مثال وړاندي کړي چې پیغمبران ورغلل، لومړی دوه ورولیږل شول خو هغوی دواړه تکذیب کړل، بیا د دواړو مرستې ته درېیم هم ولیږل شو چې د سیمې استوګنو ته ئې وویل: موږ په یقیني توګه ستاسو لوري ته د الله تعالی لخوا لیږل شوي استازي یو، هغوی ورته وویل: تاسو خو زموږ په څېر بني آدمان یئ، له موږ مو په هیڅ څه کې کوم توپیر نشته، نه الله تعالی تاسو د استازو په توګه لیږلي یئ او نه ئې ستاسو په لاس کوم پیغام لیږلی، تاسو له دې پرته بل څه نه یئ چې دروغ وایئ، پیغمبرانو ورته وویل: زموږ رب ښه پوهیږي چې موږ په یقیني توګه ستاسو لوري ته لیږل شوي استازي یو، دنده مو یوازې دا ده چې د

د قرآن بلوشي

الله تعالى پيغام په بشپړ امانت او په واضح توگه تاسو ته ورسوو، هغوی ورته وويل: تاسو خان ته د بدمرغۍ سبب بولو، که له خپلو خبرو لاس وانه خلئ نو هرو مرو مو رجم کوو او حتماً به له موږ دردوونکی عذاب درورسېږي، پيغمبرانو په ځواب کي ورته وويل: د بدمرغۍ اسباب مو په خپله له تاسو سره دي، ستاسو کفر، شرک، ظلم، فساد او گناهونه د بدمرغۍ اصلي اسباب دي، آيا موږ له دې کبله په رجم او دردناک عذاب گواښئ چي نصيحت درته کوو؟ آيا سمه ده چي هغه کسان په دردناک عذاب وگواښئ چي تاسو ته پند درکوي؟ اصلي خبره دا ده چي تاسو په خپل چلن کي تل تېری او اسراف کوئ، زموږ په خلاف ستاسو دا گواښونه هم له همدې اسراف راتوکېدلي.

د اتلسم آيت له وروستۍ فقرې معلومېږي چي دا مبارکه سوره هغه مهال نازل شوې چي قریشو هم د رسول الله په خلاف دې ته ورته دریځ غوره کړی وو او رسول الله او د ده یاران ئې گواښل چي له خپل دعوت لاس واخلي که نه نو له دردناک عذاب سره به مخامخ شي.

وَجَاءَ مِنْ أَقْصَا الْمَدِينَةِ رَجُلٌ يَسْعَىٰ قَالَ يَنْقُومِ آتِبَعُوا الْمُرْسَلِينَ ﴿٢٥﴾ آتِبَعُوا
مَنْ لَا يَسْأَلُكُمْ أَجْرًا وَهُمْ مُهْتَدُونَ ﴿٢٦﴾ وَمَا لِي لَا أَعْبُدُ الَّذِي فَطَرَنِي وَإِلَيْهِ
تُرْجَعُونَ ﴿٢٧﴾ ءَأَتَّخِذُ مِنْ دُونِهِ ءَالِهَةً إِن يُرِدْنِ الرَّحْمَنُ بِضُرٍّ لَا تُغْنِ عَنِّي
شَفَاعَتُهُمْ شَيْئًا وَلَا يُنْقِذُونِ ﴿٢٨﴾ إِنَّي إِذَا لَفِيَ ضَلَالٍ مُّبِينٍ ﴿٢٩﴾ إِنِّي ءَامَنْتُ
بِرَبِّكُمْ فَاسْمَعُونِ ﴿٣٠﴾

او د ښار له لري څنډي يو داسي سړی راغی چي تلوار ئې کولو؛ وئې ويل: اي زما قومه! د دغو پيغمبرانو متابعت وکړئ، د هغو متابعت وکړئ چي کومه بدله نه درنه غواړي او دوی هدايت شوي دي. او څه راباندي شوي چي د هغه ذات عبادت ونه کړم چي زه ئې پيدا کړی يم او د هغه لوري ته ورگرځول کېږئ، آيا له ده پرته داسي معبودان ونيسم چي که رحمن رب د کوم تاوان اراده راته وکړي نه د دوی شفاعت کوم څه رانه دفع کولی شي او نه مي ژغورلی شي، يقيناً چي زه به هغه مهال په څرگندي تېروتنې کي يم، نو له ما ئې واورئ چي ما په يقيني توگه ستاسو پر رب ايمان راوړی.

(٢٥-٢٠). دلته د هغه تاريخي پېښې دې اړخ ته اشاره شوې چي د ښار له لري څنډي يو سړی په داسي حال کي تلوار ئې کولو او وئې ويل: اي زما قومه! د دغو پيغمبرانو متابعت وکړئ، د هغو متابعت وکړئ چي له تاسو د هيڅ بدلې طمع نه لري، مخلص او بي غرضه ناصحان دي، په سمه لار روان دي او هدايت ئې په برخه شوی، ستاسو ئې خوښه خو

د قرآن پلوشې لس

زه به ولي او د کوم دليل له مخي د هغه ذات عبادت نه کوم چي زه ئې پيدا کړی يم او تاسو هم په پای کي د هغه لوري ته ورگرځول کېږئ، آيا له الله تعالى پرته داسي معبودان غوره کړم چي که رحمن رب د کوم تاوان اراده راته وکړي نو د دوی شفاعت نه کوم څه رانه دفع کولی شي او نه مي ژغورلی شي، يقيناً چي زه به هغه مهال په څرگندي تېروتنې کي يم، نو له ما ئې واورئ چي ما په يقيني توگه ستاسو پر رب ايمان راوړی.

د دې مؤمن انسان په دې زړه رابښکونکو ويناوو کي څو مهم مطالب ځلېږي: پيغمبران ئې په څو موجزو جملو کي په ډېره دقيقه توگه معرفي کړي، وايي: له خلکو نه مادي طمع لري او نه معنوي، نه شکراني او نذراني ترې غواړي او نه د ستايني، تقدير او تمجيد طمع او د دوی لويې منل او غاړه ورته اېښودل، هدايت ئې په برخه شوی، په سمه لار روان دي او خلکو ته په سمې لار د تلو بلنه ورکوي، دا په حقيقت کي د يوه صالح او رښتيني داعي اساسي ځانگړتياوي دي، په همدې سره يو مخلص داعي له ټگمار او دوکه مار مبلغ بېلولی شو، د پيغمبرانو له معرفي وروسته وايي: ستاسو ئې خوښه خو زه به ولي او د کوم دليل له مخي د هغه ذات عبادت نه کوم چي زه ئې پيدا کړی يم او تاسو هم په پای کي د هغه لوري ته ورگرځول کېږئ، ولي به د الله تعالى پر ځای داسي جعلي معبودان لمانځم چي نه زما په پيداېښت کي څه ونډه لري او نه مي برخليک د هغوی په واک کي دی، يعني هغه هم پر الله تعالى خپل پوځ او پر دلانلو ولاړ ايمان اعلان کړ او هم پر آخرت، قوم ته ئې ويلي: که وغواړئ يا ونه غواړئ د خپل رب لوري ته تلونکي يئ، آيا له الله تعالى پرته داسي معبودان غوره کړم چي که رحمن رب د کوم تاوان اراده راته وکړي نو د دوی شفاعت نه کوم څه رانه دفع کولی شي او نه مي ژغورلی شي، تاسو په دې باور يئ چي دا جعلي معبودان د الله تعالى په وړاندي ستاسو سپارښتنه او شفاعت کوي، دوی الله تعالى ته ستاسو په اړه سپارښتنې کوي چي حاجتونه مو ترسره کړي، حال دا چي د دوی سپارښتنې او شفاعت نه کومه گټه رسولی شي او نه کوم ضرر دفع کولی شي، که زه داسي جعلي معبودان غوره کړم او له هغوی کومه طمع ولرم نو سخته غلطي به مي کړي وي او له سمې لاري به کوږ شوی يم، نو تاسو ته په جگ ږغ واييم: ښه ئې واورئ چي ما لا له وړاندي ستاسو پر حقيقي رب ايمان راوړی.

د دې مؤمن بنده په ويناوو کي ټولي هغه اساسي خبرې راغلي چي رسول الله د دې آيتونو د نزول پر مهال قريشو ته کولې.

قِيلَ ادْخُلِ الْجَنَّةَ^ط قَالَ يَلَيْتَ قَوْمِي يَعْلَمُونَ ﴿٦٨﴾ بِمَا غَفَرَ لِي رَبِّي وَجَعَلَنِي مِنَ الْمُكْرَمِينَ ﴿٦٩﴾ وَمَا أَنْزَلْنَا عَلَى قَوْمِهِ مِنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ ﴿٧٠﴾ إِنْ كَانَتْ إِلَّا صَيْحَةً وَاحِدَةً فَإِذَا هُمْ خَامِدُونَ ﴿٧١﴾ يَنْحَسِرُونَ عَلَى

اَلْعِبَادِ مَا يَأْتِيهِمْ مِّن رَّسُولٍ إِلَّا كَانُوا بِهِ يَسْتَهْزِءُونَ ﴿٣٠﴾

(ورته) وويل شول: دې جنت ته ننوځه، ونې ويل: کاش زما قوم په هغه څه پوهېدلی چې له کبله نې زما رب بڅېښنه راته وکړه او له معززينو نې وگرځولم، او له ده وروسته مو نه د ده پر قوم له آسمانه کوم لښکر وليږلو او نه نې لپرونکي وو، دا خو له يوې توندي چيغې پرته بل څه نه وو چې له کبله نې همغه مهال سړې ايرې شول، وای افسوس پر دغو بندگانو، هيڅ پيغمبر نه دی ورغلی مگر دا چې پر هغه نې استهزاء کړې!!

(٢٦-٣٠) - په دې مبارکو آيتونو کي څو مهمې لارښوونې زموږ په وړاندي ځليږي:

- دا د پيغمبرانو زړه ور مدافع مؤمن د مخالفينو له لوري شهيد شو. له شهادت سره سم هغه ته وويل شول چې جنت ته داخل شه، له دې څو خبري معلوميږي: ١- د شهيد او جنت ته د ده د فوري ننوتلو تر منځ نه خنډ شته او نه خنډ، له حق د دفاع په لار کي شهادت جنت ته د داخلېدو سند دی، ٢- د برزخ ژوند حق دی، د قيامت د ورځي تر محاسبې وړاندي جنت ته يو ډول ننوتل شته، له دې حقيقته انکار د قرآن له دغه څرگند آيت د انکار په معنى دی. په دې اړه دا روايت ډېر وضاحت کوي چې وايي:

عَنْ مَسْرُوقٍ قَالَ سَأَلْنَا عَبْدَ اللَّهِ عَنْ هَذِهِ الْآيَةِ (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ) قَالَ أَمَا إِنَّا قَدْ سَأَلْنَا عَنْ ذَلِكَ فَقَالَ «أَرْوَاهُمْ فِي جَوْفِ طَيْرٍ خَضِرَ لَهَا قَنَادِيلٌ مُّعَلَّقَةٌ بِالْعَرْشِ تَسْرُخُ مِنَ الْجَنَّةِ حَيْثُ شَاءَتْ ثُمَّ تَأْوِي إِلَى تِلْكَ الْقَنَادِيلِ فَيَاطَلَعُ إِلَيْهِمْ رَبُّهُمْ أَطْلَاعَةً فَقَالَ هَلْ تَسْتَهْزِئُونَ شَيْئًا قَالُوا أَى شَيْءٍ نَسْتَهْزِئُ وَنَحْنُ نَسْرُخُ مِنَ الْجَنَّةِ حَيْثُ شِئْنَا فَفَعَلَ ذَلِكَ بِهِمْ ثَلَاثَ مَرَّاتٍ فَلَمَّا رَأَوْا أَنَّهُمْ لَنْ يُتْرَكُوا مِنْ أَنْ يُسْأَلُوا قَالُوا يَا رَبِّ نُرِيدُ أَنْ تَرُدَّ أَرْوَاحَنَا فِي أَجْسَادِنَا حَتَّى نَقْتُلَ فِي سَبِيلِكَ مَرَّةً أُخْرَى. فَلَمَّا رَأَى أَنْ لَيْسَ لَهُمْ حَاجَةٌ تَرَكُوا». رواه مسلم

له مسروق ډله روايت دی چې له عبدالله ډله مو د دې آيت په اړه وپوښتل (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ): هغه کسان مړه مه انگېره چې د الله په لار کي شهيدان شوي، بلکي دوی ژوندي دي او د خپل رب خوا ته روزي ورکول کيږي)، ونې ويل: موږ په دې اړه پوښتنه کړې ده نو ونې ويل: "د دوی ارواح به د شنو مرغانو په کالبت کي وي، داسي قناديل به نې وي چې تر عرش لاندي به راخوړند وي، د جنت هر ځای ته چې وغواړي ځي به او بېرته به دغو قنديلونو ته ستېږي، يو ځل به الله تعالى هغوی ته په يوه ډول څرگند شي او وبه وايي: آيا کوم څه مو زړه غواړي؟ وبه وايي: زړه به مو نور څه وغواړي په داسي حال کي چې د جنت هر ځای ته چې وغواړو درومو!! درې ځلي به همداسي وکړي نو کله چې وگوري موږ نه پرېښودل کېږو او بيا بيا به پوښتل کېږو نو وبه وايي: اي زموږ ربه! غواړو زموږ ارواح زموږ جسدونو ته وگرځول شي چې يو ځل بيا ستا په لار کي ووژل شو! کله چې د دوی حالت داسي وليدلی شي چې هيڅ څه ته حاجت نه لري نو پرې به ښودی شي.

له دې روايت دغه خبري معلوميږي: ١- شهيدان به تر قيامت وړاندي جنت ته تللی شي،

د قرآن پلوشې لس

۲- د دوی ارواح ته به نوی کالبوت ورکړی شي، ۳- استوگنځی به ئې تر عرش لاندې وي، ۴- له دې پرته به بله هيله او آرمان نه لري چي ارواح ئې مخکني جسد ته وگرځول شي او بيا د الله تعالى په لار کي وجنگيږي.

- دې مؤمن شهيد له خان سره دا هيله يووړه چي ويل ئې: کاش زما قوم په هغه څه پوهېدلی چي له کبله ئې زما رب بخښنه راته وکړه او له معززينو ئې وگرځولم، يعني پر الله تعالى او آخرت ايمان، د پيغمبرانو ملتيا، له حق د دفاع په لار کي له مرگ وېره نه درلودل، د همدغو له کبله الله تعالى زما گناهونه راوبخښل او په جنت کي ئې دا لوړ مقام راپه برخه کړ.
- د ده مشرک قوم داسي هلاک شو لکه د اور لمبې چي مړي شي او په سړو ايرودلي شي، دې ته څه اړتيا نه وه چي د دوی د هلاکت لپاره له آسمانه کوم لښکر ولېږل شي، بس يوه تونده چيغه کافي وه چي هر څه پرې رانسکور کړي او له منځه ئې يوسي.
- وای افسوس پر هغو خلکو چي کله کوم پيغمبر ورغلی نو پر ده او د ده پر وينا ئې ملنډي وهلي دي او له همدې کبله له بد برخليک سره مخامخ شوي!!

أَلَمْ يَرَوْا كَمْ أَهْلَكْنَا قَبْلَهُمْ مِّنَ الْقُرُونِ أَنَّهُمْ إِلَيْهِمْ لَا يَرْجِعُونَ ﴿٣١﴾ وَإِنْ كُلُّ لَمَّا جَمِيعٌ لَّدَيْنَا مُحْضَرُونَ ﴿٣٢﴾

آيا دې ته ئې پام نه دی کړی چي تر دوی وړاندې مو څومره نسلونه داسي هلاک کړل چي د دوی په لوري بېرته نه راستنېږي او هر يو به ئې زموږ په وړاندې غونډ حاضر کړی شوي وي.

(۳۱-۳۲)- آيا د پيغمبرانو صله د دعوت مخالفينو هغو تاريخي پېښو ته پام نه دی کړی چي په ترڅ کي ئې گڼ شمېر هغه سرکښ قومونه په شديد الهي عذاب اخته شوي چي د دوی په څېر او د دوی اسلاف ول، جرړي ئې داسي قطع شوي او ټغر ئې داسي د تل لپاره ټول شو چي نه د دوی د بيا راستنېدو څه امکان شته او نه د دوی د تهذيب او تمدن د اعادي امکان، ټول د الله تعالى په لور تللي او د ده په وړاندې به راغونډ او حاضر کړی شي. د رسول الله مغرور دښمنان او په خپل زور ځواک دوکه شوي مخالفين دي پوه شي چي دوی ته هم دغسي برخليک منتظر دی.

وَأَيُّهُمْ أَلَّا رَضُ الْآيَةِ أَحْيَيْنَهَا وَأَخْرَجْنَا مِنْهَا حَبًّا فَمِنْهُ يَأْكُلُونَ ﴿٣٣﴾ وَجَعَلْنَا فِيهَا جَنَّاتٍ مِّنْ نَّخِيلٍ وَأَعْنَابٍ وَفَجَّرْنَا فِيهَا مِنَ الْعُيُونِ ﴿٣٤﴾ لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٥﴾

د قرآن یلوسی

او دوی ته دا مړه زمکه یوه څرگنده نښه ده چې موږ ژوندی کړه او له هغې مو هغه دانه راوايستله چې دوی ئې خوري، او په هغې کې مو د کجورو او انگورو بڼونه پيدا کړل او په هغې کې مو چينې وبهولې، ترڅو ئې مېوه او هغه څه وخوري چې دوی په خپلو لاسونو جوړ کړي، نو آیا شکر نه کوي؟!

(۳۵-۳۳). دلته قرآن خپل مخاطبين هغو الهي نعمتونو ته متوجه کوي چې الله تعالى د دوی په برخه کړي، هغه نعمتونه چې په ورکړې کې ئې له الله تعالى پرته هیڅوک هېڅ ډول ونډه نه لري، آیا دې ته ئې پام نه دی کړی چې دا مړه زمکه، سپیره او وچ ډاگونه ئې، وچ شوي بوټي او فصلونه ئې، هغه ونې چې د ژمي یخني وهلې دي او پاني ئې رږېدلې، دا ټول په پسرلي کې څوک بېرته راژوندي کوي؟ دا مېوې، داني او بوټي د چا په اراده راټوکېږي، چا داسې جوړ کړي چې د انسان لپاره د خوراک توکي شي؟! چا په هغې کې د کجورو او انگورو بڼونه پيدا کړل؟! چا په هغې کې چينې وبهولې، دا ډول ډول خوندوري مېوې او هغه څه چې تاسو ترې ډول ډول خواړه جوړوئ چا پيدا کړي؟! د دغو بې شمېره نعمتونو تقاضاء خو دا وه چې تاسو د خپل مهربان منعم رب د پراخو نعمتونو شکر پر ځای کړی وی، آیا عجیبه نه ده چې تاسو شکر نه کوئ؟!

سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُنْبِتُ الْأَرْضُ وَمِنْ أَنْفُسِهِمْ وَمِمَّا لَا

يَعْلَمُونَ ﴿٣٦﴾

سپېڅلتيا هغه ذات ته چې ټول جوړه جوړه (مخلوقات) ئې پيدا کړل، له هغه څه هم چې زمکه ئې راټوکوي او د دوی له خپلو خانوونو هم او له هغه څه هم چې نه پرې پوهېږي.

(۳۶). په دې مبارک آيت کې د قرآن يو ستر علمي اعجاز زموږ په وړاندي ځلېږي، دا آيت وايي: الله تعالى ټول جوړه جوړه مخلوقات پيدا کړي که دا له زمکې راټوکېدونکې بوټي او ونې دي، که انسانان دي او که ډېر نور هغه مخلوقات چې خلک ئې نه پېژني، د قرآن د وينا له مخې د عالم هر څه جوړه جوړه پيدا شوي، د قرآن په نورو آيتونو کې هم دې مطلب ته اشاره شوې او ويل شوي چې نه يوازي د زمکې نباتات زوج زوج يعنې جوړه جوړه (نارینه او بنځينه) پيدا شوي بلکې الله تعالى هر څه جوړه جوړه پيدا کړي، دې آيت ته ځير شئ:

الَّذِي جَعَلَ لَكُمُ الْأَرْضَ مَهْدًا وَسَلَكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ

أَزْوَاجًا مِّنْ نَّبَاتٍ شَتَّى ﴿٣٧﴾ كُلُوا وَارْعَوْا أَنْعَمَكُمُ إِنَّ فِي ذَٰلِكَ لَآيَةً لِّأُولِي الْأَلْبَابِ ﴿٣٨﴾

طه: ۵۳-۵۴

(الله) هغه (ذات دئ) چې زمکه ئې تاسو ته زانگو گرځولې او په هغې کې ئې لاري درته پرانيستي دي، او له آسمانه ئې اوبه راوړولې او په دې سره ئې د ډول ډول بوټو جوړي

د قرآن پلوشې لس

جوړې راوايستلې، تاسو ئې هم وخورئ او خپل څاروي هم وڅروئ، يقيناً چې په دې کې عقلمنو ته څرگندي نښې دي.

گورئ چې دلته قرآن يو ځل بيا وايي چې بوټي او نباتات مو جوړه جوړه پيدا کړي، يعنې نر او بنځه، د قرآن له نظره انسان، حيوان او ټول ژوي او د عالم هر څه جوړه جوړه پيدا شوي، په دې حقيقت انسانان تر شلمې پېړۍ پورې نه پوهېدل، هېچا دا گمان نه کولو چې بوټي به د انسانانو په څېر جوړه جوړه وي او نر بنځه به لري، او د دوی داني او مېوې به د داسې گردونو له يو ځای کېدا جوړېږي چې ځينې ئې نارينه خصوصيات لري او ځينې ئې بنځينه، له ډېرو علمي څېړنو او تحقيقاتو وروسته په دې حقيقت پوه شول، لکه څنگه چې قرآن وايي الله تعالى د هرې مېوې دوه گونې جوړه پيدا کړې، نن علم او ساينس همدا خبره کوي، تر دې وروستيو پورې هيڅوک په دې نه پوهېدو چې د ژوو او حيواناتو په څېر په نباتاتو (ونو او بوټو) کې هم نر او بنځه شته او مېوه د نر او بنځې د نطفو له يو ځای کېدو راپيدا کېږي، دا نارينه او بنځينه نطفې ئې په گلانو او نورو برخو کې وي، د دوی القاح يا د بادونو په واسطه تر سره کېږي او يا د موچيو په څېر حشراتو په واسطه، د مختلفو نباتاتو او ونو گلان د تذکیر او تأنيث له پلوه درې ډوله وي: مذکر، مؤنث، او خنثی چې په هغوی کې هم د نارينتوب خصلت وي او هم بنځينه خصلت، د دواړو له القاح څخه مېوه رامنځته کېږي. د مثال په توگه د خرما ونې چې مذکر او مؤنث لري او د جوار په يوه بوټي کې دواړه ډوله راپيدا کېږي. که تاسو د قرآن دا وينا د کوم ساينس پوه مخې ته کېږدئ نو يقيناً چې دا به د قرآن يو ستر علمي اعجاز گڼي.

قرآن د طبيعت د ټولو توکو تر منځ (زوجيت) د کمال او دوام باعث گڼي. دا دقيقه نظريه د هغه بې بنسټه او غلط تصور کاملاً خلاف ده چې د کمونستانو ماتريالستي فلسفه ئې د تکامل د عواملو په اړه وړاندي کوي، هغوی (تضاد) او د متضادو توکو ترمنځ دائمي (نزاع) د تکامل وسيله گڼي!! دا په داسې حال کې چې ټول عالم د (ازواج) او جوړه جوړه توکو مجموعه ده، همغسې لکه چې قرآن وايي، د دې خور عالم په هېڅ برخې کې د تضاد او عدم زوجيت بېلگه نه شو موندلی، د عالم په هرې برخې کې د دې حقيقت شاهد يو چې تکامل د ازواج او جوړو ترمنځ د گډ کار او ژور تنسيق نتيجه ده، په حيواناتو او نباتاتو کې په څرگنده گورو چې يو ئې څه د (ورکولو) لپاره لري او بل ئې د (اخيستلو) لپاره، د يوه ورکول يوه اړتيا وي او د بل اخيستل، همدغه احساس يو بل ته نږدې کړي، يو د بل نقص او اړتيا ته ځواب وايي او ضرورت ئې رفع کوي، همدا د دواړو ترمنځ د راکړې ورکړې رابطه او تنسيق د نوي موجود د پيدايښت باعث شي او د دغې (جوړې او زوج) د نسل دوام او بقاء ميسر او ممکن کړي. د طبيعت په عناصرو کې هم گورو چې دوه توکي يوازي هغه وخت يو له بل سره ترکيب کېدی شي او نوی او ځوان توکی رامنځته کولی شي چې يو ئې د بل مکمل وي، يو ئې د ورکړې لپاره کوم اضافي شى ولري او بل ئې د اخيستو لپاره تش ځای، دا دواړه يو بل ته لاس ورکړي، سره يو شي، يو د بل مکمل شي، يو ئې د بل بار په اوږو واخلي او بل ئې د خپلې جوړې تشه ډکه کړي او په همدې سره نوی ترکيب رامنځته کړي، د عالم ټول مرکبات همداسې جوړ شوي، د (تضاد) نظريه په بشپړه توگه واهي او بې بنسټه ده او په عالم کې د تکامل د عواملو له توجيه سخت عاجز او ناتوانه او د هېڅ څه د تکامل د څرنگوالي په اړه

صدق نه کوي.

د قرآن په يوه بل آيت کي دا ستر حقيقت په دغو الفاظو راغلي:

وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الثَّمَرَاتِ جَعَلَ فِيهَا رَوَاجِينَ أَنْثِينَ
يُغَيِّثُ اللَّيْلَ النَّهَارَ إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿٣٠﴾

الرعد: ٣

او دى همغه ذات دى چي زمكه ئي خوره كړه او په هغې كې ئي غرونه او نهرونه جوړ كړل،
او په هغې كې ئي د هري مېوې دوه گونې جوړه پيدا كړه، شپه پر ورځ راکاږي، يقيناً چي په
دې كې د تفكر كوونكو وگړو لپاره نښې دي.

قرآن دلته د الله تعالى د ډول ډول نعمتونو د بيانولو په لړ كې وايي چي الله تعالى هغه ذات
دى چي زمكه ئي خوره كړه، په هغې كې ئي غرونه او نهرونه جوړ كړل، په هغې كې ئي د
هري مېوې دوه گونې جوړه پيدا كړه او شپه پر ورځ راکاږي.

تاسو پوهېږئ چي زمكه داسي جوړه شوې چي ځيني برخې ئي آواري دي او ځيني ئي
لوري او غرونه، د زمكې دا جوړښت د دې سبب شوى چي هم نهرونه، چينې او كاريزونه په
كې وبهېږي او آواري زمكې خړوبې كړي او هم داسي بېلې بېلې سيمي او موسمي حالات په
كې راپيدا شي چي د راز راز بوټو او ونو د ټوكېدو او ودې لپاره ضروري دي، كه زمكه داسي
نه وى نو نه به نهرونه بهېدل او نه به بېل بېل موسمونه ول او نه رنګ رنګ بوټي او ونې.
دا ونې او بوټي نه يوازې بېل بېل انواع دي او د رنګ او بڼې له پلوه په خپلو كې ژور
توپيرونه لري بلكي هر نوع ئي داسي جوړه جوړه پيدا شوي چي ځيني ئي نارينه خصوصيات
لري او ځيني ئي ښځينه، دا ډول ډول مېوې د همدغه زوجيت نتيجه او ثمره ده.

تاسو پوهېږئ چي ماترياليستان وايي ماده ازلي او ابدي ده خو قرآن وايي پيدا شوې او
له منځه تلونكې ده، نن ساينس همدا د قرآن خبره كوي، كمونيستان دا عالم د اضدادو مجموعه
گڼي او قرآن ئي د ازواجو مجموعه، ساينس په دې اړه هم د قرآن وينا تاييدوي، دوى په
تدریجي تكامل باور لري، موږ په بشپړ او كامل پيدايښت له لومړۍ ورځې، دوى له خالق انكار
كوي، حال دا چي د عالم هر څه د خالق په شته والي شهادت وركوي، دوى په تصادف باور
لري او قرآن او علم تصادف منفي گڼي.

وَأَيُّ لَّهُمْ آلِيلٌ نَسْلَخُ مِنْهُ النَّهَارَ فَإِذَا هُمْ مُظْلِمُونَ ﴿٣١﴾ وَالشَّمْسُ تَجْرِي
لِمُسْتَقَرٍّ لَهَا ۚ ذَلِكَ تَقْدِيرُ الْعَزِيزِ الْعَلِيمِ ﴿٣٢﴾ وَالْقَمَرَ قَدَرْنَاهُ مَنَازِلَ حَتَّىٰ عَادَ
كَالْعُرْجُونِ الْقَدِيمِ ﴿٣٣﴾ لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ

النَّهَارِ وَكُلٌّ فِي فَلَكٍ يَسْبَحُونَ ﴿٤٠﴾

او دوی ته یوه څرگنده نښه شپه ده چې ورځ ترې راباسو چې له کبله یې دوی هغه مهال په تیاره کې شي، او لمر په خپل مستقر او تمخای کې درومي، دا د پوه خواکمن ذات مقدره ټاکنه ده، او سپوږمۍ ته مو منازل ټاکلي تر هغه چې د کجوري د وچې زړې ځانګې په څېر شي، نه لمر ته بڼايي چې سپوږمۍ لاندې کړي او نه شپه پر ورځ وړاندې کېدونکې ده، او هر یو په خپل خپل فلک کې لامبي (په فضاء کې درومي).

(۳۷-۴۰) - دا مبارک آیتونه څو ستر ستر علمي اعجاز زموږ مخې ته ږدي:

- ورځ د شپې په پرتله داسې ده لکه د یوه شي له پاسه د هغه پوستکۍ، شپه هغه مهال رامنځته کېږي چې د ورځې د رڼا دا روڼ پوښ ورو ورو نري وایستل شي، شپه او تیاره د زمکې اصلي حالت دی، زمکه تیاره ده، له ځانه رڼا نه لري، د لمر رڼا یې روښانه کوي، رڼا کول یې داسې دي لکه چې د نور پرده ورو ورو پرې غوړېږي او تیاره کېدا یې داسې لکه دا د رڼا پرده چې ورو ورو ترې لري کېږي، د شپې او ورځې په اړه د قرآن دا علمي تعبیر دومره دقیق او په زړه پوری دی چې په اهمیت او ارزښت یې هغه څوک ښه پوهیږي چې د شپې ورځې د تلو راتلو حالت د فضاء له لوړو وګوري، هلته انسان ته څرګندېږي چې رڼا د زمکې له یوې برخې بلې ته په داسې بڼې کې وځي لکه له یوه تور رنګي شي چې سپینه رڼه پرده ورو ورو ایستل کېږي.

- لمر د حرکت ثابت او ټاکلی مدار لري او دا هغه حقیقت دی چې انسان په شلمې پېړۍ کې پرې پوه شو. قرآن دې مدار ته د مستقر او فلک نوم ورکړی، وایي لمر درومي خو په یوه ثابت مستقر او مدار کې، او دا هغه علمي حقیقت دی چې ساینس اوس پرې پوه شوی.

- سپوږمۍ د حرکت ټاکلي پړاوونه لري، په هر پړاو کې موږ ته په یوې بڼې کې رابښکاري، د نړۍ سپینې ګاري په څېر راڅرګنده شي، ورو ورو ستره شي، بشپړه شي، بیا ورو ورو وریږي، تر هغه چې له سترګو پټه شي. په ۳۹ آیت کې د سپوږمۍ لپاره د (عرجون القديم) الفاظ کارول شوي، عرجون القديم زړې وچې ځانګې ته وایي، د سپوږمۍ لپاره دا الفاظ کارول ډېر عجیب برېښي، په سطحي او ظاهري نظر خو دا مطلب ترې اخیستل کېږي چې سپوږمۍ د میاشتي په آخري شپو کې د خرما د وچې ځانګې په څېر نری شي، خو ولي دا مطلب په نورو الفاظو سره نه دی بیان شوی؟ د دې پوښتنې ځواب د هغو څېړنو په نتاجو کې ترلاسه کولی شئ چې سپوږمۍ ته د انسان له ختلو وروسته ترلاسه شول، کله چې انسان د سپوږمۍ پر سر کوز شو، ډېرې نې زمکې ته راکوزي کړې، د سپوږمۍ د ډېرو د ترکیب په اړه یې تحقیقات وکړل، د سپوږمۍ ډېرې برخې یې له نظره تېرې کړې، ورته معلومه شوه چې په سپوږمۍ کې نه اوکسیجن شته، نه اوبه، نه نباتات او نه ژوي، تر دې وړاندې یې داسې انګېرله چې بڼايي د سپوږمۍ جوړښت او د سطحي او فضاء د موادو او غازاتو ترکیب به یې زمکې ته ورته وي، خو هلته یې حالات د خپلو انګېرنو او انتظار خلاف وموندل، د مزیدو تحقیقاتو په ترڅ کې دا هم ورته ثابته شوې چې سپوږمۍ له سره او په ابتداء کې داسې نه وه، په لومړیو کې یې اوبه

٢١ د قرآن یلوسی

درلودې خو ورو ورو ئې دا اوبه له لاسه ورکړې دي او اوس یوه داسې کړه ده چې نه د ژوند آثار په کې تر سترگو کېږي او نه د اوبو!! لکه هغه څانګه چې وچه شوې وي هم نې خپل لوندوالی له لاسه ورکړی وي او هم د ژوند نښې او آثار!! ما ته ووايي: آیا د سپوږمۍ په اړه د قرآن دا علمي وینا یو ستر علمي اعجاز نه دی.

• لمر د سپوږمۍ د جذبولو، له خپل ځانګړي مداره د هغې د ایستلو فرصت نه ترلاسه کوي، یو د بل په مدار کې نه ننوځي، هر یو په خپل مسیر کې خوځېږي، د دوی ترمنځ ټکر او تصادم نه راځي، په دې وسیع کائنات کې دا بې شمېره اجرام، هر یو په یوه معین مدار کې خوځېږي، یو بل نه مومي چې له هغه سره ټکر وکړي او هغه جذب کړي، هر یو خپل حد پېژني، له هغه تېری او تجاوز نشي کولی، نه لمر له خپل ټاکلي مدار او مستقر بل لوري ته خوځېدلی شي او د سپوږمۍ په مدار کې داخلیدلی شي او نه هغه جذبولی شي، نه د دغو دواړو ترمنځ تصادم او ټکر راځي او نه هم شپه په ورځ باندې سبقت کولی شي، برعکس هره یوه په خپل وخت او نېټه راځي، دا د سپوږمۍ او لمر لپاره معین حدود چا وضع کړي چې له هغه د یوې ذرې په اندازه د تجاوز او تېري توان نه لري، دا څنګه او د چا د ارادې په وړاندې محکوم او مقهور دي؟

ګورئ چې لمر، زرګونه کاله په پرله پسې او منظمه توګه، له یوه ځایه طلوع کوي او په یوه ځای کې غروب کوي!! دغه معین مسیر طوعاً او کرهاً پلي کوي او له هغه یوه خوا بله خوا د انحراف قدرت نه لري، دا څوک اداره کوي؟ دا په وسیع آسمان کې د ستورو ترمنځ ټکر او تصادم ولې نه راځي؟ ولې یو د بل مسیر ته نه داخلېږي؟ دا هر یو په خپل خپل مسیر کې څوک اداره کوي؟ د دې تر شاه د چا اراده ده؟ د چا د ارادې په وړاندې محکوم او مقهور دي چې په داسې منظم ډول او په ټول انقیاد سره په خپل معین مدار کې خوځېږي او یو انځر، له هغه یوه او بل لوري ته انحراف نشي کولی؟!

همدا راز شپه او ورځ خپل هغه حد پېژني چې ورته ټاکل شوی، له هغه تېری نشي کولی، نه اوږدېږي او نه هم لنډېږي، یوه له بلې سبقت نه کوي چې د شپې پر ځای ورځ راشي یا د ورځې پر ځای شپه راشي او یوه له بلې سبقت وکړي، بلکې هره یوه خپل حد پېژني او په خپل وخت کې راځي.

په دغې مقدمې سره دوو حقائقو ته اشاره شوې: لومړی دا چې د عالم ټول اشیاء او اجزاء محکوم او مقهور دي او دا چې تحولات د معینو ضوابطو او سننو سره سم تر سره کېږي، له خپلو حدودو تېری نشي کولی، په خپل وخت کې راځي، په خپل ځای کې راځي. او دوهم دا چې شپه او ورځ د طبیعت دوه حالتونه دي او لمر، سپوږمۍ د طبیعت دوه اجزاء، ګورئ چې دا دواړه مقهور او محکوم دي، خپل مدار طی کوي، یو د بل مدار ته نه داخلېږي، یو له بل سره ټکر او تصادم نه کوي، مالک الملک الله هر یو په خپل مسیر او مدار کې ساتي، د هغه ساتنه کوي او د دغو په حرکت باندې چې کوم نتائج مرتب کېږي، کوم تحولات چې په عالم کې راځي دا هم د معینو سننو او ضوابطو سره سم، یو په بل باندې سبقت نشي کولی، آیا دا دلیل د دې خبرې د ثبوت لپاره کفایت نه کوي چې دا هر څه یو مالک ټولواک اداره کوي، او هر څه د هغه مالک الله د ارادې په وړاندې محکوم او مقهور دي؟

وَعَايَةُ لَهُمْ أَنَّا حَمَلْنَا ذُرِّيَّتَهُمْ فِي الْفُلِّ الْمَشْحُونِ ﴿٤١﴾ وَخَلَقْنَا لَهُمْ مِنْ مِثْلِهِ مَا يَرْكَبُونَ ﴿٤٢﴾ وَإِنْ نَشَأْ نُغْرِقْهُمْ فَلَا صَرِيحَ لَهُمْ وَلَا هُمْ يُنْقَذُونَ ﴿٤٣﴾ إِلَّا رَحْمَةً مِنَّا وَمَتَاعًا إِلَىٰ حِينٍ ﴿٤٤﴾

او دوي ته يوه څرگنده نېنه دا ده چې د دوی اولاد مو په ډکي کشتی کې سپاره کړل، او دې ته ورته هغه څه مو ورته پیدا کړي چې پرې سپرېږي، او که وغواړو غرق به ئې کړو نو بیا به ئې نه چيغي اورېدونکي وي او نه به وژغورل شي، مگر زموږ له لوري کومه پېرزوینه او تر یوه وخته څه متاع.

(٤١-٤٤) - په دې مبارکو آیتونو کې څو لارښوونې شوي:

- الله تعالی انسان ته د کشتی جوړولو استعداد ورکړی، په طبیعت کې ئې داسې سنن اېښي چې له انسان سره د کشتی په جوړولو کې مرسته کوي او داسې توکي ئې پیدا کړي چې انسان کولی شي له هغوی په استفادې سره کشتی جوړه کړي، اوبه ئې داسې جوړي کړي چې ځیني توکي پر خپل سر وړي او له ډوبولو ئې ډډه کوي، انسان ته ئې د داسې کښتو جوړولو استعداد او توفیق ورکړ چې د بحر اوبه څیري او مخکې درومي، له همدغو کښتو په استفادې سره له یوې سیمې بلې ته ځي، تجارتي اموال وړي راوړي، نن په دې یویشتمې پېړۍ کې د انسان د انتقالاتو تر ټولو مهمه، ارزانه او خوندي ذریعه همدا کشتی دي، یقیناً چې په دې سره الله تعالی خپل ستر فضل د انسان په برخه کړی.
- الله تعالی انسان ته د کشتی په څېر د نورو داسې وسایلو جوړولو استعداد او توفیق ورکړی چې له یوه ځای بل ته د دوی تگ ممکن او آسان کړي. ټول هغه وسایل چې انسان تر نن پورې د حمل و نقل لپاره جوړ کړي او یا له دې وروسته به ئې جوړوي د دې آیتونو مظهر او مصداق گڼل کېږي.
- که الله تعالی وغواړي غرق به ئې کړي نو بیا به نه داسې څوک مومي چې د دوی چيغي واورې او نه داسې څوک چې دوی وژغوري، مگر دا چې الله تعالی په خپله وغواړي پرې ورځمېږي او تر یوې مودې مهلت ورکړي او له خپلو نعمتونو ئې تر یوه وخته برخمن کړي، یعنې نه دا امکانات په دائمې توگه او له کوم بدلون پرته د دوی په واک کې دي او نه دا فرصتونه دائمې دي، الله تعالی د خپل پراخ رحمت له امله دوی ته فرصت ورکوي او دا تسهیلات ئې دوی ته برابر کړي.

ځینو درنو مفسرینو د دې آیت (وَعَايَةُ لَهُمْ أَنَّا حَمَلْنَا ذُرِّيَّتَهُمْ فِي الْفُلِّ الْمَشْحُونِ) د (فی

الْفُلِّ الْمَشْحُونِ) فقرې ته په پام سره ویلي دي چې مراد ئې د نوح صلعم کشتی ده، خو

دې ته اړ شوي چې د (ذُرِّيَّتَهُمْ) په اړه له تکلف ډک تاول وکړي او ووايي چې د ذرية کلمه د اضدادو کلماتو له ډلې ده، هم ئې پر پلرونو اطلاق کېدی شي او هم پر اولاد، خو دا تعبير په څو دلائلو ضعیف دی: ۱- د قرآن په هیڅ ځای کې ذرية د پلرونو په معنی نه ده راغلې. ۲- له وروستي آیت سره اړخ نه لگوي، ځکه هغه د سپرلۍ د وساتلو عمومیت افاده کوي او وایي: (دې ته ورته هغه څه مو ورته پیدا کړي چې پرې سپرېږي)؛ ۳- تر دې وړاندې او وروسته د نوح صلعم یادونه نه ده شوې، دا کشتی نوح صلعم ته منسوبول یې دلیله انتساب دی. غوره تعبير دا دی چې دلته د کشتیو او انسانانو نویو نسلونو ته اشاره شوې، لکه څنگه چې د انسانانو نسلونه زیاتېږي د کشتیو ډولونه هم زیاتېږي، پر زړو کشتیو نوي نوي او پرمخ تللي ډولونه ئې اضافه کېږي.

وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ﴿٤٦﴾ وَمَا تَأْتِيهِمْ
مِّنْ آيَةٍ مِّنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿٤٧﴾

او کله چې ورته وویل شي: له هغه څه ووپرېږئ چې ستاسو مخي ته دي او له هغه څه هم چې تر شا مو دي، تر څو رحم درباندي وشي، او د خپل رب له آیتونو هیڅ آیت نه ورځي مگر دا چې دوی ترې انکار کوي.

(٤٦-٤٧)- د دې مبارکو آیتونو په مطلب پوهېدل لږ دقت غواړي، دلته ویل شوي چې کله کافرانو ته وویل شي: له هغه څه ووپرېږئ چې ستاسو مخي ته دي او له هغه څه هم چې تر شا مو دي، تر څو رحم درباندي وشي، باید وگورو چې په دې سره د دوی پام څه ته اړول شوی او له څه وېرې ته بلل شوي!! الفاظ عام دي، که د آیت سیاق و سباق ته توجه ونه کړو نو اطلاق ئې په ډېرو شيانو کېدی شي، خو که لږ ځیر شو گورو چې تر دې دوه آیتو وروسته ویل شوي: متی هذا الوعد إن کنتم صادقين: که رښتیني یئ ووايئ چې دا وعده به کله وي؟ له دې په ډېر وضاحت او صراحت سره معلومېږي چې له (ما بین ایدیکم) د قیامت ورځ او له (ما خلفکم) هغه الهي عذابونه مراد دي چې پر مخکنیو باغي ولسونو نازل شوي.

ورپسې ویل شوي: دوی ته چې د خپل رب له لوري هر آیت او هره څرگنده نښه ورشي انکار ترې کوي، په هیڅ دلیل نه قانع کېږي چې د دوی کرني او تگلاري د الهي عذاب سبب او موجب دي.

په دې آیت سره د سوري دوهمه برخه پیل کېږي، په دې برخي کې د بحث دوهمه موضوع څېړل شوې، د قیامت په اړه د منکرینو غلطې انگېرني او له دې انگېرنو راوړلاري شوي غلطې کړنلاري او تگلاري څېړل شوې، د دوی اعتراضاتو او پوښتنو ته مضبوط ځوابونه ویل شوي، دا لړۍ د سوري تر پایه دوام کوي.

وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالَ الَّذِينَ كَفَرُوا لِلَّذِينَ ءَامَنُوا أَنْطَعِمُ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِي ضَلَالٍ مُبِينٍ ﴿١٧﴾ وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ﴿١٨﴾ مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ ﴿١٩﴾ فَلَا يَسْتَطِيعُونَ تَوْصِيَةً وَلَا إِلَى أَهْلِهِمْ يَرْجِعُونَ ﴿٢٠﴾

او كله چي ورته وويل شي: له هغه څه ئې انفاق كړئ چي الله درروزي كړي، هغه چي كفر ئې كړى هغو ته چي ايمان ئې راوړى وايي: آيا هغه چا ته خواړه وركړو چي كه الله غوښتى په خپله به ئې خواړه وركړي وو؟! تاسو نه يئ مگر په څرگندي تېروتنې كي، كه رښتيني يئ ووايئ چي دا وعده به كله وي؟ (دوى خو) له يوې داسي لوري چيغي پرته د بل څه انتظار نه لري چي دوى به ونيسي، په داسي حال كي چي په شخړو به بوخت وي، نو نه به وصيت كولى شي او نه به خپلي كورنى ته ستنېدى شي.

(٤٧-٥٠) - دا آيتونه موږ ته وايي: پر قيامت د عدم باور لومړى نتيجه دا ده چي منكرين ئې د سپېڅلو اهدافو لپاره مالي قربانۍ او له مظلومانو او حاجتمنو سره مرستې ته نه چمتو كېږي او د داسي انفاق لپاره كومه توجه نه مومي، نه يوازې د قربانۍ جذبه او له ممنوع سره زړه سوى ئې ځپي بلكي دا كار ورته ناسم او د عقل خلاف برېښي، دا آيت په دې اړه وايي: كله چي مؤمنان دوى ته ووايي: له هغه څه ئې انفاق كړئ چي الله درروزي كړي، ورته وايي: آيا هغه چا ته خواړه وركړو چي كه الله غوښتى په خپله به ئې خواړه وركړي وو؟! دا ستاسو تېروتنه ده چي له موږ داسي مطالبه لرئ، چا ته چي خداى څه نه دي وركړي موږ ئې ولي وركړو؟! قيامت او له بندگانو سره الهي محاسبه نشته، كه په دې اړه ستاسو ادعاء حقيقت لري نو ووايئ چي دا وعده به كله ترسره كېږي؟ ولي ډېر ناصحان راغلي او خلكو ته ئې ويلي چي قيامت راتلونكى دئ او الله تعالى له خپلو بندگانو سره محاسبه كوي خو نه قيامت راغى او نه دا محاسبه ترسره شوه؟! د دوى په خواب كي ويل شوي: دوى خو له يوې داسي لوري چيغي پرته د بل څه انتظار نه لري چي ناڅاپي به ئې ونيسي، په داسي حال كي چي په خپلو كي به په ورځنيو شخړو بوخت وي، داسي ناڅاپي به پرې راشي چي نه به د وصيت كولو مجال ترلاسه كړي او نه به خپلي كورنى ته د ستنېدو مجال.

وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ﴿٢١﴾ قَالُوا يَنبَغِي لَنَا مَنْ بَعَثَنَا مِنْ مَّرْقَدِنَا ۖ هَذَا مَا وَعَدَ الرَّحْمَنُ وَصَدَقَ الْمُرْسَلُونَ ﴿٢٢﴾ إِنْ

كَانَتْ إِلَّا صَيِّحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ ﴿٥٣﴾ فَالْيَوْمَ لَا تُظْلَمُ
نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ﴿٥٤﴾

او په شپېلۍ كې به پو كړى شي چې په نتيجه كې به ئې دوى له خپلو قبرونو د خپل رب
په لور خغلي، وايي به: وای افسوس پر موږ؛ چا له خپلو خوب خايونو راپاڅولو؟ دا
همغه څه دي چې رحمن رب ئې وعده كړې وه او پيغمبرانو رښتيا ويلي وو، دا خو به
له يوې توندي چيغې پرته بل څه نه وي چې له كبله به ئې همغه مهال ټول زموږ په
وړاندي حاضر كړى شوي وي، نو په دې ورځ به نه پر چا كوم ظلم كيږي او نه به له
هغه څه پرته سزا دركول كيږي چې تاسو كول.

(٥٤-٥٣) - په دې مباركو آيتونو كې د قيامت ناڅاپي راتگ او د كافرانو د انگېرنو او تصوراتو
خلاف راتگ او هغه مهال د منكرينو حالت داسې انځور شوى:

• قيامت به ناڅاپي راشي، داسې چې په شپېلۍ كې به پو كړى شي او په همدې سره به دوى
له خپلو قبرونو راپاڅي او د خپل رب په لور به خغلي، همغسې لكه چې په پسرلي كې د تالندي
له يوه ږغ سره د باران وړېدل پيل شي او همدا باران د دې باعث شي چې تر خاورو لاندي د
بوټو زړي وڅوڅېږي، وده وكړي او له زمكې راوټوكيږي، د قيامت په ورځ به دوى
بياژوندون همداسې وي.

• اوس خو دوى قيامت لري گني او په راتلو كې ئې خنډ داسې تعبيروي چې قيامت نشته،
خو هغه ورځ به وايي: افسوس پر موږ؛ چا له خوبه راپاڅولو؟ له خپلي مړينې تر قيامت پوري
اوږده موده به داسې گني لكه د خوب څو شېبې، هغه مهال به دوى په خپله هم وايي: دا همغه
څه دي چې رحمن رب ئې وعده كړې وه او پيغمبرانو رښتيا ويلي وو، همغه څه چې موږ ترې
انكار كولو، په خپله د قيامت صحنه به هم دوى ته همدا خبره كوي او له مؤمنانو به د خپلي
پوښتنې په ځواب كې هم همدا ځواب اوري.

• همغه مهال به ټول د الله تعالى په وړاندي د محاسبې لپاره حاضر كړى شي، نه به پر چا
كوم ظلم كيږي او نه به له هغه څه پرته سزا وركول كيږي چې كول ئې.

إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهُونَ ﴿٥٥﴾ هُمْ وَأَزْوَاجُهُمْ فِي ظِلِّ عَلَى
الْأَرْبَابِ مُتَّكُونَ ﴿٥٦﴾ هُمْ فِيهَا فَاكِهَةٌ وَهُمْ مَا يَدْعُونَ ﴿٥٧﴾ سَلَامٌ قَوْلًا مِّن رَّبِّ
رَحِيمٍ ﴿٥٨﴾

يقيناً چې جنتيان به دغه ورځ خوبن خوبن په ځانگړو مشغولتياوو كې بوخت وي، دوى

او مېرمني به ئې په سيورو کي پر تختونو (ناست) تکیه وهونکي وي، هلته به ډول ډول مېوې او هر هغه څه د دوی په برخه وي چي غواړي ئې، يو سلام، د رحمن رب له لوري يوه وينا.

(۵۵-۵۸) - دلته د جنتيانو حالت داسي انځور شوی: جنتونه به ئې په برخه شي، د خوبنيو په جامو کي به پټ او له خوبنيو ډکو مشغولتياوو کي به بوخت وي، د جنت د ونو سيوري کي پر تختونو ناست او تکیه به ئې وهلي وي، ډول ډول مېوې به ئې مخي ته پرته وي او هر هغه څه به ئې په برخه وي چي د دوی زړه ئې غواړي، د مهربان رب د وينا مطابق به ئې په سلام سره استقبال کيږي.

وَأَمْتَرُوا الْيَوْمَ أَيُّهَا الْمَجْرُمُونَ ﴿٥٥﴾ أَلَمْ أَعْهَدْ إِلَيْكُمْ يَبْنَىءَ آدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُبِينٌ ﴿٥٦﴾ وَأَنْ أَعْبُدُونِي هَذَا صِرَاطٌ مُسْتَقِيمٌ ﴿٥٧﴾ وَلَقَدْ أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ﴿٥٨﴾ هَذِهِ جَهَنَّمُ الَّتِي كُنْتُمْ تُوعَدُونَ ﴿٥٩﴾ أَصَلَوْهَا الْيَوْمَ بِمَا كُنْتُمْ تَكْفُرُونَ ﴿٦٠﴾

ای مجرمانو! نن بېل شی، ای د آدم بچیانو! آیا فرمان می نه وو درلیرلی چي د شیطان بندگي مه کوئ؛ یقیناً چي هغه ستاسو څرگند دښمن دی؟ او زما عبادت وکړئ، همدا مستقیمه لار ده، او یقیناً چي ستاسو ډېر نسلونه ئې بي لاري کړل آیا تعقل مو نه کولو، همدا هغه دوزخ دی چي وعده ئې درکول کېده، نن د هغه کفر له کبله ورننوځئ چي تاسو کولو.

(۵۹-۶۴) - دلته د قیامت په ورځ د دوزخیانو حالت په دې توگه انځور شوی: دوی ته به وویل شي: ای مجرمانو! له نورو بېل شی، ای د آدم بچیانو! آیا فرمان می نه وو درلیرلی چي د شیطان بندگي مه کوئ؛ یقیناً چي هغه ستاسو څرگند دښمن دی؟ آیا تاسو ته می نه وو ويلي چي یوازي زما عبادت وکړئ چي همدا یوازينی مستقیمه لار ده؟ آیا نه می وو درته ويلي چي شیطان ستاسو ډېر نسلونه بي لاري کړل؟ ولي مو په دې اړه تعقل نه کولو؟ دا همغه دوزخ دی چي وعده ئې درکول کېده او تاسو دا وعده دروغجنه گڼله او د هغې له منلو مو انکار کولو، نن د خپل کفر له کبله ورننوځئ.

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ

﴿٦٥﴾ وَلَوْ نَشَاءُ لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّىٰ يُبْصِرُونَ ﴿٦٦﴾
وَلَوْ نَشَاءُ لَمَسَخْنَاهُمْ عَلَىٰ مَكَاتَتِهِمْ فَمَا اسْتَطَعُوا مُضِيًّا وَلَا يَرْجِعُونَ



په دغه ورځ به د دوی پر خولو مهر ولگوو او د دوی لاسونه به له موږ سره خبري کوي او پښې به ئې پر هغو کړنو گواهي ورکوي چي دوی کولي، او که وغواړو پر سترگو به ئې ړوندوالی راولو نو د لاري لټه به کوي خو څنگه به ئې ويني، او که وغواړو پر خپل خپل ځای به ئې داسي مسخ کړو چي په نتیجه کي به ئې نه وړاندي تللی شي او نه وروسته ستنېدلی شي.

(٦٥-٦٧) - د قیامت په ورځ او د الهي محاسبې په یوه ځانگړي پړاو کي به الله تعالی د کافرانو پر خولو مهر ولگوي، د څه ویلو توان به ترې سلب شي، لاسونه به ئې له الله تعالی سره خبري کوي او پښې به ئې د دوی پر مخکښو کړنو گواهي ورکوي. که الله تعالی وغواړي نو نن او په همدې دنیا کي به د دوی سترگي رنډې کړي، داسي رنډې چي د سترگو هیڅ نښه هم پاتې نشي، بیا به دوی د لاري لټه کوي خو له موندلو او لیدلو به ئې عاجز وي، خو الله تعالی د خپل پراخ رحم له امله له هغو کافرانو هم د سترگو دا نعمت بېرته نه اخلي چي د حق په اړه ئې چلن داسي دی لکه د ړندو، دوی خو د عدالت له مخي د دې وړ دي چي الله تعالی د سترگو دا نعمت بېرته ترې واخلي، خو مهربان رب داسي نه کوي، او د دوی د کفر او عصیان سره سره پرېږدي چي دا سترگي د دوی په خدمت کي وي او د لاري په موندلو کي د دوی مرسته وکړي، که الله تعالی غوښتلی نو دوی به ئې داسي پر خپل خپل ځای مسخ کړي ول چي په نتیجه کي به ئې نه وړاندي تللی شول او نه وروسته ستنېدلی، خو مهربان رب داسي نه کوي، د وړاندي او وروسته تلو راتلو توفیق نه ترې سلبوي.

قرآن وايي چي د انسان هر څه، هره وينا او هر عمل، د زړه هره خبره، اراده او نیت ثبت کیږي او د قیامت په ورځ به ده ته په لیکلي او مجسمه بڼه کي وروښودل شي، د الهي محاسبې په ورځ به د زمکي تر څنگ د انسان سترگي، غوږونه، لاس او پښې او پوستکی هم د ده په عملونو شهادت ورکوي، لکه چي فرمائي:

حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَرُهُمْ وَبِمَا كَانُوا يَعْمَلُونَ ﴿٦٧﴾ وَقَالُوا لَجُلُودِهِمْ لِمَ شَهِدْتُمْ عَلَيْنَا ۖ قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ



تُرْجَعُونَ

وَالِيهِ

تر هغه چي (اور ته) نږدې ورشي، غوږونه، سترگي او پوستکي به ئې پر عملونو شهادت ورکوي. او خپلو پوستکو ته به وايي: ولې زموږ په ضد شهادت ورکوي؟ ورته وايي به: هغه الله په خبرو راوستي یو چي هر څه ئې په خبرو راوستي او هغه په اول ځل پیدا کړئ او د هغه لوري ته ورگرځول کيږي.

دا آيتونه ښيي چي د انسان لاسونه، پښې او پوستکي او د زمکي هر څه به هغه ورځ شهادت ورکوي. د قرآن دغو آيتونو ته هم خير شئ:

إِذَا زُلْزِلَتِ الْأَرْضُ زِلْزَالَهَا ﴿١﴾ وَأَخْرَجَتِ الْأَرْضُ أَثْقَالَهَا ﴿٢﴾ وَقَالَ الْإِنْسَانُ مَا هَٰذَا ﴿٣﴾ يَوْمَئِذٍ

تُخْرِثُ أَخْبَارَهَا ﴿٤﴾ بِأَنَّ رَبَّكَ أَوْحَىٰ لَهَا ﴿٥﴾

الزلزال: ۱-۵

کله چي دا زمکه په خپلي لړزېدا سره ولړزي، او دا زمکه خپل درانه راوباسي، او انسان ووايي چي څه پرې شوي؟ په دې ورځ به خپل اخبار بيانوي. دا ځکه چي ستا رب به ورته وحي کړې وي.

بايد وگورو چي څه به په دې ورځ د انسان د حيرانتيا سبب شي؟! د زمکي کوم حرکت به دی په حيرت کي واچوي او دی ته به ئې مجبور کړي چي ووايي: په دې زمکي څه شوي؟ آيا د زمکي هيبتناکه زلزه به ئې حيران کړي؟ يا له قبرونو د انسانانو راپاڅېدا او يا د انسان په خلاف د زمکي شهادت؟

په لږ دقت سره په دې خبري پوهېدی شو چي په دې آيت کي ښودل شوی حيرت به نه خو د زمکي د سختي زلزلې په وجه وي، ځکه چي دا زلزه به مخکي او له قبرونو د انسانانو له راپاڅېدو د مخه وي او نه به له قبرونو د انسانانو د راوتو په سبب وي، ځکه چي دوی په خپلو سترگو له قبرونو خپل راوتل نه گوري او نه پرې پوهيږي، داسي لکه چي له ميندو خپل راپيدا کېدا نه گوري او نه وروسته ور په ياد وي. دا هم سمه نه ده چي ووايو ځيني به د ځينو نورو بياراپاڅېدا گوري، ځکه د دې خبري لپاره هم څه دليل نشته. د يس د سوري ۵۲ آيت ښيي چي د آخرت منکران به له راژوندي کېدو وروسته يو له بله پوښتنه کوي چي موږ چا له خپلو خوب ځايونو راپاڅولو؟ من بعثنا من مرقدنا؟ دا آيت ښيي چي د قيامت په ورځ به انسانان په دې نه پوهيږي چي څنگه بياراژوندي شوي.

له دې ټولو معلوميږي چي د انسان د حيرت سبب به د زمکي هغه شهادت وي چي د انسانانو د کړو وړو په اړه به ئې ورکوي.

ابوهريره رضي الله عنه روايت کوي چي پيغمبر عليه السلام دا آيت (يومئذ تحدث اخبارها) تلاوت کړ او وئې فرمايل: آيا پوهيږئ چي زمکه به کوم اخبار بيانوي؟ صحابه وو ويل: الله او رسول ئې ښه پوهيږي، پيغمبر عليه السلام وفرمايل: د زمکي اخبار بيانول هغه شهادت دی چي زمکه به ئې د بندگانو د هغو عملونو په اړه ورکوي چي د زمکي پر سر ئې کړي، وايي به: په فلاني ورځ ئې فلاني فلاني کار وکړ، دا د زمکي اخبار دي چي هغه به ئې بيانوي.

د قرآن بلوشي

عن أبي هريرة قال: قرأ رسول الله صلى الله عليه وسلم هذه الآية "يومئذ تحدث أخبارها" قال "أتدرون ما أخبارها؟" قالوا الله ورسوله أعلم. قال "فإن أخبارها" أن تشهد على كل عبد أو أمة بما عمل على ظهرها أن تقول عمل كذا وكذا يوم كذا فهذه أخبارها" رواه النسائي عن ربيعة الجرشي أن رسول الله صلى الله عليه وسلم قال تحفظوا من الأرض فإنها أمكم وإنه ليس من أحد عامل عليها خيراً أو شراً إلا وهي مخبرة. رواه الطبراني له ربيعة الجرشي رضي الله عنه رواية شوى جي بيغمبر عليه السلام وفرمايل: له زمكي سره په خپل چلن كي احتياط كوي، ځكه چي زمكه ستاسو مولد او بنسټ دئ (چي ترې پيدا شوي يئ) او هيڅ داسي عمل كوونكى نشته چي د زمكي پر سر نې ژوند كړى وي او دا دي د ده په بڼه او بد عمل شهادت ورنكړي.

د على رضي الله عنه په اړه راځي چي كله به ئي د بيت المال اموال په مستحقينو ووبشل او هغه به ئي تش كړ نو دوه ركعت له مونځ به ئي هملته اداء كړل او بيت المال ته به ئي په خپل خطاب كي وويل: ته شاهد يي چي ما په حقه ډك او په حقه تش كړي (يعني نه مي څه حرام مال دركي واچاوه او نه مي ستا كوم څه په حرامه لار مصرف كړ). بيغمبر عليه السلام فرمايي: (چي كله د لمانځه وخت راورسيږي په لور غږ اذان وكړئ، د غرونو او زمكي څه چي ئي واوري د قيامت په ورځ به شهادت وركوي. دغه زمكه چي ته ئي مړه او بي حسه گڼي او په بي باكي سره ئي پر سر گناهونه كوي، د قيامت په ورځ به ستا ټول بڼه او بد عملونه بيان كړي.

ما ته ووايي: ۱۴۰۰ كاله مخكي به د دې وينا په اړه د مخالفينو عكس العمل څنگه وو چي د انسان لاسونه به خبري كوي، پښې او پوستكي به ئي شهادت وركوي، زمكه به خپل ټول اخبار بيان كړي؟ آيا په دې خبري به ئي په خپلو كي ډېر ډېر نه وي خندلي او په ټوكو ټوكو به يوه بل ته نه وي ويلي چي دا دئ محمد (عليه السلام) دا ادعاء هم وكړه چي دا مړه زمكه به په خبرو راشي او د انسان په بڼه او بد عمل به شهادت وركوي!! خو راشئ د قرآن دا وينا نن يوه داسي ساينس پوه ته وكړئ چي د علمي څېړنو په نتيجه كي دا ورته معلومه شوي چي د انسان پوستكي، د زمكي سطح او فضاء د انسان هر هر غږ او هر هر حركت ثبتوي، هغه ساينس پوه چي نن په ډېر قاطعيت سره وايي: د انسان د غږ او خوځښت څپي د زمكي په سطح او فضاء كي داسي ثبت كيږي چي د تل لپاره دوام كوي او زرگونه كاله وروسته هم كولى شو دا امواج او اثرات په پرمختللو وساتلو كشف او ترلاسه كړو. كه دغه ساينس پوه ته ووايي چي قرآن څوارلس پيړۍ مخكي دا خبره كړي، عكسل العمل به ئي څه وي؟ آيا كېدى شي له دې پرته بل څه ووايي چي قرآن حتماً له داسي مرجع راغلى چي په ټولو اسرارو پوه دئ؟

ستا ژبه او شونډي، ستا ستونى او حنجره چي ستا د تكلم وساتل دي او په دې سره د خپل زړه خبري بيانوي، ټول له دغو خاورو جوړ شوي، همدا خاوره ده چي ستا د ژبي، شونډانو او حنجري ماليكولونه ترې جوړ شوي او د ما في الضمير په بيانولو كي ستا مرسته كوي، د قيامت په ورځ به په خپلواكه او مستقله توگه په خبرو راشي او شهادت به وركوي. ولي به زمكه په هغه ورځ خپل اسرار راباسي، ټولي خبري به بيانوي او هر هغه څه به په ډاگه كوي چي د دې پر سر تېر شوي؟ دا ځكه چي الله تعالى ورته وحي كړي چي نن هر څه

ثبت او د قيامت په ورځ ئې بيان كړه. د (يوحي) په ځاى د (اوحى) د صيغې راوړل بڼيې چې زمكې ته له مخكې (الهام) شوى چې ټول جريانات به ثبوتوي او د قيامت په ورځ به ئې بيانوي، يعنې زمكه دا اوس اوس د ټولو جرياناتو شاهده او ناظره ده، هر څه احساسوي، حفظ كوي ئې او د قيامت په ورځ به ئې د انسان مخي ته پردي.

وَمَنْ نُعَمِّرْهُ نُنَكِّسْهُ فِي الْخَلْقِ أَفَلَا يَعْقِلُونَ ﴿٦٨﴾

چا ته چې عمر ورکوو بېرته ئې په خلقت كې رانسكوروو، نو آيا تعقل نه كوي؟!

(٦٨) - دا آيت د مخكني مضمون په ارتباط وايي: الله تعالى چې چا ته عمر ورکوي بېرته ئې په خلقت كې نسكوروي، زوروالى پرې راځي او ځواكونه او استعدادونه ئې ورو ورو كمزوري او ضعيف كيږي او په پاى كې له منځه ځي، نو ولي تعقل نه كوي او دا وېره نه لري چې الله تعالى له دوى ټول شته ځواكونه او استعدادونه بېرته واخلي، نه ئې سترگي لار وروښيي او نه ئې پېښي په تگ كې مرسته ورسره وكړي؟!

موږ په خپلو سترگو گورو چې هر عمر لرونكى په زوال او زړښت محكوميږي، له يوې نېټې ئې ژوند پيل شي، د كمال خاص پړاو ته ورسېږي، د عمر په تېرېدو سره د زوال په لور درومي او په پاى كې مري، د چا په اراده چې هر څه د زوروالي او كهولت قاعدې محكوم دى او د خپلې ځوانۍ نشاط ورو ورو له لاسه ورکوي هغه ذات كولى شي نن له انسان د ده ځواكونه او استعدادونه سلب كړي او د قيامت په ورځ په خپلو غړو د ده تسلط له منځه يوسي، غړي ئې د ده خلاف شهادت وركړي.

لكه څنگه چې قرآن وايي د دې عالم هر مخلوق خاص عمر لري او د عمر په پاى كې زوال مومي، نن ساينس او علم او ساينس پوهان همدا خبره كوي، وايي: هر څه زړيږي او زوال مومي، د كهولت عامه قاعده چې وايي: هر څه په زوروالي او فنا باندي محكوم دى، نن دا د ساينسي علومو يو عام او اساسي بنسټ دى، خلقو ډېر شيان ابدي او تلپاتې گڼل، خو نن علم په دې پوهيږي چې د كهولت قاعده يوه عامه حاكمه قاعده ده، د عالم هر څه د دې په وړاندي محكوم دي، هر څه د كهولت او زوروالي په لور درومي، قرآن عظيم الشان فرمايي: لكه څنگه چې د فرد لپاره اجل ټاكل شوى او د قومونو لپاره اجل ټاكل شوى، همدا راز د عالم د هر ټوكي لپاره اجل ټاكل شوى.

وَمَا عَلَّمْنَاهُ الشِّعْرَ وَمَا يَنْبَغِي لَهُ^{٦٩} إِنْ هُوَ إِلَّا ذِكْرٌ وَقُرْآنٌ مُّبِينٌ ﴿٦٩﴾ لِيُنذِرَ مَنْ كَانَ

حَيًّا وَحَقِّ الْقَوْلُ عَلَى الْكَافِرِينَ ﴿٧٠﴾

او نه موږ شعر ورښودلى او نه له ده سره ښايي، دا خو له ځانگړي پند او څرگندوونكي قرآن پرته بل څه نه دي، ترڅو هغه انذار كړي چې ژوندى وي او د

کافرانو په اړه هغه وينا محققه شي.

(۷۰-۶۹)- د حق دښمنانو به د قرآن ښکلي او اغېزناک ترکيب ته په پام سره ويل: محمد (صلعم) يو پياوړی شاعر او ليکوال دی او د ده کتاب (قرآن) د شعر کتاب دی، الله تعالی د دوی په ځواب کې فرمايي: نه موږ شعر وربښودلی او نه له ده سره ښايي، موږ چې څه وربښودلي هغه شعر نه دی او د ده شأن تر دې ډېر لوړ دی چې يو شاعر وي، د ده له لوري چې تاسو ته څه وړاندي شوي دا خو له ځانگړي پند او څرگندونکي قرآن پرته بل څه نه دي، په دې کې تاسو ته پند درکړی شوی او حقائق درته څرگند کړی شوي، موخه ئې دا ده چې د ژونديو زړونو خاوندان انذار کړي او د کافرانو په اړه حجت بشپړ شي، يعني قرآن د بالחסاسه وگړو لپاره پند دی او د کافرانو لپاره نهانې حجت.

دې ته مو پام وي چې قرآن مکرراً د دښمنانو دا تور رد کړی چې رسول الله ته ئې د يوه شاعر خطاب کړی، دا نه د دې لپاره چې قرآن هر شاعر ته په سپکه سترگه گوري، بلکې په دې سره مخالفينو ته ويل شوي: ستاسو دا قضاوت ظالمانه او د عقل او منطق خلاف قضاوت دی چې رسول الله ته د يوه شاعر په سترگه گورئ، نه د يوه پيغمبر په سترگه، د قرآن لوړ او اغېزناک ادبي ترکيب داسې تعبيروئ چې گواکي دا د کوم شاعر د ادبي سليقي او استعداد زېږنده دی!! خو تاسو راشئ د خپلې ټولنې شعراء او د دوی اشعار، افکار او اطوار د رسول الله له لوړ معنوي او اخلاقي شخصيت، او د ده له افکارو او افعالو سره او له هغه عظيم الشأن قرآن سره مقايسه کړئ چې د ده په لاس تاسو ته وړاندي شوی. قرآن شعر او شاعران په دوو ډلو وېشي: ۱- بد شعر او خراب شاعر چې دا ئې ځانگړتياوي گڼي:

لار ورکي او بدکاران به دی او د ده شعر خوبښوي، د ده شعر به د دوی په محفلونو کې زمزمه کېږي، دی به د هغوی ملگری ومومي او هغوی به د ده ملاتړي او مينه وال. د ده د اشعارو له مخې به په دې پوه نه شي چې د ده هدف څه دی؟ خپل مخاطب څه ته بلې؟ بس هغه چوټکي ته ورته دی چې کله په يوې ځانگړې کښېني او کله په بلې، لالهانده، کله په يوې درې سر شي او کله په بل ناو، د ده په شعرونو کې به واضح او سپېڅلی پيغام ونه مومي، بس غواړي خپل مخاطب راضي کړي، له هغه څه ترلاسه کړي، که نور هيڅ نه وي نو يو شاباسی خو ئې په برخه شي!!

هسي د بې مقصده ويناوو او خوشو خبرو گوډی وي، په رگونو کې ئې د عمل کولو جوهر نه وي، د خبرو د ميدان اتل وي خو د عمل د ميدان ملا ماتې او شل، هغه څه وايي چې نه ئې د کولو اراده لري او نه ئې همت!

۲- قرآن د شاعرانو له مخکې ډلې هغه شاعر مستثنی کوي چې ځانگړتياوي ئې دا وي: د ايمان خاوند وي، شعر ئې له ايمان راخوټېدلی او د ايمان په خدمت کې، هغه چې د ده د هر شعر په هري مصرع کې به د ايمان نښې وگوري.

د عمل د ميدان مېړنی وي، عمل ئې نېک وي، تر دې د مخه چې شاعر وي يو صالح انسان وي، داسې نه دی چې په عمل پاني کې ئې له شعر پرته بل څه نشته، د ژوند ټوله پانگه ئې يوازي څو اشعار دي، ټول عمر، وختونه او استعدادونه ئې د دغې پانگې په ترلاسه کولو کې ضايع کړي، بلکې هغه يوازي د فراغت وختونه د شعر ليکلو او ويلو ته مختص کړي.

د قرآن ۸ پلوشې لښ

تل ئې الله تعالى په ياد وي، ژبه ئې د الله په ياد لمد، زړه ئې د الله په ياد درېږي، شعر ئې له ډاكر زړه راخوټېدلى، په خپلو اشعارو كې خداى ډېر يادوي، كه څوك ستايي نو هغه خداى دى، كه له چا سره د مينې اظهار كوي هغه خداى دى، كه له چا طمع يا وېره لري نو هغه يوازي خداى دى، خداى پالي، خداى لمانځي، له خداي مرسته غواړي، د الله په لوري بلنه وركوي.

مبارز او مجاهد شاعر دى، له مظلومانو دفاع كوي، له ظالمانو د غچ اخيستلو لپاره ملا تړي او په خپلو انقلابي او ظالم ځپونكو اشعارو سره د ظالمانو پر سر كلك كلك مرگونې گوزارونه كوي، د ظالمانو په ضد پاڅون ته بلنه وركوي او د مظلومانو دردونه منعكس كوي. په دې مباركو آيتونو كې د قرآن هر مؤمن مخاطب ته دا لارښوونه شوې چې د بڼكلي شعر او د قدرمن، دروند او هدفمن شاعر د تشخيص او پېژندو په اړه بايد دا دقيق الهي معيار په پام كې ولري او هر شعر او شاعر په دغې تلي وتلي؛ هغه شاعر ته د يوه مؤمن او متعهد شاعر په سترگه وگوري چې دغه ځانگړتياوې ولري، د شعر هغه ديوان لري وغورځوي چې د لوړو معنوي ارزښتونو په خدمت كې نه وي، هغه خو تر پښو لاندې كړي او اورته ئې وغورځوي چې د گنده مينې او عشق خبرې كوي، ساقى، مې او ساغر ستايي، د خپل گاونډي د لور او خور سور شال، تور خال، زلفي، شونډې او د كميس د لمنې نوم په خوله اخلي، په اشعارو كې ئې نه د حق ملاتړ وي او نه د باطل غندنه، نه د مظلوم ملگرتيا او نه د ظالم مخالفت. د هغه چا ديوان چې يا پاچايان او يا د هغوى رنگين رنگين دربارونه او محفلونه ستايي!!

أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَمًا فَهُمْ لَهَا مَلَائِكَةٌ ﴿٧١﴾
وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ﴿٧٢﴾ وَهُمْ فِيهَا مَتَعِفُّ وَمَشَارِبٌ أَفْلا

يَشْكُرُونَ ﴿٧٣﴾

آيا دې ته ئې پام نه دى كړى چې موږ هغه څاروي ورته پيدا كړي چې زموږ لاسونو جوړ كړي او دوى ئې خاوندان دي، او دوى ته مو رام كړي نو ځينې ئې د دوى سورلى دي او له ځينو ئې خوراك كوي، او په هغوى كې دوى ته ځينې گټې او څښاكونه دي، نو آيا شكر نه كوي!!؟

(٧١-٧٣) - دلته قرآن خپل مخاطبين هغو الهي پېرزوينو او نعمتونو ته متوجه كوي چې د څارويو په بڼې كې د انسانانو په برخه شوي؛ فرمايي: آيا دې ته ئې پام نه دى كړى چې الله تعالى هغه څاروي ورته پيدا كړي چې په خپل لاس ئې داسې جوړ كړي چې دوى ته مسخر او رام وي، د دوي په خدمت كې وي او د دوى گڼ شمېر اړتياوې رفع كړي، ځينې ئې د دوى سورلى دي، د ځينو غوښه خوري، له شيدو ئې گڼ شمېر خوندور او گټور خواړه لكه مستي،

د قرآن بلوشي ۲

پېړۍ، تړۍ، کوچ او پڼير جوړوي، له پوستکي، وړيو او هډوکو ئې گټه اخلي، خپل بارونه پرې انتقالوي، او ډېرې نورې گټې ترې اخلي، آسونه، کچري او خره ئې پيدا کړل چې پرې سپاره شي، تاسو ته تابع او رام او سپرېدو ته مو چمتو، داسې ئې پيدا کړي چې له بڼايست ئې خوند اخلي، رنگونه ئې بڼايسته، جوړښت ئې ښکلی او حرکات ئې په زړه پوري. ستاسو د سورلي لپاره ئې ډېر نور داسې شيان پيدا کړي چې لا تر اوسه ئې تاسو نه پېژنئ، ډېر نور داسې څاروي شته چې ستاسو په سيمي کې نه تر سترگو کېږي او تاسو نه دي ليدلي، همداراز د داسې وسائو جوړولو امکانات ئې په دې عالم کې اېښي چې ورو ورو به ئې جوړول زده کړئ، د سورلي او حمل و نقل ټول هغه وسائو په دې لړ کې راځي چې انسانانو تر نن پوري جوړ کړي او يا له دې وروسته به ئې جوړ کړي. آيا عجيبه نه ده چې انسان د دغو نعمتونو شکر ونه کړي او د خپل منعم رب پاس ونه ساتي؟!

دې ته مو بايد پام وي چې (مَمَّا عَمِلْتُمْ اَيَّدِينَا اُنْعَمًا): له هغو څارويو چې زموږ لاسونو جوړ کړي) معنی دا نه ده چې الله تعالی د انسان په څېر لاسونه لري او کوم څه د انسان په څېر په خپل لاس جوړوي، ځينې کمقله او کمعلمه دا آيت همداسې تعبيروي، حال دا چې دا تعبير د همدې سوري د همدې برخې له ۸۲ آيت سره په بشپړه توگه تعارض لري، ځکه هلته ويل شوي: اِنَّمَا اَمْرُهُ اِذَا ارَادَ شَيْئًا اَنْ يَقُولَ لَهُ كُنْ فَيَكُونُ: يقيناً چې د ده کار له دې پرته بل

څه نه دی چې کله د کوم څه اراده وکړي نو ورته وايي: وشه، نو هغه (له خنده پرته ترسره) کېږي!! الله تعالی نه په ذات کې مخلوقاتو ته ورته دی، نه په صفاتو کې او نه په افعالو کې، نه د انسان په څېر جوارح او غړي لري او نه د انسان په څېر کوم کار په خپل لاس کوي، يوازي امر او اراده ئې کافي ده چې يو کار له خنډ پرته ترسره شي. د ټولو امورو د تدبير او ترسره کېدو لپاره يوازي د الله تعالی اراده کافي ده، د شيانو پيدايښت، مرگ، ژوند، ساتنه، پالنه، تدبير، ورکړه، تملیک، اخيستل، امساک، بطش، دا ټول د الله تعالی په ارادې سره او د کُن په حکم ترسره کېږي.

وَاتَّخِذُوا مِنْ دُونِ اللَّهِ إِلَهَةً لَّعَلَّكُمْ يَنْصَرُونَ ﴿٧٤﴾ لَا يَسْتَطِيعُونَ نَصْرَهُمْ وَهُمْ

هُمْ جُنْدٌ مُّحْضَرُونَ ﴿٧٥﴾

له الله پرته ئې داسې معبودان ونيول چې بڼايي (په دې سره به) د دوی ملاتړ وشي، (نه يوازي) ملاتړ ئې نشي کولی (بلکې) دوی په خپله د هغوی لپاره چمتو شوی لښکر وي.

(۷۴-۷۵)- دا مبارک آيتونه د مشرکينو او د دوی د جعلي معبودانو په اړه وايي: مشرکينو له الله تعالی پرته داسې معبودان ځان ته غوره کړي چې گمان کوي هغوی به ئې خپلو موخو ته په رسېدو کې يا په خپله مرسته وکړي او يا به الله تعالی د هغوی په طفيل او سپارښتنه د دوی حاجتونه ترسره کړي، حال دا چې هغوی نه يوازي د دوی مرسته او ملاتړ نشي کولی بلکې

د قرآن ۸ پلوشې لښ

دوی په خپله د هغوی لپاره چمتو شوی لښکر وي، داسې چې همدا دروغجن معبودان دوی د خپلو غرضونو لپاره د مطیع لښکر په توګه کاروي. معبودان ئې نه یوازې دوی ته کومه ګټه نشي رسولی بلکې په خپله د خپلو غولېدلو جاهلو بندگان مرستو ته سترګې په لار وي، شکراني او نذراني ترې اخلي او د خپلو ګټو لپاره ئې استعمالوي، دوی ورته تبلیغات کوي، کرامتونه ورته ثابتوي، د ځان په څېر جاهلان د هغوی لمانځني ته بلي، له هغوی دفاع کوي او د هغوی لپاره له حقپالو سره جنگېږي، که دا لښکر نه وي نو د هغوی خدایي نه چلېږي.

فَلَا تَحْزَنْكَ قَوْلُهُمْ إِنَّا نَعْلَمُ مَا يُسْرُونَ وَمَا يُعْلِنُونَ ﴿٧٦﴾

نو د دوی وینا دي تا غمجن نه کړي، یقیناً چې موږ په هغه څه هم پوهیږو چې دوی ئې پټوي او په هغه څه هم چې دوی ئې څرګندوي.

(٧٦)- دلته رسول الله ته لارښوونه شوې چې د مخالفینو د معاندانه تبلیغاتو له کبله مه غمجن کېږه، الله تعالی د دوی په پټو او څرګندو تبلیغاتو او توطئو او په دې چې څنګه ئې شنډ او بې اغیزه کړي ښه پوهیږي.

أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ﴿٧٧﴾ وَضَرَبَ لَنَا مَثَلًا وَنَسِيَ خَلْقَهُ ۖ قَالَ مَنْ يُحْيِ الْعِظَمَ وَهِيَ رَمِيمٌ ﴿٧٨﴾ قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ﴿٧٩﴾ الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنتُم مِّنْهُ تُوقَدُونَ ﴿٨٠﴾ أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَن يَخْلُقَ مِثْلَهُمْ ۚ بَلَىٰ ۖ وَهُوَ الْخَلَّاقُ الْعَلِيمُ ﴿٨١﴾ إِنَّمَا أَمْرُهُ إِذَا أَرَادَ شَيْئًا أَن يَقُولَ لَهُ كُنْ فَيَكُونُ ﴿٨٢﴾ فَسُبْحَنَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ ﴿٨٣﴾

آيا دغه انسان دې ته پام نه دی کړی چې موږ له یوې نطفې پيدا کړی، او بیا دی څرګند جګړاوو شو، او زموږ لپاره ئې متل تېر کړ په داسې حال کې چې خپل پیدایښت ئې هېر کړی، ونې ویل: څوک به دا هډوکي په داسې حال کې راژوندي کړي چې وراسته شوي وي، ووايه: همغه ذات به ئې راژوندي کړي چې په لومړي ځل ئې پيدا کړل، او هغه په

٢٧ د قرآن يلوښي

هر ډول پيداښت بڼه پوه دئ، همغه چي تاسو ته ئي له شني وني داسي اور پيدا کړ چي ترې بلول کوئ، آيا همغه چي آسمانونه او زمکه ئي پيدا کړي پر دي قادر نه دئ چي دوی ته ورته پيدا کړي؟! ولي نه؛ همغه ډېر پوه غوره پيدا کوونکی دئ، يقيناً چي د ده کار له دي پرته بل څه نه دئ چي کله د کوم څه اراده وکړي نو ورته وايي: وشه، نو همغه (له خنده پرته ترسره) کيږي!! نو سپېڅلتيا همغه ذات ته ده چي د هر څه تولواکي د همغه په لاس کي ده او د همغه لوري ته ورگرځول کيږي.

(٧٧-٨٣) - د دي مبارکو آيتونو لارښووني دا دي:

• آيا دغه کافر او مشرک انسان چي له الله تعالی پرته نور معبودان لمانځي او له بيا ژوندون انکار کوي دي ته متوجه نه دئ چي الله تعالی له يوې نطفې پيدا کړی، همغه ځای ته ئي رسولی چي له خپلي تگلاري او دريځ دفاع کولی شي، په شخړو لاس پوري کولی شي، خو همغه خپل زور ځواک د حق او حقيقت په ضد کاروي، حتی د خپل رب په ضد استدلال کوي او وايي: څوک به دا هډوکي په داسي حال کي بياراژوندي کوي چي وراسته شوي وي، دا خبره په داسي حال کي کوي چي خپل پيداښت ئي هېر کړی. قريشو له هغي ورځي چي رسول الله پر آخرت ايمان ته وبلل او ورته وني ويل: دا عالم د پای يوه ثابته نېټه لري، قيامت به راځي، د نړی دا موجود نظام به متلاشي کيږي، بله دنيا به له بلي زمکي او آسمان سره راپيدا کيږي، ټول انسانان به بيا راژوندي کيږي، ټول به د الله په لوري درومي او د خپلو عملونو له ثواب او عقاب سره به مخامخ کيږي، قريشو به کله په حيرت او تعجب سره او کله په تمسخر او ملنډو سره يوه له بله پوښتل: آيا اورېدلي مو دي چي ستاسو دا ملگری څه وايي؟! آيا دا خبره د منلو ده چي له مرگه وروسته او پس له همغه چي هډوکي مو وراسته او په خاورو بدل شي بېرته به راژوندي کيږو؟! که دا خبره رښتيا وي نو زمونږ له پلرونو او نيکونو څخه خو کوم څوک بايد تراوسه راژوندی شوی وي!!

• رسول الله ته ويل شوي چي دي منکر انسان ته ووايي:

١. همغه ذات به ئي بياراژوندي کوي چي په لومړي ځل ئي پيدا کړل، څوک چي يو شی په لومړي ځل او له مخکني مثال پرته پيدا کولی شي ولي ئي له بيا پيداکولو عاجز گڼي؟! دوهم ځل پيداښت خو تر لومړي ځل ډېر آسان وي!!

٢. همغه ذات به ئي بياراپيدا کوي چي په هر ډول پيداښت بڼه پوه دئ، ډول ډول مخلوقات ئي پيدا کړي، د دي دومره زياتو او بي شمېره مخلوقاتو خالق څنگه د انسان له بياپيدا کولو عاجز گڼي!!

٣. همغه ذات به ئي بياراژوندي کوي چي تاسو ته ئي له شني وني داسي اور پيدا کړ چي ترې بلول کوئ، چا چي په سړي شني وني کي د تودوخي پيدا کولو استعداد اېښی، انسان ته ئي دا توان ورکړی چي د اور بلولو په اړه ترې کار واخلي او تودوخه ترې ترلاسه کړي، همغه به مړي بيا راژوندي کوي، تاسو بڼه پوهيږئ چي تودوخه او حرارت د ژوندون اساسي تومنه ده، يو ژوی تر همغه ژوندی وي چي په وجود کي ئي تودوخه او انرژي پيدا کيږي، په کومه شېبه چي د همغه په وجود کي د حرارتي انرژي توليد متوقف شي مړي، که انسان دا د

د قرآن ۱۸ لوسې

الله تعالی یو مخلوق؛ کولی شي له شني سړي ونی تودوخه ترلاسه کړي ولي د ده خلاق رب له دې عاجز گنې چې له مړي سړي خاوري ژوندون راوتوکوي؟! آيا هره شېبه له خاوري د ډول ډول ژوو پیدایښت په خپلو سترگو نه گوري؟!!!

• آيا هغه چې آسمانونه او زمکه یې پیدا کړي پر دې قادر نه دی چې دوی ته ورته انسانان پیدا کړي؟! ولي نه؛ هغه ډېر پوه غوره پیدا کوونکی دی. د ده د (علم) او (خلاقیت) څرگند مظاهر د عالم هر لوري ته، په هر گام کې او هره شېبه گورو.

• یقیناً چې د الله تعالی کار داسې دی چې کله د کوم څه اراده وکړي نو ورته وايي: وشه او هغه له ځنډ پرته کیږي.

• نو سپېڅلتیا هغه ذات ته ده چې د هر څه واک د ده په لاس کې دی او د هغه لوري ته ورگرځول کیږي. هغه ذات چې د هر څه واکي د ده په لاس کې دي، په عالم کې واکمني، سلطنت او سیطره د ده په واک کې دي، د ټولو شیانو ساتنه او پالنه کوي، د ټولو امورو تدبیر یې په لاس کې دی، هغه له هر عیب منزّه او له هر نقص او ضعف لوړ دی. هر څه د هغه په اختیار کې او د هغه د ارادې په وړاندي مقهور دي، په پای کې د خپل رب په لوري درومي، تاسو هم د نورو شیانو په څېر د خپل ژوند په پای کې د خپل رب خوا ته درومی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

الصلوات د قرآن یلوشي

بسم الله الرحمن الرحيم

الصلوات

د سوري پېژندنه:

د دې مبارکې سوري نوم (الصلوات) دی، د سوري له لومړي آيت اخيستل شوی، ۱۸۲ آيتونه لري، د لومړيو څلورو آيتونو فواصل ئې د لومړي آيت (صفا) ته ورته دي، له پنځم آيت تر يولسم آيت پوري (مشارق) ته ورته دي، له دې وروسته د ټولو نورو آيتونو فواصل ئې د دولسم آيت (يسخرون)، او د پنځلسم آيت (مبين) ته ورته دي، آيتونه ئې لنډ لنډ او هغو سورتونو ته ورته دي چي د مکي دور په لومړيو کي نازل شوي.

د سوري له متن معلومېږي چي دا سوره د مکي دور په لومړيو کي او هغه مهال نازله شوې چي د مسلمانانو او قريشو تر منځ د جدي بحثونو لړۍ پيل شوې وه خو خبره د مسلمانانو گواښلو او تعذيب ته نه وه رسېدلې او د مسلمانانو او قريشو د ناستي ولاړي لړۍ هم پای ته نه وه رسېدلې، د سوري په يوې برخي کي د هغه جنتي يادونه شوې چي له يوه دوزخي سره ئې په دنيا کي ناسته ولاړه درلوده، په جنت کي به دا لټه وکړي چي د هغه له برخليک او حال خبر شي، د دوزخ په تل کي به ئې ومومي او ورته وبه وايي: قسم په خداي چي نږدې وه ما په دوزخ کي وغورځوي، او که زما د رب فضل او پېرزوينه نه وي نو زه به هم په دوزخ کي له حاضر کړی شوو سره وم. له دې معلومېږي چي دا سوره په دغسي يوه ماحول کي نازله شوې.

که د سوري مضامينو ته خير شو نو ډېر ژر به راته جوته شي چي ټول اساسي مطالب ئې د سوري په آخري اوو آيتونو کي راغلي، آيتونه دا دي:

أَفِعْذَابِنَا يَسْتَعْجِلُونَ ﴿١٨٢﴾ فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ ﴿١٨٣﴾ وَتَوَلَّ عَنْهُمْ حَتَّىٰ

حِينَ ﴿١٨٤﴾ وَأَبْصَرَ فَسَوْفَ يُبْصَرُونَ ﴿١٨٥﴾ سُبْحَنَ رَبِّكَ رَبِّ الْعِزَّةِ عَمَّا يَصِفُونَ ﴿١٨٦﴾ وَسَلَامٌ

عَلَى الْمُرْسَلِينَ ﴿١٨٧﴾ وَالْحَمْدُ لِلَّهِ رَبِّ الْعَالَمِينَ ﴿١٨٨﴾

نو آيا زموږ د عذاب په اړه تلوار کوي، خو کله چي د دوی پر سيمي پرېوځي هغه مهال به د دغو گواښل شوو سباوون ډېر بدغونی وي، نو تر يوه وخته مخ ترې واوروه، او وئې گوره چي دوی به هم ډېر ژر وگوري، سپېڅلتيا ستا رب ته ده، د عزت خاوند رب، له هغه څه چي دوی ئې بيانوي، او پر پيغمبرانو دي سلام وي په داسي حال کي چي ستايني ټولي د عالمونو رب ته دي.

د قرآن ۸۸ لوسې
الصف

تاسو به وگورئ چې دا وروستي اوه آيتونه داسي دي چې د سوري د ټولو اساسي مطالبو خلاصه زموږ په وړاندي ږدي، پر الله تعالى ايمان، پر آخرت باور او په دې اړه د پيغمبرانو صلي دعوت او د دې دعوت پايلي د سوري د بحث اساسي موضوعات دي چې خلاصه يې په همدغو آخري اوو آيتونو كي راغلي.

بِسْمِ اللَّهِ الرَّحْمَنِ الرَّحِيمِ

وَالصَّافَّاتِ صَفًّا ﴿١﴾ فَالزَّاجِرَاتِ زَجْرًا ﴿٢﴾ فَالتَّالِيَاتِ ذِكْرًا ﴿٣﴾ إِنَّ إِلَهَكُمْ لَوَاحِدٌ ﴿٤﴾ رَبُّ السَّمَوَاتِ وَالْأَرْضِ وَمَا بَيْنَهُمَا وَرَبُّ الْمَشْرِقِ ﴿٥﴾

په يوه صف كي ليكه كېدونكو قسم، بيا په ځانگړي رټلو سره رټونكو قسم، بيا د ذكر لپاره په پر له پسې راتلونكو قسم، بي شكه چې ستاسو رب يو دئ، هماغه د آسمانونو، زمكي او د هر هغه څه رب چې د دوى دواړو تر منځ دي او د ټولو ختيځونو رب.

(۱-۵)- د دې مباركو آيتونو په معنى د ښه پوهېدو لپاره بايد دا مطالب په پام كي ولرو:

• دلته د (مقسم به: هغه څه چې لوړه پرې شوي) درې صفات ذكر شوي: الصافات: صف تړونكي، الزاجرات: رټونكي او التاليات: پر له پسې راتلونكي. د دې الفاظو اطلاق په ډېرو شيانو كېدى شي، خو په دې پوهېدل چې دلته د هر يوه دقيقه معنى څه ده او د څه لپاره كارول

الصفه د قرآن بلوشي

شوی، دا باید د لغت په کتابونو کې نه بلکې په خپله په قرآن کې، په دغو آیتونو او په همدې سوره کې ولټوو.

- د دوو وروستنیو آیتونو په سر کې د (فاء) توري دا مطلب په گوته کوي چې دا دواړه له مخکني سره تړلي دي او په ټولو کې د یوه شي په اړه خبره روانه ده، یعنې الصافات، الزاجرات او التالیات د یوه شي درې حالتونه او صفات دي.

- دا شیان باید د قرآن د نورو قسمونو په څېر هر مخاطب ته څرگند شیان وي او دا ادعاء ثابتې کړي چې ستاسو رب یو دی، د آسمانونو، زمکې او پدوی کې د هر څه رب دی.

- د قرآن په څو آیتونو کې ستوري د رټونکو په نامه یاد شوي.

- په قرآن کې د سپوږمۍ په هکله ویل شوي چې دا ورپسې راتلونکي ده، په شپه کې د لمر له پرېوتو وروسته راڅرگنده شي، ستوري هم د سپوږمۍ په څېر په شپه کې ورو ورو او یو په بل پسې راڅرگندېږي.

- د ستورو په لیدو سره انسان د دې عالم په عظمت او ستروالي پوهېږي، د ورځې لخوا انسان یوازې خپله زمکه او په آسمان کې لمر گوري، خو چې شپه شي او ستوري راڅرگند شي نو هلته په دې پوه شي چې دا عالم څومره ستر او خور دی، همدا ستوري ده ته خپل رب ورپه یاد کړي، په حقیقت کې ستوري د الله تعالی د یادولو سبب کېږي. د المرسلات په سوره کې بادونه د (الملکیات ذکر) په صیغه سره د الله تعالی د ذکر القاء کوونکي گڼل شوي او دلته ستوري د الله تعالی د ذکر موجب.

- که په دې عالم کې سترگې وغړوو او دا ولټوو چې په یوه لیکه کې لیکه کېدونکي، رټونکي او پر له پسې راتلونکي به څه وي، نو ستوري مو مخې ته ودرېږي، له ستورو پرته داسې شی نه شو موندلی چې د دغو صفاتو مصداق وي، د شپې لخوا په آسمان کې یوه لویه لیکه گورو چې د ستورو او ستور لیکو (کهکشانونو) مجموعه ده او د آسمان ټول ستوري په حقیقت کې د همدې لویې لیکې اجزاء دي، زمونږ زمکه، لمر او شمسي نظام هم د دغې لیکې اجزاء دي. همداراز د آسمان په یوه او بله گوښه کې د شهاب ثاقب په واسطه د رټلو صحنې گورو، او دا هم گورو چې ستوري ورو ورو رابرسیره کېږي، ځینې د تیاري له زیاتېدو سره سم راڅرگندېږي او ځینې نور د شپې په سر کې نه وي وروسته راپورته شي.

- له قسمونو او ځواب وروسته دوه آیتونه داسې راغلي چې په ډېر وضاحت سره ښيي چې په لومړنیو آیتونو کې ستورو ته اشاره شوې: آیتونه دا دي:

إِنَّا زَيْنَّا السَّمَاءَ الدُّنْيَا بِزِينَةِ الْكَوَاكِبِ ﴿٦٦﴾ وَحِفْظًا مِّنْ كُلِّ شَيْطَانٍ مَّارِدٍ ﴿٦٧﴾

دا مونږ یو چې د دنیا آسمان مو په ستورو ښایسته کړی او له هر متمرّد شیطان د ساتنې په توگه (مو گمارلي).

په آیت کې د رب المشارق فقره هم ښيي چې دلته د ټولو ستورو مشارقو ته اشاره شوې، ټول له شرق طلوع کوي او په غرب کې پرېوځي.

له دغو ټولو خبرو په ډاگه معلومېږي چې په لومړیو دریو آیتونو کې د ستورو دریو صفاتو ته اشاره شوې.

د قرآن ۹۱ لوستي الصف

دغه د آسمان بې شمېره ستوري چې په يوې عظيمې ليکې کې تنظيم شوي، هر يو ئې په خپل مدار او فلک کې په منظم طور خوځي، طلوع او غروب ئې منظم، نه يوه شېبه وروسته مخکې کېږي او نه يو له بل سره تصادم کوي، دا شهادت ورکوي چې د زمکې او آسمانونو رب يو دی. دا استدلال قرآن په بل ځای کې هم کوي او وايي: که په زمکه او آسمان کې له يوه الله پرته متعدد خدايان وې نو حتماً دواړه تباه کېدل او دا موجود نظم متلاشي کېدو او تباهي خورېده. نظم، يووالی، له تصادم او ټکر مخنيوی، هرڅه په خپل خپل ځای کې ساتل او خپل خپل کار ترې اخيستل دا ثابتوي چې دا هرڅه د واحد ځواکمن ذات په اداره کې دي.

د ستورو په اړه د قرآن دا بيان نه يوازې د عالم يو دقيق انځور زموږ په وړاندې ږدي بلکې د قرآن يو ستر علمي اعجاز څرگندوي، ستور پېژاندي له ډېرو دقيقو او علمي څېړنو وروسته او د قوي تلسکوپونو په مرسته دې نتيجې ته ورسېدل چې د عالم ټول ستوري او ستور ليکې په يوې ستري ليکې کې د يوه صف په څېر واقع شوي، دا د ستورو همغه صف او ليکه ده چې د شپې له لوري تته او د دورو يوې ليکې ته ورته تر سترگو کېږي، دا دوري په حقيقت کې ستوري او ستور ليکې دي چې د لري والي له کبله د سپينو دورو په توگه معلومېږي. د عالم ټول اجرام او ستوري په همدې ليکې کې راغونډ شوي، موږ ته چې له ليکې بهر کوم ستوري ښکاري دا زموږ د ستور ليکې اړوند ستوري دي چې تر نورو موږ ته رانږدې دي او له همدې کبله موږ ته له هغې لويې ليکې بهر برېښي، په حقيقت کې دا هم د همدې ليکې اړوند ستوري دي. آيا دا د قرآن يو ستر علمي اعجاز نه دی چې ټول ستوري په يوه صف کې په ليکه شوي گڼي؟! همغسې لکه چې د دې سوري په لومړي آيت کې راغلي: وَالصَّفَّ

صَفًّا: په يوه صف کې ليکه کېدونکو قسم!!!

بايد متوجه وو چې په تفسیرونو کې د دغو قسمونو په اړه د ډېرو مختلفو آراوو شاهد يو، دومره چې که ئې ټول وڅېړو نو د لوستونکو حوصله به ورته تنگه شي، ډېری آراء داسې دي چې يا په يادولو نه ارزي يا د هغه په تاييد کې نه له قرآن کوم شاهد وړاندي شوی او نه له صحيح الاسنادو رواياتو، که څه هم اختلاف په خپله پدې دلالت کوي چې پدې هکله موثق روايت نشته، خو په ځينو تفسیرونو کې پداسې رواياتو استناد گورو چې نورو هغه ضعيف گڼلي. د اختلاف يوه وجه دا ده چې ځينو (التاليات) د تلاوت کوونکو په معنی تعبير کړې، حال دا چې دلته د (پر له پسې راتلونکو) معنی افاده کوي، لکه څنگه چې د الشمس د سوري په دوهم آيت کې وَالْقَمَرِ إِذَا تَلَاها: قسم په دې سپوږمۍ چې ورپسې شي، د (تلا) لفظ ترشا راتگ افاده کوي. ځينو (الصفات، الزاجرات او التاليات) د فرشتو بېل بېل ټولگي گڼلي!! دا تعبير له يوې خوا د قسمونو په اړه د قرآن له عام اسلوب سره تعارض لري، ځکه قرآن تل په مشهود او څرگندو شيانو استشهد کوي او د خپلې مدعاء د اثبات لپاره ئې د شاهد په توگه وړاندي کوي، ملائکې د استشهد لپاره نشي وړاندي کېدې، آيا څوک کولی شي يو غائب شی د بل غائب شي او د خپلې داسې مدعاء د اثبات لپاره د شاهد په توگه وړاندي کړي چې مخاطب ئې نه مني او دليل ترې غواړي؟! له بلې خوا قرآن وايي چې فرشتې ښځينه او نارينه نه لري، د دوی لپاره معمولاً د تذکیر صيغې کاروي، لکه دا آيت:

الله
د قرآن بلوشي

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُم بِالْحَقِّ وَقِيلَ

الْحَمْدُ لِلَّهِ رَبِّ الْعَالَمِينَ ﴿٧٥﴾

الزمر: ٧٥

په دې آيت كې د ملانكو لپاره د (حافات) پر ځاى د (حافين) صيغه راغلي چې د جمع مذكر صيغه ده. حال دا چې الصافات، الزاجرات او التاليات د جمع مؤنث صيغې دي، په فرشتو ئې اطلاق نه شي كېدى، په عربي كې په (الف) او (تاء) سره يا حقيقي مؤنث جمع كېږي او يا د غيردوى العقول صفت، نو په يقين سره ويلى شو چې د الصافات د سورې قسمونه او دې ته ورته قسمونه په ملانكو نه شو حمل كولى.

كه د دې قسمونو په اړه دا ټول مختلف آراء او تعبيرونه يو د بل څنگ ته كېږدئ او قضاوت وكړئ نو دا به ډېر ژر او په آسانۍ درته جوته شي چې ترټولو دقيق او په قرآن مستند تفسير همدا پورتنى تفسير دى.

إِنَّا زَيْنًا أَلَدُنْيَا بَزِينَةِ الْكَوَكِبِ ﴿٧٦﴾ وَحِفْظًا مِّنْ كُلِّ شَيْطَانٍ مَّارِدٍ ﴿٧٧﴾ لَا

يَسْمَعُونَ إِلَى الْمَلَأِ الْأَعْلَىٰ وَيُقَذِّفُونَ مِّنْ كُلِّ جَانِبٍ ﴿٧٨﴾ دُحُورًا ۖ وَهُمْ عَذَابٌ

وَاصِبٌ ﴿٧٩﴾ إِلَّا مَن خَطِفَ الْخَطْفَةَ فَأَتْبَعَهُ شِهَابٌ ثَاقِبٌ ﴿٨٠﴾

يقيناً چې دا مونږ يو چې د دنيا آسمان مو په ستورو بڼايسته كړى او له هر متمرّد شيطان د ساتنې په توگه (مو گمارلي). ملاء اعلى ته غوږ نشي نيولى، او له هر لوري ويشتل كېږي، د شېرلو په موخه، په داسې حال كې چې دوى ته دائمې عذاب دي، خو كه كوم څه اختطاف كړي نو شهاب ثاقب (تېزه شعله) ورپسې شي.

(٦-١٠) - په دې مباركو آيتونو كې دا لارښوونې خپري:

• زمكې ته نږدې آسمان په ستورو بڼايسته كړى شوى، له دې وينا جوته كېږي چې ټول ستوري تر لاندې او زمكې ته نږدې آسمان لاندې دي.

• شيطانان نشي كولى لوړ پورې فرشتو ته نږدې شي او د دوى خبرو ته غوږ ونيسي، ستوري د دوى د پر تللو مخنيوى كوي، كه د پر تللو او غوږ نيولو هڅه وكړي نو له هر لوري ويشتل كېږي، په دې سره څو اساسي مطالبو ته اشاره شوې: د كاهنانو او نجوميانو دا ادعاء له بنسټه رد شوې چې وايي: د پېريانو له لاري د غيب خبرې ترلاسه كوي، گواكي هغوى د آسمان په لوري لوړ درومي، د فرشتو خپلمنځي خبرې اوري، له راتلونكو پېښو خبرېږي، او خپلو ملگرو كاهنانو ته اطلاع ورکوي، نو ځكه دوى توانېدى شي چې خلك په خپل برخليك خبر كړي او ورته ووايي چې له كومو پېښو سره به مخامخ شي، كه شكراني او نذراني وركړي نو

د قرآن ۹ پلوشې الصف

له خطر او ضرر به د خوندي پاته کېدو مرسته ورسره وکړي!! په دې وينا سره د دوی دغه غولونکي ادعاګانې او دروغجنې خبرې رد شوې. دلته ویل شوي چې دا ستوري د هر متمرّد شیطان رتوني دي او د دوی د بر تللو مخنیوی کوي، نو ځکه ملاء اعلى ته غوږ نشي نیولی، او که احياناً کوم یو یې بر ولاړ شي او کوم څه اختطاف کړي نو خلانده سوزوونکي لمبه ورپسې شي.

دې ته مو باید پام وي چې نن ساینسپوهان او ستور پېژاندي د فضاء په اړه همدغه خبره کوي چې قرآن څوارلس پېړۍ وړاندي کړې او وایي: آسمان ته د بر تللو په وړاندي تر ټولو ستر خنډ هغه شهاب ثاقب دي چې له هر لوري راپرېوځي، سرعت او حرارت یې دومره زیات وي چې هر څه ایرې کوي، په طبیعت کې داسې ماده نشته چې د هغوی په وړاندي مقاومت وکولی شي.

فَاسْتَفْتِهِمْ أَهُمْ أَشَدُّ خَلْقًا أَمْ مَنِ خَلَقْنَا إِنَّا خَلَقْنَاهُمْ مِّن طِينٍ لَّازِبٍ ﴿١١﴾ بَلْ عَجِبْتَ وَيَسْخَرُونَ ﴿١٢﴾ وَإِذَا ذُكِّرُوا لَا يَذْكُرُونَ ﴿١٣﴾ وَإِذَا رَأَوْا آيَةً يَسْتَسْخِرُونَ ﴿١٤﴾ وَقَالُوا إِن هَذَا إِلَّا سِحْرٌ مُّبِينٌ ﴿١٥﴾ أَعِذَا مِتْنَا وَكُنَّا تُرَابًا وَعِظْمًا أَعِنَّا لَمَبْعُوثُونَ ﴿١٦﴾ أَوَءَابَاؤُنَا الْأَوَّلُونَ ﴿١٧﴾ قُلْ نَعَمْ وَأَنْتُمْ دَاخِرُونَ ﴿١٨﴾ فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ﴿١٩﴾ وَقَالُوا يَتَوَلَّىٰ هَذَا يَوْمَ الدِّينِ ﴿٢٠﴾ هَذَا يَوْمُ الْفَصْلِ الَّذِي كُنْتُمْ بِهِ تَكْذِبُونَ ﴿٢١﴾

نو وئې پوښته چې آیا دوی د پیدایښت له پلوه مضبوط دي او که هغه څه چې موږ پیدا کړي، موږ خو دوی له سربښناکي خټې پیدا کړي. نه؛ بلکې ته حیرانتیا ښیي او دوی تمسخر کوي، او کله چې پند ورکړی شي پند نه اخلي، او که کومه څرګنده نښه وګوري نو مسخرې پرې کوي، او وایي: دا خو له څرګند جادو پرته بل څه نه دی، آیا کله چې ومرو او خاوري او هډوکي شو آیا بیا به هم موږ بېرته راپاڅول کېږو؟ او زموږ لومړني پلرونه هم؟! ووايه: هو؛ او په داسې حال کې چې تاسو به سرکوزي او ذلیل وئ، یقیناً چې دا به یوازې یوه تونده چیغې وي چې بیا به دوی هغه مهال (هر څه) ګوري، او وایي به: افسوس پر موږ! دا همغه د جزاء ورځ ده، دا همغه د پرېکړې ورځ ده چې تاسو تکذیبوله.

(۲۰-۱۱) - د دې مبارکو آیتونو لارښوونې دا دي:

الْعَلَفُ د قرآن بلوشي

- رسول الله ته ويل شوي چي مخالفين وپوښته: آيا دوى د پيداىښت له پلوه مضبوط دي او كه هغه څه چي موږ پيدا كړي، موږ خو دوى له سربښناكي ختي پيدا كړي. يعني هغه وگړي چي له الله تعالى او له بياژوندون انكار كوي ودي وايي چي د دوى پيداىښت د دې پراخ عالم د پيداىښت په پرتله څنگه تعبيروي، د كوم يوه پيداىښت شديد، مضبوط او پيدا كوونكي ته ئي گران گڼي، د ټول عالم پيداىښت كه د انسان بيا پيداىښت، د هغه انسان پيداىښت چي الله تعالى له سربښناكي ختي پيدا كړى!!
- نه؛ له شكه پرته چي خبره هغسي نه ده چي دوى ئي انگېري، بلكي حقيقت دا دى چي ته د خپل رب د عظمت او قدرت او د هغه عالم او مخلوقاتو د پراخوالي په اړه حيرانتيا ښيي چي ستا رب پيدا كړي؛ خو دوى تمسخر كوي، او كله چي پند وركړى شي پند نه اخلي، او كه كومه څرگنده نښه وگوري نو مسخري پرې كوي، او وايي: دا خو له څرگند جادو پرته بل څه نه دى، آيا كله چي ومرو او خاوري او هډوكي شو آيا بيا به هم موږ بېرته راپاڅول كيږو؟ او زموږ لومړني پلرونه هم؟!
- دوى ته ووايه: هو؛ تاسو به هم بيا راژوندي كيږئ او ستاسو پلرونه هم، په داسي حال كي چي تاسو به سركوزي او ذليل وئ.
- د دوى بياراژوندي كول به داسي په آساني ترسره شي چي يوازي په يوې توندي چيغي سره به دا لړۍ پيل شي او په همدې سره به له قبرونو راپاڅي او هغه مهال به دوى هر څه د خپلو غلطو انگېرنو خلاف وگوري، هغه مهال به وايي: افسوس پر موږ! دا همغه د جزاء ورځ ده، دوى به په خپله هم يو بل ته وايي او له هري لوري به هم ورته ويل كيږي: دا همغه د پرېكړي ورځ ده چي تاسو تكذيبوله.
- په يوې توندي چيغي سره د دوى راژوندي كول به داسي وي لكه په دنيا كي چي د تالندي په توندي چيغي سره له زمكي د بوټو د راټوكېدا لړۍ پيل كيږي، تالنده د باران راتگ اعلان كړي او په همدې باران سره د مړي زمكي بياژوندۍ كېدا پيل شي او ډول ډول ژوندي بوټي راوټوكيږي.

أَحْشُرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ ﴿١٧﴾ مِنْ دُونِ اللَّهِ فَاهْدُوهُمْ
إِلَى صِرَاطِ الْجَحِيمِ ﴿١٨﴾ وَقِفُوهُمْ إِنَّهُمْ مَسْئُولُونَ ﴿١٩﴾ مَا لَكُمْ لَا تَنَاصَرُونَ ﴿٢٠﴾ بَلْ
هُمْ أَلْيَوْمَ مُسْتَسْلِمُونَ ﴿٢١﴾ وَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿٢٢﴾ قَالُوا إِنَّكُمْ
كُنْتُمْ تَأْتُونَنَا عَنِ الْيَمِينِ ﴿٢٣﴾ قَالُوا بَلْ لَمْ تَكُونُوا مُؤْمِنِينَ ﴿٢٤﴾ وَمَا كَانَ لَنَا عَلَيْكُمْ
مِنْ سُلْطَانٍ بَلْ كُنْتُمْ قَوْمًا طَغِينَ ﴿٢٥﴾ فَحَقَّ عَلَيْنَا قَوْلُ رَبِّنَا إِنَّا لَذَائِقُونَ ﴿٢٦﴾

فَأَغْوَيْنَكُمْ إِنَّا كُنَّا غَوِينَ ﴿٣٢﴾

هغه راغونډ کړئ چې ظلم ئې کړی وو او د دوی جوړې هم او هغه هم چې دوی له الله پرته لمانځل؛ او د دوزخ لارې ته ئې سم کړئ، او وئې دروئ چې پوښتل کېدونکي دي، څه درباندي شوي چې یو د بل مرسته نه شئ کولی؟ نه؛ بلکې دوی به دغه ورځ د تسلیمولو غوښتونکي وي، او ځیني به ځینو نورو ته مخ اړوي په داسې حال کې چې یو به بل پوښتي؛ وایي به: دا تاسو وئ چې موږ ته به له یمنه راتلئ، وبه وایي: نه؛ بلکې تاسو په خپله ایمان راوړونکي نه وئ، او موږ پر تاسو کومه سلطه نه درلوده، بلکې تاسو په خپله سرکښ وگړي وئ، نو ځکه پر موږ (ټولو) د خپل رب وینا محققه شوه، یقیناً چې موږ ئې هرو مرو (د خوند) ځکونکي یو، یقیناً چې موږ همغسې بې لارې کړئ چې په خپله بې لارې شوي وو.

(۲۳-۳۲) - دا مبارک آیتونه د قیامت په ورځ د دوزخیانو حالت داسې انځوروي:

• الله تعالی به د دوی په اړه امر وکړي چې: ټول هغه وگړي راغونډ کړئ چې ظلم ئې کړی وو؛ له خپلو جوړو او هغو سره چې دوی له الله پرته لمانځل؛ له جوړو یا د دوی مېرمنې مراد دي، یا ئې ملگري او یا هغه چې د دوی په څېر ول.

• بیا به امر وکړي چې د دوزخ لارې ته ئې سم کړئ، د لارې په اوږدو کې به د دوی د ودرولو امر وکړي او وبه فرمائي: وئې دروئ چې پوښتل کېدونکي دي، دا پوښتنه به ترې وشي چې ولې یو د بل مرسته نه شئ کولی، دوی به نه یوازي یو د بل مرسته نشي کولی بلکې هر یو به د بل تسلیمول غواړي، ځیني به ځینو نورو ته په داسې حال کې مخ اړوي چې ترې پوښتي به او ورته وایي به: آیا دا تاسو نه وئ چې تل به موږ ته له یمنه راتلئ، د یمن بېلو بېلو معانیو ته په پام سره به د دوی مطلب یا دا وي چې تاسو ځواکمن او زورور وئ، د زور او ځواک له اړخه به راتلئ او موږ به مو په غلطو لارو تلو ته اړ کولو، یا دا چې موږ ته به راتلئ او قسمونه به مو خوړل چې ستاسو وینا سمه ده، یا دا چې له دې لوري به راتلئ چې گواکې زموږ خیر او ښېگڼه غواړئ او زموږ خواخوږي یئ او سمه لار را ښیئ، یا دا چې له ښې لوري به موږ ته په وار وار راتلئ او په غلطو لارو تلو ته به مو هڅولو. مشران به ئې ورته وایي: داسې نه وه؛ بلکې تاسو په خپله ایمان راوړونکي نه وئ، موږ پر تاسو کومه سلطه نه درلوده، بلکې تاسو په خپله سرکښ وگړي وئ، نو ځکه نن پر موږ ټولو د خپل رب وینا محققه شوه، موږ د الله تعالی له پرېکړې سره سم د عذاب وړ وگڼل شوو نو اوس به ئې هرو مرو د خوند ځکونکي یو، هو؛ موږ همغسې بې لارې کړئ چې په خپله بې لارې شوي وو. داسې خو نه وه چې موږ په یوه لار روان وو او تاسو مو په بله سر کړي یئ، نه؛ تاسو مو په هغې لار بېولي یئ چې په خپله پرې روان وو.

فَإِنَّهُمْ يَوْمَئِذٍ فِي الْعَذَابِ مُشْتَرِكُونَ ﴿٣٣﴾ إِنَّا كَذَلِكَ نَفْعَلُ بِالْمُجْرِمِينَ ﴿٣٤﴾ إِنَّهُمْ

التَّهْلُفُ
د قرآن بلوشي

كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ﴿٢٩﴾ وَيَقُولُونَ إِنَّا لَتَارْكُوا إِلَهَتِنَا
لِشَاعِرٍ مَّجْنُونٍ ﴿٣٠﴾ بَلْ جَاءَ بِالْحَقِّ وَصَدَّقَ الْمُرْسَلِينَ ﴿٣١﴾ إِنَّكُمْ لَذَائِقُوا الْعَذَابِ
الْأَلِيمِ ﴿٣٢﴾ وَمَا تُجْزَوْنَ إِلَّا مَا كُنْتُمْ تَعْمَلُونَ ﴿٣٣﴾

نو دوی به په دغه ورځ په عذاب کي سره ګډ وي، یقیناً چي موږ له مجرمینو سره
همداسي کوو، دوی داسي ول چي کله به ورته وویل شو: له الله پرته بل معبود نشته؛
نو تکبر به ئي کولو، او ویل به ئي: آیا موږ د یوه مجنون شاعر لپاره د خپلو معبودانو
پرېښودونکي شو، داسي نه ده؛ بلکي حق ئي ورور او ټول پیغمبران ئي تصدیق کړل،
یقیناً چي تاسو د دردناک عذاب څکونکي یئ، او له هغه پرته چي کول مو د بل څه سزا
نه درکول کېږي.

(٢٣-٢٩) - دا مبارک آیتونه وايي:

- د دوزخیانو مشران او کشران به په دغه ورځ په عذاب کي سره ګډ وي.
- له مجرمینو سره د الله تعالی معامله همداسي ده.
- دوی په دنیا کي داسي ول چي کله به ورته وویل شو: له الله پرته بل معبود نشته؛ نو
تکبر به ئي کولو، او ویل به ئي: آیا کېدی شي موږ د یوه مجنون شاعر لپاره د خپلو معبودانو
پرېښودونکي شو؟!!
- داسي نه ده؛ بلکي رسول الله دوی ته حق ورور او ټول پیغمبران ئي تصدیق کړل، خو
دوی له حق سره نه پخلا کېدونکي دښمني درلوده او له ټولو پیغمبرانو سره ئي د مخالفت لار
غوره کړې وه نو ځکه ئي د رسول الله په ضد دا دریځ غوره کړی وو.
- یقیناً چي اوس او د الله تعالی د محاسبې له مخي تاسو د دردناک عذاب مستحق یئ، اوس
به ئي خوند وځکئ.
- د خپلو کړنو مطابق سزا به درکول کېږي.

إِلَّا عِبَادَ اللَّهِ الْمُخْلَصِينَ ﴿٣٤﴾ أُولَٰئِكَ هُم رِزْقٌ مَّعْلُومٌ ﴿٣٥﴾ فَوَٰكِهِ ۖ وَهُمْ مُّكْرَمُونَ
﴿٣٦﴾ فِي جَنَّاتِ النَّعِيمِ ﴿٣٧﴾ عَلَىٰ سُرُرٍ مُّتَقَابِلِينَ ﴿٣٨﴾ يُطَافُ عَلَيْهِمْ بِكَأْسٍ مِّن مَّعِينٍ
﴿٣٩﴾ بَيضَاءَ لَذَّةٍ لِلشَّارِبِينَ ﴿٤٠﴾ لَا فِيهَا غَوْلٌ وَلَا هُمْ عَنْهَا يُنْزَفُونَ ﴿٤١﴾ وَعِنْدَهُمْ

قَصْرَتْ اَلطَّرْفِ عَيْنٌ ﴿٤٨﴾ كَاَنَّهُنَّ بَيْضٌ مَّكْنُونٌ ﴿٤٩﴾

مگر د الله مخلص بندگان، دوی ته به ټاکلی غوره رزق وي؛ مېوې، او دوی به عزتمن کړی شوي وي، له نعمتونو ډکو جنتونو کې، پر تختونو یو بل ته مخامخ، پر دوی به د ځانگړې چینې د شرابو جامونه راچورلي، تک سپین او څښونکو ته خوندور، نه به په هغه کې کوم خرابوالی وي او نه به ترې بې سده کېږي، خوا ته به ئې داسې د نظر لنډوونکې د (بنکلو) غټو غټو سترگو والي وي لکه چې پوښلي هگی وي.

(۴۹-۴۸) - دلته د جنتیانو حالت د دوزخیانو په پرتله داسې انځور شوی:

- د الله مخلص بندگان به له هغه څه خوندي وي چې دوزخیان به ورسره مخامخ وي.
- د الله تعالی له لوري غوره شوی معلوم رزق به ئې په برخه وي، دا به د جنت مېوې وي.

- د عزتمنو په توگه به ئې درناوی کېږي.
- له نعمتونو ډکو جنتونو کې به اوسي.
- پر تختونو به یو بل ته مخامخ ناست وي.
- د ځانگړې چینې له شرابو ډک جامونه به ئې شاوخوا چورلي، تک سپین او څښونکو ته خوندور، نه به په هغه کې کوم خرابوالی وي او نه به ترې بې سده کېږي، نه به ئې په بوی او خوند کې د دنیا د شرابو په څېر کومه ستونزه وي، نه به کوم تاوان اړوي او نه به په بې سده کېدا منتج کېږي.

- خوا ته به ئې د نظر لنډوونکې د (بنکلو) غټو غټو سترگو والي وي، داسې بنکلی لکه چې پوښلي هگی وي. دلته د جنتیانو دا جوړې په دې صفتونو یادي شوي: سترگې ئې بنکلي غټې غټې، د نظر لنډوونکې یعنې حیاناکي او له خپل مېړه پرته بل ته له کتلو ډډه کوونکې، داسې لکه بیض مکنون: پوښلي هگی، په دې اړه څو وضاحتونه ضروري برېښي: ۱- آیا په بیض مکنون سره د دوی د سترگو گاتې (بیضه) او د هغوی لوی والی تشبیه شوی که دوی په خپله؟ په دې اړه بېل بېل تعبیرونه شوي خو غوره تعبیر دا دی چې د سترگو گاتې ئې او په ځانگړې توگه د گاتې سپینه برخه ورسره تشبیه شوې، د سترگو گاتې وړې سپینې هگی ته ورته وي، موږ ئې د بیضه په نامه یادوو، د انسان په مخ کې تر ټولو ښایسته عضو همدا سترگې دي، د سترگو اندازه، د سپین او تور تر منځ ئې دقیق تناسب، بانوگان او وروځي، او د سترگې حرکات په مجموع کې د ښایست له پلوه داسې امتیازي مقام لري چې هیڅ عضو ورسره برابرې نشي کولی. د تشبیه له پلوه د (بیض) او (مکنون) اطلاق یوازې په سترگې کېدی شي، ځکه د سترگې سپین گاتې داسې دي چې په بانوگانو او د سترگو په پورتنۍ او لاندینۍ پردو کې پټ وي، دا دواړه د بدن په اړه صدق نه کوي، نه د بدن رنگ هگی ته ورته وي او نه ئې پټېدا، ۲- آیا دا جوړې د جنتیانو انساني مېرمنې دي که کوم بل مخلوق؟ ځواب دا دی چې دا به د دوی خپلې مېرمنې وي، ځکه تر دې وړاندې د دوزخیانو د مېرمنو یادونه شوې چې له دوی سره به یو ځای په دوزخ کې وي.

فَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿٥٦﴾ قَالَ قَائِلٌ مِّنْهُمْ إِنِّي كَانَ لِي قَرِينٌ ﴿٥٧﴾ يَقُولُ أَإِنَّكَ لَمِنَ الْمُصَدِّقِينَ ﴿٥٨﴾ أَإِذَا مِتْنَا وَكُنَّا تُرَابًا وَعِظْمًا أَأَنَّا لَمَدِينُونَ ﴿٥٩﴾ قَالَ هَلْ أَنْتُمْ مُطْلِعُونَ ﴿٦٠﴾ فَأَطَّلَعَ فَرَأَاهُ فِي سَوَاءٍ الْجَحِيمِ ﴿٦١﴾ قَالَ تَاللَّهِ إِن كِدْتَ لَتُرْدِينِ ﴿٦٢﴾ وَلَوْلَا نِعْمَةُ رَبِّي لَكُنْتُ مِنَ الْمُحْضَرِينَ ﴿٦٣﴾ أَفَمَا نَحْنُ بِمَعِينٍ ﴿٦٤﴾ إِلَّا مَوْتَتَنَا الْأُولَىٰ وَمَا نَحْنُ بِمُعَذِّبِينَ ﴿٦٥﴾ إِنَّ هَذَا هُوَ الْفَوْزُ الْعَظِيمُ ﴿٦٦﴾ لِمِثْلِ هَذَا فَلْيَعْمَلِ الْعَامِلُونَ ﴿٦٧﴾

نو ځيني (جنتيان) به ځينو نورو ته مخ کړي په داسي حال کي چي يو به بل پوښتي، د دوی يو ويونکی به ووايي: زه خو داسي وم چي يو ملگری مي وو، ويل به ئي: آيا ته له باور کوونکوي؟، آيا کله چي ومرو او خاوري او هډوکي شو آيا موږ به محاسبه او مجازات کېدونکي يو، وبه وایي: آيا تاسو اطلاع موندونکي یئ، نو نظر به واچوي او د دوزخ په منځ کي به ئي وگوري، وبه وایي: قسم په خدای چي نږدې وه ما (په دوزخ کي) وغورځوي، او که زما د رب فضل او پېرزوينه نه وی نو زه به هم (په دوزخ کي) له حاضر کړی شوو سره وم. نو آيا داسي نه ده چي اوس مړه کېدونکي نه يو، مگر زموږ همغه لومړنی مړينه؟ آيا موږ عذاب کېدونکي يو؟ يقيناً چي همدا ستره بریا ده، نو عمل کوونکي دي د داسي بریا لپاره عمل وکړي چي دې ته ورته وي.

(٥٠-٦١) - دلته د جنتيانو د دوو ډلو تر منځ د يوې ليدني او د يوه له لوري نورو ته د يوه دوزخي ملگري په اړه د وينا په ارتباط داسي راغلي: ځيني جنتيان به ځينو نورو ته په داسي حال کي مخ کړي چي يو به بل پوښتي، يو به ئي ووايي: زه په دنيا کي داسي وم چي يو ملگری مي وو او ما ته به ئي ويل: آيا ته له باور کوونکوي؟، آيا کله چي ومرو او خاوري او هډوکي شو بېرته به راژوندي کېږو او د خپلو کړنو له کبله به محاسبه او مجازات کېږو؟، وبه وایي: آيا غواړئ چي د هغه له حالته خبر شئ او وگورئ چي چېرې دئ؟ نو نظر به واچوي او د دوزخ په تل کي به ئي ومومي، دا جنتي به هغه ته ووايي: قسم په خدای چي نږدې وه ما هم د خان په څېر په دوزخ کي وغورځوي، که زما د رب فضل او پېرزوينه نه وی نو زه به هم اوس له نورو دوزخيانو سره يوځای په دوزخ کي حاضر کړی شوی وم، نو آيا اوس له همغه لومړني مړيني پرته بيا مړه کېدونکي يو؟ آيا له کوم عذاب او کړاو سره مخامخېدونکي يو؟ يقيناً چي همدا ستره بریا ده، نو عمل کوونکي دي د داسي بریا لپاره عمل

وګړي چې دې ته ورته وي.

په دې اړه څو خبرې په پام کې ولرئ:

- دا کس به د جنتیانو د دوهمې کچې له ډلې وي، داسې کس چې په دنیا کې یې له داسې خلکو سره هم څه نا څه روابط او ناسته ولاړه وه چې خپلو باورونو او کړنو دوزخ ته رسولې.
- له دې معلومېږي چې دا سوره هغه مهال نازل شوې چې د مسلمانانو او کافرانو تر منځ اړیکې لا په بشپړه توګه نه وې شلېدلې او خبره څرګندي دینمنۍ او مخالفت ته نه وه رسېدلې. د دې مضمون په ترڅ کې مسلمانانو ته ویل شوي چې له داسې ملګرو همدا اوس ځان لرې وساتئ که نه نو کېدې شي له ځان سره مو دوزخ ته بوځي.

- دا جنتي به خپل یو ملګری په جنت کې ونه مومي، نورو جنتیانو ته به ووايي: راشئ هغه ولټوو، ډېر ژر به یې د دوزخ په تل کې ومومي، دلته لږ توقف په کار دی، باید په دې خبرې غور وکړو چې یو جنتي به څنګه په دې توانېږي چې یو دوزخي د ملیاردونو انسانانو په منځ کې تشخیص کړي، د دوزخ په تل کې یې ومومي او بیا له هغه سره خبرې پیل کړي، سره له هغه لري واټن چې د دوی دواړو په منځ کې به وي او سره له دې چې د دوی له بېلوالي بیا تر هغه نېټې چې یو جنت ته او بل دوزخ ته تللی اوږده موده تېره شوې؟! دا داسې وګڼئ لکه څوک چې نن خپل کوم ملګری زموږ په شمسي نظام یا ستورليکي کې ولټوي او د سترګو په رڼې کې یې په یوه لري ستوري کې ومومي!! او د زمکې له سره له هغه سره داسې خبرې وکړي چې هم یې غږ اوري او هم یې شکل ګوري!! له دې معلومېږي چې هلته به د انسان حواس د نن په څېر محدود او کمزوري نه وي بلکې داسې به وي لکه چې په دغو آیتونو کې انځور شوي.

له دې او دې ته ورته آیتونو په ډېر وضاحت سره معلومېږي چې په جنت کې به نه د انسان حواس اوسني حواس وي او نه یې د درک ساحه دومره محدوده لکه نن، هم به یې لري لید ډېر پراخ وي او هم حواس دومره حساس چې له داسې جنت سره پټايي، قرآن د دغه حقیقت د بیانولو لپاره د هغه جنتي مکالمه له هغه دوزخي سره زموږ په وړاندې ږدي، هغه په دنیا کې له یوه دوزخي سره پېژندل، هغه یې د غولولو هڅه کوله خو دی د الله تعالی په فضل ترې خوندي پاته شوی وو، په جنت کې به ورپه یاد شي، زړه به یې وغواړي چې له حاله یې خبر شي، خپلو ملګرو ته به ووايي زما داسې یو دوست وو، راشئ وګورو چې هغه چېرې دی، په یوه نظر سره به هغه د ټولو دوزخیانو له منځه د دوزخ په یوې کڼدې کې ومومي او له جنته به پرې غږ کړي، که لږ خیر شو او دا په پام کې ولرو چې د آدم صلعم له پیدایښت بیا د قیامت تر ورځې به څومره انسانان په زمکې کې پیدا شوي وي؟ آیا دا اوس چې موږ پر زمکه ګرځو، هر قدم چې اخلو د څو انسانانو پر خاوره شوو ککړو به پښه ږدو، تر قیامت پورې به د دوی شمېر څومره شوی وي، څومره به په جنت کې وي او څومره په دوزخ کې، د دوزخونو او جنتونو تر منځ به واټن څومره وي؟ یو انسان څنګه توانېږي له دومره واټن د دومره کسانو تر منځ یو ملګری په یوه نظر پیدا کړي؟! آیا پوهېږئ چې په داسې خبرو به یو مهال د اسلام مخالفینو څومره ملنډې وهلې وي او هغه به یې دروغجنې او د حقیقت خلاف او له مبالغو ډکې ګڼلې وي!! خو دا دی نن د افغانستان له یوه لري پراته کلي یو کس د یوه

المصنف د قرآن بلوشي

وروکي مبابيل په مرسته د نړۍ په لري گوټ کي له خپل دوست سره داسي خبري کوي چي هم ني غږ اوري او هم ني مخ گوري!! دا نن د يوه قوي او ستر ټلسکوپ خوا ته ناست ستور پېژاندی د ستور ليکي په لري اړخ کي يو ستوری گوري او وايي: دا ستوری زموږ له زمکي په دومره واټن کي پروت دی، حجم ني زموږ د زمکي په پرتله دومره ځله زیات دی!! آیا د قرآن دا وينا داسي نه ده چي د ساينس د نني معيارونو له مستوی هم وړاندي ده!! آیا دا د قرآن يو ستر علمي اعجاز نه دی!!

أَذَلِكَ خَيْرٌ نُزْلًا أَمْ شَجَرَةُ الزَّقُّومِ ﴿٦٢﴾ إِنَّا جَعَلْنَهَا فِتْنَةً لِلظَّالِمِينَ ﴿٦٣﴾ إِنَّهَا شَجَرَةٌ تَخْرُجُ فِي أَصْلِ الْجَحِيمِ ﴿٦٤﴾ طَلْعُهَا كَأَنَّهُ رُءُوسُ الشَّيَاطِينِ ﴿٦٥﴾ فَإِنَّهُمْ لَأَكَلُونَ مِنْهَا فَمَا لَيُونَ مِنْهَا الْبُطُونَ ﴿٦٦﴾ ثُمَّ إِنَّ لَهُمْ عَلَيْهَا لَشَوْبًا مِّنْ حَمِيمٍ ﴿٦٧﴾ ثُمَّ إِنَّ مَرْجِعَهُمْ لَإِلَى الْجَحِيمِ ﴿٦٨﴾ إِنَّهُمْ أَلْفَوْا آبَاءَهُمْ ضَالِّينَ ﴿٦٩﴾ فَهُمْ عَلَىٰ آثَرِهِمْ يُرْعَوْنَ ﴿٧٠﴾ وَلَقَدْ ضَلَّ قَبْلَهُمْ أَكْثَرُ الْأَوَّلِينَ ﴿٧١﴾

آيا دا د مېلمستيا په توگه غوره دی که د زقوم ونه، يقيناً چي هغه مو د ظالمانو لپاره فتنه گرځولي، دا داسي ونه ده چي د دوزخ په تل کي راتوکيږي، وړي ئي داسي دي لکه د شيطانانو سرونه، نو دوی به ترې خوراک کوي، او له همدې به د (خپلو) خېټو ډکوونکي وي، بيا به حتماً دوی ته پر هغې د تودو اوبو گډونه وي، بيا به ئي گرځېدا حتماً د دوزخ د اور کندي په لوري وي، يقيناً چي دوی خپل پلرونه تېروتي موندلي ول، نو د هغوی پر پلونو ځغېدونکي ول، او يقيناً چي تر دوی وړاندي ډېری لومړني بي لاري شوي ول.

(٦٢-٧١)- دلته قرآن د خپل مخاطب په وړاندي دا پوښتنه ږدي: په دغو دواړو کي کوم حالت غوره دی، د جنتيانو که د دوزخيانو، هغه چي په جنت کي به د مېلمنو په توگه اوسي او که هغه چي خوراک به ئي د زقوم له زهرجنې او ترخي ونې وي؟! هغه چي الله تعالی د ظالمانو لپاره د فتنې او آزمويني سبب او د عذاب وسيله گرځولي، دا داسي ونه ده چي د دوزخ په تل کي راتوکيږي، وړي ئي داسي دي لکه د شيطانانو سرونه، نو دوی به ترې خوراک کوي، او له همدې به خپلي خېټي ډکوي، کله چي تېري او څښاک ته اړ شي نو ايشېدلې اوبه به ئي په برخه شي، همدا به له زقوم سره گډوي، بېرته به د اور کندي ته ستنېږي. له دې بد برخليک سره د خامخېدو ستره وجه دا وه چي دوی خپل پلرونه تېروتي موندلي ول خو سره له دې ئي نه يوازي په پټو سترگو د هغوی تقليد کولو بلکي د هغوی پر پلونو ځغېدل، دا په داسي حال کي

د قرآن پلوشې الصف

چي تر دوی وړاندي ډېری لومړني بي لاري شوي ول. دلته دوه پوښتنې بايد خواب شي: د زقوم ونه څنگه د دوزخيانو لپاره فتنه ده؟ د دوزخ په تل کي، هلته چي ډېري او انسانان په کي سوزي د زقوم بوتی او ونه څنگه راتوکيږي؟ د دې دواړو پوښتنو ځوابونه دا دي: په قرآن کي کله فتنه د آزمويني په معنی راځي او کله د عذاب په معنی، د زقوم ونه له يوې خوا د دوزخيانو لپاره د تعذيب وسيله ده، او له بله پلوه يوه آزموينه، په دنيا کي آزموينه او په آخرت کي عذاب، په آخرت کي د عذاب اړخ ئي کاملاً واضح دی خو په دنيا کي د آزمويني اړخ ئي لږ وضاحت غواړي، قرآن په خپله د دې وضاحت کوي، کله چي د زقوم د ونې او د دوزخ په تل کي د هغې د راتوکېدا يادونه وشوه نو مخالفينو ستره غوغا جوړه کړه او په هر مجلس کي ئي په توکو توکو او مسخرو سره ويل: دا محمد (صلعم) ادعاء کوي چي د زقوم ونه به د دوزخ په سره اور کي راتوکيږي!! په اور کي خو بوتی او ونې سوزي؛ څنگه ومنو چي د دوزخ په څېر تېز او سخت اور کي به ونې راتوکيږي!! د قرآن د وينا له مخي دوی د رسول الله په څو ويناوو تر ټولو زيات تبليغات وکړل چي په قرآن کي ئي په دې توگه يادونه شوې:

وَإِذْ قُلْنَا لَكَ إِنَّ رَبَّكَ أَحَاطَ بِالنَّاسِ وَمَا جَعَلْنَا آلَ رُءْيَا آلَتِي أَرْبَابًا إِلَّا فِتْنَةً لِلنَّاسِ

وَالشَّجَرَةَ الْمَلْعُونَةَ فِي الْقُرْآنِ وَخَوْفُهُمْ فَمَا يَزِيدُهُمْ إِلَّا طُغْيَانًا كَبِيرًا ﴿٦٠﴾

الإسراء: ٦٠

او کله چي مو درته وويل: يقيناً چي ستا رب پر دغو خلکو احاطه کړي، او هغه رؤيا (خوب) چي تا ته مو دروښود؛ هغه مو فقط د خلکو لپاره يوه آزموينه گرځولي، او په قرآن کي (ياده شوي) هغه لعنت شوې ونه او وېرو ئي، نو (دغو خبرو) يوازي د دوی ستر طغيان لازيات کړ.

د دې آيت په څلورو فقرو کي داسي څلورو خبرو ته گوته نيول شوې چي د مخالفينو عناد، دښمني او طغيان ئي لازيات کړ.

لومړی خبره ئي د قرآن دا وينا وه چي الله تعالی پر خلکو احاطه کړي، داسي څه نشي کولی چي الله تعالی ئي د کولو توان او توفيق ور نه کړي، مخالفينو ويل: موږ خو په خپلي شاوخوا کي داسي څوک نه گورو چي موږ ئي احاطه کړي يو!! موږ خو ډېر داسي څه کوو چي ته وايي الله تعالی ئي نه خوښوي، ستا د رب احاطه چېري ده؟

دوهمه خبره د رسول الله هغه رؤيا وه چي د اسراء او معراج په نامه ياده شوه، خلکو ته دا رؤيا يوه آزموينه وه، ځينو ته ئي منل گران وو، ځينو هغه له خانه جوړه شوې قصه وگڼله، ځينو د تبليغاتو لپاره وکاروله او ويل به ئي دا دی دا پيغمبر اوس ادعاء کوي چي په يوه شپه کي تر مسجدالاقصی پورې تللی، د ټولو پيغمبرانو عليهم السلام امامت ئي کړی، تر اوم آسمان پوري رسېدلی، په هر آسمان کي ئي يو يو پيغمبر ليدلی، جنت او دوزخ ئي په خپلو سترگو ليدلي او...

درېيمه خبره د قرآن دا وينا وه چي د دوزخيانو خوراک به د زقوم هغه تريخ بوتی وي

د قرآن بلوښي

چي د دوزخ په تل كي به راټوكيږي، او كافرانو وويل: آيا د اور په منځ كي هغه هم د دوزخ د تېز اور په منځ كي؛ ونه راشنه كېدې شي؟!!

څلورمه خبره د قرآن دا وينا وه چي الله تعالى په ستا د دښمنانو د تنبيه لپاره داسي څه وكړي چي دوی پري ووېروي، مخالفينو وويل: دا تنبيه او تهديد ولي ځنډېدلی، ولي د دومره كلونو له تېرېدو وروسته هم دا گواښونه ترسره نشول؟

د زقوم په اړه د دوی د اعتراض ساده او لنډ ځواب دا دی: په دوزخ كي به دوزخيان هم سوزي او هم به ژوندي وي، خو نه به ئي ژوند داسي وي لکه د دنيا ژوند او نه به ئي سوزېدا داسي وي لکه په دنيا كي سوزېدا، د دوزخ اور د دنيا له اور سره مه تشبيه کوي، په هغه اور كي به هم انسان سوزي او هم به ژوندی پاته کيږي، په کوم اور كي چي انسان ژوندی پاته کېدی شي بوتي هم راټوکېدی شي. دا خبره که د قرآن لومړنيو مخاطبينو ته د ملنډو او خندا وړ برېښېده، خو نن نه يوازي ساينسپوهان ورسره موافق دي بلکي عادي خلک ئي هم بېلگي په خپلو سترگو گوري، ما نږدې پنځه ويشت کاله وړاندي او هغه مهال چي د ليزر او مايکرو ويو په څېر وړانگو د پخولو او سوزولو په موخه کار اخيستل پيل شوي وو؛ په کويټ كي د يوه شيخ په پخلنځي كي د پخلي داسي لوبښی وليد چي له رابر جوړ شوی وو، په څو دقيقو كي ئي غوښه پخولی شوه، په داسي حال كي چي نه د اور لمبه تر سترگو کېده او نه به لوبښی تودېدو!! که داسي اور شته چي غوښه پخوي خو د پخلي رابري لوبښی نه سوزوي، نو ولي د دوزخ د داسي اور په اړه شک کوي او هغه د نه منلو وړ گڼي چي د انسان پوستکی به سوزوي خو د ده په مړيني او وژلو به نه منتج کيږي، ډبري به په په كي سوزي خو زقوم به په په كي راټوکيږي!! ستا ئي خوښه؛ خو موږ د قرآن دې وينا ته د يوه ستر علمي اعجاز په سترگه گورو، يقيناً که د قرآن دا وينا د شلمي پېړۍ يوه منصف ساينسپوه په وړاندي کېږدو او ترې وپوښتو: آيا داسي اور هم شته چي يو شی سوزوي او پخوي او د هغه لوبښی روغ رمټ پريږدي؟! نو پوهيږي چي ځواب به ئي څه وي؟ ځواب به ئي دا وي: هو؛ داسي اور شته او موږ اوس په ډېرو مواردو كي ترې استفاده کوو!! د هغو ئي خوښه چي عالم او اسرارو ته ئي د يوه کمعقله ماشوم په سترگه گوري او پر داسي ژورو ويناوو ئي سر نه خلاصيږي او ملنډي پري وهي، موږ په دې باور يو چي د دوزخ اور نه يوازي دغه پورتنی ځانگړتيا لري بلکي هغه به دوزخيان له څېرې او په نوم پېژني، د ځان لوري ته به ئي بلي، کله چي انسانان د هغه خوا ته تېرېږي نو د سوزېدو وړ دوزخيان به له نورو راباسي او په خپلو سرو منگولو كي به ئي نيسي!! او دا هغه څه دي چي قرآن ويلي!!

دې ته مو هم بايد پام وي چي د دې آيتونو له فحوی په وضاحت سره معلوميږي چي کله دوزخيان وړي او تېري شي نو د زقوم خوړلو او اېښېدلو اوبو د څښلو لپاره به د دوزخ ځانگړي ځای ته بېول کيږي او له خوراک څښاک وروسته به بېرته خپل خپل ځای ته ستنېږي،

(ثُمَّ إِنَّ مَرْجِعَهُمْ لَإِلَى الْجَحِيمِ : بيا به ئي گرځېدا حتماً د دوزخ د اور کندي په لوري وي)

له دې په وضاحت سره معلوميږي چي په دوزخ كي به د دوی د اوسېدا ځای بېل وي او د زقوم د راټوکېدا ځای بېل.

وَلَقَدْ أَرْسَلْنَا فِيهِمْ مُنْذِرِينَ ﴿٧٢﴾ فَانْظُرْ كَيْفَ كَانَ عَاقِبَةُ الْمُنْذِرِينَ ﴿٧٣﴾ إِلَّا

عِبَادَ اللَّهِ الْمُخْلَصِينَ ﴿٧٤﴾

او يقيناً چې په دوی کې مو گواښونکي (انبياء) وليدل، نو وگوره چې د انذار شوو پایله څنگه وه، د الله د مخلصو بندگانو په استثناء.

(٧٢-٧٤) - دا مبارک آيتونه وايي: الله تعالى له خپل لوري خلکو ته داسې خبردارۍ ورکوونکي او گواښونکي لېږلي چې دوی د کفر، شرک، ظلم او فساد له بدو پایلو ووېروي، د تاريخ پاڼي واپړه او وگوره چې له هغو خلکو سره څه شوي چې پيغمبران ورغلي، چا چې د دوی انذار ته اعتناء نه ده کړی له څنگه برخليک سره مخامخ شوی او له مخلصو او صالح بندگانو سره څه شوي. په راتلونکو آيتونو کې د دې وينا څو عملي تاريخي بېلگې زموږ په وړاندي ځليږي.

وَلَقَدْ نَادَيْنَا نُوْحًا فَلْنِعْمَ الْمُجِيبُونَ ﴿٧٥﴾ وَنَجَّيْنَاهُ وَأَهْلَهُ مِنَ الْكَرْبِ الْعَظِيمِ

﴿٧٦﴾ وَجَعَلْنَا ذُرِّيَّتَهُ هُمُ الْبَاقِينَ ﴿٧٧﴾ وَتَرَكْنَا عَلَيْهِ فِي الْآخِرِينَ ﴿٧٨﴾ سَلَّمَ عَلَى نُوْحٍ

فِي الْآلَمِينَ ﴿٧٩﴾ إِنَّا كَذَلِكَ نَجْزِي الْمُحْسِنِينَ ﴿٨٠﴾ إِنَّهُ مِنْ عِبَادِنَا الْمُؤْمِنِينَ ﴿٨١﴾

ثُمَّ أَغْرَقْنَا الْآخَرِينَ ﴿٨٢﴾

او يقيناً چې نوح موږ ته غږ کړ په داسې حال کې چې غوره اجابت کوونکي يو، او دې او د ده اهل مو له ستر کړاو وژغورل، او د ده اولاد مو باقي پاتې شوي وگرځول، او د ده په اړه مو په وروستنيو کې (دا وينا) پرېښوده چې په ټولو عالمونو کې دې پر نوح سلامونه وي، يقيناً چې موږ نېکانو ته همداسې بدله ورکوو، يقيناً چې هغه زما د مؤمنو بندگانو له ډلې وو، بيا مو هغه نور غرق کړل.

(٧٥-٨٠) - لومړۍ بېلگه ئې نوح صلعم او د ده ټبر او ملگري دي، دوی د خپل قوم له کلک مخالفت سره مخامخ ول، دعوت او مبارزه ئې اوږده شوه، د ستونزمنې اوږدې مبارزې په نتيجه کې د گوتو په شمېر کسانو ايمان راوړ، دې ته اړ شو چې خپل رب ته دعاء وکړي او پر خپل عجز، بې وسي او ناکامي اعتراف وکړي او له الله تعالى وغواړي چې د ده او قوم تر منځ وروستی پرېکړه وکړي، الله تعالى د ده دعاء قبوله کړه، همغسې لکه چې په دې آيتونو کې راغلي: نوح موږ ته غږ کړ په داسې حال کې چې غوره اجابت کوونکي يو، او دې او د ده اهل مو له ستر کړاو وژغورل، او د ده اولاد مو باقي پاتې شوي وگرځول، او د ده په اړه مو په

الْعَصْف د قرآن یلوشي

وروستنیو کي (دا وینا) پرېښوده چي په ټولو عالمونو کي دي پر نوح سلامونه وي، یقیناً چي موږ نېکاتو ته همداسي بدله ورکوو. یقیناً چي هغه زما د مؤمنو بندگاتو له ډلي وو، بیا مو هغه نور غرق کړل. یعني دی او اهل ئي (تبر او پلویان ئي) له هغه ستر کړاو وژغورل شول، مخالفین ئي د ستر طوفان په څپو کي غرق شول، له دوی پرته نه بل څوک په هغي سیمي او د ده په قوم کي ژوندی پاته شو او نه ئي نسل، د هغوی جري وختي او تیر ئي د تل لپاره ټول شو. که څه هم ځینو درنو مفسرینو داسي انګېرلې چي ګواکي له نوح صلعم وروسته یوازي د ده اولاد پاته شوی، خو دا تعبیر د قرآن له نورو ویناوو سره تعارض لري، قرآن د نوح صلعم د قصي په ترڅ کي وایي چي له ده سره پر خپل تبر سربېره نور مؤمنان هم په کشتی کي سپاره شوي او په نورو ځایونو کي دا وضاحت هم کوي چي د ده پر قوم علاوه نور خلک هم په زمکي کي اوسېدل، لکه د هود د سوري ٤٨ آیت چي وایي:

قِيلَ يٰنُوحُ اهْبِطْ بِسَلَمٍ مِّنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ ۚ وَأُمَّمٌ سَنَمَتُّهُمْ ثُمَّ

يَمَسُّهُمْ مِنَّا عَذَابٌ أَلِيمٌ ﴿٤٨﴾ : وويل شول: اي نوح! زما له لوري له سلامتيا او هغو برکتونو سره کوز شه چي پر تا او هغه ډلو (نازل شوی) دئ چي له تاسره دي. او ځيني ډلي داسي دي چي (د دنيا له متاع به ئي) برخمن کړو بيا به زموږ په دردوونکي عذاب اخته شي. هغه طوفان داسي نه وو چي د زمکي د سر ټول ولسونه او ژوي ئي له منځه وړي، دا د بایبل غلطه ادعاء ده، تفصیل ئي د هود سوري د څلوېښتم آیت او تر هغه وړاندي څو آیتونو په تفسیر کي وګورئ.

دلته ویل شوي چي الله تعالی نه یوازي نوح صلعم او د ده ملګري وژغورل او د دوی نسل ئي باقي پرېښود بلکي دا پرېکړه ئي وکړه چي له دوی وروسته به په ټول عالم کي پر ده سلامونه لېږل کېږي، یعني نېک نوم به ترې پاته شي او خلک به دعاګاني ورته کوي. دا د الله تعالی دانمي او نه بدلېدونکی سنت دئ، د دې سنت له مخي نېکاتو ته تل همداسي بدله ورکوي. یقیناً چي هغه زما د مؤمنو بندگاتو له ډلي وو، له مؤمنانو سره د الله تعالی وعده همداسي ده، هغوی به حتماً ژغوري، او د دوی له مخالفینو سره به همغه څه کوي چي د نوح صلعم له مخالفینو سره ئي وکړل، الله تعالی د هغوی په اړه فرمایي: بیا مو هغه نور غرق کړل.

وَإِنَّ مِنْ شِيعَتِهِ لَإِبْرَاهِيمَ ﴿٨٢﴾ إِذْ جَاءَ رَبَّهُ بِقَلْبٍ سَلِيمٍ ﴿٨٣﴾ إِذْ قَالَ لِأَبِيهِ وَقَوْمِهِ مَاذَا تَعْبُدُونَ ﴿٨٤﴾ أَفِئْكَاءُ لِلَّهِ تُرِيدُونَ ﴿٨٥﴾ فَمَا ظَنُّكُمْ بِرَبِّ الْعَالَمِينَ ﴿٨٦﴾ فَظَنَرَ نَظْرَةً فِي النُّجُومِ ﴿٨٧﴾ فَقَالَ إِنِّي سَقِيمٌ ﴿٨٨﴾ فَتَوَلَّوْا عَنْهُ مُدْبِرِينَ

﴿۱۲﴾ فَرَاغَ إِلَىٰ ءَالِهِمْ فَقَالَ أَلَا تَأْكُلُونَ ﴿۱۱﴾ مَا لَكُمْ لَا تَنْطِقُونَ ﴿۱۲﴾ فَرَاغَ عَلَيْهِمْ
ضَرْبًا بِالْيَمِينِ ﴿۱۳﴾ فَأَقْبَلُوا إِلَيْهِ يَزْفُونَ ﴿۱۴﴾ قَالَ أَتَعْبُدُونَ مَا تَنْحِتُونَ ﴿۱۵﴾ وَاللَّهُ
خَلَقَكُمْ وَمَا تَعْمَلُونَ ﴿۱۶﴾

او يقيناً چې ابراهيم حتماً د ده د تابعانو له ډلې وو، هغه مهال چې خپل رب ته له روغ
زړه سره راغی، هغه مهال چې خپل پلار او خپل قوم ته ئې وويل: دا څه دي چې تاسو
ئې لمانځئ، آيا له الله پرته جعلي او دروغجن معبودان غواړئ؟ نو د رب العالمين په اړه
مو څه گمان دی؟ بيا ئې په ستورو کي په يوه نظر سره وکتل، بيا ئې وويل: يقيناً چې
زه ناروغ یم، نو په داسي حال کي ئې مخونه تري واورول چې تر شا کېدونکي ول، نو د
دوی معبودانو ته پټ پټ ورغی او (ورته) وئې ويل: آيا (څه) نه خورئ؟! څه درباندي
شوي چې خبري نه کوئ؟! نو د بني لاس په گوزار سره ئې مضبوط گوزار پرې وکړ،
نو په منډه منډه ئې د ده لوري ته مخه کړه، وئې ويل: آيا هغه څه لمانځئ چې په خپله
مو تراشلي؟ په داسي حال کي چې الله هم تاسو پيدا کړي یئ او هم هغه څه چې تاسو
ئې جوړوئ.

(۸۳-۹۶) - د دې مبارکو آيتونو په معنی د بڼه پوهېدو لپاره دا مطالب په پام کي ولرئ:

- دلته ابراهيم صلعم د خپل جد نوح صلعم په لار د تلونکو په توگه ياد شوی، داسي لکه
چې دی په خپله او د ده دعوت د نوح صلعم د دعوت د اغېزو او تسلسل يوه بېلگه وي، په
ځانگړي توگه په دوو مواردو کي: ۱- هغه مهال چې خپل رب ته له روغ زړه سره راغی، ۲-
او هغه مهال چې خپل پلار او خپل قوم ته ئې وويل: دا څه دي چې تاسو ئې لمانځئ؟ آيا له الله
پرته جعلي او دروغجن معبودان غواړئ؟ نو د رب العالمين په اړه مو څه گمان دی؟
- ورپسې ويل شوي چې ابراهيم صلعم ستورو ته خير شو او وئې ويل: يقيناً چې زه
ناروغ یم، دلته بايد لږ توقف وکړو او وگورو چې ستورو ته د کتلو او د دې وينا تر منځ څه
تړاو دی چې زه ناروغ یم؟! متأسفانه ځينو داسي انگېرلي چې گواکي ابراهيم صلعم ستورو
ته په کتلو سره خلکو ته داسي ښودلی چې د ستورو له وضعیت راته جوته شوه چې زه ناروغ
یم!! عجيبه ده! ډېره عجيبه! څنگه د ابراهيم صلعم په څېر ستر موحد ته داسي غلطه خبره
منسوبوي، د ستورو ئې د انسان له روغتيا، ناروغی، مرگ، ژوند او برخليک سره څه؟! آيا
هغه دې ته اړ وو چې د ستورو د حالت په استناد خلک پر خپلي ناروغی باوري کړي چې مېلې
ته له تلو ئې معذور وگنې؟! آيا څوک د خپلي ناروغی د اثبات لپاره داسي وينا کوي؟! حقيقت دا
دی چې د دې دواړو خبرو تر منځ هيڅ داسي تړاو نشته چې دوی ئې انگېري، ستورو ته نظر
کول کاملاً مستقله موضوع ده او تفصيل ئې په قرآن کي راغلی، قرآن وايي چې هغه ستورو،
سپوږمې او لمر ته وکتل او خلکو ته ئې د هر يوه په اړه وويل: آيا دا او دا زما رب کېدی شی،

التَّائِبِينَ د قرآن یلوشي

حال دا چي پرېوځي، زه پرېوتونکي د رب په توگه نه منم. او د مريضي عذر وړاندي کول په بشپړه توگه بېله موضوع ده. د قرآن له وينا معلومېږي چي ابراهيم صلعم د ستورو په اړه له خپل استدلال او د پلار له لوري په شړلو او رجم کولو د ده له گواښلو وروسته پرېکړه کړي چي دا بتان به نسکوروي، دا کار به هغه ورځ کوي چي خلک د کلني جشن لپاره له ښار بهر وځي او معبد تش پاته کيږي، د پاته کېدو لپاره به دا بهانه وړاندي کوي چي ناروغ دئ، بهانه ئې هم د حقيقت خلاف او دروغجنه نه وه، څه ناروغي ئې درلوده، همداسي ئې وکړل، د ناروغۍ او ستورو ته د کتلو تر منځ تړاو دغسي دئ نه هغسي چي دوی انگرېلي. هغه چي گمان کوي دا دواړه آيتونه فَتَنَظَرَ نَظْرَةً فِي الْفُجُورِ ﴿٢٨﴾ فَقَالَ إِنِّي سَقِيمٌ ﴿٢٩﴾ د فاء په توري

سره وصل شوي نو ځکه ستورو ته د کتلو او ناروغتيا تر منځ دا تړاو دئ چي نجوميانو به همداسي کول او د ستورو له مخي به ئې خلکو ته د دوی د ناروغتيا خبر ورکولو، دوی يقيناً چي ستره اشتباه کوي، د آيتونو دقيقه ژباړه دا ده: بيا ئې په ستورو کي په يوه نظر سره وکتل، بيا ئې وويل: يقيناً چي زه ناروغ یم.

که د سوري د آيتونو ترکيب ته لږ خير شئ نو ډېر ژر به درته جوته شي چي دلته موضوعات په ډېر مجمل طور وړاندي شوي، هره وړه فقره د يوه بشپړ تفصيلي مضمون پر ځای راغلې، د اجمال او اختصار په خاطر د آيتونو او فقرو تر منځ ډېر څه پرېښودل شوي. دا هم ډېره عجيبه خبره ده چي ځينو د يوه داسي ډېر ضعیف او بي اعتباره روايت په استناد ويلي چي گواکي ابراهيم صلعم په خپل ژوند کي درې درواغ ويلي چي يو ئې د ده همدا وينا وه چي قوم ته ئې وويل: زه ناروغ یم، گواکي دی اصلاً ناروغ نه وو، په دروغو ئې خلکو ته دا خبره کړې، په دې سره ئې غوښتل خلک قانع کړي چي مېلې ته له تلو ئې معذور وگڼي!! نه پوهيږم چا دوی ته ويلي چي ابراهيم صلعم هغه مهال هيڅ بيماري نه درلوده او خبره ئې په بشپړه توگه د حقيقت خلاف وه!! ولي د يوه داسي بي اعتباره او کمزوري روايت له کبله چي له سر ترپايه غلط دئ؛ د ابراهيم صلعم په څېر صادق او رښتینی پيغمبر ته د دروغ ويلو نسبت کوي!! که ده دروغ ويلي نو هغه مهال به ئې د بتانو له ماتولو انکار کړی وو چي ټول قوم د ده د وژلو او په اور کي د اچولو پرېکړه کوله!! ده خو د انکار پر ځای دوی سخت وغندل چي ولي د داسي څه عبادت کوي چي نه گټه ورسولي شي او نه تاوان تري دفع کولی شي، دا دئ له خپل ځان ئې دفاع ونکړی شوه، ماتوونکی نشي درېښودلی، که نه منئ وئې پوښتنې چي چا مات کړئ!! د دې تفصيل په حکمة الباري او د الانبياء د سوري د ٦٣ آيت په تفسير کي وگورئ.

خلک تري ولاړل، معبد تخلیه شو، ابراهيم صلعم ته مناسب فرصت په لاس ورغی، معبد ته ننوت، د بتانو خوا ته په داسي حال کي ورغی چي هيچا ونه ليد، د دوی دروغجنو معبودانو ته ئې مخ کړ او د اهانته په توگه ئې ورته وويل: ولي څه نه خورئ!! معلومېږي چي خلکو د بتانو خوا ته رنگ رنگ خواړه د شکرانو او نذرانو په توگه اېښي وو، پوښتنه تري کوي: څه درباندي شوي چي خبري نه کوئ!! نو د ښي لاس په گوزار سره ئې مضبوط گوزار پرې وکړ، ټول ئې مات مات کړل، تبر ئې د لوی بت په غاړي کي خورند کړ او له معبد ووت.

د قرآن، پلوشې الصف

دلته دا برخه پرېښودل شوې چې خلك له مېلي راستانه شول، معبد ته ننوتل، بتان ئي نسكور او مات مات وموندل، پوښتنه ئې وكړه چې دا كار چا كړى، خواب ور كړى شو چې د ابراهيم په نامه يو ځوان دوى په بد نامه يادوي، دا كار به حتماً هغه كړى وي، نو ځكه په منډه منډه د ده لوري ته ورغلل، بيا د قصې ډېره برخه پرېښودل شوې او د ابراهيم صلعم دا وينا راغلې چې خلكو ته ئې وويل: آيا هغه څه لمانځئ چې په خپله مو تراشلي؟ په داسې حال كې چې الله هم تاسو پيدا كړي يئ او هم هغه څه چې تاسو ئې جوړوئ. د ابراهيم صلعم دا وروستى وينا په حقيقت كې د ده د هغې مخكنې وينا شرح ده چې خپل پلار او خپل قوم ته ئې وويل: دا څه دي چې تاسو ئې لمانځئ، آيا له الله پرته جعلي او دروغجن معبودان غواړئ؟ نو د رب العالمين په اړه مو څه گمان دئ؟ دلته ئې همغه خبره په دې الفاظو كړې: **أَتَعْبُدُونَ مَا تَنْحِتُونَ ﴿١٥﴾ وَاللَّهُ خَلَقَكُمْ وَمَا تَعْمَلُونَ ﴿١٦﴾**، په دې دواړو آيتونو كې د

بتانو يادونه په دوو صيغو شوې: په لومړي كې په (ما تنحتون) سره او په دوهم كې په (ما تعملون) سره، يعنې هغه بتان چې تاسو ئې په خپل لاس تراشئ او هغه بتان چې تاسو ئې په خپل لاس جوړوئ.

دې ته مو پام وي چې د دې مباركي سوري دغه آيت او د التكويد د سوري آخي آيت **وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ﴿٢٠﴾** هغه دوه آيتونه دي چې هم په تفسيرونو

كې د هغوى رنگ رنگ تاويلونه شوي او هم د بېلو بېلو مذهبي فرقو له لوري د هغوى په اړه له شخړو او منازعاتو ډك بڼه ډېر لانجمن بحثونه، حتى ويلي شو چې ځينو مذهبي فرقو دغه آيتونه د خپل اعتقادي مشرب او مسلك بنسټ گرځولي، قدريه، جبريه، ماتريديه، معتزله، اشاعره، شيعه او اهل سنت و جماعت ... د دې آيتونو په اړه ځانته ځانته تعبيرونه او تاويلونه لري، هري ډلې د دې آيتونو په استناد او په رڼا كې دى پوښتنو ته د خواب موندلو هڅه كړې چې آيا انسان د اختيار خاوند دى كه مجبور، د انسان د (افعالو) خالق الله تعالى دى كه په خپله انسان؟ دى د خپلو عملونو موجد او اصلي باعث دى كه يوازي مكتسب؟ آيا له دوو لارو د يوې د انتخاب او پر هغې د تلو واك او اختيار وركړى شوى او كه په داسې لار تلو ته اړ دى چې له وړاندي ورته ترسيم شوى؟ آيا د ده په مقدراتو كې ټول هغه عملونه چې دى ئې سرته رسوي له وړاندي او د ده تر پيداېښت مخكې درج شوي او كه كولى شي په خپله خوښه عمل وكړي؟ كه د خپل تقدير په وړاندي په بشپړه توگه محكوم او مقهور وي او هيڅ څه په خپله خوښه او اراده نشي كولى ولي د خپلو كړنو له كبله مجازات كيږي؟ په دې اړه څو عرائض لرم:

• دا بحث له دې مبارك آيت سره هيڅ تړاو نه لري، له دې آيت او په دې ځاى كې دا موضوع رايستل په حقيقت كې د بحث له اصلي موضوع انحراف او په غلط لوري تگ سره مترادف كار دى، دا آيت په دې ارتباط راغلى چې ولي هغه بتان لمانځئ چې په خپل لاس مو تراشلي، ولي د رب العالمين پر ځاى هغه څه لمانځئ چې تاسو په خپل لاس جوړ كړي، نه يوازي ستاسو په پيداېښت كې څه ونډه نه لري بلكې تاسو دوى پيدا

المفاتيح د قرآن پلوشی

کړي او جوړ کړي؟! د بحث موضوع دا نه ده چې انسان په خپلو کړو وړو کې څومره اغېز او استقلال لري.

• له چا سره چې د قرآن د ځلاندي رڼا يوه تته شمع هم وي او د قرآن له لارښوونو نه لږ څه هم په برخه شوې وي په دې پوهېږي چې د قرآن له نظره انسان محکوم او مجبور نه دی پيدا شوی، بلکې د خپلې لارې په انتخاب کې آزاد دی، له کفر او ايمان يو په خپله خوښه انتخابوي، انتخاب د ده له لوري دی او اذن او توفيق د الله له لوري.

• انسان د خپل فعل فاعل، د خپل کسب کاسب او د خپل عمل عامل دی، د فعل او عمل لپاره د فاعل، کاسب او عامل په ځای د خالق يا موجد لفظ کارول له هيڅ پلوه د توجيه وړ نه دی، فعل او عمل (شي) نه دی چې د خلق اطلاق پرې وشي او موجد ورته په گوته شي، چا چې د لومړي ځل لپاره دا بحث پيل کړی او د (فعل او عمل) لپاره يې د (خلق) لفظ کارولی همدا د الصافات د سوري له دغه ۹۶ مبارک آيت يې غلطه انتباه اخېستې، آيت وايي:

وَاللَّهُ خَلَقَكُمْ وَمَا تَعْمَلُونَ *

دوی دا آيت داسې ژباړي: او الله هم تاسو پيدا کړي يې او هم ستاسو عملونه! يعنې دا تاسو نه يې چې خپل عملونه ترسره کوئ بلکې ستاسو عملونه هم د الله تعالی له لوري پيدا کېږي!! د خپلو عملونو پرېکړه تاسو نه کوئ؛ الله تعالی يې کوي!! د دغې ژباړې او استدلال په هکله بايد ووايو:

• دا ژباړه ناسمه او د آيت د مراد او مقصد خلاف ده. راشئ د دې آيت الفاظو ته لږ ځير شو او وگورو چې د آيت دقيقه او سمه ترجمه کومه ده؟ دا په اصل کې د ابراهيم عليه السلام د هغې جامع وينا يوه برخه ده چې خپل مشرک قوم ته يې کړې، په صحيح ترجمې او معنی يې په هغه صورت کې سم پوهېدی شو چې دا آيت او ترې مخکنی يو ځای په پام کې ونيسو، د دواړو آيتونو ترتيب داسې دی:

قَالَ أَتَعْبُدُونَ مَا تَنْحِتُونَ ﴿٩٥﴾ وَاللَّهُ خَلَقَكُمْ وَمَا تَعْمَلُونَ ﴿٩٦﴾

الصافات: ۹۵-۹۶

وئې ويل: آيا د هغه څه عبادت کوئ چې تاسو يې (په خپله) تراشئ؟ حال دا چې الله تعالی هم تاسو پيدا کړي يې او هم هغه څه چې تاسو يې جوړوئ.

په مخکني آيت کې د دوی بټان د ماتنحتون په نامه ياد شوي او په وروستني آيت کې همدا (ماتنحتون) د (ماتعملون) په صيغه راغلي، يعنې الله تعالی هم تاسو پيدا کړي يې او هم هغه بټان چې تاسو په خپل لاس جوړ کړي.

دلته (ما تعملون) داسې دی لکه په لاندنيو آيتونو کې چې راغلي:

أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَمًا فَهُمْ لَهَا مَلِكُونَ ﴿٧١﴾

يس: ۷۱

د قرآن ټولنيز ټولنيز
الصف

آيا دې ته ئې پام نه دئ كړى چې موږ هغه څاروي ورته پيدا كړل چې زموږ لاسونو جوړ كړي او اوس ئې دوى خاوندان دي.
او يا دا آيت:

لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٥﴾

يس: ٣٥

ترڅو ئې مېوه او هغه څه وڅوري چې دوى په خپلو لاسونو جوړ كړي، نو آيا شكر نه كوي؟!
نو د دې آيت (وَاللّٰهُ خَلَقَكُمْ وَمَا تَعْمَلُونَ) دا الفاظ (وَمَا تَعْمَلُونَ) داسې تعبيرول چې الله تعالى د انسان عملونه پيدا كوي، غلط تعبير دئ، له دې آيت دا انتباه اخيستل چې انسان په خپل عمل كې هيڅ راز استقلال نه لري ډېره بې بنسټه انتباه ده.

قَالُوا أَتَبْنُوا لَهُ بُيُوتًا فَأَلْفُوهُ فِي الْغَيِّهِ ﴿٣٦﴾ فَأَرَادُوا بِهِ كَيْدًا فَجَعَلْنَاهُمُ
الْأَسْفَلِينَ ﴿٣٧﴾ وَقَالَ إِنِّي ذَاهِبٌ إِلَىٰ رَبِّي سَيَّدِينَ ﴿٣٨﴾ رَبِّ هَبْ لِي مِنَ الصَّالِحِينَ
﴿٣٩﴾ فَبَشَّرْنَاهُ بِغُلَامٍ حَلِيمٍ ﴿٤٠﴾ فَلَمَّا بَلَغَ مَعَهُ السَّعْيَ قَالَ يَبْنَئِي إِنِّي فِي الْمَنَامِ
أَنِّي أَذْهَبُ فَانْظُرْ مَاذَا تَرَىٰ ۚ قَالَ يَتَّبِعُ أَفْعَلُ مَا تُؤْمَرُ ۖ سَتَجِدُنِي إِن شَاءَ اللَّهُ
مِنَ الصَّابِرِينَ ﴿٤١﴾ فَلَمَّا أَسْلَمَا وَتَلَّهِ لِلْجَبِينِ ﴿٤٢﴾ وَنَدَيْنَاهُ أَنِ يَتَّبِرْ هَيْمُ ﴿٤٣﴾ قَدْ
صَدَقْتَ الرَّءْيَا إِنَّا كَذَلِكَ نَجْزِي الْمُحْسِنِينَ ﴿٤٤﴾ إِنَّ هَذَا لَهُوَ الْبَلْتَأُ الْمُبِينُ
﴿٤٥﴾ وَفَدَيْنَاهُ بِذَبْحٍ عَظِيمٍ ﴿٤٦﴾ وَتَرَكْنَا عَلَيْهِ فِي الْآخِرِينَ ﴿٤٧﴾ سَلَّمَ عَلَىٰ إِبْرَاهِيمَ
﴿٤٨﴾ كَذَلِكَ نَجْزِي الْمُحْسِنِينَ ﴿٤٩﴾ إِنَّهُ مِنْ عِبَادِنَا الْمُؤْمِنِينَ ﴿٥٠﴾

وئې ويل: يو بنيان ورته جوړ كړئ او د لمبه ناك اور په كندي كې ئې وغورځوئ، نو د ده په اړه ئې د يوه تدبير اراده وكړه خو موږ دوى په خپله لاندې شوي كړل. او وئې ويل: زه خو د خپل رب په لوري تلونكى يم، يقين لرم چې هغه به حتماً لار راوبښي، اې زما ربه! د صالحينو له ډلې ئې راپه برخه كړې، نو د يوه صبرناك زلمي زېرى مو وركړ، نو چې كله له ده سره د سعي (عمر) ته ورسېدو، وئې ويل: اې گرانه زويه! په

المصطفیٰ د قرآن یلوسی

خوب کي وینم چي تا ذبح کوم، وگوره چي ستا رایه څه ده؟ هغه وویل: پلار جانه! په کوم کار چي گمارل شوی یې هغه ترسره کړه، که خدای کول ما به د صبر کوونکو له ډلي ومومي، کله چي دواړه (خپل رب ته) تسلیم شول او هغه ئې پرمخي پرې ایست او غږ مو ورته وکړ چي اې ابراهیمه! بې شکه چي تا خپل خوب رښتیا کړ، موږ خو نېکاتو ته داسي بدله ورکوو، یقیناً چي دا څرگنده ابتلاء او آزموینه وه او لویه قرباني مو په بدل کي ورکړه او د ده په اړه مو په وروستنیو کي دا (خبره) پرېښوده چي پر ابراهیم دي سلامونه وي، همدا راز نېکاتو ته بدله ورکوو، یقیناً چي هغه زموږ د مؤمنو بندگانو له ډلي دی.

(۹۷-۱۱۱) - په دی مبارکو آیتونو کي د ابراهیم صلعم د قصي دا برخي مومو:

- قوم د ده د وژلو او په سره اور کي د اچولو پرېکړه وکړه، غوښتل ئې د ده د تعذیب وپروونکي صحنه ټول خلک په خپلو سترگو وگوري او په دې سره ټول هغه خلک ووېروي چي د نمرود او نمرودیانو له دین د بغاوت لار غوره کوي او د ابراهیم صلعم په لار د تلو هوډ کوي، د لمبه ناک اور ژوره کنده ئې ورته جوړه کړه، خلکو ته ئې وویل چي د کندي په کیندلو او د اور لپاره د لرگیو د راغونډولو په سپېڅلي کار کي برخه واخلي، او په دې توگه د خپلو معبودانو رضاء ترلاسه کړي، د آیت له فحوی معلومیږي چي د ابراهیم صلعم د سوزولو لپاره هم کوم بنیان جوړ شوی او هم جحیم یعنی د سره اور کنده، بنایي له بنیان به مراد داسي ځلی وي چي ابراهیم صلعم به ئې د هغه له سر د منجنیق په وسیله په اور کي اچولی وي. ځکه دا آیت وايي: وئې ویل: یو بنیان ورته جوړ کړئ او د اور په کندي کي ئې وغورځوئ، یعنی بنیان بېل ځای وو او جحیم بېل ځای، د دوی تدبیر معکوسه نتیجه ورکړه، خپل مراد ته په رسېدو کي پاتي راغلل، ابراهیم صلعم له هغه اور روغ رمت ووت، په دې سره ټولو خلکو ته د ابراهیم صلعم د لاري حقانیت او د نمرودیانو د مذهب بطلان ثابت شو.

- ابراهیم صلعم له عراق د هجرت پرېکړه وکړه او وئې ویل: زه خو د خپل رب په لوري تلونکی یم، یقین لرم چي هغه به حتماً لار راوښيي.

- ډېر کلونه وروسته او هغه مهال چي ابراهیم صلعم سپین ږیری شوی وو؛ د زوی درلودو هیله ئې په زړه کي راوتوکېده او په دی اړه ئې خپل رب ته په دې الفاظو دعاء وکړه: اې زما ربه! د صالحینو له ډلي ئې راپه برخه کړې، یعنی یو صالح زوی راکړې، الله تعالی د ده دعاء اجابت کړه او د یوه صبرناک زلمي زېږی ئې ورکړ.

- هغه مهال چي زوی ئې له ده سره د یو ځای گرځېدو شو او تنکی ځوان ترې جوړ شو؛ داسي خوب ئې ولید چي تعبیر ئې د الله تعالی لپاره د خپل زوی ذبح کول وو، نو خپل یوازینی زوی اسمعیل صلعم ته ئې وویل: گرانه زویه! په خوب کي وینم چي تا ذبح کوم، وگوره چي ستا رایه څه ده؟ هغه له ځنډ او تأمل پرته ورته وویل: پلار جانه! په کوم کار چي گمارل شوی یې هغه ترسره کړه، که خدای کول ما به د صبر کوونکو له ډلي ومومي. کله چي دواړه د خپل رب پرېکړي ته تسلیم شول، پلار د خپل یوازيني زوی قرباني ته او زوی د الله تعالی لپاره

د قرآن ۳۱ لوسې الصف

شهادت ته چمتو شول، او هغه ئې د ذبح کولو لپاره پرمخې پرې ایست؛ دغه مهال د الله تعالی له لوري پرې غږ شو چې ای ابراهیمه! بې شکه چې تا خپل خوب رښتیا کړ، موږ خو نېکاتو ته داسې بدله ورکوو، کومه بدله؟ په یوه ستر امتحان کې د بریا توفیق، یقیناً چې دا څرگنده ابتلاء او آزموینه وه او په هغې کې بریا د الله تعالی له لوري ستره بدله، پر دې سربېره مو لویه قرباني په بدل کې ورکړه او د ده په اړه مو په وروستیو کې دا خبره پرېښوده چې پر ابراهیم دې سلامونه وي، همدا راز نېکاتو ته بدله ورکوو، یقیناً چې هغه زما د مؤمنو بندګانو له ډلې وو. دلته د بدلې څو نور موارد هم ښودل شوي چې یوه ئې لویه قرباني ده، چې مراد ئې یا هغه پسه دئ چې الله تعالی د اسمعیل صلعم پر ځای د ده تر چارې لاندې کړ او یا هغه قرباني چې د قیامت تر ورځې پورې به ئې هر کال په لکونو مؤمنان په همدې ورځ او په همدغه ځای کې چې اسمعیل صلعم قرباني کېدو وړاندې کوي، دلته دوهم تعبیر له دې کبله دقیق برېښي چې په ورپسې آیت کې ویل شوي: او د ده په اړه مو په وروستیو کې دا خبره پرېښوده چې پر ابراهیم دې سلامونه وي. په وروستیو کې د قرباني هغه دود هم د ابراهیم صلعم په سنت عمل کول دي.

وَبَشِّرْنَاهُ بِإِسْحَاقَ نَبِيًّا مِّنَ الصَّالِحِينَ ﴿١١٣﴾ وَبَارَكْنَا عَلَيْهِ وَعَلَىٰ إِسْحَاقَ وَمِنْ

ذُرِّيَّتِهِمَا مُحْسِنٌ وَظَالِمٌ لِّنَفْسِهِ مُبِينٌ ﴿١١٤﴾

او د اسحاق زېږی مو ورکړ؛ د صالحینو له ډلې یو نبي، او پر ده او اسحاق مو برکت نازل کړ، په داسې حال کې چې له اولاد ئې څوک نېک او څوک په څرګنده توګه پر خپل ځان ظلم کوونکی.

(۱۱۲-۱۱۳)- په دې مبارکو آیتونو کې ابراهیم صلعم ته د نېکې بدلې څو نورو مواردو ته اشاره شوې: ۱- د الله تعالی له لوري پر مخکنې حلیم زوی (اسمعیل صلعم) سربېره د بل زوی اسحاق صلعم زېږی ورکړ شو؛ چې هغه هم د صالحینو له ډلې یو نبي وو، ۲- ده او اسحاق علیهما السلام ته برکتونه ورپه برخه شول، ۳- الله تعالی ډېر اولادونه ورکړل، په اولاد کې ئې ګڼ شمېر پیغمبران مبعوث شول، په داسې حال کې چې له اولاد ئې ځینې نېک او ځینې په څرګنده توګه پر خپل ځان ظلم کوونکی ول.

د اسحاق صلعم په اړه د قرآن وینا ډېره واضح ده او په دې اړه بشپړ صراحت لري چې هغه تر مخکنې زوی (اسمعیل صلعم) وروسته پیدا شوی، لومړی ئې د اسمعیل صلعم یادونه په دې الفاظو کې: فَبَشِّرْنَاهُ بِغُلَامٍ حَلِيمٍ ﴿١١٣﴾ : نو د یوه صبرناک زلمي زېږی مو ورکړ، یعنې په ځوانۍ کې د حلم (صبر او درایت) خاوند، د قرباني یادونه هم د دغه صبرناک زوی په اړه

الصلح د قرآن یلوشي

کوي، بيا د اسحاق صلعم يادونه په دې الفاظو سره کوي: وَكَشَرْتَهُ بِإِسْحَاقَ نَبِيًّا مِّنْ

الصَّالِحِينَ ﴿١٣﴾ : او د اسحاق زېری مو ورکړ؛ د صالحينو له ډلې يو نبي، د قرآن دا وينا په

بشپړ صراحت سره ښيي چي لومړی د يوه حلیم زوی زېری ورکړی شوی او بيا د قربانی له پېښې وروسته د دوهم زوی چي اسحاق نومېدو او صالح نبي وو زېری ورکړی شوی. که څه هم دلته د لومړي زوی نوم نه دی اخيستل شوی او يوازي په څو ځانگړتياوو سره توصيف او معرفي شوی، په خوانی کي حلیم وو، له پلار سره ئې وعده وکړه چي ذبح کېدو ته چمتو دی او خپله وعده ئې رښتیني کړه، خو قرآن په نور ځایونو کي وضاحت کړی چي دا حلیم زلمی اسمعيل صلعم وو، تل ئې هغه مهال د ده نوم تر اسحاق صلعم وړاندي ياد کړی چي د ابراهيم صلعم د اولاد يادونه کوي، په يوه آيت کي ئې دی د صابر په صفت ستايلي او يو ځای ئې د صادق الوعد په صفت، او دا په ډېر صراحت سره ښيي چي دا حلیم زلمی اسمعيل صلعم وو.

او دا هغه خبره ده چي يهودان او د دوی سپېڅلي کتابونه ئې نه مني، د دوی د مذهب بنسټ پر دې غلطې عقيدې اېښودل شوی چي اسحاق صلعم د ابراهيم صلعم يوازينی اصلي مشر زوی دی، د نبوت مقام له ده دغه مشر زوی ته په مېراث رسېدلی. دوی د هاجر صلی په اړه کرکجنه ژبه کاروي، ګواکي ابراهيم صلعم هغه د سارا صلی په وينا له کوره شړلي وه، د هاجر صلی په اړه د دوی کرکجن اظهارات سړي ته د شيعه وو هغه اظهارات ورپه يادوي چي دوی د عائشې صلی په اړه کړي!! راشئ وګورو چي بايبل په دې اړه څه وايي.

بايبل ادعاء کوي چي اسحاق صلعم د ابراهيم صلعم هغه زوی دی چي د قربانی لپاره غوره شوی وو، د قربانی ځای ئې په فلسطين کي ګڼي، دا مني چي اسمعيل صلعم د ده مشر زوی وو خو دا نه مني چي هغه د قربانی لپاره غوره شوی وو!! دا په داسي حال کي چي په خپله اعتراف کوی چي ده ته ويل شوي وو: خپل يوازينی زوی دي قرباني کړه، د يوازيني زوی اطلاق فقط په مشر زوی کېدی شي نه په کشر زوی، او هغه هم تر هغه چي بل ورور ئې پيدا شي، د دې خبري معنی خو دا ده چي دا يوازينی زوی اسمعيل صلعم وو، او اسحاق صلعم هغه مهال پيدا شوی چي د اسمعيل صلعم د قربانی پېښه نږدې ديارلس څوارلس کاله وړاندي تېره شوې وه!! يعني هغه نږدې ديارلس کاله تر ده مشر وو.

بايبل په دې اړه له داسي يوه څرګند حقيقت انکار کوي چي د لمر په څېر روښانه دی، د ابراهيم عليه السلام له زمانې او له هغې ورځې چي مبارکه کعبه د ده او اسمعيل عليهما السلام په لاسونو جوړه شوه، تر نن پوري په تېرو نږدې څلورو زرو کلونو کي په سلګونو مليونو خلکو د دغې کعبې طواف کړی او دا لړۍ تر اوسه روانه ده، هر کال په مليونونو خلک د صفا او مروې تر منځ د هاجر سعي رايادوي، د اسمعيل عليه السلام د ذبحي په ځای کي الله تعالی ته قرباني وړاندي کوي، د اسمعيل عليه السلام اولاد بني اسمعيل په مکې مکرمې او د هغې شاوخوا سيمو کي مېشت دي، بايبل دا ټول تاريخي شواهد له پامه غورځولي او داسي بي

د قرآن ټولنې الصف

بنسټه ادعاء ئې کړې چې د ثبوت لپاره ئې هېڅ دلیل نه شي وړاندي کولی، که ابراهیم علیه السلام په بل ځای کې کوم معبد جوړ کړی وی او د خپل زوی د قرباني کولو مظاهره ئې په کوم بل ځای کې کړې وی نو نن به خلك هغه معبد ته تلل او په هغه ځای کې به ئې قرباني وړاندي کوله!!

بایبل تر دې عنوان (د ابراهیم امتحان) لاندې لیکلي: (څه وخت تېر شو، خدای وغوښتل چې ابراهیم امتحان کړي، نو هغه ته ئې غږ کړ: ای ابراهیمه! خپل یوازینی زوی یعني اسحاق چې ډېر درېاندې گران دئ، درسره روان کړه او د موريا سیمې ته ولاړ شه او هلته ئې د هغه غره پر سر د سوزېدونکې هډې په توگه قرباني کړه، چې زه به ئې دروښیم، ابراهیم سحر وختي پاڅېدو، څه د سوند لرگي ئې د قرباني سوزولو لپاره په خره بار کړل، زوی او دوه نوکران ئې له ځان سره په همغه لوري روان کړل او درې ورځې وروسته ئې هغه ځای له لرې ولید، نوکرانو ته ئې وویل: تاسو له خره سره دلته پاتې شئ، زه او زوی مې څو چې هلته د خدای عبادت وکړو ... لرگي ئې اسحاق ته ورپه شا کړل او په خپله ئې چاره او هغه څه واخیستل چې د قرباني لرگي به پرې بلوي، ... اسحاق پوښتنه ترې وکړه: موږ لرگي او اور راسره لرو خو د قرباني وری چېرې دئ؟ ځواب ئې ورکړ چې خدای به د وري بندوبست وکړي!! ... کله چې هغه ځای ته ورسېدل، لرگي ئې پرې کېښودل او اسحاق ئې وتارو او پر لرگو ئې پرې باسو، ... چاره ئې اوچته کړه چې اسحاق قرباني کړي، په همدې وخت کې د خدای فرشتې له آسمانه پرې غږ کړ: ابراهیمه ابراهیمه! چاره پر زمکه کېږده او زوی ته دې توان مه رسوه، اوس پوه شوم چې د خدای مطیع بنده یې، دا ځکه چې یوازینی زوی دې ترې ونه سپماوو!!)

دلته څو اعتراضات لرو:

- په دې وخت کې اسحاق علیه السلام د ابراهیم علیه السلام یوازینی زوی نه وو، د بایبل د اعتراف له مخې اسمعیل علیه السلام تر ده وړاندي پیدا شوی وو. که فرشتې ورته ویلي وي چې یوازینی زوی دې له خدایه ونه سپماوو نو دا باید اسحاق نه بلکې اسمعیل علیه السلام وي. ځکه د یوازیني زوی صیغه یوازي پر اسمعیل علیه السلام صدق کولی شي. د مشر زوی په شته والي کې کشر زوی ته یوازینی زوی نه شي ویل کېدی.
- د بایبل وینا داسې ده چې گواکې ابراهیم علیه السلام خپلو نوکرانو ته رښتیا خبره ونه کړه، د دې په ځای چې ووايي زوی مې قرباني کوم ورته وئې ویل: موږ عبادت کوو او بېرته راځو!! اسحاق علیه السلام ئې هم په حقیقت نه وو پوه کړی. معلومه نه ده چې هلته ئې په زور راځملولی او که په خپله خوښه قرباني ته چمتو شوی، د بایبل له الفاظو څو داسې معلومېږي چې هغه ئې په زور تړلی او د لرگیو له پاسه ئې ځملولی!!
- قرآن د بایبل دا ادعاگانې ردوي، د اسمعیل علیه السلام د قرباني کولو خبره کوي، خو داسې چې ابراهیم علیه السلام د خپل خوب او د ده د قرباني کولو خبره ورته کړې او هغه په ځواب کې ورته ویلي: مهربانه پلاره! په څه چې الله تعالی مأموره کړې یې هغه ترسره کړه، ان شاء الله ما به صابر ومومي، اسمعیل ئې له ځان سره روان کړی، د قرباني لپاره ئې پرمخې ځملولی، چاره ئې په غاړه ورته اېښې، خو چې سترگي ئې پرانیستې د اسمعیل پر ځای ئې پسه تر خپلې چارې لاندې موندلې!!

الحاقه د قرآن بلوشي

بایبل د ټولو تاریخي شواهدو خلاف او د ابراهیم علیه السلام په هکله د یوه ناروا او ظالمانه تور په توګه لیکي چې ابراهیم علیه السلام خپله مېرمن هاجر د ساره په وینا له کوره وشړله او هغه په بئر شمع کې ځای په ځای شوه: (یوه ورځ ساره متوجه شوه چې د مصري هاجر زوی اسمعیل اسحاق خوروي، نو ابراهیم ته یې وویل: دا وینځه او زوی یې له کوره وباسه، ځکه اسمعیل به زما د زوی اسحاق ترڅنګ ستا وارث نه وي!! دې خبرې ابراهیم سخت وځوراوو، ځکه چې اسمعیل هم د ده زوی وو، خو خدای ورته وفرمایل: د خپل زوی او وینځې په اړه اندېښنه مه کوه، ځه چې ساره ویلي همغسې وکړه!! نو ابراهیم سحر وختي پاڅېدو، ږوډی او د اوبو ډک ژی یې د هاجر پر اوږو کېښود او له زوی سره یې یو ځای له کوره وایسته، هاجر په بئر شمع کې لالهانده ګرځېده... کله چې د مشک اوبه تمامي شوې، خپل زوی یې د بوټو لاندې پرېښود او دا سل ګزه لرې کېښناسته او له ځان سره یې وویل: نه غواړم د خپل زوی مرګ په خپلو سترګو وګورم او په زوره زوره یې وژړل، دغه وخت خدای د ماشوم چیغو ته متوجه شو او د خدای فرشتې هاجر ته غږ کړ: ای هاجر! څه شوي، مه ژاړه! ځکه خدای ستا د ماشوم چیغي اورېدلې دي، ورشه هغه درواخله او په خپلې غېږ کې یې ونیسه... بیا خدای د هاجر سترګې پرانستلې او هغې په خپلې خوا کې چینو ولیده، مشک یې ترې ډک کړ او خپل زوی ته یې اوبه ورکړې، خدای له اسمعیل سره وو، هغه د فاران په دشتي کې ستر شو او مور یې یوه مصری نجلۍ ورته وکړه...)

دلته ډېرې داسې خبرې ترسترګو کېږي چې د حقیقت خلاف او د یوه ستر پیغمبر په اړه ستر تور او اتهام ګڼل کېږي:

- بایبل له یوې خوا لیکي چې دغه مهال اسمعیل علیه السلام دومره وړوکی ماشوم وو چې مور په غېږ کې ګرځاوه، د یوه بوټي سیوري لاندې یې ځملاوه، خو له بلې خوا لیکي چې ساره متوجه شوه اسمعیل اسحاق خوروي!! پوښتنه کوو: آیا یو تی خور وړوکی ماشوم هم کولی شي بل ماشوم هومره وځوروي چې د ساره په څېر صبرناکه مور یې ونه شي زغملی او له ابراهیم علیه السلام وخواړي چې دا او مور یې له دې کوره وشړه!!

- ټول تاریخي شواهد په دې شهادت ورکوي چې ابراهیم علیه السلام، د الله تعالی په حکم، خپله مېرمن هاجر رضي الله عنها او خپل زوی اسمعیل صلعم د مکې په وادي کې پرېښي. دلته د اسمعیل علیه السلام تر پېنو لاندې د زمزم چینو راخوټېدلې او همدلته د ده له نسله د بني اسمعیل لویه قبیله جوړه شوې.

- نه ابراهیم علیه السلام خپله مېرمن له کوره شړلې ده او نه دا په بئر شمع کې ځای په ځای شوې او نه هغه چینو په بئر شمع کې راخوټېدلې، په دې هکله د بایبل ادعاء په بشپړه توګه بې بنسټه او د تاریخي حقائقو خلاف ده. که دا کار شوی وی نو اوس به خلکو د زمزم د چینو په ځای د بئر شمع چینو ته مخه کوله او هغې ته به یې دومره په درنه سترګه کتل چې زمزم ته ګوري!!

- څنګه به د ابراهیم علیه السلام په څېر یو ستر شخصیت، د ګڼ شمېر پیغمبرانو پلار او نیکه، داسې د عدالت او عاطفې خلاف کار کوي چې خپله یوه مېرمن د بلې د خوشحالولو لپاره په داسې حال کې له کوره وشړي چې تی خور ماشوم یې په غېږ کې دی!!

د قرآن ۳ پلوشې الصف

- قرآن دا خبره له بنسټه ردوي او وایي چي ابراهيم عليه السلام خپله مېرمن هاجر او زوی نبي اسمعيل عليه السلام د مکې په بېدیا کي هغه مهال پرېښودل چي هغه ناو سپېره ډاگ وو او هېڅ بوتی په کي نه راتوکېدو.
 - دا کار ئي د الله تعالی په امر او په دې موخه کړی وو چي دلته به څو کاله وروسته د الله تعالی محترم کور (بیت الله) جوړوي.
 - د دوی لپاره ئي د رزق او د دوی په لوري ئي د خلکو د زړونو د راماتېدو دعاء وکړه. دا ځکه چي په هغې وچي بېدیا کي نه بل انسان اوسېدو او نه بوتې، ونې او اوبه وې.
 - مطمئن وو چي الله تعالی به دا دعاء داسي قبلوي لکه ده ته چي ئي په زړښت کي اولاد ورکړ. د دعاء له الفاظو معلومېږي چي اسمعيل تر اسحاق مشر وو.
 - د دعاء په الفاظو کي د ده قوي عاطفه او د مېرمنې او زوی په نسبت د ده ژور زړه سوی او قوي مینه د ځپانده سیند په څېر انځور شوې. د دې دعاء په اورېدو سره به د هر مهربان پلار له سترگو اوښکي بهیږي.
 - که څه هم د بایبل لیکوال هڅه کړې چي اسحاق یوازینی زوی او د اسمعيل عليه السلام همزولی معرفي کړي خو داسي الفاظ ئي کارولي چي له ده سره ئي د دې ادعاء په اثبات کي مرسته نه ده کړې، برعکس د ده له اظهاراتو هم معلومېږي چي اسمعيل تر اسحاق مشر وو، هغه الفاظ دا دي: کله چي هاجر حامله شوه ... ساره د دې چلند ونشو زغملی، ابراهيم عليه السلام ته ئي شکایت وکړ. اسمعيل اسحاق خوراو نو ځکه ساره له ابراهيم عليه السلام وغوښتل چي دا له کوره وشړي. له دې الفاظو خو معلومېږي چي اسمعيل عليه السلام تر اسحاق عليه السلام مشر وو او د یوازیني زوی خطاب خو پر ده صدق کوي نه پر اسحاق عليه السلام.
- دی ته مو هم پام وي چي په مسلمانانو کي هم داسي اشخاص شته او حتی په مفسرینو کي!! چي د بایبل د غلطو اظهاراتو او ادعاگانو تر اغېز لاندې او د قرآن د صریح وینا خلاف دا خبره کوي چي ګواکي اسحاق صلعم ذبیح دئ نه اسمعيل صلعم!! حتی ځینو صحابه وو او تابعینو ته دا رایه منسوب کړې!! زه نه پوهېږم پر دغو خلکو څه مصیبت نازل شوی، څنگه دقرآن صریح آیتونه له پامه غورځوي، ولي دا هڅه کوي چي د محرف بایبل غلطې ویناوې توجیه کړي که څه هم د دې توجیه لپاره قرآن داسي تأویل کړي چي څرګند تحریف ته ورته وي!! قرآن تل د اسمعيل صلعم نوم تر اسحاق صلعم وړاندې او د صابر او صادق الوعد په نامه ئي یادوي (إِنَّهُ كَانَ صَادِقَ الْوَعْدِ)، (وَإِسْمَاعِيلَ وَإِدْرِيسَ وَذَا الْكِفْلِ كُلٌّ مِّنَ الصَّابِرِينَ)، او په دې سره هغې وعدې ته اشاره کوي چي له خپل پلار سره ئي کړې وه او وفا ئي پرې وکړه، هغه وعده چي پلار ته ئي ويلي وو: پلار جانې هغه څه تر سره کړه چي د الله تعالی له لوري پرې ګمارل شوی یې إن شاء الله ما به صابر ومومي!! دې ته مو هم باید پام وي چي د قربانی دا ستره آزموینه هغه مهال لازياته ګرانه کیږي او ترسره کول ئي لوی زړه او ستر ایمان غواړي چي څوک د یوازیني زوی قرباني کولو ته وبلل شي، ابراهيم صلعم په دغې ستري آزمویني آزمویل شوی وو، تر هغه ئي بل زوی نه درلود چي دا آزموینه ترسره شوه، الله تعالی له دې وروسته د اسحاق صلعم او په هغه پسي د یعقوب صلعم زیږی ورکړ.

التلفيف د قرآن پلوشی

دا پوښتنه راولاړېږي چې الله تعالی ولي او د کوم حکمت له مخې ابراهیم صلعم د یوازینی او مشر زوی په ذبح کولو مأمور کړ او هغه هم نه د وینې په حالت کې په کومي وحی سره بلکې د یوې رؤیا له لارې؟ د دې ځواب دا دی: په دې سره مؤمنانو ته لارښوونه شوې چې ستاسو جد ابراهیم صلعم د الله تعالی د یوه داسې حکم د تعمیم لپاره د خپل زوی ذبح کولو ته چمتو شو چې د رؤیا او خوب له لارې ورته شوی، زوی ئې اسمعیل صلعم د خپل پلار د دغې رؤیا له کبله دې ته چمتو شو چې پر غاړه ئې چاره کېښودې شي او ذبح شي، خو الله تعالی تاسو ته په خپل کتاب قرآن کې په صریحو الفاظو حکم کړی چې د الله په لار کې د سر او مال قربانی ته چمتو اوسئ، دا به عجیبه وي چې تاسو ځان ابراهیم صلعم ته منسوبوئ، هغه د خپل ملت او مشرب جد گڼئ، د هغه په لار د تلو دعوی کوی خو کله چې د الله دین له تاسو د قربانی غوښتنه وکړي ډډه کوئ!! ځینې مو بهانې وړاندې کوي، ځینې مو حیلې جوړوي او ځینې مو تاویلونه کوي، موخه ئې دا وي چې له دې قربانی وژغورل شي!!

وَلَقَدْ مَنَّا عَلَىٰ مُوسَىٰ وَهَارُونَ ﴿١١٤﴾ وَخَيَّيْنَاهُمَا وَقَوْمَهُمَا مِنَ الْكَرْبِ الْعَظِيمِ ﴿١١٥﴾
وَنَصَرْنَاهُمْ فَكَانُوا هُمُ الْغَالِبِينَ ﴿١١٦﴾ وَآتَيْنَاهُمَا الْكِتَابَ الْمُسْتَبِينَ ﴿١١٧﴾
وَهَدَيْنَاهُمَا الصِّرَاطَ الْمُسْتَقِيمَ ﴿١١٨﴾ وَتَرَكْنَا عَلَيْهِمَا فِي الْأَخْيَرِ ﴿١١٩﴾ سَلَامٌ
عَلَىٰ مُوسَىٰ وَهَارُونَ ﴿١٢٠﴾ إِنَّا كَذَلِكْ نَجْزِي الْمُحْسِنِينَ ﴿١٢١﴾ إِنَّهُمَا
مِنْ عِبَادِنَا الْمُؤْمِنِينَ ﴿١٢٢﴾

او یقیناً چې پر موسی او هارون مو لورپینه وکړه او دوی دواړه او د دوی قوم مو له ستر کړاو وژغورل، او د دوی ملاتړ مو وکړ چې له کبله ئې همدا دوی غالب ول، او دوی دواړو ته مو همغه ښه بیانوونکی کتاب ورکړ، او دواړو ته مو سمه لار وښوده، او د دواړو په اړه مو په وروستیو کې (دا وینا) پرېښوده چې پر موسی او هارون دي سلام وي، یقیناً چې موږ نېکانو ته همداسې بدله ورکوو، یقیناً چې دواړه زموږ د مؤمنو بندگانو له ډلې ول.

(۱۱۴-۱۲۲)- د بريالو بله بېلگه موسی او هارون عليهما السلام دي چې دلته د دوی په اړه ویل شوي:

• الله تعالی پر موسی او هارون عليهما السلام لویه لورپینه وکړه، دوی دواړه او د دوی قوم ئې له ستر کړاو وژغورل، د دېمن په وړاندې ئې د دوی ملاتړ وکړ چې له کبله ئې همدا دوی بريالي او برلاسي شول.

د قرآن پلوشې
الصف

- دوی ته ئې د تورات په څېر داسې کتاب ورکړ چې هر څه په کې بیان شوي وو، الله تعالی په سمې لار د تلو توفیق ورکړ.
- د دواړو په اړه ئې په وروستیو کې دا وینا پرېښوده چې پر موسی او هارون علیهما السلام دي سلامونه وي.
- الله تعالی ټولو نېکانو ته همداسې بدله ورکوي، څه چې ئې له دوی سره کړي همداسې له هر نېک بنده سره کوي.
- دواړه د الله تعالی د مؤمنو بندګانو له ډلې ول.

وَإِنَّ إِلْيَاسَ لَمِنَ الْمُرْسَلِينَ ﴿١٣٢﴾ إِذْ قَالَ لِقَوْمِهِ أَلَا تَتَّقُونَ ﴿١٣٣﴾ أَتَدْعُونَ بَعْلًا ﴿١٣٤﴾ وَتَذَرُونَ أَحْسَنَ الْخَلْقِينَ ﴿١٣٥﴾ اللَّهُ رَبُّكُمْ وَرَبَّ آبَائِكُمُ الْأَوَّلِينَ ﴿١٣٦﴾ فَكَذَّبُوهُ فَأَنَّهُمْ لَمُحْضَرُونَ ﴿١٣٧﴾ إِلَّا عِبَادَ اللَّهِ الْمُخْلَصِينَ ﴿١٣٨﴾ وَتَرَكْنَا عَلَيْهِ فِي الْآخِرِينَ ﴿١٣٩﴾ سَلَامٌ عَلَى إِبْرَاهِيمَ ﴿١٤٠﴾ إِنَّا كَذَلِكَ نَجْزِي الْمُحْسِنِينَ ﴿١٤١﴾ إِنَّهُمْ مِنْ عِبَادِنَا الْمُؤْمِنِينَ ﴿١٤٢﴾

او بې شکه چې الیاس هم د دغو مرسلینو له ډلې وو، کله چې ئې خپل قوم ته وویل: آیا ځان ساتنه نه کوئ، آیا بعل لمانځئ (مرسته ترې غواړئ) او تر ټولو غوره خالق پرېږدئ، هغه الله چې هم ستاسو رب دی او هم ستاسو د لومړنیو پلرونو رب؟! نو هغه ئې تکذیب کړ چې له کبله به ئې حتماً احضار شوي وي، مګر د الله مخلص بندګان، او د ده په اړه مو په وروستیو کې (دا وینا) پرېښوده چې پر الیاس دي سلام وي، یقیناً چې موږ نېکانو ته همداسې بدله ورکوو، یقیناً چې هغه زموږ د مؤمنو بندګانو له ډلې وو.

(۱۲۳-۱۳۲) - دلته د بریالیو په ډله کې د الیاس صلعم یادونه په دې توګه شوې:

- یقیناً چې الیاس هم د دغو مرسلینو له ډلې وو، هغه مهال چې خپل قوم ته ئې وویل: آیا ځان ساتنه نه کوئ، آیا بعل لمانځئ او مرسته ترې غواړئ او تر ټولو غوره خالق پرېږدئ، هغه الله تعالی چې هم ستاسو رب دی او هم ستاسو د لومړنیو پلرونو رب؟! نو هغه ئې تکذیب کړ چې له کبله به ئې حتماً احضار شوي وي.
- له دې بد برخلیک هغه ژغورل شوي چې د الله مخلص بندګان ول.
- الله تعالی د ده په اړه په وروستیو کې دا وینا پرېښوده چې پر الیاس دي سلام وي.
- دا د الله تعالی ثابت او دائمې سنت دی چې نېکانو ته همداسې بدله ورکوي.
- یقیناً چې هغه د الله تعالی د مؤمنو بندګانو له ډلې وو.

المؤمنون
د قرآن بلوشي

وَإِنْ لَوْطًا لَّمِنَ الْمُرْسَلِينَ ﴿١٣٢﴾ إِذْ نَجَّيْنَاهُ وَأَهْلَهُ أَجْمَعِينَ ﴿١٣٣﴾ إِلَّا عَجُوزًا فِي الْغَابِرِينَ ﴿١٣٤﴾ ثُمَّ دَمَرْنَا الْأَخْرِينَ ﴿١٣٥﴾ وَإِنَّا لَنَمُرُونَّ عَلَيْهِمْ مُصْبِحِينَ ﴿١٣٦﴾ وَبِالْأَيْلِ الْأَفْلَا تَعْقِلُونَ ﴿١٣٧﴾

او بي شكه چي لوط هم له دغو مرسلينو وو، هغه مهال چي دى او د ده ټول اهل مو وژغورل، په وروسته پاتو كي له يوي بوډى پرته، بيا مو نور ويجاړ كړل، او يقيناً چي تاسو سبا او په شپه كي پرې تېرېږئ، نو آيا تعقل نه كوي؟!

(١٣٣-١٣٨) - دلته د برياليو او ژغورل شوو بل مثال لوط صلعم او د ده تېر دى چي په اړه نې داسي ويل شوي:

- بي شكه چي لوط هم له دغو مرسلينو وو، هغه مهال چي دى او د ده ټول اهل مو وژغورل، په وروسته پاتو كي له يوي بوډى پرته. يوازي د ده هغه مېرمن له دى ژغورني او بريا محرومه شوه چي د ده له ملگرتيا ئې ډډه وكړه او په وروسته پاتو كي پاتې شوه او د هغوى په برخليک اخته شوه.
- بيا الله تعالى پر نورو هر څه رانسكور كړل او د دوى وړانه سيمه ئې د هر ليدونكي لپاره د پند او عبرت وسيله وگرځوله، قريش به د خپلو سفرونو په لړ كي د دې وړاني سيمي خوا ته سبا او ماښام تېرېدل.
- دوى ته ويل شوي: آيا تعقل نه كوي؟!

وَإِنَّ يُونُسَ لَمِنَ الْمُرْسَلِينَ ﴿١٣٨﴾ إِذْ أَبَقَ إِلَى الْفُلِّكَ الْمَشْحُونِ ﴿١٣٩﴾ فَسَاهَمَ فَكَانَ مِنَ الْمُدْحَضِينَ ﴿١٤٠﴾ فَالْتَقَمَهُ الْحُوتُ وَهُوَ مُلِيمٌ ﴿١٤١﴾ فَلَوْلَا أَنَّهُ كَانَ مِنَ الْمُسَبِّحِينَ ﴿١٤٢﴾ لَلْبِثَ فِي بَطْنِهِ إِلَى يَوْمِ يُبْعَثُونَ ﴿١٤٣﴾ فَنَبَذْنَاهُ بِالْعَرَاءِ وَهُوَ سَقِيمٌ ﴿١٤٤﴾ وَأُنْبَتْنَا عَلَيْهِ شَجَرَةً مِّنْ يَقْطِينٍ ﴿١٤٥﴾ وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ ﴿١٤٦﴾ فَآمَنُوا فَمَتَّعْنَاهُمْ إِلَىٰ حِينٍ ﴿١٤٧﴾

او يقيناً چي يونس هم له دغو پيغمبرانو وو، كله چي د ډكي كشتى په لور وتښتېدو. پچه ئې ورسره واچوله او دى پر وخوت. نو كې په داسي حال كي تېر كړ چي (د خپل خان)

د قرآن ۳۱ لوسې الصف

ملا متوونکی وو، که له تسبیح ویونکو ځنې نه وی نو تر هغې ورځې به د هغه په نس کې پاته وو چې (خلک) بیا راپاڅول کېږي. نو په داسې حال کې مو په لوڅ ډاگ و غورځاوو چې ناروغ وو، او د کدو بوټی مو پرې راشین کړ. او سلو زرو یا تر دې څه زیاتو (خلکو) ته مو استازی لېږلی وو، نو ایمان ئې پرې راوړ او تر یوه وخته مو مهلت ورکړ.

(۱۳۹-۱۴۸) - په دې مبارکو آیتونو کې د یونس صلعم په اړه ویل شوي:

- یونس هم له دغو پیغمبرانو وو چې بریا ئې په برخه شوې او له کړاوونو ژغورل شوې.
- هغه مهال چې د ډکې کشتۍ په لور وتښتېدو، د قوم له مخالفونو ستومانه شو، خپل مأموریت ئې نیمگړی پرېښود، د تبېنتي لار ئې غوره کړه او په کشتۍ کې سپور شو.
- کشتۍ په ناڅاپي توگه له حادثې سره مخامخ شوه، خبره د سورلیو تر منځ پچې ته ورسېده، انگرېنه ئې دا وه چې په سورلیو کې کوم کس داسې گناه کړې چې له کبله ئې دا پېښه رامنځته شوې، باید د قرعې له لارې دا کس معلوم شي او له کشتۍ لاندې و غورځول شي، په نتیجه کې ئې دې پر وخوت او سمندر ته و غورځول شو. یا ښایي سورلیو به داسې انگرېلې وي چې د کشتۍ بار زیات دئ، که یو کس ترې کم نشي نو ټول به د طوفان له کبله غرقېږي، پرېکړه ئې کړې چې دا کس د قرعې له لارې غوره شي، په قرعه کې د یونس صلعم نوم راختلی.

- یوه کب په داسې حال کې تېر کړ چې ده خپل خان ملا متولو، خپلې اشتباه ته متوجه شوی او پرې نادم وو.
- په همدې حالت کې ئې د خپل رب تسبیح ویله، که د تسبیح ویونکو له ډلې نه وی نو د قیامت تر ورځې او تر هغه به د کب په نس کې پاته وو چې خلک بیا راپاڅول کېږي.
- د همدې تسبیح او ندامت له کبله الله تعالی وژغورو، او په داسې حال کې ئې د سمندر ساحل کې په لوڅ ډاگ و غورځاوو چې د کب په گېډي کې د پاته کېدو له کبله ناروغ وو.
- سیوري ته اړ وو، الله تعالی د کدو د بوټي سیوري ورپه برخه کړ.
- دې سلو زرو یا تر دې څه زیاتو خلکو ته د پیغمبر په توگه لېږل شوی وو.
- خپل قوم ته له ستنېدو وروسته هغوی ایمان پرې راوړ او الله تعالی پر دوی نازلېدونکی عذاب تم کړ او تر یوه وخته ئې مهلت ورکړ.

لکه چې گورئ د یونس علیه السلام په قصې کې د الله د لارې مجاهدینو او دعوتگرانو ته یو ستر درس او لارښوونه پرته ده، دوی ته وایي: پام کوئ چې له ستونزو او کړاوونو سره د مخامخېدو په سبب خپله مبارزه نیمگړې پرېږدئ، د خلکو مخالفتونه باید تاسو مایوس نه کړي، د خپل دعوت له پایلو او نتایجو مه مایوسه کېږئ، سنگر مه پرېږدئ، دا گمان مه کوئ چې د سنگر په پرېښودو سره ستاسو ستونزې حل کېدی شي!! وگورئ یونس علیه السلام مخکې له وخته خپل سنگر پرېښود، له ولس او د دوی له ایمان راوړلو مایوس شو، بلي سیمې ته ئې د تلو پرېکړه وکړه، نتیجه ئې دا شوه چې د کب په کومې کې پرېوځي!! خو کله

الصلوات د قرآن یلوشی

چي ده په خپلي اشتباه اعتراف وکړ نو له هغه سخت مصیبت وژغورل شو، له مؤمنانو سره د الله تعالی معامله همداسي وي!!

څوک چي د یونس صلعم دا قصه لولي نو څو پوښتني ئي ذهن تخنوي:

۱- دلته ولي په استثنایي توگه د یونس صلعم د قوم شمېر په گوته شوی حال دا چي په ټول قرآن کي د بل هیڅ پیغمبر د قوم شمېر نه دی راغلی؟

۲- د کدو د بوټي د یادولو حکمت څه دی؟

په تفسیرونو کي به د دې پوښتنو گڼ شمېر خوابونه ومومي، خو دقیق خواب به هغه مهال ومومي چي د یونس صلعم قصه په بابیل کي ولولئ، هغه مهال به پوه شئ چي قرآن په دې سره د بابیل غلطي ادعاگانې تصحیح کړي!! راشئ دا قصه ولولو:

بابیل د (یونس) په نامه یو باب لري، د دې باب په مقدمه کي داسي راغلي: یونس نبي د خدای له لوري په دې وگمارل شو چي د آشور پلازمېني نینوا ته ولاړ شي، ... او خلک خدای ته راوبلي، خو یونس له دې ډډه کوي، دا ځکه چي د هغه خای اوسېدونکي د اسرانیليانو دېمنان ول او د یونس هیله دا وه چي خدای دوی مجازات کړي!!! نو ځکه یونس نینوا ته د تلو په خای ترشیش ته روان شو، ... خو د دې سفر په دوران کي خدای داسي څه وکړل چي دی نینوا ته په تلو مجبور شو!! د نینوا خلکو د خدای د کلام په اورېدو سره توبه وکړه او خدای ته ئي رجوع وکړه، یونس له دې کار خفه شو او خدای ته ئي شکایت وکړ، خو خدای ده ته وویل: باید هغو خلکو ته ارزښت ورکړي چي ما پیدا کړي، ځکه خدای په خلکو کي توپیر نه کوي!!!

دغه مقدمه کافي ده چي د دې کتاب په ماهیت پوه شو او ووايو چي له ځانه جوړ شوی جعلی کتاب دی، څنگه ممکن ده چي الله تعالی یو څوک د پیغمبر په توگه غوره کړي او یوه قوم ته ئي په تلو مأمور کړي، دی انکار وکړي او په بل لوري روان شي؟! د بابیل د وینا معنی دا ده چي د ده خدای په خپل انتخاب کي کمزوری دی، نه پوهیږي څوک د رسالت لپاره غوره کړي!! په داسي چا لاس ږدي چي د ده خبره نه مني او د رسالت وړتیا او اهلیت په کي نشته!! د بابیل له منونکو پوښتنه کوم: تاسو نن او د موسی او عیسی علیهما السلام له بعثت څو زره کاله وروسته د تورات او انجیل له احکامو په دې خاطر سرغړاوی نه کوئ چي دا احکام د خدای له لوري دي، نو هغه پیغمبر به څنگه د خدای له حکم سرغړاوی کوي چي خدای په خپله غوره کړی او وحی ئي ورته کړي!!

بابیل لیکي: خدای یونس ته دا پیغام ولېږو: د نینوا لوی ښار ته ولاړ شه او اوسېدونکو ته ئي ووايه چي خدای داسي فرمایي: زه ستاسو له شرارتونو غافل نه یم، ډېر ژر به مو هلاک کړم!!

که پر الله تعالی د ایمان په رڼا کي دې خبرو ته خیر شو نو پوهیږو چي دا نه الهي پیغام کېدی شي او نه د یوه پیغمبر رسالت، داسي پیغامونه یوازي هغه څوک لېږي چي له یوه قوم سره د جنگ اراده لري، داسي پیغامونه د هیټلر او موسولیني په څېر جلادانو ته منسوبول صحیح دي خو الله تعالی ته ئي انتساب لوی ظلم او ستر جسارت دی، الله تعالی د خپل رحمت او پېرزویني په سبب او د خلکو د هدایت لپاره پیغمبران لېږي، د عذاب پرېکړه هغه وخت کوي

د قرآن ۳ پلوشې الصف

چي د خلکو د هدايت ټولي هڅي ناکامي شي، ولس خپل پيغمبر ته د رد ځواب ورکړي، اتمام حجت وشي، نه د زړه سواندو پيغمبرانو عليهم السلام مسلسل دعوت څه نتيجه ورکړي او نه ئې معجزې، په دې وخت کي خلک په الهي عذاب گواښل هم معقول کار دئ او هم عادلانه، خو تر دې وړاندي گواښل له مهربان رب سره نه بڼايي!!

تاسو گورئ چي بايبل او يهودي پلويان ئې حتی دا نه خوښوي چي د دوی خدای نورو قومونو ته پيغمبران وليږي، يونس عليه السلام داسي معرفي کوي چي بل قوم ته ئې د هدايت په ځای د هلاکت تلوسه درلوده، د خپل خدای له امره ئې له دې کبله سرغړاوی وکړ چي غوښتل ئې بابل وران شي او په اوسېدونکو ئې د خدای عذاب نازل شي، د خدای دا خبره ئې هم ونه منله چي زه د ټولو انسانانو خدای يم، په دوی کي توپير نه کوم، زما بندگانو ته ارزښت ورکړه!!

بايبل ورپسې ليکي: يونس چي نه ئې غوښتل نينوا ته ولاړ شي، فيصله ئې وکړه چي له خدای ترشيش ته وتښتي!!... په کشتۍ کي سور شو... طوفان راغی، نږدې وه کشتۍ غرقه شي... د دې لپاره پچه واچول شوه چي معلومه شي چا خدای غصه کړی... پچه د يونس په نامه وختله، يونس ئې سيند ته وغورځاوه... ماهي له کومي تېر کړ، درې ورځي د ماهي په نس کي پاته شو، يونس اوږده دعاء وکړه، خدای ماهي ته امر وکړ چي يونس په ساحل کي وغورځوه او ماهي همداسي وکړل!! خدای بيا يونس ته وويل: نينوا ته ولاړ شه او هغوی ته ووايه چي بد برخليک درته منتظر دئ!! يونس اطاعت وکړ، نينوا ته ولاړ، چي لوی ښار وو، له يوه سر تر بل سر ئې رسېدل درې ورځي مزل غوښت، موعظه ئې پيل کړه، وئې ويل چي له څلوېښتو ورځو وروسته به ښار وران شي!! پاچا او ټول خلک ووېرېدل، توبه ئې وکړه... خدای هم پر دوی رحم وکړ او هغه بلا ئې دفع کړه!! خو يونس په دې کار سخت ناراضه او غصه شو!!... خدای ته ئې وويل: ما ووژنه! تر دې ژوند مرگ راته غوره دئ!! خدای ورته وويل: آيا دا سم کار دئ چي ته د دې خلکو په ژغورني غصه شوی يي؟ يونس له ښاره ووت چي وگوري څه پرې راځي، ناست وو چي ناڅاپي خدای يو بوټی راشين کړ، په ده ئې خپلي پاني وغورولې، له سيوري ئې خوښ شو، خو سبا دا بوټی وچ شو، يونس په دې کار ډېر خفه شو...خدای ورته وويل: آيا د دې بوټي په وچېدو خفه شوی؟ ده ځواب ورکړ: هو!... خدای ورته وويل: ته د هغه بوټي لپاره خفه کېږي چي په يوه شپه کي راپيدا شو او په بله شپه کي له منځه ولاړ، سره له دې چي تا ئې په راپيدا کېدو کي هيڅ زحمت نه وو ايستلی، نو آيا زما زړه دي د نينوا لپاره ونه سوزېږي چي په هغه کي يوسل شل زره بې گناه ماشومان او ډېر حيوانات اوسېږي!!؟

په دې هکله څو عرائض لرم:

- د بايبل له ليکونکي پوښتنه کوم: دلته چي تا خدای ته کومه وينا منسوب کړې، يونس ته ئې ځواب ورکړی او هغه ته ئې ويلي: ته د هغه بوټي لپاره خفه کېږي چي په يوه شپه کي راپيدا شو او په بله شپه کي له منځه ولاړ، سره له دې چي تا ئې په راپيدا کېدو کي هيڅ زحمت نه وو ايستلی، نو آيا زما زړه دي د نينوا لپاره ونه سوزېږي چي په هغه کي يوسل شل زره بې گناه ماشومان او ډېر حيوانات اوسېږي!!؟ دا ولي دلته خدای د يونس غوښتنه نه مني، د بابل خلکو ته د سزا په ورکولو کي تلوار نه کوي، د دوی توبه ئې قبوله کړه او عذاب ئې تم

الصلوات د قرآن بلوشي

کړ؟ سره له دې چې دوی اسرائیلیان نه دي او ستا په وینا د خدای زامن نه دي!! دا وینا ستا د ټولو مخکنیو ویناوو خلاف ده او په ټولو تېرو کتابونو کې دا لومړی او یوازینی وار دی چې ته خپل خدای ته دا صفت منسوبوي، تر دې د مخه خو تا خپل خدای داسې انځور کړی چې د عذابونو له نازلولو خوند اخلي، له اسرائیلیانو پرته د نورو قومونو په وژلو، شړلو او د دوی د کورونو په وړانولو خوشحاله کیږي، هغه پاچایان یې نه دي بخښلي چې پر نورو قومونو یې رحم کړی او د دوی د اسیرانو په وژلو کې یې لټي کړي؟! د الله تعالی په اړه ستا دا وینا سمه ده که مخکنۍ؟ دا ولې دلته خدای د یوه مهربان ذات په توګه معرفي کوي او نبی د یوه سخت زړي انسان په توګه، خو تر دې د مخه دي خدای سخت زړی او غضبناک معرفي کاوو او نبی زړه سواند؟ فقط یوه وجه په نظر راځي او هغه دا چې نبی باید داسې انځور شي چې د خپل قوم په اړه تعصب لري، که خدای د اسرائیلیانو په ضد د عذاب پرېکړه وکړي نو نبی یې باید مخنیوی وکړي او که د اسرائیلیانو د دښمنانو په اړه د کومې پېرزوینې پرېکړه کوي نو نبی باید داسې شدید اعتراض وکړي چې خدای ته ووايي: د دې حالت تر لیدو خو دا راته غوره ده چې زه مړ شم!!

که د بایبل دا کتاب د پیغمبر علیه السلام له بعثت وروسته لیکل شوی وي نو په یقین سره ویلی شو چې دا قصه یې له قرآن اخیستې او په هغې کې یې کرکجن تصرف او تحریف کړی او که تر دې د مخه لیکل شوی وي نو قرآن د هغې تصحیح کوي او حقیقت یې په ګوته کوي. د بایبل د تدوین او په اوسنۍ بڼې کې د هغه د خپرولو واضح او یقیني تاریخ نه دی معلوم، محققین وايي چې احتمالاً له شپږمې تر لسمې میلادي پېړۍ کې دا کار شوی.

قرآن فرمائي چې یونس علیه السلام په داسې سیمې کې مبعوث شوی وو چې د اوسېدونکو شمېر یې سل زره یا څه زیات وو. دا یوازینی مورد دی چې قرآن د یوه قوم د شمېر خبره کوي او هغه هم په دې توګه چې سل زره او یا څه ترې زیات او دا د دې لپاره چې قرآن د تاریخ او احصایې کتاب نه دی، قانون او لارښود دی او ښایي دا هم د دې لپاره چې بایبل د ادعاء پوچ والی په ګوته کړي، د بایبل خبره له مبالغې ډکه ده، دومره ښار چې اوږدوالی یا سور یې د دریو ورځو مزل په اندازه وي، یعنې نږدې پنځوس کیلومتره، دا باید د اوسني بغداد، تهران او حتی د کراچۍ په اندازه پراخ وي او نفوس به یې هم نږدې لس ملیونه او د ماشومانو شمېر به یې یو سل شل زره نه بلکې نږدې څلور ملیونه وو، په داسې ښار کې به د یوه مسافر خبره څنګه په یوه ورځ کې د ټولو ښاریانو حتی د پاچا غور ته رسېږي؟ هلته خو نه راډیو وه او نه تلويزيون!! څنګه به خلک د یوه ناآشنا مسافر دا خبره مني چې په څلوېښتو ورځو کې به دا ښار وران شي او بیا به ټول د پاچا په شمول توبه کوي؟! عجیبه ده چې ځینو درنو مفسرینو د قرآن اسلوب او په دې هکله وضاحتونو ته پام نه دی کړی او د قوم د شمېر په اړه یې ارقام ورکړي، چا یو لک شل زره، چا یو لک دېرش زره او چا تر دې څه کم یا څه زیات ښودلی!! او ځیني بیا د بایبل تر اغېز لاندې تللي او نینوا یې د یونس علیه السلام د دعوت سیمه ښودلې!! حال دا چې په کار ده د قرآن په الفاظو اکتفاء وکړو او داسې څه له خپل لوري ونه وایو چې قرآن نه دي ویلي او نه یې خوښوي. قرآن دا نه خوښوي چې مخاطب یې د شمېرو او ارقامو په بې ګټې بحثونو کې مصروف شي.

قرآن فرمائي چې یونس علیه السلام په قوم کې مېشت وو، ډېره موده یې خلک د الله تعالی

د قرآن ۲۳ پلوشې
الصف

لوري ته وبلل، هغوی پرې ایمان رانه وور، ستومانه او غصه شو، خپل مأموریت یې نیمګړی پرېښود او له وخته مخکې له سنگر راکوز شو او د تیښتې لار یې غوره کړه، الله تعالی د دغې تیښتې په سبب د سیند څپو ته وسپارو او د کب نس ته تېر شو، خو سیند ته د لوېدو په مهال یې په خپلې اشتباه اعتراف وکړ او په دې الفاظو سره یې ندامت وښود:

وَذَا النُّونِ إِذْ ذَهَبَ مُغْضِبًا فَظَنَّ أَنْ لَنْ نَقْدِرَ عَلَيْهِ فَنَادَىٰ فِي الظُّلُمَاتِ أَنْ لَا

إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ﴿۸۷﴾ فَاسْتَجَبْنَا لَهُ وَجَعَلْنَاهُ مِنَ الْغَمِّ

وَكَذَلِكَ وَكَمْ مِنْ الْمُؤْمِنِينَ



الانبیاء: ۸۷-۸۸

او هغه کب وال در په یاد کړه چې کله په غصې روان شو او ګمان یې وکړ چې موږ به هیڅکله تنګي پرې رانه ولو، نو په تیارو کې یې غږ کړ: له تا پرته بل معبود نشته، سپېڅلتیا تا ته ده، یقیناً چې زه له ظالمانو څخه یم!! نو د ده دعاء مو قبوله کړه او له غمه مو وژغورو او مؤمنان همداسې ژغورو.

یعنې یوازینی معبود ته یې، زما په اړه ستا پرېکړه عادلانه ده، زه پرې قانع یم او اعتراض نه لرم، اعتراف کوم چې له ما تېری شوی!!

الله تعالی عفو ورته وکړه، د کب له نسه روغ رمت ووت، خپل قوم ته ستون شو، هغوی الهي عذاب د نازلېدو په حال کې لیدلی وو، ایمان یې راوړ او الله تعالی هغه عذاب تم کړ او قرآن فرمایي چې دا یوازینی قوم دی چې د عذاب پرېکړه یې معطله او مسترده شوه او دا ځکه چې پیغمبر خپل مأموریت نه وو بشپړ کړی او اتمام حجت نه وو شوی، که نه نو د الله تعالی پرېکړې نه بدلېږي، دا پرېکړې هغسې نه دي لکه چې بایبل یې د ژر ژر بدلېدو ادعاء کوي!!

فَلَوْلَا كَانَتْ قَرْيَةٌ ءَامَنَتْ فَتَنَعَهَا إِيمَانُهَا إِلَّا قَوْمٌ يُنَاسِلُ لَمَّا ءَامَنُوا كَشَفْنَا عَنْهُمْ عَذَابَ

الْحَزَنِ فِي الْحَيَاةِ الدُّنْيَا وَمَتَّعْنَاهُمْ حِينٍ ﴿۸۸﴾



یونس: ۹۸

د یونس له قوم پرته بل داسې کلی نه دی لیدل شوی چې د عذاب له پرېکړې وروسته یې ایمان راوړلو ګټه ورسولې وي، خو کله چې دې قوم ایمان راوړ نو د سپکاوي عذاب مو په دنیوي ژوند کې ترې لرې کړ او تر یوه وخته مو له خپلو پېرزوینو برخمن کړل.

فَاسْتَفْتِهِمُ الرِّبِّكَ الْبَنَاتُ وَلَهُمُ الْبَنُونَ ﴿۹۰﴾ أَمْ خَلَقْنَا الْمَلَائِكَةَ إِنثًا وَهُمْ

شَهِدُونَ ﴿۹۱﴾ أَلَا إِنَّهُمْ مِّنْ إِفْكِهِمْ لَيَقُولُونَ ﴿۹۲﴾ وَلَدَ اللَّهُ وَإِنَّهُمْ لَكَاذِبُونَ



﴿١٥٢﴾ أَصْطَفَى الْبَنَاتِ عَلَى الْبَنِينَ ﴿١٥٣﴾ مَا لَكُمْ كَيْفَ تَحْكُمُونَ ﴿١٥٤﴾ أَفَلَا تَذَكَّرُونَ

﴿١٥٥﴾ أَمْ لَكُمْ سُلْطَنٌ مُّبِينٌ ﴿١٥٦﴾ فَأَتُوا بِكِتَابِكُمْ إِن كُنْتُمْ صَادِقِينَ ﴿١٥٧﴾

نو وئې پوښته چې آيا ستا د رب به لوني وي او د دوی زامن؟ او آيا فرشتې مو ښځينه پيدا کړي په داسې حال کې چې دوی شاهد ول؟ پام چې دا د دوی يو درواغ دي چې وايي: الله زېږول کړي او بي شکه چې دوی حتماً دروغجن دي، آيا لونیو ته ئې پر زامنو غوره والی ورکړی؟ څه درباندي شوي؛ څنگه قضاوت کوئ؟ نو آيا پند نه اخلئ؟ او آيا کوم څرگند برهان درسره شته؟ نو خپل کتاب راوړئ که رښتيني یئ.

(١٤٩-١٥٧) - په دې مبارکو آیتونو کې د الله تعالی په اړه د مشرکینو ځینو غلطو باورونو او انګېرنو ته اشاره شوې، لکه دا چې ځینو فرشتې د الله تعالی لوني ګڼلې، چا یو او چا بل انسان د هغه زوی او ځای ناستی ګڼلې، یهودو عزیر صلعم ته او مسیحیانو عیسی صلعم ته د خدای د زوی په سترګه وکتل، ځینو پېریان په نسب او خپلوۍ کې خدای ته منسوب کړل!! د دغو غلطو عقاندو تردید د داسې پوښتنو په ترڅ کې شوی چې له حیرت سره توأم دي، فرمایي: نو وئې پوښته چې آيا ستا د رب به لوني وي او د دوی زامن؟! آيا عجیبه نه ده چې تاسو ځان ته زامن خوښوئ او الله تعالی ته لوني؟! آيا هغه مهال چې الله تعالی فرشتې پيدا کولې تاسو د صحنې شاهد وئ او په خپلو سترګو مو لیدلې چې دوی مو ښځينه پيدا کړي؟! پام چې دا د دوی يو درواغ دي چې وايي: الله زېږول کړي او بي شکه چې دوی حتماً دروغجن دي، دوی ښه پوهیږي چې دا یوه دروغجنه ادعاء ده او هیڅ حقیقت نه لري خو عمداً دروغ وايي، الله تعالی نه اولاد لري او نه ځای ناستي. آيا لونیو ته ئې پر زامنو غوره والی ورکړی؟ څه درباندي شوي؟ څنگه قضاوت کوئ؟ نو آيا پند نه اخلئ؟ او آيا کوم څرگند برهان درسره شته؟ نو خپل کتاب راوړئ که رښتيني یئ، آيا په کوم الهي کتاب کې مو داسې کوم دلیل موندلی چې ستاسو دا ادعاګانې تأیید کړي؟ یعنې د دې غلطو ادعاګانو لپاره نه کوم عقلي دلیل لري او نه کوم علمي او نقلي دلیل.

وَجَعَلُوا بَيْنَهُ وَبَيْنَ الْجَنَّةِ نَسَبًا وَلَقَدْ عَلِمَتِ الْجِنَّةُ إِنَّهُمْ لَمُحْضَرُونَ ﴿١٥٨﴾ سُبْحَانَ

اللَّهِ عَمَّا يَصِفُونَ ﴿١٥٩﴾ إِلَّا عِبَادَ اللَّهِ الْمُخْلَصِينَ ﴿١٦٠﴾ فَإِنَّكُمْ وَمَا تَعْبُدُونَ مَا

أَنْتُمْ عَلَيْهِ بِفِتْنَيْنِ ﴿١٦١﴾ إِلَّا مَنْ هُوَ صَالٍ الْجَحِيمِ ﴿١٦٢﴾

او د ده او پېریانو تر منځ ئې یوه نښې اړیکه رامنځته کړه، حال دا چې دا پېریان پوه شوي چې دوی به حتماً احضار کړی شوي وي، الله ته له هغه څه سپېڅلتیا ده چې دوی

د قرآن ۳ پلوشې الصف

نې بيانوي، مگر د الله مخلص بندگان، نو يقيناً چې تاسو او هغه څه چې تاسو ئې لمانځئ د ده په اړه په فتنه کي اچوونکي نه یئ مگر د هغه چا چې دوزخ ته ننوتونکی وي.

(۱۵۸-۱۶۳) دلته د هغو مشرکینو د وینا یادونه او تردید شوی چې پېریان الله تعالی ته په خپلو او قرابت منسوبوي، په دې اړه ویل شوي:

• دوی وايي: د الله تعالی او پېریانو تر منځ یوه نسبي اړیکه شته!! حال دا چې دا پېریان په خپله پوهېږي چې نه یوازې له الله تعالی سره کومه نسبي اړیکه نه لري بلکې د هغو محکومو مخلوقاتو په ډلي کي دي چې د الله تعالی په وړاندي به د محاسبې او مجازات لپاره احضار کړی شي. د دوی د دغې وینا دوه تعبیرونه شوي: یو دا چې دوی وايي: د عالم چاري د دوو سیالو ذواتو له لوري سمبالېږي، یو ئې د خیر کارونه کوي او بل ئې د شر، یو ئې یزدان او بل ئې اهریمن دی، یو ئې خدای او بل ئې شیطان دی، دواړه له نسبي پلوه سره ورته دي، عالم او چاري ئې په خپلو منځونو کي سره وېشلي دي!! بل تعبیر ئې دا دی چې دوی وايي: د خدای زامنو د انسانانو له لویو سره جنسي نږدېکت کړی او له دې داسي نسل رامنځته شوی چې دېوانو ته ورته وو، همغه څه چې په بابیل کي راغلي، بابیل (د نوح طوفان) تر عنوان لاندې لیکي:

(په دې وخت کي چې د زمکي پر سر د انسانانو شمېر په زیاتېدو وو، د خدای زامن د انسانانو د بنایسته لویو مجذوب شول (پری مین شول) او هره یوه ئې چې خوښه شوه خپله مېرمن ئې کړه، په دې وخت کي خدای وفرمایل: زما روح به د تل لپاره په انسانانو کي نه پاتې کېږي، ځکه هغه فاني کېدونکی او نفساني مخلوق دی، نو یو سل شل کاله فرصت ورکوم، ترڅو خان اصلاح کړي، نو کله چې د خدای زامنو د انسانانو له لویو سره نږدېکت وکړ، د دېوانو په څېر دنگ دنگ سړي ترې پیدا شول، دا د مخکنی زمانې نوميالي او معروف باتوران دي، کله چې خدای ولیدل چې انسانان په گناهونو کي غرق دي او تل د بدو کارونو په لوري درومي د انسانانو په پیدا کولو پېښمان او ناراض شو.)

د بابیل د دې مسخره خبرو په اړه څو عرائض لرم:

داسي معلومېږي چې د بابیل لیکوال غوښتل د هغو افسانوي شخصیتونو د پیدایښت د څرنگوالي لپاره یوه توجیه جوړه کړي چې د بودیو په نکلونو کي یاد شوي، د دېوانو په څېر ستر ستر او دنگ دنگ چې فیل به ئې په یوې ګوتي پورته کاوو او د بحر له تله به ئې نهنگ په لاس راایستو، دا د بابیل دې پوښتني ته ځواب ورکوي چې دا دېوانو ته ورته معروف شخصیتونه څنگه پیدا شول؛ د خدای زامنو د انسانانو بنایسته بنایسته لوني خپلي مېرمني کړې، د دوی له نږدېکته دا معروف پهلوانان پیدا شول. ډېره عجیبه ده چې کوم انسان د داسي خبري کولو جسارت کوي او تر دې هم ډېره د حیرانتیا خبره دا ده چې کوم انسان داسي خوشي او مسخره خبره مني.

د بابیل ځینو مفسرینو بي ځایه هڅه کړې چې دا الفاظ توجیه کړي او د خدای له زامنو د

الصلوات د قرآن یلوشي

شيث صلعم صالح زامن جوړ کړي، په حاشيه کي ئې ليکي: (بنايي د خدای له زامنو مراد د شيث خدای پالونکي زامن وي، دا ځکه چي د خدای د زامنو اطلاق په خدای پالونکو انسانانو هم کېږي، خو ځيني نور مفسرين په دې باور دي چي له دې هغه فرشتي مراد دي چي د خدای له امره ئې سرغړونه وکړه) خو هر څوک پوهیږي چي دا خوشي خبري او بي خايه هڅه ده، د بايبل ليکوال په ډېر صراحت سره ويلي چي دا د خدای زامن وو نه انسانان وو او نه هم فرشتي، وايي: د خدای زامنو د انسانانو لوني نکاح کړي، د دوی له وصلته نوی نسل پيدا شو، جسد ئې دېوانو ته ورته خو روح ئې د خدای روح!! خو خدای وفرمايل: زما روح به د تل لپاره په انسانانو کي نه پاتي کېږي، دا ځکه چي انسان فاني او نفساني دئ، يعني د انسانانو دا خدایي نسل د تل لپاره دوام نه کوي، د خدای روح به د تل لپاره په انسانانو کي نه پاتي کېږي!! د همدې لپاره اوس هغه دېوانو ته ورته مخکني انسانان نشته، که څوک پوښتنه کوي چي اوس ولي داسي دېو صفته او دېو هيکله انسانان نشته، د بايبل ليکوال ورته لنډ او آسانه خواب ورکړی!! خدای ويلي وو چي زما روح به د تل لپاره په انسانانو کي نه پاتي کېږي!! نه پوهیږو د دې جملې (نو يو سل شل کاله فرصت ورکوم، ترڅو خان اصلاح کړي) له مخکنيو سره څه ارتباط دئ؟! موږ ته ووايه: د بايبل خدای د خپلو زامنو په کوم کار غصه شوی، د انسانانو د لونیو په نکاح کولو که د دېو هيکله انسانانو په پيدا کېدو؟ او ولي پوره يو سل شل کاله فرصت؟

تاسو گورئ چي د بايبل خدای په دې نه پوهېدو هغه انسان چي دی ئې پيدا کوي څنگه مخلوق به وي، بڼه کارونه به کوي که بد، گناه ته به ئې ميلان زيات وي که نېکو کارونو ته؟ خو کله چي خدای وليدل چي انسانان په گناهونو کي غرق دي او تل د بدو کارونو په لوري درومي، د انسانانو په پيدا کولو پېښېمان او ناراض شو. د بايبل جاهل او ظالم ليکونکی د دې پروا هم نه لري چي د الله تعالی په اړه داسي غلطې خبري وليکي!! بايبل د دې عنوان په اومي جملې کي داسي ليکي: نو خدای وفرمايل: زه هغه انسان د زمکي له سره محو کوم چي پيدا مي کړ، حتی حيوانات، مرغان او خزندې هم له منځه وړم، دا ځکه چي د دوی په پيدا کولو متأسف يم!!

• قرآن د دغو کچه او کرکجنو خبرو په رد کي فرمايي: الله تعالی ته له ټولو هغو غلطو ويناوو بشپړه سپېڅلتيا ده چي دا مشرکين ئې کوي، الله تعالی له هيڅ مخلوق سره نسبي اړيکي نه لري، هيڅ مخلوق ئې د زوی او ځای ناستي په توگه نه دئ نيولی.

• د الله مخلص بندگان د مشرکينو له غلطو باورونو، ناسمو تگلارو او بد برخليک مستثنی او خوندي دي.

• دا مشرکين او هغه څه چي دوی ئې لمانځي د الله تعالی په اړه هيڅوک په فتنه کي نشي اچولی او له سمې لاري ئې نشي منحرف کولی مگر هغه چي په خپله د خپلو غلطو باورونو او ناسمو کړنو له کبله دوزخ ته ننوتونکی وي.

وَمَا مِنَّا إِلَّا لَهُ مَقَامٌ مَّعْلُومٌ ﴿١٦٤﴾ وَإِنَّا لَنَحْنُ الصَّافُونَ ﴿١٦٥﴾ وَإِنَّا لَنَحْنُ

اَلْسَبْحُونَ ﴿١٦٦﴾

او زموږ هېڅ یو داسې نه دی چې ټاکلی مقام دي ونه لري، او یقیناً چې موږ صف صف کېدونکي یو، او یقیناً چې موږ تسبیح ویونکي یو.

- (۱۶۶-۱۶۷) - دلته د مشرکینو د غلطو ویناوو د تردید لپاره د فرشتو له قوله ویل شوي:
- زموږ هر یو ټاکلی مقام لري، د هر یوه مقام او منزلت د الله تعالی له لوري ټاکل شوی.
 - موږ د خپل رب په وړاندې د مطیع بندګانو په څېر صف صف ودرېږو.
 - موږ د الله تعالی په تسبیح مشغول یو.

وَإِنْ كَانُوا لَيَقُولُنَّ ﴿١٦٧﴾ لَوْ أَنَّ عِنْدَنَا ذِكْرًا مِّنَ الْأَوَّلِينَ ﴿١٦٨﴾ لَكُنَّا عِبَادَ اللَّهِ الْمُخْلَصِينَ ﴿١٦٩﴾ فَكَفَرُوا بِهِمْ ۖ فَسَوْفَ يَعْلَمُونَ ﴿١٧٠﴾

او یقیناً چې دوی داسې ول چې ویل ئې: که له موږ سره د مخکنیو کوم ذکر وی نو موږ به حتماً د الله مخلص بندګان وو، خو بیا ئې د هغه په اړه کفر وکړ، نو حتماً به پوه شي.

(۱۶۷-۱۷۰) - دوی به د رسول الله تر بعثت او د قرآن تر نزول وړاندې ویل: که موږ ته د مخکنیو امتونو په څېر کوم کتاب او پیغمبر راغلی وی نو موږ به حتماً د الله مخلص بندګان شوي وو، خو کله چې دا د پند او ذکر کتاب د رسول الله په لاس ورته راغی د هغه په اړه ئې کفر وکړ، نو حتماً او ډېر ژر به پوه شي چې دا کفر ئې له کوم شوم برخليک سره مخامخ کوي!!

وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ﴿١٧١﴾ إِنَّهُمْ لَكَاۤمِرُونَ ﴿١٧٢﴾ وَلَئِنْ جُنَدْنَا لَهُمُ الْغَلَبُونَ ﴿١٧٣﴾

او یقیناً چې زموږ وينا لا دمخه زموږ انبیانو بندګانو په اړه تېره شوې چې یقیناً همدا دوی به بريالي وي او یقیناً چې همدا زموږ لښکر غالب دی.

(۱۷۱-۱۷۳) - دا مبارك آیتونه وايي: دا د انبیانو صلی په اړه د الله تعالی مخکنی ثابته او نه بدلېدونکې وينا او دائمې سنت دی چې همدا دوی به بريالي وي او د الله د لاري د مؤمنو مجاهدينو لښکر به هرو مرو غالب او برلاسی وي.

فَتَوَلَّ عَنْهُمْ حَتَّىٰ حِينٍ ﴿١٧٤﴾ وَأَبْصَرَهُمْ ۖ فَسَوْفَ يُبْصِرُونَ ﴿١٧٥﴾ أَفَبِعَدَابِنَا يَسْتَعْجِلُونَ

﴿١٧٦﴾ فَإِذَا نَزَلَ بِسَاحَتِهِمْ فَسَاءَ صَبَاحُ الْمُنْذَرِينَ ﴿١٧٧﴾ وَتَوَلَّى عَنْهُمْ حَتَّىٰ حِينٍ

﴿١٧٨﴾ وَأَبْصَرَ فَسَوْفَ يُبْصَرُونَ ﴿١٧٩﴾

نو تر یوه وخته مخ ترې واړوه، او وئې گوره چې دوی به هم ډېر ژر وگوري، نو آيا زموږ د عذاب په اړه تلوار کوي؟ خو کله چې د دوی پر سیمې پرېوځي هغه مهال به د گواښل شوو سباوون ډېر بدغونی وي، نو تر یوه وخته مخ ترې واړوه، او وئې گوره چې دوی به هم ډېر ژر وگوري.

(١٧٩-١٧٦) - دلته رسول الله ته دا لارښوونې شوې:

• تر یوه وخته له دغو مخالفینو مخ واړوه، خاصه اعتناء مه ورته کوه او پر خپل حال ئې پریږده.

• وگوره چې الله تعالی له دوی سره څه کوي او له کوم برخليک سره ئې مخامخ کوي.
• دوی به هم ډېر ژر وگوري چې د دوی د شرک او کفر پایله څه ده، په کوم لوري ئې بیایي او څه په لاس ورکوي. دلته هغه څه ته اشاره شوې چې دوی به په دنیا کې ورسره مخامخ شي.

• آيا په تلوار سره زموږ عذاب غواړي؟! آيا وايي: هغه عذاب چېرې دئ چې پیغمبر مو پرې گواښي، ولي تر اوسه رانه غی، د ده په خبر ډېرو نورو دې ته ورته گواښونه کړي ولي ترسره نه شول؟! خو کله چې د دوی پر غولي پرېوځي نو هغه ورځ به د دغو گواښل شوو سباوون ډېر بدغونی وي.

• مکرر ورته ویل شوي چې وگوره الله تعالی له دوی سره څه کوي او له کوم برخليک سره ئې مخامخ کوي. دوی به هم حتماً وگوري چې د دوی د شرک او کفر پایله څه ده او څه په لاس ورکوي. دلته په آخرت کې د دوی د کفر او شرک بدو پایلو ته اشاره شوې.

سُبْحَنَ رَبِّكَ رَبِّ الْعِزَّةِ عَمَّا يَصِفُونَ ﴿١٨٠﴾ وَسَلَامٌ عَلَى الْمُرْسَلِينَ ﴿١٨١﴾

﴿١٨٢﴾ وَالْحَمْدُ لِلَّهِ رَبِّ الْعَالَمِينَ ﴿١٨٣﴾

سپېڅلتيا ستا رب ته ده، د عزت خاوند رب، له هغه څه چې دوی ئې بیانوي، او پر پیغمبرانو دې سلام وي په داسې حال کې چې ستاینې ټولي د عالمونو رب ته دي.

(١٨٢-١٨٠) - دا مبارک ایتونه چې د سوري د ټولو موضوعاتو لپاره یوه جامع او ښایسته تنمې ده؛ وايي:

• سپېڅلتيا ستا رب ته ده، له هر عیب او نقص منزّه او د عزت او عظمت خاوند رب ته، له ټولو هغو عیبونو منزّه چې مشرکان ئې الله تعالی ته منسوبوي.

د قرآن ۲۹۳ پلوشې
الصف

- پر پیغمبرانو دي سلام وي په داسي حال کي چي ستايني ټولي د عالمونو رب ته دي.
- لکه چي گورئ دا وروستي اوه آيتونه داسي دي چي د سوري د ټولو اساسي مطالبو خلاصه زموږ په وړاندي ږدي، پر الله تعالی ايمان، پر آخرت باور او په دې اړه د پیغمبرانو صلی دعوت او د دې دعوت پايلي د سوري د بحث اساسي موضوعات دي چي خلاصه ئي په همدغو آخري اوو آيتونو کي راغلي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

ص

د سوري پېژندنه:

د دې مبارکې سوري نوم (ص) دئ، د سوري لومړی حرف د سوري د نوم په توگه غوره شوی، ۸۸ آيتونه لري، د ډېری آيتونو فواصل يې د لومړيو آيتونو شقاق، مناص او کذاب ته ورته دي، د ځينو نې النار او فجار ته، د ځينو نې معرضون او يختصمون ته او د ځينو نې مبين او طين ته ورته دي، لومړی آيت يې له دې پلوه له ټولو بېل برېښي خو که غور وکړو دا آيت له دوهم سره داسې تړلی دئ لکه چې دواړه يو آيت وي او په شقاق پای ته رسېدلی، د آيتونو اوږدوالی يې متوسط دئ او هغو سورتونو ته ورته دئ چې د مکي دور په منځنۍ دورې کې نازل شوي.

که د سوري مضامينو ته ځير شو نو ډېر ژر به راته جوته شي چې د بحث اصلي موضوع يې د قرآن دا اړخ څرگندول دي چې خپل مخاطب ته اغېزمن پند او نصيحت ډالۍ کوي، تاسو به وگورئ چې دا سوره هغو سورتونو ته ورته ده چې په يوه توري پيل شوې، لکه څنگه چې دا سوره په يوه توري پيل شوې د بحث اساسي مضمون او موضوع يې هم يوه ده، کوم چې په لومړي آيت کې راغلی، همدا د سوري د مضامينو لپاره د عنوان حيثيت لري،

دا آيت وايي: وَالْقُرْآنِ ذِي الذِّكْرِ: قسم پر دې د ذکر خاوند قرآن، يعني قرآن خپل مخاطب ته

اغېزمن پندونه لري، د دې پند بېلگې به د دغې سوري په گڼ شمېر آيتونو کې وگورئ، لکه څنگه چې همدا لومړی آيت د دې سوري د مضامينو لپاره عنوان دئ همدا راز آخري دوه آيتونه يې د ټولې سوري لپاره يوه جامع خلاصه او تتمه ده، او په هغوی کې هم د قرآن دغه اړخ ته گوته نيول شوې، آخري آيتونه دا دي: إِنَّ هُوَ إِلَّا ذِكْرٌ لِلْعَالَمِينَ ﴿٨٧﴾ وَلَتَعْلَمُنَّ نَبَأَهُ بَعْدَ

حِينَ ﴿٨٨﴾: دا خو د ټولو عالميانو لپاره فقط يو اغېزمن پند دئ او د ويناوو په حقيقت به

يې له لږ څنډ وروسته هرومرو پوه شئ. په دې اړه په نه ويستم آيت کې هم راغلي: كَتَبْنَا أَنْزَلْنَاهُ

إِلَيْكَ مُبَارَكٌ لِّدَّبَرُواْ ءَايَاتِهِ وَلِيَتَذَكَّرَ أُولُواْ الْأَلْبَابِ ﴿٨٩﴾: داسې مبارک کتاب چې موږ ستا

لوري ته لېږلی تر څو د هغه په آيتونو کې تدبر وکړي او عقلمن ترې پند واخلي.
په دې سوره کې د (ذکر) لفظ ديارلس ځلي راغلی او دا ښيي چې د دې سوري محوري

بِسْمِ اللَّهِ الرَّحْمَنِ الرَّحِيمِ

صَّ وَالْفُرَّانِ ذِي الذِّكْرِ ﴿١﴾ بَلِ الَّذِينَ كَفَرُوا فِي عِزَّةٍ وَشِقَاقٍ ﴿٢﴾ كَمْ أَهْلَكْنَا مِنْ
قَبْلِهِمْ مِنْ قَرْنٍ فَنَادَوْا وَلَا تَجْعَلْ لَنَا رَسُولًا نَنْبَأُنَا بِحَقِّ الْحَقِّ وَنَحْنُ كَافِرُونَ
وَقَالَ الْكَافِرُونَ هَذَا سَجَرٌ كَذَابٌ ﴿٣﴾ أَجْعَلِ الْآلِهَةَ إِلَهًا وَاحِدًا إِنَّ هَذَا
لَشَيْءٌ عَجَابٌ ﴿٤﴾ وَأَنْطَلِقَ الْأَمْلُ مِنْهُمْ أَنْ أَمْشُوا وَأَصْبِرُوا عَلَىٰ آلِهَتِكُمْ إِنَّ هَذَا
لَشَيْءٌ يُرَادُ ﴿٥﴾ مَا سَمِعْنَا بِهَذَا فِي الْأَمَلَةِ الْآخِرَةِ إِنَّ هَذَا إِلَّا خَيْالٌ مُتَّبَعٌ ﴿٦﴾ أُنْزِلَ

عَلَيْهِ الذِّكْرُ مِنْ بَيْنِنَا ۚ بَلْ هُمْ فِي شَكٍّ مِنْ ذِكْرِي ۚ بَلْ لَمَّا يَذُوقُوا عَذَابِ ﴿٨﴾ أَمْ
عِنْدَهُمْ خَزَائِنُ رَحْمَةِ رَبِّكَ الْعَزِيزِ الْوَهَّابِ ﴿٩﴾ أَمْ لَهُمْ مُلْكُ السَّمَوَاتِ وَالْأَرْضِ
وَمَا بَيْنَهُمَا ۚ فَلْيَرْتَقُوا فِي الْأَسْبَابِ ﴿١٠﴾ جُنْدٌ مَّا هُنَالِكَ مَهْزُومٌ مِّنَ الْأَحْزَابِ ﴿١١﴾

ص، قسم پر دې د ذکر خاوند قرآن، نه؛ بلکې هغه په (مزعوم) تکبر او اختلاف کې دې
چې کفر نې کړی، تر دوی وړاندي مو څومره نسلونه هلاک کړل چې چيغې نې وختي خو
هغه مهال د تبېنتي هيڅ مجال نه وو، او پر دې نې تعجب وکړ چې د دوی له منځه یو
خبردارۍ ورکوونکی ورغی او کافرانو وویل: دا خو ستر دروغجن کوډگر دئ، آیا ټول
معبودان نې یو معبود گرځولی، دا خو حیرانوونکې خبره ده!! مشران او سرداران نې
روان شول او ونې ویل: څی او پر خپلو معبودانو صبر وکړئ، بې شکه چې همدا مطلوب
کار دئ، دا مو په دې وروستني مذهب کې هم ندي اورېدلي، دا له کذب او افتراء پرته
بل څه نه دي. آیا زموږ په منځ کې په همدا ده دا ذکر نازل شوی، نه؛ بلکې دوی زما د
ذکر په اړه په شک کې دي، نه؛ بلکې تر اوسه نې زما عذاب نه دئ ځکلی، آیا ستا د ډېر
عطا کوونکي عزتمن رب د پېرزویني خزاني له دوی سره دي، آیا د آسمانونو او زمکې
او هغه څه واک له دوی سره دئ چې په دواړو کې دي، (که داسې وي) نو په دغو
اسبابو کې دي لوړ ولاړ شي. د لویو ډلو په پرتله یو وړوکی شاته لېنګر چې همدلته
ماتېدونکی دئ.

(۱-۱۱) - د دې مبارکو آیتونو په اړه دا خبرې په پام کې ولری:

• لکه څنگه چې دا سوره په یوه توري پیل شوې د سوري اساسي مضمون هم یو دئ،
کوم چې په لومړي آیت کې راغلی، همدا د سوري د مضامینو لپاره د عنوان حیثیت لري، دا
آیت وايي: وَالْقُرْآنِ ذِي الذِّكْرِ: قسم پر دې د ذکر خاوند قرآن، یعنې قرآن خپل مخاطب ته
اغېزمن پندونه لري، د دې پند بېلګې به د دغې سوري په راتلونکو آیتونو کې وګورئ، که څه
هم دې ذکر نوميالي او د شرف خاوند ته هم ویل کېږي خو د دې سوري نه ویشتم او اوه
اټایم آیتونو ته په پام سره دلته دې ذکر د پند خاوند په معنی راغلی. لکه څنگه چې همدا
لومړی آیت د دې سوري د مضامینو لپاره عنوان دئ همدا راز آخري دوه آیتونه نې د ټولې
سوري لپاره یوه جامع خلاصه او تتمه ده، آخري آیتونه دا دي: إِنَّ هُوَ إِلَّا ذِكْرٌ لِلْعَالَمِينَ ﴿٨٧﴾

وَلَتَعْلَمَنَّ نَبَأُهُ بَعْدَ حِينٍ ﴿٨٨﴾: دا خو د ټولو عالمیانو لپاره فقط یو اغېزمن پند دئ او د
ویناوو په حقیقت به نې له لږ څنډ وروسته هرومرو پوه شی. په دې اړه په نه ویشتم آیت کې

هم راغلي: كَتَبْنَا أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ ﴿٨٦﴾ : داسي مبارك كتاب چي موږ ستا لوري ته لېږلی تر څو د هغه په آيتونو كي تدبر وكړي او عقلمن تري پند واخلي.

- په دې سوره كي د (ذكر) لفظ ديارلس ځلي راغلی او دا بنيې چي د دې سوري محوري موضوع همدا مطلب دئ چي قرآن د ذكر او پند كتاب دئ.
- دلته قرآن يو ځل بيا د يس د سوري په څېر د شاهد په توگه وړاندي شوی خو ورپسې او په لوري پسې متصل دا نه دي ويل شوي چي دا قرآن د کومي مدعاء د اثبات شهادت ورکوي، د قرآن په نورو دا ډول قسمونو كي تل د قسم ځواب په قسم پسې متصل راځي او مخاطب پوهېږي چي د لوري موخه څه ده او د کومي وينا د اثبات لپاره شوی، په دې اړه په تفسيرونو كي د پراخ اختلاف شاهد يو، گڼ شمېر تعبيرونه او تاويلونه شوي، ځيني وايي: همدا دوهم آيت (بل الذين كفروا في عزة و شقاق) د قسم ځواب دئ، ځيني دا (إِنْ كَلَّ إِلَّا كَذَبَ الرُّسُلُ) او ځيني (إِنَّ ذَلِكَ لَحَقٌّ تَخَاصُمُ أَهْلِ النَّارِ) د قسمونو ځواب گڼي، حال دا چي دا فقري له قسمونو ډېري لري واقع شوي او تر منځ ئي گڼ شمېر نور مطالب راغلي او په هيڅ توگه داسي نه برېښي چي د قسم ځواب دي وي، ځيني د قسم ځواب محذوف بولي، غوره او دقيق تعبير دا دئ چي دلته قرآن مقسم به دئ او ذي الذكر ئي هم صفت دئ او هم د قسم ځواب، يعني قرآن په خپله شهادت ورکوي چي خپل مخاطب ته ئي اغېزمن او گټور ذکر او پند په خپلي لمني كي راوړي، له قرآن او د هغه له حامل سره د معاندينو د مخالفت وجه دا نه ده چي گواكي قرآن د پند او ذکر له پلوه څه کمي، ابهام او ستونزه لري او د مخاطب د اقناع په اړه ئي کافي دلائل او څرگندي لارښووني نه دي کړي، بلکي وجه ئي د مخالفينو تکبر او عناد دئ، دوی خپله لويي غواړي او قرآن ئي له کبر او لويي منع کوي او مساوات او عدالت ته ئي بلي، دوی له حق او حقيقت سره عناد او دښمني لري او تري تبتي او قرآن ئي حق ته بلي. نو د دوی مزعوم تکبر او له حقيقت تبتيته له قرآن او د هغه له حامل او د هغه له لارښوونو او ذکر سره د کافرانو د اختلاف اصلي وجه ده. د دې تعبير په تأييد كي څو مضبوط دلائل لرو: ۱- دوهم آيت په (بل) سره پيل شوی او بنيې چي د قسم او دې آيت تر منځ داسي څه شته چي د قسم ځواب وي او هغه له کوم شک پرته فقط همدا د ذي الذكر صفت دئ چي د قسم لپاره مقسم له (هغه څه چي د اثبات لپاره ئي قسم خوړل شوی) دئ. ۲- ټوله سوره پر دې محور راڅرخي چي قرآن ذي الذكر كتاب دئ او مخاطب ته له پندونو او نصحيتونو ډکي لارښووني لري، ۳- آخري دوه آيتونه بنيې چي په دې سوره كي په همدې موضوع بحث شوی چي قرآن ذي الذكر دئ، هغه آيتونه دا دي: إِنَّ هُوَ إِلَّا ذِكْرٌ لِلْعَالَمِينَ ﴿٨٧﴾ وَلَتَعْلَمُنَّ نَبَأَهُ بَعْدَ حِينٍ ﴿٨٨﴾ : دا خو د ټولو عالميانو لپاره فقط يو اغېزمن پند دئ او د ويناوو په حقيقت به ئي له لږ ځنډ وروسته هرومرو پوه شئ.
- دا يوازي دوی نه دي چي له الهي حق دين سره ئي د دښمني لار غوره کړي، تر دوی وړاندي ډېرو نورو همداسي کړي او په سخت الهي عذاب اخته شوي، آيا دې ته ئي پام نه دئ

کړی چې تر دوی وړاندې څومره نسلونه د خپل کفر او بغاوت له کبله هلاک شوي، کله چې الهي عذاب خپل وزر پرې غوړولی نو چيغي نې اوچتي شوې او د تېبنتي په لټه کې شوي خو نه ئې چيغي چا اورېدلي دي او نه ئې د تېبنتي هيڅ مجال ترلاسه کړی.

- دوي پر دې تعجب کوي چې ولي د دوی له منځه یو خبرداری ورکوونکی ورغی او دغو کافرانو وویل: دا خو ستر دروغجن کوډگر دئ، ادعاء ئې دروغجنه ده چې د الله تعالی له لوري د پیغمبر په توګه لېږل شوی او قرآن د الله له لوري پرې نازل شوی، که د ده په ویناوو کې څه اغېز دئ او پر خلکو اثر کوي او د هغوی په شخصیت کې ژور بدلون راولي نو وجه ئې دا ده چې دی یو ماهر کوډگر دئ!!

- دوی ته تر ټولو زیاته د قرآن دا وینا د منلو وړ نه برېښي چې وايي: له الله تعالی پرته بل معبود نشته، دوی وايي: آیا ټول معبودان ئې یو معبود ګرځولی، دا خو ډېره حیرانوونکې خبره ده!! آیا موږ به له پلار نیکه راپاتې ټول سپېڅلي معبودان پرېږدو او یوازي هغه معبود به منو چې دا ساحر موږ د هغه لمانځني ته بلې!!

- لومړی مخالفت د دوی هغو قومي سردارانو او مذهبي مشرانو پیل کړ چې د دغو جعلی معبودانو په طفیل مشرۍ او سردارۍ ته رسېدلي ول، هغوی حق ته شا کړه او روان شول او خپلو خپلو پلویانو او تابعانو ته ئې وویل: ځی او پر خپلو معبودانو او خپل مذهب صبر وکړئ، بې شکه چې همدا مطلوب او غوره کار دئ، هغه څه چې دا ساحر ئې ادعاء کوي په هيڅ مذهب کې ئې نه مومو، حتی په وروستي مذهب کې نه دي راغلي او د دې مذهب له پلویانو مو نه دي اورېدلي، مطلب ئې دا وو چې مسیحیان هم نه وایي چې یوازي یو الله ولمانځئ، هغوی هم د الله تعالی تر څنګ مسیح او مور ئې لمانځي!! د دې نوي دین داعي دروغجن دئ او ادعاء ئې له کذب او افتراء پرته بل څه نه ده.

- هغوی خلکو ته وویل: آیا زموږ په منځ کې په همدا ده دا ذکر نازل شوی، الله تعالی تر ده بل زیات مناسب کس او د پیغمبرۍ وړ شخصیت ونه موندو!! دا ستر مذهبي شیخان او د نوم او اعتبار خاوند قومي زعماء او مشران ئې پرېښي او د ده په څېر یو امي او بې نوم او نښان کس ئې غوره کړی!!

- د دوی په ځواب کې ویل شوي: له پیغمبر سره د مخالفت وجه او دلیل دا نه دئ چې د هغه د شخصیت او اهلیت په اړه شکمن دي او د زعامت وړتیا په کې نه ګوري، نه؛ بلکې مخالفت ئې له قرآن او د هغه له لارښوونو سره دئ، دوی هغه څه نشي منلي چې قرآن ئې پرې ګماري، په شخصي او اجتماعي ژوند کې هغه حدود او مقررات نه شي منلي چې قرآن ئې ورته ترسیموي، د حق او باطل، عدل او ظلم، روا او ناروا په اړه هغه معیارونه نه قبلوي چې قرآن ئې د دوی په وړاندې ږدي.

- په خپلو غلطو عقاندو او ناسمو او ظالمانه تګلارو د دوی د ټینګار او له قرآن سره د دوی د مخالفت سبب دا دئ چې لا له هغه الهي عذاب سره نه دي مخامخ شوي چې د دوی د کفر، شرک، ظلم او فساد سزا ده، هغه مهال به ئې عقل سر ته راشي چې د الهي عذاب خوند وڅکي.

- آیا د الهي پېرزوینو وېش دوی ته سپارل شوی چې د خپلي خوښې په شخصیتونو ئې

وېشي او له هغه چا ئې وسپموي چي دوی ئې نه خوښوي؟! آيا الله تعالى د خپلو پېرزوينو د خزانو کلياني دوی ته ورکړي او دا اختيار ئې دوی ته ورکړی چي ستا د هغه رب پېرزويني د خپلي خوښي مطابق وېشي چي ډېر عطا کوونکی او عزتمن دی، هغه رب چي هر څه په خپله عطا کوي او هر چا ته د هر څه په ورکولو قادر دی؟! د خپلو خزانو واک خو هغه څوک بل ته سپاري چي د بل مرستي ته اړ وي او په يوازي توگه ئې له وېشلو او عطا کولو عاجز وي!! آيا دوی ستا (عزیز) او (وهاب) رب ته همدا عیب او نقص منسوبوي!!

• آيا د آسمانونو او زمکي او هغو شيانو واک له دوی سره دی چي په دغو دواړو کي دي؟ آيا په آسمانونو او زمکي کي داسي څه ښودلی شي چي واک ئې د دوی په لاس کي وي، د لمر په راختم او لوېدو کي، د شپې او ورځي په تلو او راتلو کي، د باران او واورې په وړېدو کي، د داني او مېوې په راټوکېدو کي، او ... څه ونډه لري، په کوم څه کي له ټولواک رب العالمين سره شريک دي؟! که داسي وي نو بيا خو دي له خپلو وسائلو او ذرائعو استفاده وکړي او د نور تللو مظاهره دي وکړي او خپل توان او قدرت دي خلکو ته وښيي!!

• قريش هسي مغرور دي او ځان ورته ستر او ځواکمن برېښي، دوی په حقيقت کي د نورو لویو لویو ډلو په پرتله يوه هغه وړوکی شانتنه لښکر ته ورته دي چي ماته ئې حتمي ده، همدلته به ماته خوري.

گورئ چي پيغمبر د يوه معبود لوري ته بلنه ورکوي او نور ټول معبودان باطل او مردود گڼي، خلکو ته وايي: خدای يو دی، د ټولو خدای دی او تاسو ټول د هغه په وړاندي برابر یاست، هم د خدایانو تعدد مردود گڼي او هم له دي تعدد راولاړ شوی طبقاتي نظام، خو د شرک خپلي ټولني سرداران، چي د معبودانو تعدد دوی ته د ټولني سرداري ورپه برخه کړي، د يوه معبود پر ځای د متعددو خدایانو په وجود ټينگارکوي، دوی له دين او مذهب هم د طبقاتي نظام د توجيه وسيله او د بقاء او دوام ذريعه جوړوي او خپلو پلويانو ته وايي: پر خپلو سابقه، له پلار نيکه راپاته معبودانو صبر وکړئ! پيغمبر پر توحيد او د يوه معبود پر عبادت اصرار کوي، خو د شرک خپلي ټولني سرداران او سالاران د شرک او متعددو خدایانو شعار پورته کوي! پيغمبران عليهم السلام توحيد د خلکو د نجات وسيله گڼي خو د کفر مشران شرک د خپل قدرت د بقاء راز بولي.

د قرآنکريم له نظره د قريشو دا عقیده د شرک عقیده ده او دې ته ورته هره عقیده د شرک عقیده. لدې شرک سره نه د توحيد ادعاء د منلو وړ گڼي او نه پر خدای ايمان او اعتقاد د اعتبار وړ. قرآن خلکو ته وايي: الله يو دی، داسي نده چي د څو خدایانو له جملې يو وي، بلکي احد او يوازينی دی. هغه د ټولو رب دی، ور ئې د ټولو په وړاندي برابر پرانيستی دی، د ده او بنده ترمنځ نه فاصله شته او نه واسطه او وسيله، هر څوک مخامخ او له واسطې او وسيلې پرته هغه ته رجوع کولی شي، د هر چا دعاء اوږي، هر چا ته د غاړې تر رگ زيات ورنږدې دی، شريک نه لري، خپل ملک او واکمني ئې په شريکانو نده وېشلې. ستا د توحيد معنی دا ده چي له واحد خدای پرته نه پر بل معبود باور ولري او نه بل چا ته د دعاء او حاجت لاس اوږد کړي. که قرآنکريم ته رجوع وکړئ نو دا به درته څرگنده شي چي د پيغمبرانو عليهم السلام مبارزه اکثراً د شرک خلاف وه، نه د الحاد او له خدای د انکار په خلاف. د ملحدينو په نسبت

نې له مشرکينو سره زياته مقابله راغلي. د پيغمبرانو عليهم السلام اساسي او ستر مشکل يا له هغو ټگمارانو سره وو چي له دين نې خان ته دام او دکان جوړ کړی وو او يا له هغو ديندارانو سره چي غولېدلي ول او د دغو ټگمارانو په لومو کي نښتي ول، هغه چي شرک نې له ايمان سره خلط کړی وو او دې ته تيار نه ول چي خپل جعلی معبودان پرېږدي. د پيغمبرانو عليهم السلام مخالفينو به د هغوی د توحيد پر بلنه دا اعتراض کاوو چي: آيا دوی راغلي چي موږ له نورو ټولو خدايانو لاس واخلو او يوازي د يوه خدای عبادت وکړو؟! د پلرونو او نيکونو خدايان پرېږدو، اصنام يا بتان چي الهي دربار ته زموږ د تقرب وسيله ده، پرېږدو؟! قرآنکريم په پورتنيو آيتونو کي همدا حالت انځور کړی.

د دې آيتونو په اړه په ځينو تفسيرونو کي څو روايتونه مومو چي که څه هم په الفاظو کي نې ځيني توپيرونه شته خو د ټولو خلاصه داسي ده: کله چي د رسول الله تره ابوطالب له مړيني وړاندي ناروغ شو نو د قريشو مشرانو په يوې غونډي کي پرېکړه وکړه چي ده ته ورشي او ترې وغواړي چي د دوی او رسول الله تر منځ په دې روغه جوړه وکړي چي هغه دي زموږ پر دين او معبودانو نيوکي نه کوي او موږ به دی خپلي مخي ته پرېږدو چي خپل رب څنگه چي غواړي ونې لمانځي، داسي نه چي هغه ومري او بيا موږ له محمد (صلعم) سره داسي کوم سخت چلن ته اړ شو چي ټول عرب مو پرې ملامت کړي او ووايي: تر څو چي ابوطالب ژوندی وو نو د هغه لپاره نې د ده وراره ته څه نه ويل خو د ده له مړيني وروسته نې زياتی ورسره وکړ، د دوی يو پنځه ويشت کسيز پلاوی ابوطالب ته ورغی، لومړی نې د معمول په څېر له رسول الله خپل شکايتونه وکړل، بيا نې وويل: موږ ستا په وړاندي د انصاف خبره کوو: ستا وراره دي موږ خپل دين ته پرېږدي، موږ به دی پر خپل دين پرېږدو، دی چي کوم معبود لمانځي موږ پرې اعتراض نه کوو، خو دی به زموږ د معبودانو مذمت نه کوي او دا هڅه به نه کوي چي موږ خپل معبودان پرېږدو، په همدې منصفانه شرط زموږ او ده تر منځ روغه جوړه وکړه، ابوطالب رسول الله وروغوښت او ورته ونې ويل: ستا د قوم دا مشران راغلي او دا وړانديز نې کړی، رسول الله هغه ته وويل: گرانه تره! زه خو دوی داسي کلمې ته بلم چي که نې ومني نو ټول عرب به نې تابع شي او عجم به ورته تسليم، کله چي هغوی دا خبره واورېده نو ونې وويل: يوه نه بلکي لس کلمې به ووايو، ووايه چي هغه کلمه څه ده؟ رسول الله وفرمايل: لا اله الا الله، د دې خبري په اورېدو سره ټول له خپل خپل ځای پورته شول او هغه خبري نې وکړې او روان شول چي په پورتنيو له پنځم تر اتم آيتونو کي راغلي: آيا ټول معبودان نې يو معبود گرځولی، دا خو حيرانوونکي خبره ده!! مشران او سرداران نې روان شول او ونې ويل: څی او پرخپلو معبودانو صبر وکړی، بي شکه چي همدا مطلوب او غوره کار دی، دا مو په دې وروستني مذهب کي هم ندي اورېدلي، دا له کذب او افتراء پرته بل څه نه دي. آيا زموږ په منځ کي په همدا ده دا ذکر نازل شوی؟!

كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَادِ ﴿٣٣٦﴾ وَثَمُودُ وَقَوْمُ لُوطٍ وَأَصْحَابُ

لَعِيكَ أُولَئِكَ الْأَحْزَابُ ﴿١٣﴾ إِنْ كُلُّ إِلَّا كَذَبَ الرُّسُلَ فَحَقَّ عِقَابُ ﴿١٤﴾

تر دوی وړاندي د نوح قوم، عاد، د مېخونو خاوند فرعون، ثمود، د لوط قوم او ايکه والو (انبياء) تکذيب کړل، دوی همغه لويي لويي ډلي دي چي هري يوي ئي له دي پرته بل څه نه دي کړي چي پيغمبران ئي تکذيب کړل چي په پايله کي ئي زما تعذيبونه ترسره شوه.

(۱۲-۱۴) - په دي مبارکو آيتونو کي مغرور قريش د هغو لويو قومونو تور برخليک ته متوجه کړی شوي چي تر دوی وړاندي تېر شوي، د دوی په څېر ئي پيغمبران تکذيب کړل او په الهي عذاب اخته شول: د نوح قوم، عاد، د مېخونو خاوند فرعون، ثمود، د لوط قوم او ايکه وال چي لويي لويي ډلي وې او د انبياوو د تکذيب له کبله الله تعالى مجازات کړل.

وَمَا يَنْظُرُ هَتُولاَءِ إِلَّا صَيْحَةً وَاحِدَةً مَّا لَهَا مِنْ فَوَاقٍ ﴿١٥﴾ وَقَالُوا رَبَّنَا عَجِّلْ لَنَا

قُطْنًا قَبْلَ يَوْمِ الْحِسَابِ ﴿١٦﴾

او دا وگړي له يوي داسي توندي چيغي پرته بل څه ته انتظار نه کوي چي هيڅ ځنډېدل به ئي نه وي. دا په داسي حال کي چي دوی وايي: اي زموږ ربه! د حساب تر ورځي وړاندي زموږ برخه راکړه.

(۱۵-۱۶) - دلته د قريشو په اړه مزيد ويل شوي: دوی له يوي داسي توندي چيغي پرته بل څه ته انتظار نه کوي چي هيڅ ځنډېدل به ئي نه وي، هيڅوک او هيڅ څه به ئي نشي ځنډولی، دوی خو اوس وايي: که د قيامت او الهي محاسبې ادعاء رښتيني وي نو ولي موږ ته همدا نن د خپلو عملونو سزا نه راکول کيږي، پيغمبر ته وايي: ستا د رب هغه عذاب چيږي دی چي موږ پرې گواښي!! خو کله چي الهي عذاب خپل وزر پرې وغوروي بيا به ئي د ځنډېدو هيله کوي خو هيله به ئي په هيڅ توگه نه تر سره کيږي.

أَصْبِرْ عَلَىٰ مَا يَقُولُونَ وَادْخُرْ عَبْدَنَا دَاوُدَ ذَا الْأَيْدِ ﴿١٧﴾ إِنَّهُ أَوَّابٌ ﴿١٨﴾ إِنَّا سَخَّرْنَا

الْجِبَالَ مَعَهُ يُسَبِّحُنَ بِالْعَشِيِّ وَالْإشْرَاقِ ﴿١٩﴾ وَالطَّيْرَ مَحْشُورَةً كُلٌّ لَهُ أَوَّابٌ ﴿٢٠﴾

وَشَدَدْنَا مُلْكَهُمْ وَآتَيْنَاهُ الْحِكْمَةَ وَفَصَّلَ الْخِطَابِ ﴿٢١﴾ وَهَلْ أَتَاكَ نَبَأُ الْخَصْمِ

إِذْ تَسَوَّرُوا الْمِحْرَابَ ﴿٢٢﴾ إِذْ دَخَلُوا عَلَىٰ دَاوُدَ فَفَزَعَ مِنْهُمْ قَالُوا لَا تَخَفْ

خَصْمَانِ بَغَىٰ بَعْضُنَا عَلَىٰ بَعْضٍ فَأَحْكُمَ بَيْنَنَا بِالْحَقِّ وَلَا تُشْطِطْ وَاهْدِنَا إِلَىٰ
سَوَاءِ الصِّرَاطِ ﴿٣٣٨﴾ إِنَّ هَذَا أَخِي لَهُ تِسْعٌ وَتِسْعُونَ نَعَجَةً وَلِي نَعَجَةٌ وَاحِدَةٌ
فَقَالَ أَكْفَلْنِيهَا وَعَزَّنِي فِي الْخِطَابِ ﴿٣٣٩﴾ قَالَ لَقَدْ ظَلَمَكَ بِسُؤَالِ نَعَجَتِكَ إِلَىٰ
نِعَاجِهِ ۖ وَإِنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَىٰ بَعْضٍ إِلَّا الَّذِينَ ءَامَنُوا
وَعَمِلُوا الصَّالِحَاتِ وَقَلِيلٌ مَّا هُمْ ۖ وَظَنَّ دَاوُدُ أَنَّمَا فَتَنَّهُ فَاسْتَغْفَرَ رَبَّهُ وَخَرَّ
رَاكِعًا وَأَنَابَ ﴿٣٤٠﴾ فَغَفَرْنَا لَهُ ذَٰلِكَ ۖ وَإِنَّ لَهُ عِندَنَا لَزُلْفَىٰ وَحُسْنَ مَّكَابٍ ﴿٣٤١﴾
يٰۤدَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ
فَيُضِلَّكَ عَن سَبِيلِ اللَّهِ ۚ إِنَّ الَّذِينَ يَظْلُمُونَ عَن سَبِيلِ اللَّهِ لَهُمْ عَذَابٌ شَدِيدٌ بِمَا
نُصُوا يَوْمَ الْحِسَابِ ﴿٣٤٢﴾

په هغه څه صبر وکړه چې دوی ئې وایي او زموږ بنده داود در په یاد کړه چې د
(پیاوړو او هنرمندو) لاسونو خاوند وو، یقیناً چې هغه (خدای ته ډېر ډېر او بیا بیا)
ورگرځېدونکی وو، یقیناً چې موږ غرونه ورسره رام کړي وو چې سهار او ماښام به ئې
تسبیح ویله او مرغان ورته راغونډ کړی شوي، ټول ورته راگرځېدونکي، د ده پاچايي
مو ورته مضبوطه کړه، حکمت او پرېکنده وینا مو ورپه برخه کړه، او آیا د هغو شخړه
کوونکو خبر دررسېدلی چې له دېواله محراب (د عبادت ځای) ته واوښتل، کله چې د
داود محضر ته داخل شول، دی ترې ووېرېدو، وئې ویل: مه وپریږه! موږ دوه مدعیان
یو چې یوه پر بل تېری کړی، نو زموږ تر منځ په حقه سره پرېکړه وکړه، ظلم مه کوه
او د سمي لاري لارښوونه راته وکړه، دا زما ورور دی چې نه نوي میږي لري او زما
یوه میږه ده، نو ما ته ئې وویل: دا هم ما ته وسپاره او په خبرو کې ئې زور زیاتی
راسره وکړ، وئې ویل: یقیناً چې په خپلو میږو سربېره ستا د میږي په غوښتلو سره ئې
ظلم درباندي کړی او یقیناً چې ډېری شریکان یو پر بل تېری کوي پرته له هغو چې
ایمان ئې راوړی او نېک عمله دي او دوی څومره لږ دي، او داود گمان وکړ چې موږ

آزمویلی نو له خپل رب ئې بڅېښنه وغوښته، په سجده پرېوت او خدای ته ئې مخه کړه، نو موږ دا ورته وبڅېښله او یقیناً چې ده ته زموږ تقرب حاصل وو او غوره پایله، اې داوډه! یقیناً چې ته مو په زمکې کې خلیفه ګمارلی یې، نو د خلکو ترمنځ په حقه پرېکړه کوه، د هوی او هوس متابعت مه کوه چې د الله له لارې به دې تېرباسي، یقیناً هغه چې د الله له لارې منحرف شي په دې سبب دوی ته سخت عذاب (ټاکل شوی) دی چې د حساب ورځ ئې هېره کړي.

(۱۷-۲۶) - د دغو مبارکو آیتونو مهمې مهمې لارښوونې دا دي:

- رسول الله ته لارښوونه شوې چې د داوډ علیه السلام په څېر صبر وکړه، له دې معلومېږي چې د داوډ صلعم په ضد هم ناروا او ظالمانه تبلیغات شوي، د دې کرکجنو تبلیغاتو مفصل بابونه او د اتهاماتو اوږد فهرست په بابیل کې موندلی شئ.
- پیغمبر صلعم ته ویل شوي چې ته هم د دښمنانو د تبلیغاتو پروا مه کوه او د خپل دیني ورور داوډ علیه السلام په څېر صبر وکړه.
- داوډ علیه السلام د کمال خاوند وو، د زغرو جوړولو په صنعت کې پر ټولو برلاسی وو او د دې ترڅنګ د الله تعالیٰ منقاد او مطیع بنده وو.
- سبا او ماښام به د خدای په ذکر او د زبور په تلاوت مشغول وو او په خوږ غږ کې ئې دومره ستر اغېز وو چې غرونو او مارغانو ورسره زمزمه کاوو.
- مضبوط حکومت ئې وو، الله تعالیٰ ورته پوهه او حکمت ورکړی وو او د پېچلو شخړو او منازعاتو د عادلانه او حکیمانه حل و فصل استعداد ئې ورپه برخه کړی وو.
- د دې عادلانه قضاوت یوه بېلګه ئې دا ده چې الله تعالیٰ دوه فرشتې د دوو مدعیانو په بڼه کې ورولیږلې، له دېواله هغه ځای ته ورواوښتلې چې داوډ علیه السلام به په کې په تلاوت او عبادت مصروف وو، دی ووپرېږدو، هغوی ورته وویل: مه وپرېږده، موږ د یوې شخړې د حل و فصل لپاره درته راغلي یو، یوه ئې وویل: دا نه نوي میږي لري او زه یوه، په زور سره غواړي دا هم رانه واخلي، ته زموږ تر منځ عادلانه او سمه پرېکړه وکړه او سمه لار راوښیږه، هغه له دې مخکې چې د دوه کس دلائل واورې او بیا فیصله وکړي، د مدعي د دعویٰ له مخې ئې پرېکړه وکړه او ونې وېل: ده درباندي تیری کړی، خو د دغې خبرې له کولو سره سم او متصل متوجه شو چې غلطې ئې وکړه، د عادلانه قضاوت تقاضاء دا وه چې د مدعي علیه دلائل مي هم اورېدلي وی او بیا مي قضاوت کړی وی، له الله تعالیٰ ئې بڅېښنه وغوښته او په سجده پرېوت!!

- ورپسې ویل شوي چې الله تعالیٰ د دې اشتباه په اړه بڅېښنه ورته وکړه، د الله تعالیٰ مقرب بنده وو او غوره پایله ئې ورپه برخه کړه.

- هغه ته ئې وویل: اې داوډه! یقیناً چې ته مو په زمکې کې خلیفه ګمارلی یې، نو د خلکو ترمنځ په حقه پرېکړه کوه، د هوی او هوس متابعت مه کوه چې د الله له لارې به دې تېرباسي، یقیناً هغه چې د الله له لارې کاره شي په دې سبب به ئې سخت عذاب په برخه شي چې د حساب ورځ ئې هېره کړي، یعنې د حساب ورځ ئې هېره کړي له همدې کبله له سمې

لاري منحرف شوي او په الهي عذاب اخته شوي.

• قرآن په دې وينا سره نه يوازي د داود عليه السلام ستر شخصيت موږ ته معرفي کوي بلکې موږ ته د دې لارښوونه هم کوي چې عادل او له الله تعالى وېرېدونکی قاضي بايد هغه وخت هم يوازي د مدعي د وينا له مخې پرېکړه ونه کړي چې په سلو کې نه نوي خان په حقه گڼي او بل ملامت او پر ثابتوي، بايد په سره سينه د بل دلائل هم واورې او په پای کې قضاوت وکړي.

• دې ته مو بايد پام چې د داود صلعم په اړه دا وينا په حقيقت کې د بايبل د هغي دروغجنې ادعاء په رد کې راغلې چې هغه ئې په دې تورن کړی چې گواکې نه نوي مېرمنې ئې درلودې او سلمه ئې هم وکړه، خو دا سلمه د يوه مخلص جنگيالي مېرمن وه، ده د خپل قصر له بامه هغه د خپل کور په تشناب کې بربنډه ليدلې وه او زړه ئې پرې بايللی وو، دا جنگيالي ئې د جنگ داسې کرښې ته ولېږو چې ووژل شي او مېرمن ئې ده ته په لاس ورشي!! ښه به وي چې دا دروغجنه قصه په بايبل کې وگورو، بايبل تر دې عنوان (داود او بتشبع) لاندې د داود عليه السلام په اړه داسې ليکلي چې هغه د يوه دروند پيغمبر په توگه نه بلکې (نعوذ بالله) د يوه عياش پاچا په څېر انځوروي او ليکي:

(يوه ورځ مازديگر داود په خپل قصر کې د بام سر ته وخوت چې آزاده هوا تنفس کړي، قدم ئې واهو چې ناڅاپه ئې سترگې په يوې ښکلې ښځې ولگېدې چې لمبېده، داود يو څوک ولېږو چې پوښتنه وکړي دا ښځه څوک ده، معلومه شوه چې نوم ئې بتشبع او د اوريا مېرمن ده، نو داود څو کسان وروليږل او دا ښځه ئې د ده قصر ته راوستله او داود ورسره ځملاست... بتشبع ولمبېده... او کور ته ولاړه... څه وخت وروسته پوه شوه چې حامله ده، نو داود ته ئې د دې خبرې اطلاع ورکړه... داود د ښځې مېړه اوريا راوغوښت، (دې د جنگ له ميدانه راستون شوی وو)، داود د جنگ د وضعيت په اړه څه پوښتنې ترې وکړې... بيا ئې رخصت کړ او د ده له تلو وروسته ئې څه تحفي هم کور ته وروليږلې... اوريا شپه د قصر په خوله کې له ساتونکو سره تېره کړه... داود خبر شو او دې ئې راوغوښت او ترې وئې پوښتل: ولي دي شپه په کور کې تېره نه کړه؟ ... ده ورته وويل: فوخ د عهد له صندوق سره په بېديا کې د زه څنگه کور ته ولاړ شم او شپه له خپلې مېرمنې سره تېره کړم!! داود ورته وويل: ډېر ښه! نن شپه دلته پاته شه او سبا بېرته د جنگ ميدان ته ولاړ شه، داود دې مابښامني ته وېالو، په شرابو ئې مست کړ، خو سره له دې کور ته د تلو په ځای هملته پاته شو... سهار داود د يوآب په نامه خط وليکو او د اوريا په لاس ئې وروليږو... په خط کې ئې ليکلي وو: کله چې جگړه تونده شي اوريا لومړي خط ته وليږه او يوازي ئې پرېږده چې ووژل شي!!! يوآب همداسې وکړل او اوريا ووژل شو!! ... يوآب اطلاع ورکړه او ده په خواب کې خبر وروليږو چې ستا له کاره راضي يم!! بتشبع د ماتم ورځې تېرې کړې، بيا داود قصر ته راوسته او په نکاح ئې کړه...خدای په دې کار ناراضه شو او ناتان نبي ئې داود ته له دې پيغام سره ولېږو: په يوه ښار کې دوو کسانو ژوند کاوو، يو فقير وو او بل غني، شتمن ډېر څاروي درلودل او نېستمن يوازي يوه سپرلی درلوده... يوه ورځ د شتمن کور ته مېلمه راغی خو ده د دې په ځای چې خپل کوم څاروی ورته حلال کړي د فقير سپرلی ئې ورته حلاله کړه...داود وويل: په خدای

قسم چا چې دا کار کړی وي باید ووژل شي!! په دې وخت کې ناتان نبي ورته وويل: هغه شتمن ته يې!! ... تا اوريا وواژو او د ده مېرمن دې خان ته نکاح کړه... نو زه به هم ستا په مېرمنو همداسې حالت راولم، د گاونډيو په لاس کې به پرېوځي او هغوی به په رڼا ورځ ورسره ځملي... داؤد اعتراف وکړ... ناتان ورته وويل: خدای هم ته وبخښلی او د دې گناه په سبب به تا نه هلاکوي خو ستا دا زوی به ومري!! همداسې وشول... ماشوم مړ شو، خو بتشبع بيا حامله شوه، زوی نې وزېراوو او نوم نې سلیمان پرې کېښود...

بایبل د ټولو پیغمبرانو صلی په اړه دې ته ورته توروته لگولي، د پیغمبرانو عليهم السلام په اړه د بایبل له دې توروته او د هر یوه په ضد د داسې کرکجنې ژبې له کارولو معلومېږي چې دا کار عمداً او په دې خاطر کوي چې د نورو پیغمبرانو عليهم السلام شخصیت داغجن کړي، د خلکو پام او توجه له هغوی راوگرځوي او په دې نې قانع کړي چې یوازینی د منلو وړ شخصیت مسیح علیه السلام دی!! له دې پرته د بایبل د دې عمدي توروته او الزاماتو لپاره بله معقوله توجیه نه شو موندلی. دا نن چې په مسلمانانو کې یوه ډله د پیغمبر علیه السلام له نږدې یارانو او د ده په مبارکو لاسونو روزل شوو صحابه وو یوازي علي رضي الله عنه او د ده درې څلور ملگري تاییدوي او د نورو په اړه حتی د دې خبرې له کولو ډډه نه کوي چې وايي: هغوی ټول له اسلامه واوښتل او منافق شول!! دوی هم د بایبل د لیکونکي په بیماری اخته شوي.

دلته د بایبل له لیکوال څو پوښتنې لرو:

- د اوریا کور د داؤد علیه السلام له قصر په څومره واټن کې وو؟ طبیعي ده چې د یوه عادي عسکر کور باید د پاچا له قصر ډېر لرې وي، که دا کور نږدې وی نو داؤد علیه السلام به حتماً پېژاندو او له نورو به نې دا پوښتنه نه کوله چې دا څوک دی؟ نو داؤد څنگه وتوانېدو چې د خپل قصر له بامه د اوریا د کور په حمام کې د ده ښځه د لمبېدو په حال کې داسې وگوري چې ښکلا نې هم ورته معلومه شي؟ د یوه انسان ښکلا خو په سل گزه واټن کې هم نه شي تشخیصېدی، سل گزه خو به یوازي د قصر دېوالونه له دې بامه لرې وو!!
- د کوم پاچا چې عسکر دومره مذهبي جذبه لري چې د جنگ له میدانې راغلی خو خپل کور ته له تلو او له خپلې مېرمنې سره د شپې له تېرولو په دې خاطر ډډه کوي چې د عهد صندوق د جنگ په میدان کې او د ده ملگري په سنگر کې د دښمن مقابلې کوي!! نو د پاچا دیني او مذهبي جذبه به څنگه او څومره لوړه او قوي وي؟ په کار خو دا ده چې پاچا نې لږ تر لږه د دغه عسکر په څېر وي!! موږ ته خو قرآن داؤد علیه السلام د یوه ستر عابد، ذاکر، مجاهد، خدای پالونکي، له الله تعالی وېرېدونکي او د بصیرت او کمال خاوند په توگه معرفي کوي او پیغمبر علیه السلام ته فرمایي چې د دښمنانو د ناروا تبلیغاتو په مقابل کې د داؤد علیه السلام په څېر صبر وکړه.

- د قرآن له وینا معلومېږي چې د داؤد علیه السلام په اړه په اصلي تورات کې همدا مطلب راغلی خو د بایبل ظالم او دروغجن لیکوال یوه کرکجنه، ناروا او غلطه قصه ترې جوړه کړې. متأسفانه زموږ ځینې مفسرین هم د اسرائیلي روایاتو تر اغېز لاندې تللي او د قرآن د دغو مبارکو آیتونو په تفسیر کې نې د بایبل دا دروغجنه او بې بنسټه قصه رانقل کړې، او

حتی ځینو له همدې قصې داسې روایات جوړ کړي چې بې خبره خلک د حدیث په سترګه ورته گوري، په داسې حال کې چې دلته په قضاوت کې د (عدالت) موضوع خپرل کېږي، فرشتې هم داود علیه السلام ته وایي چې زموږ تر منځ سم او عادلانه قضاوت وکړه او الله تعالی هم ورته فرمایي چې د قضاوت په دوران کې د خپل هوس متابعت مه کوه، د خپلو احساساتو په حکم قضاوت مه کوه، د مدعي او مدعي علیه تر منځ عدالت مراعات کړه، د یوه خبره دې واورېده بل ته هم موقع ورکړه چې خپله خبره وکړي، داسې نه چې عدالت تر پېښو لاندې کړي، په قضاوت کې عجله وکړي او د شخړې د یوه لوري د وینا له مخې پرېکړه وکړي، دوی دا ټول صراحتونه له پامه غورځولي او د بایبل قصې ته یې اعتبار ورکړی!! دا مفسرین هغه دي چې بایبل یې په دقت سره نه دی لوستلی او دې ته یې توجه نه ده کړې چې قرآن د بایبل تأیید او تصدیق نه بلکې تردید او تصحیح کوي، بایبل هغه انجیل او تورات نه دی چې قرآن یې تصدیق کوي!! بایبل په تورات او انجیل کې ژور او نه بڅښونکی تحریف کړی، په بایبل کې د دې الهي کتابونو ډېره لږه برخه هغه هم په کچه الفاظو کې تر سترگو کېږي، قرآن راغلی چې د دې محرف کتاب ټولې دروغجنې خبرې برېښي او حقائق خلکو ته څرګند کړي، په بایبل استناد او د قرآن د آیتونو په تفسیر کې د هغه مطالب رانقلول او دا هڅه کول چې دواړه سره تلفیق شي لویه اشتباه ده!!

ما د بایبل هغه قصې په دقت سره لوستلې دي چې په قرآن کې هم د هغوی یادونه شوې، دې ته متوجه شوی یم چې قرآن د بایبل هغه قصې رانقل کړې چې تصحیح یې ضروري وه، بایبل په غلطې بڼې کې راوړي او قرآن هغه تصحیح کړي، ما په ټول قرآن کې یوه داسې قصه ونه موندله چې له بایبل سره په بشپړه توګه ورته والی ولري او هغه یې نه وي تصحیح کړي، قرآن د آدم صلعم، نوح صلعم، ابراهیم صلعم، لوط صلعم، اسحاق صلعم، یعقوب صلعم، موسی صلعم، ایوب صلعم، یوسف صلعم، یونس صلعم، داود صلعم، سلیمان صلعم او زکریا صلعم، قصې راوړې دي چې ټولې یې د بایبل له قصو سره نه یوازې ژور توپيرونه لري بلکې د دوی په اړه یې د بایبل قصې تصحیح کړې دي، د داود صلعم د قصې دغه برخه هم په قرآن کې په داسې توګه راغلې چې د ده په اړه د بایبل دروغجن توروونه یې تردید کړي، بایبل ویلي چې ناتان نبی د ده قصر ته ورغی او د یوه مالدار او نیستمې قصه یې ورته وکړه ... قرآن وایي: دوه فرشتې د مدعي او مدعي علیه په توګه له دېوال ورواښتې، محراب ته ورغلې او د خپلې شخړې عادلانه پرېکړه یې ترې وغوښتله، بایبل وایي: ده د اوریا په نامه یو مخلص جنگیالی د جنگ جبهې ته په دې موخه لېږلی وو چې ووژل شي او د ده مېرمن ځان ته نکاح کړي، قرآن وایي: ده د مدعي ادعاء واورېدله او وړاندې تر دې یې پرېکړه وکړه چې د مدعي علیه دلایل هم واورې، ژر خپلې اشتباه ته متوجه شو او له الله تعالی یې بڅښنه وغوښته، هغه کمعلمه کسان چې محرف او له خرافاتو ډک بایبل ته د یوه سپېڅلي کتاب په سترګه گوري همدا غلطې قصې راخلي او د قرآن آیتونه د هغوی په تأیید کې په تکلف سره تاویلوي.

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَطْلًا ۚ ذَٰلِكَ ظَنُّ الَّذِينَ كَفَرُوا ۖ فَوَيْلٌ
لِّلَّذِينَ كَفَرُوا مِنَ النَّارِ ﴿٢٧﴾ أَمْ نَجْعَلُ الَّذِينَ ءَامَنُوا وَعَمِلُوا الصَّالِحَاتِ
كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَّارِ ﴿٢٨﴾

او موږ آسمان او زمکه او څه چې په دوی کې دي خوشي او بېهوده نه دي پيدا کړي،
دا هسي د هغو کسانو گمان دی چې کافران شوي، نو دغو کافرانو ته د اور لویه کنده
ده. آیا هغه چې ایمان ئې راوړی او نېک عملونه ئې کړي په زمکې کې د فساد کوونکو
په څېر کړو، آیا متقین به د فاجرانو په څېر کړو.

(۲۷-۲۸) - پر الله تعالی، آخرت او الهي محاسبې عدم ایمان داسې دی لکه چې څوک ووايي:
آسمانونه او زمکه او څه چې په دوی کې دي خوشي او بېهوده پيدا شوي، د مؤمن او کافر،
او متقي او فاجر تر منځ هیڅ توپیر نشته، د انسان ځینو عملونو ته ښه او ځینو ته بد ویل،
ځیني انسانان ښه او ځیني بد گڼل صحیح نه دي!! خو دا داسې کچه وینا ده چې نه ئې د انسان
عقل مني، نه علم ورسره توافق کوي او نه د عدل په تله صحیح خبرې، دا له وهم او گمان
راتوکېدلې وینا ده، دا د هغو کسانو گمان دی چې کافران شوي او له حقانقو انکار کوي، موږ
په آسمان او زمکې کې خوشی او بېهوده توکی نه مومو، په دنیا کې د مجازات او مکافات
څرگند مظاهر گورو، موږ د خپل ضمیر او وجدان په هنداري کې ځیني خبرې ښکلې او ځلانده
وینو او ځیني سپېرې او کرغېړنې، ځیني انسانان راته ښه او ځیني راته بد برېښي، ځینو ته د
متقي نوم ورکوو او ځیني د فاجر په نامه یادوو، یو ستایو او بل غندو، یو د مکافات وړ بولو
او بل د مجازات، هغه رب چې موږ ته ئې دا وجدان راکړی او زموږ په ضمیر کې ئې دا
معیارونه اېښي، آیا هغه به د انسان د کړنو په اړه قضاوت نه کوي؟! آیا الله تعالی به هغه
انسان چې ایمان ئې راوړی او نېک عملونه ئې کړي له هغو سره برابر گڼي چې په زمکې کې
فساد کوي؟! آیا هغه به متقین د فاجرانو په څېر گڼي؟! څومره ظالمانه او د عقل خلاف
قضاوت؟ د عقل او عدل قضاوت خو دا دی چې کافرانو ته د دوی د ظلمونو او فسادونو له کبله
د دوزخ اور د سزا په بڼې کې ورکړی شي.

حقیقت دا دی چې که په ټول عالم کې یو عیب او نقص ترسترگو شي او څوک په دې
وتوانېږي چې په دې پراخ عالم کې کومه تشه او خلأ او کوم اضافي یا بېهوده شی په گوته
کړي او دا ثابته کړی شي چې واقعي دا شی بېهوده دی نو له الله تعالی د انکار لپاره همدا کافي
دی!! د قرآن وینا دا ده چې په ټول عالم کې خوشی او بېهوده شی نشته، په مقابل کې ئې بایبل
سلیمان علیه السلام ته داسې اقوال منسوبوي چې د عالم هر څه خوشي او بېهوده گڼي، د
داسې ناپېرتو خبرو د کولو جسارت خو یوازې هغه څوک کولی شي چې نه په الله تعالی باور
لري او نه دا عالم او په هغه کې بدلونونه د یوه علیم او حکیم خدای د تصرف نتیجه گڼي!! چا
چې د یونان هغه فلسفي افکار وړاندي کړل چې عالم بېهوده او بی هدفه گڼي، هغه ملحد او د

الله تعالى له شته والي منكر وو. خو دا دئ د بايبل بي عقله ليكونكي همدا الحادي افكار يوه پيغمبر ته منسوبوي او مذهبي رنگ ورکوي!! د عالم په اړه دغه انگېرنه چي بايبل نئ سليمان عليه السلام ته منسوبوي يوازي د هغه چا انگېرنه کېدې شي چي يا خداى نه مني، يا دا عالم د ده ملك او دى نئ ټولواک نه گڼي، يا په دې باور وي چي د عالم هر څه په خپل سر او له کومي خاصي منصوبي پرته د تصادف له مخي رامنځ ته شوي او ټولي پېښي نئ تصادفي دي!! او دا نه يوازي په الله تعالى باندې له ايمان سره سخت تصادم کوي بلکي د حقيقت خلاف او دروغچني خبرې دي، هيڅوک نه شي کولى په دې پراخ عالم کي يو بېهوده، بې مقصده او خوشى شى په گوته کړي!!

خداى منونکى انسان ټول موجودات د خپل رب د صفاتو او افعالو مظهر گڼي او په دې عقیده وي چي هيڅ څه بېهوده او عبث نه دئ پيدا شوى، په دې خور عالم کي نه څه خلأ او تشه شته، نه څه کموالى او زياتوالى، نه داسي کوم څه پاته دئ چي کموالى نئ احساس شي او نه داسي څه چي اضافي او غيرضروري وگڼل شي، هرڅه پوره او په خپله اندازه پيدا شوي. موحد ته د دى عالم هر څه ښايسته او بشپړ برېښي او هيڅ عيب په کي نه گوري او که نئ کوم عيب تر سترگو شي نو دا يا د خپل لنډ او محدود فکر او نظر عيب گڼي او يا نئ د خپلي نامناسبې معاملې او ناسمو کړو محصول عيب. تل د خداى ستاينه کوي، په هر حالت او هر صورت کي، دى د دې خور عالم په غېږ کي هره ښکلا، کمال او جمال د همدې ښکلا، کمال او جمال د خالق ستايني ته هڅوي، د هر بدلون او تحول تر شا حکمتونه او مصلحتونه گوري، که له کوم نعمت برخمن شي هغه د خپل مهربان او منعم خداى ورکړه او عنايت گڼي او که له کوم نقص، کړاو او ستونزي سره مخ شي هغه د خپلو کړو عادلانه بدله او جزاء بولي. د ملحد او کافر انسان عيب دا دئ چي خپله غلطې او د ده له غلطو تصرفاتو راولاري شوي ستونزي خداى ته راجع کوي، د دې پر ځاى چي د ظلم او بي عدالتۍ په ليدو سره ظالم محکوم کړي خداى محکوموي، د دې پر ځاى چي ووايي الله تعالى انسان ته د واک او اختيار په ورکولو سره خپله ستره پېرزوينه پر انسان کړې او په دې سره نئ انسان ته پر ټولو مخلوقاتو شرف او فضيلت ورکړې، خو انسان له دې واک او اختيار چي پر ټولو مخلوقاتو د ده د فضيلت ښه او امتياز دئ، غلطه استفاده کوي، برعکس خداى په هغه څه ملامتوي چي په کار ده د هغه په سبب نئ د الله تعالى ستاينه او مننه کولى!!

له هر ملحد هم او د بايبل له ليکونکي هم پوښتنه کوم: ستا د بدن کوم غړى بېهوده او بي فايدي دئ، سترگي، غوږونه، خوله، ژبه، غاښونه، لاس، پښه، گوتي، نوکان... ؟ نور خو پرېږده دا د سترگو څو باڼوگان، چي ښايي تا ته بي فايدي وېښتان معلوم شي، پرې کړه او بيا په هينداري کي خپل مخ ته وگوره او قضاوت وکړه، وروځي دي بېهوده وگڼه او وئې خړپيه ... که ستا په وجود کي څو وېښتان هم ضروري وي او هر يو نئ خاصه دنده لري او نشتوالى نئ هم ستا وجود او هم ستا ښايست ته تاوان رسوي، نو ته څنگه په ټول عالم د بېهوده حکم کوي؟ تا ته خو په کار وه چي سليمان عليه السلام ته دي داسي وينا منسوب کړې وى چي دا عالم موږ ته په جگ غږ وايي: دا هر څه يوه عليم او خبر ذات پيدا کړي، دلته هر څه سم پيدا شوي، دلته بېهوده شى نشته، هغه ذات چي دا عالم نئ پيدا کړى، د هغه ساتنه او پالنه کوي، په هر څه او ټولو برخو کي نئ د رب (پالونکي) په حيث تصرف کوي او د ربوبيت او پالنې او

روزني دا آثار او مظاهر هري خوا ته په هرگام کي تر سترگو کيږي، بي شکه چي دا ذات د ټولو ستاينو وړ دئ، له هر عيب منزله، د ده په اړه دا خبره کول چي بېهوده او عبث شيان نې پيدا کړي لوی ظلم او ستر جهالت دئ، دا عالم او په هغه کي دا بي شمېره توکي موږ دغه حقيقت ته هدايت کوي او په دغه اعتراف مو مجبوروي، دا هري خوا ته تر سترگو کېدونکي بېکلا او بېبايست، کمال او جمال، نظم او دقت او دا چي گورئ هر څه سم پيدا شوي، هر څه د خاص مقصد لپاره پيدا شوي، سمه پالنه او روزنه نې کيږي، هر يو نې په ډېر دقت او ظرافت سره، په ډېره غوره او بېبايسته بڼه کي پيدا شوی، هر يو نې د يوه مشخص هدف او ځانگړي غايي د تحقق لپاره په کار گمارل شوی، چي په منظم او پرله پسې توگه او په کامل انهماک سره په خپل خاص کار او د خپل ځانگړي مأموريت په ترسره کولو کي شپه ورځ لگيا دئ، په خپله او په خپل وجود سره نې هم يوه تشه ډکه کړي او په هغه څه هم چي د ده په کار او هلو ځلو مرتب کيږي هم يوه تشه ډکوي او يوې اړتيا ته ځواب وايي. په ټول خور وور عالم کي، خوشی، بي هدفه، له اړتياوو زيات او له ضرورت کم څه نه شی موندلی، هغه ذات چي دا بي انتهاء پراخ عالم نې له ټولو دغو بېکلاوو او بېپېگنو او له دې ژور او دقيق نظم سره پيدا کړی، د عالم پالنه او روزنه نې په واک کي ده، هره ذره نې ساتي او پالي، رشد ورکوي، کمال ته نې رسوي، د کمال په لوري د خوځېدو توفيق ورکوي او له مخکي ټاکلي نتيجه ورباندي مرتب کوي، بي له شکه چي دا ذات د ټولو بېپېگنو واجد او د ټولو ستاينو وړ دئ. د دې هستی هري خوا ته چي مخ واوروم، گورم چي هر څه له هيڅ پيل شي، ورو ورو ستر شي، د کمال په لوري وده ورکړی شي، د خپلي ارتقاء او کمال آخری پوري ته ورسولی شي، يو ضروري او لازم کار ورباندي ترسره شي، يو ضرورت ورباندي رفع کړی شي، يوه خلأ ورباندي ډکه کړی شي، بيا نې زوال پيل شي، په زړښت او مرگ محکوم شي او ځای نې بل نوي، ځواکمن او وده موندونکي توکي ته خالي کړی شي، هرڅه بڼه پيدا شوي او د واضح هدف او مقصد لپاره پيدا شوي، په پيدايښت کي نې د (علم)، (حکمت) او (قدرت) څرگند آثار گورو. د دې مظاهرو تر شا ما ته د ربوبيت او پالنې يو نامرئي او ناڅرگند لاس په نظر راځي، هماغه زما الله دئ او هماغه د دې هستي الله دئ. زه نه يوازي په دې عالم کي د روزني او پالنې يو نامرئي لاس احساسوم، بلکي گورم چي د هرڅه پيدايښت، پالنه، روزنه او ساتنه په ډېر دقت سره ترسره کيږي. د دې عالم په هر جزء او د هر جزء په حرکت او خوځښت کي زه بېبايست، بېکلا، کمال او هدفمني گورم. خوشی، بي مقصده، اضافي او غيرضروري شی په نظر نه راځي. زما هري خوا ته خواره شيان، هر يو بېل بېل هم او ټول په گډه هم، د خاص مقصد لپاره په کار لگيا دي، د ټولو ترمنځ د نظم، يووالي او ژور تنسيق شاهد یم. د دې عالم همدا ملموس او مشهود کيفيت، زما په ژبه د دې الفاظو د جاري کېدو لامل دئ چي: ټولي ستايني د عالمونو رب الله لره دي. موږ د دې خور عالم په پراخي غېږ کي داسي شی نه شو موندلی چي پيدايښت نې بي مقصده او بي هدفه وي، داسي شی نه شو په گوته کولی چي ځای نې خالي وي، د دې عالم هرڅه د الله په شته والي شهادت ورکوي، په الله له ايمان پرته نه د دې ستر او خور عالم عظمت او په ډېر دقت سره د هغه ساتنه او پالنه تعبيرولی شو او نه په دې عالم کي نظم، بېبايست او هدفمني تفسيرولی شو.

كِتَبُ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ ﴿٦٦﴾

داسي مبارک کتاب چي موږ ستا لوري ته لېږلی تر څو د هغه په آيتونو کي تدبر وکړي او عقلمن ترې پند واخلي.

(۲۹) - په دې مبارک آيت کي له يوې خوا د قرآن دا ځانگړتياوي زموږ په وړاندي ځلېږي: ۱- له برکتونو ډک کتاب دی، ۲- الله تعالى رالېږلی، ۳- آيتونه ئي له موږ د تدبر او غور غوښتنه کوي، ۴- عقلمن انسانان به پند ترې اخلي، له بلې خوا ښيي چي د سوري محوري موضوع د دغه قرآن معرفي او پېژندل دي.

گورئ چي دا کتاب د عقلمنو لپاره راغلی، تر څو په هغه کي تدبر وکړي او پند ترې واخلي، عقلمن ئي په اهميت پوهېږي او پند ترې اخلي، د عقلمنو عقل تخنوي او تدبر ته ئي اړ کوي، متأسفانه د هغه بي عقله معتقد ئي په جامو کي ونغاړي، په تاخچه کي ئي کېږدي او کله کله ئي د دې لپاره راکوز کړي چي قسم پرې ياد کړي او يا د رخصتولو په وخت کي د هغه له لاندې خپل زوی او ورور تېر کړي او ورته ووايي: دا قرآن دي حافظ او ناصر شه، دا قرآن دي وساته، خو دا آيتونه موږ ته وايي: دا کتاب د دې لپاره راغلی چي په هغه کي تدبر وکړي او د عقل خاوندان له هغه پند و اخلي، يعني د تفکر، تدبر او پند اخیستلو لپاره راغلی.

وَوَهَبْنَا لِداوُدَ سُلَيْمَانَ نِعَمَ الْعَبْدِ إِنَّهٗ أَوَّابٌ ﴿٦٧﴾ إِذْ عَرَضَ عَلَيْهِ بِالْعِشِيِّ

الصَّيْفِ الْجِيَادُ ﴿٦٨﴾ فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي حَتَّى تَوَارَتْ

بِالْحِجَابِ ﴿٦٩﴾ رُدُّوْهَا عَلَيَّ فطَفِقَ مَسْحًا بِالسُّوقِ وَالْأَعْنَاقِ ﴿٧٠﴾

او پر داود مو سليمان ولور اوو، غوره بنده، يقيناً چي هغه (خپل رب ته) ډېر ستندېدونکی وو، هغه مهال چي مازديگر تېز ځغاستي ښه آسونه وړ وړاندي کړی شول، نو وئې ويل: د خپل رب د ذکر په سبب مي د آسونو مينه غوره کړې، تر څو چي (د دورو) په حجاب کي پټ شول، (وئې ويل) بېرته ئي ما ته راوگرځوئ، نو (د دوی) پر پښو او غاړو ئي لاس راکاږو.

(۳۰-۳۳) - په دې مبارکو آيتونو کي پر داود صلعم يوه الهي پېرزوينه او له جهاد او د جهاد له آسونو سره د سليمان صلعم مينه داسي انځور شوې:

- پر داود مو سليمان ولور اوو، غوره بنده، يقيناً چي هغه خپل رب ته ډېر ستندېدونکی وو.
- د دې غوره والي او خپل رب ته د ستندېدو يوه څرگنده بېلگه دا ښودل شوې: هغه وخت درپه ياد کړه چي سليمان صلعم ته مازديگر مهال تېز ځغاستي ښه آسونه وروړاندي کړی شول، نو وئې ويل: د خپل رب د ذکر په سبب مي د آسونو مينه غوره کړې، تر هغه ئي دوی

ته کتل چې لري ولاړل او د خپلو دورو په حجاب کي ترې پټ شول، نو وئې ويل: بېرته ئې ما ته راوگرځوئ، نو د دوی پر پښو او غاړو ئې لاس راکاږو. يعني هغه د الله تعالى غوره او نېک بنده وو، تل ئې خدای ته مخه وه، مجاهد وو او د الله تعالى لپاره ئې له ښو او ګړنديو آسونو سره مينه وه، د دوی د خغاستي تماشا به ئې کوله، بيا بيا به ئې غوښتل چې د ده مخي ته تېر شي، د دوی په پښو او غاړو به ئې لاس راکاږو.

که څه هم د دې مبارکو آيتونو الفاظ ډېر واضح دي او هر څوک چې په شفاف ذهن او صفا زړه ورته وګوري نو همدا پورتنی مطلب به ترې اخلي، خو متأسفانه ځينو همدا څرګند آيتونه هم داسي غلط تعبير کړي چې قبيح تحريف ته ورته دئ!! وايي: دلته د (تورات بالحجاب) معنی دا ده چې لمر په حجاب کي پټ شو، د (رُدُّوْهَا عَلَيَّ) معنی دا ده چې لمر بېرته پر ما راوگرځوئ او د (فَطْفَقَ مَسْحًا بِالسُّوقِ وَ الْأَعْنَاقِ) معنی دا ده چې د آسونو پښې او غاړې ئې پرې کړې او د (إِنِّي أَحْبَبْتُ حَبَّ الْخَيْرِ عَنْ ذِكْرِ رَبِّي) معنی دا ده چې ما پر ذکر او لمانځه آسونو ته ترجيح ورکړه نو ځکه ئې غاړې او پښې ورقطع کوم!!! ډېره ډېره عجيبه او د حيرانتيا وړ ده!!

ما ته ووايئ: آيا ډېره عجيبه نه ده چې څوک په دې آيت کي (تورات بالحجاب) د لمر لوېدل ګڼي او (رُدُّوْهَا عَلَيَّ) د لمر بېرته راګرځول!! او (فَطْفَقَ مَسْحًا بِالسُّوقِ وَ الْأَعْنَاقِ) د آسونو پښې او غاړې قطع کول؟! په داسي حال کي چې دلته نه په خپله آيت کي او نه له هغه مخکي يا وروسته د لمر هيڅ ذکر نه دئ شوی او هر عادي انسان هم پوهيږي چې دا د (صافنات الجياد) په اړه دي، همدا آسونه له سترګو پټ شوي، د دوی د بېرته راګرځولو امر ئې کړی او د دوی په غاړو او پونډيو ئې لاس راکش کړی، نه پوهيږو چا دوی ته ويلي چې سليمان صلعم د مازديګر لمونځ قضاء کړی؟ چا ورته ويلي چې پر سليمان صلعم باندي د مازديګر لمونځ داسي فرض وو لکه پر موږ؟ چا ورته ويلي چې د لمانځه د قضاء کېدو له کبله د آسونو پونډۍ او غاړې په توري وهل جائز دي او د سليمان صلعم په څېر ستر مجاهد شخصيت داسي غلطې کړې!! آيا هغه رايه، تعبير، تفسير او روايت د منلو وړ دئ چې د قرآن د دغه صريح آيت داسي غلط تفسير او تعبير په کي راغلی وي؟ متأسفانه د ځينو پر زړونو او ذهنونو جعلي او ضعيفو رواياتو خپل تور ووزر داسي غوړولی چې نه د قرآن وينا ته د پام کولو فرصت ورکوي او نه د خپل عقل او ضمير غږ اورېدو مجال، زه د تفسير له يوه مبتدي لوستونکي پوښتنه کوم: آيا کله چې په لومړي ځل او د دغو مفسرينو د رأيي له اورېدو وړاندي تا دا آيتونه لوستلي؟ انتباه دي څه وه؟ آيا د زړه او ذهن په کومي ګوښي کي دي دا ګرځېدلي چې د دغو آيتونو تعبير به هغسي وي لکه چې دا جنابان ئې ادعاء کوي!! آيا ستا عقل دا مني چې د الله تعالى يو ستر پيغمبر او صالح او متقي بنده او د جهاد مينه وال به داسي د عقل او عدل خلاف کار وکړي او د آسونو پونډۍ او غاړې به قطع کړي؟ پوهيږي چې د دې آفت جرري چېري دي؟ دا مصيبت له کومه راتوکېدلې چې ځيني د قرآن څرګند آيتونه داسي تعبيروي چې هم په خپله د قرآن له آيتونو سره جدي تعارض لري او هم له انساني عقل او فطرت سره!! آفت دا دئ چې ځيني په دې بيمارۍ اخته شوي چې روايت ته هم د قرآن پر آيت ترجيح ورکوي او هم پر عقل او درايت، په روايت کي هم يوازي سند ته ګوري نه د

روايت متن او محتوی ته، روايت ته د وروستي معيار په سترگه گوري، که څه هم له قرآن سره تعارض ولري!! حال دا چې د يوه مؤمن انسان لپاره د الله تعالى کتاب وروستی معيار او ملاک دی، يوازي هغه روايت مني چې په قرآن کي کوم شاهد ورته ومومي او يا لږ تر لږه له قرآن سره تعارض ونه لري. راشي وگورو چې په دې اړه په رواياتو که څه راغلي او دا روايات د سند او محتوی له پلوه څومره د اعتبار او اعتناء وړ دي.

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الشَّمْسَ لَمْ تُحْبَسْ لِبَشَرٍ إِلَّا لِيُوشَعَ لِيَالِي سَارَ إِلَى بَيْتِ الْمَقْدِسِ. مسند أحمد

له ابو هريره ډله روايت دی چې رسول الله و فرمايل: لمر له يوشع پرته هيڅ انسان ته نه دی ودرول شوی، څو شپي چې د بيت المقدس په لوري ولاړ.

دا روايت د سند له پلوه داسي دی چې په څلورو طبقو (صحابه وو، تابعينو، تبع تابعينو او تبع تبع تابعينو) کي يو يو راوي لري، يعني د محدثينو په اصطلاح تر اعراب (ډېر غريب) هم اوښتی، پنځم راوي ئې هم يو کس په نامه د اسود بن عامر دی، د متن له پلوه داسي دی چې: ۱- له قرآن او عقل سره هيڅ اړخ نه لگوي، ۲- په قرآن کي هيڅ شاهد ورته نه مومي، ۳- د بايبل له يوې داسي برخي اخيستل شوی برېښي چې وينا ئې سل په سلو کي غلطه ده. ۵- که پيغمبر عليه السلام دا خبره کړي وی نو حتماً به ډېرو صحابه وو اورېدلي وه، ډېرو نورو به هم ويلي وو چې موږ له رسول الله صلى الله عليه وسلم دا خبره واورېده. ۶- د لمر د ودرېدو په خبر يوه عجيبه او نادره خبره خو حتماً بايد ډېرو يوه بل ته کړي وی، ولي له ابوهريره رضي الله عنه پرته بل چا دا خبره نه ده کړي؟

د دې روايت په اړه غالب گمان دا دی چې يا خو په بشپړه توگه موضوعي دی او يا ابوهريره رضي الله عنه د پيغمبر عليه السلام دا خبره کړي چې إِنَّ الشَّمْسَ لَمْ تُحْبَسْ لِبَشَرٍ: لمر د هيڅ انسان لپاره نه دی ودرول شوی، وروسته ئې د اهل کتابو دا خبره کړي چې هغوی وايي يوازي د يوشع لپاره ودرول شوی، اورېدونکي دا گمان کړی چې دا هم د پيغمبر عليه السلام د قول ضميمه ده!!

راشي په دې اړه د بايبل ادعاء هم واورو او په حقيقت ئې ځان پوه کړو، بايبل تر دې سړليک (لمر له حرکت ودرېږي) لاندې ليکي:

(د اورشليم پاچا ادوني صدق د عای او اريحا د سقوط او د دوی د پاچايانو له وژل کېدو خبر شو... دی او خلك ئې ډېر ووېرېدل... نو د شا و خوا پاچايانو ته ئې احوال وليږو چې زما مرسته وکړئ چې جبعون ونيسم... ځکه چې خلکو ئې له اسرائيليانو سره روغه جوړه کړي... پنځو پاچايانو د ده مرسته وکړه... د جبعون مشران يوشع ته ورغلل او له ده ئې وغوښتل چې د دېښمن په مقابل کي ئې مرسته وکړي... يوشع خپل فوځ هغي سيمي ته وخوځاوه... په شپه کي ئې ځان دېښمن ته ورساوه... دېښمن وارخطا شو... اسرائيليانو د دوی ډېر کسان ووژل... او نور ئې پسي واخيستل... کله چې دېښمن د بيت حورون خوري ته ورسېدو خدای له آسمانه درنه ږلی پرې ووروله... دومره خلك دلته ووژل شول چې د اسرائيليانو په لاس تر وژل شوو ئې شمېر زيات وو... په همدې مهال يوشع خدای ته دعاء وکړه او وني ويل: اي لمره! د جبعون پر سر او اي سپوږمۍ د ايلون پر سر له خوځېدو ودرېږه!!... لمر سپوږمۍ له حرکت

ودرېدل تر څو اسرائيليان دېنمن تېاه کړي!! نو لمر ټوله ورځ د آسمان په نيمايي کي ولاړ وو... د دې پېښې نظير نه مخکي ليدل شوی او نه به وروسته وليدل شي!!... پنځه پاچايان په يوه غار کي پټ شول... يوشع خبر شو، امر ئې وکړ چي د غار خوله په لويي ډبري بنده کړئ او څو ساتونکي پرې وگمارئ... تاسو دېنمن تعقيب کړئ... له لږ کسانو پرته ټول ئې ووژل... بيا ئې دا پاچايان له غاره راوايستل... يوشع ټول اسرائيليان راغونډ کړل... بيا ئې د قوم مشرانو ته وويل: د دغو پاچايانو پر څټ پښه کېږدئ او پرې تېر شئ... بيا ئې په خپلي توري ټول ووژل... او بيا ئې تر مازديگره پر دار ځوړند پرېښودل... او بيا ئې په هماغه غار کي کېښودل او خوله ئې وربنده کړه... او دا غار تراوسه هماغسې پاته دئ!!
د دې وينا څو برخو ته لږ ځير شئ:

- په ډلۍ دومره خلک ووژل شول چي په جنگ کي نه وو وژل شوي!! بایبل نه دي ليکلي چي په دې ډلۍ کي له اسرائيليانو څومره کسان ووژل شول، دوی څو ورنږدې او ورپسې ول، که ئې ليکلي وی چي ډلۍ به يوازي پر دېنمن راپرېوته او اسرائيليان به ترې خوندي وو نو د بایبل منونکو ته به ئې قصه لا ډېره خونده وړه او حيرانونکي وه!!

- يوشع لمر او سپوږمۍ ته وويل چي ځای پر ځای ودرېږئ او همداسي وشول او دا کار نه تر دې د مخه شوی او نه به وروسته وشي!! بایبل خپله دا خبره څو صفحي وروسته بېرته اخلي او د يوه بل نبي اليشع په اړه ليکي چي هغه هم د پاچا لپاره نه يوازي لمر ودرولو بلکي لس ساعته ئې شا ته بوت!! پوښتنه کوو چي د بایبل کومه خبره رښتيا ده؟ حقيقت دا دئ چي په دې دواړو کي ئې يوه هم رښتيا نه ده، نه په دې ورځ لمر ودرېدلی نه تر دې د مخه او نه تر دې وروسته!! خدای د لمر او سپوږمۍ واگي چا ته نه سپاري او د داسي وړو خبرو لپاره د ستر عالم په نظم کي تبديلي نه راولي، د بایبل ليکونکی په دې نه پوهېږي چي که لمر او سپوږمۍ يوه ثانيه توقف وکړي نو د عالم ټول موجود نظم متلاشي کېږي!! د بایبل ليکونکی دې ته هم نه دئ متوجه چي سپوږمۍ په ټکنده غرمه کي په آسمان کي څه کول او ودرېدلو ئې اسرائيليانو ته څه گټه رسوله!!؟

- دا پاچايان څنگه ټول په يوه غار کي يوازي راغونډ شوي وو، نه ورسره خپل فوځ وو او نه ساتونکي!! او څنگه ئې په ډېو ډېو سترگو د يوشع جنگياليو ته کتل چي د غار خوله بندوي!! آيا له بایبل پرته بل چا او د تاريخ کوم بل کتاب هم دا خبره کړي؟ کوم بې عقله انسان به دا خبره ومنې چي د پنځو ملکونو پاچايان له خپلو لښکرو لري په يوه غره کي راغونډ او په يوه غار کي پټ شي، پاچايان څو اکثراً په جنگونو کي له برخي اخيستلو ډډه کوي، که برخه اخلي نو د فوځ تر شا په داسي خوندي ځای کي ولاړ او د جنگ تماشا کوي چي د ماتي په صورت کي په آسانۍ ځان وباسي!!

- څنگه ومنو چي يوشع عليه السلام به له اسيرانو سره داسي له مروت او مېړاني لري سلوک کړی وي!!؟

راشئ د لمر ودرېدو په اړه د بایبل بله خندوونکې قصه هم له نظره تېره کړو، بایبل تر دې عنوان (دوهم پاچايان) لاندې د څو پاچايانو شجرې او د دوی جنگونه بيانوي او په ضمن کي ئې د اشعيا نبي يادونه کوي او ليکي: په دې ورځو کي حزقيا پاچا بيمار وو، اشعيا نبي

عیادت ته ورغی او د خدای له لوري ئې دا پیغام وروور: وصیت دي وکړه، عمر دي پای ته رسېدلی او له بیماری څخه نه روغېږي! حزقیا خپل مخ دېوال ته واراو او دا دعاء ئې وکړه: خدایه! څومره ستا لپاره وفادار او امین وم او څنگه مي هڅه کړې چې ستا له خوبني سره سم عمل وکړم! ستونی ئې ونښت او ډېر ئې وژړل، مخکي له دې چې اشعیا له قصره ووځي خدای یو ځل بیا ورسره خبري وکړې او وئې فرمایل: حزقیا ته ورستون شه او ورته ووايه: ستا خدای، ستا د جد داؤد خدای، ستا دعاء واورېده، ستا اوښکي ئې ولېدې، هغه به شفا درکړي، درې ورځي وروسته به له بستره پاڅي... او پنځلس کاله به ستا عمر دراورېد کړي!! بیا اشعیا نبي وویل: لږ انځر درواخلی، وئې ټکوی او د پاچا په دانو ئې کېږدئ، همداسي ئې وکړل او هغه روغ شو!! خو حزقیا اشعیا ته وویل: یوه نښه راته وښيه چې ډاډه شم خدای روغتیا راکوي! هغه ورته وویل: دې ساعت ته چې د سیوري له مخي وخت ټاکي وگوره، آیا غواړي سیوري ئې لس درجي مخکي ولاړ شي که وروسته؟ (يعني لمر مخکي ولاړ شي که وروسته)، حزقیا ورته وویل: غوره به دا وي چې سیوري وروسته راشي، اشعیا له خدایه وغوښتل چې سیوري شا ته کړي او همداسي وشول!!

بایبل له دې د مخه د الیشع په اړه لیکلي وو چې لمر او سپوږمۍ د ده لپاره ودرېدل او دا کار نه تر دې د مخه شوی او نه به وروسته وشي، خو خپله هغه خبره ئې هېره کړې او دلته ئې ویلي چې لمر د اشعیا په امر لس ساعته شا ته ولاړ!!

د بایبل د دې خبري معنی دا ده چې د خدای پرېکړي د انسانانو په څېر بدلېږي رابدلېږي، حتی پرېکنده او قاطع پرېکړي ئې هم، پاچا ته ئې پیغام ولېږو چې مري، خو څو شېبې وروسته ئې بل پیغام ولېږو او ورته وئې ویل: نه یوازي دا چې روغ به شي بلکې پنځلس کاله نور هم ستا عمر زیاتوم!! او د ده د اندېښنې ختمولو لپاره ئې لس ساعته لمر شا ته بوت، که د مازدیگر څلور بجي وي نو د سهار شپږ بجي ئې کړي!!! نو حزقیا ډاډه شو!!

د بایبل لیکوال په دې نه پوهېږي چې د الله تعالی پرېکړي قاطع او نه بدلېدونکي دي او سنن ئې تغیر نه منونکي، نه اجل مخکي وروسته کېږي او نه لمر او سپوږمۍ!! بایبل خدای په داسي انسان قیاس کړی چې هره شېبه ئې افکار او عزائم بدلېږي، په دې نه پوهېږي چې په انسان کي دا عیب د کم علمی په وجه دئ، دا شېبه یو کار ښه ورته معلوم شي او د هغې له مخي پرېکړه وکړي، خو څو شېبې وروسته یا په خپلي غلطۍ پوه شي، یا تر مخکنۍ پرېکړي غوره په نظر ورشي نو ځکه خپل تصمیم بدل کړي او له مخکنۍ پرېکړي په شا شي، دا یو نقص دئ، دا د علم د کم والي او د هوډ او عزم د سست والي نښه ده، الله تعالی له دې نقص او عیب مبرا دئ، هغه خدای خدای نه دئ چې علم ئې ناقص وي او پرېکړي ئې بدلېږي رابدلېږي، قرآن په دې هکله فرمایي:

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ ۚ لِكُلِّ أُمَّةٍ أَجَلٌ ۖ إِذَا جَاءَ أَجْلُهُمْ فَلَا

يَسْتَفْخِرُونَ سَاعَةً وَلَا يَسْتَقْدِمُونَ



یونس: ۴۹

ووايه: خپل ځان ته نه د ضرر (دفع کولو) واک لرم او نه د گټې (رسولو واک)، پرته له هغه

څه چې الله غوښتي، د هر امت لپاره ثابته نېټه ټاکل شوې، کله چې د دوی اجل راورسیږي نه یوه شېبه وروسته کیږي او نه مخکې کیږي.

گورئ چې قرآن پیغمبر علیه السلام ته وایي: په خپله خوله خلکو ته ووايه چې د تاوان او گټې پرېکړه زما په واک کې نه ده، نېټې نه شم بدلولی، د گټې او تاوان پرېکړه الله تعالی کوي او د هر چا نه بدلېدونکې اجل هغه ټاکلې!!

دا مطلب په قرآن کې څو ځله تکرار شوی او دا د دې لپاره چې د بایبل د لیکونکي په څېر د هغو ټگمارانو مخه ونیسي چې خلکو ته وایي: راشئ په یوه دم او دعاء سره ستاسو تقدیر بدلولی شو، مرگ مو خنډولی شو، عمر مو زیاتولی شو، تاوانونه دفع کولی شو، مرادونو ته د رسېدلو لارې درته پرانیستلې شو!!

قرآن همدا راز فرمایي: الهي سنن ثابت او نه بدلېدونکي دي، هیڅوک نه شي کولی د الله تعالی هغه ثابت سنن بدل کړي چې په دې عالم کې ئې وضع کړي او هر څه د هغوی مطابق تر سره کیږي:

سُنَّةَ اللَّهِ فِي الَّذِينَ خَلَوْا مِنْ قَبْلُ ۖ وَلَنْ تَجِدَ لِسُنَّةِ اللَّهِ تَبْدِيلًا ﴿٦٢﴾

الاحزاب: ٦٢

دا د الله هغه سنت دی چې په مخکنیو کې تېر شوی او هیڅکله به د الله د سننو لپاره تغیر او تبدیلی ونه مومي.

...فَهَلْ يَنْظُرُونَ إِلَّا سُنَّتَ الْأَوَّلِينَ ۚ فَلَنْ تَجِدَ لِسُنَّتِ اللَّهِ تَبْدِيلًا ۖ وَلَنْ تَجِدَ لِسُنَّتِ اللَّهِ

تَحْوِيلًا ﴿٦٣﴾

فاطر: ٤٣

آیا دوی د مخکنیو له سنت پرته بل څه ته انتظار لري؟ په داسې حال کې چې هیڅکله به د الله د سننو لپاره هیڅ تبدیلی ونه مومي او هېڅکله به د الله د سننو لپاره هیڅ بدلون ونه مومي.

د بایبل لیکونکي په دې نه پوهیږي چې الله تعالی د دې عالم نظم هومره دقیق جوړ کړی او هر څه ئې په خپل خپل ځای کې داسې مناسب پیدا کړي چې که په دې نظم کې معمولي تبدیلی راشي هر څه ئې یو له بل سره تصادم کوي، که لمر لس ساعته په شا کېدل خو پرېږده که لس ثانيې په خپل ځای ودرېږي دا عالم له منځه ځي!! قرآن په دې اړه فرمایي:

وَلَوْ أَتَّبَعَ الْآلِحُ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ ۖ

المؤمنون: ٧١

که حق د دوی د هوس تابع شي، نو آسمانونه او زمکه او هر هغه څه چې په دوی کې دي، تباه کیږي، ...

یعنې که د عالم دا حقيقي نظام د انسان د هوس تابع کړی شي او ده ته د خپل هوس مطابق د تصرف موقع ورکړی شي، د دې عالم هر څه له تباهی سره مخامخ کیږي. د دې عالم نظم داسې وگڼئ لکه په یوه ډېر ستر هوایی میدان کې چې هره شېبه گڼ شمېر جهازونه تری

الوزي او په کي کښېني او دا ټول د يوه حساس کمپيوټر په واسطه اداره کېږي، که د دې کمپيوټر سر انجنير خپل نازولی ماشوم زوی له خان سره د کمپيوټر خونې ته بوځي او اجازه ورکړي چې د کمپيوټر په هرې بټنې چې زړه ئې غواړي گوته کېږدي، د دې پايله به څه وي؟! همدا راز که د دې عالم په نظم او اداره کي د انسان هوس دخالت وکړي، د تودوځي کم والی زیاتوالی، د ورځي او شپې اوږدوالی او لنډ والی، د لمر او سپوږمۍ د راځتو او لوېدو اوقات د ده د خوښې مطابق بدل رابدل شي، دا عالم تباه کېږي!!

دا وضاحت هم ضروري دئ چې دغو اسرائيلي رواياتو پر مسلمانانو هم خپل اغېز کړی، په مسلمانانو کي هم داسي روايات خواره شوي چې ځيني ئې وايي: پيغمبر عليه السلام ته لمر ودرېدو، سليمان عليه السلام ته لمر په شا راغی، علي رضي الله عنه ته لمر ودرېدو او يو روايت هم هغه دئ چې ابوهريرة رضي الله عنه ته منسوب شوی چې وايي: پيغمبر عليه السلام وفرمايل: ان الشمس لم تحبس لبشر الا ليوشع ... لمر له يوشع پرته هيچا ته نه دئ ودرېدلی... د دې رواياتو په اړه څو خبرو ته پام په کار دئ:

• ځيني محدثين د دې وروستي روايت اسناد صحيح گڼي، خو نور ئې ضعيف او حتی موضوعي گڼي.

• دا روايت ټول هغه روايات ردوي چې د بل چا لپاره د لمر د ودرېدو خبره په کي راغلي، يوازي يوشع ته د لمر د ودرېدو معنی دا ده چې دا نور روايات چې وايي د سليمان عليه السلام، پيغمبر عليه السلام، علي رضي الله عنه... لپاره لمر ودرېدلی حقيقت نه لري، ډېره عجيبه ده چې څوک دا حديث هم مني او نور روايات هم!! زه هغه چا ته حيران یم چې د قرآن دا صريح او واضح آيت د دغو اسرائيلي رواياتو تر اغېز لاندې غلط تفسیروي.

وَلَقَدْ فَتَنَّا سُلَيْمَانَ عَلَىٰ كُرْسِيِّهِ جَسَدًا ثُمَّ أَنَابَ ﴿٦١﴾ قَالَ رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي إِنَّكَ أَنْتَ الْوَهَّابُ ﴿٦٢﴾ فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ ﴿٦٣﴾ وَالشَّيَاطِينَ كُلَّ بَنَّاءٍ وَغَوَّاصٍ ﴿٦٤﴾ وَآخَرِينَ مُقَرَّنِينَ فِي الْأَصْفَادِ ﴿٦٥﴾ هَذَا عَطَاؤُنَا فَامْنُنْ أَوْ أَمْسِكْ بِغَيْرِ حِسَابٍ ﴿٦٦﴾ وَإِنَّ لَهُ عِنْدَنَا لَزُلْفَىٰ وَحُسْنَ مَّعَابٍ ﴿٦٧﴾

او يقيناً چې سليمان مو آزمويو او د ده پر کرسی مو يوه (هسي) جثه واچوله، بيا ئې انابت وکړ، وئې ويل: اي زما ربه! ما ته بخښنه وکړه، داسي پاچايي راپه برخه کړه چې له ما وروسته له هيچا سره نه ښايي، بې شکه چې ته ډېر لوړوونکی يې، نو هغه باد مو ورته مسخر کړ چې د ده په امر به آرام آرام هغه لوري ته خوځېدو چې ده غوښتو او

هغه پېريان چې مانې جوړوونکي او غوټه وهونکي وو او نور ئي ترلي په زنځيرونو کې، دا زموږ پېرزوينه ده، نو احسان کوه يا لاس راتموه؛ له (کوم) حساب پرته، او يقيناً چې ده ته زموږ په خوا کې تقرب او نږدېوالی دی او غوره پایله.

(٤٠-٣٤) - په دې مبارکو آيتونو کې د سليمان صلعم په اړه ويل شوي:

• سليمان صلعم له يوې الهي آزمويې سره مخامخ شو، د دې آزمويې له کبله ئې پر کرسی يو کالبوت واچول شو، د دې الهي آزمويې له کبله ئې خپل رب ته انابت وکړ او وئې ويل: اي زما ربه! ما ته بخښنه وکړه، داسې پاچايي راپه برخه کړه چې له ما وروسته له هېچا سره نه ښايي، بې شکه چې ته ډېر لوړوونکی يې، د ده دعاء قبوله شوه او له کبله ئې الله تعالى هغه ته داسې باد مسخر کړ چې د ده په امر به آرام آرام هغه لوري ته خوځېدو چې ده غوښتو او هغه پېريان ئې ورته مسخر کړل چې مانې به ئې ورته جوړولې او په سمندر کې به ئې غوټې وهلې، ځيني نور ئې د خپلو سرکشيو له کبله په زنځيرونو تړل شوي، دا د الله تعالى پېرزوينې وې چې د ده په برخه شوي وې، ده ته لارښوونه شوې وه چې د الله تعالى د دغو پېرزوينو په بدل کې له هغو سره احسان کوه چې د احسان وړ وي او د هغو په اړه له ورکړي او احسان لاس راتموه چې د احسان او ښېگڼې وړ نه وي؛ دا يو الهي احسان وو چې له کومې محاسبې پرته ئې پر سليمان صلعم لوړولی وو، د الله تعالى په وړاندي ئې نږدېوالی او غوره پایله په برخه وه.

• د آيت له الفاظو معلومېږي چې سليمان صلعم لومړی له يوې الهي آزمويې سره مخامخ شوی، د دغې آزمويې له کبله داسې زوی ورپه برخه شوی چې هسې تش کالبوت او له اوچتو انساني ارزښتونو خالي جسد وو، پر (کرسي) د يوه (کالبوت) د اچولو معنی همدا کېدی شي نه بل څه، خپلې اشتباه ته متوجه شوی او خپل رب ته ئې انابت او رجوع کړی، له دې وروسته ئې ويلي چې ما ته داسې پاچايي راپه برخه کړه چې له ما وروسته له هېچا سره نه ښايي!! يعنې دا پاچايي ئې په خپل نااهل زوی نه لورېده، په يوه آيت کې او يوه په بلې پسې د دې دواړو خبرو ذکر همدا مطلب په گوته کوي. بايبل هم د ده زوی د رحبعام په نامه يادوي او همداسې نااهل ئې گڼي. خو دا چې د کومې اشتباه بخښنه ئې له الله تعالى غوښتې او ولي دلته د هغې يادونه شوې، د آيت له فحوى داسې معلومېږي چې سليمان صلعم د يوه زوی هيله کړې په دې موخه چې د ده وارث شي او پاچايي ئې له ده وروسته هغه ته انتقال شي، که څه هم د زوی او وارث هيله کول کومه گناه نه ده خو د الهي معيارونو له مخې دا صحيح هيله او هوډ نه دی چې څوک زعامت او مشري ميراښي کړي او دا وغواړي چې اقتدار د ده اولاد ته په ميراث ورسېږي، او د همدې لپاره د زوی طمع کول هغه څه دي چې الله تعالى ئې نه خوښوي او له ديني اصولو سره اړخ نه لگوي، د الهي دين لارښوونه دا ده چې زعامت او امامت به صالح او اهل ته سپارل کېږي، سليمان صلعم د اقتدار په لومړيو کې زوی نه درلود، له خپل مجاهد پلار داؤد صلعم لوی خلافت ورته پاته شوی وو، د دې خلافت اهل او وړ وو، په مخکنيو آيتونو کې مو وليدل چې د ده په اړه ويل شوي: (او پر داؤد مو سليمان ولور اوو، غوره بنده، يقيناً چې هغه (خپل رب ته) ډېر ستندونکی وو، هغه مهال چې مازديگر

تېز ځغاستي بڼه آسونه ور وړاندي کړی شول، نو وئې ويل: د خپل رب د ذکر په سبب مي د آسونو مینه غوره کړې، له دې وينا په ډېر وضاحت سره معلومېږي چې دی د خپل پلار صالح او اهل وارث او مجاهد پیغمبر وو، د خپل ځای ناستي په اړه ئې یو له دغو بدیلونو انتخابولی شو: ۱- د زوی هیله وکړي او بیا هغه خپل ځای ناستی وټاکي، ۲- له خپلو مجاهدو او صالحو یارانو یو کس ځای ناستی وټاکي، ۳- د هیچا په اړه سپارښتنه ونه کړي او د ځای ناستي ټاکل خپل امت او یارانو ته پرېږدي، د دغو آیتونو له فحوی معلومېږي چې هغه په سر کې د زوی درلودو هیله کړي او د ځای ناستي په توګه ئې د هغه د ټاکلو پرېکړه کړې، الله تعالی د ده پر دې هیلې او پرېکړې نه دئ راضي شوی، د ده د انتظار او زعم خلاف داسې زوی ورپه برخه شو چې هسې یو کالېوت او ډېر نااهل او بې کفایت وو، خو کله چې د خپل زوی بې کفایتی او نااهلی ته متوجه شوی نه یوازې له دې هوډ په شا شوی بلکې خپله مخکنۍ پرېکړه ئې اشتباه ګڼلې او له الله تعالی ئې د هغې بڅښنه غوښتې، او دا پرېکړه ئې کړې چې د ځای ناستي له ټاکلو به ډډه کوي، اسرائیلي روایت هم وایي چې سلیمان صلعم په داسې حال کې وفات شو چې هیڅوک ئې د ځای ناستي په توګه نه وو ټاکلی.

• قرآن موږ ته وایي چې الله تعالی د ابراهیم صلعم دا دعاء قبوله نه کړه چې زما اولاد هم امامان کړه! په ځواب کې ئې ورته فرمایلي وو: لا ینال عهدي الظالمین: ظالمان زما په ژمنې کې شامل نه دي، یعنی ستا هغه زامن زما د عهد مشمول نه دي او هغوی ته د امامت سپارلو ژمنه نه کوم چې ظالمان وي. کله چې سلیمان صلعم د خپل زوی نااهلي ته متوجه شوی نو الله تعالی ته ئې رجوع کړې، له خپلې مخکنۍ رایې په شا شوی او د خپلې اشتباه بڅښنه ئې غوښتې ده او ویلي ئې دي: ما ته داسې پاچایي راپه برخه کړه چې له ما وروسته له هیچا سره نه ښایي!! دا پاچایي ئې په خپل نااهل زوی نه ده لورېدلې، الله تعالی د ده دا له معنویت ډک دریځ خوښ کړی او په بدل کې ئې ستره پاچایي ورکړه.

• د دغې رجوع او استغفار له کبله بادونه ورته مسخر شوي وو، یعنی بادي کښتۍ تر ټولو وړاندي د ده له لوري جوړې شوې.

• الله تعالی پېریان ورته مسخر کړل چې ښائي کارونه ئې پرې کول او له سیندونو ئې مرجان او مرغلي پرې راایستلي.

• د الله تعالی په خوا کې ئې لوړ مقام وو او د غوره پایلې خاوند. د دې آیتونو مطالب هم هغو خلکو ته ډېر واضح او له ابهام لري دي چې په صفا زړه او شفاف ذهن ورته خیر کیږي، خو متأسفانه له دې هم قصه خوښو داسې څه جوړ کړي چې د سالم فطرت خاوند ورته حیرانېږي.

ځینې وایي: له سلیمان صلعم دا غلطې شوې وه چې په قصر کې ئې یوې مېرمنې تر څلوېښتو ورځو بټ لمانځلو او دی ترې خبر نه وو، یا دا چې څو ورځې په خپل کور کې ناست وو او د هیڅ مظلوم چیغه ئې نه اورېدله، چې له کبله ئې دا سزا ورکړې شوه چې هغه ګوتي شیطان ترې غلا کړه چې له کبله ئې دا ستره پاچایي د ده په برخه شوې وه او شیطانان ورته تابع ول، تر څلوېښتو ورځو له پاچایي محروم شو او پر کرسی ئې شیطان کښېناست، ګواکې د ده پر کرسی د جسد اچولو معنی همدا ده!!! ځینې په خپلو خرافاتو کې دومره وړاندي تللي چې

ويلي ئې دي: په دې مودې كې حتى د سليمان صلعم حرم او مېرمني هم د شيطان له تېرې خوندي نه وې ځكه هغه د سليمان صلعم په بني او شكل كې څرگند شوى او پر كرسۍ ئې ناست وو!! او گواكي څلوېښت ورځې وروسته د دربار ځيني مشران په شك كې پرېوتل او د شيطان په وړاندي ئې تورات پرانيستلو چې له كبله ئې هغه وتېښتېدو او هغه سليمانې گوتې ئې سمندر ته واچوله او بېرته په دې توگه سليمان صلعم ته په لاس ورغله چې د يوه كې نس ئې د پاكولو او پخولو لپاره څيري كړ او ناڅاپي ئې خپله ورکه شوى گوتې په كې وموندله او په همدې سره ئې تللي پاچايي بېرته راستنه شوه او تېښتېدلي پېريان بېرته ورته تسليم شول!!! دا خندوونكې قصه له سر تر پاى غلطه او له خرافاتو ډكه ده او هغو خلكو په مسلمانانو كې خوره كړې چې د تلمود په څېر د يهودو له كتابونو ئې اخيستي ده. نه د سليمان صلعم ستره پاچايي د يوې جادويي گوتې له كبله وه، نه شيطان له چا څه تېښتولى شي، نه شيطان د انسان او پيغمبر په بني كې څرگندېدى شي، د قرآن وينا په دې اړه ډېره صريح ده چې د سليمان صلعم ستره پاچايي د ده او د ده د مجاهد پلار د جهادونو نتيجه وه نه د جادويي گوتې، دا ادعاء د قرآن له دغو آيتونو سره په بشپړه توگه تعارض لري ځكه دا آيتونه وايي چې سليمان صلعم ته پېريان له يوې ابتلاء او فتنې وروسته او له بڅېښني غوښتلو او د ده له يوې دعاء وروسته مسخر كړى شول، حال دا چې دا خرافي قصه ادعاء كوي چې پېريان تر دې وړاندي ده ته د يوې گوتې په طفيل مسخر ول!!

بله ډله وايي چې الله تعالى سليمان صلعم ته له شلو كلونو وروسته زوى وركړ، پېريان ووپرېدل چې كه دا زوى ئې ستر شي او د ده ځاى ناستى شي نو دوى به د سليمان صلعم له وفات وروسته هم تر اوږدې مودې په اسارت او محكوميت كې پاتې شي، نو پرېكړه ئې وكړه چې هغه ووژني، سليمان صلعم پرې خبر شو، نو خپل زوى ئې په ورېځو كې پټ كړ چې هم د دوى له شر خوندي وي او هم ئې هملته پالنه وشي، گواكي همدا هغه فتنه وه چې ورسره مخامخ شوى وو، پر الله تعالى ئې د توكل پر ځاى پر ورېځو توكل وكړ!! چې په سزا كې ئې همدا زوى مړ شو او جسد ئې د ده پر كرسۍ راپرېوت!! د دې مسخره قصې د ترديد لپاره دا كافي ده چې ووايو: باد تر دغي فتنې وړاندي نه بلكي تر دې وروسته سليمان صلعم ته مسخر شوى، او د مسخر كېدو معنى ئې دا نه ده چې د ده زوى به د ورېځو پر سر ورته ساتي بلكي معنى ئې دا ده چې بادي كشتى ئې جوړي كړي.

بله ډله ئې وايي: سليمان صلعم يوه ورځ لوړه وكړه چې نن شپه به له خپلو سلو مېرمنو سره مجامعت كوم چې له هرې يوې د الله د لاري يو مجاهد پيدا شي، خو ان شاء الله ئې ونه ويل، نو ځكه يوازي يوه مېرمن ئې حامله شوه او له هغې هم يو معيوب او ناقص الخلقة زوى پيدا شو او قابلي راوړ او د ده پر كرسۍ ئې واچاوه!! دوى په دې اړه پر يوه روايت هم استناد كوي چې ابوهريرة رضى الله عنه ته منسوب شوى، بڼه به وي چې لومړى دغه روايت له نظره تېر كړو، روايت دا دى:

عَنْ أَبِي هُرَيْرَةَ رَضِيَ اللَّهُ عَنْهُ قَالَ « قَالَ سُلَيْمَانُ بْنُ دَاوُدَ - عَلَيْهِمَا السَّلَامُ - لِأَطُوفَنَّ اللَّيْلَةَ

عَلَى مِائَةِ امْرَأَةٍ - أَوْ تِسْعٍ وَتِسْعِينَ - كُلُّهُنَّ يَأْتِي بِفَارِسٍ يُجَاهِدُ فِي سَبِيلِ اللَّهِ ، فَقَالَ لَهُ صَاحِبُهُ إِنَّ شَاءَ اللَّهُ . فَلَمْ يَقُلْ إِنَّ شَاءَ اللَّهُ . فَلَمْ يَحْمِلْ مِنْهُنَّ إِلَّا امْرَأَةً وَاحِدَةً ، جَاءَتْ بِشِقِّ رَجُلٍ ، وَالَّذِي نَفْسُ مُحَمَّدٍ بِيَدِهِ ، لَوْ قَالَ إِنَّ شَاءَ اللَّهُ ، لَجَاهَدُوا فِي سَبِيلِ اللَّهِ فَرَسَانًا أَجْمَعُونَ » . رواه البخاري.

له ابو هريره ځله روايت دئ چي رسول الله و فرمايل: سليمان د داود زوی عليهما السلام وويل: حتماً به نن شپه په خپلو سلو يا نه نوي مېرمنو راگرځم، هره يوه به يو شهسوار زېږوي چي د الله په لار کي به جهاد کوي، نو ملگري ئي ورته وويل: ان شاء الله ووايه، خو ده ان شاء الله ونه ويل، نو له دوی ټولو يوازي يوه مېرمن حامله شوه چي ناقص الخلقه او نيمگري زوی ئي وزېږولو، قسم په هغه ذات چي زما ژوند د ده په واک کي دئ چي که ان شاء الله ئي ويلي وي نو ټولو به د الله په لار کي د شهسوارو په توگه جهاد کړی وو.

دا روايت په بخاري کي شپږ ځلي په دغو شمېرو راغلي: ۲۸۱۹ ، ۳۴۲۴ ، ۵۲۴۲ ، ۶۶۳۹ ، ۶۷۲۰ ، ۷۴۶۹ ، د سند له پلوه غريب دئ او په صحابه وو کي يوازي يو راوي لري چي ابوهريره ځله دئ او له بل هيڅ صحابي نه دئ روايت شوی. د متن له پلوه داسي دي چي تر منځ ئي جدي توپيرونه شته، په يوه کي لَاطُوفَنَّ اللَّيْلَةَ عَلَى سَبْعِينَ امْرَأَةً راغلي، په بل کي لَاطُوفَنَّ اللَّيْلَةَ بِمِائَةِ امْرَأَةٍ أَوْ تِسْعٍ وَتِسْعِينَ، په بل کي لَاطُوفَنَّ اللَّيْلَةَ عَلَى تِسْعِينَ امْرَأَةً او په بل کي كَانَ لَهُ سِتُونَ امْرَأَةً فَقَالَ لَاطُوفَنَّ اللَّيْلَةَ عَلَى نِسَائِي، په يوه کي فَقَالَ لَهُ صَاحِبُهُ إِنَّ شَاءَ اللَّهُ راغلي په بل کي فَقَالَ لَهُ الْمَلِكُ قُلْ إِنَّ شَاءَ اللَّهُ او په بل کي فَقَالَ لَهُ صَاحِبُهُ - قَالَ سَفِيَانُ يَغْنَى الْمَلِكُ - قُلْ إِنَّ شَاءَ اللَّهُ.. په يوه کي ويل شوي چي إِنَّ شَاءَ اللَّهُ ئي ونه ويل او په بل کي ويل شوي چي ترې هېر شو...

لکه چي گورئ ځيني ئي وايي چي د سليمان صلعم د مېرمنو شمېر شپيته وو، ځيني ئي اويا، ځيني ئي نوي، ځيني ئي نه نوي او ځيني ئي سل بولي، په ځينو کي ويل شوي چي يوه ملگري ئي ورته وويل: قُلْ إِنَّ شَاءَ اللَّهُ، په بل کي ويل شوي چي يوې فرشتې دا خبره ورته وکړه او په بل کي د دې خبري هيڅ يادونه نه ده شوې، پوښتنه دا ده: په دغو رواياتو کي کوم ئي صحيح دئ؟ د سليمان صلعم د مېرمنو شمير څومره وو؟ ملگري ئي ورته ويلي چي ان شاء الله ووايه که فرشتې؟ ولي په ټولو صحابه وو کي يوازي يوه کس دا خبره کړې؟ ولي يوه کس ته منسوب روايت کي دومره جدي او ژور توپيرونه تر سترگو کيږي؟ څنگه به داسي روايت د اعتبار وړ گڼو چي د سند او متن له پلوه دومره ضعفونه لري، له قرآن سره هيڅ اړخ نه لگوي، د عقل او فطرت خلاف خبره کوي؟! آيا په يوه شپه کي له سلو مېرمنو سره مجامعت ممکن دئ؟! دا کار خو نه د يوې شپې په دولسو ساعتونو کي ممکن دئ او نه د انسان جنسي طاقت ته مقدور او ممکن دئ!! د دې خبري معنی خو دا ده چي هغه شپه لږ تر لږه سل ساعته اوږده شوې، سپوږمۍ او لمر له حرکت نه لوېدلې چي په نتيجه کي ئي دا شپه دومره اوږده شوې چي سليمان صلعم توانېدلي له خپلو سلو مېرمنو سره قربت وکړي!! په داسي حال کي چي بل روايت وايي: لمر له يوشمېر پرتو هېچا ته نه دئ ودرېدلی!! آيا کوم عاقل انسان به دا خبره وکړي چي زه نن شپه له خپلو ټولو مېرمنو سره مجامعت کوم او له ټولو به هرو مرو توريالي او جنگيالي زامن پيدا شي!! آيا يوه پيغمبر ته دا د عقل او انساني فطرت خلاف خبري منسوبول لوی جسارت نه دئ!!

د قرآنه پلوشې

ص

قرآن وايي: دا پرېکړه د الله تعالى له لوري کېږي چې چا ته اولاد ورکړي، کله ئې ورکړي، زوی ورکړي که لور، په آسمان او زمکې کې له الله تعالى پرته هېڅوک نه په دې اړه څه واک لري او نه پوهېږي چې کله به ئې څنگه اولاد په برخه شي، ابراهيم صلعم ته په زړښت کې د اولاد زېږ ورکړی شو خو نه پوهېدو چې دا زوی به ئې څنگه او کله په برخه کېږي، زکريا صلعم ته هم په زړښت کې دا زېږی ورکړی شو خو نه پوهېدو الله تعالى به څنگه او کله زوی ورکوي، د خپل زړه د ډاډ لپاره ئې د نښې غوښتنه وکړه او ورته وويل شو: نښه ئې دا ده هغه مهال به تر دريو ورځو خبرې نه شي کولی!! سليمان صلعم تر ډېرو کلونو زوی نه درلود، پوښتنه دا ده چې په آخري عمر کې به هغه څنگه دا خبره کوله چې نن شپه به داسې کار کوم چې سل جنگيالي زامن مي په برخه شي!! هغه روايت به څنگه او ولې منو چې د قرآن او عقل خلاف وي او د سليمان صلعم په څېر ستر پيغمبر ته داسې غلطه وينا منسوب کړي!!

د دې کمزورو او متعارضو رواياتو په مقابل کې دا روايات هم په پام کې ولری چې

وايي:

عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "وُلِدَ لِسُلَيْمَانَ بْنِ دَاوُدَ ابْنٌ، فَقَالَ لِلشَّيَاطِينِ: أَيَنْ نُؤَارِيهِ مِنَ الْمَوْتِ؟ فَقَالُوا: نَذْهَبُ بِهِ إِلَى الْمَشْرِقِ. قَالَ: يَصِلُ إِلَيْهِ الْمَوْتُ. قَالُوا: قَالَى الْمَغْرِبِ. قَالَ: يَصِلُ إِلَيْهِ الْمَوْتُ. قَالُوا: إِلَى الْبَحَارِ، قَالَ: يَصِلُ إِلَيْهِ، قَالُوا: نَضَعُهُ بَيْنَ السَّمَاءِ وَالْأَرْضِ، وَنَزَلَ عَلَيْهِ مَلَكُ الْمَوْتِ، فَقَالَ: يَا بَنُ دَاوُدَ: أَنِّي أَمَرْتُ بِقَبْضِ نَسَمَةٍ طَلَبْتُهَا فِي الْمَشْرِقِ فَلَمْ أَصِبْهَا، فَطَلَبْتُهَا فِي الْمَغْرِبِ فَلَمْ أَصِبْهَا، وَطَلَبْتُهَا فِي الْبَحَارِ، وَطَلَبْتُهَا فِي تَحُومِ الْأَرْضَيْنِ فَلَمْ أَصِبْهَا، فَبَيْنَا أَنَا أَصْعُدُ إِذْ أَصَبْتُهَا، فَقَبَضْتُهَا، وَجَاءَ جَسَدُهُ حَتَّى وَقَعَ عَلَى كُرْسِيِّهِ، فَهُوَ قَوْلُ اللَّهِ عَزَّ وَجَلَّ: وَلَقَدْ فَتَنَّا سُلَيْمَانَ وَالْقَيْنَا عَلَى كُرْسِيِّهِ جَسَدًا ثُمَّ أَنَابَ". المعجم الاوسط للطبراني

له ابو هريره ځله روايت دی چې رسول الله و فرمايل: د سليمان ځله زوی وزېږېدو، شيطانانو ته ئې وويل: له مرگ ئې چېرې پټ کړو؟ ونې ويل: مشرق ته ئې وړو، ونې ويل: مرگ وررسيږي شي، ونې ويل: مغرب ته ئې وړو، ونې ويل: مرگ وررسيږي شي، ونې ويل: سمندرونو ته ئې وړو، ونې ويل: وررسيږي شي، ونې ويل: د آسمان او زمکې ترمنځ ئې ږدو، ملک الموت ورته راغی او ونې ويل: ای د داود زویه! زه د يوه کس د روح په قبضولو وگمارل شوم، نو په ختيځ کې مي ولټولو خو پيدا مي نه کړ، بيا مي په لوېديځ کې ولټولو پيدا مي نه کړ، او په سمندرونو او د زمکې چارچاپېر مي ولټولو پيدا مي نه کړ، خو کله چې د آسمان په لوري تلم نو ومي موندو او روح مي قبض کړه، دغه مهال د هغه جسد راغی او د ده پر کرسی پرېوت!! او همدا د الله تعالى د قول مصداق دی چې فرمايي: " وَلَقَدْ فَتَنَّا سُلَيْمَانَ وَالْقَيْنَا عَلَى كُرْسِيِّهِ جَسَدًا ثُمَّ أَنَابَ".

څو پوښتنې لرو: د ابوهريره ځله دا روايت صحيح دی او که هغه شپږ مخکني چې په بشپړه توگه له دې سره تعارض لري!! آيا يو مؤمن انسان بيا يو پيغمبر به داسې کار وکړي چې خپل زوی له ملک الموت پټوي او په دې اړه له شيطان سره مشوره کوي او شيطانانو ته ئې سپاري چې په ورېځو کې ئې له فرشتې پټ کړي!! آيا داسې مسخره روايات د دې وړ دي چې زموږ په کتابونو کې راشي!!

دې بل روايت ته هم خير شئ:

عن ابن عباس رضي الله عنهما ، في قوله عز وجل : (وألقينا على كرسيه جسدا) قال : « هو الشيطان الذي كان على كرسيه يقضي بين الناس أربعين يوما ، وكان لسليمان جارية يقال لها : جرادة وكان بين بعض أهلها وبين قومه خصومة ، فقضى بينهم بالحق إلا أنه ود أن الحق لأهلها ، فأوحى الله إليه أنه سيصيبك بلاء ، وكان لا يدري يأتيه من السماء أو من الأرض » « هذا حديث صحيح على شرط الشيخين ولم يخرجاه » المستدرک علی الصحيحين للحاكم!!!

له ابن عباس رسول روايت دئ د الله تعالى د دي كلام په اړه : (وألقينا على كرسيه جسدا) وئ ويل: دا شيطان وو چي د ده پر كرسى كښېنستى وو او څلوېښت ورځي ئي د خلكو تر منځ قضاوت كولو، د سليمان يوه وينځه وه چي د جراده په نامه يادېدله، د دي د كورنى د ځينو غړو او د قوم تر منځ ئي يوه شخړه وه، نو سليمان صلعم د دوى تر منځ سمه فيصله وكړه خو زړه ئي دا غوښتل چي د دي د قوم په گټه پرېكړه وكړي، نو الله تعالى ورته وحي وكړه چي په يوه مصيبت به اخته شئ، نه پوهېدو چي دا مصيبت به له آسمانه راشي كه له زمكي، (گواكي مصيبت دا وو چي اقتدار تري واخيستل شو او تر څلوېښتو ورځو د شيطان په لاس كي پرېوت او هغه به د ده له كرسى د خلكو تر منځ قضاوت كولو)!!

د دغو متعارضو او د قرآن، عقل، درايت او فطرت خلاف رواياتو په اړه څو خبري كولى شو: يا خو دا په بشپړه توگه جعلي او موضوعي روايات دي، د اسلام د پيغمبانو جوړ كړي او لويو لويو شخصيتونو ته ئي منسوب كړي او يا دا چي رسول الله او كوم صحابي له اهل كتابو نقل قول كړى او دا ئي د هغوى د ويناوو او رواياتو په ضمن كي ياده كړي خو اورېدونكي دا انتباه اخيستي چي گواكي دا په خپله د رسول الله يا د هغه صحابي خپله رايه ده.

ښه به وي چي دلته د دي آيت په اړه د امام رازي رايه هم له نظره تېره كړو، هغه ټول پورتي روايات بي اعتباره گڼلي او آيت ئي داسي تعبير كړى: سليمان صلعم يا په يوې سختي ناروغۍ مبتلا شوى يا د كوم خطر له كبله دومره اندېښمن شوى وو چي ډېر ئي كمزورى او ضعيف كړ، دومره چي پر هډوكو ئي فقط پوستكى پاته شو، داسي شو لكه په يوه پوستكي كي پټ كالبوت، او گواكي همدا د دي آيت (و ألقينا على كرسيه جسدا) تفسير دئ. موږ په دي اړه ورسره موافق يو چي پورتي روايات او تعبيرونه ناسم دي خو په دي كي شك نشته چي د ده تعبير له ټول مضمون سره اړخ نه لگوي، په آيت كي ويل شوي: (... او د ده پر كرسى مو يوه (هسي) جثه واچوله، بيا ئي انابت وكړ، وئ ويل: اي زما ربه! ما ته بخښنه وكړه،) له دي الفاظو په ډېر وضاحت سره معلومېږي چي له سليمان صلعم كومه اشتباه شوې، د اشتباه له كبله ئي مكرر انابت كړى او بخښنه ئي غوښتي.

دې ته مو پام وي چي د ټولو محققينو، فقهاوو او محدثينو دا اتفاقي رايه ده چي د روايت د صحت اساسي شرائط دا دي: له قرآن سره به تعارض نه لري، د عقل او فطرت خلاف خبره به ئي نه وي كړي، له نورو صحيح رواياتو سره به تضاد او تعارض نه لري، راوي ته به داسي قول نه وي منسوب شوى چي هغه په هيڅ توگه تري خبرېدى نشي، له دي اساسي شرائطو وروسته به دا گورو چي سند ئي صحيح دئ كه نه، متأسفانه ځينو يوازي سند ته اعتبار وركړى او دغه اساسي شرائط ئي له پامه غورځولي او له همدې كبله ئي داسي روايات

هم صحيح گڼلي چي د دغو شرائطو له مخي قطعاً د اعتبار او اعتناء وړ نه دي. پورتنې روايات ني څرگندي بېلگي دي.

وَأَذْكُرْ عَبْدَنَا أَيُّوبَ إِذْ نَادَى رَبَّهُ أَنِّي مَسَّنِيَ الشَّيْطَانُ بِنُصْبٍ وَعَذَابٍ ﴿٤١﴾
 أَرْكُضْ بِرَجْلِكَ هَذَا مُغْتَسِلٌ بَارِدٌ وَشَرَابٌ ﴿٤٢﴾ وَوَهَبْنَا لَهُ أَهْلَهُ وَمِثْلَهُمْ مَعَهُمْ
 رَحْمَةً مِنَّا وَذِكْرَى لَأُولَى الْأَلْبَابِ ﴿٤٣﴾ وَخُذْ بِيَدِكَ ضِغْثًا فَاضْرِبْ بِهِ وَلَا تَحْنَثْ
 إِنَّا وَجَدْنَاهُ صَابِرًا نِعَمَ الْعَبْدِ إِنَّهُ أَوَّابٌ ﴿٤٤﴾

او زموږ بنده ايوب درپه ياد كړه، كله چي ني خپل رب ته غږ كړ: شيطان په كړاو او عذاب اخته كړى يم، (ورته ومو ويل): په خپلي پېښې سره ني ووهه، دا ني د غسل سور خاي او خېناك، او ده ته مو د ده ټول تېر او له هغوى سره ورته ني ورپه برخه كړل، زموږ له لوري يوه پېرزوينه او د عقلمنو لپاره يو پند، او په خپل لاس يوه گېډى واخله او وهل پرې وكړه او لوړه دي مه ماتوه، يقيناً چي هغه مو صبرناك وموند، غوره بنده، يقيناً چي هغه ډېر رجوع كوونكى وو.

(٤١-٤٤) - دلته د ايوب صلعم په اړه ويل شوي:

• خپل رب ته ني په دې الفاظو دعاء وكړه: شيطان په كړاو او عذاب اخته كړى يم، يعني د شيطان د كومي وسوسې له كبله مي داسي څه كړي چي د دې كړاو او عذاب وړ گرځېدلى يم، معنى ني دا ده چي شيطان او وسوسې ني د كړاو او عذاب سبب شوي، نه دا چي شيطان په خپله مخامخ دى له كړاو او عذاب سره مخامخ كړى. شيطان نه شي كولى څوك په كړاو او عذاب اخته كړي خو كولى شي گناه ته ني وهڅوي او د گناه له كبله له كړاو او عذاب سره مخامخ شي. د ايوب صلعم د وينا معنى دا ده چي په خپلي اشتباه ني اعتراف كړى او له مزيد څه ويلو ني ډډه كړې، د الانبياء د سوري په ٨٣ آيت كي د ده دا وينا په دغو الفاظو راغلي:

وَأَيُّوبَ إِذْ نَادَى رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ ﴿٤٥﴾: او ايوب چي خپل رب

ته ني (د دعاء لپاره) غږ كړ چي يقيناً ما ته كړاو رارسېدلى او ته تر ټولو رحم كوونكو زيات مهربان يي، دلته هم په همدې اكتفاء كوي او مزيد څه نه وايي. كه څه هم د دې آيت بل د پام وړ تعبير دا دى: د شيطان وسوسو تر ناروغۍ هم زيات په كړاو او عذاب اخته كړى يم، خو لكه څنگه چي په مخكنيو قصو كي پر اشتباهاتو د اعتراف بېلگي ترسترگو كيږي او د ايوب صلعم اعتراف ته ورته اعترافات گورو نو ځكه په يقين سره ويلي شو چي د ايوب صلعم د وينا صحيح تعبير همغه لومړنى تعبير دى نه بل څه.

• د دې اعتراف او دعاء په ځواب کې ورته ویل شوي: زمکه په خپلې پښې سره ووهه، په دې سره له زمکې چینې راخوټېدلې، او ورته ویل شوي: دا ئې ستا د غسل لپاره سور ځای او ستا د څښاک لپاره سړې اوبه، له الفاظو داسې معلومېږي چې همدا سره چینې او اوبه ئې د ده کړاو ته علاج وو، په داسې ناروغۍ مبتلا شوی وو چې د دې چینې د اوبو په څښلو او په هغې کې د لامبلو له کبله ترې روغ شوی. په غالب گمان سره هغه په کوم جلدي ناروغۍ مبتلا شوی وو، بایبل هم دې ته ورته وینا لري.

• ورپسې ویل شوي: ده ته مو د ده ټول ټبر او له هغوی سره ورته ئې ورپه برخه کړل، له دې وینا په ډېر صراحت سره معلومېږي چې د دغې ناروغۍ له کبله د ده ټول ټبر ترې بېل شوی، له بل آیت معلومېږي چې یوازي مېرمن ئې تر پایه ورسره پاتې شوی او د ده خدمت ئې کړی. له روغېدو وروسته نه یوازي د خپلې کورنۍ ټول مخکنې غړي بېرته ورسره یوځای شوي بلکې همدومره نور ئې پر ټبر زیات شوي. نه یوازي مخکنې دوستان او خپلوان ئې بېرته پر شاوخوا راغونډ شول بلکې الله تعالی همدومره نور دوستان او خپلوان هم ورپه برخه کړل.

• دا د ده په اړه د الله تعالی یوه پېرزوینه وه او د عقلمنو لپاره یو پند، الله تعالی د خپلې پېرزوینې له مخې دا احسان پرې وکړ او په همدې کې د الله تعالی د ټولو مخلصو بندگانو لپاره د پند او عبرت لوی درس دی، دوی باید ډاډه او مطمئن وي چې که د آزموینو په وړاندې د صبر او استقامت لمن پرې نږدې، بې حوصلې نشي، د ایوب علیه السلام په څېر صبر وکړي او د مشکلاتو حل له خپل مهربان رب وغواړي نو الله تعالی به تر هر مهربان زیات مهربان ومومي.

• ورته ویل شوي: په خپل لاس یوه گېډۍ واخله او وهل پرې وکړه او لوړه دي مه ماتوه. د آیت له الفاظو معلومېږي چې ایوب صلعم لوړه کړې وه چې کوم کس به په لښتو وهي، خو دا نه دي ویل شوي چې څوک به وهي، ولي به ئې وهي او څو لښتي به ئې وهي، د آیت له الفاظو دومره معلومېږي چې د لښتو شمېر به د یوې گېډۍ په اندازه وو، ځکه ده ته ویل شوي: لوړه دي ترسره کړه، همدومره شمېر لښتي یوه گېډۍ کړه او هغه کس یو ځل پرې ووهه چې تا ئې د وهلو لوړه کړې وه، په روایاتو کې راځي چې دا کس د ده وفاداره مېرمن وه، په کوم څه پرې غصه شوی وو او لوړه ئې کړې وه چې هغه به وهي، خو وروسته متوجه شوی چې غصه ئې بې ځایه وه، کله چې روغ شو نو دا اندېښنه ورسره وه چې له خپلې لوړې سره څه وکړي، الله تعالی ئې لارښوونه وکړه چې خپله لوړه په دې توگه ترسره کړه.

د آیتونو په پای کې ویل شوي: هغه مو صبرناک وموند، غوره بنده، یقیناً چې هغه ډېر رجوع کوونکی وو.

د دې تفصیل د الانبیاء د سوري د ۸۳-۸۴ آیتونو په تفسیر کې وگورئ. خو دلته دومره وضاحت په کار دی چې ځینو داسې انگېرلي چې د ایوب صلعم ټوله کورنۍ له منځه تللې او گواکې مړه شوې، په داسې حال کې چې د آیت له الفاظو قطعاً داسې نه معلومېږي، بلکې ښيي چې د کورنۍ غړي ترې بېل شوي او له روغېدو وروسته ټول د ده خوا ته راغونډ شوي، د دوی د مړینې وینا د بایبل ده خو په دې اړه د بایبل وینا دومره کچه او غلطه ده چې هیڅ

عقلمن انسان ئې نشي منلی، ښه به وي چي تفصيل ئې د (بايبل د قرآن په رڼا كي) كتاب كي وگورئ.

په دې مبارك آيت كي ايوب صلعم ته د خپل قسم په ارتباط ويل شوي چي هغه مه ماتوه او تر سره ئې كړه، په دې اړه دوه پوښتني راولاړېږي: يوه دا چي آيا كولى شو داسي څه وكړو لكه چي ايوب صلعم پرې گمارل شوى وو؟ مثلاً يو كس د اتيا درو په وهلو محكوم شوى خو هغه دومره ضعيف او كمزورى دئ چي اتيا درې نشي تحمل كولى؛ آيا كولى شو اتيا درې سره يو ځاى كړو او يو ځل ئې پرې ووهو؟ بله دا چي آيا انسان په هغه قسم هم مكلف دئ چي په يوې ناسمي خبري ئې كړى وي، لكه دلته چي ايوب صلعم ته له خپلي لوري وروسته معلومه شوې چي د خپلي مېرمنې د وهلو په اړه د ده لوړه ناسمه او بې ځايه وه؟ په دې اړه د فقهاوو تر منځ دوه راځي: يوه رايه دا چي د داسي قسم كفاره دا ده چي دا ناسم كار ترسره نشي او بله رايه دا چي د ناسم كار پر ځاى دي سم كار وكړي او د قسم كفاره به وركوي. د احنافو رايه دا ده چي د قسم كفاره به وركوي او ايوب صلعم ته دا الهي لارښوونه عموميت لري او تر ده محدوده او مختصه نه ده، د دوى رايه نه يوازي د دې آيت مطابق ده بلكي په تاييد كي ئې دا روايت هم وړاندي كوي:

وَعَنْ سَعِيدِ بْنِ سَعْدِ بْنِ عُبَادَةَ قَالَ كَانَ بَيْنَ أَبْنَاءِنَا رُوَيْجِلٍ ضَعِيفٍ فَخَبَتْ بِأَمَةٍ مِنْ إِمَائِهِمْ فَذَكَرَ ذَلِكَ سَعْدٌ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ: اضْرِبُوهُ حَدَّهُ فَقَالُوا: يَا رَسُولَ اللَّهِ إِنَّهُ أَوْعَفُ مِنْ ذَلِكَ قَالَ: خُذُوا عِثْكَالًا فِيهِ مَانَةً شِمْرَاخٍ ثُمَّ اضْرِبُوهُ بِهِ ضَرْبَةً وَاحِدَةً فَفَعَلُوا. رَوَاهُ أَحْمَدُ، وَالتَّسَائِيُّ وَابْنُ مَاجَةَ وَإِسْنَادُهُ حَسَنٌ

له سعيد بن سعد بن عباده روايت دئ چي ونې ويل: زموږ په كورونو كي يو وړوكى كمزورى سړى وو، له يوې وينځي سره ئې زنا وكړه، سعد جلا له دا خبره رسول الله ته ياده كړه، ونې فرمايل: د زنا حد پرې جاري كړئ، ونې ويل: يا رسول الله! هغه تر دې ډېر ضعيف دئ (چي دا تحمل كړى شي) ونې فرمايل: د كجوري داسي لويه څانگه درواخلئ چي سل وړې څانگي لري او په همدې سره ئې يو ځل ووهئ، نو همداسي ئې وكړل.

وَأَذْكُرُ عَبْدَنَا إِبْرَاهِيمَ وَإِسْحَاقَ وَيَعْقُوبَ أُولَى الْأَيْدِي وَالْأَبْصَرِ ﴿٤٧﴾ إِنَّا

أَخْلَصْنَاهُمْ بِخَالِصَةٍ ذِكْرَى الدَّارِ ﴿٤٨﴾ وَإِنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ



او زموږ بندگان ابراهيم، اسحاق او يعقوب درپه ياد كړه؛ د پياوړو لاسونو خاوندان او سترگور، يقيناً چي دوى ته مو د آخرت يادولو خصلت سره ځانگړتيا وركړې وه، او يقيناً چي دوى زموږ په وړاندي د غوره شوو نېكانو له ډلې ول.

(٤٧-٤٨) - دلته ابراهيم، اسحاق او يعقوب صله د هغو شخصيتونو په توگه زموږ په وړاندي

انځور شوي چي پند ترې واخلو او د هغوی خصلتونه غوره کړو، د دوی دا ځانگړتياوي رابښي: د پياوړو او هنرمنو لاسونو خاوندان او سترگور ول، تل يې آخرت په ياد وو، د الله تعالى په وړاندي د غوره شوو نېکانو له ډلي ول.

وَأَذْكُرْ إِسْمَاعِيلَ وَالْيَسَعَ وَذَا الْكِفْلِ ۖ وَكُلٌّ مِّنَ الْأَخْيَارِ ﴿٥٨﴾ هَذَا ذِكْرٌ وَإِنَّ لِلْمُتَّقِينَ لَحُسْنَ مَّأَبٍ ﴿٥٩﴾ جَنَّاتٍ عَدْنٍ مُّفْتَحَةٌ لَهُمُ الْأَبْوَابُ ﴿٦٠﴾ مُتَكِّينَ فِيهَا يَدْعُونَ فِيهَا بِفَكَهَةٍ كَثِيرَةٍ وَشَرَابٍ ﴿٦١﴾ وَعِنْدَهُمْ قَنْصَرَتُ الطَّرَفِ أَتْرَابٌ ﴿٦٢﴾ هَذَا مَا تُوْعَدُونَ لِيَوْمِ الْحِسَابِ ﴿٦٣﴾ إِنَّ هَذَا لَرْزُقًا مَّا لَهُ مِنْ نَفَادٍ ﴿٦٤﴾

او اسمعيل، يسع او ذالكفل درپه ياد كړه، چي هر يو يې د نېكانو له ډلي وو، دا ذكر دى، او يقيناً چي دغو متقيانو ته حتماً د ورگرځېدو بڼكلې ځاى دى؛ داسي تلپاتى جنت چي دروازي به يې ورته پرانيستي وي، په هغه كي داسي تكيه كوونكي چي ډېري مېوي او څښاك به غواړي، خوا ته به يې د نظر لنډوونكي همزولي وي، دا همغه څه دي چي د حساب د ورځي په اړه يې وعده درسره كېده، يقيناً دا زموږ همغه رزق دى چي پاى ته رسېدل يې نشته.

(٥٤-٤٨) - دلته له يوې خوا د نېكو شخصيتونو درې نوري بېلگي موږ ته معرفي شوې: اسمعيل، يسع او ذالكفل صلي، او له ډلي خوا په جنت كي د ټولو متقينو د ورگرځېدو بڼكلې ځاى داسي انځور شوى: داسي تلپاتى جنت چي دروازي به يې ورته پرانيستي وي، په تختونو به يې تكيه وهلې وي، ډېري مېوي او څښاك به يې په برخه وي، خوا ته به يې د نظر لنډوونكي همزولي وي، دوى ته به وويل شي: دا همغه څه دي چي الله تعالى يې له تاسو سره په دنيا كي وعده كړې وه چي د حساب په ورځ به ستاسو په برخه شي، دا زموږ همغه رزق دى چي پاى ته رسېدل يې نشته.

هَذَا وَإِنَّ لِلطَّاغِينَ لَشَرَّ مَّأَبٍ ﴿٦٥﴾ جَهَنَّمَ يَصْلَوْنَهَا فَبِئْسَ الْمِهَادُ ﴿٦٦﴾ هَذَا فَلْيَذُوقُوهُ حَمِيمٌ وَغَسَّاقٌ ﴿٦٧﴾ وَآخِرُ مِنْ شَكْلِهِمْ أَزْوَاجٌ ﴿٦٨﴾ هَذَا فَوْجٌ مُّقْتَحِمٌ مَّعَكُمْ ۖ لَا مَرْحَبًا بِهِمْ ۚ إِنَّهُمْ صَالُوا النَّارِ ﴿٦٩﴾ قَالُوا بَلْ أَنتُمْ لَا مَرْحَبًا بِكُمْ ۖ أَأَنْتُمْ

قَدِّمْتُمُوهُ لَنَا فَبُئْسَ الْقَرَارُ ﴿٦٠﴾ قَالُوا رَبَّنَا مَنْ قَدَّمَ لَنَا هَذَا فَزِدْهُ عَذَابًا ضِعْفًا

في النار ﴿٦١﴾

همدا؛ او د سرکشانو لپاره حتماً د ورگرځېدو بد ځای دی، داسې دوزخ چې دوی به ورننوخې، څومره بد استوګنځی، همدا؛ تودې اوبه او نو (زوي)؛ نو خوند دی وځکې، او دې ته ورته نور ډول ډول عذابونه، دا داسې فوځ دی چې له تاسو سره یو ځای ننوتونکی دی، هیڅ هرکلي دي ورته نه وي، یقیناً چې دوی هرو مرو اور ته ننوتونکي دي. وبه وايي: نه؛ بلکې تاسو هغه یی چې هیڅ هرکلي دي درته نه وي، تاسو دا راپه برخه کړی، نو د تمېدو څومره بد ځای!! وبه وايي: ای زموږ ربه! چا چې دا راپه برخه کړ په اور کې یې عذاب دوه برابره ورزیات کړه.

(٥٥-٦١)- دلته د متقینو په مقابل کې د سرکشانو اخروي پایله داسې انځور شوې: د دوی لپاره د ورگرځېدو بد ځای تیار شوی، داسې دوزخ چې دوی به ورننوخې، ډېر بد استوګنځی، تودې اوبه او نو به یې په برخه وي او ورته ویل کېږي به: خوند یې وځکې، دې ته ورته ډول ډول نور عذابونه، یوه ډله به وړاندې او بله به ورپسې دوزخ ته ننوځي، یوې ته به د بلي په اړه ویل کېږي: دا فوځ به هم له تاسو سره یو ځای دوزخ ته ننوځي، هیڅ هرکلي دي ورته نه وي، هرو مرو به اور ته ننوځي، دا ننوتونکی فوځ به ووايي: نه؛ بلکې تاسو هغه یی چې هیڅ هرکلي دي درته نه وي، تاسو له دې برخليک سره مخامخ کړو، دا د تمېدو بد ځای به یې په برخه وي!! د تابعانو دوزخي ډله به د خپلو مشرانو په اړه ووايي: ای زموږ ربه! چا چې دا راپه برخه کړ په اور کې یې عذاب دوه برابره ورزیات کړه.

وَقَالُوا مَا لَنَا لَا نَرَى رَجَالًا كُنَّا نَعُدُّهُمْ مِّنَ الْأَشْرَارِ ﴿٦٢﴾ أَتَّخَذْنَاهُمْ سَحَرًا أَمْ

زَاغَتْ عَنْهُمْ الْأَبْصَارُ ﴿٦٣﴾ إِنَّ ذَلِكَ لَحَقٌّ تَخَاصُمُ أَهْلِ النَّارِ ﴿٦٤﴾

او وبه وايي: څه راباندې شوي هغه سړي نه گورو چې موږ به د اشرارو له ډلې گڼل؟!، آیا موږ تر ملنډو لاندې نیولي ول که سترگي ترې کړې شوې، یقیناً چې د دوزخیانو دا شخړه یو حقیقت دی.

(٦٢-٦٤)- دلته د دوزخیانو د هغه مهال حالت انځور شوی چې په دوزخ کې به یوې خوا بلي خوا ته سترگي وغړوي او هغه مؤمنان به یې تر سترگو نشي چې دوی به د اشرارو په نامه یادول نو وبه وايي: ولي هغه سړي نه وینو چې موږ به د اشرارو له ډلې گڼل، څه راباندې شوي، سترگي مو سم کار نه کوي که دا زموږ غلطی وه او پر هغوی مو ملنډې وهلې!! الله تعالی فرمایي چې د دوزخیانو دا شخړه یو حقیقت دی او حتماً به ترسره کېږي.

قُلْ إِنَّمَا أَنَا مُنذِرٌ وَمَا مِنِّ إِلَهِ إِلَّا اللَّهُ الْوَاحِدُ الْقَهَّارُ ﴿٦٥﴾ رَبُّ السَّمَوَاتِ
وَالْأَرْضِ وَمَا بَيْنَهُمَا الْعَزِيزُ الْغَفُورُ ﴿٦٦﴾ قُلْ هُوَ نَبَأٌ عَظِيمٌ ﴿٦٧﴾ أَنْتُمْ عَنْهُ مُعْرِضُونَ
﴿٦٨﴾ مَا كَانَ لِي مِنِّ عِلْمٍ بِالْمَلَأِ الْأَعْلَىٰ إِذْ تَخْتَصِمُونَ ﴿٦٩﴾ إِن يُوحَىٰ إِلَيَّ إِلَّا أَنَّمَا
أَنَا نَذِيرٌ مُّبِينٌ ﴿٧٠﴾

ووايه: خبره فقط دا ده چي زه يو منذر یم، او له یوازیني ډېر برلاسي الله پرته بل معبود
نشته، همغه د آسمانونو، زمکي او هر هغه څه بخښونکی عزتمن رب چي په دوی دواړو
کي دي، ووايه: دا ستره خبره ده، تاسو ترې ډډه کوئ، زه د ملا اعلی د هغه مهال په اړه
څه علم نه لرم چي دوی مناقشه کوي، ما ته له دې پرته بله وحی نه کېږي چي زه یو
څرگند نذیر یم.

(۷۰-۶۵) - دلته رسول الله ته لارښوونه شوې چي خپلو مخاطبینو ته ووايي: زه فقط یو منذر
(خبردارۍ ورکوونکی) یم، د کفر او شرک له بدو پایلو مو خبروم، او درته وایم چي له یوازیني
ډېر برلاسي الله پرته بل معبود نشته، همغه بخښونکی عزتمن رب چي د آسمانونو، زمکي او
هر هغه څه پالونکی دی چي په دوی دواړو کي دي، ووايه: ستره خبره همدا ده خو تاسو ترې
ډډه کوئ، زه په دې نه پوهیږم چي په ملا اعلی کي هغه مهال څه تېر شوي چي د الله تعالی
مقربو فرشتو مناقشه کوله، ما ته یوازي د هغه څه وحی کېږي چي له کبله ئی تاسو ته یو
څرگند نذیر یم، یعني زه په غیب نه پوهیږم، فقط یو څرگند نذیر یم، تاسو ته ستاسو د خپلو
تگلارو د بدو پایلو خبردارۍ درکوم او دا هم د هغې الهي وحی په رڼا کي چي ما ته د الله تعالی
له لوري کېږي.

إِذْ قَالَ رَبُّكَ لِلْمَلَائِكَةِ إِنِّي خَلَقْتُ بَشَرًا مِّن طِينٍ ﴿٧١﴾ فَإِذَا سَوَّيْتُهُ وَنَفَخْتُ فِيهِ مِن
رُّوحِي فَقَعُوا لَهُ سَاجِدِينَ ﴿٧٢﴾ فَسَجَدَ الْمَلَائِكَةُ كُلُّهُمْ أَجْمَعُونَ ﴿٧٣﴾ إِلَّا
إِبْلِيسَ اسْتَكْبَرَ وَكَانَ مِنَ الْكَافِرِينَ ﴿٧٤﴾ قَالَ يَتْلُو آيَاتِي مَا مَنَعَكَ أَنْ تَسْجُدَ لِمَا
خَلَقْتُ بِيَدَيَّ أَسْتَكْبَرْتَ أَمْ كُنتَ مِنَ الْعَالِينَ ﴿٧٥﴾ قَالَ أَنَا خَيْرٌ مِّنْهُ خَلَقْتَنِي مِن

نَارٍ وَخَلَقْتَهُ مِنْ طِينٍ ﴿٧٦﴾ قَالَ فَأَخْرِجْ مِنْهَا فَإِنَّكَ رَجِيمٌ ﴿٧٧﴾ وَإِنَّ عَلَيْكَ لَعْنَتِي

إِلَى يَوْمِ الدِّينِ ﴿٧٨﴾

کله چې ستا رب فرشتو ته وویل: یقیناً زه له خټي د یوه انسان پیدا کوونکی یم، نو کله چې مې هغه برابر کړ او خپله روح مې په کې پو کړه نو هغه ته په سجده شئ، نو ټولو فرشتو یو ځایي سجده وکړه مگر ابلیس چې د لویي لټه ئې وکړه او له کافرانو وو، وئې ویل: ای ابلیسه! څه شي هغه چا ته له سجدي کولو منع کړې چې ما په خپل لاس پیدا کړ؟ لویي دي وغوښته که ته له لوړو وې؟ وئې ویل: زه ترې ښه یم، زه دي له اور پیدا کړی یم او هغه دي له خټي پیدا کړی، وئې ویل: ترې ووځه چې ته له شک پرته رټل شوی یې، او یقیناً چې پر تا د قیامت تر ورځې زما لعنت دی.

(٧٨-٧٦) - په دې مبارکو آیتونو کې د ملا اعلی هغي مناقشي ته اشاره شوې چې الله تعالی په زمکي کې د بشر په نامه د یوه نوي مخلوق د پیدا کولو اراده وکړه، خپله پرېکړه ئې فرشتو ته ابلاغ کړه او وئې فرمایل: زه له خټي د یوه انسان پیدا کوونکی یم، نو کله چې مې هغه برابر کړ او خپله روح مې په کې پو کړه نو هغه ته په سجده شئ، ټولو فرشتو د الله تعالی له حکم سره سم سجده وکړه، یوازینی مخلوق چې له سجدي ئې ډډه وکړه ابلیس وو چې د لویي لټه ئې وکړه او له کافرانو وو، الله تعالی ورته وفرمایل: ای ابلیسه! څه د دي باعث شو چې هغه چا ته دي له سجدي ډډه وکړه چې ما په خپلو لاسونو پیدا کړی؟ لویي دي وغوښته که ته له لوړو وې؟ یعني غوښتل دي تر ده ستر او لوړ وگڼل شي او د هغه مقام او منزلت ستا په برخه شي او که حقیقتاً ته تر ده لوړ وې نو ځکه دي هغه ته سجده ونه کړه!! وئې ویل: زه ترې ښه یم، زه دي له اور پیدا کړی یم او هغه دي له خټي پیدا کړی، یعني زه له نسبي پلوه تر آدم صلعم غوره او ښه یم، زما د خلقت ماده تر ده ښه ده، اور تر خټي غوره دی، زه دي له اور پیدا کړی یم او دی له خټي، کوم مقام چې تا ده ته ورکړی دا له ده سره نه ښایي؛ زه ئې مستحق یم!! الله تعالی وفرمایل: له هغه ځای ووځه چې ته او آدم صلعم په کې اوسئ، ته رټل شوی یې او د قیامت تر ورځې به پر تا زما لعنت وي. دلته څو مهمې مهمې لارښوونې شوي:

الله تعالی انسان ته دومره لوړ مقام ورکړی چې پر ټولو مخلوقاتو د فرشتو په شمول ئې هغه ته فضیلت ورکړی، فرشتي ئې پر دې وگمارلې چې د هغه په وړاندي مطیع وي او د هغه فضیلت ومنې. د عالم په ټولو مخلوقاتو کې یوازینی مخلوق شیطان دی چې د انسان فضیلت ئې ونه منلو، له سجدي ئې ډډه وکړه او ځان ئې تر هغه لوړ وگڼلو، او الله تعالی د همدې کبر او بغاوت له کبله ورټلو، یعني د زمکي پر سر لومړی گناه کبر او له نسبي پلوه ځان پر بل غوره گڼل دي، چا چې تر ټولو وړاندي او د لومړي ځل لپاره دا گناه کړې الله تعالی هغه ته د ابلیس نوم ورکړ، ابلیس یعني د الله له رحمت ډېر ډېر مایوس، او هغه ئې ورټلو او له مخکني ځای او منزلت ئې هم کوز کړ او د لعنت وړ وگرځېدو؛ داسې لعنت چې د قیامت تر ورځې به

دوام کوي!!

خينو د آيت دې فقرې ته (فَسَجَدَ الْمَلَائِكَةُ كُلُّهُمْ أَجْمَعُونَ ﴿٧٥﴾ إِلَّا إِبْلِيسَ ...) ته په

پام سره ويلي چي بنيادي شيطان به له فرشتو سره يو ځای اوسېدو، او ځيني تر دې هم وړاندي تللي او ويلي ئې دي چي بنيادي شيطان به د فرشتو له ډلې او حتی د هغوی استاد وو!! دا بي بنسټه واهمي دي او د قرآن له صريحو لارښوونو سره تعارض لري، نه شيطان په آسمان کي وو، نه آدم صلعم او نه د ده هغه لومړنی جنت، د قرآن د وينا له مخي شيطان آسمان ته لوړ نشي تللی، که د لوړ تللو هڅه وکړي په شهاب ثاقب ويشل کېږي، د آدم صلعم په وړاندي د ټولو فرشتو انقياد او سجده په دې معنی ده چي د عالم هر څه انسان ته مسخر کړی شوي، د عالم له ټولو مخلوقاتو يوازي شيطان له دې الهي برېکړي سرغړاوی وکړ. د دې تفصيل د البقره سوري د ۳۰-۳۴ او د الاعراف سوري د ۱۱-۱۶ آيتونو په تفسير کي وگورئ.

ځيني نور د ۷۵ آيت دغه فقره قَالَ يٰٓإِبْلِيسُ مَا مَنَعَكَ أَنْ تَسْجُدَ لِمَا خَلَقْتُ بِإِيدِي ۖ :

ونې ويل: اي ابليس! څه شي هغه چا ته له سجدې کولو منع کړی چي ما په خپل لاس پيدا کړ؟ داسي تعبيروي چي دلته د آدم صلعم کوم ځانگړي خلقت ته اشاره شوی، گواکي الله تعالى هغه په خپل لاس داسي جوړ کړی لکه چي انسان په خپل لاس کوم شی جوړوي!! دوی د (خلقت بېدې) الفاظ د آدم عليه السلام په خاص او ځانگړي پيدايښت حمل کوي او وايي چي الله تعالى آدم عليه السلام په خپل لاس جوړ کړ!! حال دا چي په قرآن کي د نورو شيانو د خلقت په اړه هم دې ته ورته الفاظ راغلي لکه د يس د سوري ۷۱ آيت: أَوَلَمْ يَرَوْا أَنَّا

خَلَقْنَا لَهُمْ مِمَّا عَمِلَتْ أَيْدِينَا أَنْعَمًا فَهُمْ لَهَا مَلِكُونَ ﴿٧٦﴾ : آيا دې ته ئې پام نه دی کړی چي موږ دوی ته هغه څاروي راپيدا کړل چي په خپلو لاسونو مو جوړ کړي او دوی ئې خاوندان دي.

لکه څنگه چي په دې آيت کي (ما عملت ايدينا) عام خلقت افاده کوي نه کوم ځانگړی او خاص خلقت او له دې الفاظو هيڅوک دا غلطه معنی نه اخلي چي الله تعالى دغه شيان په خپلو لاسونو جوړوي، همداراز له (خلقت بېدې) دا معنی اخيستل چي الله تعالى په خپل لاس د آدم عليه السلام مجسمه جوړه کړه، لويه او قبيح اشتباه ده. دا اشتباه به هغه څوک کوي چي الله تعالى نه پېژني، په پيدايښت کي د ده سننو ته پام نه کوي، دا هره ورځ چي الله تعالى په کوم ترتيب مخلوقات پيدا کوي دا له پامه غورځوي، الله تعالى له انسان سره تشبيه کوي او هغه هم له يوه کلال سره، په خپل کچه ذهن کي ئې کلال ته ورته کوم خدای انځور کړی او گمان کوي چي هغه به آدم عليه السلام دغسي په خپل لاس جوړ کړی وي لکه کلال چي له ختي منگي جوړوي. ډېره ډېره عجيبه ده چي يو انسان هره ورځ په خپلو سترگو گوري چي الله تعالى خپل مخلوقات څنگه او په څه ترتيب پيدا کوي، څنگه ئې جوړوي، څنگه ئې له يوه حالته بل ته

بيايي، خو سره له دې دومره ستره غلطي کوي او د آدم عليه السلام پيدايښت د الهي سننو خلاف او د يوه کلال له کار سره ورته کوي. په دې نه پوهيږي چې الله تعالى نه په ذات کې مثلاً لري، نه په صفاتو کې او نه په افعالو کې، د پيدا کولو په فعل کې هم بايد الله تعالى له مخلوق سره تشبيه نه کړو، څوک چې د الله تعالى د پيدا کولو فعل د انسان له فعل سره تشبيه کوي او لکه څنگه چې انسان په خپلو لاسونو يو کار ترسره کوي، خټه راواخلي، خښتي ترې جوړي کړي، سر پر سر نې کېږدي او دېوال ترې جوړ کړي، که څوک د الله تعالى په اړه همداسې گمان وکړي هغه لويه اشتباه کړې او الله نې له مخلوق سره تشبيه کړی. حال دا چې قرآن فرمايي: ليس كمثله شيء: الله ته ورته شې نسته.

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿٧٦﴾ قَالَ فَإِنَّكَ مِنَ الْمُنْظَرِينَ ﴿٧٧﴾ إِلَى يَوْمِ
الْوَقْتِ الْمَعْلُومِ ﴿٧٨﴾ قَالَ فَبِعِزَّتِكَ لأُغْوِيَنَّهُمْ أَجْمَعِينَ ﴿٧٩﴾ إِلَّا عِبَادَكَ مِنْهُمْ
الْمُخْلِصِينَ ﴿٨٠﴾ قَالَ فَالْحَقُّ وَالْحَقُّ أَقُولُ ﴿٨١﴾ لَأَمْلَأَنَّ جَهَنَّمَ مِنْكَ وَمِمَّن تَبِعَكَ
مِنْهُمْ أَجْمَعِينَ ﴿٨٢﴾

وې ويل: اي زما ربه! تر هغې ورځې مهلت را چې بياراپاخول کېږي، وې ويل: نو ته له مهلت ورکړی شوو يې، د يوه معلوم وخت تر ورځې، وې ويل: ستا پر عزت قسم چې حتماً به دوی ټول تېرباسم، مگر د دوی له ډلې ستا مخلص بندگان، وې ويل: نو همدا حق دئ او زه هم حق وايم، چې حتماً به دوزخ له تا او د دوی له هغو ټولو ډکوم چې ستا متابعت نې کړی.

(٧٩-٨٥) - د دې مبارکو آيتونو لارښوونې دا دي:

- شيطان وويل: اي زما ربه! د قيامت تر هغې ورځې مهلت را چې انسانان به له خپلو قبرونو بيا راپاخول کېږي.
- الله تعالى وفرمايل: ستا د غوښتنې له کبله ته له هغو شوي چې د قيامت تر معلومي ورځې مهلت ورکړی شوی.
- شيطان وويل: ستا پر عزت قسم چې حتماً به دوی ټول تېرباسم، مگر د دوی له ډلې ستا مخلص بندگان.
- الله تعالى وفرمايل: دا وينا دي حق ده چې زما مخلص بندگان تېرايستلی نشي، او زه هم حق وايم چې حتماً به دوزخ له تا او د دوی له هغو ټولو ډکوم چې ستا متابعت نې کړی.

قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴿٨٣﴾ إِنَّ هُوَ إِلَّا ذِكْرٌ لِلْعَامِينَ

﴿ ۸۷ ﴾ وَلَتَعْلَمَنَّ نَبَأُهُ بَعْدَ حِينٍ ﴿ ۸۸ ﴾

ووايه: له تاسو کوم اجر نه پرې غواړم او نه زه له تکلف کوونکو یم، دا خو د ټولو عالمیانو لپاره فقط یو اغېزمن پند دی او د ویناوو په حقیقت به ئې له لږ ځنډ وروسته هرومرو پوه شئ.

(۸۸-۸۷) - په دې مبارکو آیتونو کې دا ځلانده لارښوونې مومو:

- رسول الله ته ویل شوي: خپلو مخاطبینو ته ووايه: د خپل دعوت او مبارزې او د قرآن د تبلیغ په بدل کې له تاسو هیڅ ډول اجر او بدله نه غواړم، د هغو خلکو له ډلې نه یم چې په ډېر تکلف سره له ځانه څه جوړوي، ما د رب العالمین له لوري هغه پیغام تاسو ته راوړی چې د ټولو عالمیانو لپاره فقط یو اغېزمن پند دی، د دې قرآن ټولې ویناوې حق دي، مصداق به ئې په خپلو سترگو او یو په بل پسې وگورئ، او د ویناوو په حقیقت به ئې له لږ ځنډ وروسته هرومرو پوه شئ.
- لکه چې گورئ د سورې آخري دوه آیتونه د ټولې سورې لپاره یوه جامع خلاصه او تتمه ده، په دې سوره کې د (ذکر) لفظ دیارلس ځلې راغلي او دا بڼې چې د دې سورې محوري موضوع همدا مطلب دی چې قرآن د ذکر او پند کتاب دی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن ٦٣ لوسې الزمر

بسم الله الرحمن الرحيم

الزمر

د سوري پېژندنه:

د دې مبارکې سوري نوم (الزمر) دئ، دا نوم د سوري په ٧١ او ٧٣ آيتونو کې راغلی، ٧٥ آيتونه لري، د آيتونو فواصل يې د لومړي آيت (حکيم)، د درېيم آيت (کفار)، د شپږم آيت (تصرفون)، د اوم آيت (صدور) او د نهم آيت (الباب) ته ورته دي، د آيتونو اوږدوالی يې تر متوسط زيات او هغو سورتونو ته ورته دئ چې د مکې دور په وروستيو کې نازل شوي. د سوري له متن معلوميږي چې تر لومړي هجرت (حبشي ته هجرت) لږ وړاندي نازل شوي. د سوري دا آيت په دې اړه ډېر صراحت لري: قُلْ يٰعِبَادِ اللّٰهِ اٰمَنُوا اَتَقُوا رَبَّكُمْ لِلَّذِيْنَ

اَحْسَنُوْا فِيْ هٰذِهِ الدُّنْيَا حَسَنَةً وَّاَرْضُ اللّٰهِ وٰسِعَةٌ اِنَّمَا يُؤْتِي الصّٰبِرُوْنَ اَجْرَهُمْ بِغَيْرِ حِسَابٍ



که د سوري مضامينو ته خير شو نو ډېر ژر به راته جوته شي چې په دې سوري کې د توحيد مهمه موضوع او د هغې پراخ ابعاد او د انسان پر ژوند او د هغه پر شخصيت د دې باور اغېز څېړل شوي، پر الله تعالى د ايمان معنى، د دې ايمان غوښتنې او مقتضيات، د توحيد او خداى پالنې مظاهر او مصداقونه، د الله تعالى په اړه کفر او شرک او د کفر او شرک مظاهر او په دنيا او آخرت کې د دې کفر او شرک بدې پايلې په دې مبارکې سوري کې په دقيقې او جامع توگه څېړل شوي.

د سوري په سر کې ويل شوي:

- قرآن د هغه الله تعالى له لوري لېږل شوى چې باحکمت او عزتمن دئ، يعنې په دې کتاب کې هم د الهي حکمت ژور او پراخ مظاهر مومئ او هم عزت ته د رسېدلو هغه لاري چې عزيز رب درېښودلې، هغه عزيز رب چې وعدې او پرېکړې يې هرو مرو ترسره کېږي او هيڅوک يې مخنيوى نشي کولى.

- په دې کې هيڅ شک نشته چې دا کتاب د الله تعالى له لوري تا ته درلېږل شوى، هره وينا يې حق ده او حق په همدې کتاب کې خلاصه شوى.

- په داسې حال کې د الله تعالى عبادت کوه چې خپل دين دي په بشپړه توگه ورته سوچه

الزھلا ۳ د قرآن یلوشی

کړی وي، یوازي د الهي دين متابعت کوي او ستا د ژوند په هيڅ برخي کي له دې دين پرته بل دين خپل وزر نه وي غوړولی.

• دې ته دي تل پام وي چي د الله تعالى په وړاندي بشپړ اطاعت او انقياد او په کامله توگه په الهي دين کي ننوتل د الله تعالى مسلم حق دی.

• څوک چي له الله تعالى پرته نور اولياء غوره کړي، د هغوی لمانځنه وکړي او حکم ته ئي غاړه کېږدي؛ که څه هم ادعاء ئي دا وي چي غواړي له دې لاري د الله تعالى تقرب ترلاسه کړي او وايي: دا ذوات یوازي د دې لپاره لمانځو چي په ښه توگه مو الله تعالى ته ورنږدې کړي، دوی دروغ وایي، ادعاء ئي غلطه او بي بنسټه ده، الله تعالى به حتماً د دوی تر منځ په هغه څه کي پرېکړه کوي چي دوی په کي اختلاف کوي.

• د الهي معیارونو له مخي د دې وينا ویونکي او د دې ادعاء کوونکي هم کافران دي او هم دروغجن، او هم له الهي هدايت او لارښووني محروم، ځکه الله تعالى هغه څوک نه هدايتوي چي دروغجن کافر وي.

له الله تعالى پرته بل مولا نشته، بل څوک نه څه درکولی شي او نه ئي درنه اخیستلی شي، دا ځکه چي الله تعالى زوی او ځای ناستی نه لري، نه ئي د دې عالم د کومي برخي واک بل ته سپارلی او نه د عالم د چارو په سمبالولو کي کوم شریک او ځای ناستی لري، که الله تعالى شریک، زوی او ځای ناستی غوره کولی نو دا ځای ناستی او شریک به نه یوازي ټولو ته څرگند وو بلکي هر چا به د هغه د واکمنۍ بېلگي او مصداق په واضح توگه لیدلو، خو خبره په بشپړه توگه د دې انګېرني خلاف ده او د عالم په هيڅ برخي کي د داسي شریک نښه نه مومو.

الله تعالى له دې عیب منزه دی، شریک او ځای ناستی نه لري، هغه یوازینی برلاسی الله دی، حقیقت دا دی چي آسمانونه او زمکه ده پیدا کړي، سم ئي پیدا کړي، دا دی دی چي شپه پر ورځ راتاووي او ورځ پر شپي، لمر او سپوږمۍ ئي مسخر کړي، هر یو ئي د ټاکلي نېټي مطابق درومي. ووايي: آیا داسي څوک مومئ چي په دې چارو کي څه اغېز ولري او کوم واک او اختیار ورسره وي؟!!!

دغه مطالب د سوري په لومړيو پنځو آیتونو کي راغلي، شرح او تفصیل ئي او په همدې اړه نور مطالب د سوري تر پایه زموږ په وړاندي خلیږي. د سوري ژورو او جامع بحثونو ته په پام سره ویلی شو چي دا مبارکه سوره د قرآن د ټولو هغو آیتونو خلاصه د مخاطب په وړاندي ږدي چي د توحید او شرک په اړه بحث کوي.

د قرآن ۷۳ پلوشې
الزمر

بِسْمِ اللَّهِ الرَّحْمَنِ الرَّحِيمِ

تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿١﴾ إِنَّا أَنْزَلْنَاهُ إِلَيْكَ الْكِتَابَ بِالْحَقِّ
فَاعْبُدِ اللَّهَ مُخْلِصًا لَهُ الدِّينَ ﴿٢﴾ أَلَا لِلَّهِ الدِّينُ الْخَالِصُ وَالَّذِينَ اتَّخَذُوا
مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي
مَا هُمْ فِيهِ يَخْتَلِفُونَ ۗ إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ ﴿٣﴾

د دې كتاب لېږنه د باحکمت عزتمن الله له لوري ده، يقيناً چي دا کتاب مو په رښتيني توگه ستا لوري ته لېږلی نو په داسي حال کي د الله عبادت کوه چي ده ته د دين سوچه کوونکی وي، پام چي سوچه ديانت (انقياد) د الله حق دی، او هغه چي له ده پرته ئي اولياء غوره کړي (په داسي حال کي چي وايي:) له دې پرته ئي د بل څه لپاره نه لمانځو چي په ښه نږدېکت سره مو الله ته ورنږدې کړي، يقيناً چي الله به د دوی تر منځ په هغه څه کي پرېکړه کوي چي دوی په کي اختلاف کوي، يقيناً چي الله هغه څوک نه هدايتوي چي دروغجن کافر وي.

(۱-۳) - د دې مبارکو آيتونو لارښووني دا دي:

- قرآن د هغه الله تعالى له لوري لېږل شوی چي باحکمت او عزتمن دی، يعني په دې کتاب کي هم د الهي حکمت ژور او پراخ مظاهر مومي او هم عزت ته د رسېدلو هغه لاري چي عزيز رب درښودلي، هغه عزيز رب چي وعدي او پرېکړي ئي هرو مرو ترسره کېږي او هيڅوک ئي مخنيوی نشي کولی.
- په دې کي هيڅ شک نشته چي دا کتاب د الله تعالى له لوري تا ته درلېږل شوی، هره وينا ئي حق ده او حق په همدې کتاب کي خلاصه شوی.
- په داسي حال کي د الله تعالى عبادت کوه چي خپل دين دي په بشپړه توگه ورته سوچه کړی وي، يوازي د الهي دين متابعت کوي او ستا د ژوند په هيڅ برخي کي له دې دين پرته بل دين خپل وزر نه وي غوړولی.
- دې ته دي تل، په هر گام کي او د ژوند په ټولو چارو کي کلک پام وي چي د الله تعالى په وړاندي بشپړ اطاعت او انقياد او په کامله توگه په الهي دين کي ننوتل د الله تعالى مسلم حق دی.
- څوک چي له الله تعالى پرته نور اولياء غوره کړي، د هغوی لمانځنه وکړي او حکم ته ئي غاړه کېږدي؛ که څه هم ادعاء ئي دا وي چي غواړي له دې لاري د الله تعالى تقرب ترلاسه

د قرآن ۷ پلوشې
الزمر

کړي او وايي: دا ذوات يوازي د دې لپاره لمانځو چې په ښه توګه مو الله تعالى ته ورنږدې کړي، دوی دروغ وايي، ادعاء نې غلطه او بې بنسټه ده، الله تعالى به حتماً د دوی تر منځ په هغه څه کې پرېکړه کوي چې دوی په کې اختلاف کوي.

• د الهي معیارونو له مخې د دې وينا ويونکي او د دې ادعاء کوونکي هم کافران دي او هم دروغجن، او هم له الهي هدايت او لارښوونې محروم، ځکه الله تعالى هغه څوک نه هدايتوي چې دروغجن کافر وي.

لَوْ أَرَادَ اللَّهُ أَنْ يَتَّخِذَ وَلَدًا لَّاصْطَفَىٰ مِمَّا سَخَّلُ مَا يَشَاءُ ۚ سُبْحَنَهُ ۚ هُوَ اللَّهُ
الْوَحِيدُ الْقَهَّارُ ﴿١﴾ خَلَقَ السَّمَوَاتِ وَالْأَرْضَ بِالْحَقِّ ۚ يُكَوِّرُ اللَّيْلَ عَلَى النَّهَارِ
وَيُكَوِّرُ النَّهَارَ عَلَى اللَّيْلِ ۚ وَسَخَّرَ الشَّمْسَ وَالْقَمَرَ ۚ كُلٌّ يَجْرِي لِأَجَلٍ مُّسَمًّى ۚ
أَلَا هُوَ الْعَزِيزُ الْغَفُورُ ﴿٢﴾

که الله غوښتی چې کوم زوی (او ځای ناستی) ونیسي نو له هغه څه به یې کوم یو غوره کړی وو چې دی یې پیدا کوي، سپېڅلتیا ده ته ده، هغه یوازینی برلاسی الله دی، آسمانونه او زمکه یې سم پیدا کړي، شپه پر ورځ راتاووي او ورځ پر شپې راتاووي، او لمر او سپوږمۍ یې مسخر کړي، هر یو یې د ټاکلې نېټې مطابق درومي، پام چې هغه بخښونکی عزتمن دی.

(۴-۵) - دا مبارک آیتونه موږ ته وايي:

• له الله تعالى پرته بل مولا نشته، بل څوک نه څه درکولی شي او نه یې درنه اخیستلی شي، دا ځکه چې الله تعالى زوی او ځای ناستی نه لري، نه یې د دې عالم د کومې برخې واک بل ته سپارلی او نه د عالم د چارو په سمبالولو کې کوم شریک او ځای ناستی لري، که الله تعالى شریک، زوی او ځای ناستی غوره کولی نو دا ځای ناستی او شریک به نه یوازي ټولو ته څرګند وو بلکې هر چا به د هغه د واکمنۍ بېلګې او مصداق په واضح توګه لیدلو، خو خبره په بشپړه توګه د دې انګېرنې خلاف ده او د عالم په هیڅ برخې کې د داسې شریک نښه نه مومو.

• الله تعالى له دې عیب منزله دی، شریک او ځای ناستی نه لري، هغه یوازینی برلاسی الله دی، حقیقت دا دی چې آسمانونه او زمکه ده پیدا کړي، سم یې پیدا کړي، دا دی چې شپه پر ورځ راتاووي او ورځ پر شپې راتاووي، او لمر او سپوږمۍ یې مسخر کړي، هر یو یې د ټاکلې نېټې مطابق درومي. ووايي: آیا داسې څوک مومئ چې په دې چارو کې څه اغېز ولري او کوم واک او اختیار ورسره وي؟!!!

• پام چې الله تعالى بخښونکی عزتمن دی. چا چې له الله تعالى پرته بل مولا غوره کړی او د

الزکلا ۳ د قرآن یلوشی

شرک په کړې لار تللی د خپل بڅېونکي عزتمن رب لوري ته دي راوگرځي، توبه دي وکړي چي بڅېونکی رب ئې وبڅېني، که نه نو د عزیز رب له سختي نیوني سره به مخامخ شي.

• په دې مبارک آیت کي د شپې او ورځي تلو راتلو لپاره د تکویر صیغه کارول شوې، تکویر داسي راتاوولو ته وايي چي یو شی پر کوم گرد څه راتاو کړی شي، لکه پگړی پر سر تاوول، پوښتنه راولاړېږي چي قرآن ولي د شپې او ورځي تگ راتگ او د یوې پر ځای د بلي راتلو ته دا صیغه کارولې؟ آیا د دې پر ځای راکاږل، راوستل، راکشول، اچول، غورول ... غوره نه وو او مطلب ئې په سمه توگه نه شوی تعبیرولی؟ ځواب دا دی: د بیان په دې ترکیب کي د قرآن یو ستر علمي اعجاز مضمون دی، نن خلک په دې پوهیږي چي زمکه گرده ده، شپه او ورځ یوه په بلي پسي داسي پر زمکي راتاویږي لکه سپینه او توره پگړی پر سر، د شپې توره پرده او د ورځي سپینه پرده ورو ورو د زمکي پر گرد سر غوړیږي، کټ مټ داسي لکه توره او سپینه پگړی د انسان پر سر. د دې وینا پر اهمیت هغه څوک پوهیږي چي له فضاء د زمکي لوري ته خیر شي او وگوري چي د شپې او ورځي تگ راتگ څنگه دی او د دې حالت د دقیق تعبیرولو لپاره کوم الفاظ له څنگه ترکیب سره ډېر مناسب دي، یقیناً چي داسي حساس او پوه انسان به پر دې اعتراف کوي چي د قرآن دا بیان یو ستر علمي اعجاز دی. دا بیان دقیقاً همغه مطلب افاده کوي چي زمکه گرده ده او شپه او ورځ داسي پرې راتاویږي لکه څوک چي خپله اوږده پگړی پر سر راتاووي.

• لمر او سپوږمۍ خپلي مخي ته آزاد نه دي پرېښودل شوي چي په خپل سر او په کوم نامعلوم لوري خوځي، بلکي مسخر دي او په ثابت او ټاکل شوي مسیر او لوري درومي. هر یو د ټاکلي نېټې مطابق درومي، او دا هغه حقیقت دی چي انسان ته اوس معلوم شوی، اوس پوه شوی چي زمکه، سپوږمۍ، لمر او ټول ستوري خپل خپل مدار د ټاکلي نېټې مطابق بشپړوي.

خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا وَانْزَلَ لَكُمْ مِنَ الْأَنْعَامِ ثَمَنِیَّةَ
أَزْوَاجٍ^ج تَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمَاتٍ ثَلَاثٍ^ج ذَٰلِكُمْ
اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ فَأَنَّى تُصْرَفُونَ ﴿٦﴾

له یوه ژوي ئې پیدا کړئ، بیا ئې له هغه د ده جوړه پیدا کړه، او له څارویو ئې تاسو ته اته جوړې نازلي کړې، تاسو د خپلو میندو په بطن کي، په دریو تیاریو کي، یو په بل پسي پیدایښت سره پیدا کوي، همدا ستاسو پالونکی رب دی چي ټولواکي د ده ده او له ده پرته بل معبود نشته، نو کوم لوري ته اړول کیږئ؟!

(٦)- دلته د الله تعالی د ربوبیت څو څرگندو بېلگو ته اشاره شوې:

• انسان ئې له یوه ژوي او ساکین پیدا کړ، بیا ئې له هغه د ده جوړه پیدا کړه.

• د څارویو اته جوړې (اوبنان، غوايان، پسونه او وزې) ئې ورته پیدا کړې.

د قرآن ۷ پلوشې الزمر

- تاسو د خپلو ميندو د بطن په دريو تيارو كي د پيدايښت په داسي لړۍ كي پيدا كوي چي په پرله پسې توگه بدلېږي، د پيدايښت له يوه پړاو بل ته درومي.
 - د چا په اراده چي دا ستر ستر كارونه ترسره كېږي همدا ستاسو پالونكي رب دئ چي ټولواكي د ده او له ده پرته بل معبود نشته.
 - نو كوم لوري ته اړول كېږئ، پر بل معبود د باور درلودو لپاره څه دليل لرئ؟! په دې مبارك آيت كي ويل شوي چي د انسان پيدايښت داسي دئ چي له يوه حالته بل ته اوږي، په بېلو بېلو مراحلو كي بېل بېل خلقت او جوړښت ورپه برخه كېږي، داسي نه دئ چي لومړنۍ جوړښت ئې ورو ورو وده كوي او تر پايه خپل لومړنۍ شكل او بڼه ساتي. او دا هغه ستر حقيقت دئ چي انسان اوس پرې پوه شوی.
- علم ته له څوارلسو پېړيو وروسته دا خبره څرگنده شوه چي د انسان جوړښت د خاوري د اجزاوو له خلاصې څخه دئ او د ده په وجود كي د خاوري ټول اجزاء را غونډ شوي او په دې هم پوه شوی چي په ماشوم باندي د مور په رحم كي همغه مراحل او پړاوونه يو په بل پسې راځي چي په پورتنۍ آيت كي ذكر شوي، د نطفې په شكل كي راپيدا شي، ورو ورو دا نطفه په داسي خورند توكي بدله شي چي ژوري ته ورته وي او بيا د داسي يوې ټوټې غوښې شكل غوره كړي چي ژوول شوې ته ورته وي، وروسته د ده هډوكي راپيدا شي او بيا دغو هډوكو ته غوښه ورواغوستی شي او په پای كي د يوه مكمل ماشوم شكل غوره كړي او دنيا ته راشي.
- علم ته داحقيقت هم جوت شوی چي د انسان نطفه د مور د بدن په دريو تيارو كي جوړېږي، د مور او پلار هغه نطفې چي له يو ځای كېدو ئې د ماشوم لومړنۍ مختلطه نطفه جوړېږي د مور د بدن په يوې ځانگړې برخي كي سره يو ځای كېږي، له هغه ځايه رحم ته درومي، هلته په يوه ځانگړي غلاف كي ساتل كېږي، په همدې غلاف كي دا لومړنۍ نطفه د تجزيې له لاري په دوو ، څلورو، اتو، شپاړسو او ... بدلېږي، تر هغه چي په رحم پوري د خورند توكي بڼه غوره كړي، د تغيير او بدلون له مختلفو پړاوونو تېرېږي او له يوه حالت بل ته اوږي، ورو ورو وده كوي او په پای كي د يوه بشپړ ماشوم هيئت غوره كړي. د انسان د پيدايښت لومړۍ نطفه د مور په زيلنځ كي جوړه شي، د زيلنځ له منځه د هغه خولې ته انتقال شي او هلته د زيلنځ او رحم تر منځ د هغې لاري په خوا كي د القاح لپاره منتظر او تم شي چي د رحم په لوري درومي، له القاح وروسته د رحم په لوري وځوځېږي، هلته داسي كڅوره ترې راتاو شي چي د ملا (پېروان) په نامه يادېږي، دلته تر هغه پاته وي چي د زېږېدو نېټه ئې راوړسېږي. نو د انسان لومړنۍ نطفه د مور په بدن كي دقيقاً په دريو تياره ځايونو (زيلنځ، د زيلنځ او رحم تر منځ او رحم) كي تم كېږي، په هر موقعيت كي د هغه جوړښت او خلقت تر بل توپير لري، دا درې بېل بېل موقعيتونه او په هر يوه كي د نطفې بېل بېل حالتونه هغه مهال انسان ته جوت شول چي د ډېرو پر مختللو وساتلو په مرسته وتوانېدو د نطفې د جوړښت مختلف مراحل وگوري، تر دې وړاندي ئې گمان دا وو چي نطفه په رحم كي جوړېږي او همدلته وده كوي او بشپړ ماشوم تري جوړېږي، زموږ مفسرينو هم دا آيت چي يقيناً د قرآن يو ستر علمي اعجاز گڼل كېږي داسي تعبيرولو چي گواكي دا درې تيارې د نس، رحم او پېروان

الزمر ٣٧ د قرآن بلوشي

(ملا) جدارونه او د هغوی تر شا تیارې دي. خو د قرآن الفاظ داسې دي چې وايي: تاسو د خپلو ميندو په بطن کې په دريو تيارو کې، يو په بل پسې پيداېښت سره پيدا کوي،... تَخْلُقُكُمْ فِي بُطُونِ أُمَّهَاتِكُمْ خَلَقًا مِّنْ بَعْدِ خَلْقٍ فِي ظُلُمَاتٍ ثَلَاثٍ او دا له شک پرته همغه علمي حقيقت ته اشاره کوي چې انسان اوس پرې پوه شوی.

إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ تَشْكُرُوا يَرْضَهُ لَكُمْ وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ مَّرْجِعُكُمْ فَيُنَبِّئُكُم بِمَا كُنتُمْ تَعْمَلُونَ إِنَّهُ عَلِيمٌ بِذَاتِ الصُّدُورِ ﴿٧﴾

که کافر شئ نو يقيناً چې الله له تاسو بې نیاز دئ، او خپلو بندگانو ته دا کفر نه خوښوي، او که شکر وکړئ نو درته خوښوي نې، او هيڅ بار وړونکی د بل بار نه وړي، بيا مو د خپل رب په لوري بېرته گرځېدا ده نو په هغه څه به مو پوه کړي چې تاسو کول، يقيناً چې هغه د سينو په شته وو بڼه پوه دئ.

(٧)- دا مبارك آيت وايي: که د الله تعالى په اړه کافر شئ او د الهي نعمتونو ناسپاسي وکړئ نو پوه شئ چې الله تعالى له تاسو او ستاسو له لمانځني، عبادت او شکر کولو بې نیاز دئ، خپلو بندگانو ته دا کفر او ناسپاسي نه خوښوي، او که شکر وکړئ نو درته خوښوي نې. په دې هم پوه شئ چې هيڅ بار وړونکی د بل بار نه شي وړي، هيڅوک نه شي کولی د کوم مجرم د گناهونو او جرمونو پېټې سپک کړي او سزا نې راکمه کړي، د ټولو بېرته گرځېدا د خپل رب په لوري ده، په هغه څه به تاسو پوه کړي چې کول مو، الله تعالى نه يوازي ستاسو په پټو او څرگندو عملونو پوه دئ بلکې ستاسو د سينو له اسرارو او ستاسو له عزائمو او موخو خبر دئ.

وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْهُ نَسِيَ مَا كَانَ يَدْعُوًا إِلَيْهِ مِنْ قَبْلُ وَجَعَلَ لِلَّهِ أَنْدَادًا لِّيُضِلَّ عَنْ سَبِيلِهِ قُلْ تَمَتَّعْ بِكُفْرِكَ قَلِيلًا إِنَّكَ مِنْ أَصْحَابِ النَّارِ ﴿٨﴾

او کله چې انسان ته کوم کړاو ورسېږي نو خپل رب ته په داسې حال کې دعاء کوي چې ده ته په پر له پسې توگه انابت کوونکی وي، بيا کله چې له خپل لوري کوم نعمت پرې

د قرآن ۷ پلوشې
الزمر

ولوروي نو هغه څه هېر کړي چې تر دې وړاندي ئې د هغه په اړه دعاء کوله او الله ته سیالان جوړ کړي چې نور د الله له لاري پرې تېرباسي، ووايه: په خپل کفر سره لږ شانتنه برخمن شه، يقيناً چې ته د اور له خاوندانو يې.

(۸)- په دې مبارک آيت کي ويل شوي: د الله تعالی لمانځنه او له هغه مرسته غوښتل د انسان د فطرت غوښتنه او د ده د ضمير غږ دی، دا غوښتنه او غږ هغه مهال خپل ځان وښيي او راڅرگند شي چې انسان له کوم کړاو سره مخامخ شي، وايي: کله چې انسان ته کوم کړاو ورسېږي نو خپل رب ته په داسي حال کي دعاء کوي چې ده ته په پر له پسې توگه انابت کوونکی وي، د فطرت دا نداء د نعمتونو د وفرت له کبله خفه شي، سوکالي او د شتمنيو او امکاناتو وفرت د انسان پر زړه او ضمير تياره پرده وغوروي، د نعمت قدر او ارزښت او د منعم قدرونه او پاس ترې هېر کړي، همغسې لکه چې دا آيت وايي: بيا کله چې له خپل لوري کوم نعمت پرې ولوروي نو هغه څه هېر کړي چې تر دې وړاندي ئې د هغه په اړه دعاء کوله، يعني د نعمتونو وفرت د ده فطري حالت اغېزمن کړي، اصلي منعم ترې هېر کړي، ناسپاس او ناشکر بنده ترې جوړ کړي، حتی کار ئې هغه ځای ته ورسوي چې خپل حقيقي مولا او منعم رب ته سیالان جوړ کړي، نه يوازي بي لاري شي بلکي د نورو تېر ايستلو او بي لاري کولو ته ملا وتړي!! ده ته ويل شوي: په خپل کفر سره لږ شانتنه برخمن شه، يقيناً چې ته د اور له خاوندانو يې، پايله دي د دوزخ په اور کي پرېوتل دي.

أَمَّنْ هُوَ قَنِتٌ ءَانَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُوا رَحْمَةَ رَبِّهِ ۖ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۚ إِنَّمَا يَتَذَكَّرُ أُولُوا الْأَلْبَابِ ﴿٨﴾ قُلْ يَاعِبَادِ الَّذِينَ ءَامَنُوا اتَّقُوا رَبَّكُمْ ۚ لِلَّذِينَ أَحْسَنُوا فِي هَذِهِ الدُّنْيَا حَسَنَةٌ ۚ وَأَرْضُ اللَّهِ وَاسِعَةٌ ۚ إِنَّمَا يُوَفَّى الصَّابِرُونَ أَجْرَهُمْ بِغَيْرِ حِسَابٍ ﴿٩﴾

آيا هغه چې د شپې له لوري په داسي حال کي سجده کوونکی او قيام کوونکی وي چې (خپل رب ته) قانت (غاړه اېښودونکی) وي، له آخرت وېرېږي او د خپل رب د رحمت هيله لري، ووايه: آيا هغه چې پوهېږي او هغه چې نه پوهېږي سره برابر دي، يقيناً چې يوازي عقلمن وگړي پند اخلي، ووايه: اې زما هغو بندگانو چې ايمان ئې راوړی! له خپل رب ووېرېږئ، هغه چې ښېگڼه ئې کړې په دنيا کي به ئې ښېگڼه په برخه شي، او د الله زمکه پراخه ده، يقيناً چې صبرناکو ته د دوی پوره پوره اجر په بي حساب توگه ورکول کېږي.

(۹-۱۰)- په دې مبارکو آيتونو کي له يوې خوا يوه داسي څرگنده پوښتنه زموږ په وړاندي

الزھلا ۳ د قرآن یلوشي

خُليږي چي خواب ئې څرگند دئ او هغه دا: آيا هغه چي د شپې له لوري په داسي حال كي سجده كوونكي او قيام كوونكي وي چي خپل رب ته قانت او غاړه اېښودونكي وي، له آخرت وپريږي او د خپل رب رحمت ته هيله لري، او هغه چي پوهيږي له هغو سره برابر دي چي نه پوهيږي او دا ځانگړتياوي نه لري؟! د دې پوښتني خواب څرگند دئ، د هيڅ معيار له مخي دا دواړه نشي سره برابرېدى، دا دواړه ډلي نه د شخصيت له پلوه سره برابرېدى شي او نه د خپلو كړنو له پلوه، يو به هرو مرو نېك وي او له گناه، ظلم او د بل پر حق له تېري به ډډه كوي او بل به له دغو ټولو وړتياوو او ځانگړتياوو محروم وي، له بلي خوا ويل شوي چي يوازي عقلمن وگړي پند اخلي، له بلي خوا هر مؤمن ته د الله تعالى له لوري او د رسول الله له لاري دا ښكلي ډاډېينه ورکړى شوې: اې زما هغو بندگانو چي ايمان ئې راوړئ! له خپل رب ووپريږئ، هغه چي ښېگڼه ئې كړې په دنيا كي به ئې ښېگڼه په برخه شي، كه د ايمان او تقوى له كبله خپل وطن پرې تنگ او هجرت ته اړ شو نو د الله تعالى زمكه به پراخه ومومي او په بلي سيمي كي به د ډاډمن ژوند او په ډاډه زړه د خپل رب د لمانځني امكانات ترلاسه كړي، الله تعالى له خپلو صبرناكو بندگانو سره دا وعده كړې چي د دوى بشپړ اجر به په دنيا او آخرت كي ورکوي، هغه هم داسي چي تر خپل ټاكلي حق به ډېر زيات او په بې حسابو توگه د خپلو عملونو اجر ترلاسه كوي.

قُلْ إِنِّي أَمَرْتُ أَنْ أَعْبُدَ اللَّهَ مُخْلِصًا لَهُ الدِّينَ ﴿١١﴾ وَأُمِرْتُ لِأَنْ أَكُونَ أَوَّلَ الْمُسْلِمِينَ ﴿١٢﴾ قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ﴿١٣﴾ قُلِ اللَّهُ أَعْبُدْ مُخْلِصًا لَهُ دِينِي ﴿١٤﴾ فَاعْبُدُوا مَا شِئْتُمْ مِنْ دُونِهِ ۖ قُلْ إِنَّ الْخُسْرَيْنَ الَّذِينَ خَسِرُوا أَنْفُسَهُمْ وَأَهْلِيَهُمْ يَوْمَ الْقِيَمَةِ ۖ أَلَا ذَلِكَ هُوَ الْخُسْرَانُ الْمُبِينُ ﴿١٥﴾ هُمْ مِّنْ فَوْقِهِمْ ظُلَلٌ مِّنَ النَّارِ وَمِنْ تَحْتِهِمْ ظُلَلٌ ۚ ذَٰلِكَ يُخَوِّفُ اللَّهُ بِهِ عِبَادَهُ ۗ يَنْعَبَادُونَ ﴿١٦﴾

ووايه: يقيناً چي زه الله په داسي حال كي لمانځم چي ديانت مې ورته سوچه كړى، او پر دې گمارل شوى يم چي د مسلمانانو لومړى وم، ووايه: يقيناً چي زه د لويي ورځي له عذاب وپريږم كه د خپل رب سرغړاوى وكړم، ووايه: الله په داسي حال كي لمانځم چي خپل دين ورته سوچه كوونكى يم، نو تاسو هغه څه ولمانځئ چي له ده پرته مو (د هغه لمانځل) غوښتي، ووايه: يقيناً چي زيانمنان هغه دي چي خپل ځان او خپل اهل ته ئې د قيامت په ورځ زيان رسولى، پام چي همدا څرگند زيان دئ، دوى ته به له پاسه ئې هم د اور چترى وي او له لاندي ئې هم چترى، دا همغه څه دي چي الله خپل بندگان پرې وپروي، نو اې زما بندگانو! له ما ووپريږئ.

د قرآن ۷ پلوشې
الزمر

(۱۱-۱۶) - د دې مبارکو آیتونو لارښوونې دا دي:

• رسول الله ته ویل شوي چې خپلو مخاطبینو ته ووايي: زه الله تعالی په داسې حال کې لمانځم چې دیانت مې ورته سوچه کړی، په بشپړه توګه په الهي دین کې ننوتم یم، نه غواړم زما د ژوند په کومې برخې کې بل دین سیوری وغوروي، له الله تعالی پرته بل چا ته سر تیت کړم او ونی لمانځم. زه د الله تعالی له لوري پر دې ګمارل شوی یم چې د الهي اوامرو په وړاندې لومړی مسلمان او غاړه اېښودونکی وم، په اطاعت او بندګۍ کې تر نورو وړاندې وم او تر هېچا شاته پاته نه شم. زه د قیامت د لویې ورځې له عذاب وپریږم، په دې باور یم چې که د خپل رب له اوامرو سرغړاوی وکړم نو د قیامت د ورځې له ستر عذاب سره مخامخ کېږم. زه الله تعالی په داسې حال کې لمانځم چې خپل دین ورته سوچه کوونکی یم، نو تاسو هغه څه ولمانځئ چې له ده پرته نې لمانځل غواړئ. یقیناً چې هغه خلک زیانمن دي چې خپل ځان او خپل اهل ته نې د قیامت په ورځ زیان رسولی، پام چې همدا څرګند زیان دی، د قیامت په ورځ به د اور لمبو احاطه کړي وي، له پاسه او له لاندې به نې د اور لمبې وي، الله تعالی خپل بندګان له داسې بد برخلیک وپروي او سپارښتنه ورته کوي چې د کفر او شرک له بدو پایلو ځان وساتئ او له خپل رب وپریږئ.

وَالَّذِينَ آجْتَنَّبُوا الطَّغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ ۖ فَبَشِّرْ عِبَادِ
الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ ۚ أُولَٰئِكَ الَّذِينَ هَدَاهُمُ اللَّهُ ۖ

وَأُولَٰئِكَ هُمُ أُولُوا الْأَلْبَابِ ﴿۱۸﴾

او هغه چې له طاغوت نې له دې پلوه ځان لري وساتو چې بندګي نې وکړي او د الله لوري ته نې انابت وکړ؛ دوی ته زېږی دی، نو زما هغو بندګانو ته زېږی ورکړه چې وینا ته غوږ ږدي او تر ټولو د غوره خبرې متابعت کوي، دوی هغه خلک دي چې الله هدایت کړي او همدا دوی عقلمن دي.

(۱۷-۱۸) - په دې مبارکو آیتونو کې د هغو مؤمنانو څو ځانګړتیاوي انځور شوې چې د الله تعالی له لوري زېږی ورکړی شوی:

• د طاغوت په وړاندې له سر تیتولو ډډه کوي. د قرآن له نظره طاغوت هغه څوک دی چې د لمانځنې او اطاعت له پلوه د الله تعالی سیال او ند وګڼل شي او د هغه سلطه او حاکمیت ومنل شي، پر سرکښ نفس، شیطان، بت او هر هغه حاکم نې اطلاق کېږي چې انسان هغه ته سر تیتوي.

- تل او د ژوند په ټولو چارو کې د الله تعالی لوري ته انابت کوي.
- وینا ته غوږ ږدي او تر ټولو د غوره خبرې متابعت کوي.
- دوی هغه خلک دي چې الله هدایت کړي او همدا دوی عقلمن دي.

الزمره ۳۹ د قرآن یلوشي

لکه چي گورئ قرآن هغه څوک هدايت شوی او عقلمن گڼي چي د نورو ځانگړتياوو تر څنگ دا صفت هم لري چي د بل خبره په سره سينه اوري او تر ټولو غوره او صحيح رايه او خبره مني او متابعت ئي کوي. حقيقت دا دئ چي د يوې موضوع په اړه بېل بېل نظريات اورېدل او په شفاف ذهن سره تر ټولو صحيح وينا غوره کول د مؤمنو او عقلمنو انسانان کار دئ، کمعقله او کمعلمه انسانان نه د بل رايي اورېدلو حوصله لري او نه د غوره رايي د تشخيص او پېژندلو او د هغې د متابعت اهليت. حقيقت هغه وخت بڼه څرگندېدلی شي چي د خپل معارض او ضد تر خوا کېښودل شي، د حق پلويان له مناقشي او له مخالفو نظرياتو وېره نه لري، بلکي دا يو ضرورت گڼي او په پراخه تېږه او سره سينه ئي اوري، دا د باطل خاصيت دئ چي په تياره کي او يوازي خوښ وي، د مقابلي او مناقشي توان او جرأت نه لري، حقيقت خو د مؤمن ورکه متاع ده، مؤمن د هري خبري د اورېدو حوصله لري، مؤمن ټولي خبري اوري بيا ئي له منځه حق انتخابوي او هغه څه مني او متابعت ئي کوي چي حق وي.

أَفَمَنْ حَقَّ عَلَيْهِ كَلِمَةُ الْعَذَابِ أَفَأَنْتُ تُنْقِذُ مَنْ فِي النَّارِ ﴿١٩﴾

نو آيا هغه چي په اړه ئي د عذاب وينا محققه شوې نو آيا ته هغه څوک ژغورلی شي چي په اور کي (پرېوتی) دئ.

(۱۹) - دا مبارك ايت وايي: ځيني په گناه کي داسي غرق شي او د شرک او کفر په گنده ډنډ کي داسي ونښلي چي وتل ورته گران او الهي عذاب ئي محتوم برخليک شي، رسول الله ته ويل شوي چي ته نه شي توانېدی داسي خلک له خپل قطعي او محتوم برخليک وژغوري، د دوی په اړه ستا زړه سوی او د دوی د هدايت تلوسه گټه نه لري، مه خپل وخت پرې ضايع کوه او مه زياته اندېښنه لره.

لٰكِنَّ الَّذِينَ اتَّقَوْا رَبَّهُمْ هُمْ غُرْفٌ مِّنْ فَوْقَهَا غُرْفٌ مَّبْنِيَّةٌ تَجْرٰى مِنْ تَحْتِهَا الْأَنْهَارُ
وَعَدَ اللَّهُ لَا تُخْلَفُ ۚ اللَّهُ الْمُبْعَادُ ﴿٢٠﴾

خو هغه چي له خپل رب وېرېدلي؛ دوی ته داسي ماڼۍ دي چي له پاسه ئي نوري جوړي شوي ماڼۍ دي، ترې لاندي ويالي بهېږي، د الله وعده، الله له وعدې تخلف نه کوي.

(۲۰) - د مخکنۍ ډلې په مقابل کي ځيني نور داسي دي چي له خپل رب وېرېږي، دغه وېره او تقوی به داسي جنتونه ورپه برخه کړي چي ماڼۍ به ئي يوه د بلې له پاسه وي، په ځانگړې بڼې او شکل کي جوړي شوي، ويالي به ترې لاندي بهېږي، دا د هغه الله تعالی له لوري حتمي ترسره کېدونکي ژمنه ده چي هيڅکله له خپلي وعدې تخلف نه کوي.

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنْبِيعَ فِي الْأَرْضِ ثُمَّ يُخْرِجُ بِهِ

زَرَعًا مُّخْتَلِفًا أَلْوَانُهُ ثُمَّ يَهِيجُ فَتَرَاهُ مُصْفَرًّا ثُمَّ يَجْعَلُهُ حُطْبًا إِنَّ فِي ذَلِكَ

لَذِكْرٍ لِّلْأُولَىٰ ۖ ۞

آيا پام دي نه دئ كړی چي الله له آسمانه هغه اوبه ورولي چي په زمكي كي ني د چينو په توگه ننايستي، بيا په همدې سره هغه كښت راباسي چي رنگونه ني ډول ډول دي، بيا وچ شي نو ته ئي زېربخن گوري، بيا ئي مات مات كړي، يقيناً چي په دې كي حتماً عقلمنو ته ځانگړی پند دئ.

(۲۱) - دلته د خلكو د هدايت او عدم هدايت په اړه د الله تعالى سنت له هغه باران سره تشبيه شوی چي د الله تعالى په حكم له آسمانه وريږي، چيني تري جوړي شي، په همدې سره له زمكي ډول ډول او رنگ رنگ بوټي راوټوكيږي، د وخت په تېرېدو سره وچ شي، مخكني رنگونه ئي ستا له سترگو پټ شي او ټول ئي زېربخن گوري، بيا ئي مات مات كړي. د الله تعالى له لوري د خلكو د لارښووني لپاره د كتاب لپړنه دې ته ورته ده، په شفافو سينو كي ځای ونيسي، مړه زړونه پرې ژوندي شي، په ټولني كي د سترو سترو شخصيتونو او ښېرازه څېرو د راټوكېدو باعث شي، يو دور او نسل پای ته ورسېږي او بل ئي ځای ونيسي، دا لړۍ همغسې ده لكه چي په طبيعت كي موسموونه بدلېږي، يو درومي بل ئي ځای نيسي، له ژمي وروسته پسرلی راشي او په باران سره له مړې زمكي ښېرازه بوټي راوټوكيږي. يقيناً چي په دې كي حتماً عقلمنو ته ځانگړی پند دئ.

أَمَّنْ شَرَحَ اللَّهُ صَدْرَهُ ۖ لِلْإِسْلَامِ فَهُوَ عَلَىٰ نُورٍ مِّن رَّبِّهِ ۚ فَوَيْلٌ لِّلْقَاسِيَةِ قُلُوبِهِم

مِّن ذِكْرِ اللَّهِ ۚ أُولَٰئِكَ فِي ضَلَالٍ مُّبِينٍ ۞

مَّثَانِيَ تَقْشَعُرُ مِنْهُ جُلُودُ الَّذِينَ تَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ

اللَّهِ ۚ ذَٰلِكَ هُدَىٰ اللَّهِ يَهْدِي بِهِ مَن يَشَاءُ ۚ وَمَن يُضْلِلِ اللَّهُ فَمَا لَهُ مِن هَادٍ ۞

نو آيا هغه چي الله ئي د اسلام په لوري سينه ورته پرانيستي ده او هغه د خپل رب له رڼا برخمن دئ، نو افسوس د هغو پر حال چي زړونه ئي د الله د ذكر په اړه سخت دي، همدا دوی په څرگندي تېروتنې كي دي، الله هغه ذات دئ چي تر ټولو غوره وينا ئي د داسي كتاب په توگه لېږلي چي سره ورته بيا بيا راغلي، د هغو وگړو پوستكي ورته ځير كيږي چي له خپل رب وېرېږي، بيا ئي پوستكي او زړونه د الله د ذكر په لوري مايل او نرم شي، همدا هغه الهي هدايت دئ چي الله هغه څوك پرې هدايتوي چي دى ئي

الزلمه ۳۸ د قرآن یلوشي

غواړي، او هغه چې الله ئې بې لاري کړي نو هيڅ لارښود ئې نشته.

(۲۲-۲۳) - دلته بله هغه ډله په گوته شوې چې د هيڅ انساني معيار له پلوه د دوی مقابل لوری ورسره برابري نه شي کولی، هغه چې الله تعالی د هغوی د زړه ډډه د اسلام په لوري پرانیستی ده او د خپل رب له لوري ئې رڼا په برخه شوې، د دوی مقابل لوری هغه سخت زړي دي چې د الله تعالی له ذکر د غفلت له کبله د دوی زړونه سخت شوي، د دوی بد حال، مړ ضمير او بې احساسه وجدان د افسوس وړ دی، دوی په څرگنده توګه لارورکي دي. د دغو لارورکو او سخت زړو د عدم ايمان وجه دا نه ده چې د الله تعالی اغېزمن کتاب د پند، تاثیر او اغېز له پلوه دومره ځواکمن او مؤثر نه دی چې د دوی د سختو زړونو ډډه پرانيزي، نه؛ د دوی د زړه زمکه داسي شوره او شگلنه ده چې د هيڅ بوتي د راتوکېدا وړتيا په کې نشته، د پسرلي بڼکلی باران به دې شاري زمکې ته څه ګټه ورسوي؟! الله تعالی داسي اغېزمن کلام لېږلی چې نه د محتوی له پلوه کومه وينا ورسره برابري کولی شي او نه د اغېزله پلوه، د داسي کتاب په بني کې چې ټول مضامين ئې د لوري او په زړه پوري محتوی او اغېزمن اسلوب له پلوه سره ورته دي، نه څوک کوم اختلاف په کې موندلی شي او نه د شک کوم مورد، د خپلو مخاطبینو د استعدادونو او سلیقو توپیرونو ته په پام سره ئې خپل مطالب کله په یوه صیغه او کله په بلي صیغې بیان کړي، د لوړو استعدادونو خاوندان د خپل لوړ ظرفیت په کچه ترې څړوبېږي او د ټیټو استعدادونو او ظرفیتونو خاوندان په خپله کچه، اغېزناک بیان ته ئې د هغو وګړو پوستکي څیر شي چې له خپل رب وېرېږي، خو همدا څیر شوي پوستکي او پورېدونکي زړونه ئې د الله تعالی په همدې ذکر سره نرم، آرام او ډاډمن شي، همدا هغه الهي هدايت دی چې د بختورو په برخه کېږي، هغه چې الله تعالی د هدايت وړ موندلي او دا سعادت ئې ورپه برخه کړی. او هغه چې د الهي معیارونو په تلي کې د هدايت وړ نه دي او د دوی سختو زړونو ته په پام سره الله تعالی له دې سعادت محروم کړي هيڅ لارښود نه شي موندلی او هيڅوک ئې نه شي هدايت کولی.

أَفَمَنْ يَتَّقِ بُوجْهَهُ سُوَاءَ الْعَذَابِ يَوْمَ الْقِيَمَةِ وَقِيلَ لِلظَّالِمِينَ ذُوقُوا مَا كُنْتُمْ

تَكْسِبُونَ ﴿٢٤﴾

نو آیا هغه چې د قیامت په ورځ به په خپل مخ سره له بد عذاب ځان ساتنه کوي، په داسي حال کې چې دغو ظالمانو ته به وویل شي: د هغه څه خوند وځکی چې تاسو ترلاسه کول.

(۲۴) - د ظالمانو هغه ډله به له جنتیانو او متقیانو سره څنګه برابره ګڼل کېږي چې د قیامت په ورځ به ئې حالت داسي وي: د دوزخ لمبو به احاطه کړي وي، د لمبو دفع کولو لپاره به هيڅ څه په واک کې نه لري او له دې پرته به بل څه نشي کولی چې خپل مخ یوې خوا بلي خوا ته واړوي، په همدې حالت کې به هغوی ته ویل کېږي: د هغه څه خوند وځکی چې تاسو کول.

كَذَّبَ الَّذِينَ مِنْ قَبْلِهِمْ فَآتَتْهُمْ الْعَذَابُ مِنْ حَيْثُ لَا يَشْعُرُونَ ﴿٢٥﴾ فَأَذَاقَهُمُ اللَّهُ
الْحَزْنَ فِي الْحَيَاةِ الدُّنْيَا وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ ﴿٢٦﴾

هغو هم تكذيب كړل چې تر دوی وړاندي ول چې له كبله ئې هغه عذاب په داسې توگه
ورغی چې تصور ئې نشو كولی، نو الله د دنیا سپك عذاب وروځكلو او د آخرت عذاب
حتماً تر هغه ستر دی، كاش پوهېدی.

(۲۵-۲۶) - دا مبارك آیت وايي: تر دغو منكرينو وړاندي د دوی سلف هم د تكذيب او له حق
سره د مخالفت لار غوره كړه، د دوی د تكذيب سزاء دا وه چې په الهي عذاب په داسې توگه
اخته شول چې دوی ئې تصور هم نشو كولی، په دنیا كې له سپكاوي سره مخامخ شول، عذاب
ئې داسې وو چې ذلت او سپكاوی ئې ورپه برخه كړ او په آخرت كې به تر دې ستر عذاب سره
مخامخ كېږي، كاش پوهېدی.

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ يَتَذَكَّرُونَ ﴿٢٧﴾ قُرْآنًا
عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ ﴿٢٨﴾

او يقيناً چې خلکو ته مو په دې قرآن كې هر ډول مثال بيان كړی په دې موخه چې پند
واخلي، داسې عربي قرآن چې هيڅ كوپروالی نه لري، بنيادي ځان ساتنه وكړي.

(۲۷-۲۸) - دا مبارك آیت وايي: الله تعالى د خلکو د پوهاوي لپاره په قرآن كې ډول ډول
مثالونه بيان كړي، په هغه قرآن كې چې هره وينا ئې شفافه، صفا او واضح ده، په هيڅ وينا
كې ئې ابهام، اغماض او كوپروالی نه شته، د كتاب د لېونې موخه دا ده چې خلك پند واخلي او
له هغه څه ځان ساتنه وكړي چې له بدو پايلو سره ئې مخامخ كوي.

ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَكِّسُونَ وَرَجُلًا سَلَمًا لِرَجُلٍ هَلْ يَسْتَوِيَانِ
مَثَلًا الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ﴿٢٩﴾

الله د داسې يوه سړي مثال بيان كړی چې په خپلو كې شخړه كوونكي شريكان (مالكان)
ئې وي او د داسې سړي چې په بشپړه توگه د يوه كس وي؛ آيا دا دواړه د مثال له پلوه
سره برابر دي؟! ستاينې ټولي الله ته دي، خو د دوی ډېری نه پوهېږي.

(۲۹) - په دې مبارك آیت كې د يوه مشرك او يوه موحد انسان حالت د دوو ښكليو مثالونو په
ترڅ كې بيان شوی، مشرك له هغه غلام سره تشبيه شوي چې مالكان ئې ډېر وي، ټول ئې

الزکړه ۳۸ د قرآن بلوشي

بدخلق او په خپلو منځونو کې په شخړو بوخت، هر یو ئې دا غلام خپل اطاعت او خدمت ته بلې او دا نه خوښوي چې د بل مالک او آقا خدمت وکړي، طبیعي ده چې داسې غلام به تل لالهاند او په اضطراب او پرېشاني کې وي، د یوه کار او یوې موضوع په اړه به بېل بېل احکام ترلاسه کوي، یو به ئې په کولو گماري او بل په نه کولو، یو به ئې جائز گڼي او بل ئې ناجائز، یو به ئې په یوه لوري د تگ امر ورته کوي او بل ئې په بل لوري!! په مقابل کې ئې موحد او خدایپال انسان له هغه غلام سره تشبیه شوی چې په بشپړه توګه د یوه کس وي، دوهم مالک او آقا نه لري، طبیعي ده چې داسې انسان به له هغه اضطراب او پرېشاني خوندې وي چې مشرک انسان ورسره مخامخ وي، آیا دا دواړه د حالت او وضعیت له پلوه سره برابر دي؟! هېڅ علقمن انسان دا دواړه برابر نه شي گڼلی. دې ته مو باید پام وي چې د آیت له الفاظو په ډېر وضاحت سره معلومېږي چې دلته د (فیه شُرکاءُ مُتَشَبِهُونَ) په خپلو کې شخړه کوونکي

شریکان (مالکان) ئې وي) معنی بُتان نه؛ بلکې د انسان په څېره کې هغه معبودان دي چې مشرک انسان ئې سپېڅلي گڼي او د هغوی اطاعت کوي، ځکه بُتان نه په خپلو کې شخړي کوي او نه اوامر صادروي، قرآن هر هغه څوک د جعلی معبود په نامه یادوي چې انسان ئې له الله تعالی پرته لمانځي او د هغه اطاعت کوي، که دا د ده نفس وي، که شیطان او که د ده په څېر کوم انسان.

په دې مثال کې چې کوم حقیقت ته اشاره شوې د قرآن په نورو ځایونو کې هم دا حقیقت څېړل شوی خو په بېلو بېلو الفاظو او بېل بېل اسلوب سره، دا مطلب د یوسف په سوره کې او خپلو زنداني ملګرو ته د یوسف صلعم د وینا په ترڅ کې داسې راغلی: ... موږ ته نه ښایي چې له الله سره کوم څه شریک کړو، دا پر موږ او پر ټولو خلکو د خدای یو فضل او پېرزوینه ده؛ خو اکثر خلک شکر نه کوي، (یعنې دا د الله تعالی لویه پېرزوینه ده چې موږ ته ئې فرمایلي: له الله پرته بل چا ته سر مه ټیټوئ او بل ته لاس لمن مه اوږدوئ)، د زندان ملګرو! آیا ډول، ډول اربابان غوره دي او که یو غالب خدای چې (پر ټولو کائناتو) مسلط دی؟ له ده پرته خو تاسو د داسې څه عبادت کوئ چې هسې څو نومونه دي چې تاسو او ستاسو پلرونو نومولي، الله هېڅ دلیل ورته نه دی نازل کړی، حکم (صادرول) خو یوازي الله لره دی، امر ئې کړی چې له ده پرته د هېچا عبادت مه کوئ، سم او سیده دین همدا دی، خو ډېری خلک نه پوهیږي.

یعنې یوسف صلعم خپلو ملګرو ته وایي: له ذلت او سپکاوي د خلاصون یوازینی لار دا ده چې له الله تعالی پرته بل چا ته سر ټیټ نه کړو، له شرک ډډه وکړو، یوازي په همدې سره د الله تعالی عنایت او فضل زموږ او د ټولو انسانانو په برخه کېدې شي، الله تعالی په خپل دې پرېکنده او قاطع حکم او امر سره چې له ده پرته هېچا ته د بندګۍ سر ټیټ نه کړو او هېچا ته د احتیاج او نیازمندي لاس اوږد نه کړو، پر موږ لویه پېرزوینه کړې ده، خپل خاص احسان او فضل ئې زموږ په برخه کړی او زموږ سرلوري او عزت ئې غوښتی دی. خو ډېر انسانان د دې الهي احسان او ستر نعمت پاس نه ساتي، د شرک په ګنده ډنډ کې لویږي او په همدې سره ئې ذلت او سپکاوی په برخه کېږي، څوک چې د زمکې او آسمانونو د یوازیني پالونکي رب له

د قرآن ۸ پلوشې الزمر

عبادته ډډه وکړي، د ډول ډول اربابانو او دروغجنو خدایانو د بندګۍ په دام کې پرېوځي، د هغه چا په خبر شي چې د کومې رسی په وسیله پورته تللی خو د لارې په نیمایي کې نابېره رسی شلېدلې، له بره سره ئې اړیکې غوڅې شوې، راپرېوتې، یا د ښکاری مرغانو منګولو کې گیر شوی او یا توندو سیلیو پر سر اخیستی او په کومې ژورې کنډې کې ئې غورځولی، آیا نه وینئ چې زموږ پر دې شرک وهلي او له الله تعالی بې خبري ټولني څومره ډول ډول اربابان حکومت کوي؟! آیا غوره نه ده چې د دوی له ظالمانه واکمنۍ د نجات او خلاصون لپاره یوه خدای ته پناه یوسو او یوازي د هغه عبادت وکړو؟ له الله تعالی پرته ټول معبودان او هر هغه څه چې تاسو ئې لمانځئ، مرسته ترې غواړئ او پناه وروړئ، تش په نامه معبودان دي، هسې خوشې نومونه دي، هیڅ حیثیت نه لري، هیڅ نه شي کولی، په حقیقت کې دا تاسو او ستاسو پلرونه دي چې دوی مو په خاصو نومونو او القابو نومولي، داسې کرامات، ځانګړتیاوې او خصوصیات مو ورته منسوب کړي چې په کې نشته، هسې ګومان کوئ چې ستاسو دعاګانې اوري، ستاسې مرسته کولی شي، ستاسې حاجتونه پوره کوي او دعاګانې مو قبولوي؛ په داسې حال کې چې نه د دې پراخي هستۍ په غیږ کې داسې دلیل تر سترګو کېږي چې الله تعالی شریک لري او نه په کوم الهي کتاب کې ویل شوي چې له الله تعالی پرته د بل عبادت، هغه ته سر ټیټول او له هغه مرسته غوښتل جائز دي، هغه څوک چې دا ادعاء او ګمان ئې کړی چې د دې عالم کوم څیز یا کوم څوک په الوهیت او ربوبیت کې د الله تعالی سیال او شریک دی او الله تعالی هغه د هستي په اداره او د چارو په سمبالولو کې له ځان سره شریک کړی، ادعاء ئې پوځه او ګمان ئې بې بنسټه دی، داسې چې په ټولې هستۍ کې به د دې ادعاء د اثبات لپاره کوم دلیل وړاندې نه کړی شي!! هغه دین په دېوال ووځي او هیڅکله د الهي دین په سترګه مه ورته ګورئ چې شرک ته بلنه ورکوي. الله تعالی ټولواک دی، د عالم د ساتلو او پاللو واګې ئې په لاس کې دي، د هر کار پرېکړه د ده له لوري کېږي، حکم او فرمان صادرول ده لره مختص دی، پر ټول عالم د ده جل جلاله حکم نافذ دی، په دې واکمنۍ او حکومت کولو کې هیڅوک ورسره شریک نه دی. الله تعالی د قانون جوړولو او پرېکړو کولو صلاحیت او اختیار هیڅا ته نه دی ورکړی، باید د ژوند په ټولو چارو کې له الله تعالی او د هغه له دین هدایت او لارښوونه تر لاسه کړو او د هغه له حکم او امر سره سم عمل وکړو. ستاسې د ټولني مطلق العنانه حاکمان ظالمان دي، له خپل حد او حق ئې تېری کړی او په خپلې دې ادعاء سره د شرک مرتکب شوي چې د قانون جوړول د دوی حق دی. د الله تعالی دائمي او پرېکنده حکم دا دی چې له ده پرته د بل څیز او بل چا عبادت مه کوئ، د بل چا له درشل او درباره وېره او طمع مه لرئ، له الله تعالی پرته هیڅا ته د بندګۍ سر مه ټیټوئ او د فرمان او حکم اطاعت ئې مه کوئ، کوم مذهب او دین چې تا ته وایي: له غیر الله مرسته غوښتل جائز دي؛ نو پوه شه چې دا دروغجن دین او کوږ اوږ مذهب دی، داسې دین او مذهب چې فقط جاهل وګړي ئې په دام کې ښکار کېږي!!

دا مطلب د الحج د سوري په ۳۱ آیت کې په دې الفاظو راغلی:

حُنَفَاءَ لِلَّهِ غَيْرَ مُشْرِكِينَ بِهِ ۚ وَمَنْ يُشْرِكْ بِاللَّهِ فَكَأَنَّمَا خَرَّ مِنْ السَّمَاءِ فَتَخْطَفُهُ الطَّيْرُ أَوْ

تَهْوِي بِهِ الرِّيحُ فِي مَكَانٍ سَحِيحٍ ﴿٣٩﴾

الله ته مخه کوونکي په داسي حال کي چي د ده په اړه مشرکين نه وي، او څوک چي د الله په اړه شرک وکړي نو دا داسي ده لکه چي له آسمانه راپرېځي نو بيا ئي يا مارغان وتښتوي او يا ئي باد پر سر واخلي او په ژوري کندي کي ئي وغورځوي. يعني څوک چي د الله په اړه شرک وکړي مثال ئي هغه چا ته ورته دی چي د آسمان له لوري لاندي راپرېځي، نو يا ئي ښکاري مارغان وتښتوي او يا ئي باد پر سر واخلي او په ژوري کندي کي ئي وغورځوي. يعني يا د تگمارو مذهبي مشرانو په منگولو کي پرېځي، هم ئي دنيا تباہ شي او هم ئي ايمان او يا د خرافاتو، جهل، سپکاوي او ذلت په ژورو کندو کي وغورځي.

د آيت په پای کي ويل شوي چي ستايني ټولي الله ته دي، خو د دوی ډېری نه پوهیږي. پوښتنه راولاړیږي چي د دې برخي ارتباط له مخکنيو سره څنگه دی؟ په دې اړه بېل بېل تعبیرونه مومو خو تر ټولو غوره تعبیر دا دی: الله تعالی انسان ته لارښوونه کړې چي له شرک ډډه وکړي او له بدو پایلو ئي ځان وساتي، د اغېزمنو مثالونو په ترڅ کي ئي هغه ته د کفر او شرک بدي پایلي ښودلي، توحید ته ئي بللی او په دنیا او آخرت کي ئي د توحید ښکې پایلي د ده په وړاندي انځور کړي او په دې سره ئي پر ده لویه پېرزوینه کړې، د دې پېرزویني تقاضاء دا ده چي د خپل رب ستاينه وکړي او ووايي: الحمد لله: ستايني ټولي الله ته دي، خو د دوی ډېری د دې ستر حقيقت له درک او پر هغه له اعتراف عاجز دي او نه پوهیږي.

إِنَّكَ مَيِّتٌ وَإِنَّهُمْ مَيِّتُونَ ﴿٤٠﴾ ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ ﴿٤١﴾

یقیناً چي ته هم مړې او دوی هم مړي، بیا به تاسو د قیامت په ورځ حتماً د خپل رب په وړاندي په خپلو کي شخړه کوئ.

(٣٩-٤١) - په دې مبارک آیت کي رسول الله ته ویل شوي چي ستا او ستا د مخالفینو تر منځ روانه مناقشه دائمی نه ده، ډېر ژر به پای ته ورسېږي، ته هم مړې او دوی هم مړي، او په دې سره دا لړۍ دلته او په دنیا کي پای ته رسي خو بیا به تاسو ټول د قیامت په ورځ حتماً د خپل رب په وړاندي ودرېږئ او هلته به د دې مناقشې آخري پړاو او د هغې پایلي په خپلو سترگو وگورئ.

فَمَنْ أَظْلَمُ مِمَّنْ كَذَبَ عَلَى اللَّهِ وَكَذَبَ بِالْصِّدْقِ إِذْ جَاءَهُ ۖ أَلَيْسَ فِي جَهَنَّمَ

مَثْوًى لِّلْكَافِرِينَ ﴿٤٢﴾ وَالَّذِي جَاءَ بِالْصِّدْقِ وَصَدَّقَ بِهِ ۖ أُولَٰئِكَ هُمُ الْمُتَّقُونَ

﴿٣٦﴾ هُمْ مَا يَشَاءُونَ عِنْدَ رَبِّهِمْ ذَٰلِكَ جَزَاءُ الْمُحْسِنِينَ ﴿٣٧﴾ لِيُكَفِّرَ اللَّهُ

عَنْهُمْ أَسْوَأَ الَّذِي عَمِلُوا وَيَجْزِيَهُمْ أَجْرَهُم بِأَحْسَنِ الَّذِي كَانُوا يَعْمَلُونَ ﴿٣٨﴾

نو تر هغه چا به لوی ظالم څوک وي چي د الله په اړه ئي درواغ وويل، او رښتيني وينا ئي له هغه وروسته دروغ وگڼله چي ورته راغله، آيا د دغو کافرانو مېشت ځي به په دوزخ کي نه وي؟ او هغه چي رښتيا ئي راوړل او هغه ئي تصديق کړ همدا دوی متقيان دي، دوی ته د خپل رب په خوا کي هر هغه څه دي چي دوی ئي غواړي، همدا د نېکانو بدله ده، ترڅو الله له دوی هغه بد بد عملونه محو کړي چي دوی کړي او د هغه غوره عمل په تناسب بدله ورکړي چي دوی کولو.

(۳۵-۳۲) - دلته بيا د يوه بل تقابل او مقايسي شاهد يو: يوې خوا ته تر ټولو ستر ظالم، هغه چي د الله په اړه دروغ وايي او هغه رښتيني او حق دين دروغ گڼي چي د يوه رښتيني پيغمبر په لاس ورته راغلي، آيا له دغو کافرانو سره دوزخ نه ښايي او مناسب مېشت ځي به ئي په دوزخ کي نه وي؟ په مقابل کي ئي هغه چي رښتيا ئي راوړل او هغه ئي تصديق کړ، پيغمبر حق دين راوړ او مؤمنانو د ده په لاس راغلي حق دين تصديق کړ او ايمان ئي پرې راوړ، هغه چي متقيان دي، دوی ته به د خپل رب په خوا کي هر هغه څه وي چي دوی ئي غواړي، همدا د نېکانو بدله ده، او دا د دې لپاره چي الله تعالي غواړي د دوی له عملپاڼي هغه بد بد عملونه محو کړي چي دوی کړي او د هغه غوره عمل په پرتله بدله ورکړي چي دوی کولو. يعني گناهونه به ئي معاف کړي او د دوی د هغه عمل له مخي به بدله ورکړي چي تر ټولو غوره وي.

أَلَيْسَ اللَّهُ بِكَافٍ عَبْدَهُ ۖ وَيُخَوِّفُونَكَ بِالَّذِينَ ۚ مِنْ دُونِهِ ۚ وَمَنْ يُضْلِلِ اللَّهُ فَمَا لَهُ مِنْ هَادٍ ﴿٣٩﴾ وَمَنْ يَهْدِ اللَّهُ فَمَا لَهُ مِنْ مُضِلٍّ ۚ أَلَيْسَ اللَّهُ بِعَزِيزٍ ذِي انْتِقَامٍ



آيا الله خپل بنده ته کافي نه دی؟! په داسي حال کي چي دوی دي له ده پرته په نورو سره وېروي، او الله چي څوک بي لاري کړي نو هيڅ لارښود ئي نشته، او الله چي څوک هدايت کړي نو هيڅ بي لاري کوونکی ئي نشته، آيا الله عزتمن غچ اخيستونکی نه دی؟

(۳۷-۳۶) - دلته د مخکنيو مثالونو او بحثونو په ارتباط او د هغوی د يوې قطعي نتيجي په توگه پوښتنه شوې چي: آيا الله خپل بنده ته کافي نه دی؟! ستا مشرکو مخالفينو الله تعالي هېر کړی او تا په خپلو دروغجنو معبودانو سره وېروي، دوی لارورکي دي، حالت ئي داسي دی

الزهره ۳ د قرآن بلوشي

چي د هدايت وړتيا او استعداد ئې خپل شوی، له همدې کبله الله تعالى د دوی د بې لاريتوب پرېکړه کړې، او الله تعالى چي څوک بې لاري کړي نو هيڅ لارښود ئې نشته، او الله تعالى چي څوک هدايت کړي نو هيڅ بې لاري کوونکی ئې نشته، آيا له حق دين او د الله تعالى له پيغمبر سره د دوی مخالفت له هغې غلطې انگېرنې راولاړ شوی چي گمان کوي الله تعالى له ظالمانو انتقام نه اخلي او سزا نه ورکوي؟ څومره غلطه انگېرنه او څومره کچه او ناسم گمان!! په داسي حال کي چي الله تعالى عزتمن غچ اخيستونکی دی.

وَلَيْن سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَتُ ضَرَّهُ أَوْ أَرَادَنِي بِرَحْمَةٍ هَلْ هُنَّ مُمْسِكَتُ رَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ ﴿٢٨﴾

او که ئې وپوښتي چي آسمانونه او زمکه چا پيدا کړي؟ حتماً به ووايي: الله، ووايه: آيا پام مو نه دی کړی چي که الله د کوم تاوان اراده راته وکړي هغه چي تاسو ئې (مرستي ته) درېلئ آيا دوی ئې د تاوان رفع کوونکي دي؟ او که د کومي پېرزويني اراده راته وکړي آيا دوی ئې د پېرزويني تموونکي دي؟ ووايه: الله راته کافي دی، توکل کوونکي پر ده توکل کوي.

(۳۸) - دلته له مشرکينو د يوې داسي پوښتني شاهد يو چي ځواب ئې څرگند دی او د دوی د غلطو باورونو په بشپړه توگه ترديد کوي، پوښتنه دا ده: آسمانونه او زمکه چا پيدا کړي؟ د دوی ځواب به حتماً دا وي: الله!! آيا له دې پرته بل ځواب درلودی شي؟ که بل ځواب نه لري او په ټول عالم کي داسي څه نه شي په گوته کولی چي له الله تعالى پرته بل چا پيدا کړی وي؛ نو دوی څنگه داسي څوک او څه لمانځي چي د آسمانونو او زمکي د هيڅ څه په پيدا کولو کي هيڅ ونډه نه لري؟! همداراز که ئې وپوښتي: که ما ته الله تعالى د کوم ضرر او تاوان اراده وکړي آيا هغه چي تاسو ئې لمانځئ او مرسته ترې غواړئ کولی شي د دې ضرر مخنيوی وکړي؟ او که د کومي پېرزويني اراده راته وکړي آيا دوی کولی شي دا الهي پېرزوينه تم کړي؟ د دې پوښتنو يوازینی ځواب له دې پرته بل څه نشي کېدی چي: الله تعالى راته کافي دی، له ده پرته د اعتماد، طمعي او توکل بله مرجع نشته، څوک چي غواړي په کوم ذات توکل وکړي نو له الله تعالى پرته د معتمد توکل بله مرجع نشي موندلی.

قُلْ يَنْقُومِ أَعْمَلُوا عَلَىٰ مَكَانَتِكُمْ إِنِّي عَمِلٌ فَسَوْفَ تَعْلَمُونَ ﴿٢٩﴾ مَنْ يَأْتِيهِ

عَذَابٌ مُّخْزٍ بِهِ وَنَحْلُ عَلَيْهِ عَذَابٌ مُّقِيمٌ ﴿٤٠﴾ إِنَّا أَنْزَلْنَا عَلَيْكَ الْكِتَابَ لِلنَّاسِ بِالْحَقِّ فَمَنِ اهْتَدَىٰ فَلِنَفْسِهِ ۖ وَمَنْ ضَلَّ فَإِنَّمَا يَضِلُّ عَلَيْهَا ۖ وَمَا أَنْتَ عَلَيْهِمْ

بِوَكِيلٍ ﴿٤١﴾

ووايه: اي زما قومه! پر خپل خپل ځای (او کرنلاري) عمل وکړئ؛ زه هم عمل کوونکی یم، نو ژر به پوه شئ چې چا ته به داسې عذاب ورسېږي چې سپک به ئې کړي او تلپاتې عذاب به پرې راپرېږي، یقیناً چې موږ په رښتیني توګه دا کتاب د خلکو لپاره پر تا نازل کړی، نو څوک چې په سمې لارې روان شي نو د ځان لپاره ئې ده، او څوک چې بې لارې شي نو د ځان په ضرر بې لارې کېږي، او ته پرې ذمه وال نه یې.

(۳۹-۴۱) - په دې مبارکو آیتونو کې رسول الله ته لارښوونه شوې چې خپلو معارضو مخاطبینو ته ووايي: تاسو د خپلې کرنلاري مطابق عمل وکړئ؛ زه د خپلې تګلارې مطابق عمل کوم، ژر به په دې حقیقت پوه شئ چې چا ته به داسې عذاب ورسېږي چې سپک به ئې کړي او تلپاتې عذاب به پرې راپرېږي، د خپلې کرنلاري بډې پایلې به هم په دنیا کې په خپلو سترګو وګورئ او هم په آخرت کې، په دنیا کې سپکوونکی عذاب او په آخرت کې تلپاتې عذاب. رسول الله ته اطمینان ورکړی شوی چې دا پر حقیقت مبنی کتاب رښتیني الهي پیغام دی چې د خلکو د لارښوونې لپاره پر تا نازل شوی، څوک چې دا کتاب ځان ته لارښود کړي او په رڼا کې ئې په سمې لارې روان شي نو د ځان په ګټه ئې کار کړی او څوک چې بې لارې شي او په کړو لارو سر شي د ځان په ضرر بې لارې کېږي، ته ئې د هدايت ذمه وال نه یې.

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا ۖ فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ

يَتَفَكَّرُونَ ﴿٤٢﴾

الله له ساه لرونکو د مرګ په وخت کې ساه اخلي او له هغو چې مړه شوي نه وي د خوب په وخت کې، نو د چا چې د مرګ پرېکړه شوې وي ساه ئې له ځان سره ساتي او بله تر ټاکلې نېټې بېرته لیږي، بې شکه چې پدې کې فکر کونکو ته ډېرې نښې دي.

(۴۲) - دلته د الله تعالی د ربوبیت یو بل څرګند مظهر د انسان د مرګ په بڼې کې زموږ په وړاندې ځلېږي، لکه څنګه چې د ژویو پیدایښت د یوه ژوندي خالق د شته والي څرګنده نښه

الزهره ۳۹ د قرآن يلوښي

ده همدا راز د ژويو مرگ د هغه ذات د شته والي نښه ده چي د مرگ پرېکړه د هغه له لوري کيږي، هر انسان د مرگ په ليدلو سره خپل عقل پوښتي: د مرگ پرېکړه د چا له لوري کيږي؟ ولي ټول ژوي د دې پرېکړي په وړاندي مقهور او محکوم دي او سرغړاوی نه شي کولی؟ دا ځواکمن ذات څوک دی چي زما لاس پښي د مرگ په وړاندي تږي، له ما اختيار سلبي او هڅي مي بي نتيجې گرځوي؟ په دې مبارک آيت کي دغو پوښتنو ته دا ځواب ويل شوی: الله تعالی هغه ذات دی چي له ژوو د مرگ په وخت کي ساه اخلي او له هغو چي مړه شوي نه وي د خوب په وخت کي، نو د چا چي د مرگ پرېکړه شوې وي ساه ئې له ځان سره ساتي او بله تر ټاکلي نېټې بېرته ليري، بي شکه چي پدې کي فکر کونکو ته ډېري نښي دي. په دې مبارک آيت کي څو مهمي لارښوونې شوې:

- خوب د مرگ يوه بيلگه ده، د آيت الفاظ صراحت لري چي د خوب په حالت کي هم د انسان روح له بدنه وځي، همغسې لکه د مرگ په حالت کي چي له بدنه وځي، خو داسي چي رابطه ئې له بدن سره په کامله توگه نه شليري بلکي رابطه ئې ورسره وي او بېرته ورستيري، له مرگ سره ئې توپير په دې کي دی چي د مرگ په حالت کي ئې رابطه له بدن سره کاملاً شليري او بېرته نه ورستيري، د دې آيت له فحوی دا هم معلوميږي چي له مرگ وروسته د روح او بدن تر منځ رابطه قطع کيږي او الله تعالی د مړي روح د ده له بدن بېله له ځان سره ساتي. آيت وايي: خدای هم د مرگ په وخت کي د ساه لرونکو روح قبض کوي او هم د خوب په وخت کي، که ئې د مرگ پرېکړه شوې وي نو روح ئې ساتل کيږي او بل ته خپله روح تر ټاکلي نېټې بېرته ورگرځوي.

- د فکر خاوندان پدې خبري کي د حقائقو ډېري نښي گوري.

أَمِ اتَّخَذُوا مِنْ دُونِ اللَّهِ شُفَعَاءَ قُلْ أُولَؤْكَانُوا لَا يَمْلِكُونَ شَيْئًا وَلَا يَعْقِلُونَ
قُلْ لِلَّهِ الشَّفَعَةُ جَمِيعًا لَهُ مُلْكُ السَّمَوَاتِ وَالْأَرْضِ ثُمَّ إِلَيْهِ تُرْجَعُونَ



آيا له الله پرته ئې شفاعت کوونکي غوره کړي؟ ووايه: که څه هم نه کوم شی په واک کي لري او نه تعقل کولی شي؟ ووايه: سپارښتنه په بشپړه توگه د الله (په واک کي) ده، د آسمانونو او زمکي واکمني د ده ده، بيا د ده لوري ته ستول کيږي.

(۴۳-۴۴) - په دې مبارکو آيتونو کي (توحيد) او (شرك) له يوه بله اړخه څېړل شوي، مشرکين د الله تعالی تر څنگ په داسي مزعوم مخورو ذوانو باور لري چي گمان کوي الله تعالی د هغوی سپارښتنو ته په پام سره پرېکړي کوي، که چا ته څه ورکوي نو د هغوی په سپارښتنه ئې ورکوي او که له چا څه سپموي نو د هغوی په سپارښتنه ئې سپموي، دوی د عالم د چارو په سمبالولو کي د رب العالمين شريکان دي، همغسې لکه پاچايان چي مشاورين،

د قرآن ۳۹ لوسې
الزمر

وزيران او واليان لري!!! په دې مبارك آيت كې د دې شرعي انگېرني د ترديد په اړه ډېر مضبوط او په زړه پوري استدلال شوى او ويل شوي: آيا له الله تعالى پرته ئې داسې شفاعت كوونكي غوره كړي چې يا خو د عالم هېڅ څه په واك كې نه لري او يا تعقل نشي كولى؟ يعنې ستاسو شريكان يا په قبرونو كې پراته ذوات دي چې نه څه په واك كې لري او نه څه كولى شي، يا داسې جعلي معبودان چې ستاسو د وهم زېږنده دي چې نه د عالم د چارو په سمبالولو كې څه ونډه لري او نه د څه وركولو او سپمولو اختيار، يا هغه بتان چې عقل او شعور هم نه لري!! بيا رسول الله ته ويل شوي چې هغوى ته ووايي: سپارښتنه په بشپړه توگه د الله تعالى په واك كې ده، هېچا ته ئې د سپارښتنې واك او اختيار نه دى وركړى، دا پرېكړه يوازې د ده له لوري كيږي چې چا ته څه وركړي او څه ترې وسپموي، هغه د آسمانونو او زمكې ټولواك دى، هېڅ شريك نه لري، په پاى كې د ده لوري ته ستول كيږي.

وَإِذَا ذَكَرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ ۖ وَإِذَا ذُكِرَ
الَّذِينَ مِنْ دُونِهِ إِذَا هُمْ يَسْتَبْشِرُونَ ﴿٥٦﴾

او كله چې الله په يوازي توگه ياد كړى شي نو د هغو زړونه كركه ښيي چې پر آخرت ايمان نه لري، او كله چې هغه ياد شي چې له ده پرته دي نو ناڅاپه به هغوى خوښي كوي.

(٥٦) - دا مبارك آيت وايي: د دغو مشركينو او په آخرت ايمان نه لرونكو حالت داسې دى چې كله الله تعالى د يوازيني معبود په توگه ياد شي نو د دوى زړونه له كركې او نفرت ډك او د دې كركې آثار د دوى په خبرو كې راڅرگند شي او كله چې د دوى هغه جعلي معبودان ياد كړى شي چې دوى ئې له الله تعالى پرته لمانځي نو شيطان د دوى پر زړونو چوندى لگوي او خوښي كولو ته ئې هڅوي!!

قُلِ اللَّهُمَّ فَاطِرَ السَّمَوَاتِ وَالْأَرْضِ عَلِيمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ
فِي مَا كَانُوا فِيهِ يَخْتَلِفُونَ ﴿٥٧﴾ وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا
وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ الْقِيَمَةِ ۖ وَبَدَا لَهُمْ مِنَ اللَّهِ مَا
لَمْ يَكُونُوا يَحْتَسِبُونَ ﴿٥٨﴾ وَبَدَا لَهُمْ سَيِّئَاتُ مَا كَسَبُوا وَحَاقَ بِهِمْ مَا كَانُوا بِهِ

يَسْتَهْزِئُونَ ﴿٥٩﴾

الزبور ۳۹ د قرآن یلوشي

ووايه: اې د آسمانونو او زمکي پنځوونکيه! پر پټو او ښکاره وو پوه ذاته! دا ته ئې چي د خپلو بندگانو تر منځ په هغه څه کي پرېکړه کوي چي دوی په کي اختلاف کولو، او که دغو ظالمانو ته ټول هغه څه وي چي په زمکي کي دي او ورسره دي ته ورته نور هم نو حتماً به ئې د قيامت په ورځ د بد عذاب په بدل کي فديه کړي، او د الله له لوري به هغه څه ورته جوت شي چي گمان ئې نه کولو، او د خپلو لاسته راوړنو بدوالی به ورته جوت شي او هغه څه به پرې محقق شي چي ملنډي ئې پرې وهلي.

(۴۸-۴۶) - د دې مبارکو آيتونو لارښووني دا دي:

- رسول الله ته لارښوونه شوی چي ووايي: اې د آسمانونو او زمکي پنځوونکيه! پر پټو او ښکاره وو پوه ذاته! دا يوازي ته ئې چي د خپلو بندگانو تر منځ به په ټولو هغو مواردو کي وروستی پرېکړه کوي چي دوی په کي اختلاف کولو.
- د قيامت په ورځ به د دغو ظالمانو حالت داسي وي چي که د زمکي هر څه د دوی په واک کي وي او ورسره دي ته ورته نور هم نو حتماً به ئې د قيامت د ورځي د بد عذاب په بدل کي فديه کړي چي له عذاب وژغورل شي؛ خو گټه به نه ورسوي.
- دوی ته به د الله تعالی له لوري ټول هغه څه جوت شي چي گمان ئې نه کولو او هغه ئې محال گڼل.
- دوی ته به د خپلو هغو لاسته راوړنو بدوالی هم جوت شي چي شيطان ورته ښايسته کړي وي.
- او هغه عذاب به ئې په برخه شي چي ملنډي ئې پرې وهلي او تش گواښونه ئې گڼل.

فَإِذَا مَسَّ الْإِنْسَانَ ضُرٌّ دَعَا نَا ثُمَّ إِذَا حَوَّلْنَاهُ نِعْمَةً مِنَّا قَالَ إِنَّمَا أُوتِيتُهُ عَلَىٰ عِلْمٍ
بَلْ هِيَ فِتْنَةٌ وَلَكِنَّ أَكْثَرَهُمْ لَا يَعْلَمُونَ ﴿٤٦﴾ قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ
عَنْهُمْ مَا كَانُوا يَكْسِبُونَ ﴿٤٧﴾ فَأَصَابَهُمْ سَيِّئَاتُ مَا كَسَبُوا وَالَّذِينَ ظَلَمُوا مِنْ
هَؤُلَاءِ سَيُصِيبُهُمْ سَيِّئَاتُ مَا كَسَبُوا وَمَا هُمْ بِمُعْجِزِينَ ﴿٤٨﴾ أَوَلَمْ يَعْلَمُوا أَنَّ اللَّهَ
يَبْسُطُ الرِّزْقَ لِمَنْ يَشَاءُ وَيَقْدِرُ ۚ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ﴿٤٩﴾

نو کله چي انسان ته کوم کړاو ورسپړي موږ بلي (دعاء راته کوي)، بيا کله چي له خپل لوري کوم نعمت ورپه برخه کړو وايي: دا خو يوازي د علم له مخي راکړی شوی، نه؛ بلکي دا خو يوه آزموينه ده خو د دوی ډېری نه پوهيږي، يقيناً هغو هم دا خبره وکړه چي تر دوی وړاندي ول، نو هغو چي دوی ترلاسه کول کوم څه ترې دفع نه کړی شو،

د قرآن ۹ پلوشې الزمر

نو د هغه څه بدوالی وروښودو چې دوی ترلاسه کړي ول، او له دغو چې چا ظلم کړی
حتماً به د هغه څه بدوالی وروښودو چې ترلاسه کړي نې دي او دوی عاجزوونکي نه
دي، آیا په دې نه دي پوه شوي چې الله هر چا ته چې دی نې وغواړي رزق پراخوي او
تنگوي، یقیناً چې په دې کې هغو وگړو ته ډېري نښې دي چې ایمان راوړي.

(۵۲-۴۹) - د دې مبارکو آیتونو لارښوونې دا دي:

• دلته له یوې خوا د انسان یوه فطري ضعف او کمزوری ته اشاره شوې، له بلې خوا همدا
ضعف او کمزوري د توحید د یوې څرگندې نښې په توگه وړاندې شوې، او هغه دا چې کله
انسان ته کوم کړاو ورسېږي الله تعالی ته د دعاء لاسونه لوړ کړي او له کړاو د ژغورنې هیله
ترې کوي، بیا کله چې الله تعالی له خپل لوري کوم نعمت ورپه برخه کړي نو وايي: دا خو
یوازي د علم له مخې راکړی شوی، د دې وینا یو تعبیر دا دی چې: الله تعالی زما په وړتیاوو
پوه دی او زه نې د دې نعمت وړ موندلی یم نو ځکه نې دا نعمت راپاندي پېرزو کړی، یعنې
خپله شتمنې د خپلې وړتیا او ښه والي نښه گڼي، او بل تعبیر نې دا دی چې دا نعمتونه خو زما
د خپلې پوهې او هنر محصول دي نه د چا پېرزوینه او احسان!! دقیق تعبیر همدا دوهم تعبیر
دی، له وروستیو آیتونو هم معلومېږي چې مراد نې همدا دی. د ده دا انګېرنه غلطه گڼل شوې
او په خواب کې ورته ویل شوې: داسې نه ده، بلکې دا خو یوه آزموینه ده، دا ستا د اهلیت او
قابلیت بدله نه ده، ته په خپلو سترگو گوري چې دا نعمتونه هم د باغي او ظالم انسان په واک
کې دي او هم د صالح او مؤمن انسان په واک کې، چا له روا لارو ترلاسه کړي او چا له
نارواوو لارو، یو له مشروع او حلالو لارو دومره څه ترلاسه کوي چې خپله گوزاره پرې کوي
او بل له نامشروع او حرامو لارو دومره څه ترلاسه کوي چې پرې مست شي او پر نورو ظلم
او تېري ته نې وهڅوي، څوک نې د خیر په چارو کې لگوي او څوک نې د شر او فساد په چارو
کې، دا ښيي چې دا نعمتونه د امتحان او آزمویني داسې وسیله ده چې الله تعالی خپل بندگان
پرې آزمويي، خو د دوی ډېری نه پوهیږي، کله د انسانانو ظالمانه وېش الله تعالی ته منسوب
کړي، کله د ظالم او مفسد په واک کې نعمتونه د هغه د ښه والي نښه وگڼي، کله له پراخو
نعمتونو د صالح انسان محرومیت د هغه د بدوالي او شقاوت نښه بولي او قضاوت نې دا وي
چې الله تعالی د خپلو نعمتونو وړ نه دی موندلی نو ځکه نې له محرومیتونو سره مخامخ کړی،
که څه هم پر هغه به د بل انسان له لوري ظلم شوی وي او د ده حقوق به نې غصب کړي
وي!!

• د الهي نعمتونو او پېرزوینو په اړه د مخکنیو مشرکینو انګېرنه هم دې ته ورته وه، د
هغوی وینا هم د دوی په څېر وه، الهي پېرزوینې او نعمتونه نې د خپل هنر، کمال او وړتیاوو
محصول گڼلو، خو لاسته راوړنو نې کوم څه ترې دفع نه کړی شو، د خپلو لاس ته راوړنو
بدې پایلې نې ولېدې، کمال او هنر نې دا مرسته ورسره ونه کړی شوه چې له بد برخلیک نې
وژغوري. له دې آیت په څرگنده توگه معلومېږي چې په مخکنیو دوو تعبیرونو کې دوهم تعبیر
دقیق دی او د بحث له موضوع سره زیاته همغږي لري. ځکه دا آیت وايي چې د دوی کسب څه
ترې دفع نه کړی شو، یعنې دوی پر خپل هنر او کمال مغرور ول خو هیڅ گټه نې وروڼه
رسوله، د دې معنی دا ده چې د دوی په واک کې نعمتونه د دوی د کمال او هنر محصول نه،

الزکوۃ د قرآن یلوشي

- بلکي د آزمويڼي په توگه ورکړی شوي.
- د رسول الله د مخاطبينو په ډلي کي به هم هغو ته چي ظلم نې کړی حتماً د خپلو کړنو بدي پايلي ورسېږي، دوی نشي کولی د خپل زر او زور او مکر او تدبير په مټ د الهي عذاب مخنيوی وکړي.
- آيا دوی ته دا حقيقت نه دی جوت شوی چي د رزق د پراخوالي او تنگوالي پرېکړه د هغه رزاق رب له لوري کېږي چي د رزق ټولي خزاني د هغه په واک کي دي، باران د ده په امر له آسمانه ورېږي او دانه او مېوه د ده په حکم له زمکي راټوکېږي؟
- له بلي خوا د انسان دا فطري حالت چي د کړاوونو پر مهال الله تعالی ته مخه کوي، د هغه په وړاندي د احتياج لاس لوړوي او له کړاوونو د وتلو په اړه مرسته ترې غواړي ښيي چي پر الله تعالی ايمان د ده د فطرت غوښتنه ده، د ده د ضمير غږ دی، د ده د عقل حکم دی، کله چي له کبر او مستي ولوېږي او فطري حالت ته راوگرځي نو فوراً خپل رب ورپه ياد شي او هغه ته مخه کړي، ځان هغه ته اړ گڼي او مرسته ترې غواړي. د ۵۲ آيت وروستی فقره همدا مطلب افاده کوي چي وايي: يقيناً چي په دې کي هغو وگړو ته ډېري ښې دي چي ايمان راوړي.

قُلْ يٰعِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَّحْمَةِ اللَّهِ ۚ إِنَّ اللَّهَ يَغْفِرُ
الذُّنُوبَ جَمِيعًا ۚ إِنَّهُ هُوَ الْغَفُورُ الرَّحِيمُ ﴿٥٦﴾ وَأَنِيبُوا إِلَىٰ رَبِّكُمْ وَأَسْلِمُوا لَهُ مِنْ
قَبْلِ أَنْ يَأْتِيَكُمُ الْعَذَابُ ثُمَّ لَا تُنصِرُونَ ﴿٥٧﴾ وَاتَّبِعُوا أَحْسَنَ مَا أُنْزِلَ إِلَيْكُمْ
مِّنْ رَبِّكُمْ مِّنْ قَبْلِ أَنْ يَأْتِيَكُمُ الْعَذَابُ بَغْتَةً وَأَنْتُمْ لَا تَشْعُرُونَ ﴿٥٨﴾ أَنْ
تَقُولَ نَفْسٌ يٰحَسْرَتِي عَلَىٰ مَا فَرَّطْتُ فِي جَنْبِ اللَّهِ وَإِنْ كُنْتُ لَمِنَ السَّخِرِينَ ﴿٥٩﴾
أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ﴿٦٠﴾ أَوْ تَقُولَ حِينَ تَرَى
الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ ﴿٦١﴾ بَلَىٰ قَدْ جَاءَتْكَ ءَايَاتِي
فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكَافِرِينَ ﴿٦٢﴾

ووايه: اې زما هغو بندگانو چي پر خپلو ځانونو نې تېری کړی! د الله له رحمت مه
ناهيلى کېږئ، يقيناً چي الله ټول گناهونه بخښي، يقيناً چي هغه مهربان بخښونکی دی،

د قرآن ۳۹ پلوشې الزمر

او د خپل رب لوري ته ستانه شئ او د ده په وړاندي تر هغه د مخه تسليم شئ چي عذاب درته راشي بيا مو کومه مرسته ونه کړی شي، او د هغه ډېر غوره څه متابعت وکړئ چي ستاسو د رب له لوري درته نازل شوي، تر دې وړاندي چي عذاب په داسي حال کي په ناڅاپي توگه درته راشي چي په خيال کي مو نه گرځي، داسي چي يو کس به وايي: زما پر حال دي له دې کبله افسوس وي چي د الله په خوا کي مي تېری وکړ او يقيناً چي زه د ملنډو وهونکو له ډلي وم، يا دا چي ووايي: که الله هدايت کړی وی نو حتماً به د متقينو له ډلي وم، يا دا چي کله عذاب وگوري نو ووايي: کاش بېرته گرځېدا مي په برخه شي چي د نېکانو له ډلي شم، داسي نه ده؛ بلکي زما آيتونه په يقيني توگه درغلي ول خو تا هغوی درواغ وگڼل، لويي دي وغوښتله او د کافرانو له ډلي وي.

(۵۹-۵۳) - د دې مبارکو آيتونو مهم مهم مطالب دا دي:

- رسول الله ته سپارښتنه شوې چي د الله تعالى له لوري مؤمنانو ته ووايي: ۱- اې زما هغو بندگانو چي گناه ني کړي او په دې سره ني پر خپلو خانونو تېری کړی! د الله له رحمت مه ناهيلي کېږئ، ۲- يقيناً چي الله تعالى ټول گناهونه بخښي، ۳- يقيناً چي هغه مهربان بخښونکی دی، ۴- د خپل رب لوري ته ستانه شئ او د ده په وړاندي تر هغه د مخه تسليم شئ چي عذاب درته راشي بيا داسي څوک ونه مومي چي ستاسو مرسته وکړی شي او له الهي عذاب مو وژغورلی شي.
- د هغو ډېرو غورو الهي ارشاداتو متابعت وکړئ چي ستاسو د رب له لوري درته نازل شوي، تر دې وړاندي چي عذاب په داسي حال کي په ناڅاپي توگه درته راشي چي په خيال کي مو نه گرځي.
- د دې الهي عذاب د راتلو په وخت کي به ځيني وايي: زما پر حال دي له دې کبله افسوس وي چي د الله تعالى په خوا کي مي تېری وکړ او يقيناً چي زه د ملنډو وهونکو له ډلي وم.
- ځيني نور به وايي: که الله هدايت کړی وی نو حتماً به د متقينو له ډلي وم!!
- ځيني به هغه مهال چي عذاب وگوري وايي: کاش بېرته گرځېدا مي په برخه شي چي د نېکانو له ډلي شم.
- د هر يوه په خواب کي به وويل شي: داسي نه ده؛ ستا وينا سمه نه ده، ستا هيلي نه شي ترسره کېدی، بلکي زما آيتونه درغلي ول خو تا هغوی درواغ وگڼل، لويي دي وغوښتله او د کافرانو له ډلي وي.

وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ أَلَيْسَ فِي جَهَنَّمَ
مَثْوًى لِّلْمُتَكَبِّرِينَ ﴿٥٣﴾ وَيُنَجِّي اللَّهُ الَّذِينَ اتَّقَوْا بِمَفَازَتِهِمْ لَا يَمَسُّهُمُ السُّوءُ

وَلَا هُمْ يَحْزَنُونَ ﴿٦٠﴾

او د قيامت په ورځ به هغه خلک چې د الله په اړه ئې دروغ ويلي وو وگوري چې مخونه به ئې تګ تور وي، آيا د دغو کبرجنو (مناسب) مېشت ځای دوزخ نه دی؟ او الله به هغه چې تقوی ئې کړې د خپلو بریاوو له امله وژغوري، داسې چې نه به په کوم کړاو اخته کېږي او نه به غمجن کېږي.

(۶۰-۶۱)- په دې مبارکو آیتونو کې د مشرک او موحد وضعیت د قيامت په ورځ داسې انځور شوی:

- د قيامت په ورځ به هغه خلک چې د الله تعالی په اړه ئې دروغ ويلي وو داسې ومومي چې مخونه به ئې تګ تور وي، تور مخونه به ئې له ورايه هر چا ته وايي: له دغو کبرجنو سره دوزخ ښايي، د دوی مناسب مېشت ځای دوزخ دی.
- او هغه چې د تقوی لمن ئې کلکه نېولې وه الله تعالی به ئې له دې رسوايي وژغوري چې مخ ئې تور او مېشت ځی ئې دوزخ وي، نه به په کوم کړاو اخته کېږي او نه به غمجن کېږي. د دې ژغورنې وجه به دا وي چې دوی په خپلې آزمويې کې بريالي شوي ول. دنيا د دوی د آزمويې ځای، نعمتونه او محرومیتونه ئې د آزمويې اسباب او ژوند ئې د دې الهي آزمويې فرصت وو، دوی په دې آزمويو کې د بریا له کبله له دې الهي ژغورنې او سعادت سره مخامخ شول.

اللَّهُ خَلَقَ كُلَّ شَيْءٍ ۖ وَهُوَ عَلَىٰ كُلِّ شَيْءٍ وَكِيلٌ ﴿٦٢﴾ لَهُ مَقَالِيدُ السَّمَوَاتِ

وَالْأَرْضِ ۖ وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ الْخَاسِرُونَ ﴿٦٣﴾

الله د هر څه خالق دی، او هغه پر هر څه وکیل (څارونکی) دی، د آسمانونو او زمکې کلیاني د ده دي، او هغه چې د الله د آیتونو په اړه ئې کفر کړی همدا دوی زیانمن دي.

(۶۲-۶۳)- دا مبارک آیتونه وايي:

- الله تعالی د هر څه خالق دی، د عالم هر څه ده پیدا کړي، په ټول عالم کې داسې څه نشته چې له الله تعالی پرته بل خالق ولري.
- الله تعالی د عالم د هر څه څارنه کوي، له پیدایښت وروسته ئې مهمل نه پرېږدي بلکې څارنه او پالنه ئې کوي.
- د آسمانونو او زمکې د ټولو خزانو کلیاني د ده په واک کې دي، دا پرېکړه د ده له لوري کېږي چې چا ته څه ورکړي.
- هغه چې د الله تعالی د آیتونو په اړه کفر کوي حقيقي زیانمن وگړي همدا دوی دي، که څه هم د شتمنیو خاوندان وي او بادئ الرأي وگړي د شتمنو په سترگه ورته گوري.

قُلْ أَغْيَرِ اللَّهَ تَأْمُرُونِّي أَعْبُدُ أَيُّهَا الْجَاهِلُونَ ﴿٦٦﴾ وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكَتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ﴿٦٧﴾ بَلِ اللَّهَ فَاعْبُدْ وَكُنْ مِنَ الشَّاكِرِينَ ﴿٦٨﴾

ووايه: ای ناپوهانو! نو آيا پر دې مي گمارئ چې غير الله ولمانخم، او يقيناً چې تا ته هم او هغو ته هم چې تر تا وړاندي ول وحي شوي چې كه شرك وكړي نو عمل به دي تباه شي او حتماً به د زيانمنو له ډلې شي، نه؛ بلكي الله لمانځه او د شاكرانو له ډلې اوسه.

(٦٤-٦٦) - د دې مباركو آيتونو مطالب دا دي:

- رسول الله ته سپارښتنه شوې چې جاهلو مشرکينو ته ووايي: ای ناپوهانو! آيا ما پر دې گمارئ چې له الله تعالى پرته بل معبود ولمانخم.
- ستا په شمول هر پيغمبر ته د الله تعالى له لوري وحي شوې چې كه شرك وكړي نو عمل به دي تباه شي او حتماً به د زيانمنو له ډلې شي.
- نو د مشرکينو بلني ته د رد قاطع ځواب ورکړه، يوازي الله تعالى لمانځه او د شاكر بنده په توگه د هغه د نعمتونو پاس ساته.

وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَمَةِ وَالسَّمَوَاتُ

مَطْوِيَّاتٌ بِيَمِينِهِ ۚ سُبْحَنَهُ وَتَعَالَى عَمَّا يُشْرِكُونَ ﴿٦٩﴾

او د الله په اړه ئې د ده له قدر سره وړ قدرونه ونه کړه، په داسي حال کي چې د قيامت په ورځ به ټوله زمکه د ده په موب کي وي او آسمانونه به د ده په بني لاس کي راتاو کړي شوي وي، ده ته سپيڅلتيا ده او له هغه څه لوړتيا چې دوی ئې (ورسره) شريکوي.

(٦٧) - د دې مبارك آيت مهمي مهمي لارښوونې دا دي:

- مشرکينو الله تعالى سم او د ده له شأن سره وړ نه دي پېژندلي، د الله تعالى د ذات او صفاتو په اړه ئې انگېرني او باورونه داسي نه دي چې د ده له عظمت سره ښايي، د قيامت په ورځ به پوه شي چې خپل رب ئې سم نه وو پېژندلي، هلته به ورته جوتنه شي چې دا ټول عالم؛ زمکه او آسمانونه ئې د الله تعالى په وړاندي داسي دي لکه يو وړوکی توپ د انسان په موب کي يا يوه تاو شوې پاڼه د چا په لاس کي، الله تعالى له هغو عيبونو منزّه او له هغو نقصونو ډېر ډېر لوړ دي چې مشرکين ئې الله تعالى ته منسوبوي، څوک چې الله تعالى ته شريك منسوبوي په حقيقت کي هغه ته ستر ستر عيونه منسوبوي، باور ئې دا وي چې الله تعالى په

يوازې توگه او له شريك پرته د عالم د چارو له سمبالولو عاجز او د شريك او مرستيال مرستي او ملتيا ته اړ دئ، حال دا چي دا عالم او د چارو سمبالول ئې الله تعالى ته داسي آسان دي لكه د انسان په موب كې د يوه وړوكي توپ سمبالول يا يوه تاو شوې پاڼه په بڼي لاس كې نيول او په هر لوري ئې تاوول او خوځول.

وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ
نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ ﴿١٨﴾ وَأَشْرَقَتِ الْأَرْضُ بِنُورِ رَبِّهَا وَوُضِعَ
الْكِتَابُ وَجَاءَ بَالِئَيْسَنَ وَالشَّهَادَاءُ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿١٩﴾
وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٢٠﴾ وَسِيقَ الَّذِينَ كَفَرُوا إِلَىٰ
جَهَنَّمَ زُمَرًا ۖ حَتَّىٰ إِذَا جَاءُوهَا فَتِحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ
مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَٰذَا قَالُوا بَلَىٰ وَلَٰكِن
حَقَّتْ كَلِمَةُ الْعَذَابِ عَلَى الْكَافِرِينَ ﴿٢١﴾ قِيلَ ادْخُلُوا أَبْوَابَ جَهَنَّمَ خَالِدِينَ
فِيهَا فَبِئْسَ مَثْوًى لِّلْمُتَكَبِّرِينَ ﴿٢٢﴾

او په شپېلۍ کې به پوښي نو څوک چې په آسمانونو کې دي او څوک چې په زمکې کې دي (ټول به) بې سده شي، مګر هغه چې الله غوښتي، بیا به بل ځل په کې پوښي نو ناڅاپه به دوی په داسې حال کې ودرېږي وي چې انتظار به کوي، او زمکه به د خپل رب په نور سره ځلانده شي، کتاب به کېښودۍ شي، پیغمبران او شاهدان به راوستی شي او د دوی تر منځ به په حق سره پرېکړه وشي؛ په داسې حال کې چې پر دوی به ظلم نه کېږي. او هر چا ته به د هغو عملونو بشپړه بدله ورکړی شي چې کړي ئې دي په داسې حال کې چې دی په هغه څه ښه پوه دۍ چې دوی ئې کوي، او هغه وګړي به د دوزخ په لوري ډلې ډلې وڅوځول شي چې کفر ئې کړی، تر هغه چې ورشي او دروازي ئې ورته پرانیستل شي او څارونکي ئې ورته ووايي: آیا تاسو ته ستاسو له ډلې داسې پیغمبران نه وو درغلي چې ستاسو د رب آیتونه ئې درته لوستل او د خپلې دغې ورځې له مخامخېدو ئې وېرولئ، وېه وایی: ولې نه؛ خو د کافرانو په اړه د عذاب وینا ترسره

د قرآن ۳۹ لوسې الزمر

شوه، وبه ويل شي: د دوزخ پر دروازو ننوځي په هغه كي تلپاتي، نو د دغو كبرجنو مېشت ځای څومره بد دی!!

(۶۸-۷۲) - د دغو مباركو آيتونو لارښووني دا دي:

- د قيامت په ورځ به په شپېلي كي پو شي، په همدې سره به ټول هغه بي سده شي چي په آسمانونو او زمكي كي دي، مگر هغه چي الله غوښتي، بيا به بل ځل په كي پو شي نو ناڅاپه به دوی په داسي حال كي ودرېدلي وي چي انتظار به كوي. دلته په شپېلي كي دوه ځلي پو كېدا راغلي، په لومړي سره به د آسمانونو او زمكي ټول ژوي بي سده او مړه شي، له هغو پرته چي الله تعالى ئي لا د مرگ پرېكړه نه وي كړې، بنايي دا به هغه اته فرشتي وي چي د عرش حمله نومول شوي، اسرافيل به هم له دغي ډلي وي، دوی به هم په خپل وخت مري او له الله تعالى پرته به هيڅ څه نه پاته كيږي، بيا به دوهم ځل په شپېلي كي پوه شي او په دې سره به ټول مري راژوندي شي او له قبرونو به راپاڅي، بيا به ټول د محشر په لوري ډلي ډلي روان شي او هلته به الهي پرېكړي ته انتظار كوي. د قرآن له ويناوو په صراحت سره معلوميږي چي په صور كي به دوه ځلي پو شي: په لومړي سره به قيامت راشي او د عالم موجود نظم به په بشپړه توگه له منځه ولاړ شي او بل سره به بعثت پيل شي، نوی آسمان او نوی زمكه به راپيدا شي او ټول مري به راژوندي شي.

- زمكه به د خپل رب په نور سره ځلانده شي، دا به بله زمكه وي، مخكنی زمكه به د قيامت د هولناكو پېښو په ترڅ كي له منځه تللي وي او الله تعالى به نوی آسمان او نوی زمكه پيدا كړي، د دې زمكي د روښانه كولو لپاره به الله تعالى نوی انتظام وكړي.

- محاكمه به پيل شي، د هر چا عمل پاڼه به پرانيستی شي، پيغمبران او شاهدان به راوستی شي او د خلكو تر منځ به د حق مطابق عادلانه پرېكړه وشي، داسي چي په هيچا به هيڅ ډول ظلم نه كيږي، هر چا ته به د هغو عملونو بشپړه بدله وركړی شي چي كړي ئي دي.

- په داسي حال كي چي الله تعالى په هغه څه ښه پوه دی چي خلك ئي كوي، خو سره له دې به د قيامت په ورځ له خلكو سره محاسبه كوي، يوازي د خپل علم له مخي د دوی په اړه پرېكړه نه كوي، د هر يوه عمل پاڼه به د هغه مخي ته ږدي، پيغمبران او شاهدان به د دوی په وړاندي د شهادت لپاره راولي، پيغمبران به دا گواهي وركوي چي د الله پيغام ئي دوی ته رسولي، شاهدان به د دوی پر كړنو شهادت وركوي، د دوی لاسونه، پښي او پوستكي به د دوی په خلاف شهادت وركوي.

- له محاكمي وروسته به هغه وگړي د دوزخ په لوري ډلي ډلي وخوځول شي چي كفر ئي كړی، تر هغه به وړاندي خوځول كيږي چي دوزخ ته ورسېږي او دروازي ئي ورته پرانيستل شي، د دوزخ څارونكي به ورته ووايي: آيا تاسو ته ستاسو له ډلي داسي پيغمبران نه وو درغلي چي ستاسو د رب آيتونه ئي درته لوستل او د خپلي دغي ورځي له مخامخېدو ئي وپرولئ، دوی به ځواب وركړي: ولي نه؛ راغلي ول او له دې ورځي ئي وپرولي وو، خو د كافرانو په اړه د عذاب وينا ترسره شوه، موږ د انكار او كفر لار غوره كړه او د الله تعالى له پرېكړي سره له دې برخليك سره مخامخ شوو.

الزهره
د قرآن يلوښي

- دوی ته به وویل شي: د دوزخ پر دروازو ننوځئ، په هغه کي به تلپاتي وئ.
- وگوره چي د دغو کبرجنو مېشت ځای څومره بد دئ!!

وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا ^ط حَتَّى إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ﴿٧٣﴾ وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ ^ط فَنِعْمَ أَجْرُ الْعَامِلِينَ ﴿٧٤﴾

او هغه وگړي به د جنت په لوري ډله ډله وڅوځول شي چي له خپل رب وېرېدلي، تر هغه چي ورشي او دروازي ئې ورته پرانیستل شي او څارونکي ئې ورته ووايي: سلام پر تاسو، بشپړاز دي وئ، نو د تلپاتو په شان ورننوځئ، او وبه وایي: ستاینې ټولي هغه الله ته دي چي خپله وعده ئې راسره رېښتیني کړه او دا زمکه ئې په داسي حال کي موږ ته په میراث راکړه چي د جنت په هر ځای کي غواړو اوسو، نو د دغو عمل کوونکو اجر څومره غوره دئ!!

(٧٣-٧٤) - دلته د قیامت په ورځ او له الهي محاسبې وروسته د متقیانو حالت داسي انځور شوی:

- هغه وگړي به د جنت په لوري ډله ډله وڅوځول شي چي له خپل رب وېرېدلي، تر هغه به وړاندي درومي چي جنت ته ورسېږي، دروازي به ئې ورته پرانیستل شي او د جنت څارونکي به ورته ووايي: سلام پر تاسو، بشپړاز دي وئ، د تلپاتو په شان جنت ته ننوځئ.
- جنتیان به ووايي: ستاینې ټولي هغه الله ته دي چي خپله وعده ئې راسره رېښتیني کړه او دا زمکه ئې په داسي حال کي موږ ته په میراث راکړه چي د جنت په هر ځای کي غواړو اوسو. دې مقام ته د الله تعالی د پېرزویني له کبله رسېدلي یو، نه د خپل عمل له کبله، خپل رب ستایو او دده د لطف او احسان مرهون یو چي جنت ئې راپه برخه کړ، زمکه ئې راته جنت کړ او د دې جنت په هر ځای کي چي زموږ زړه ئې غواړي اوسو!!
- وگوره چي د دغو عمل کوونکو اجر څومره غوره دئ!!

وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ ^ط وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٧٥﴾

د قرآن، پلوشې
الزمر

او فرشتې به گوري چې د عرش چاپېر راڅرخي په داسې حال کې چې د خپل رب له ستاينې سره تسبیح وايي، او د دوی تر منځ به په حق سره پرېکړه وشي او وبه ویل شي: ستاينې د عالمونو رب الله ته دي.

(۷۵)- په داسې حال کې چې فرشتې به گوري چې د عرش چاپېر راڅرخي او د خپل رب حمد او ثنا وايي، په همدې حالت کې به د خلکو تر منځ په حق سره عادلانه پرېکړه وشي، هر څوک به د خپلو کړنو عادلانه سزا او بدله ترلاسه کړي، هر لوري ته به هرڅه د حال او قال په ژبه وايي: ستاينې د عالمونو رب الله ته دي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

المؤمن

د سوري پېژندنه:

دا مبارکه سوره په دوو معروفو نومونو ياده شوې: (المؤمن) چې د دې سوري د ۲۸ آيت له دې فقري (وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ) اخيستل شوی، او غافر چې د سوري له

لومړي آيت اخيستل شوی، ۸۵ آيتونه لري، د آيتونو فواصل يې د دوهم آيت (عليم)، د څلورم آيت (بلاد)، او د لسم آيت (تکفرون)، ته ورته دي، د آيتونو اوږدوالی يې تر متوسط زيات او هغو سورتونو ته ورته دی چې د مکي دور په وروستيو کي نازل شوي. يو روايت وايي چې دا سوره په الزمر پسي متصل نازله شوې. د سوري له متن معلوميږي چې د مکي دور په داسي پړاو کي نازله شوې چې د قريشو ځينو مشرانو د رسول الله د وژلو فکرونه کول، د سوري ۲۶ آيت چې وايي: فرعون خپلو درباريانو ته وويل: ما پرېږدئ چې موسی ووژنم ... همدې مطلب ته اشاره کوي.

د دې سوري د بحث محوري موضوعات دا دي: د لارښود الهي کتاب لېږنه د الله تعالی له لوري ده، د الهي کتابونو په وړاندي خلک په دوو ډلو وېشل کېږي، ځيني ايمان راوړي او ځيني انکار کوي، هره ډله به له خپل خپل ټاکلي برخليک سره مخامخ کېږي. د سوري په سر کي ويل شوي:

- د قرآن رالېږنه د پوه عزتمن الله له لوري ده، يعني دا کتاب د داسي ذات له لوري تاسو ته لېږل شوی چې پوهيږي ستاسو خير په څه کي دی، د دنيا عزت او د آخرت سعادت څنگه ترلاسه کولی شئ، د دې کتاب په لارښوونو کي به د الله تعالی د پراخ علم مظاهر په خپلو سترگو وگورئ، هغه ذات چې عزيز دی او د پرېکړو په وړاندي يې هيڅ څواک نشي ځنډ کېدی، هغه الله چې د گناه بځبنونکی، د توبې قبلوونکی، کلک تعذيبوونکی او د فضل خاوند دی، هغه چې له ده پرته بل معبود نشته او بېرته ستنېدا د ده لوري ته ده.
- د الله تعالی د آيتونو په اړه يوازي هغه وگړي مجادله کوي چې د کفر او له حقائقو د انکار لار يې غوره کړې.
- پام کوه چې په ښارونو کي د دغو کافرانو لږ او ډېر خوځېدا او يوې خوا بلي خوا ته تگ

د قرآن، پلوشې المؤمن

-
- راتگ تا دوکه نه کړي، داسي نه چي په بنارونو کي د دوی گڼه گڼه او پر بازارونو د دوی واکمني تا اندېښمن او د دوی د پایلي په اړه تا شکمن کړي.
 - تر دوی وړاندي د نوح قوم او تر دوی وروسته ډېرو نورو ډلو د الله تعالی آیتونه دروغ گڼلي او هري ډلي هوډ کړی چي خپل پیغمبر ونیسي او د باطل په مټ ئي په دې موخه مجادله کړي چي حق پرې محو کړي، چي له کبله ئي الله تعالی ونيول، نو وگوره چي د الله تعالی تعذیب څنگه وو او دا مکذبین له کوم برخليک سره مخامخ شوي!!
 - الله تعالی به د زمانې په هر پړاو له هر کافر ټولگي سره هغه څه کوي چي د دوی له سلف سره ئي کړي.
 - د دوی په مقابل کي مؤمنان داسي دي چي د دوی په اړه هغه فرشتي دعاء کوي چي الله تعالی ته ډېري نږدې او مقربي دي، عرش پر اوږو وړي او د عرش شاوخوا کي د خپل رب په ستاینې او تسبیح لگيا دي، هغه چي د مؤمنانو په څېر دي او پر الله تعالی ایمان لري، دوی هغو ته بخښنه غواړي چي ایمان ئي راوړی، په خپلو دعاگانو کي وايي: ای زموږ ربه! ستا رحمت او علم پراخ دئ، هر څه ئي احتوی کړي، د خپل رحمت او علم له پلوه هر څه ته په پراخه پیمانه رسېدلی یی، یعني ستا رحمت پر هر څه وزر غوړولی او هیڅ څه ستا د پراخ علم له دائرې بهر نه دئ پاته. هغو ته بخښنه وکړه چي توبه ئي کړي او ستا د لاري متابعت ئي کړی او د دوزخ له عذاب ئي وساته، ته د خپل رحمت له مخي د هغوی توبه قبوله کړه، ته ښه پوهېږی چي څوک په رښتیني توگه توبه کوي او څوک ستا د لاري متابعت کوي، ای زموږ ربه! هغه تلپاتي جنت ته ئي ننباسه چي تا ئي ژمنه ورسره کړې او د دوی له پلرونو، د دوی له مېرمنو او د دوی له اولاد هغه هم چي صالح وي، یقیناً چي ته باحکمت عزتمن یی، د مؤمنانو په اړه د فرشتو وروستی دعاء دا ده: ای زموږ ربه! له بډیو ئي وساته، څوک چي ته په دې ورځ له بډیو وساتي نو پېرزوینه دي پرې کړي، او دا همغه ستره بریا ده.
 - ټوله سوره د دغه مطلب پر محور څرخي، شرح او تفصیل ئي زموږ په وړاندي ږدي او د تاریخي او عملي مثالونو په ترڅ کي ئي موږ ته مزید توضیح کوي.
-

الْمُؤْمِنِينَ
د قرآن پلوشي

بِسْمِ اللَّهِ الرَّحْمَنِ الرَّحِيمِ

حَمَّ ۝ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ۝ غَافِرِ الذَّنْبِ وَقَابِلِ التَّوْبِ
شَدِيدِ الْعِقَابِ ذِي الطَّلَوِّ لَا إِلَهَ إِلَّا هُوَ إِلَيْهِ الْمَصِيرُ ۝

حاء ميم، د دې کتاب رالېږنه د پوه عزتمن الله له لوري ده، د گناه بخښونکي او د توبې
قبلوونکي، ککڅ تعذيبوونکي، د فضل خاوند، له ده پرته بل معبود نشته، بېرته ستنېدا د
ده لوري ته ده.

(۱-۳) - د دې مبارکو آيتونو په اړه لاندې خبرې په پام کي ولرئ:

- لکه چي گورئ دا سوره د (حاء) او (ميم) په دوو حروفو پيل شوې، دا د دې نېټه ده چي
په دې مبارکي سوري کي دوه اساسي موضوعات څېړل شوي او ټوله سوره د همدې دوو
موضوعاتو پر محور څرخي، د موضوعاتو ترتيب ني هم داسي دئ لکه په همداسي دوو پر له
پسي حروفو پيل شوې سوري، لکه د (طه) سوره، د دې سوري د بحث محوري موضوعات دا
دي: د لارښود الهي کتاب لېږنه د الله تعالي له لوري ده، د الهي کتابونو په وړاندي خلک په
دوو ډلو وېشل کېږي، ځيني ايمان راوړي او ځيني انکار کوي، هره ډله به له خپل خپل ټاکلي
برخليک سره مخامخ کېږي.

- د قرآن رالېږنه د پوه عزتمن الله له لوري ده، يعني دا کتاب د داسي ذات له لوري تاسو
ته لېږل شوی چي پوهېږي ستاسو خير په څه کي دئ، د دنيا عزت او د آخرت سعادت څنگه
تر لاسه کولی شئ، د دې کتاب په لارښوونو کي به د الله تعالي د پراخ علم مظاهر په خپلو
سترگو وگورئ، هغه ذات چي عزيز دئ او د پرېکړو په وړاندي ني هيڅ ځواک نشي خنډ کېدی،
هغه الله چي د گناه بخښونکي، د توبې قبلوونکي، ککڅ تعذيبوونکي او د فضل خاوند دئ، هغه
چي له ده پرته بل معبود نشته او بېرته ستنېدا د ده لوري ته ده.

مَا تُجَدِّلُ فِي ءَايَاتِ اللَّهِ إِلَّا الَّذِينَ كَفَرُوا فَلَا يَغْرُرَكَ تَقَلُّبُهُمْ فِي الْبَلَدِ ۝
كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ وَهَمَّتْ كُلُّ أُمَّةٍ بِرَسُولِهِمْ
لِيَأْخُذُوهُ وَجَدْنَاهُمْ بِالْبَاطِلِ لِيُدْحِضُوا بِهِ الْحَقَّ فَأَخَذْنَاهُمْ فَكَيْفَ كَانَ عِقَابِ
۝ وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ ۝

د الله د آيتونو په اړه يوازي هغه وگړي مجادله کوي چي کفر ني کړی، نو په ښارونو
کي د دوی اوښتل رااوښتل دي تا دوکه نه کړي، تر دوی وړاندي د نوح قوم او تر دوی
وروسته ډلو درواغ گڼلي، او هري ډلي هوډ کړی چي خپل پيغمبر ونيسي او د باطل په

التهؤمن د قرآن پلوشي

مت ئې په دې موخه مجادله کړې چې حق پرې محو کړي، چې له کبله ئې موږ ونيول، نو (وگوره چې) زما تعذيب څنگه وو، او همداسې ستا د رب وينا د هغو په اړه محققه شوې چې کفر ئې کړی (په دې توگه) چې دوی حتماً د اور خاوندان دي.

(٤-٦) - دا مبارك آيتونه وايي:

- د الله تعالى د آيتونو په اړه يوازي هغه وگړي مجادله کوي چې د کفر او له حقائقو د انکار لار ئې غوره کړې.
- پام کوه چې په ښارونو کې د دغو کافرانو لږ او بر خوځېدا او يوې خوا بلي خوا ته تگ راتگ تا دوکه نه کړي، داسې نه چې په ښارونو کې د دوی گڼه گڼه او پر بازارونو د دوی واکمني تا اندېښمن او د دوی د پايلې په اړه شکمن کړي.
- تر دوی وړاندي د نوح قوم او تر دوی وروسته ډېرو نورو ډلو د الله تعالى آيتونه دروغ گڼلي او هرې ډلې هوډ کړی چې خپل پيغمبر ونيسي او د باطل په مټ ئې په دې موخه مجادله کړې چې حق پرې محو کړي، چې له کبله ئې الله تعالى ونيول، نو وگوره چې د الله تعالى تعذيب څنگه وو او دا مکذابين له کوم برخليک سره مخامخ شوي!!
- له دغو کافرانو سره به هم هغه څه کېږي چې د دوی له سلف سره شوي، ستا د رب وينا د هغو په اړه محققه شوې چې کفر ئې کړی، الهي عذاب به ئې د اور په بني کې حتماً په برخه شي.

الَّذِينَ تَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ
وَيَسْتَغْفِرُونَ لِلَّذِينَ ءَامَنُوا رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ
تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ﴿٦٧﴾ رَبَّنَا وَأَدْخِلْهُمْ جَنَّاتٍ عَدْنٍ الَّتِي
وَعَدْتَهُمْ وَمَنْ صَلَحَ مِنْ ءَابَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ
﴿٦٨﴾ وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ وَذَلِكَ هُوَ الْفَوْزُ
الْعَظِيمُ ﴿٦٩﴾

هغه چې عرش پر اوږو وړي او هغه چې شاوخوا ئې دي د خپل رب له ستايني سره تسبيح وايي، پر ده ايمان لري او هغو ته بخښنه غواړي چې ايمان ئې راوړی؛ (وايي) اې زموږ ربه! د رحمت او علم له پلوه هر څه ته په پراخه پيمانه رسېدلی يې، نو هغو ته بخښنه وکړه چې توبه ئې کړې او ستا د لاري متابعت ئې کړې او د دوزخ له عذاب

د قرآن، پلوشې المؤمن

ئې وساته، اې زموږ ربه! هغه تلپاتي جنت ته ئې ننباسه چې تا ئې ژمنه ورسره کړې او د دوی له پلرونو، د دوی له مېرمنو او د دوی له اولاد هغه هم چې صالح وي، يقيناً چې ته باحکمت عزتمن يې، له بديو ئې وساته، څوک چې ته په دې ورځ له بديو وساتي نو پېرزوينه دي پرې کړې، او دا همغه ستره بريا ده.

(۷-۹) - د دې مبارکو آيتونو لارښوونې دا دي:

• مؤمنانو ته هغه فرشتې دعاء کوي چې الله تعالى ته ډېرې نږدې او مقربي دي، عرش پر اوږو وړي او د عرش شاوخوا کې د خپل رب په ستاينې او تسبيح لگيا دي، هغه چې د مؤمنانو په څېر دي او پر الله تعالى ايمان لري، دوی هغو ته بخښنه غواړي چې ايمان ئې راوړي، په خپلو دعاگانو کې وايي: اې زموږ ربه! ستا رحمت او علم پراخ دی، هر څه ئې احتوی کړي، د خپل رحمت او علم له پلوه هر څه ته په پراخه پيمانه رسېدلی يې، يعني ستا رحمت پر هر څه وزر غوړولی او هيڅ څه ستا د پراخ علم له دائرې بهر نه دی پاته. هغو ته بخښنه وکړه چې توبه ئې کړې او ستا د لارې متابعت ئې کړې او د دوزخ له عذاب ئې وساته، ته د خپل رحمت له مخې د هغوی توبه قبوله کړه، ته ښه پوهېږي چې څوک په رښتينې توگه توبه کوي او څوک ستا د لارې متابعت کوي، اې زموږ ربه! هغه تلپاتي جنت ته ئې ننباسه چې تا ئې ژمنه ورسره کړې او د دوی له پلرونو، د دوی له مېرمنو او د دوی له اولاد هغه هم چې صالح وي، يقيناً چې ته باحکمت عزتمن يې، د مؤمنانو په اړه د فرشتو وروستۍ دعاء دا ده: اې زموږ ربه! له بديو ئې وساته، څوک چې ته په دې ورځ له بديو وساتي نو پېرزوينه دي پرې کړې، او دا همغه ستره بريا ده، د دې دعاء په تعبير کې د مفسرينو تر منځ د اختلاف شاهد يو، ځيني (يومنذ) د قيامت ورځ گڼي او ځيني ئې د دنيا نښې ورځ، ځيني (السينات) د گناهونو سزا بولي او ځيني ئې په اصلي معنی نيسي او د بديو او گناهونو په معنی ئې تعبيروي، غوره او دقيق تعبير د دوهمې ډلې تعبير دی، په څو دلائلو: ۱- د دوزخ له اور د مؤمنانو د ژغورنې دعاء تر دې وړاندي تېره شوې (وقهم عذاب الجحيم) تکرار ته ئې ضرورت نشته، ۲- د (السينات) اصلي معنی گناه او بدي ده نه سزا ئې، صحيح نه ده چې اصلي معنی ئې له کومې اړتيا پرته پرېږدو او د سزا په معنی ئې ونيسو. ۳- د فرشتو دا دعاء د قيامت د ورځې دعاء نه ده چې يومنذ د قيامت ورځ وگڼو، نن او دغه مهال چې مؤمنان په دنيا کې ژوند کوي فرشتې هغوی ته دعاء کوي.

إِنَّ الَّذِينَ كَفَرُوا يُنَادُونَ لِمَقْتُ اللَّهِ أَكْبَرُ مِنْ مَّقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ﴿١٠﴾ قَالُوا رَبَّنَا أَتَيْنَا أُنْتَيْنِ وَأَحْيَيْتَنَا أَتْنَيْنِ فَأَعْرَفْنَا بِذُنُوبِنَا فَهَلْ إِلَى خُرُوجٍ مِّن سَبِيلٍ ﴿١١﴾ ذَلِكُمْ بِأَنَّهُ إِذَا دُعِيَ اللَّهُ وَحْدَهُ

كَفَرْتُمْ وَإِنْ يُشْرِكْ بِهِ تُؤْمِنُوا فَالْحُكْمُ لِلَّهِ الْعَلِيِّ الْكَبِيرِ ﴿١٠٢﴾

يَقِيناً چي هغو ته به ورغږ شي چي كفر ئي کړی: ستاسو تر هغه قهر چي د ځان په اړه ئي لرئ د الله د هغه مهال قهر ډېر ستر وو چي ايمان ته بلل کېدئ او تاسو کفر کولو، وايي به: اې زموږ ربه! دوه ځلي دي مړه کړو او دوه ځلي دي ژوندي کړو نو پر خپلو گناهونو مو اعتراف وکړ، نو آيا د وتلو لوري ته کومه لار شته، دا مو د دې لپاره ده چي کله به الله په يوازي توگه وبلل شو نو تاسو به انکار کولو او که به د هغه په اړه شرک کېدو نو تاسو به باور کولو، نو پرېکړه د ستر لور الله په واک کي ده.

(١٠٢-١٠١) - دا مبارک ايتونه وايي: د قيامت په ورځ او هغه مهال چي کافران او د حق منکرين دوزخ ته ننوځي او په خپلو سترگو وگوري چي غلطو تگلارو او ناسمو باورونو ئي له دې برخليک سره مخامخ کړل نو پر خپل ځان او خپل عقل او يو پر بل به سخت غصه وي، ځيني به ئي خپل عقل ملامتوي چي ولي ئي په غلطو لارو تگ ورته بنايسته کړی وو او ځيني به ئي پر هغو مذهبي او سياسي مشرانو غصه وي او مضاعف عذاب به ورته غواړي چي دوی ئي دوکه کړل، دغه مهال به هغوی ته غږ شي: ستاسو تر هغه قهر چي د ځان او خپلو ټگمارو مشرانو په اړه ئي لرئ د الله د هغه مهال قهر ډېر ستر وو چي ايمان ته بلل کېدئ او تاسو کفر کولو، د (مَقَّتِكُمْ أَنْفُسَكُمْ) دوه تعبيرونه کېدی شي: هغه قهر چي د خپل ځان په اړه ئي

لرئ او هغه قهر چي يو ئي د بل په اړه لرئ، دوهم تعبير غوره دئ، د دې تعبير لپاره په قرآن کي گڼ شمېر شواهد لرو، په ډېرو ايتونو کي راغلي چي د قيامت په ورځ به کافران يو پر بل سخت غصه وي او تابعان به متبوعين د خپلو تېروتنو باعث گڼي، هغوی ته به دوه برابره عذاب غواړي او دا هيله به کوي چي تر خپلو پېنو ئي لاندې کړي.

دغه مهال به وايي: اې زموږ ربه! دوه ځلي دي مړه کړو او دوه ځلي دي ژوندي کړو، پر خپلو گناهونو اعتراف کوو، آيا د وتلو لوري ته کومه لار شته؟! آيا کېدی شي بېرته دنيا ته ستانه شو او خپله ماضي جبران کړ؟ دوه ځلي مړينه او دوه ځلي ژوند يعني دا چي مړه توکي وو تا ژوند راکړ، بيا ستا په حکم مړه شوو او د قيامت په ورځ دي بېرته راژوندي کړو، موږ په دنيا کي له دې دوهم ژوندون انکار کولو او هغه مو محال گڼلو، اوس مو په خپلو سترگو وليد، پر خپلي مخکنی غلطې اعتراف کوو، پر دوهم ژوند عدم باور د گناهونو د ارتکاب جسارت راکړی وو، پر خپلو گناهونو معترف يو، آيا له دوزخ د وتلو کومه لار شته؟ هر څه کولو ته تيار يو او د هرې خبرې منلو ته چمتو، په ځواب کي به ورته وويل شي: له دې برخليک سره ځکه مخامخ شوی چي تاسو په دنيا کي د يوې ستري او څرگندي خبرې منلو ته چمتو نه وئ، کله چي به الله تعالی په يوازي توگه وبلل شو نو تاسو به انکار کولو او که به د هغه په اړه شرک کېدو نو تاسو به باور کولو، دا خبره مو نه منله چي الله تعالی يوازينی معبود دئ او له ده پرته بل معبود نشته او پر دې غلطې خبرې مو باور کولو چي الله تعالی شريکان او ځای ناستي لري!! دغه شرک له دې تور او سپېره برخليک سره مخامخ کړئ، اوس په خپلو

د قرآن مجلوشې
المؤمن

سترگو گورئ چې پرېکړي په بشپړه توگه د (ستر) او (لور) الله په واک کې دي، هغه الله تعالى چې ستاسو شرک د هغه د (عظمت) او (لوروالي) منافي دئ.

هُوَ الَّذِي يُرِيكُمْ ءَايَاتِهِ وَيُنَزِّلْ لَكُمْ مِنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ ﴿١٣٠﴾ فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ﴿١٣١﴾ رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ﴿١٣٢﴾ يَوْمَ هُمْ بَرْزُورٌ لَا يَخْفَىٰ عَلَى اللَّهِ مِنْهُمْ شَيْءٌ ﴿١٣٣﴾ لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ ﴿١٣٤﴾ الْيَوْمَ تُجْزَىٰ كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ﴿١٣٥﴾

دی همغه ذات دئ چې تاسو ته خپل آيتونه درېښيي او له آسمانه رزق درته رالېږي، او پند نه اخلي مگر هغه چې انابت کوي، نو الله په داسې حال کې دروبلئ چې (خپل) دين ورته سوچه کوونکي وي، که څه هم کافران کرکه کوي، د لوړو درجو خاوند، د عرش څښتن، له خپلو بندگانو چې چا ته غواړي پر هغه د خپل حکم له مخې وحي لېږي چې د مخامخېدو له ورځې (خلک) انذار کړي، هغه ورځ چې دوی به راڅرگندېدونکي وي، د دوی هيڅ څه به له الله پټ نه پاته کېږي، دغه ورځ به ټولواکي د چا وي؟ د يوازيني برلاسي الله، په دې ورځ به هر چا ته د هغه څه له مخې بدله او سزا ورکړی شي چې ترلاسه کړي نې دي، په دې ورځ به هيڅ ظلم نه وي، يقيناً چې الله په محاسبې کې سريع دئ.

(۱۳-۱۷) - د دې مبارکو آيتونو لارښوونې دا دي:

• الله تعالى هغه ذات دئ چې تاسو ته خپل آيتونه درېښيي، هره شېبه، په هر گام کې او هر لوري ته د هغه د قدرت او ربوبيت مظاهر او نښې په خپلو سترگو گورئ، همغه چې تاسو ته له آسمانه رزق درکوي، ستاسو د رزق او روزي ټول توکي په دوو شيانو پوري تړلي دي: اوبه او د لمر رڼا او تودوخه، که دا دواړه نه وي نو په زمکې کې به نه بوټي وو، نه وني، نه مېوې او نه دانې، اوبه له آسمانه درباندي ورېږي او رڼا او تودوخه لمر درکوي، تاسو ښه پوهېږئ چې په دې دواړو له الله تعالى پرته هيڅوک هيڅ ډول سلطه او سيطره نه لري، هيڅ عاقل انسان له دې څرگند حقيقت انکار نه شي کولی، خو ستونزه دا ده چې له حقائقو پند اخيستل داسې ځانگړتياوو ته ضرورت لري چې ډېر انسانان ترې محروم دي، يوازي هغه

المؤمن د قرآن پلوشي

- څوك پند اخلي چې په هغه كي د الله تعالى په وړاندي د انابت استعداد وي.
- د الله تعالى صادقانه لمانځنه دا تقاضا لري چې خپل ديانت له هر ډول شرکي انگېرنو او کړنو سوچه کړو، که څه هم کافران له دې کرکه کوي، په دې اړه د هېچا پروا ونه کړو او د هېچا له مخالفت وېره او اندېښنه ونه لرو.
- د الله تعالى مقام تر هر چا لوړ دی، هېڅوک په هېڅ څه كي مه ورسره برابرېد، هغه د لوړو درجو خاوند دی، دا عالم د ده ملک دی او دی ئې يوازینی ټولواک دی، دا عالم د هغه عرش لاندې دی چې څښتن ئې الله تعالى دی، دا پرېکړه يوازي د ده له لوري کېږي چې د دې عالم څه او په کوم مقدار كي چا ته ورکړي او له چا ئې وسپموي.
- دا پرېکړه د الله تعالى له لوري کېږي چې د خپلو بندگانو له منځه چا ته وحي وليږي او د خلکو د لارښوونې او د کفر او شرک له بدو پايلو د دوی د انذار دنده وروسپاري. له هغې ورځې ئې ووپروي چې له خپل رب سره به مخامخ کېږي، هغه ورځ چې دوی به د الله تعالى په وړاندي داسې ولاړ وي چې هېڅ به ئې ترې پټ نه وي، دا پوښتنه به ترې کېږي چې نن ټولواکي د چا ده؟ د هر چا يوازینی ځواب به دا وي: ټولواکي په بشپړه توگه د يوازیني برلاسي او قهار الله په واک كي ده، په دې ورځ به هر چا ته د هغه څه له مخې بدله او سزا ورکول کېږي چې په دنيا كي ئې ترلاسه کړي وي، په دې ورځ به هېڅ ظلم نه وي، پر هېچا به له هېڅ پلوه ظلم نه کېږي، هر چا ته به د خپلو کړنو عادلانه سزا او بدله ورکول کېږي، له ټولو سره عادلانه او دقيقه محاسبه به زيات وخت هم نه نيسي، محاسبه به سريع وي او ژر به پای ته ورسېږي، دا ځکه چې الله تعالى سريع الحساب دی.

وَأَنْذَرَهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِينَ مَّا لِلظَّالِمِينَ مِنْ حَمِيمٍ
وَلَا شَفِيعٍ يُطَاعُ ﴿١٨﴾ يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ﴿١٩﴾ وَاللَّهُ يَقْضِي
بِالْحَقِّ وَالَّذِينَ يَدْعُونَ مِنْ دُونِهِ لَا يَقْضُونَ شَيْئًا ۖ إِنَّ اللَّهَ هُوَ السَّمِيعُ الْبَصِيرُ



او له نږدې راتلونکي ورځې ئې ووپروه؛ له هغه مهال چې زړونه به په داسې حال كي د ستونو خوا ته وي چې د غمونو زغمونکي به وي، ظالمانو ته به نه کوم دوست وي او نه داسې شفاعت کوونکی چې خبره ئې منل کېږي، د سترگو په خیانت پوهېږي او په هغه څه هم چې سېني ئې پټوي، او الله په حقه سره فيصله کوي او هغه چې له الله پرته نې (مرستي ته) بلي په هېڅ شي قضاوت او فيصله نه کوي، يقيناً چې الله اورېدونکی ليدونکی ذات دی.

(۱۸-۲۰) - د دې مبارکو آيتونو لارښوونې دا دي:

د قرآن ۱۲ لوسې المؤمن

• رسول الله ته لارښوونه کوي چې خپل مخاطبين له نږدې راتلونکي ورځي وپېروي؛ له هغې ورځې چې له هيبته به ئې زړونه د ستونو خوا ته رسېدلي وي؛ په داسې حال کې چې غمونه به زغمي، نه به په خپله څه کولی شي او نه به داسې څوک مومي چې مرسته ترې وغواړي، دغو ظالمانو ته به نه کوم دوست وي او نه داسې شفاعت کوونکی چې خبره ئې منل کېږي.

• دوی به له هغه الله تعالی سره مخامخ وي چې هم د سترگو په خیانت پوهېږي او هم په هغه څه چې سینې ئې پټوي، څوک چې د سترگو په اشارو سره کوم خیانت وکړي له ده پټ نه پاته کېږي، څوک چې په خپل زړه کې څه پټ وساتي پرې پوهېږي.

• هغه الله چې پرېکړه ئې رېښتینې او د حقیقت مطابق وي، قضاوت او فیصله ئې په حق مبتني وي، هغه ته ټول حقانق څرګند دي، د خلکو ترمنځ چې څه تېرېږي هغه اوري او ویني، خو له الله تعالی پرته چې خلک کوم څه یا کوم څوک مرستې ته وربلې او په الوهیت او ربوبیت کې ئې له الله تعالی سره شریکوي؛ نه د پرېکړو او فیصلو صادرولو واک او اختیار دوی ته سپارل شوی او نه په حق او واقعیت مبتني قضاوت کولی شي. د پرېکړو او فیصلو صادرولو اختیارات او واک په بشپړه توګه له الله تعالی سره دي او په دې کې هیڅوک له الله جل شأنه سره شریک نه دی.

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ ۚ كَانُوا هُمْ أَشَدَّ مِنْهُمْ قُوَّةً وَءَانَارًا فِي الْأَرْضِ فَأَخَذَهُمُ اللَّهُ بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَاقٍ ﴿٢٢﴾ ذَلِكَ بِأَنَّهُمْ كَانَتْ تَأْتِيهِمْ رُسُلُهُمْ بِالْبَيِّنَاتِ فَكَفَرُوا فَأَخَذَهُمُ اللَّهُ

إِنَّهُ قَوِيٌّ شَدِيدُ الْعِقَابِ ﴿٢٣﴾

آیا په زمکې کې نه دي ګرځېدلي چې لیدلي ئې وی د هغو پایله څنګه وه چې تر دوی وړاندي ول، تر دوی د ځواک او په زمکې کې د آثارو له پلوه ډېر مضبوط ول؛ نو الله په داسې حال کې د خپلو ګناهونو له کبله ونيول چې له الله هیڅ ساتونکی ورته نه وو، دا له دې کبله چې خپلو پیغمبرانو ئې څرګندي نښې وروړلې خو دوی کفر کولو؛ نو الله ونيول، یقیناً چې هغه سخت تعذیبوونکی ځواکمن دی.

(۲۱-۲۲) - قرآن په دې مبارکو آیتونو کې د خپلو مخاطبینو پام د هغو ځواکمنو او متمدنو قومونو بدو پایلو ته اړوي چې د کفر لار ئې غوره کړې وه، وایي: آیا دوی په زمکې کې نه دي ګرځېدلي، د تاریخ پاڼې ئې نه دي اړولې، دې ته ئې پام نه دی کړی چې د هغو پایله څنګه وه چې تر دوی وړاندي ول، تر دوی د ځواک او په زمکې کې د آثارو له پلوه ډېر مضبوط ول؛ خو د خپلو ګناهونو له کبله الله تعالی ونيول؛ په داسې حال کې چې د الله تعالی په وړاندي ئې

الله من د قرآن پلوشي

هيڅ مدافع او ساتونکی نه درلود، له دې بد برخليک سره له دې کبله مخامخ شول چې هر يوه ته خپل خپل پيغمبر له څرگندو نښو سره ورتلل خو دوی کفر کولو نو الله تعالی مواخذه کړل او په الهي عذاب اخته شول، دغه تاريخي پېښې ښيي چې يقيناً الله تعالی هم ځواکمن دی او هم سخت تعذيبوونکی.

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٢٣﴾ إِلَىٰ فِرْعَوْنَ وَهَمَمَنَ وَقُرُونِ فَقَالُوا سِحْرٌ كَذَابٌ ﴿٢٤﴾ فَلَمَّا جَاءَهُمْ بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ ءَامَنُوا مَعَهُ وَاسْتَحْيُوا نِسَاءَهُمْ وَمَا كَيْدُ الْكَافِرِينَ إِلَّا

في صَلَٰلٍ ﴿٢٥﴾

او يقيناً چې موږ موسی له خپلو آيتونو او څرگندو دلائلو سره فرعون، هامان او قارون ته ولېږو، او هغوی وويل: دروغجن کوډگر دی. نو کله چې ئې زموږ له لوري حق دين ورور وئې ويل: د هغو زامن ووژئې چې له ده سره ئې ايمان راوړی او ښځې ئې ژوندی پرېږدئ، او د کافرانو تدبير له تېروتنې پرته په بل څه کې نه وو.

(٢٣-٢٥) - په دې مبارکو آيتونو کې د مخکني مطلب يوه څرگنده تاريخي بېلگه وړاندي شوې، په دې تاريخي بېلگې کې يوه لوري ته تش لاسی موسی صلعم دی او بل لوري ته د مصر د دريو ځواکونو مشران (فرعون، هامان او قارون)، د زور، تزوير او زر ځاوندان، موسی صلعم داسې حق دين ورورې چې په تاييد کې ئې آيتونه او څرگند دلائل وړاندي کړي، خو د مصر دغو واکمنانو لومړی د ده په ضد د دروغجنو تبليغاتو لړۍ پيل کړې، هغه ئې د دروغجن او کوډگر په نامه ياد کړې، خو تبليغاتو ئې هغه نتيجه نه ده ورکړې چې دوی ئې انتظار درلود، بيا ئې د ده د ملگرو د وژلو پرېکړه کړې، د مؤمنانو په وژلو سره هم نه دي توانېدلي خپلې موخې ترلاسه کړي او د موسی صلعم د دعوت مخه ډېر کړې، تدبيرونو ئې نه يوازې کومه په زړه پورې نتيجه نه ده ورکړې بلکې په خپله دوی ته ئې تاوان رسولی. دا آيتونه وايي:

• الله تعالی موسی صلعم له خپلو آيتونو او څرگندو دلائلو سره فرعون، هامان او قارون ته ولېږو، د دې لپاره ئې مصر ته ولېږو چې لومړی د فرعون، بيا د هامان او په پای کې د قارون مقابله وکړي، يعنې ده ته ئې اصلي دښمنان وربښودلي، دا وضاحت ئې ورته کړې چې په مصر کې به ستا مقابله له چا چا سره وي، خو دا ئې هم ورته ويلي چې څنگه به ئې مقابله کوي، لومړی د چا او ورپسې د چا، د ټولو خو په تدريج سره، داسې چې يوه ته به پر بل اولويت ورکوي، اصلي او لومړی دښمن فرعون دی، لومړی مقابله بايد له ده سره وي، داسې

د قرآن ځلېلوشې المؤمن

نه چي په نورو جبهاتو کي تر دې وړاندي مصروف شي او تر ټولو خطرناک او اصلي دښمن درنه پاته شي!! په لومړي سر کي به د فرعون مقابله کوي، بيا د هامن او ورپسې د قارون، موسی صلعم د همدغو دريو طبقو په ضد د مبارزې لپاره لېږل شوی وو، څوک چي د موسی صلعم په لار د تلو اراده لري نو د دغو دريو خطرناکو دښمنانو مقابلي ته به ملا تړي. دې ته مو بايد پام وي چي قرآن؛ پيغمبران عليهم السلام او د دوی تگلاره د موسی صلعم په څېره کي داسي انځوروي چي هم د ظالم فرعون، هم د ټگمار هامن او هم د شتمن قارون مقابله کوي، يو ئې د ظالمانه اقتدار بېلگه، بل ئې د ټگمارو مذهبي مشرانو بېلگه او درېيم ئې د حريصو شتمنو او بډايانو بېلگه. قرآن وايي چي د تاريخ په اوږدو کي تل دغو دريو طبقو د پيغمبرانو عليهم السلام مقابله کړې.

لکه چي گورئ قرآن د فرعوني نظام واکمنان په دريو ډلو وېشي، د هري ډلې د مشر يادونه کوي، د (فرعون)، (هامن) او (قارون) نومونه اخلي، دا هر يو د يوې حاکمي طبقې ممثل دئ، دغه درې طبقې او په سر کي ئې دا درې مشران يوه بل ته لاس ورکوي او پر يوه ملت او هېواد حکومت کوي. په هرجاهلي نظام کي به وگورئ چي دغه درې طبقې په گډه طبقاتي نظام چلوي، هر نظام درې اړخه لري، اعتقادي (فکري)، سياسي او اقتصادي اړخونه. فرعون د مصر د هغه وخت د حاکم سياسي نظام اړخ تمثيلوي، هامن ئې د ايډيالوژيکي او فکري اړخ استازی او د دغه نظام مفکر او تيوريست دئ، د ده طبقه ده چي فرعون ته مشورې ورکوي، مسلط فرعوني نظام توجیه کوي، د فرعون له تصرفاتو او اقداماتو دفاع کوي او د ولس د اقناع لپاره فتواگانې ورکوي او قارون د پانگي او شتمنۍ څښتن او د شتمني طبقې ممثل دئ. هدف له فرعون، هامن او قارون يوازي درې کسان نه بلکي د فرعوني نظام درې واکمني طبقې معرفي کول دي. په دې نظام کي فرعون محور دئ او هامن او قارون ئې ښي او کين لاسونه.

● دلته ويل شوي چي د مصر واکمنانو د موسی صلعم په اړه وويل: دروغجن کوډگر دئ!! بايد وگورو چي له دې اتهاماتو د دوی مقصد څه وو، ولي ئې هغه د کوډگر په نامه ياد کړی؟ آیا مراد ئې دا وو چي د ده معجزې ئې له کوډو او جادو سره ورته گڼلې دي او که پر خلکو د ده د دعوت اغېز ئې داسي تعبير کړی لکه د کوډگرو د کوډو اغېز پر خلکو؟! دې ته په پام سره چي نور پيغمبران صله او حتی هغه چي دې ته ورته معجزې ئې نه درلودې همداسي د مخالفينو له لوري د کوډگرو په نامه ياد شوي؛ په يقين سره ويلی شو چي له دې تورونو د دوی مقصد يوازي دا نه وو چي د پيغمبرانو صله معجزې ئې له کوډو سره ورته گڼلې دي بلکي مقصد ئې يا دا وو چي خلکو ته ووايي: دا پيغمبران د هغو په څېر دي چي په خپلي ټولني کي ئې هر لوري ته گورو، هغه چي د خلکو د غولولو لپاره ئې دلته او هلته د کوډو، دم او تعویذ دکانونه پرانيستي، چا ته وايي: په يوه تعویذ د بخت دروازي درته پرانيزم، د زړه مرادونه دي پوره کوم، دښمنان درته ځملم، د لاري خنډونه او بندونه ختموم... خو د سمي شکراني په بدل کي!!!، چا ته وايي: جادو درباندي شوی، ښي ئې ستا په زېر رنگ کي له ورايه برېښي، ماتول ئې گران کار دئ، زه به ئې د اولياوو او پېريانو په مرسته د ماتولو هڅه وکړم که ئې د شکراني ورکولو توان لري!! او يا ئې پر خلکو د دوی د اغېزمن دعوت ژور

الکھڙمن د قرآن پلوشي

اغېز داسي تعبير کړی لکه د کوډگرو د کوډو اغېز پر خلکو؟! دا چې د ټولني بې وزلي، له نظرونو لوېدلې، فقر او مسکنت خپلې خلک، هغه چې پر ټولني د مسلطو ځواکونو؛ مترفينو او مستکبرينو په وړاندي به ئې د څه ويلو جرأت نشو کولی، په لوړو سترگو به ئې نشو کتلې، او په جگ ږغ به ئې له هغوی سره خبرې نشو کولی، د دوی په وړاندي به ئې سر ټيټ او غاړه کېړه وه خو نن او پر پيغمبر له ايمان راوړلو وروسته بدل شوي، نه يوازي ځان تر دوی ټيټ نه بولي بلکې له دوی او د دوی له واکمنۍ او مذهب سرغړاوی کوي، خپل پروني مشران بې لارې گڼي او تگلارې ئې ناسمي، د حق پر حتمي بري او د باطل پر فوري ماتې باور لري، دا ټول ئې داسي تعبيرول لکه چې پر دوی کوډي شوی وي!!

● کله چې موسی صلعم دوی ته د الله تعالی له لوري حق دين ورور او د مصر زلميانو پرې ايمان راوړ، نو دغو د زر، زور او تزوير خاوندانو وويل: د هغو زامن ووژنئ چې له ده سره ئې ايمان راوړی او بنځي ئې ژوندی پرېږدئ. بايد وگورو چې د فرعونيانو د دې پرېکړې معنی څه ده، ولي ئې د مؤمنانو د زامنو د وژلو او د بنځو د ژوندی پرېښودو پرېکړه کړې؟ د قرآن په نورو آيتونو کې د دې وضاحت شوی چې فرعونيانو هم د موسی صلعم تر پيدايښت وړاندي د بني اسرائيلو د زامنو د وژلو او لوبو د ژوندی پرېښودو پرېکړه کړې وه او هم د ده له بعثت وروسته، موخه ئې دا وه چې دا قوم په ضعف او کمزوری کې وساتي، د دوی د شمېر زياتېدو مخه ونيسي، د دوی لوني د هغوی وينځي وي، په خپلو قصرونو کې د دوی خدمت ته اړ ول، د دوی زامنو پر موسی صلعم ايمان راوړی، د دوی د شمېر له زياتېدو وېرېدل، نو ځکه ئې دا پرېکړه کړې وه.

● د دې آيتونو په پای کې راغلي: (د کافرانو تدبير له ضلالت پرته په بل څه کې نه وو)، د دې فقرې دوه تعبيرونه کېدی شي: ۱- د دوی د ټولو تدبيرونو موخه دا وه چې له خپلو غلطو تگلارو او کړنلارو دفاع وکړي، تدبيرونه ئې د ضلالت په حمايت کې وو، ۲- د دوی تدبيرونه شنډ او بې حاصله شول، هيڅ گټه ئې وروڼه رسوله، نتيجه ئې د دوی په ضرر او تاوان وه. دوهم تعبير دقيق دی او د آيت له سياق او سباق سره اړخ لگوي. د ورپسې آيت له الفاظو په ډېر وضاحت سره معلومېږي چې دغو هڅو نتيجه نه ده ورکړې نو ځکه فرعون له خپلو مشاورينو غوښتي چې ده ته د موسی صلعم د وژلو اجازه ورکړي.

وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ إِنَِّّي أَخَافُ أَنْ يُبَدِّلَ دِينَكُمْ

أَوْ أَنْ يُظْهِرَ فِي الْأَرْضِ الْفَسَادَ ﴿٢٦﴾

او فرعون وويل: ما پرېږدئ چې موسی ووژنم، او هغه دي خپل رب (مرستي ته) وروبلي، زه ويرېږم چې ستاسو دين به بدل کړي او يا به په زمکې کې فساد خور کړي!

(۲۶)- دا مبارک آيت وايي: فرعون خپلو مشاورينو او ولس ته څلور خبرې وکړې: ۱- ما پرېږدئ چې موسی ووژنم، ۲- موسی دي له خپل رب مرسته وغواړي، ۳- زه ويرېږم چې

د قرآن ځلېلو شې المؤمن

ستاسو دين به بدل کړي، ۴- زه وېرېږم چې په زمکې کې به فساد خور کړي!

گورئ چې هغه په پټه يوه خبره کوي او په څرگنده بله، خپلو درباريانو ته د تړلو دروازو تر شا وايي: ما پرېږدئ چې موسی وژنم، موسی دې خپل خدای مرستي ته وروښيي، خو کله چې له عام ولس سره مخامخ کېږي وايي: زه وېرېږم چې موسی ستاسو غوره دين بدل نه کړي او په مصر کې بې امنې او فساد خور نکړي!! دا دئ گورئ چې هغه ستر مفسد اوس دا دعوی کوي چې موسی صلعم فساد خوروي، هغه له الله تعالی باغي او د دين ستر دښمن اوس د دين حامی شوی، قرآن په دې سره موږ ته لارښوونه کوي چې دا د هرې ديني مبارزې يوه مرحله ده، د پيغمبرانو عليهم السلام په خط روانو نهضتونو باندې هرومرو دا مرحله راځي، د مبارزې په يوه خاص پړاو کې به دښمن هم د نهضت شعارونه عنوانوي، د دين په جامه کې به د دين مقابلې کوي، موږ د خپلې مبارزې په جريان کې په وار وار دا حقيقت په خپلو سترگو وليد، په وار وار همداسې وشول، د کمونيستانو په ضد د مبارزې په دوران کې هغه پړاو راغی چې له الله تعالی منکر او د دين سرسختو دښمنانو به خپلې ويناوې په بسم الله الرحمن الرحيم شروع کولې او په من الله التوفيق به ئې ختمولې، بې اودسه به په لمانځه ودرېدل، د لمانځه فيلمونه به ئې په تلويزيون کې ښودل کېدل، د شتون اسلامي وزارت ئې جوړ کړ، ويل ئې چې دولت ئې څلروېشت زره ملايانو ته معاش ورکوي، د مجاهدينو په اړه به ئې ويل چې دوی جوماتونه وړانوي او ملايان وژني!! د امريکايانو د اشغال په دوران کې مو وليدل چې په جوماتونو، مدرسو ښارونو او د خلکو د گڼه گوني ځايونو کې به ئې په خپله چاودنې کولې او مجاهدينو ته به ئې منسوبولې، عظيم الشان قرآن دغه مرحله د نهضت د يوې طبيعي او حتمي راتلونکې مرحلې او د يوه سنت په توگه معرفي کوي، او په دې سره د الله د لارې مجاهدينو ته لارښوونه کوي چې له داسې پړاو سره مخامخ کېدو ته ذهنأ چمتو وي، هغه ورځ به راځي چې فرعون ووايي: ښه! ځاېف ان بیدل دينکم: زه وېرېږم چې ستاسي دين بدل نکړي!! ستاسو د غوره پلرني دين په اړه اندېښنه لرم، داسې نه چې موسی په خپل سحر او جادو او په خپلو جادويي ويناوو سره ستاسو پلرنی لرغونی دين او مذهب بدل کړي، هغه لوی مفسد، د طبقاتي نظام سالار، چې ولس ئې په ډلو ډلو ويشلی وو، د بني اسرائيلو زامن ئې ذبح کول، لوني ئې د وينځو په توگه ساتلي، پر دې مظلوم او بې وزلي قوم ئې ټول هغه ظلمونه او نارواوې له کلونو کلونو راپسي روا کړلي، هغه ئې په استضعاف او ذلت کې ساتلي، د يوه بشپړ قوم فرد فرد د مړيې او وينځې په توگه د فرعونيانو په دربارونو کې د ذلت شپې ورځې تېرولې، د همدې ظالم او طبقاتي نظام بې رحمه سالار؛ له ډېرو ظلمونو، تړلو او وژلو وروسته وايي: وېرېږم چې په هېواد کې بې امنې خوره نشي!! دا خبره پرون روسانو تکرار کړه، نن ئې امريکايان تکراروي، پرون کمونيستانو وکړه؛ نن ئې د امريکا د فوځونو په زور مسلط شوي لنډه غر غربالان کوي!! روسانو يو نيم مليون بې گناه افغانان ووژل، ټول هېواد ئې په کنډوالو بدل کړ، کلي او کورونه ئې په ټوپونو او بمونو وېجاړ کړل؛ خو سره له دې به ئې ويل: مجاهدين پلونه وړانوي، مدرسې، جوماتونه او مکتبونه وړانوي، نن امريکايان همدغه تبليغات کوي، په داسې حال کې چې په کليو، ښارونو، مدرسو او جوماتونو بمونه وروي، د خلکو د غم او ښادي په غونډو ډزي کوي، هره ورځ په لسگونو افغانان په خپلو وينو کې رغوړوي، خو وايي چې مجاهدين مکتبونه، مدرسې

التؤمن د قرآن پلوشي

او جوماتونه او عام المنفعه تأسيسات وړانوي، په خپل لاس به په دغو ځايونو كې بمونه منفجر كړي چې مجاهدين پرې تورن كړي، گوري چې هماغه د فرعون خبره پرون د روسانو په خوله تکرارېده او نن د امريکايانو په خوله. او دا بنيې چې د قرآن قصې تاريخي بېلگې او مثالونه دي چې تل به تکرارېږي، د تاريخ په هر پړاو او د زماني په هر موږ كې به يو فرعون وي او په مقابل كې ئې يو موسى، او دا مبارزه به د فرعون په غرقېدا پاى ته رسي.

دا مبارك آيتونه موږ ته وايي: موسى صلعم په دې توگه لېږل شوى چې په لومړي سر كې به د فرعون مقابله كوي، د دښمن د متحدې جبهې له دريو اړخونو به لومړى د فرعون (د سياسي حاكمي طبقې سالار) په خلاف د مبارزې جبهه پرانيږي، بيا به د هلمان او په پاى كې د قارون مقابله كوي، خو دغو دريو ځواكونو لومړى د بني اسرائيلو د زمانو په وژلو لاس پورې كړى، د مؤمنو ځوانانو د وژلو دې اقدام هغه نتيجه ورنه كړه چې دوى ئې انتظار درلود، د قرآن په اصطلاح: و ما كيد الكافرين الا فى ضلال: او د كافرانو كيد او توطنه له دې پرته بله پايله نه درلوده چې معكوس نتائج وركړي، نو بيا ئې د موسى صلعم د وژلو پرېكړه كړې خو دا هم عملي نه شوه، نو فرعون له خپلو درباريانو سره مشوره كوي چې اوس څه وكړو؟ په ۲۸ آيت كې د دې مشورې تفصيلات زموږ په وړاندي انځور شوي.

وَقَالَ مُوسَىٰ إِنِّي عُذْتُ بِرَبِّي وَرَبِّكُمْ مِّنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ ﴿٢٧﴾

او موسى وويل: زه خپل رب او ستاسو رب ته له هر هغه كبرجن پناه وړم چې د حساب په ورځې ايمان نه لري.

(۲۷)- له دې مبارك آيت معلومېږي چې موسى صلعم د فرعون له تصميم او پرېكړې خبر شوى نو ځكه ئې ويلي: زه خپل رب او ستاسو رب ته له هر هغه كبرجن پناه وړم چې د حساب په ورځې ايمان نه لري. وروستى آيت بنيې چې د موسى صلعم د دعوت لمن د فرعون تر دربار پورې غځېدلى او هلته ئې هم داسې خواخوږي درلودل چې دى ئې نه يوازي د دربار له جرياناتو او پرېكړو خبرولو بلکې له ده ئې دفاع كوله، وروستي آيت دغه مطلب ته اشاره كوي.

وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ ۖ وَإِنْ يَكُ كَذِبًا فَعَلَيْهِ كَذِبُهُ ۖ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿٢٨﴾ يَقَوْمِ لَكُمْ الْمُلْكُ الْيَوْمَ ظَاهِرِينَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ

جَاءَنَا قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ﴿٦٠﴾
وَقَالَ الَّذِي ءَامَنَ يَقُومِ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ﴿٦١﴾ مِثْلَ دَابِ
قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ وَمَا اللَّهُ يُرِيدُ ظُلْمًا لِلْعِبَادِ ﴿٦٢﴾ وَيَقُومِ
إِنِّي أَخَافُ عَلَيْكُمْ يَوْمَ التَّنَادِ ﴿٦٣﴾ يَوْمَ تُؤَلُّونَ مُدْبِرِينَ مَا لَكُمْ مِنَ اللَّهِ مِنْ عَاصِمٍ^ط
وَمَنْ يُضِلِلِ اللَّهُ فَمَا لَهُ مِنْ هَادٍ ﴿٦٤﴾ وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ
فَمَا زِلْتُمْ فِي شَكٍّ مِمَّا جَاءَكُمْ بِهِ^ط حَتَّىٰ إِذَا هَلَكَ قُلْتُمْ لَنْ يَبْعَثَ اللَّهُ مِنْ
بَعْدِهِ رَسُولًا كَذَلِكَ يُضِلُّ اللَّهُ مَنْ هُوَ مُسْرِفٌ مُرْتَابٌ ﴿٦٥﴾ الَّذِينَ
تُجَادِلُونَ فِي ءَايَاتِ اللَّهِ بِغَيْرِ سُلْطَانٍ أَتَتْهُمْ^ط كَبُرَ مَقْتًا عِنْدَ اللَّهِ وَعِنْدَ الَّذِينَ

ءَامَنُوا كَذَلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَّارٍ ﴿٦٥﴾

او د فرعونيانو يوه مؤمن سړي چې خپل ايمان ئې پتولو وويل: آيا يو سړى له دې كبله
وژنى چې وايي: زما رب الله دى؛ په داسې حال كې چې په يقيني توگه ئې ستاسو د رب
له لوري څرگندي نښې درته راوړې، كه هغه دروغجن وي د درواغو پايله به ئې پر
غاړه وي او كه رښتينى وي نو له هغه څه به كومه برخه درورسپړي چې وعده ئې
دركوي، يقيناً چې الله هغه څوك نه هدايتوي چې دروغجن تېرى كوونكى وي، اې زما
قومه! نن خو واكمني په داسې حال كې ستاسو په برخه ده چې په دې زمكې كې غالب
يئ نو كه د الله عذاب راورسپړي څوك به مو د هغه په وړاندي مرسته كوي؟! فرعون
وويل: له هغه څه پرته بل څه نه درېښم چې زه ئې (غوره) وينم او د كمال له لاري
پرته بل څه ته ستاسو لارښوونه نه كوم، او هغه چې ايمان ئې راوړى وو وويل: اې
زما قومه! زه پر تاسو د دغو ډلو د (بدي) ورځې په څېر (ورځې راتلو) وېرېږم، د نوح
د قوم او د عاد، ثمود او هغو حالت ته ورته چې تر دوى وروسته ول، په داسې حال كې
چې الله پر خپلو بندگانو د ظلم اراده نه لري، او اې زما قومه! زه پر تاسو يو بل ته د
چيغو وهلو له ورځې وېرېږم، له هغې ورځې چې د شا ته كېدونكو په توگه به مخ

الله ۾ د قرآن پلوشي

اړوئ، په داسي حال کي چي د الله له لوري به کوم ساتونکي نه لري، او الله چي څوک بې لاري کړي هيڅ لارښود به ئې په برخه نشي، او يقيناً چي تر دې وړاندي يوسف څرگندي نښي درته راوړي نو تاسو تل د هغه څه په اړه په شک کي وي چي هغه درته راوړل؛ تر هغه چي وفات شو نو تاسو وويل: الله به تر ده وروسته هيڅکله کوم پيغمبر ونه ليري، الله همداسي هر شکمن تېري کوونکي بې لاري کوي، هغه چي د الله د آيتونو په اړه له داسي کوم دليل پرته مجادله کوي چي ورته راغلي وي، د الله او د هغو په وړاندي ستر (جرم) چي ايمان ئې راوړي، همداسي الله د هر کبرجن جابر پر زړه مهر لگوي.

(۲۸-۳۵) - د دې مبارکو آيتونو لارښووني دا دي:

- د فرعون په هغي غونډي کي چي له درباريانو ئې د موسی صلعم د وژلو موافقه غوښتله يوه مؤمن سړي چي خپل ايمان ئې پټولو وويل: آيا يو سړی له دې کبله وژنی چي وايي: زما رب الله دی؛ په داسي حال کي چي ستاسو د رب له لوري ئې څرگندي نښي درته راوړي، که هغه دروغجن وي نو د درواغو بده پايله به ئې په برخه شي، او که رښتینی وي نو کېدی شي په داسي کوم عذاب اخته شئ چي هغه مو ترې وپروي، په دې کي شک نشته چي الله تعالی هغه څوک نه هدايتوي چي دروغجن او تېري کوونکی وي. د دې فقري گن شمېر تعبيرونه شوي چي تر ټولو غوره ئې دا دی: څوک چي مسرف او دروغجن وي الله تعالی به ئې هيڅکله خپلو موخو ته د رسېدلو په لوري هدايت نه کړي، يعنې که د موسی صلعم په اړه ستاسو ادعاء سمه وي او دی حقيقتاً دروغجن او مسرف وي نو هيڅکله به خپلو موخو ته ونه رسيږي، خو په عين حال کي د دې مؤمن انسان دغه وينا فرعونيانو ته هم متوجه ده او په غير مستقيمه توگه هغوی ته وايي: تاسو به هم د خپل کذب او اسراف له کبله خپلو موخو ته ونه رسيږئ.

- اې زما قومه! نن خو واکمني په داسي حال کي ستاسو په برخه ده چي په دې زمکي کي غالب او برلاسي يئ خو که د الله تعالی عذاب راوړسيږي څوک به مو د هغه په وړاندي مرسته کوي؟!

- فرعون وويل: له هغه څه پرته بل څه نه درېښم چي ما ته غوره برېښېدلي، يوازي د رشد او کمال لوري ته ستاسو لارښوونه کوم.

- هغه چي ايمان ئې راوړی وو وويل: اې زما قومه! زه پر تاسو د داسي بدو ورځو له راتلو وپريږم چي نور قومونه ورسره مخامخ شوي، د نوح د قوم او د عاد، ثمود او هغو حالت ته ورته چي تر دوی وروسته ول، دوی د ظلم لار غوره کړه او الله تعالی سزا ورکړه، که په سخت عذاب اخته شوي نو د همدې مستحق ول دا ځکه چي الله تعالی پر خپلو بندگانو د ظلم اراده نه لري. او اې زما قومه! زه پر تاسو د داسي سختي ورځي له راتلو وپريږم چي يو به بل ته چيغي وهئ او مرسته به ترې غواړئ، له هغي ورځي چي د مرستي پر ځای به يو له بل مخ اړوي او تر شا کېږي به، داسي څوک به نه مومي چي له الهي عذاب ئې وساتي. الله تعالی چي څوک بې لاري کړي هيڅ لارښود به ئې په برخه نشي.

د قرآن ټولنيز پلوشې المؤمن

- تر دې وړاندي يوسف صلعم څرگندي نښي درته راوړي خو تاسو تل د هغه د دعوت په اړه شکمن وئ؛ تر هغه چې وفات شو نو تاسو وويل: الله به تر ده وروسته هيڅکله کوم پيغمبر ونه ليري، د دې وينا بېل بېل تعبيرونه شوي چې غوره ئې دا دئ: که مصريانو د يوسف صلعم په څېر ستر شخصيت باندي ايمان رانه وړ نو دا ښيي چې په دوی کې د ايمان راوړلو استعداد په بشپړه توگه خپل شوی، د دې وړ نه دي چې الله تعالی بل پيغمبر وروليږي.
- الله تعالی همداسي هر شکمن تېری کوونکی بې لاري کوي، هغه چې د الله د آيتونو په اړه له داسي دليل پرته مجادله کوي چې ده ته راغلی وي، له داسي دليل پرته د الله تعالی د آيتونو په اړه مجادله هم د الله تعالی په وړاندي ستر جرم دئ هم د هر مؤمن له نظره. قريشو د رسول الله په اړه همغه سلوک غوره کړی چې مصريانو د يوسف صلعم په وړاندي غوره کړی وو، د دوی په سينو کې کبرجن او جابر زړونه دي او الله تعالی د هر کبرجن جابر پر زړه مهر لگوي.

وَقَالَ فِرْعَوْنُ يَهْمَنُ ابْنُ لِي صَرَحًا لَعَلِّي أَتْلُجُ الْأَسْبَابَ ﴿٣٦﴾ أَسْبَابَ السَّمَوَاتِ فَاطَّلَعَ إِلَى إِلِهِ مُوسَى وَإِنِّي لَأَظُنُّهُ كَذِبًا ۖ وَكَذَلِكَ زُيِّنَ لِفِرْعَوْنَ سُوءُ عَمَلِهِ وَصُدَّ عَنِ السَّبِيلِ ۚ وَمَا كَيْدُ فِرْعَوْنَ إِلَّا فِي تَبَابٍ ﴿٣٧﴾

او فرعون وويل: اي هامانه! ما ته يوه دنگه ماڼي جوړه کړه؛ هيله ده دغو لارو ته ورسېږم، د آسمانونو لارو ته چې په دې توگه د موسی معبود ته وگورم په داسي حال کې چې زه ئې يقيناً دروغجن انگېرم، او فرعون ته د ده بد عمل همداسي ښايسته کړی شو او له سمې لارې واړول شو، او د فرعون تدبير له تباهي پرته په بل څه کې نه وو.

(٣٦-٣٧) - په دې مبارکو آيتونو کې د موسی صلعم د هغه مؤمن مدافع او هوښيار حامي د اغېزمنو نصائحو او مضبوطو دلالتو په وړاندي د فرعون کبرجن غبرگون داسي انځور شوی: فرعون وويل: اي هامانه! ما ته يوه دنگه ماڼي جوړه کړه؛ هيله ده د دغې ماڼي په مرسته د آسمان هغو لارو ته ورسېږم چې موسی (صلعم) ئې يادونه کوي او وايي: له دغو لارو ما ته د الله تعالی له لوري وحي شوې، غواړم دغو لارو ته ورسېږم، او هلته د موسی معبود وگورم، سره له دې چې زه ئې دروغجن گڼم!! قرآن د فرعون د دغې کچه او مسخره خبرې په اړه فرمايي: فرعون ته د ده دغه کرکجن او بدغونی عمل ښايسته کړی شو او په دې توگه په سمې لارې له تلو منع کړی شو، د فرعون تدبير له تباهي پرته په بل څه کې نه وو!!
د دې مبارکو آيتونو په ژورو مفاهيمو د ښه پوهېدو لپاره لږ غور او دقت ته ضرورت لرو، دلته د موسی صلعم د مؤمن حامي د اغېزمنو نصائحو په ځواب کې د فرعون داسي وينا راغلې چې په حقيقت کې د حق په وړاندي د هر فرعون غبرگون انځوروي، د حق خلاف

المؤمن د قرآن پلوشي

د دوی غیرگون تل همداسي وي، د دوی محاسبه هم د دنگو دنگو مایو او مجلو قصرانو پر بنسټ وي او تکیه او اعتماد هم، د دوی له نظره د قصرانو لوړوالی د شخصیتونو د عظمت او لوړوالي نښه وي، د همدې له مخې خان تر نورو غوره او لوړ گڼي، خو دې ته مو پام وي چې هغوی خان ته د دنگو دنگو مایو په جوړولو کې همداسي بهانې کاروي چې فرعون کاورلې: هاما ته د دنگ قصر جوړولو امر کوي خو د موسی صلعم د ماتولو او پر کولو تر نامه لاندې!! آیا عجیبه نه ده چې فرعون د قصر جوړولو لپاره دا بهانه کاروي: غواړم لوړ ولاړ شم او د لوړ قصر له بام د موسی معبود وگورم او دا کار په داسې حال کې کوم چې پوهیږم موسی دروغجن دی!! یعنې غواړم ثابته کړم چې د الله تعالی په اړه د موسی ادعاء غلطه ده او زما باور سم!! د فرعون دا وینا ما ته د هغه روسي وینا ریاډوي چې فضاء ته لېږل شوی وو او له راستنېدو ورسته ئې وویل: ما په فضاء کې خدای ونه موندو!! د ده د لېږني یوه موخه همدا وه چې له راستنېدو وروسته هماغه د فرعون وینا تکرار کړي، او په دې سره د کمونیستانو هغې غلطې ادعاء ته کوم سست بنسټ جوړ کړي چې وایي: خدای نشته!! یوازې په دومره توپیر سره چې فرعون د خپل قصر له بامه دا خبره وکړه او ده د سپوږمۍ له اړخه!! عجیبه ده، ډېره ډېره عجیبه!! آیا د هغه چا عقل ته حیران نشو او پرې ونه ژاړو چې خدای د خپل قصر پر بام او د سپوږمۍ په اړخ کې لټوي او غواړي په خپلو کمزورو سترگو هغه رب وگوري چې آسمانونه او زمکه ئې پیدا کړي او د عالم ذره ذره په لوړ ږغ د هغه د شته والي شهادت ورکوي!!

وَقَالَ الَّذِي ءَامَنَ يَنْقُومِ اتَّبِعُونِ أَهْدِكُمْ سَبِيلَ الرَّشَادِ ﴿٢٨﴾ يَنْقُومِ إِنَّمَا
هَذِهِ الْحَيَاةُ الدُّنْيَا مَتَّعْ وَإِنَّ الْآخِرَةَ هِيَ دَارُ الْقَرَارِ ﴿٢٩﴾ مَنْ عَمِلَ سَيِّئَةً فَلَا
يُجْزَىٰ إِلَّا مِثْلَهَا ۖ وَمَنْ عَمِلَ صَالِحًا مِّنْ ذَكَرٍ أَوْ أَنتِ ۖ وَهُوَ مُؤْمِنٌ فَأُولَٰئِكَ
يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ﴿٣٠﴾

او هغه چې ایمان ئې راوړی وو وویل: ای زما قومه! زما متابعت وکړئ چې د رشد او کمال لار دروېښم، ای زما قومه! یقیناً چې دا دنيایي ژوند فقط یوه متاع ده او یقیناً چې د تمېدو کور خو همغه آخرت دی، چا چې بدغونی عمل وکړ نو یوازې هغه ته ورته سزا به ورکول کېږي او له نارینه او ښځینه وو چې چا نېک عمل وکړ په داسې حال کې چې مؤمن وي نو همدا دوی به جنت ته ننوځي چې هلته به له حساب پرته روزي ورکول کېږي.

(٣٨-٤٠) - دلته د فرعون د وینا او ادعاء په ځواب کې د هغه مؤمن انسان دا ویناوې راوړل شوې: ای زما قومه! زما متابعت وکړئ چې د رشد او کمال لار دروېښم، او دا د فرعون د

د قرآن ۲۰ پیلوشتي المؤمن

هغه وينا په خواب کي ده چي ويلي ئي وو: له هغه څه پرته بل څه نه درېښم چي ما ته غوره برېښېدلي، يوازي د رشد او کمال لوري ته ستاسو لارښوونه کوم. يعني سمه رايه همدا زما رايه ده، زما په متابعت کي ترقي کولی شئ او رشد او کمال ته رسېدلی شئ، خو د ده په خواب کي هغه مؤمن انسان د سمي لاري ځانگړتياوي په گوته کوي او خلک د فرعون په څېر د خپل هوس متابعت ته نه بلي بلکي سمي تگلاري ته ئي بلي او ورته وايي: اي زما قومه! يقيناً چي دا دنيايي ژوند فقط يوه متاع ده، د گټي اخيستلو او استفادي لپاره فقط يوه وسيله او ذريعه ده، د آخرت په لوري د سفر توپنه ده، د اوسېدو او قرار ځای د آخرت کور دئ، چا چي بدغونی عمل وکړ نو يوازي هغه ته ورته سزا به ورکول کيږي او له نارينه او ښځينه وو چي چا نېک عمل وکړ په داسي حال کي چي مؤمن وي نو همدا دوی به جنت ته ننوځي او هلته به يې حساب به روزي ورکول کيږي.

وَيَقَوْمِ مَا لِي اَدْعُوكُمْ إِلَى النِّجْوَةِ وَتَدْعُونِي إِلَى النَّارِ ﴿١٩﴾ تَدْعُونِي
لِاَكْفُرَ بِاللّٰهِ وَاشْرَكَ بِهِ مَا لَيْسَ لِيْ بِهِ عِلْمٌ وَاَنَا اَدْعُوكُمْ إِلَى الْغَيْرِ
﴿٢٠﴾ لَا جَرَمَ اَنَّمَا تَدْعُونِيْ اِلَيْهِ لَيْسَ لَهُ دَعْوَةٌ فِى الدُّنْيَا وَلَا فِى الْآخِرَةِ وَاَنْ
مَّرَدَّنَا إِلَى اللّٰهِ وَاَنْ الْمُسْرِفِيْنَ هُمْ اَصْحَابُ النَّارِ ﴿٢١﴾ فَسَتَذْكُرُوْنَ مَا اَقُولُ
لَكُمْ ؕ وَاُفَوِّضُ اَمْرِيْ اِلَى اللّٰهِ اِنَّ اللّٰهَ بِصِرِّ الْعِبَادِ ﴿٢٢﴾

او اي زما قومه! څه راسره کيږي چي زه مو د نجات لوري ته بلم او تاسو مي د اور لوري ته بلئ، دې ته مي بلئ چي د الله په اړه کفر وکړم او هغه څه ورسره شريک کړم چي په اړه ئي هيڅ علم نه لرم او زه مو د بڅښونکي عزتمن لوري ته بلم، حقيقت له دې پرته بل څه نه دئ چي د کوم څه لوري ته ما بلئ نه په دنيا کي کومه بلنه ورته شته او نه په آخرت کي، او دا چي ستنبدا مو د الله لوري ته ده او دا چي مسرفين د اور خاوندان دي، نو حتماً به هغه څه درپه ياد کړئ چي زه ئي درته وایم، او خپل کار الله ته حواله کوم، يقيناً چي الله د خپلو بندگانو ښه ليدونکی دئ.

(٤١-٤٤)- دا مؤمن داعي او د موسى صلعم حامي ورو ورو خبره وړاندي بيايي، د موسى صلعم له دفاع وړاندي درومي، فرعونيان پر الله تعالى ايمان ته بلي او ورته وايي: اي زما قومه! دا زما څه حال دئ چي زه مو د نجات لوري ته بلم او تاسو مي د اور لوري ته، دې ته مي بلئ چي د الله تعالى په اړه کفر وکړم او هغه څه ورسره شريک کړم چي په اړه ئي هيڅ علم نه لرم او زه مو د بڅښونکي عزتمن رب لوري ته بلم، حقيقت له دې پرته بل څه نه دئ چي د

اللَّهُمَّن د قرآن پلوشي

کوم څه لوري ته ما بلئ نه په دنيا کي کومه بلنه ورته شته او نه په آخرت کي، نه په دنيا کي د بلني د اجابت او قبلولو توان او واک لري او نه په آخرت کي، نه دلته ستاسو حاجتونه ترسره کولی شي او نه په آخرت کي کومه مرسته درسره کولی شي. زموږ ټولو ستندېدا د الله تعالی لوري ته ده او د مسرفينو او تېري کوونکو پایله د دوزخ په اور کي لوېدل دي، داسي ورځ به حتماً راشي چي زما دغه وينا درپه ياد شي، زه خپل کار الله تعالی ته حواله کوم، يقيناً چي الله د خپلو بندگانو بڼه ليدونکی دی.

فَوَقَّهٗ اللَّهُ سَيِّئَاتٍ مَا مَكَرُوا^ط وَحَاقَ بِعَالِ فِرْعَوْنَ سُوءُ الْعَذَابِ ﴿٤٦﴾ النَّارُ يُعْرَضُونَ عَلَيْهَا غُدُوًّا وَعَشِيًّا^ط وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ

الْعَذَابِ ﴿٤٦﴾

نو الله له هغو بدو تدبيرونو وساتو چي دوی وکړل او بد عذاب په خپله د فرعونيانو په برخه شو، هغه اور چي سبا او بېگا وروړاندي کېږي او هغه ورځ چي قيامت راشي (وبه ويل شي): فرعونيان ډېر شديد عذاب ته ننباسئ.

(٤٥-٤٦)- دا مبارک آيتونه وايي: الله تعالی هغه مؤمن بنده د فرعونيانو له دسيسو وساتو، نه يوازي ونه توانېدل هغه ته کوم توان ورسوي بلکي الله تعالی دوی په خپله په سخت عذاب اخته کړل، داسي اور ئي ورپه برخه کړ چي سبا او بېگا به وروړاندي کېږي او د قيامت په ورځ به د دوی په اړه وويل شي: فرعونيان ډېر شديد عذاب ته ننباسئ.

د آيت له الفاظو په ډېر وضاحت سره معلومېږي چي دلته دوه ډوله عذابونه په گوته شوي: ١- هر سبا او ماينام د اور عذاب ته د دوی وړاندي کېدل ٢- او د قيامت په ورځ شديد عذاب ته د دوی ننايستل، لومړی عذاب تر قيامت وړاندي او دوهم عذاب تر قيامت وروسته، د لومړي عذاب په اړه ويل شوي چي دوی به دغه عذاب ته عرضه کېږي او د دوهم عذاب په اړه ويل شوي چي دوی به ورننايستل کېږي، د دې معنی دا ده چي دوی به تر قيامت وړاندي په مسلسل توگه هر سبا او بېگا له عذاب سره مخامخ کېږي خو دا عذاب به په دوزخ کي له ننوتلو سره توپير لري، او همدا هغه عذاب دی چي په رواياتو کي د برزخ عذاب په نامه ياد شوی، د آيت له الفاظو دا هم معلومېږي چي د برزخ عذاب روحي عذاب دی نه بدني، د دوزخ له شديد عذاب سره ئي توپير په همدې کي دی. همدا رايه هم د قرآن له لارښوونو سره اړخ لگوي او هم له واقع سره، که د برزخ عذاب بدني عذاب وی نو نښي به ئي د معذب شوو پر بدن څرگندېږي.

وَإِذْ يَتَحَاوُونَ فِي النَّارِ فَيَقُولُ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ

تَبَعًا فَهَلْ أَنْتُمْ مُّغْنُونَ عَنَّا نَصِيبًا مِّنَ النَّارِ ﴿٤٧﴾ قَالَ الَّذِينَ اسْتَكْبَرُوا
إِنَّا كُلٌّ فِيهَا إِنَّا اللَّهُ قَدْ حَكَمَ بَيْنَ الْعِبَادِ ﴿٤٨﴾ وَقَالَ الَّذِينَ فِي النَّارِ لِخَزَنَةِ
جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ ﴿٤٩﴾ قَالُوا أَوَلَمْ تَكُ تَأْتِيكُمُ
رُسُلُكُم بِالْبَيِّنَاتِ قَالُوا بَلَىٰ قَالُوا فَادْعُوا وَمَا دُعَاؤُ الْكَافِرِينَ إِلَّا فِي ضَلَالٍ



او هغه مهال چې په اور کي به په خپلمنځي شخړي بوخت وي، نو مستضعفين به هغو ته چې لويي ئې غوښته ووايي: موږ خو ستاسو متابعين وو نو آيا تاسو له موږ د اور د کومي برخي دفع کوونکي يئ، هغه به وايي چې لويي ئې غوښته: موږ خو ټول په همدې (اور) کي يو، يقيناً چې الله د خپلو بندگانو تر منځ پرېکړه کړې ده، او هغه چې په اور کي دي د دوزخ ساتونکو ته به ووايي: خپل رب ته دعاء وکړئ چې يوه ورځ د دې عذاب کومه برخه له موږ سپکه کړي، وبه وايي: آيا داسي نه وه چې تاسو ته ستاسو پيغمبرانو څرگندي نښي دروړلي، وبه وايي: ولي نه؛ وبه وايي: نو (په خپله) دعاء وکړئ، په داسي حال کي چې د کافرانو بلنه له ضلالت پرته په بل څه کي نه وي.

(٤٧-٥٠). دلته يو ځل بيا په دوزخ کي د دوزحيانو هغه حالت انځور شوی چې يو به بل ملامتوي، کشران به خپلو مشرانو ته ووايي: موږ خو په دنيا کي ستاسو لمن نيولي وه، په تاسو پسي روان وو، گمان مو دا وو چې ستاسو سپارښتنه او شفاعت به موږ د الله تعالی له مواخذي ژغوري، تاسو راته ويل چې موږ سعادت ته در سپېدلو لار درېښو، نو آيا اوس کولی شئ د دې عذابونو کومه برخه له موږ سپکه کړئ، د دوی کبرجن مشران به ورته ووايي: نه گورئ چې موږ ټول په دوزخ کي پراته يو!! دا پرېکړه د الله تعالی له لوري شوې، موږ ئې نشو بدلولی، زموږ په لاس کي هيڅ نشته، کله چې يو له بله ناهیلی او مایوس شي نو د دوزخ ساتونکو ته به مخه کړي، هغوی ته به ووايي: خپل رب ته دعاء وکړئ چې يوه ورځ د دې عذاب کومه برخه له موږ سپکه کړي، د دوزخ ساتونکي به ځواب ورکړي: آيا تاسو ته ستاسو پيغمبران نه وو درغلي او څرگندي نښي ئې نه وې دروړې؟! دوزحيان به ووايي: ولي نه؛ فرشتې به ورته ووايي: موږ له څه کولو عاجز يو، په خپله دعاء وکړئ، خو په دې پوه شئ چې د کافرانو بلنه هيڅ حاصل نه لري، همغسې لکه په دنيا کي چې د دوی بلنه له ضلالت پرته په بل څه کي نه وه نن هم د دوی د دعاء غشی پر نښي نه لگېږي.

إِنَّا لَنَنْصُرُ رُسُلَنَا وَالَّذِينَ ءَامَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهَادُ ﴿٥١﴾ يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ ﴿٥٢﴾

يقيناً چي موږ د خپلو پيغمبرانو او هغو چي ايمان ئي راوړي په دنيايي ژوند كي هم او په هغي ورځي هم مرسته كوو چي گواهان به ودرېږي، هغه ورځ چي ظالمانو ته به د دوى عذرونه گټه نه رسوي او دوى ته به لعنت ورپه برخه وي او بد استوگنځى به ئي وي.

(٥١-٥٢) - په دې مباركو آيتونو كي د الله تعالى دا نه بدلېدونكى او دائمي سنت بيان شوى چي په دنيا او آخرت كي د خپلو پيغمبرانو او مؤمنانو مرسته كوي، په دنيا كي به هم وروستى بريا د دوى وي او د قيامت په هغه ورځ به هم دوى بريالي وي چي ټول انسانان به د الله تعالى په وړاندي ولاړ وي، الهي محاكمه به پيل شوې وي او د هر چا د كړنو په اړه به گواهان وړاندي كيږي، هغه ورځ چي ظالمانو ته به د دوى عذرونه هيڅ گټه نه رسوي، په الهي لعنت به اخته وي او د دوزخ بد استوگنځى به ئي په برخه وي.
دې ته مو پام وي چي دلته گواهان په عامه صيغه راغلي، ټول هغه گواهان ترې مراد دي چي د انسان د كړنو په اړه به گواهي وركوي.

وَلَقَدْ ءَاتَيْنَا مُوسَى الْهُدَى وَأَوْرَثْنَا بَنِي إِسْرَءِيلَ الْكِتَابَ ﴿٥٣﴾ هُدًى وَذِكْرًا لِأُولَى الْأَلْبَابِ ﴿٥٤﴾

او يقيناً چي موسى ته مو لارښوونه ورپه برخه كړه او بني اسرائيلو ته مو هغه كتاب په ميراث پرېښود، د عقلمنو لپاره لارښوونه او پند.

(٥٣-٥٤) - دلته د موسى صلعم او بني اسرائيلو په څېرې كي د الله تعالى د هغه ثابت سنت يوه بېلگه زموږ په وړاندي څلېږي، الله تعالى خپل پيغمبر موسى صلعم ته لارښوونه وكړه، پر فرعون ئي برى وركړ، او بني اسرائيلو ته ئي د تورات هغه كتاب په ميراث پرېښود چي د عقلمنو لپاره لارښوونه او پند وو.

فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ﴿٥٥﴾

نو صبر كوه چي يقيناً د الله وعده رښتيني ده، او د خپلي گناه لپاره بخښنه غواړه او

د قرآن ۲۰ پیلوشتي المؤمن

سبا او مابنام د خپل رب د ستايني تسبيح وايه.

(۵۵) - په دې مبارك آيت كي رسول الله او د قرآن هر مؤمن مخاطب ته خو لارښووني شوي:

- صبر كوه.
- د الله تعالى وعده رښتيني گڼه.
- د خپلي گناه لپاره بخښنه غواړه.
- سبا او مابنام د خپل رب حمد او تسبيح وايه، يعني تل ئي د ټولو ستاينو وړ او له هر عيب او نقص منزله گڼه.

إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتَتْهُمْ إِنْ فِي صُدُورِهِمْ إِلَّا
كِبْرٌ مَا هُمْ بِبَالِغِيهِ ۖ فَاسْتَعِذْ بِاللَّهِ ۚ إِنَّهُ هُوَ السَّمِيعُ الْبَصِيرُ ﴿٥٦﴾ لَخَلْقُ
السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ



يقيناً هغه چي د الله د آيتونو په اړه مجادله كوي پرته له دې چي كوم دليل وركړى شوى
وي؛ په سينو كي ئي داسي كبر دى چي هيڅكله ورسېدلى نشي، نو په الله سره پناه
غواړه، يقيناً چي هغه ليدونكى اورېدونكى دى، د آسمانونو پيدايبنت حتماً د خلكو تر
پيدايبنت ډېر ستر (كار) دى؛ خو اكثر خلك نه پوهيږي.

(۵۶-۵۷) - دا مبارك آيتونه وايي:

- څوك چي د الله د آيتونو په اړه مجادله كوي په داسي حال كي چي د خپلي ادعاء لپاره هيڅ
دليل نه لري، دوى غولونكي كبر دى مجادلي ته هڅولي، هيڅكله به خپلو موخو ته ونه رسېږي
او په دې مجادلي كي به بريالاسه نه كړي.
- د دغو كبرجنو مخالفينو د مخالفتونو پروا مه كوه، د دوى د مخالفت په وړاندي الله تعالى ته
پناه يوسه، يقيناً چي هغه ليدونكى اورېدونكى دى، د دوى خبري اوري او ستا له حالته خبر دى
او د ده تر رعايت او عنايت لاندې يي.
- دوى د انسان بيا ژوندون محال گڼي، په آخرت او الهي محاسبې او مكافات او مجازات
باور نه لري، دې ته ئي پام نه دى چي د آسمانونو پيدا كيونكي رب ته د وړوكي انسان بيا پيدا
كول ډېر ساده او آسان كار دى!!
- ستونزه دا ده چي ډېرى خلك نه پوهيږي، كه پوهېدلى نو هيڅكله به ئي د الهي آيتونو
مخالفت نه وو كړى او د انكار لار به ئي نه وه غوره كړې.

وَمَا يَسْتَوِي الْأَعْمَىٰ وَالْبَصِيرُ وَالَّذِينَ ءَامَنُوا وَعَمِلُوا الصَّالِحَاتِ وَلَا الْمُسِيءُ
قَلِيلًا مَّا تَتَذَكَّرُونَ ﴿٥٨﴾ إِنَّ السَّاعَةَ لَأَتِيَةٌ لَا رَيْبَ فِيهَا وَلَكِنَّ أَكْثَرَ النَّاسِ
لَا يُؤْمِنُونَ ﴿٥٩﴾

او نه روند او سترگور سره برابر دي، او نه هغه چې ايمان ئې راوړی او نېك عملونه
ئې کړي او نه بدکار، لږ شاته پند اخلئ، يقيناً چې (د قيامت هغه) نېټه حتماً راتلونکي
ده، هيڅ شک په کې نشته؛ خو ډېری خلک ايمان نه راوړي.

(٥٨-٥٩). په مخکنيو آيتونو کې د قيامت دا اړخ څېړل شوی چې مړي به بياراژوندي کېږي،
په دې اړه دا دليل وړاندي شوی چې د آسمانونو پيدا کوونکي رب نه د وړوکي انسان بيا پيدا
کول ډېر ساده او آسان کار دی!!

په دې مبارکو آيتونو کې د مسنلي دا اړخ څېړل شوی چې الهي محاسبه او مکافات او
مجازات داسې څرگند حقيقت دی چې حتماً به تر سره کېږي، دا ځکه چې انسان په خپله دا مني
چې نه روند او سترگور سره برابر دي او نه هغه چې ايمان ئې راوړی او نېك عملونه ئې
کړي او نه بدکار، آيا د ښه او بد، روند او سترگور په اړه د انسان دا قضاوت د دې څرگنده
نېټه نه ده چې د انسان خالق به حتماً په همدې صفت متصف وي، په هر مخلوق او مصنوع
کې هر صفت په حقيقت کې د هغه د خالق او صانع د ځانگړتياوو مظهر وي، په انسان کې د
توپير دا قضاوت ښيي چې رب ئې حتماً په همدې صفت متصف دی، حتماً به داسې نېټه راځي
چې هغه حقيقي قاضي د انسان د کړنو په اړه خپله پرېکړه وکړي. د عقل حکم همدا دی خو
ستونزه دا ده چې تاسو لږ شاته پند اخلئ، او ډېری خلک داسې دي چې په هغه څه ايمان
راوړلو ته چمتو نه وي چې د ده فطرت او عقل ئې غوښتنه کوي.

د آيت دا ترکيب چې وايي: نه روند او سترگور سره برابر دي، او نه هغه چې ايمان ئې
راوړی او نېك عملونه ئې کړي او نه بدکار، لږ دقت غواړي، داسې نه دي ويل شوي چې نېك
عمل مؤمن او بد کار سره برابر نه دي، بلکې د الفاظو له فحوی او ترکيب داسې معلومېږي
چې مؤمنان او نېك عمله انسانان هم سره برابر نه دي او بدکاران هم، په دوی کې هم ژور
توپيرونه شته، ځيني د ايمان له مخې ډېر لوړ، ځيني د نېك عمل له پلوه ډېر وړاندي او ځيني
د بد عمل له کبله ډېر بدمرغه او پرېوتې، د آيت غوره او دقيق تعبير همدا دی.

وَقَالَ رَبُّكُمُ ادْعُونِي اَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي
سَيَدْخُلُونَ جَهَنَّمَ دَاخِرِينَ ﴿٦٠﴾

او ستاسو رب وويل: ما ته دعاء وکړئ چې درته وئې منم، يقيناً هغه کسان چې زما له

د قرآن ۲۱ لوسې المؤمن

عبادت لويي (او سرغړاوی) کوي ډېر ژر به جهنم ته ذليل او سپک داخل شي.

(٦٠) - په دې مبارک آيت کې دا الهي لارښوونه انځور شوې: ما ته دعاء وکړئ چې ستاسو دعاء قبوله کړم، څوک چې تکبر او لويي وکړي، ځان تر دې لوړ وگڼي چې خپل رب ته د دعاء لاسونه اوچت کړي، دا غرور او لويي به ئې له ذلت او سپکاوي سره مخامخ کړي، پايله به ئې دوزخ ته ننوتل وي.

په دې مبارک آيت کې د عبادت او دعاء په ارتباط څو مهم مطالب ذکر شوي:

• لومړی دا چې الله جل شانه موږ په دعاء کولو مکلف کړي يو (وَقَالَ رَبُّكُمْ ادْعُونِي: ستاسو رب ويلي: ماته دعاء وکړئ)، او د دې وعده ئې راسره کړې چې ستاسو دعاء به منم (أَسْتَجِبْ لَكُمْ)

• دوهم مطلب دا چې د لويي احساس، تکبر او غرور د دې باعث شي چې انسان له الله تعالى د مرستې او استعانت له غوښتنلو ډډه او د هغه له عبادت سرغړاوی وکړي، (إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ)، تکبر، د لويي احساس او غرور د دې باعث شي چې انسان د الله تعالى له عبادت او بيا د هغه له استعانت ډډه وکړي، همدا استغناء ده چې انسان طغيان ته رسوي، او په پای کې ئې له ذلت او رسوايي سره مخامخ کوي.

رسول الله فرمايي:

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ « مَنْ لَمْ يَسْأَلِ اللَّهَ يَغْضَبْ عَلَيْهِ ». الترمذی له ابوهريره ډله روايت دئ چې رسول الله وفرمايل: چا چې الله ته سوال ونه کړ؛ پرې غصه کېږي.

يعني څوک چې الله تعالى ته دعاء ونه کړي او له هغه مرسته ونه غواړي، الله تعالى پرې غصه کېږي، هر څومره چې الله تعالى ته زياته دعاء وکړي او زياته مرسته ترې وغواړي همدومره راضي کېږي. داسې نه ده چې يوازي د لويو لويو شيانو دعاء به کوي، بلکې له واره تر ستر شي، حتی که مو په کور کې مالگه نه وه، دا هم له الله تعالى وغواړئ، حتی که د خپلې بند مو وشلېدو؛ دا هم له الله تعالى وغواړئ، دا د رسول الله وينا او لارښوونه ده.

• درېيم مطلب چې په دې آيت کې ذکر شوی هغه دا دئ چې عبادت ئې د دعاء په ځای راوستی، تاسو د آيت په سر کې دا الفاظ گورئ: وَقَالَ رَبُّكُمْ ادْعُونِي: ستاسو رب وويل: ماته دعاء وکړئ، خو د آيت په وروستۍ برخې کې ويل شوي: إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ: يقيناً هغه چا چې زما له عبادت ئې لويي وکړه، ځان ئې له دې ستر وگټو چې ما ته دعاء وکړي، گورئ چې د آيت په وروستۍ برخې کې د دعاء په ځای عبادت راغلی، دا په خپله بنيې چې استمداد، استغاثة او دعاء له عبادت سره مترادف ده. پيغمبر صلعم فرمايي:

وَعَنْ النُّعْمَانِ بْنِ بَشِيرٍ رَضِيَ اللَّهُ عَنْهُمَا عَنْ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِنَّ الدُّعَاءَ هُوَ الْعِبَادَةُ. رَوَاهُ الْأَرْبَعَةُ، وَصَحَّحَهُ التِّرْمِذِيُّ

له نعمان بن بشير ډله روايت دئ چې رسول الله فرمايلي: دعاء په خپله عبادت دئ.

عَنْ أَنَسِ بْنِ مَالِكٍ عَنِ النَّبِيِّ قَالَ « الدُّعَاءُ مُخُّ الْعِبَادَةِ » * رواه الترمذی

الله مؤمن د قرآن پلوشي

له انس بن مالك ډله روايت دئ چي رسول الله فرمايلي: دعاء د عبادت مغز دئ.

همدا راز فرمايي:

عَنْ عَلِيٍّ ، قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : الدُّعَاءُ سِلَاحُ الْمُؤْمِنِ ، وَعِمَادُ الدِّينِ ، وَنُورُ السَّمَاوَاتِ وَالْأَرْضِ * المستدرك

له علي ډله روايت دئ چي رسول الله فرمايلي: دعاء د مؤمن وسله، د دين ستنه او د آسمانونو او زمکي نور دئ.

کله چي انسان الله تعالى ته دعاء کوي؛ د ده دعاء د دې مظهر دئ چي هغه د الله جل شأنه په وړاندي ځان اړ او محتاج گڼي، د اړتيا او احتياج دغه احساس د دې باعث شي چي د الله جل شأنه په وړاندي دعاء وکړي او مرسته ترې وغواړي، همدغه احساس ئې د الله تعالى عبادت او بندگي ته رابلي، عدم دعاء او عدم استعانت ئې په دې دلالت کوي چي هغه له الله جل شأنه ځان مستغني گڼي، دا د ده د استغناء او بي نيازي نښه ده. د قرآن عظيم الشان په متعددو آيتونو کي عبادت او استعانت له يوه بل سره مترادف او يو د بل په ځای ذکر شوي.

اللَّهُ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ ﴿٦٦﴾ ذَٰلِكُمْ اللَّهُ رَبُّكُمُ خَلِيقُ كُلِّ شَيْءٍ لَا إِلَهَ إِلَّا هُوَ ۖ فَاَنۢى تُوَفَّكُونَ ﴿٦٧﴾ كَذَٰلِكَ يُؤَفِّكُ الَّذِينَ كَانُوا بِعَٰيَةِ اللَّهِ يَمۡجَحِدُونَ ﴿٦٨﴾

الله هغه ذات دئ چي شپه ئې ستاسو لپاره داسي گرځولي چي په هغې کي هوسا شي او ورځ ئې د ليدو وسيله، بي شکه چي الله پر خلکو د پېرزويني خاوند دئ خو د خلکو ډېری شکر نه کوي، همدا ستاسو رب دئ، د هر څه خالق، له ده پرته بل معبود نشته، نو څنگه دوکه کېږي؟ همداسي هغه دوکه کړی شوي وو چي د الله له آيتونو ئې انکار کولو.

(٦٦-٦٣) - د دې مبارکو آيتونو لارښووني دا دي:

• د چا په اراده چي شپه او ورځ ځي راځي، يوه ئې ستاسو د هوساينې لپاره بله ئې تاسو ته د رڼا او تودوخي درکولو لپاره، او په دې توگه ئې خپل ستر فضل ستاسو په برخه کړی، همدا ذات الله تعالى دئ.

• د شپې او ورځې همغږي او هدفمني او هغه نتائج چي د دوی په تلو راتلو مرتب کېږي، داسي چي شپه ستاسو د هوساينې او سکون لپاره ده، تر څو د ورځې له خوا د مسلسل کار په نتيجه کي ضايع شوې انرژي جبران او خپل قوت تجديد او اکمال کړئ او د سبا ورځې لپاره

د قرآن ۲۸۱ پیلوشتي المؤمن

مستعد او تيار شئ او ورځ ئې ستاسو د معاش د تأمين وسيله گرځولي، داسي چي هر څه د هغي په رڼا کي پېژندلي او کارولي شئ، په دې ترتيب رحمان رب خپل ستر فضل ستاسو په حال شامل کړي، چي ستاسو اړتياوو ته د دې طبيعت په غيږ کي او د هغه په تحولاتو او بدلونونو کي ځواب وايي.

● شپه او ورځ په دې برسېره چي د الله د فضل او پېرزويني نښي او مظاهر دي؛ د هغوی تگ راتگ د دې عالم له گڼ شمېر اجرامو سره لکه لمر، سپوږمۍ، زمکه، حتی ستوري، ستور ليکو، او هر څه چي په آسمانونو او زمکه کي دي؛ عميق ربط او تړاو لري، د دغو ټولو خاص تنظيم او په خپلو منځونو کي خاص تعلق، په دې منتج شي چي شپه او ورځ په خپل موجوده شکل کي په يوه بل پسي راشي، د دې ټول عالم د بېلو بېلو اجرامو ترمنځ تناسق، يووالی او هم غږي او بيا د دوی او د انسان د طبيعت ترمنځ دا موزون او متناسب پيوند او تعلق په خپله ثابتوي چي د ټول عالم پيدا کوونکی او پالونکی رب يو دی، هغه دا عالم اداره کوي، هر څه ته ئې د خوځېدو خاص لوري او جهت ټاکلي او د ټولو ترمنځ ئې دا توافق او يووالی راپيدا کړی.

اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمُ فَأَحْسَنَ صُورَكُمْ وَرَزَقَكُم مِّنَ الطَّيِّبَاتِ ۚ ذَٰلِكُمُ اللَّهُ رَبُّكُمْ ۖ فَتَبَارَكَ اللَّهُ رَبُّ

الْعَلَمِينَ ﴿٦٤﴾

الله هغه ذات دی چي زمکه ئې تاسو ته تم ځای وگرځوله او آسمان ئې چټ، او تاسو ته ئې صورت درکړ، بيا ئې ستاسو صورت غوره او ښايسته کړ او له پاکيزه وو ئې تاسو ته روزي درکړه، همدا ستاسو پالونکی رب دی، نو با برکته دی د عالمونو رب الله.

(٦٤) - د دې مبارک ايت لارښووني دا دي:

● هغه ذات چي زمکه او آسمانونه ئې پيدا کړل، د دوی ترمنځ ئې داسي وحدت، تنسيق او يووالی رامنځته کړ چي يو ستا د اوسېدو لپاره تم ځای او مستقر وي او بل ئې چټ او پدغه کور کي چي زمکه ئې فرش او آسمان ئې چټ دی، ته ئې له داسي جوړښت سره پيدا کړي چي په دې کور کي اوسېدی شي، هغه ستا له طبيعت سره متوازن او متناسب دی، فشار ئې، حرارت ئې، يخني ئې، سختوالی او نرم والی ئې او هر څه ئې ستا لپاره مناسب دي.

● ستا د دې کور چټ او فرش يو بل ته لاس ورکوي او په گډه کار کوي، يو اوبه راوړوي، بل دانه او مپوه راشنه کوي او په دې ترتيب ستا لپاره د داسي پاک رزق انتظام کوي چي ته ئې هم له رنگ، هم له خوند او هم له بوی لذت او خوند اخلي، ستا اړتياوو ته ځواب وايي او ستا د ژوند او بقاء عوامل برابروي.

● هغه ذات چي د آسمان، زمکي او ستا ترمنځ ئې دا يووالی او تناسق راپيدا کړی هماغه ستاسو رب او د عالمونو رب دی.

الله من د قرآن پلوشي

يعني په آسمانونو او زمکي کي د يوه الله حکم نافذ دئ او له يوې مرجع د ټولو ساتنه او پالنه کيږي، له همدې کبله ده چي له يوې خوا گورو چي د عالم د دې بي حسابيه اجسامو او اجرامو ترمنځ ټکر او تصادم نه راضي او هر څه په خپل خپل مدار او مسير کي اداره کيږي، له بلې خوا زمکه او آسمان په گډه کار کوي او د انسان اړتياوو ته خواب وايي، که چيري د دې خور او پراخ عالم اداره، حفاظت او ساتنه په مختلفو لاسونو کي وي، هر ورو به د ارادو اختلاف په ټکر او تصادم منتج کېدو او د دنيا نظم به متلاشي کېدو. د زمکي او آسمان ترمنځ يووالي او هم جهتي دا ثابتوي چي د دواړو الله يو دئ.

هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ۚ الْحَمْدُ لِلَّهِ رَبِّ الْعَالَمِينَ
﴿١٥٠﴾ قُلْ إِنِّي نُهُيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِيَ الْبَيِّنَاتُ
مِنْ رَبِّي وَأُمِرْتُ أَنْ أُسْلِمَ لِرَبِّ الْعَالَمِينَ ﴿١٦٦﴾

دې همغه ژوندی ذات دئ چي له ده پرته بل معبود نشته، نو په داسي حال کي ئي دربله چي (خپل) ديانت ورته سوچه کوونکی يي، ستايني ټولی د عالمونو پالونکي الله ته دي، ووايه: له کله چي زما د رب له لوري څرگند آيتونه راته راغلي زه له دې منع کړی شوی يم چي هغه ولماځم چي تاسو ئي له الله پرته لمانځئ، او پر دې گمارل شوی يم چي د عالمونو پالونکي ته منقاد اوسم.

(٦٥-٦٦) - په دې مبارک آيت کي رسول الله ته څو لارښوونې شوي:

- الله تعالى هغه ژوندی ذات دئ چي له ده پرته بل معبود نشته، نو په داسي حال کي ئي دربله چي خپل ديانت دي ورته سوچه کړی وي، ستايني ټولی د عالمونو پالونکي الله ته دي.
- خپلو مخاطبينو ته ووايه: له هغې ورځي چي ما ته زما د رب له لوري څرگند آيتونه راغلي زه له دې منع کړی شوی يم چي له الله تعالى پرته هغه معبودان ولماځم چي تاسو ئي لمانځئ، او پر دې گمارل شوی يم چي د ژوند په ټولو اوقاتو او ټولو چارو کي د عالمونو پالونکي رب ته منقاد اوسم.

هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشَدَّكُمْ ثُمَّ لَتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلٍ ۖ وَلَتَبْلُغُوا أَجَلًا مُّسَمًّى وَلَعَلَّكُمْ تَعْقِلُونَ ﴿٢٧﴾ هُوَ الَّذِي يُحْيِي وَيُمِيتُ ۖ فَإِذَا قُضِيَ أَمْرًا فَإِنَّمَا

يَقُولُ لَهُ كُنْ فَيَكُونُ ﴿٦٧﴾

دی هغه ذات دی چې تاسو یې له خاوري پیدا کړئ، بیا یې له نطفې، بیا یې له علقي، بیا تاسو د ماشوم په توګه راباسي، بیا (ستاسو روزنه کوي) تر هغه چې خپل پیاوړتیا او قوت ته ورسئ، بیا تر هغه چې زاړه شئ، له تاسو ځینې تر دې وړاندي وفات کړی شي، او تر څو ټاکلي اجل ته ورسئ او بنيادي تعقل وکړئ. دی همغه ذات دی چې ژوند ورکوي او مړول کوي (وژني)، او کله چې د کوم کار پرېکړه وکړي نو فقط ورته وايي: وشه، نو کېږي.

(۶۷) - پدې مبارکو آیتونو کې دا لارښوونې زموږ پام ځانته اړوي:

- الله جل شانه د انسان پیدایښت په لومړي سر کې له خاوري پیل کړ، اوس هم د ده نطفه له هغو شیانو راپیدا کوي چې له خاورو جوړېږي، له خاورو پیداشوې غله او مېوه د انسان په وجود کې د ده په نطفې بدله کړي.
- دا نطفه وروزي، د مور په رحم پورې خورند شي، مزید یې ستر کړي او د مکمل ماشوم په بڼه کې یې دنیا ته راوباسي، مزید یې وپالي او د پیاوړتوب وروستي پړاو ته یې ورسوي او له هغه ځایه یې د ضعف پړاو پیل شي او بوداتوب ته ورسېږي، ځینې په مخکنیو مراحلو کې ومري او ځینې تر ټاکل شوې نېټې ورسېږي.
- د کوم چا په اراده چې تاسو پیداشوې یئ او د ژوند دا بېل بېل پړاوونه پلي کوئ، د مرګ ژوند پرېکړي همدغه ذات کوي.
- یوازې د یوه حکم په صادرولو سره د هر هغه کار د ترسره کېدو لړۍ پیل کېږي چې ده یې د ترسره کېدو پرېکړه کړي.
- که د عقل خاوند پدې مقدمې کې تعقل وکړي په ډېرو حقائقو پوهېدی شي.
- څوک چې ژوند او مرګ طبیعت او طبیعي پیښو ته منسوبوي، ناپوه دی او د بې بنسټه گمان په اساس دا خبره کوي.

دا مبارک آیت زموږ دې پوښتنو ته ځواب وايي چې انسان څنگه پیداشوی؟ څنگه پیداشوې؟ څوک یې پیداکوي؟ د پیدایښت لړۍ یې څنگه پیل کېږي؟ له کومو کومو پړاوونو تېرېږي او په پای کې په کوم لوري درومي؟

الله تعالی همغه ذات دی چې له مړې خاوري دانه او مېوه راشنه کوي او له هغه انسان ته داسې غذا جوړوي چې له مزاج سره یې مطابقه ده او طبیعي اړتیاوو ته یې ځواب ویونکې، بیا د انسان په خوراک کې د زمکې له همدې مړو اجزاوو د انسان نطفه جوړوي او همدا وړه نطفه چې په سترگو نشي لیدل کېدې، د لیدلو لپاره یې داسې سترو سترو میکروسکوپونو ته اړیو چې په مرسته یې هر شی له خپل اصلي حجم په سلگونو ځله ستر گورو، همدا نطفه له مختلفو مراحلو له تېرېدو وروسته د یوه بشپړ ماشوم په بڼه کې دنیا ته راولي، روزنه یې کوي، ټولې اړتیاوې یې لومړۍ د مور په ټي کې او بیا د دې عالم په غېږ کې ورته تهیه کوي، وده ورکوي، د خپل قوت، ځوانۍ او کمال آخري حد او پړاو ته یې

الله من
د قرآن پلوشي

رسوي، له هغه ځايه ئې زوال پيل شي، زرينت ته ورسېږي او په مرگ محكوم شي. د چا په اراده دا ټول تحولات، تغييرات او بدلونونه رامنځته کېږي؟ په داسې حال کې چې انسان دا د ټولو مخلوقاتو اشرف، اکرم او اعلم په خپله په خپل پيدايښت، مرگ او ژوند، د کمال په لوري خوځېښت، د زوال په لوري نزول او پرېوتو کې د داسې مقدراتو او ضوابطو په وړاندي مقهور او محكوم دی چې له مخکې وضع شوي او د ده په طبيعت او پر ټول عالم حاکم او مسلط دي، د دغو حاکمو او قاهره مقدراتو او مسلطو سننو تر شا د چا اراده حکومت کوي؟ آيا له دې پرته بل ځواب لرو چې دا هر څه د هغه الله تعالی د قدرت مظاهر دي چې د عالمونو خالق او رب دی او له ده پرته بل معبود نشته!!

أَلَمْ تَرَ إِلَى الَّذِينَ سُبْحِدُوا فِي ءَايَةِ اللَّهِ أَنِّي يُصْرَفُونَ ﴿٦٦﴾ الَّذِينَ كَذَبُوا
بِالْكِتَابِ وَمِمَّا أَرْسَلْنَا بِهِ رُسُلَنَا ۖ فَسَوْفَ يَعْلَمُونَ ﴿٦٧﴾ إِذِ الْأَغْلُلُ فِي
أَعْنَاقِهِمْ وَالسَّلَاسِلُ يُسْحَبُونَ ﴿٦٨﴾ فِي الْحَمِيمِ ثُمَّ فِي النَّارِ يُسْجَرُونَ ﴿٦٩﴾ ثُمَّ
قِيلَ لَهُمْ أَنِمْ مَا كُنْتُمْ تُشْرِكُونَ ﴿٧٠﴾ مِنْ دُونِ اللَّهِ قَالُوا ضَلُّوا عَنَّا بَلْ لَمْ نَكُنْ
نَدْعُوا مِنْ قَبْلُ شَيْئًا ۚ كَذَلِكَ يَضِلُّ اللَّهُ الْكَافِرِينَ ﴿٧١﴾ ذَلِكَ بِمَا كُنْتُمْ
تَفْرَحُونَ فِي الْأَرْضِ بِغَيْرِ الْحَقِّ وَمِمَّا كُنْتُمْ تَمْرَحُونَ ﴿٧٢﴾ ادْخُلُوا أَبْوَابَ جَهَنَّمَ
خَالِدِينَ فِيهَا فَبِئْسَ مَثْوًى لِّلْمُتَكَبِّرِينَ ﴿٧٣﴾

آيا هغو ته دي پام نه دی کړی چې د الله د آيتونو په اړه مجادله کوي؛ کوم لوري ته اړول کېږي!! هغه چې دا کتاب او هغه څه ئې تکذيب کړل چې خپل پيغمبران مو ورسره لېږلي، ژر به پوه شي، هغه مهال چې زولنې او زنځيرونه به ئې په غاړو کې وي، په تودو اوبو کې به راکښل کېږي، بيا به په اور کې سوزول کېږي، بيا به ورته وويل شي: هغه چېرې دي چې تاسو له الله پرته پرې شرک کولو، وبه وايي: رانه وړک شوي، بلکې موږ تر دې وړاندي کوم څه نه دی لمانځلی، الله کافران همداسې بي لاري کوي، دا مو له دې کبله چې تاسو په زمکې کې په ناحقه خوښ خوښ کېدئ او له دې کبله چې فخر او کبر مو کولو، دوزخ ته ننوځئ په هغه کې تلپاتي، نو د کبرجنو مېشت ځی څومره بد دی.

(٦٩-٧٦) - په دې مبارکو آيتونو کې د هغو مشرکينو بده پايله انځور شوې چې د الله تعالی له

د قرآن مجید ۳۱۱ آیتونو المؤمن

آیتونو انکار کوي او د هغه الهي پیغام له منلو ډډه کوي چې پیغمبران دوی ته وړاندې کړي، د دوی مخالفت د حیرانتیا وړ گڼي او فرمایي: آیا هغو ته دي پام نه دی کړی چې د الله د آیتونو په اړه مجادله کوي؛ څه نې دی مجادلې ته هڅوي او په کوم لوري درومي؟! دا مجادله کوونکي هغه دي چې دا کتاب او هغه څه نې تکذیب کړل چې خپل پیغمبران مو ورسره لېږلي، دوی به د دې مجادلې او تکذیب په بدو پایلو ډېر ژر پوه شي او په خپلو سترگو به نې وگوري، هغه مهال چې زولني او زنځيرونه به نې په غاړو کې وي، په تودو اوبو کې به راکښل کېږي، بیا به په اور کې سوزول کېږي، بیا به ورته وویل شي: هغه چېرې دي چې تاسو له الله تعالی پرته لمانځل او دوی مو په الوهیت او ربوبیت کې د الله شریکان گڼل، په خواب کې به کله دا وایي چې رانه ورک شوي او په نظر نه راځي او کله به وایي: موږ تر دې وړاندې هیڅ څه نه دي لمانځلي، د دې وینا تعبیر یا دا دی چې موږ شرک نه دی کړی او داسې معبودان مو نه دي لمانځلي، او یا دا چې موږ چې څه لمانځل هغه داسې وو لکه هیڅ، موږ د وهم په لومو کې نښتي وو، معبودان مو زموږ د ذهن زیږنده ول، نه د لمانځلو وړ ول او نه د الله تعالی ند او سیال، د کافرانو په اړه د الله تعالی سنت همدا دی، په دنیا او آخرت کې له الهي لارښوونې محروم، دوی ځکه له دې تور او سپېره برخلیک سره مخامخ کېږي چې کبرجن ول، تر نورو نې ځان لوړ گڼلو، په خپلو غلطو کړنو او تگلارو خوښ ول، دوی ته به وویل شي: دوزخ ته ننوځئ په هغه کې تلپاتي، همدا په دوزخ کې د تل لپاره پاته کېدا د دوی برخلیک دی، نو د کبرجنو مېشت ځی څومره بد دی!!

فَاصْبِرْ إِنَّ وَعْدَ اللَّهِ حَقٌّ فَإِمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِلَيْنَا
يُرْجَعُونَ ﴿٧٧﴾ وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن
لَّمْ نَقْصُصْ عَلَيْكَ وَمَا كَانَ لِرَسُولٍ أَنْ يَأْتِيَ بِغَايَةٍ إِلَّا بِإِذْنِ اللَّهِ فَإِذَا جَاءَ
أَمْرٌ مِّنَ اللَّهِ فَخُصِيَ بِالْحَقِّ وَخَسِرَ هُنَالِكَ الْمُبْطِلُونَ ﴿٧٨﴾

نو صبر کوه چې د الله وعده رښتینې ده، یا به د هغه څه کومه برخه دروښیو چې له دوی سره نې ژمنه کوو، یا به تا وفات کړو نو زما په لوري به بېرته ستلول کېږي، او یقیناً چې تر تا وړاندې مو داسې پیغمبران ولېږل چې د ځینو قصې مو دراورولي او د ځینو قصې مو نه دي دراورولي، او هیڅ پیغمبر ته نه ښایي چې د الله له اذن پرته کومه څرگنده نښه (معجزه) راوړي، نو کله چې د الله امر راشي د حق مطابق پرېکړه به وشي او هغه مهال به باطلپال زیانمن شي.

(۷۷-۷۸) - د دې مبارکو آیتونو لارښوونې دا دي:

- رسول الله ته ویل شوي چې صبر کوه او مطمئن اوسه چې د الله تعالی وعده رښتینې ده،

الکلمة من د قرآن پلوشي

- له تا او مؤمنانو سره هم او له کافرانو سره هم.
- له کافرانو سره د الهي وعدو مصداق به يا په خپلو سترگو وگوري او الله تعالى به ستا په ژوند کي هغه حالت راولي چي دوی له الهي عذاب سره مخامخ شي او يا ستا له وفات وروسته، دوی به حتماً ژر يا لږ وروسته د خپل کفر او بغاوت له دنيایي عذاب سره مخامخ کيږي او په پای کي به د الله تعالى په لور درومي او د خپل کفر اخروي سزا به گوري. د ټولو بېرته ستنېدا د الله تعالى په لوري ده.
 - الله تعالى تر تا وړاندي گڼ شمېر پيغمبران لېږلي چي د ځينو قصي ئي دراوړولي او د ځينو قصي ئي نه دي دراوړولي. هيڅ پيغمبر ته نه ښايي چي خپلو مخاطبينو ته د الله له اذن پرته کومه څرگنده نښه او معجزه وړاندي کړي، د معجزې وړاندي کول نه د پيغمبر په خوښه وي او نه د دوی د مخاطبينو په وينا، دا پرېکړه يوازي د الله تعالى له لوري کيږي چي کوم پيغمبر کله او کومه معجزه وړاندي کړي.
 - د الله تعالى هر امر او پرېکړه په خپل مناسب وخت کي صادرېږي او تر سره کيږي، کله چي د الله امر راشي نو د حق مطابق پرېکړه به وشي او هغه مهال به باطلپال زيانمن شي.

اللَّهُ الَّذِي جَعَلَ لَكُمْ الْأَنْعَمَ لِتَرْكَبُوا مِنْهَا وَمِنْهَا تَأْكُلُونَ ﴿٧٩﴾ وَلَكُمْ فِيهَا مَنَافِعُ وَلِتَبَلَّغُوا عَلَيْهَا حَاجَةً فِي صُدُورِكُمْ وَعَلَى الْفُلْكِ تُحْمَلُونَ ﴿٨٠﴾ وَيُرِيكُمْ آيَاتِهِ فَأَيَّ آيَاتِ اللَّهِ تُنْكِرُونَ ﴿٨١﴾

الله هغه ذات دی چي څاروي ئي تاسو ته داسي جوړ کړي چي پر ځينو ئي سپاره شئ او ځيني ئي وخورئ، او په دوی کي تاسو ته ځيني گټي دي او چي په دوی سره د خپلو زړونو کوم حاجت ته ورسېږئ، او تاسو پر دغو څارويو او پر کشتيو سپاره (حمل) کيږئ. او تاسو ته خپل آيتونه درښيي، نو له کومو الهي آيتونو انکار کوئ؟!

(٧٩-٨١) - دلته د څارويو په پيدايښت کي د الله تعالى د قدرت او حکمت دغو مظاهرو ته اشاره شوې: الله هغه ذات دی چي څاروي ئي تاسو ته داسي جوړ کړي چي پر ځينو ئي سپاره شئ او ځيني ئي خورئ، ځيني ئي داسي جوړ کړي چي تاسو ته منقاد دي، د سورلي د وسيلي په توگه ترې کار اخلي او ځيني ئي داسي چي تاسو ته گڼ شمېر گټور خوراكي توکي درکوي، غوښه، شيدې، مستي، کوچ، پوڅه او نور درکوي، په دوی کي تاسو ته گڼ شمېر نوري گټي هم شته، له پوستکي، وړيو او هډوکو ئي استفاده کوئ، له سورلي ئي خوند اخلي، داسي سيمو ته پرې رسېدلی شئ چي له بلي وسيلي په استفادې سره هلته رسېدل درته ممکن نه دي، لکه څنگه چي پر دغو څارويو له يوې سيمي بلي ته وړل کيږي همدا سي پر کشتيو سپاره حمل کيږي. دا ټول د الله تعالى د قدرت او حکمت نښي او مظاهر دي، هر يو ئي د حال په ژبه تاسو ته په واضح توگه وايي: موږ ستاسو رب پيدا کړي يو، نو له کومو الهي آيتونو انکار کوئ؟!

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۚ كَانُوا أَكْثَرَ مِنْهُمْ وَأَشَدَّ قُوَّةً وَأَثَارًا فِي الْأَرْضِ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٨٢﴾
فَلَمَّا جَاءَتْهُمْ رُسُلُهُمْ بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَا كَانُوا بِهِ يَسْتَهْزِءُونَ ﴿٨٣﴾ فَلَمَّا رَأَوْا بَأْسَنَا قَالُوا ءَامَنَّا بِاللَّهِ وَحَدَّهُ وَكَفَرْنَا بِمَا كُنَّا بِهِ مُشْرِكِينَ ﴿٨٤﴾ فَلَمْ يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا ۖ سُنَّتَ اللَّهُ الَّتِي قَدْ خَلَتْ فِي عِبَادِهِ ۖ وَخَسِرَ هُنَالِكَ الْكَافِرُونَ ﴿٨٥﴾

نو آيا په زمکي کي نه دي ګرځېدلي چي ليدلي نې وې؛ د هغو پايله څنگه وه چي تر دوی وړاندي ول، تر دوی زيات ول، او د ځواک او په زمکي کي د آثارو له پلوه ډېر پياوړي، نو هغه څه له دوی دفعه کول ونه کړي شو چي دوی ترلاسه کول. او کله چي د دوی پيغمبرانو څرګندي نښي ورورې په خپلي هغي پوهي نې خوبښي وکړه چي ورسره وه او هغه څه د دوی په اړه ترسره شول چي دوی ملنډي پرې وهلي، نو کله چي دوی زموږ عذاب وليد وئې ويل: پر يوازينی الله مو ايمان راوړ او له هغه څه انکار کوو چي په اړه ئې مشرکان شوي وو، نو کله چي زموږ عذاب وګوري داسي به نه وي چي ايمان به ئې ګټه ورورسوي، دا هغه الهي سنت دئ چي په بندگانو کي ئې تېر شوی او هغه مهال به کافران زيان وکړي.

(٨٢-٨٥) - دا مبارک آيتونه د سوري د پای آيتونه دي او زموږ په وړاندي د ټولي سوري خلاصه په دې توګه ږدي:

- آيا د حق دښمنان په زمکي کي نه دي ګرځېدلي چي د هغو پايله ئې په خپلو سترګو ليدلي وې چي تر دوی وړاندي ول؛ هغه چي هم د ځواک له پلوه تر دوی پياوړي او ځواکمن ول او هم د آثارو او هغه څه له پلوه چي هغوی جوړ کړي او ترې پاتي شوي، خو د خپل کفر او انکار له کبله له داسي بدي پايلي سره مخامخ شوي چي د دوی امکاناتو او هر هغه څه چي په واک کي ئې وو هيڅ ګټه نه ده وررسولي او د الهي عذاب په وړاندي ئې د دوی مرسته نه ده کړې.

- کله چي مخکنيو کافرانو ته د دوی پيغمبرانو څرګندي نښي ورورې نو هغوی په خپلي هغي پوهي او علم مغرور شوي او هغه ئې غوره ګڼلې چي ورسره وو، هغه علم او پوهه چي په مټ ئې توانېدلي ول په صنعت او مدني چارو کي تر نورو وړاندي شي، زمکه آباده کړي او

الله من د قرآن پلوشي

دنګي دنګي بنگلي جوړي کړي، د خپلو پيغمبرانو پر دې وينا ئې ملنډي وهلي چي د خپل کفر، شرک، فساد او ظلم له کبله به له الهي عذاب سره مخامخ شي، په پای کي له هغه څه سره مخامخ شوي چي ملنډي ئې پرې وهلي.

- کله چي الهي عذاب خپل سيوری پر دوی غوړولی ويلي ئي دي: پر يوازينی الله مو ايمان راوړ او له هغو معبودانو منکر يو چي له الله تعالى سره مو شريکول.
- خو دا يو ثابت الهي سنت دی چي د عذاب له ليدلو وروسته د چا ايمان ته هيڅ ارزښت نه ورکوي او داسي ايمان کافرانو ته کومه ګټه نه رسوي.
- دا هغه الهي سنت دی چي تر دې وړاندي د ده په بندګانو کي په وار وار تېر شوی او هغه مهال کافرانو ته له زيان پرته بل څه په لاس نه ورځي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن ۳۲۰ پلوشې
المؤمن

فصلت
د قرآن پلوشي

بسم الله الرحمن الرحيم

فصلت

د سوري پېژندنه:

دا مبارکه سوره په دوو معروفو نومونو ياده شوې: (فصلت) چې د سوري له درېيم آيت اخيستل شوی، او (حم السجده) چې (حم) ئې د سوري له پيل او (السجده) ئې له ۳۸ آيت اخيستل شوی، د التباس د مخنيوي لپاره غوره دا ده چې دا سوره د (فصلت) په نامه ياده شي ځکه د (السجده) په نامه بله سوره هم شته، د فصلت سوره ۴۵ آيتونه لري، د آيتونو فواصل ئې د دوهم آيت (الرحيم)، او د درېيم آيت (يعلمون) ته ورته دي، د آيتونو اوږدوالی ئې متوسط او هغو سورتونو ته ورته دی چې د مکي دور په منځنيو کلونو کې نازل شوي. په ځينو رواياتو کې راغلي چې دا سوره هغه مهال نازل شوې چې حمزه ځلله ايمان راوړی وو او عمر ځلله لا ايمان نه وو راوړی، محمد بن اسحاق د محمد بن کعب په حواله ليکي چې يو ځل د قريشو سرداران په مسجدالحرام کې راغونډ شوي وو، رسول الله هم په مسجدالحرام کې وو، دا هغه وخت وو چې حمزه ځلله ايمان راوړی وو او د مسلمانانو شمېر ورځ تر بلې زياتېدو، د مسلمانانو زياتېدا د قريشو سرداران مشوش کړي ول، عتبه بن ربيعه د قريشو نورو سردارانو ته وويل: ما ته اجازه راکړئ چې له محمد (صلعم) سره وگورم او څو وړانديزونه ئې مخي ته کښېږدم، ښايي کوم يو به ئې ومني او موږ به هم ورسره توافق وکړو او په دې توگه به هغه زموږ له مخالفت لاس واخلي، ټولو ورسره توافق وکړ او عتبه د رسول الله خوا ته ورغی، کښېناست او ونې ويل: وراره! ته چې د خپل نسب او کورنۍ له پلوه په قوم کې کوم اعتبار لري هغه تا ته ښه معلوم دی، خو تا خپل قوم له ستر مصيبت سره مخامخ کړی، په ټولني کې دې اختلاف او تفرقه راولاړه کړی، ټول قوم ته د کمعقلو او ناپوهانو په سترگه گوري، د قوم د دين او معبودانو سپکاوی کوي، داسې خبرې کوي چې معنی ئې دا ده: زموږ ټول پلرونه او نيکونه کافران ول، زما خبرې ته لږ ځير شه، زه څو وړانديزونه درته لرم، غور پرې وکړه، ښايي کوم يو به ئې قبول کړي، رسول الله وفرمايل: ابوالولیده! ته ئې ووايه، زه ئې اورم، هغه وويل: وراره! کوم کار چې تا پيل کړی که له دې دي موخه د مال ترلاسه کول وي نو موږ ټول به په گډه دومره څه درکړو چې تر موږ ټولو زيات شتمن شي، که مقصد دي لويې او مشرې وي نو موږ ټول به تا خپل سالار او مشر وټاکو، ستا له حضور او موافقي پرته به هيڅ پرېکړه نه کوو، که پاچايي غواړي موږ به تا خپل پاچا وټاکو، که داسې پېريان درباندي راځي چې ته ئې په خپله دفع کولی نشي نو موږ به ماهر طبیبان راوغواړو او د علاج

د قرآن مجلوشې فصلت

ټول مصارف به په غاړه واخلو، عتبه دا خبرې كولې او رسول الله په سره سينه اورېدلې، د ده د خبرو په پای کې ئې وفرمايل: ابوالولیده! څه چې دي ويل غوښتل هغه دي وويل؟ هغه وويل: هو؛ رسول الله وفرمايل: اوس زما خبرې واوره، له دې وروسته ئې دغه سوره په بسم الله الرحمن الرحيم سره پيل كړه، عتبه دواړه لاسونه پر زمكه اېښي وو او په غور سره ئې غور نيولی وو، كله چې رسول الله ۳۸ آيت ته ورسېدو سجده ئې وكړه او بيا ئې سر رااوچت كړ او وئې فرمايل: ابوالولیده! تا زما خواب واورېدو اوس ته پوهېږي او كار دي، عتبه پورته شو او د قريشو د سردارانو غونډې ته روان شو، كله چې د هغه ملگرو له لري وليد ځينو ئې وويل: په خدای قسم چې د عتبه څېره بدله شوې، دا هغه څېره نه ده چې تللو په وخت كې ئې وه، كله چې ورغی او كښېناست ورته وئې ويل: څه دي واورېدل؟ هغه وويل: په خدای قسم چې ما داسې كلام اورېدلی چې تر دې وړاندې مې هيڅكله نه وو اورېدلی، دا نه شعر دى، نه سحر او نه كهانت، اې د قريشو سردارانو! زما خبره ومنئ او دا سړى خپلې مخې ته پرېږدئ، زه گمان كوم چې دا كلام به حتماً رنگ راوړي، كه چېرې عرب پر ده غالب شي نو تاسو به د خپل ورور په خلاف له څه كولو ژغورل شوي يئ او دا كار به د پرديو په لاس ترسره شوى وي، او كه دى پر عربو غالب شي نو د ده پاچايي به ستاسو پاچايي وي او د ده عزتمني به ستاسو عزتمني وي. كله چې د قريشو سردارانو د ده خبرې واورېدې نو وئې ويل: اې د وليد پلاره! داسې معلومېږي چې بالاخره د ده جادو پرتا هم اغېز وكړ، عتبه وويل: ما خپله رايه تاسو ته واوروله، اوس ستاسو خوښه چې منئ ئې كه نه.

كه د سوري مضامينو ته خير شو نو وبه گورو چې په دوو اساسي موضوعاتو تركيز كوي او همدا د سوري د بحث اصلي موضوعات دي، تركيز ئې پر دې دى چې د دې لارښود الهي كتاب لېږنه د الله تعالى له لوري ده، دا كتاب ځينو ته زېرى وركوي او ځيني له خپل بدو پايلو وپروي، هغه چې ايمان راوړي په دنيا او آخرت كې به د الله تعالى له پېرزوينو برخمن شي او هغه چې د كفر او انكار لار غوره كړي په دنيا او آخرت كې به په سپېره برخليك اخته شي.

د همدې اساسي موضوعاتو په ضمن كه د توحيد او معاد يادونه هم شوې او په دې اړه مضبوط دلائل او زړه راښكونكې لارښوونې شوې خو په داسې بڼې كې چې د قرآن د دوو اساسي مطالبو په توگه وړاندې شوي او د قرآن مخاطبينو ته ويل شوي: آيا تاسو له دې الهي كتاب سره له دې كبله مخالفت كوي چې هغه مو پر الله تعالى او آخرت ايمان ته رابلي؟! پر هغه الله ايمان ته چې آسمانونه او زمكه ئې پيدا كړي، تاسو ئې پيدا كړي يئ، له آسمان او زمكې روزي دركوي!! آيا د قيامت په اړه شك لرئ او بياژوندون درته گران او محال برېښي، حال دا چې گورئ الله تعالى هره شېبه له مړي خاوري ژوي راپيدا كوي!!

د سوري په آخري آيت كې همدا دوه اساسي مطالب په اجمال او اختصار سره په دې توگه راغلي: **أَلَا إِنَّهُمْ فِي مَرِئَةٍ مِّنْ لِّقَاءِ رَبِّهِمْ ۖ أَلَا إِنَّهُ بِكُلِّ شَيْءٍ مُّحِيطٌ** ﴿۱۰۰﴾ پام چې يقيناً دوى له خپل رب سره د ملاقات په اړه په شك كې دي، پام چې يقيناً هغه په هر څه محيط دي. په دې مبارك آيت كې دوه اساسي مطالب ځليږي:

فصلت د قرآن پلوشي

- دغه کافران له خپل رب سره د ملاقات په اړه په شک کې دي، د قرآن له څرگندو آیتونو سره د دوی د مخالفت ستره وجه دا ده چې دوی د قیامت او له خپل رب سره د ملاقات په اړه شکمن دي، په دې اړه هیڅ علمي او عقلي دلیل نه لري، مخالفت یې له شک راولاړ شوی.
 - الله تعالیٰ په هر څه احاطه کړې، هیڅ څه د ده له واک او سیطرې بهر نه دي، دا کافران داسې څه په واک کې نه لري چې د الله تعالیٰ له سلطې او ادارې بهر وي، نو مه د دوی د مخالفتونو پروا کوه او مه یې له زر، زور او ځواک وېره او اندېښنه لره، له دوی سره به هماغه څه کېږي چې ستا رب یې غواړي نه هغه څه چې دوی یې په لټه کې دي.
-
-

بِسْمِ اللَّهِ الرَّحْمَنِ الرَّحِيمِ

حَمْ ۞ تَنْزِيلٌ مِّنَ الرَّحْمَنِ الرَّحِيمِ ۞ كِتَابٌ فُصِّلَتْ ءَايَاتُهُ قُرْءَانًا عَرَبِيًّا لِّقَوْمٍ يَعْلَمُونَ ۞ بَشِيرًا وَنَذِيرًا فَأَعْرَضَ أَكْثَرُهُمْ فَهُمْ لَا يَسْمَعُونَ ۞ وَقَالُوا قُلُوبُنَا فِي أَكِنَّةٍ مِّمَّا تَدْعُونَا إِلَيْهِ وَفِي ءَاذَانِنَا وَقْرٌ وَمِنْ بَيْنِنَا وَبَيْنَكَ حِجَابٌ فَاَعْمَلْ إِنَّا عَمِلُونَا ۞

حاء ميم، د ډېر زيات مهربان له لوري يوه لېږنه، داسي كتاب چي آيتونه ئي سپړل شوي، په عربي لوستل کېدونکي؛ د هغو وگړو لپاره چي پوهېږي، زېري ورکونکي او گواښونکي، نو اکثره (ډېريو) ئي داسي ډډه وکړه چي نه اوري. او وئي ويل: زموږ زړونه د هغه څه په وړاندي په پردو کي دي چي ته مو وربلې او په غوږونو کي مو دروندوالي دئ او زموږ او ستا تر منځ ځانگړي حجاب دئ نو ته (خپل) کار کوه چي موږ ئي هم کوونکي يو.

(۱-۵) - د دې مبارکو آيتونو په اړه لاندې مطالب په پام کي ولرئ:

- لکه چي گورئ دا سوره هم د (حاء) او (ميم) په دوو حروفو پيل شوې، دا د دې نېټه ده چي په دې مبارکي سوري کي هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئي هم داسي دئ لکه په همداسي دوو پر له پسې حروفو پيل شوې سوري، د دې سوري د بحث محوري موضوعات دا دي: د دې لارښود الهي کتاب لېږنه د الله تعالي له لوري ده، دا کتاب ځينو ته زېري ورکوي او ځيني له خپل بدو پايلو وپروي، هغه چي ايمان راوړي په دنيا او آخرت کي به د الله تعالي له پېرزوينو برخمن شي او هغه چي د کفر او انکار لار غوره کړي په دنيا او آخرت کي به په سپېره برخليک اخته شي.

- د دې مبارک کتاب لېږنه د هغه ذات له لوري ده چي رحمت ئي بي انتها دئ، دا کتاب د انسان په اړه د الله تعالي د پراخ رحمت نېټه او مظهر دئ. آيتونه ئي څرگند او واضح دي، له ابهام او اغماض خوندي دي، هر څه ئي په بشپړ تفصيل سره بيان کړي، په عربي لوستل کېدونکي کتاب دئ، د هغو وگړو لپاره چي پوهېږي او په حقانقو د پوهېدو وړتيا او اهليت لري، هم زېري ورکونکي دئ او هم گواښونکي.

- د قرآن په وړاندي د قریشو د اکثره چلن داسي وو چي د هغه له منلو او اورېدلو ئي داسي ډډه وکړه لکه چي هغه ئي هيڅ نه وي اورېدلی، د حال او قال په ژبه ئي وويل: د دې

فلاحت
د قرآن پلوشي

قرآن ويناوي زموږ زړونو ته لار نه مومي، د هغه څه په وړاندي زموږ زړونه په پردو کي خوندي دي چې ته مو وربلې او په غوږونو کي مو دروندوالی دی او زموږ او ستا تر منځ ځانگړی حجاب دی؛ نو ته پوهیږې او خپل کار دي، موږ خپل کار ته پریږده.

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌُ وَاحِدٌ فَاستَقِيمُوا إِلَيْهِ وَاسْتَغْفِرُوهُ ۗ وَوَيْلٌ لِّلْمُشْرِكِينَ ﴿٦٦﴾ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ﴿٦٧﴾ إِنَّ الَّذِينَ ءَامَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ﴿٦٨﴾

ووايه: يقيناً چې زه ستاسو په څېر يوازي يو بشر يم، دا وحی راته کيږي چې ستاسو معبود يوازينی معبود دی؛ نو د ده لوري ته استقامت غوره کړئ او بخښنه ترې وغواړئ، او د مشرکينو پر حال افسوس، هغه چې زکات نه ورکوي او دوی د آخرت په اړه کافران دي، يقيناً هغه چې ايمان ئې راوړی او نېک عملونه ئې کړي دوی ته نه پري کېدونکی اجر دی.

(٦-٨) - په دې مبارکو آيتونو کي رسول الله ته لارښوونه شوې چې خپلو مخاطبينو ته ووايي: زه ستاسو په څېر يو انسان يم، دا وحی راته کيږي چې ستاسو معبود يوازينی معبود دی، زه مو د دغه يوازيني معبود لوري ته بلم، هغه ته مخه کړئ، د ده لوري ته د تللو مستقيمه لار غوره کړئ، د خپلو تېرو گناهونو بخښنه ترې وغواړئ، د مشرکينو پر حال افسوس، هغه چې شتمن دي خو زکات نه ورکوي او هغه چې په آخرت باور نه لري او همدغه بي باوري له ښېگڼو محروم کړي، خو هغه چې ايمان ئې راوړی او د همدې ايمان له کبله ئې نېک عملونه کړي، دوی به په دنيا او آخرت کي د خپل ايمان او نېکو عملونو بشپړه بدله په مسلسل توگه ترلاسه کوي.

قُلْ أَنتُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ ذُنُودًا ۚ ذَٰلِكَ رَبُّ الْعَالَمِينَ ﴿٦٩﴾ وَجَعَلَ فِيهَا رَوَاسِيَ مِّنْ فَوْقِهَا وَبَرَكَ فِيهَا وَقَدَّرَ فِيهَا أَقْوَاتًا فِي أَرْبَعَةِ أَيَّامٍ سَوَاءً لِّلنَّاسِ لَيْلٌ أَوْ نَهَارٌ ۚ ثُمَّ أَسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ﴿٧٠﴾ فَقَضَاهُنَّ سَبْعَ سَمَوَاتٍ فِي

يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا ۚ وَزَيَّنَّا السَّمَاءَ الدُّنْيَا بِمَصْبِيحٍ وَحِفْظًا ۖ

ذَٰلِكَ تَقْدِيرُ الْعَزِيزِ الْعَلِيمِ ﴿١٢﴾

ووايه: آيا تاسو د هغه ذات په اړه كفر كړئ چې زمكه ئې په دوو ورځو كې پيدا كړه او ده ته سيالان ټاكئ، همدا د عالمونو رب دئ، او په څلورو ورځو كې ئې په هغې كې له پاسه لنگرونه (غرونه) جوړ كړل، په هغې كې ئې برکت واچاوه، او په هغې كې ئې د غوښتونكو له حاجت سره سم روزي وټاكله، بيا ئې د آسمان لوري ته مخه كړه په داسې حال كې چې لوگي وو، نو هغه او زمكې ته ئې وويل: په خپله خوښه يا په نه زړه راوړاندي شئ، وئې ويل: په خپله خوښه راځو، نو هغه ئې په دوو ورځو كې اوه آسمانونه كړل او په هر آسمان كې ئې د هغه اړوند چارو وحي وكړه، او نږدې آسمان مو په څراغونو (ستورو) سره ښايسته او خوندي كړ، همدا د پوه عزتمن رب ټاكنه ده.

(۹-۱۲)- په دې مباركو آيتونو كې د قرآن د علمي اعجاز يوه بله ځلانده او انكار نه منونكې بېلگه زموږ په وړاندي ځلېږي، داسې بېلگه چې كه ئې د هر عادل محقق او منصف ساينس پوه په وړاندي كېږدو نو له دې پرته به د بل څه ويلو جسارت ونه كړي چې يقيناً دا قرآن د داسې ذات كتاب دئ چې د عالم په ټولو اسرارو ښه پوه دئ، په داسې اسرارو چې انسان نن او په شلمې پېړۍ كې پرې پوه شو. راشئ د دې آيتونو په وړاندي لږ توقف وكړو او مطالبو ته ئې خیر شو. دا آيتونه وايي:

• رسول الله ته لارښوونه كوي چې خپلو مخاطبينو ته ووايي: آيا تاسو د هغه ذات په اړه كفر كړئ چې زمكه ئې په دوو ورځو كې پيدا كړه، آيا همدې ذات ته سيالان ټاكئ؟! همدا د عالمونو پالونكې دئ، هغه ذات چې په زمكې كې ئې داسې غرونه پيدا كړل چې لنگرونو ته ورته دي، همغه كار كوي چې د كشتۍ په اړه ئې د هغې لنگرونه كوي، له بركتونو ئې ډكه كړه، او په څلورو ورځو كې ئې په هغې كې د ټولو هغو ژوو د ضرورت او اړتيا وړ رزق پيدا كړ چې د زمكې په غېږ كې ژوند كوي، د دوى د غوښتنو او اړتياوو په تناسب، نه زيات نه كم، بلكې په ټاكلي اندازه، بيا د آسمان لوري ته متوجه شو په داسې حال كې چې هغه لوگي وو نو هغه او زمكې ته ئې وويل: په خوښه او ناخوښه راشئ، دواړو وويل: په خوښه راغلو، يعنې دواړه د هغو ضوابطو په وړاندي په بشپړه توگه منقاد دي چې الله تعالى وضع كړي، همغه څه كوي چې الله تعالى پرې گمارلي، همغسې جوړ شوي چې الله تعالى غوښتل، هغوى ئې اوه آسمانونه كړل، دا كار هم په هغو دوو ورځو كې بشپړ شو، په هر آسمان كې ئې د هغه د كار د څرنگوالي او تدبير په اړه اوامر صادر كړل، د دنيا آسمان ئې د څراغونو په څېر رڼو ستورو سره ښايسته كړ او د حفاظت داسې انتظام ئې وكړ چې دا آسمان هم زموږ د زمكې لپاره يو محفوظ چټ وي او هم ئې هر ستورې په خپل خپل ځاى او مسير كې وساتو او د دوى تر منځ ئې د تصادم او ټكر مخه ونیوله. د زمكې او آسمانونو په دې پيدايښت او انتظام كې د داسې خالق، پالونكي او ساتونكي د پوهې او ځواكمنۍ مظاهر په څرگنده گورو چې دا ټاكنه او

تفصیلات د قرآن پلوشي

تقدير د ده له لوري دي.

په دې مبارکو آيتونو كې د دغو اساسي مطالبو شاهد يو:

- آسمانونه او زمكه په شپږو ورځو (مراحلو) كې پيدا شوي.
 - په دوو مرحلو كې آسمانونه او زمكه پيدا كړي شوي او په څلورو مرحلو كې د زمكې تسويه او برابرول بشپړ شوي. چې په دې كې يوه مرحله هغه ده چې د زمكې پر سر غرونه د لنگرونو په څېر پيدا كړي شول او په همدې سره ئې د زمكې لړزېدا تم كړه، بله ئې زمكې ته داسې جوړښت ورکول دي چې د برکت ټاټوبی ترې جوړ شو، هم ئې ژوي په كې راپيدا كړل او هم ئې د هغوی رزق او روزي، دومره چې د ټولو حاجت ته په صحيح او بشپړه توگه ځواب ووايي.
 - ټول كائنات، آسمانونه او زمكه او څه چې د دوی تر منځ دي، تر لومړي پيدايښت وړاندي د لوگي په څېر ول.
 - نږدې آسمان په ستورو بڼايسته شوی او د هغه په غېږ كې ټول ستوري په خوندي او مصئون توگه ځای پر ځای شوي. دغو ستورو هم بڼايست وركړی او هم ئې خوندي كړی.
 - په ټولو آسمانونو كې د يوه الله سنن او اوامر حاكم دي، چې د عالم هرې برخې ته ولاړ شئ او د هغه ځای حاكم سنن او طبيعي ضوابط وڅېړئ نو وبه گورئ چې په بشپړه توگه سره ورته دي او بڼي يې چي منشأ ئې يوه ده او وضع كوونكی ئې يو دی، نه دوه او يا تر دې هم زيات.
 - په زمكې كې د ټولو ژوو لپاره دومره رزق او روزي تعبیه شوې چې د ټولو حاجتونو ته ځواب وائي.
- كه د دغو مباركو آيتونو اساسي مطالبو ته لږ ځير شئ نو وبه گورئ چې فقره فقره ئې همغه څه وائي چې څېړونكي او ساينسپوهان اوس پرې پوه شوي.
- دې ته مو پام وي چې په پورتنیو آيتونو كې ويل شوي چې زمكه ئې په دوو ورځو كې پيدا كړه او ورپسې ويل شوي چې په څلورو ورځو كې ئې هغه تسويه او برابره كړه، او ورپسې ويل شوي چې بيا ئې د آسمان لوري ته مخه كړه په داسې حال كې چې لوگی وو، نو هغه او زمكې ته ئې وويل: په خپله خوښه يا په نه زړه راوړاندي شئ، ونې ويل: په خپله خوښه راځو، نو هغه ئې په دوو ورځو كې اوه آسمانونه كړل، د قرآن په نورو آيتونو كې د ټول عالم د پيدايښت موده شپږ ورځي بنودل شوې او دا بڼي چې د زمكې د پيدايښت لومړۍ دوه ورځي همغه دي چې په ترڅ كې ئې آسمانونه او زمكه پيدا شوي او اړوند جوړښتونه ئې په برخه شوي، دې ته مو هم پام وي چې قرآن د آسمانونو او زمكې پيدايښت هممهال بولي او وايي چې دواړه سره نښتي ول او په يوه وخت سره بېل شوي، نو د دې معنی دا ده چې نه آسمان تر زمكې وړاندي پيدا شوی او نه زمكه تر آسمان وړاندي، دا بحث غلط او بې بنسټه دی چې څوك د يوه پيدايښت تر بل وړاندي گڼي، دواړه په يوه وخت پيدا شوي، البته د زمكې تسويه او برابرول د دواړو له يو ځايي پيدايښت وروسته پيل شوې او څلور بېل بېل پړاوونه پرې تېر شوي چې اوسنی حالت ئې غوره كړی.
- نن ساينسپوهان وائي:

د قرآن مجلوشې فصلت

- په سر کې د عالم ټول اجرام سره نښتي ول او یوه متکافه کتله وه، دا کتله لوګي ته ورته وه، د یوه انفجار په ترڅ کې سره بېل شوي، ورو ورو د لوګي دغو جلا شوو کتلو مادي بڼه غوره کړې، د لمر په څېر ځینې ستر اجرام لا تر اوسه د لوګي په بڼې کې پاته شوي.
 - د زمکې پر سر غرونه ډېر وروسته راپیدا شوي، د غرونو تر پیدا کېدو وړاندې زمکه ډېره خوځېدله، بهرنۍ ډبرین قشر او پوټکۍ یې په پرله پسې توګه ماتېدو او د همدې ماتېدلو له کبله زلزلې راتلې، خو د همدغو غرونو له پیدایښت وروسته دا خوځښت او زلزلې راکمې شوې او زمکې اوسنۍ حالت غوره کړ.
 - په دغو غرونو سره نه یوازې د زمکې هغه پرله پسې خوځښت او زلزلې متوقف شوې بلکې په زمکې کې داسې شرائط برابر شول چې بېلې بېلې سیمې یې د بېلو بېلو ژوو د پیدایښت لپاره جوګه شي، په زمکې کې د ژوو او د دوی د رزق او روزي د پیدایښت لړۍ له دې وروسته پیل شوه.
- او دا ټول هغه څه دي چې قرآن په دغو او نورو آیتونو کې څوارلس پېړۍ وړاندې ویلي!!

فَإِنْ أَعْرَضُوا فَقُلْ أَنْذَرْتُكُمْ صَاعِقَةً مِّثْلَ صَاعِقَةِ عَادٍ وَثُمُودَ ﴿١٦﴾ إِذْ جَاءَهُمْ
الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ أَلَّا تَعْبُدُوا إِلَّا اللَّهَ قَالُوا لَوْ شَاءَ رَبُّنَا
لَأَنْزَلَ مَلَائِكَةً فَإِنَّا بِمَا أُرْسِلْتُمْ بِهِ كَافِرُونَ ﴿١٧﴾ فَأَمَّا عَادُ فَاسْتَكْبَرُوا فِي الْأَرْضِ
بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ
مِنْهُمْ قُوَّةً وَكَانُوا بِعَايِنَتِنَا سَجِدُونَ ﴿١٨﴾ فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ
مُحْسَرَاتٍ لِنُذِيقَهُمْ عَذَابَ الْخِزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ وَهُمْ
لَا يُنصَرُونَ ﴿١٩﴾ وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ فَأَخَذَهُمُ
صَاعِقَةُ الْعَذَابِ الْهُونِ بِمَا كَانُوا يَكْسِبُونَ ﴿٢٠﴾ وَنَجَّيْنَا الَّذِينَ ءَامَنُوا وَكَانُوا
يَتَّقُونَ ﴿٢١﴾

خو که دوی اعراض وکړ نو ورته ووايه: په یوه تندر مو وپروم؛ د عاد او ثمود تندر ته

فتاوت د قرآن پلوشي

ورته، هغه مهال چي پيغمبران تري وړاندي او تري وروسته ورغلل چي له الله پرته بل څه مه لمانځي، وئي ويل: كه زموږ رب غوښتي نو حتماً به ئې ملانكي رالپړلي وي، نو موږ په هغه څه كافران يو چي تاسو ورسره رالپړل شوي يئ، او عاد خو په ناحقه په زمكي كي لويي غوښته او جاه طلبي وكړه او وئي ويل: څوك به تر مونږ د قوت له پلوه ډېر پياوړى وي؟ آيا دې ته ئې پام ونه كړ چي هغه الله تر دوى ډېر قوي دى چي دوى ئې پيدا كړي او زموږ له آيتونو ئې انكار كاوو. نو په سپېرو ورځو كي مو تونده سيلى پرې راوستله، چي په دنيايي ژوند كي سپك عذاب وروځكو، او د آخرت عذاب خو هرومرو ډېر سپكوونكى دى، په داسي حال كي چي مرسته به ئې نه كېږي، او ثموديان داسي ول چي د دوى لارښوونه مو وكړه خو ړوندوالى ئې تر هدايت غوره وگڼلو، نو د هغه څه له كبله د سپكوونكي عذاب تندر ونيول چي دوى ترلاسه كول، او هغه مو وژغورل چي ايمان ئې راوړى وو او ځان ساتنه ئې كوله.

(۱۸-۱۳) - په دې مباركو آيتونو كي رسول الله ته لارښوونه شوې چي د قریشو د اعراض او مخالفت په صورت كي هغوى ته ووايي: له داسي سخت الهي عذاب مو وپروم چي عاد او ثمود پرې اخته شول، پر هغوى راپرېوتې تندر ته ورته تندر، هغه مهال چي گڼ شمېر پيغمبران ورغلل، تر هر يوه ئې وړاندي هم پيغمبر راغلى وو او تري وروسته هم، د ټولو وينا دا وه: له الله تعالى پرته بل څه مه لمانځي، هغوى خواب وركړ: كه زموږ رب غوښتي چي كوم پيغمبر راولېږي نو حتماً به ئې ملانكي رالپړلي وي، تاسو خو زموږ په څېر انسانان يئ، موږ تاسو او ستاسو رسالت او هغه پيغام چي الله تعالى ته ئې منسوبوئ نه منو، عاديانو په ناحقه په زمكي كي كبر او جاه طلبي وكړه، ځان تر ټولو ځواكمن ورته وېرېښېدو او وئي ويل: څوك به تر مونږ د قوت له پلوه ډېر پياوړى وي؟ دې ته ئې پام نه وو چي هغه الله تعالى تر دوى ډېر قوي دى چي دوى ئې پيدا كړي. پر دې سربېره ئې د الله تعالى له آيتونو انكار كاوو. د دې كفر، كبر او له خپل پيغمبر او د هغه له رسالت سره د مخالفت له كبله له سپېرو ورځو سره مخامخ شول، تونده سيلى پرې راغله، وركاوى او سپكاوى ئې په برخه شو، د آخرت عذاب به تر دې هم هرومرو ډېر سپكوونكى وي، داسي څوك به نه مومي چي د دوى مرسته وكړي!! ثموديانو ته مو لارښوونه وكړه خو هغوى ړوندوالى تر هدايت غوره وگڼلو، نو د خپلو بدو كړنو له كبله د سپكوونكي عذاب تندر ونيول، او الله تعالى هغه وگړي وژغورل چي ايمان ئې راوړى وو او د تقوى او له گناه او بغاوت د ځان ساتني لار ئې غوره كړې وه.

قریش دي پر خپل زور ځواك نه مغرورېږي، كه عاديان او ثموديان له خپل هغه مادي پرمختگ، برلاسى، ترقي، تمدن، قوت او ځواكمنۍ چي هيچا ورسره سيالي نه شوى كولى، ځان تر ټولو پياوړى او ځواكمن برېښېدو؛ د فساد، طغيان، ظلم او له پيغمبرانو صله سره د مخالفت له كبله له هغه دردناك برخليك سره مخامخ شول او د ټولو متمدنو ظالمانو او ستمگرانو لپاره د عبرت وسيله شول، اوسني ستمگران بايد د دغه قوم د بد برخليك په هينداره كي خپل برخليك او راتلونكي وگوري، د دوى د ظلم توره شپه به هم پاى ته رسي او الهي عذاب به ئې رانيسي.

وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ﴿١٦﴾ حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَرُهُمْ وَجُلُودُهُمْ بِمَا كَانُوا يَعْمَلُونَ ﴿١٧﴾ وَقَالُوا لِمَ لُجُودِهِمْ لِمَ شَهِدْتُمْ عَلَيْنَا ۖ قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿١٨﴾ وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَرُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِّمَّا تَعْمَلُونَ ﴿١٩﴾ وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرَدْتُمْ فَأَصْبَحْتُمْ مِنَ الْخَاسِرِينَ ﴿٢٠﴾ فَإِنْ يَصْبِرُوا فَالنَّارُ مَثْوًى هُمْ ۖ وَإِنْ يُسْتَغْتَبُوا فَمَا هُمْ مِنَ الْمُعْتَبِينَ ﴿٢١﴾

او هغه ورځ څي د الله غليمان به د اور لوري ته ورغونډ کړي شي، په داسي حال کي څي دوى به ډلي ډلي کړي شوي وي، تر هغه څي (اور ته نږدې) ورشي، غوږونه، سترگي او پوستکي به ئي په هغه څه شهادت ورکوي څي دوى کول. او خپلو پوستکو ته به وايي: ولي زموږ په ضد شهادت ورکوي؟ ورته وايي به: هغه الله په خبرو راوستي يو څي هر څه ئي په خبرو راوستي او هغه په اول ځل پيدا کړئ او د هغه لوري ته ورگرځول کيږي. او تاسو څي (خپلي کړني) پټولي (داسي مو انگېرله څي نه به) ستاسو غوږونه درباندي گواهي ورکوي، نه ستاسو سترگي او نه ستاسو پوستکي، خو دا گمان مو کړى وو څي الله په ډېرو هغو کارونو نه پوهيږي څي تاسو ئي کوي. همدا ستاسو هغه گمان وو څي د خپل رب په اړه مو گمان کولو، تباہ ئي کړئ او له زيانمنو شوي، نو که صبر وکړي استوگنځى ئي اور دئ او که عفو وغواړي نو په عفو شوو کي به شامل نشي.

(۱۹-۲۴) - د دې مبارکو آيتونو لارښووني دا دي:

• د قيامت په ورځ به د الله تعالى دښمنان د اور لوري ته غونډ کړي شي، په داسي حال کي څي دوى به ډلي ډلي د اور په لوري وځوځول شي، تر هغه څي اور ته نږدې ورشي، غوږونه، سترگي او پوستکي به ئي په هغه څه شهادت ورکوي څي دوى کول. دوى به خپلو پوستکو ته وايي: ولي زموږ په ضد شهادت ورکوي؟ ځواب به ورکړي: هغه الله په خبرو راوستي يو څي هر څه ئي په خبرو راوستي او هغه په اول ځل پيدا کړئ او د هغه لوري ته ورگرځول کيږي.

فصلت د قرآن پلوشي

• دوی ته به وویل شي: په دنیا کي چي کله تاسو په پټه گناهونه کول داسي مو انگېرله چي نه به ستاسو غوړونه درباندي گواهي ورکوي، نه ستاسو سترگي او نه ستاسو پوستکي، هغه مهال مو گمان نه کولو چي ستاسو د بدن غړي به ستاسو په کړنو گواهي ورکوي، د الله تعالی په اړه ستاسو انگېرنه داسي وه چي گواکي هغه ستاسو په پټو کارونو نه پوهېږي. د الله تعالی په اړه دغه غلط گمان د گناه جرأت درکړ، تباہ ئي کړئ او له زیانمنو شؤئ.

• هغه مهال به د دوی حالت داسي وي چي که صبر وکړي یا نه استوگنځي به ئي اور وي او که عفو وغواړي نو په عفو شوو کي به شامل نشي.

دا مبارك آيت ښيي چي د انسان د بدن غړي د پوستکي په شمول د انسان ټولي کړنې گوري، په يوه ډول ئي ثبتي او د قيامت په ورځ به د انسان په اړه گواهي ورکوي، په کار ده د دې مطلب په وړاندي لږ توقف وکړو، ما ته ووايئ: ۱۴۰۰ کاله وړاندي به د دې وينا په اړه د مخالفينو عکس العمل څنگه وو چي د انسان پوستکي به د انسان په خلاف گواهي ورکوي؟ آيا په دې خبري به ئي په خپلو کي ډېر ډېر نه وي خنډلي او په ټوکو ټوکو به يوه بل ته نه وي ويلي چي دا دئ محمد (صلعم) دا ادعا هم وکړه چي دا بي ژبي پوستکي به په خبرو راشي او د انسان په ښه او بد عمل به شهادت ورکوي؟! خو راشئ د قرآن دا وينا نن يوه داسي ساينس پوه ته وکړئ چي د علمي څېړنو په نتيجه کي دا ورته معلومه شوې چي نه يوازي د انسان پوستکي بلکي د زمکي سطح او فضاء د انسان هر هر غړ او هر هر حرکت ثبتي، هغه ساينس پوه چي نن په ډېر قاطعيت سره وايي: د انسان د غږ او خوځښت څپي د زمکي په سطح او فضاء کي داسي ثبت کيږي چي د تل لپاره دوام کوي او زرگونه کاله وروسته هم کولی شو دا امواج او اثرات په پرمختللو وساتلو کشف او ترلاسه کړو. که دغه ساينس پوه ته ووايئ چي قرآن څوارلس پيړۍ مخکي دا خبره کړې، عکس العمل به ئي څه وي؟ آيا کېدای شي له دې پرته بل څه ووايي چي قرآن حتماً له داسي مرجع راغلی چي په ټولو اسرارو پوه دئ؟

وَقَيْضًا لَهُمْ قُرْنَاءَ فَرِيْنُوا لَهُمْ مَا بَيْنَ أَيْدِيهِمْ وَمَا خَلْفَهُمْ وَحَقَّ عَلَيْهِمُ الْقَوْلُ فِي
أَمْرِ قَدْ خَلَتْ مِنْ قَبْلِهِمْ مِنَ الْجِنِّ وَالْإِنْسِ إِنَّهُمْ كَانُوا خَسِرِينَ ﴿٢٥﴾

او داسي همڅنگ مو ورته ټاکلي چي دوی ته ئي هغه څه ښايسته کړي چي د دوی په وړاندي دي او د دوی تر شا دي او د دوی په اړه دا وينا د پېريانو او انسانانو په هغو ډلو کي محققه شوې چي تر دوی وړاندي تېر شوي، يقيناً چي دوی زیانمن دي.

(۲۵) - په دې مبارك آيت کي د الله تعالی دا سنت انځور شوی چي بد انسان ته بد ملگري ورپه برخه کوي، دا بد ملگري ئي غولوي، بد افکار او بد اعمال ئي ورته ښايسته کوي، ماضي او مستقبل ئي داسي ورته انځوروي چي ښکلی او ښايسته ورته وېرېښي، څومره چي په شیطاني لارو کي وړاندي درومي همدومره به ئي په شیطانت او شرارت کي ماهر ملگري په برخه کيږي، د بدکارانو له اسلافو سره همداسي شوي، که دا پيريان ول او که انسانان، د دوی ټولو

د قرآن ۶۱ لوسې فصلت

په اړه د الله تعالى پرېکړه دا ده چې هم به په دنيا کې زيانمن وي او هم په آخرت کې. دلته ويل شوي چې د دوی په اړه دا وينا محققه شوه، د دې وينا په تعبير کې د درنو مفسرينو تر منځ د اختلاف شاهد يو، غوره تعبير دا دی چې دلته په (القول) سره همدا مخکني قول (وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ) ته اشاره شوې، يعنې همدا الهي وينا او سنت د دوی په اسلافو کې هم محقق شوې. دې ته مو بايد پام وي چې د دې الهي سنت معنی دا ده چې تل به بد انسان د بد انسان په څنگ کې مومي، د بد انسان (قرناء: نږدې ملګري) او مشاورين به د دوی په څېر وي او غلط کارونه به ورته بنایسته کوي، دا وينا ناسمه او د دې الهي سنت خلاف ده چې د چا په اړه وويل شي: په خپله بڼه سړی دی خو ملګري او مشاورين يې بد انسانان دي!! حقيقت دا دی چې بد مشاورين د بد انسان خوا کې راغونډېږي.

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَغْلِبُونَ ﴿٦١﴾
فَلَنُذِيقَنَّ الَّذِينَ كَفَرُوا عَذَابًا شَدِيدًا وَلَنَجْزِيَنَّهُمْ أَشْوَأَ الَّذِي كَانُوا يَعْمَلُونَ ﴿٦٢﴾
ذَٰلِكَ جَزَاءُ أَعْدَاءِ اللَّهِ الَّذِينَ هُمْ فِيهَا دَارُ الْخُلْدِ ۖ جَزَاءُ ۖ مَا كَانُوا بِآيَاتِنَا يَجْحَدُونَ



او هغو چې کفر ئې کړی وويل: دې قرآن ته غوږ مه ږدئ او په هغه کې غوغا جوړه کړئ چې غالب شئ، نو حتماً به هغو ته کله عذاب وروځکو چې کفر ئې کړی او هرومرو به د دغه ډېر بد عمل سزا ورکړو چې دوی کولو، همدا اور د الله د دښمنانو سزا ده، په هغه کې دوی ته د تلپاته کېدو کور دی، د هغه څه سزا چې دوی زموږ د آيتونو په اړه انکار کولو.

(۲۶-۲۸) - په دې مبارکو آيتونو کې ويل شوي:

- د قرآن مخالفو کافرانو وويل: دې قرآن ته غوږ مه ږدئ، کله چې هغه د رسول الله له لوري خلکو ته اورول کېږي نو شور او غوغا جوړوي چې غالب شئ، دوی د قرآن پراخ او ژور اغېز په خپلو سترگو ليدلو، پوهېدل چې د رسول الله د مقابلي تر ټولو مؤثره طريقه دا ده چې پرې نږدو د قرآن پيغام خلکو ته ورسېږي، دا د اسلام په ضد يوازي د قريشو د مشرکو سردارانو اسلوب نه وو؛ تل او د تاريخ په هر پړاو کې به د حق دښمنان همدا کار کوي، د هغو محور به ئې دا وي چې د قرآن زړه رابښکونکی او اغېزمن پيغام خلکو ته ونه رسېږي.
- الله تعالى پرېکړه کړې چې داسې کافرانو ته به حتماً کله او شديد عذاب ورځي، او هرومرو به د دغه ډېر بد عمل سزا ورکوي، دوی د خدای دښمنان دي او مناسبه سزا ئې د

فہمیت
د قرآن پلوشي

دوزخ اور دئ، همدا اور به ئي تلياته استوكنخي وي، دا له الهي آيتونو د انكار سزا ده.

وَقَالَ الَّذِينَ كَفَرُوا رَبَّنَا أَرْنَا الَّذِينَ أَضَلَّانَا مِنَ الْجِنَّ وَالْإِنْسِ نَجْعَلُهُمَا تَحْتَ أَقْدَامِنَا لِيَكُونَا مِنَ الْأَسْفَلِينَ ﴿٢٩﴾

او هغو چي كفر ئي كړى وويل: اي زموږ ربه! د پيريانو او انسانانو هغه دوه راوبښه چي موږ ئي بي لاري كړو چي تر خپلو پښو ئي لاندي كړو، تر څو له لاندينيو (ذليلو) ځني شي.

(٢٩)- دلته په دوزخ كي د هغو دوزخيانو وينا راغلي چي خپلو مشرانو غولولي او دوزخ ته ئي رسولي، الله تعالى ته به سوال كوي چي د پيريانو او انسانانو هغه كسان وروښيي چي دوى ئي بي لاري كړل او په دوزخ كي ئي وغورځول، دا به غواړي چي تر خپلو پښو ئي داسي لاندي كړي چي ډېر سپك شي او تر ټولو لاندي پرېوځي. دا همغه مذهبي او سياسي مشران دي چي دوى به په دنيا كي د درنو او سپېڅلو ذواتو په سترگه ورته كتل، د هغوى په متابعت كي ئي د خپلو معبودانو رضاء لټوله او دا طمع ئي درلوده چي د دوى په ملگرتيا او متابعت كي به د دنيا عزت او د آخرت سعادت ترلاسه كړي.

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿٣٠﴾ نَحْنُ أَوْلِيَاؤُكُمْ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدَّعُونَ ﴿٣١﴾ نَزْلًا مِّنْ غُفُورٍ رَّحِيمٍ ﴿٣٢﴾

يقيناً هغه چي وني وويل: زموږ رب الله دئ؛ بيا ئي استقامت وكړ، فرشتي به پرې نازلېږي (له دې وينا سره) چي مه وېره كوئ او مه غمجن كيږئ او د هغه جنت په زېري سره خوښ اوسئ چي وعده ئي دركول كيږي، موږ هم د دنيا په ژوند كي ستاسو دوستان يو او هم په آخرت كي، او تاسو ته په دې كي هر هغه څه شته چي ستاسو زړه ئي غواړي او هر هغه څه چي تاسو ئي غوښتنه وكړئ، يوه مېلمستيا د ډېر مهربان بخښونكي له لوري.

(٣٠-٣٢)- د هغو په مقابل كي چي ملگري او مشاورين ئي جني او انسي شيطانان دي او بد كارونه ئي ورته بنايسته كوي؛ مؤمنان او هغه چي وايي: زموږ رب الله دئ او په همدې باور

د قرآنه پلوشې فصلت

او اعتقاد او غوښتنو ئې ثابت او ټينگ پاته کيږي؛ داسې معرفي شوي چې فرشتې به پرې نازلېږي او دوی ته به وايي: مه وېره کوئ او مه غمجن کېږئ او د هغه جنت په زېري سره خوښ اوسئ چې وعده ئې درکول کېږي، موږ هم دلته په دنیا کې ستاسو دوستان یو او هم په آخرت کې، که په دنیا کې له آزموینو، کړاوونو او محرومیتونو سره مخامخ شوی پروا ئې مه کوئ، الله تعالی به ئې په بدل کې هغه جنت درکړي چې په هغه کې به تاسو ته هر هغه څه وي چې ستاسو زړه ئې غواړي او هر هغه څه چې تاسو ئې غوښتنه وکړئ، یوه داسې مېلمستیا چې د ډېر مهربان بخښونکي رب له لوري به وي!!

دلته پوښتنه راولاړېږي چې دا فرشتې څنگه او په کومې بڼې کې پر مؤمنانو نازلېږي؟ ځواب ئې دا دی: همغسې لکه چې شیطانونه بدو انسانانو ته ورځي او هغوی وسوسه کوي، فرشتې مؤمنانو ته ورځي او دغه ویناوي ورته تلقینوي چې په مخکنیو آیتونو کې راغلي.

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ﴿٣٦﴾
وَلَا تَسْتَوِ الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ
عَدَاوَةٌ كَأَنَّهُ وَلِيٌّ حَمِيمٌ ﴿٣٧﴾ وَمَا يُلْقِيهَا إِلَّا الَّذِينَ صَبَرُوا وَمَا يُلْقِيهَا إِلَّا ذُو حَظٍّ
عَظِيمٍ ﴿٣٨﴾ وَإِذَا يَنْزِعُكَ مِنَ الشَّيْطَانِ تَزَعٍّ فَأَسْتَعِذْ بِاللَّهِ إِنَّهُ هُوَ السَّمِيعُ
الْعَلِيمُ ﴿٣٩﴾

او تر هغه چا به څوک د وينا له پلوه ډېر غوره وي چې د الله لوري ته ئې بلنه ورکړه، نېک عمل ئې وکړ او وئې ويل: زه په يقيني توگه د مسلمانانو له ډلې یم، په داسې حال کې چې نه ښېگنې سره برابرېدی شي او نه بدې، په هغه څه سره ئې دفع کوه چې تر ټولو غوره وي، ناڅاپه به (وگوري) هغه چې ستا او د هغه ترمنځ کومه دښمني وه داسې شوی لکه کوم خواخوږی دوست، او دا له هغو پرته چې صبر ئې کړی د بل چا نه په برخه کېږي او دا له هغه پرته چې ستر بختور وي د بل چا نه په برخه کېږي، او که د شيطان له لوري کومه وسوسه او هڅونه درورسېږي نو په الله سره پناه غواړه، يقيناً چې هغه پوه اورېدونکی دی.

(۳۶-۳۳) - د دې مبارکو آیتونو لارښوونې دا دي:

• د وينا له پلوه تر هغه چا غوره څوک نشته چې بلنه ئې د الله تعالی لوري ته وي، عمل ئې نېک وي او وايي: زه حق ته تسلیم یم او د خپل رب اوامرو ته غاړه ږدم. او له دې معلومېږي چې د الله تعالی لوري ته د دعوت مقام او ارزښت څومره لوړ دی، هيڅ څه ورسره برابرې

فلاحت د قرآن پلوشي

نشي کولی.

- نه ښېگنې په خپلو کې سره برابرې شي او نه بدې، او نه ښېگنې او بدې سره برابري دي، د ارزښت له پلوه هم او د اجر او پايلې له پلوه هم.
- د بدې خواب په بدې سره مه ورکوه، بدې په هغه څه سره دفع کوه چې تر ټولو غوره وي، که دا کار وکړي نو وبه گوري چې هغه څوک ستا خواخوږی دوست گرځېدلی چې ستا او د هغه ترمنځ کومه دښمني وه.
- دا په ښېگنو سره د بديو دفع کول هغه صفت دی چې له هغو پرته د بل چا نه په برخه کېږي چې صبر ئې کړی، او دا د صبر خصلت له هغه چا پرته د بل چا نه په برخه کېږي چې ستر بختور وي، يعنې په چا کې چې د صبر ماده ځواکمنه شوې وي، په وار وار له ستونزو سره مخامخ شوی وي خو خپل همت ئې له لاسه نه وي ورکړی، د صبر لمن ئې کلکه نيولی وي او د صبر د زيات مشق په نتيجه کې يو همتناک او صبور انسان ترې جوړ شوی وي هغه دا سعادت ترلاسه کولی شي چې بدې په نېکې سره ځواب کړي، او دا د صبر ملکه او خصلت يوازي د ستر بختور انسان په برخه کېدی شي.
- که کله د شيطان له لوري کومه وسوسه او هڅونه دروړسېږي، د مخاطب د بد سلوک په وړاندي ستا احساسات تحريک شول، شيطان په خپلو شيطاني هڅونو او وسوسو سره وهڅولي چې بالمثله چلن ورسره وکړي نو الله تعالی ته پناه يوسه، مرسته ترې وغواړه چې له بدخويي او بدسلوکی دي وساتي، مطمئن اوسه چې الله تعالی پوه اوږدونکی دی، ستا او مخاطب له حال خبر دی او ستا دعاء اوري.

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ

وَأَسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ ﴿٣٧﴾ فَإِنْ أَستَكْبَرُوا

فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿٣٨﴾

او د ده له آيتونو دا شپه، ورځ، لمر او سپوږمۍ دي، مه لمر ته سجده کوئ او مه سپوږمۍ ته، هغه الله ته سجده وکړئ چې دوی ئې پنځولي که يوازي دی لمانځئ، او که د لويي په لټه کې شول نو هغه چې ستا د رب خوا ته دي شپه او ورځ د ده تسبیح وايي په داسې حال کې چې نه ستومانه کېږي.

(۳۷-۳۸) - په دې مبارکو آيتونو سره موږ ته دا لارښوونې شوي:

- دا شپه، ورځ، لمر او سپوږمۍ د الله تعالی د قدرت نښې او آيتونو دي.
- مه لمر ته سجده کوئ او مه سپوږمۍ ته او مه دوی ته ورته نورو مخلوقاتو ته، هغه الله ته سجده وکړئ چې دوی ئې پنځولي، که غواړئ چې يوازي الله تعالی ولمانځئ، يعنې د توحيد لومړنی او اساسي تقاضاء دا ده چې له الله تعالی پرته هېچا ته سر تيب نه کړو او تندي پر

د قرآنه پلوشې فصلت

زموږ کښېنېدو.

• که ستا مخاطبینو د الله تعالی له عبادت او لمانځنې ډډه وکړه او خان نی تر دې ستر وگڼلو چې د خپل رب په وړاندي سر تیت کړي او سجده وکړي او د لویي په لټه کې شول نو پروا نی مه کوه، هغه چې ستا د رب خوا ته دي، هغه فرشتې چې د عالم چاري سمبالوي، دوی شپه او ورځ د ده تسبیح وایي په داسې حال کې چې نه ستومانه کېږي. یعنې دوی ټول همغه څه کوي چې ته نی کوي، ستا په څېر الله تعالی لمانځي، نو ته خان یوازي مه گڼه، د مخالفینو ډېرښت او ظاهري زور ځواک ته په پام سره د ضعف او یوازیتوب احساس مه کوه، الله تعالی او فرشتې نی ستا ملگري دي. په دې سره مؤمنانو ته دا لارښوونه هم شوې چې د خپل رب په عبادت کې باید داسې وي لکه مقربې فرشتې چې هیڅکله د ستړیا او ستوماني احساس نه کوي، که غواړئ د خپل رب تقرب ترلاسه کړئ نو مه په خپل تېر عبادت اکتفاء کوئ او مه د ستوماني احساس کوئ.

وَمِنْ آيَاتِهِ أَنْ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ إِنَّ الَّذِي أَحْيَاهَا لَمُحْيِ الْمَوْتِ إِنَّهُ عَلَى كُلِّ شَيْءٍ قَدِيرٌ ﴿٤٠﴾ إِنَّ الَّذِينَ يُلْحِدُونَ فِي آيَاتِنَا لَا يَخَفُونَ عَلَيْنَا أَفَمَنْ يُلْقَى فِي النَّارِ خَيْرٌ أَمْ مَنْ يَأْتِيَّ آمِنًا يَوْمَ الْقِيَمَةِ اعْمَلُوا مَا شِئْتُمْ إِنَّهُ بِمَا تَعْمَلُونَ بَصِيرٌ ﴿٤١﴾

او د ده له آیتونو یو دا دی چې ته زمکه وچه سپېره گوري خو کله چې اوبه پرې ووروو وڅوڅېږي او وده وکړي، یقیناً هغه چې زمکه ژوندی کوي حتماً د مرو ژوندي کوونکی دی، یقیناً چې هغه پر هر څه توانمن دی، یقیناً هغه چې زما د آیتونو په اړه کېږي پر موږ پټ نه پاتي کېږي، نو آیا هغه چې په اور کې اچول کېږي غوره دی او که هغه چې د قیامت په ورځ به د خوندي په توگه راشي، څه چې غواړئ ونی کړئ، یقیناً چې دی د هغه څه بڼه لیدونکی دی چې تاسو نی کوئ.

(۳۹-۴۰) - د الله تعالی د قدرت له څرگندو نښو یوه دا ده چې ته زمکه وچه سپېره گوري، داسې چې د ژوند او حرکت هیڅ نښه نه په کې تر سترگو کېږي، خو کله چې باران پرې وروي ناڅاپه وڅوڅېږي او وده وکړي او ډول ډول بوټي راوتوکوي، د چا په امر او اراده چې دا کار کېږي هغه الله تعالی دی، څوک چې په یوه باران سره مړه زمکه ژوندی کوي هغه حتماً مري هم راژوندي کولی شي، او هغه حتماً پر هر څه توانمن دی. الله تعالی هغو کافرانو ته خبردارۍ ورکوي چې د الهي آیتونو په اړه د انحراف لار غوره کوي، غلط نی تعبیروي، ناسم او ناصحیح مطلب ترې اخلي، د خپل کاره ذهن او کچه سلیقي مطابق نی تأویلوي، دوی باید پوه وي چې هڅي نی له الله تعالی پټي نه پاتي کېږي، سزا نی د دوزخ سرې لمبې دي، نو

فصلت
د قرآن پلوشي

ورته ووايه: آيا هغه چي په اور کي اچول کيږي غوره دي او که هغه چي د قيامت په ورځ به نې امان په برخه شي، د دوزخ له لمبو به خوندي وي؟! نو څه چي غواړئ هغه وکړئ، خو په دې بايد پوه وي چي الله تعالى د هغه څه بڼه ليدونکي دي چي تاسو ئي کوئ.

إِنَّ الَّذِينَ كَفَرُوا بِالذِّكْرِ لَمَّا جَاءَهُمْ وَإِنَّهُ لَكِتَابٌ عَزِيزٌ ﴿٤١﴾ لَا يَأْتِيهِ الْبَطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ مِّنْ حَكِيمٍ حَمِيدٍ ﴿٤٢﴾

يقيناً هغه چي د دې ذکر (پندناک قرآن) په اړه له هغه وروسته کفر کوي چي وروراندې شي په داسي حال کي چي هغه له شک پرته عزتمن او دروند کتاب دي، چي باطل ئي نه مخي ته راتلی شي او نه ئي له شا، د ستايل شوي با حکمت له لوري يوه ځانگړې لېږنه.

(٤١-٤٢). يعني هغه خلک چي له دې قرآن سره د مخالفت او عناد لار غوره کوي په داسي حال کي انکار او کفر ته ملا تړي چي قرآن له پند، نصيحت او ذکر ډکه لمن د دوی په وړاندې غوړوي، او په داسي حال کي چي گوري قرآن له شک پرته عزتمن او دروند کتاب دي، داسي کتاب چي هره وينا ئي حق ده، هيڅوک په هغه کي د باطل شانبه نشي موندلی، که څوک وغواړي چي د قرآن کومه وينا، کومه لارښوونه او کوم حکم باطل او غلط ثابت کړي هيڅکله به بريالی نشي او خپل مقصد ته به ونه رسيږي، هيڅوک به د علمي څېړنو او تحقيقاتو په ترڅ کي داسي کوم حقيقت کشف نه کړي چي د قرآن له وينا سره تعارض ولري او د قرآن وينا ترديد کړي، څه ته چي قرآن حق ويلي هيڅوک به ئي باطل ثابت نه کړي او څه ته چي قرآن باطل ويلي هيڅوک به ئي حق ثابت نه کړي، باطل ئي نه مخي ته راتلی شي او نه ئي له شا، دا ځکه چي قرآن د هغه ذات له لوري لېږل شوی چي (حکيم حميد) يعني ستايل شوی با حکمت دي، ځنگه به څوک وتوانېږي د داسي ذات له لوري لېږل شوي کتاب کي عيب، نقص او د علم او حکمت خلاف وينا ومومي!!

مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ ۚ إِنَّ رَبَّكَ لَذُو مَغْفِرَةٍ وَذُو عِقَابٍ أَلِيمٍ ﴿٤٣﴾ وَلَوْ جَعَلْنَاهُ قُرْءَانًا أَعْجَمِيًّا لَقَالُوا لَوْلَا فُصِّلَتْ آيَاتُهُ ۖ أَأَعْجَمِيٌّ وَعَرَبِيٌّ ۚ قُلْ هُوَ لِلَّذِينَ آمَنُوا هُدًى وَشِفَاءٌ ۖ وَالَّذِينَ لَا يُؤْمِنُونَ فِي آذَانِهِمْ وَقْرٌ وَهُوَ عَلَيْهِمْ عَمًى ۚ أُولَٰئِكَ يُنَادَوْنَ مِنْ مَّكَانٍ بَعِيدٍ ﴿٤٤﴾

تا ته له هغه څه پرته بل څه نه ويل کيږي چي تر تا وړاندې پيغمبرانو ته ويل شوي،

د قرآنه پلوشې فصلت

یقیناً چې ستا رب د بڅېنې والا دئ او د دردونکي عذاب خاوند. او که مو هغه عجمي (غیر عربي) قرآن گرځولی وی نو حتماً به ئې ویلي وو: ولي ئې آیتونه نه دي سپړل شوي، آیا یو عجمي او یو عربي؟ ووايه: دا د هغو لپاره لارښود او درمل دئ چې ایمان ئې راوړی، او هغه چې ایمان نه راوړي په غوږونو کې ئې یو ډول دروندوالی دئ او دا ورباندې دروندوالی دئ، دوی داسې دي (لکه) چې له لري ځای ورغږ کيږي.

(۴۳-۴۴) - دلته رسول الله ته ډاډېینه ورکړی شوې چې ستا په خلاف د حق دښمنان همغه څه وایي چې د دوی اسلافو د مخکنیو پیغمبرانو په ضد ویلي، دوی خپل رب ته حواله کړه، هغه رب ته چې هم د بڅېنې والا دئ او هم د دردونکي عذاب خاوند، ځینو ته به بڅېنه وکړي، د ایمان او هدایت دروازه به د هغوی پر مخ پرانیزي او ځیني به په دردناک عذاب اخته کړي. دښمنانو دا تبلیغات کول چې رسول الله عرب دئ او قرآن هم عربي کتاب او ګواکي دا د دې نښه ده چې دا کتاب ده په خپله جوړ کړی او الله تعالی ته ئې منسوب کړی!! دلته د دوی په خواب کې ویل شوي: که مو هغه غیر عربي قرآن گرځولی وی نو حتماً به ئې ویلي وو: ولي ئې آیتونه نه دي سپړل شوي؟ ولي د مخاطب خیال نه دئ ساتل شوی او په داسې بڼې کې نه دئ راغلی چې هر چا ته د فهم وړ وي؟ ولي یو عجمي کتاب د یوه عربي په لاس یوه عرب قوم ته لېږل شوی!! د داسې پوښتنو په خواب کې ویل شوي: دا قرآن د هغو لپاره لارښود او درمل دئ چې ایمان ئې راوړی، له تیارو ئې د رڼا لوري ته بیایي، ځان او جهان ورپېژني، د ښه او بختور ژوند لاري وربښي، داسې ځلانده مشعل په لاس ورکوي چې په رڼا کې ئې ښه او بد، مفید او مضر، دوست او دښمن، د سعادت لار او د شقاوت اسباب وپېژني، خو هغه چې ایمان نه راوړي او د ایمان راوړلو استعداد ئې خپل شوی؛ د هغوی د زړه دروازه د قرآن د وینا په وړاندې تړلې ده، غوږونه ئې د قرآن د زړه راښکونکي بلني له اورېدو عاجز دي، په غوږونو کې ئې داسې دروندوالی دئ چې د دې وینا د اورېدلو مجال نه ورکوي، سترګې ئې بيماري دي، د دې پر ځای چې د قرآن په رڼا کې له تیارو د وتلو لار ومومي برعکس په برېښ اخته او له لیدلو ولویږي، یعنې دا رڼا ورته دروندوالی شي او پر سترګو ئې تیاره راولي، دوی هغه چا ته ورته دي چې څوک ئې له لري ځای بلې، یوازي غږ اوري خو په معنی او مفهوم ئې نه پوهیږي.

وَلَقَدْ ءَاتَيْنَا مُوسَى الْكِتَابَ فَآخْتَلَفَ فِيهِ^{٤٥} وَلَوْلَا كَلِمَةٌ سَبَقَتْ مِنْ رَبِّكَ

لَقَضَىٰ بَيْنَهُمْ^{٤٦} وَإِنَّهُمْ لَفِي شَكٍّ مِّنْهُ مُرِيبٍ ﴿٤٦﴾

او یقیناً چې موسی ته مو هغه کتاب ورکړ چې په اړه ئې اختلاف وکړی شو، او که ستا د رب له لوري داسې وینا نه وی چې وړاندې تېره شوې نو حتماً به د دوی تر منځ (تر دې وړاندې) پرېکړه شوې وه او یقیناً چې دوی ئې په اړه په حیرانوونکي شک کې دي.

(۴۵) - له مخکنیو پیغمبرانو چې ستا په څېر کتاب ورکړی شوی او د حق دښمنانو د هغوی

فقهه د قرآن پلوشي

مخالفت ته ملا نرلي یو هم موسی صلعم دئ چي تورات ورکړی شو او فرعونيانو د ده او د تورات مخالفت وکړ او په الهي عذاب اخته شول، که د الله تعالى دا سنت نه وی چي هر چا ته تر یوې ټاکلې نېټې مهلت ورکوي نو قریش به ډېر وړاندي له هغه برخليک سره مخامخ شوي وو چي فرعونيان ورسره مخامخ شول، دوی له قرآن سره د مخالفت په ارتباط هېڅ دلیل او توجیه نه لري، د حیرانوونکي شک په بیماری اخته دي، ټول مخالفتونه یې له دغه شک راولاړ شوي، دا توان نه لري چي د قرآن کومه وینا تردید کړي، هېڅ دلیل نشي وړاندي کولی، فقط د خپل بیمار زړه او گنده ذهن شکوک څرگندوي!!

مَنْ عَمِلْ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۚ وَمَا رَبُّكَ بِظَلَمٍ لِّلْعَبِيدِ ﴿٤٨﴾ إِلَيْهِ يُرَدُّ عِلْمُ السَّاعَةِ ۚ وَمَا تَخْرُجُ مِنْ ثَمَرَاتٍ مِّنْ أَكْمَامِهَا وَمَا تَحْمِلُ مِنْ أَثْقَى وَلَا تَضَعُ إِلَّا بِعِلْمِهِ ۚ وَيَوْمَ يُنَادِيهِمْ أَيْنَ شُرَكَائِيَ قَالُواْ أَاذْنُكَ مَا مِنَّا مِن شَهِيدٍ ﴿٤٩﴾ وَضَلَّ عَنْهُمْ مَا كَانُواْ يَدْعُونَ مِن قَبْلُ ۖ وَظُنُّواْ مَا هُم مِّن مَّحْصِينَ ﴿٥٠﴾

چا چي صالح عمل وکړ نو د ځان په گټه یې دئ او چا چي بد کار وکړ پر ده به (نې وبال) وي، او ستا رب پر خپلو بندگانو ظلم کوونکی نه دئ، د قیامت (اړوند) علم ده ته ورگرځول کېږي، او د الله له علم سره له مطابقت پرته نه له مېوو کومه یوه له خپل پوټکي راوځي، او نه کومه بنځینه څه په خپل رحم کي وړي او نه یې (پر زمکه) ږدي، او په کومه ورځ چي دوی ته غږ شي: زما شریکان او سیالان چېرې دي؟! وبه وایي: موږ درته عرض کړی چي هېڅ یو مو (د دې خبرې) گواهي ورکوونکی نه دئ، او هغه به ترې ورک شي چي تر دې وړاندي یې لمانځل، او گمان به وکړي چي د تبېنې هېڅ ځای نشته.

(٤٦-٤٨) - د دې مبارکو ایتونو لارښوونې دا دي:

- د نېک او بد عمل گټه او تاوان تر بل چا وړاندي او زیات په خپله عمل کوونکي ته رسي.
- الله تعالى هر چا ته د خپل عمل مناسبه او عادلانه سزا او جزاء ورکوي، هم په دنیا کي او هم په آخرت کي، الله تعالى پر خپلو بندگانو ظلم کوونکی نه دئ، نه د چا نېک عمل ضائع کوي، نه یې بې بدلي پرېږدي او نه یې بد عمل ته د عدالت خلاف سزا ورکوي.
- د قیامت اړوند علم یوازي الله تعالى ته مختص دئ، له ده پرته هېڅوک نه پوهېږي چي کله او څنگه به راځي.
- د الله له علم سره له مطابقت پرته نه کومه مېوه له خپل پوټکي بهر راوځي، نه کومه بنځینه څه په خپل رحم کي وړي او نه څه زېږوي. یعني الله تعالى پوهېږي چي کومه غوټی به

د قرآنه پلوشې فصلت

څنگه مېوه راتوکوي، د حيوان او انسان کومه بنځینه به کله حامله کېږي او څه به زېږوي، دا ټول د هغې دقيقې الهي منصوبې مطابق ترسره کېږي چې الله تعالى د خپل پراخ علم له مخې وضع کړې، دا علم هم يوازي الله تعالى ته مختص دی.

• د قيامت په ورځ به د الله تعالى له لوري مشرکينو ته وويل شي: زما شريکان او سيالان چېرې دي؟! هغه چې تاسو به زما شريکان او سيالان گڼل چېرې دي؟! د هغوی ځواب به دا وي: موږ لا له وړاندي ستا حضور ته عرض کړی چې زموږ هيڅ يو د دې خبرې گواهي نه ورکوو چې ته سيال او شريک لري، هغه به ترې ورك وي چې تر دې وړاندي ئې په دنيا کې لمانځل، په خپلو سترگو به گوري چې د تېبنتي هيڅ ځای نشته.

لَا يَسْمُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَعُوسُ قَنُوطٌ ﴿١١﴾ وَلَيْنَ أَذَقْنَاهُ رَحْمَةً مِنَّا مِنْ بَعْدِ ضَرَاءٍ مَسَّتْهُ لَيَقُولَنَّ هَذَا لِي وَمَا أَظُنُّ السَّاعَةَ قَائِمَةً وَلَئِنْ رُجِعْتُ إِلَى رَبِّي إِنَّ لِي عِنْدَهُ لَلْحُسْنَىٰ ۖ فَلَنُنَبِّئَنَّ الَّذِينَ كَفَرُوا بِمَا عَمِلُوا وَلَنُذِيقَنَّهُمْ مِّنْ عَذَابٍ غَلِيظٍ ﴿١٢﴾ وَإِذَا أَنْعَمْنَا عَلَى الْإِنْسَانِ أَعْرَضَ وَنَسَا بِجَانِبِهِ ۖ وَإِذَا مَسَّهُ الشَّرُّ فَذُو دُعَاءٍ عَرِيضٍ ﴿١٣﴾

انسان د خير له غوښتلو نه ستومانه کېږي، او که کوم شر ورورسېږي نو بيا سخت ناهيلي او بې اسرې وي. او که له خپل لوري کومه پېرزوينه وروځکو له هغه وروسته چې کوم کړاو وررسېدلی حتماً به ووايي: همدا له ما سره وړ دي، او گمان نه کوم چې د قيامت نېټه قائمېدونکې (راتلونکې) ده، او که د خپل رب لوري ته وگرځول شم حتماً به د هغه خوا ته بېېښه راپه برخه کېږي، نو حتماً به هغه چې کفر ئې کړی په هغه څه خبر کړو چې دوی کړي او هرومرو به د سخت عذاب خوند وروځکو، او کله چې پر انسان پېرزوينه وکړو ډډه کوي او اړخ اړوي، او کله چې شر ورورسېږي نو د اوږدې دعاء خاوند وي.

(٤٩-٥١) - په دې مبارکو آيتونو کې د انسان ځيني فطري کمزورتياوي انځور شوي، چې دا دي:

- انسان حريص دی، د خير له غوښتلو نه ستومانه کېږي، غوښتني ئې پای نه لري، سترگي ئې نه مېړيږي.
- که له کوم کړاو سره مخامخ شي او کوم تاوان ورورسېږي نو بيا سخت ناهيلي او بې اسرې وي، دومره مايوس شي چې د خپلو هيلو د ترسره کېدو هيڅ طمع ئې نه وي.

فصلت د قرآن پلوشي

- که الله تعالى له خپل لوري کومه پېرزوينه ورپه برخه کړي په ځانگړي توگه هغه مهال چې له کوم کړاو ژغورل شوی وي؛ نو وايي: همدا له ما سره وړ وه، زه د همدې پېرزوينې مستحق وم. گمان نه کوم چې قيامت راتلونکی دی، که احياناً قيامت راشي او زه د خپل رب لوري ته وگرځول شم نو حتماً به د هغه خوا ته بيا هم د ده له پېرزوينو برخمن وم او د دنيا په څېر به بېنېگنې راپه برخه کېږي. دا کافرانه انگېرني دي، الله تعالى د دوی په اړه فرمايي: حتماً به دغه کافران د هغه څه په بدو پايلو خبر کړم چې دوی ئې کوي او هرومرو به د سخت عذاب خوند وروځکم.
- کله چې الله تعالى پر انسان کومه پېرزوينه وکړي نو د شکر او مننې پر ځای د اعراض او کفران لار غوره کوي او اړخ اړوي.
- کله چې له کومي ستونزې سره مخامخ شي نو د اوږدو اوږدو دعاگانو خاوند شي.

قُلْ أَرَأَيْتُمْ إِنْ كَانَ مِنْ عِنْدِ اللَّهِ ثُمَّ كَفَرْتُمْ بِهِ مَنْ أَضَلُّ مِمَّنْ هُوَ فِي شِقَاقٍ

بَعِيدٍ ﴿٥٢﴾

ووايه: آيا دې ته مو پام کړی چې که دا د الله له لوري وي بيا تاسو د هغه په اړه کفر کړی وي، نو تر هغه به زيات تېروتي څوک وي چې په ژور اختلاف کې وي؟! (٥٢) - دلته رسول الله ته لارښوونه شوې چې د قرآن مخالفينو ته ووايي: آيا کله مو دې ته پام کړی چې که دا قرآن د الله تعالى له لوري وي او تاسو د هغه په اړه کفر کړی وي، د دې کفر او انکار پايله به څه وي!! آيا تر هغه به زيات تېروتي انسان پيدا شي چې د الله تعالى له لوري لېږل شوي لارښود کتاب سره مخالفت کوي!! هغه هم نه په ځينو مواردو کې او سطحي اختلاف بلکې ژور اختلاف؟!

سُئِرِهِمْ ءَايَتِنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ ۖ أَوَلَمْ يَكْفِ

بِرَبِّكَ أَنَّهُ عَلَىٰ كُلِّ شَيْءٍ شَهِيدٌ ﴿٥٣﴾

ډېر ژر به خپل آيتونه په آفاق (کائنات) کې هم او د دوی په خپلو نفسونو کې هم وروښيي تر څو ورته څرگنده شي چې هغه حق دی، آيا ستا د رب په اړه دا کافي نه ده چې هغه په هرڅه شاهد دی؟

(٥٣) - يعني ستا په نفس او خپل ځان کې د قدرت نښې او په دې آفاق او عالم کې د قدرت نښې، د دې مفروغ کتاب قرآن په حقانيت شهادت ورکوي، دا ځکه چې الله د هرڅه شاهد دی، د هرڅه شاهد خو به خود داسې څه وايي چې هر څه د ده د هرې وينا په حقانيت شهادت ورکړي.

د قرآنه پلوشې فصلت

په دې مبارک آیت سره الله تعالی فرمایي چې ژر به خپل آیتونه په آفاق او فضاء کې هم او د دوی په بدن کې هم وروښیم تر څو ورته څرگنده شي چې هغه حق دی.

د دې مبارک آیت مدعا دا ده چې الله تعالی به خلکو ته د قرآن د آیتونو مصداق او حقیقت هم په آفاق کې جوت کړي او هم د انسان د نفس په بېلو بېلو برخو کې، یعنې قرآن چې د عالم او انسان په اړه کومې څرگندونې کړې دي؛ د دغو څرگندونو حقیقت به دوی ته جوت شي او په دې به پوه شي چې الله تعالی حق دی او د ده کتاب رښتینی او له حقائقو ډک کتاب دی. او دا ښيي چې د قرآن علمي اعجاز به ورو ورو خلکو ته جوتیږي.

دغو حقائقو ته په پام سره ده چې نن په غربي نړۍ کې هر کال په زرگونو خلک ایمان راوړي او په دوی کې ډېری ئې داسې څېرې دي چې په ساینسي علومو کې ئې څېړنې او مطالعات کړي او په ترڅ کې ئې د قرآن حقیقت ورته څرگند شوی او ایمان ئې راوړی.

د قرآن په گڼ شمېر آیتونو کې د عالم، آسمانونو، زمکې، لمر، ستورو، شپه، ورځ، د انسان پیدایښت، نباتاتو، حیواناتو، حشراتو، ورېځو، بارانونو، بادونو، غرونو، سیندونو، سمندرونو او نورو طبیعي شیانو په اړه داسې دقیق او علمي بحثونه تر سترگو کېږي چې انسان ډېر وروسته پرې پوه شوی، انسان له اوږد علمي سفر وروسته او د ډېرو پرمختللو وسائلو په مرسته توانېدلی دغه حقائق درک کړي او نن هغه خبره وکړي چې قرآن څوارلس پېړۍ وړاندې کړې وه.

یقیناً چې الله تعالی د خپلو آیتونو مصداق هم په آفاق، کائنات او عالم کې خلکو ته ښيي او هم ئې د دوی په خپلو نفسونو کې، ورو ورو د دوی علم د خپل نفس په اړه هم زیاتېږي او د عالم او آفاق په اړه هم، په تدریج سره به د دوی علم، پوهه او تجارب اضافه کېږي، دا علم او پوهه به له یوه نسل بل نسل ته انتقالیږي او په دې توګه به دوی په آفاق او په خپل نفس کې د الهي آیتونو مصداق په خپلو سترگو وګوري او په دې به پوه شي چې دا حق دی، الله حق دی او د ده له لوري رالېږل شوی کتاب حق دی. دا ځکه چې الله تعالی د دې عالم د هر جزء او توکي په اړه علم لري، د خپل دغه جامع او کامل علم له مخې ئې چې کوم کتاب رالېږلی د هغه د هري وینا حقانیت او د هر قضاوت مصداق به هم په آفاق کې وګوري او هم په خپلو نفسونو کې.

قرآن د دې ستري ادعاء د اثبات لپاره دا دلیل او توجیه وړاندې کوي: **أَوَلَمْ يَكْفِ بِرَبِّكَ**

أَنَّهُ عَلَى كُلِّ شَيْءٍ شَهِيدٌ : آیا ستا د رب په اړه دا کافي نه ده چې هغه په هرڅه شاهد دی؟

یعنې د هر شي په نسبت علم لري او د هغه د څرنگوالي شاهد دی؟ د داسې شاهد ذات وینا خو به خود داسې وي چې هر څه د ده د هري وینا په حقانیت شهادت ورکړي.

په دې توګه قرآن موږ ته لارښوونه کوي چې د دې الهي کتاب آیتونه هم زموږ د نفسونو په پټو او څرګندو برخو احتواء کړي او اړوند حقائق ئې موږ ته ښودلي او هم ئې د عالم په آفاق کې څواره حقائق احتواء کړي او د هر څه حقیقت ئې موږ ته ښودلی، خو موږ به په تدریج سره او ورو ورو په دې حقائقو پوهیږو. دا آیت موږ ته دا هم ښيي چې انسان به په

فصلت
د قرآن پلوشي

تدريج سره او هر څومره چې د ده علم وده کوي او فهم او بصيرت ئې زياتيږي همدومره به د دې کتاب په حقانيت پوهيږي، د قرآن ډېر حقائق داسي دي چې انسان نن او د قرآن له نزوله څوارلس پېړۍ وروسته د هغوی په حقيقت پوه شو، تر دې د مخه ډېرو ته مبهم، غامض او غير قابل فهم برېښېدل.

أَلَا إِنَّهُمْ فِي مَرِئَةٍ مِّن لِّقَاءِ رَبِّهِمْ ۖ أَلَا إِنَّهُ بِكُلِّ شَيْءٍ مُّحِيطٌ ﴿٥٤﴾

پام چې يقيناً دوی له خپل رب سره د ملاقات په اړه په شک کې دي، پام چې يقيناً هغه په هر څه محيط دي.

(٥٤) - په دې مبارک آيت کې دوه اساسي مطالب ځليږي، چې د سوري له دوو محوري موضوعاتو سره ژور تعلق او مناسبت لري او د سوري خلاصه زموږ په وړاندي ږدي:

• دغه کافران له خپل رب سره د ملاقات په اړه په شک کې دي، د قرآن له څرگندو آيتونو سره د دوی د مخالفت ستره وجه دا ده چې دوی د قيامت او له خپل رب سره د ملاقات په اړه شکمن دي، په دې اړه هيڅ علمي او عقلي دليل نه لري، مخالفت ئې له شک راولاړ شوی.

• الله تعالى په هر څه احاطه کړې، هيڅ څه د ده له واک او سيطرې بهر نه دي، دا کافران داسي څه په واک کې نه لري چې د الله تعالى له سلطې او ادارې بهر وي، نو مه د دوی د مخالفتونو پروا کوه او مه ئې له زر، زور او ځواک وېره او اندېښنه لره، له دوی سره به همغه څه کېږي چې ستا رب ئې غواړي نه هغه څه چې دوی ئې په لټه کې دي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې الشوری

بسم الله الرحمن الرحيم

الشوری

د سوري پېژندنه:

د دې مبارکې سوري نوم (الشوری) دی چې د سوري له ۳۸ آيت اخيستل شوی، ۵۳ آيتونه لري، د آيتونو فواصل ئې د درېيم آيت (الحکيم)، او د درويشتم آيت (الشکور) ته ورته دي، د آيتونو اوږدوالی ئې متوسط او هغو سورتونو ته ورته دی چې د مکي دور په منځنيو کلونو کې نازل شوي. داسې معلومېږي چې دا سوره له مخکنيو دوو سورتونو سره په ورته ظروفو او شرائطو کې او يوه په بلې پسي نازله شوې.

دا سوره په پنځو مقطعاتو حروفو پيل شوې، د سوري محوري مطالب او د بحث اساسي موضوعات هم پنځه دي چې خلاصه ئې د سوري د پای پنځو آيتونو کې راغلې، تاسو تر دې وړاندي د مريم سوره وليدله چې همداسې په پنځو حروفو (کهيصص) پيل شوې، پنځه اساسي موضوعات په کې څېړل شوي وو او خلاصه ئې په آخري پنځو آيتونو کې راغلې وه، دا سوره هم له دې پلوه کټ مټ د هغې په څېر ده، تاسو به وگورئ چې دلته هم د سوري په پنځو وروستيو آيتونو کې دغه مطالب په اجمال سره راغلې او په ټولې سوري کې په تفصيل سره څېړل شوي:

۱. الله تعالى د آسمانونو او زمکې ټولواک دی.
 ۲. الله تعالى خالق دی، هر هغه څه پيدا کوي چې ونې غواړي، چا ته لوني ورکوي، چا ته زامن، او چا ته زامن او لوني گډ، او هغه شنډ کړي چې دی ئې غواړي، يقيناً چې دی توانمن پوه دی.
 ۳. هېڅ انسان ته نه ښايي چې الله ورسره تکلم وکړي مگر په وحې (خفي اشارې) سره، يا د حجاب له شا، يا يوه فرشته لپري چې د ده له حکم سره سم هغه څه وحې کړي چې دی ئې غواړي، يقيناً چې هغه باحکمه لور دی.
 ۴. همداسې مو تا ته له خپل لوري د خاص امر وحې وکړه، ته نه پوهېدې چې کتاب څه دی او نه د ايمان (په معنى او حقيقت) پوهېدې، خو موږ دا قرآن داسې نور وگرځاوه چې له خپلو بندگانو ځنې هغه څوک پرې هدايتوو چې غواړو ئې، او بې شکه چې ته د مستقيمي لاري خوا ته لارښوونه کوي. د هغه الله لاري ته چې څه په آسمانونو کې او څه په زمکې دي ټول د ده دي.
 ۵. پام چې کارونه د الله تعالى په واک کې دي، د ده لوري ته ورگرځي او پايلي ئې د ده له لوري ټاکل کېږي.
-

الشورى
د قرآن پلوشې

بِسْمِ اللَّهِ الرَّحْمَنِ الرَّحِيمِ

حَمْدٌ ۝ عَسَىٰ ۝ كَذٰلِكَ يُوحِيٓ اِلَيْكَ وَاِلَى الَّذِيْنَ مِنْ قَبْلِكَ ۝ اللَّهُ الْعَزِيْزُ الْحَكِيْمُ ۝
لَهُ مَا فِى السَّمٰوٰتِ وَمَا فِى الْاَرْضِ ۝ وَهُوَ الْعَلِيُّ الْعَظِيْمُ ۝ تَكَادُ السَّمٰوٰتُ
يَتَفَطَّرْنَ مِنْ فَوْقِهِنَّ ۝ وَالْمَلٰٓئِكَةُ يُسَبِّحُوْنَ بِحَمْدِ رَبِّهِنَّ وَدَسْتَغْفِرُوْنَ لِمَنْ فِى
الْاَرْضِ ۝ اَلَا ۝ إِنَّ اللَّهَ هُوَ الْغَفُوْرُ الرَّحِيْمُ ۝ وَالَّذِيْنَ اتَّخَذُوْا مِنْ دُوْنِهٖۤ اَوْلِيَاءَ ۝ اللَّهُ
حَفِيْظٌ عَلَيْهِمْ وَمَا اَنْتَ عَلَيْهِمْ بِوَكِيْلٍ ۝

حاء، ميم، عين، سين، قاف، همداسي باحکمه عزتمن ذات تا او هغو ته چي تر تا وړاندي ول وحي کوي، څه چي په آسمانونو کي دي او څه چي په زمکي کي دي (ټول) د ده دي، او هغه ستر لور دئ، نږدې ده چي آسمانونه له بره ئي وچوي، په داسي حال کي چي فرشتي د خپل رب له ستايني سره تسبيح وايي او هغو ته بخښنه غواړي چي په زمکي کي دي، پام چي يقيناً الله مهربان بخښونکی دئ، او هغه چي له ده پرته ئي پالونکي نيولي الله پرې څارونکی دئ او ته پرې وکیل نه يي.

(۱-۶) - د دې مبارکو آيتونو په مطالبو د ښه پوهېدو لپاره لاندې خبري په پام کي ولرئ:

- لکه څنگه چي دا سوره په پنځو مقطعاتو حروفو پيل شوې؛ د دې سوري محوري مطالب او د بحث اساسي موضوعات هم پنځه دي چي خلاصه ئي د سوري د پای پنځو آيتونو کي راغلي، تاسو تر دې وړاندي د مريم سوره وليدلې چي همداسي په پنځو حروفو (کهيص) پيل شوې، پنځه اساسي موضوعات په کي څېړل شوي وو او خلاصه ئي په آخري پنځو آيتونو کي راغلي وه، دا سوره هم له دې پلوه کټ مټ د هغې په څېر ده، تاسو به وگورئ چي دلته هم د سوري په پنځو وروستيو آيتونو کي دغه مطالب په اجمال سره راغلي او په ټولي سوري کي په تفصيل سره څېړل شوي:

۱. الله تعالى د آسمانونو او زمکي ټولواک دئ.
۲. الله تعالى خالق دئ، هر هغه څه پيدا کوي چي وئې غواړي، چا ته لوني ورکوي، چا ته

البشوري د قرآن پلوشي

زامن، او چا ته زامن او لوني گډ، او هغه شنډ کړي چې دی ئې غواړي، يقيناً چې دی توانمن پوه دئ.

۳. هېڅ انسان ته نه ښايي چې الله ورسره تکلم وکړي مگر په وحې (خفي اشارې) سره، يا د حجاب له شا، يا يوه فرشته لپري چې د ده له حکم سره سم هغه څه وحې کړي چې دی ئې غواړي، يقيناً چې هغه باحکمه لور دئ.

۴. همداسې مو تا ته له خپل لوري د خاص امر وحې وکړه، ته نه پوهېدې چې کتاب څه دئ او نه د ايمان (په معنی او حقيقت) پوهېدې، خو موږ دا قرآن داسې نور وگرځاوو چې له خپلو بندگانو ځني هغه څوک پرې هدايتوو چې غواړو ئې، او بې شکه چې ته د مستقيمي لاري خوا ته لارښوونه کوي. د هغه الله لاري ته چې څه په آسمانونو کې او څه په زمکې دي ټول د ده دي.

۵. پام چې کارونه د الله تعالى په واک کې دي، د ده لوري ته ورگرځي او پايلې ئې د ده له لوري ټاکل کېږي.

• رسول الله ته ويل شوي چې تا او هغو ته چې تر تا وړاندي ول د هغه رب له لوري وحې کېږي چې باحکمه عزتمن دئ، (حکيم) دئ؛ پوهېږي چې خپل بنده ته څنگه د وحې له لاري لارښوونه وکړي، (عزيز) دئ؛ د ارادې په وړاندي ئې هېڅ څه نشي خنډ کېدې.

• څه چې په آسمانونو کې دي او څه چې په زمکې کې دي ټول د الله تعالى په واک کې دي، څښتن او مالک ئې دی دئ او دی ستر او لوړ دئ.

• هغه چې د الله تعالى په لمانځني بوخت دي شمېر ئې دومره زيات دئ چې آسمانونه تري ډک دي، نږدې ده چې آسمانونه له بره ئې وچوي، په داسې حال کې چې فرشتې د خپل رب له ستايني سره تسبيح وايي او هغو ته بخښنه غواړي چې په زمکې کې دي، فرشتې له دې کبله بخښنه غواړي چې پوهېږي الله تعالى مهربان بخښونکی دئ، که داسې نه وی نو نه به فرشتو د زمکې استوگنو ته بخښنه غوښتې وی او نه به هغو ته مهلت ورکړی شوی وو چې د بغاوت لار ئې غوره کړې.

• هغه مشرکان چې له الله تعالى پرته ئې پالونکي نيولي او له جعلي معبودانو د پالني هيله لري؛ الله پرې څارونکی دئ او ته پرې وکیل نه يې.

• دې ته مو پام وي چې ځينو درنو مفسرينو د پنځم آيت دا فقره (تَكَادُ السَّمَوَاتُ

يَتَفَطَّرْنَ مِنْ فَوْقِهِنَّ) داسې تعبير کړې چې گواکي دا همغه مطلب دئ چې د مريم په

سوره کې په دې صيغه راغلی:

وَقَالُوا اتَّخَذَ الرَّحْمَنُ وَلَدًا ﴿٢١﴾ لَقَدْ جِئْتُمْ شَيْئًا إِدًّا ﴿٢٢﴾ تَكَادُ السَّمَوَاتُ يَتَفَطَّرْنَ مِنْهُ

وَتَنشَقُّ الْأَرْضُ وَتَخِرُّ الْجِبَالُ هَدًّا ﴿٢٣﴾ أَنْ دَعَوْا لِلرَّحْمَنِ وَلَدًا ﴿٢٤﴾ وَمَا يَنْبَغِي لِلرَّحْمَنِ أَنْ يَتَّخِذَ

د قرآن پلوشې الشوري

وَلَدَا ۞ إِن كُلُّ مَنْ فِي السَّمَوَاتِ وَالْأَرْضِ إِلَّا آتِي الرَّحْمَنِ عَبْدًا ۞
(۸۸-۹۳)

او وئې ويل: رحمن خدای (خان ته) زوی ټاکلی، یقیناً چې دا یوه ډېره بده او بېهوده وينا ده چې تاسو (په خوله) راوړه، له دې خبرې نږدې ده آسمان ټوټې ټوټې شي، زمکه وچوي او غرونه وړان او رانسکور شي، چې رحمن خدای ته د زوی ادعا کوي، حال دا چې له رحمن خدای سره نه بنيایي چې ځان ته کوم زوی غوره کړي، د آسمانونو او زمکې هر څه د ده په وړاندې د بنده په توګه رادرومي!!

خو که لږ ځير شو نو د دې دواړو تر منځ توپير په آسانی سره راته جوت کېږي، لومړی توپير دا دی چې دلته د (فوقهين) صيغه راغلي او بنيایي چې د کوم برني او پاسني فشار له کبله چاودېدو ته نږدې شوی، دوهم توپير دا دی چې دلته د مخالفينو داسې کومه وينا او عمل نه دی ذکر شوی چې د آسمانونو محتمل چاودل د هغه له کبله وګڼو، بلکې د فرشتو له تسبیح سره مربوط ذکر شوی، معنی ئې دا ده چې دومره فرشتې د آسمان له پاسه د الله تعالی په عبادت بوختي دي چې نږدې ده د هغوی له دروندوالي آسمانونه وچوي، او په دې سره د قریشو هغو تبلیغاتو ته ځواب ويل شوی چې د رسول الله په اړه به ئې ويل: په داسې حال کې چې له قوم او ولس تجريد شوی، د ګوتو په شمېر تنګي ځوانان ئې په خوا کې راغونډ شوي، ځواکمن مرستندويان نه لري، څنګه ګمان کوي چې دی به پر خپلو ځواکمنو مخالفينو بريالی کېږي، د ده حق دين به غالب شي او د مخالفينو باطل دين به له منځه ځي!!

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِتُنْذِرَ أُمَّ الْقُرَىٰ وَمَنْ حَوْلَهَا وَتُنْذِرَ يَوْمَ
الْجَمْعِ لَا رَبَّ فِيهِ فَرِيقٌ فِي الْجَنَّةِ وَفَرِيقٌ فِي السَّعِيرِ ۞ وَلَوْ شَاءَ اللَّهُ لَجَعَلَهُمْ أُمَّةً
وَاحِدَةً وَلَكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ
۞ أَمْ اتَّخَذُوا مِنْ دُونِهِ أَوْلِيَاءَ ۖ فَاللَّهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ

شَيْءٍ قَدِيرٌ ۞

او همداسې مو تا ته يو عربي قرآن د دی لپاره وحي کړ چې د کليو منځنۍ او هغه چې چاپېر ئې دي وګواښي، او د راغونډېدو له هغې ورځې خبردارۍ ورکړي چې هيڅ شک په کې نشته، يوه ډله به په جنت کې وي او يوه ډله به په لمبه ناک اور کې، او که الله غوښتي وي نو حتماً به ئې دوی يو امت ګرځولي ول، خو هغه څوک چې دی ئې غواړي په خپل رحمت کې ننباسي او ظالمان داسې دي چې دوی ته نه کوم مل شته او نه کوم

البشوري د قرآن پلوشي

مرستندوی، آیا له ده پرته ئې پالونکي نیولي؟! نو همدا الله پالونکی دی او همدا دی مري ژوندي کوي او هغه پر هر څه ښه توانمن دی.

(۷-۹) د دې مبارکو آیتونو لارښوونې دا دي:

- رسول الله ته ویل شوي: تا ته مو دا عربي قرآن د دې لپاره وحي کړ چې د مکې استوګن او په شاوخوا کې نې مېشت خلک د خپل کفر او شرک له بدو پایلو ووېروي او د قیامت په ورځ د الله تعالی په وړاندې د راغونډېدو له عواقبو خبردارۍ ورکړي، هغه ورځ چې په حتمي راتلو کې ئې هیڅ شک نشته، هغه ورځ چې یوه ډله به په جنت کې وي او یوه ډله به په لمبه ناکه اوړي.

- که الله تعالی غوښتي وي نو حتماً به ئې دا کافران یو متحد امت ګرځولي ول، خو دا د الله تعالی سنت نه دی چې خلک قهراً په سمي لارې تلو ته اړ کړي، سنت ئې دا دی چې دوی ته خپل پیغمبران لېږي، د هغوی په لاس د دوی لارښوونه کوي، خلک په دوو ډلو ووېشل شي، ځینې ئې د الله تعالی د پېرزوینې وړ شي نو الله تعالی ئې له خپل رحمت برخمن کړي او ځینې د ظلم لار غوره کړي او دا ظالمان نه یوازي د الله تعالی له پېرزوینو محروم شي بلکې په زمکې او آسمان کې نه کوم مل موندی شي او نه کوم مرستندوی.

- آیا دغو مشرکانو له الله تعالی پرته نور پالونکي د معبودانو او مرستندویانو په توګه نیولي؟! په داسې حال کې چې الله تعالی یوازینی پالونکی دی او همدا دی مري ژوندي کوي او هغه پر هر څه ښه توانمن دی. آیا عجیبه نه ده چې تاسو دا یوازینی پالونکی رب هېر کړی او داسې جعلی پالونکي مو غوره کړي چې نه مري ژوندي کولی شي او نه د کوم کار ترسره کولو توان لري!!

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ

أُنِيبُ ﴿١٠﴾

او په هر هغه څه کې چې تاسو اختلاف کړی نو حکم ئې د الله لوري ته (محول) دی، همدا زما رب دی، پر هغه مې توکل کړی او د هغه لوري ته انابت کوم.

(۱۰) - دا مبارک آیت د توحید یو ستر او مهم اصل زموږ مخې ته ږدي او رسول الله ته لارښوونه کوي چې خپلو مخاطبینو ته ووايي:

- په هر هغه څه کې چې تاسو اختلاف وکړئ حکم ئې د الله تعالی لوري ته محول دی، یعنې که تاسو په هري قضیې کې اختلاف وکړئ، که دا فکري او اعتقادي وي، که حقوقي او اجتماعي، خپل اختلاف د الله تعالی دین ته محول کړئ او د الهي دین پرېکړه وروستۍ پرېکړه وګڼئ. د دې الهي ارشاد او حکم معنی او تقاضاء دا ده چې د ژند په ټولو برخو کې هر ډول اختلاف او نزاع باید قرآن ته راجع شي او د قرآن پرېکړه نهانې او وروستۍ پرېکړه وګڼل شي، یعنې د انسان په ټول ژوند کې داسې اختلاف او نزاع نشو موندلی چې په قرآن کې ئې د حل

د قرآن پلوشې الشوري

حکم نه وي، مسلمانان بايد قرآن وروستی ملاک او معيار وگڼي او د هري قضیې په اړه د هغه حکم او پرېکړې ته غاړه کېږدي.

• همدا زما رب دئ، همدا د اختلافاتو د حل وروستی مرجع گڼم، پر هغه مي توکل کړی، هغه ته مي خان سپارلی، په هر څه کې د هغه لوري ته انابت او رجوع کوم.

فَاطِرُ السَّمَوَاتِ وَالْأَرْضِ جَعَلَ لَكُم مِّنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا
يَذَرُوكُمْ فِيهِ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ﴿١١﴾ لَهُ مَقَالِيدُ
السَّمَوَاتِ وَالْأَرْضِ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ ﴿١٢﴾

د آسمانونو او زمکې پنځوونکی، (هغه چې) تاسي ته ئې په خپله له تاسو جوړې جوړې پيدا کړې او له څارويو ئې هم جوړې جوړې، په همدې کې تاسي خوروي، هيڅ شې هغه ته ورته نه دئ، او هغه ليدونکی اورېدونکی دئ. د آسمانونو او زمکې کلياني د ده دي، چا ته چې وغواړي روزي پراخوي او تنگوي، يقيناً چې هغه په هر څه بڼه پوه دئ.

(۱۱-۱۲) - د دې مبارکو آيتونو اساسي مطالب او لارښوونې دا دي:

- الله تعالى د زمکې او آسمانونو خالق او پيداکوونکی دئ. پداسې حال کې چې:
الف- د دې شيانو خالق او پيداکوونکی وو او په څنگ کې ئې بل هيڅوک او هيڅ څه نه وو.
ب- نه زمکه وه او نه آسمان او نه د زمکې او آسمان هيڅ څه.
• انسانان او حيوانات ئې جوړه جوړه پيدا کړې؛ داسې چې:
الف- دا ټول (انسانان او حيوانات) نه وو، پيدا شول.
ب- تر دوی وړاندې ئې زمکه او آسمانونه پيدا کړل.
ج- د دوی د نسل د بقا او دوام لپاره ئې جوړه جوړه پيدا کړل، لدې پرته نه د دوی زياتېدا او تکثير ممکن دئ او نه ئې د نسل دوام.
• په زمکې او آسمانونو کې هيڅ شې د الله تعالى په څېر او مثل نه دئ، هيڅ شې په هيڅ څه کې له هغه سره ورته والی نه لري، د الله تعالى د مثل مثال هم نشته، ځکه:
الف- الله تعالى خالق دئ او دا نور ټول موجودات مخلوق دي.
ب- ژوندي مخلوقات پيدا کېږي، زېږول کېږي او نور زېږوي، جوړه جوړه پيدا شوي، پداسې حال کې چې الله تعالى فرد واحد دئ، نه له چا زېږېدلی او نه ئې څه زېږولي، نه سيال لري او نه مثال.

دلته ويل شوي چې د ده مثال ته ورته څه نشته او دی ليدونکی اورېدونکی دئ. يعنی که وغواړئ چې په خپل ذهن کې د الله تعالى لپاره کوم مثال مجسم کړئ، نو پوه شئ چې پدې کائناتو او موجوداتو کې به هيڅ شې دې مثال ته ورته ونه مومي. د يوه شي مثال په حقيقت

البشوري د قرآن پلوشي

کي د هغه شي تخميني او تقريبي تصوير وي، چي د همغه شي د پېژندلو لپاره کارول کېږي، کله چي د يوه شي د اصل او حقيقت ادراک ممکن نه وي نو د مثال په راورلو سره ئي تشرېح او توضيح کوو، خو د الله تعالی په هکله نه د مثال راورل ممکن دي او نه ئي مثال او مثل شته. د آيت په پای کي ويل شوي: وَهُوَ السَّمِيعُ الْبَصِيرُ: او دی ليدونکی اورېدونکی دی. يعني الله تعالی هغه خبري اوري چي جاهل وگړي ئي د ده په اړه کوي او دی له خپل مخلوق سره تشبيه کوي او ټول مخلوقات د ده تر نظر لاندې دي او گوري چي هيڅ څه ده ته ورته نه دي.

په دې آيت کي داسي نه دي ويل شوي: ليس مثله شی: ده ته ورته څه نشته، بلکي ويل شوي: لَيْسَ كَمِثْلِهِ شَيْءٌ: د ده مثل ته ورته څه نشته او د دې معنی دا ده چي نه يوازي د الله تعالی د ذات دکيفيت ادراک ممکن نه دی، بلکه دا هم ممکنه نده چي د الله تعالی د ذات او ذاتي صفاتو د کيفيت په هکله تخميني او تقريبي تصور ولرو. نو لازمه ده له هر هغه تأويل او توجيه په کلکه ځان وساتو چي د مخلوقاتو سره د الله تعالی تشبيه پکي وي.

که د الله تعالی د ذات د کيفيت په هکله بحث ضروري وي او د انسان لپاره ئي ادراک امکان درلودی نو الله تعالی به په خپله په پوره صراحت او وضاحت سره بيان کړی وي، مجمل به ئي نه پرېښود او يوازي په هغو آيتونو به ئي اکتفاء نه وه کړي چي له اسمای حسنی او لوړو صفاتو بحث کوي.

د آيت شريف دوهمه برخه (وَهُوَ السَّمِيعُ الْبَصِيرُ) دا په گوته کوي چي که څه هم انسان ته سمیع او بصير ويل کېدی شي، الله تعالی د اورېدو او ليدو صفت انسانانو ته هم ورکړی، خو بيا هم پدې موجوداتو کي داسي څه نشته چي له الله تعالی سره ورته والی او شباهت ولري. د الله تعالی ذات او صفات هيڅ مثل او مثال نه لري.

د يوه څه د پېژندلو طريقه يا دا ده چي مستقيماً د همغه شي د ذات د کيفيت په هکله معلومات لاسته راوړي او وئې پېژني او يا دا چي د مثال او سيال له لاري ئي وپېژني او يا دا چي هغه ته ورته شی د ده په هکله تا ته خاص انځور درکړي او لدې لاري ئي په نسبي توگه وپېژني. قرآنکريم د الله تعالی د ذات د ادراک او د هغه د کيفيت د پېژندلو په رابطه دا ټول امکانات رد کړي دي او په پوره صراحت ئي ويلی دي چي الله تعالی نه سيال او مثل لري او نه د چا علم د هغه تعالی د ذات پرکيفيت احاطه او احتوا کولی شي.

• د آسمانونو او زمکي د ټولو شيانو د خزانو کلياني د ده په واک کي دي، دا پرېکړه د ده له لوري کېږي چي چا ته څه او څومره ورکړي، د رزق او روزي د پراخوالي او تنگوالي پرېکړي د ده له لوري کېږي، چا ته چي وغواړي روزي پراخوي او تنگوي، يقيناً چي هغه په هر څه ښه پوه دی. ښه پوهېږي چي کله خپلو بندگانو ته رزق زيات کړي او کله ئي کم کړي، هره پرېکړه ئي د پراخ او دقيق علم له مخي وي.

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ كَبُرَ عَلَى الْمُشْرِكِينَ مَا

تَدْعُوهُمْ إِلَيْهِ ۚ اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ ﴿١٣﴾ وَمَا تَفَرَّقُوا إِلَّا
مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ ۚ وَلَوْلَا كَلِمَةٌ سَبَقَتْ مِنْ رَبِّكَ إِلَى أَجَلٍ
مُسَيَّ لَقُضِيَ بَيْنَهُمْ ۚ وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكٍّ مِمَّنْهُ مُرِيبٍ



تاسو ته ئې د دين هغه طريقه ټاکلې چې نوح ته ئې د هغې سپارښتنه کړې وه او هغه
چې تا ته مو وحي کړې، او هغه چې ابراهيم، موسی او عیسی ته مو د هغې سپارښتنه
کړې وه، او هغه دا چې دين قائم کړئ او په هغه کې مه متفرق کېږئ، مشرکینو ته هغه
څه (منل) گران دي چې ته ئې وربلې، الله هغه څوک خپل لوري ته غوره کوي چې دی
ئې غواړي او هغه څوک هدايتوي چې د ده لوري ته انابت کوي، او ډلې ډلې نشول مگر
له هغه وروسته چې علم ورته راغی؛ په خپلو کې د تېري له کبله، او که ستا د رب له
لوري يوه وينا چې وړاندي تېره شوې نه وی، تر يوې ټاکلې نېټې (د فرصت ورکولو
وينا)، نو هرو مرو به د دوی تر منځ پرېکړه شوې وه، او يقيناً هغه چې تر دوی
وروسته کتاب په ميراث ورکړی شو په دې اړه په حيرانوونکي شک کې دي.

(۱۳-۱۴) - د دې مبارکو آيتونو لارښوونې دا دي:

• الله تعالى تاسو ته همغه ديني تگلاره ټاکلې چې نوح صلعم ته ئې د هغې سپارښتنه کړې
وه او اوس ئې رسول الله ته د وحي له لارې ښودلې. همغه چې ابراهيم، موسی او عیسی
صلی ته ئې د هغې سپارښتنه کړې وه، ټولو ته د الله تعالى سپارښتنه دا ده چې دين قائم او
حاکم کړئ او په هغه کې مه متفرق کېږئ. د دې معنی دا ده چې الله تعالى ټول پيغمبران او د
دوی امتونه په دوو اساسي خبرو گمارلي: ۱- د دين اقامه، ۲- او له مذهبي او ديني اختلاف
خان ساتل. دلته له يوې خوا دغه دوه خبرې د هغې وحي خلاصه ښودل شوې چې د الله تعالى
له لوري ټولو پيغمبرانو ته شوې، او له بلې خوا د ټولو انبياوو شريعت او تگلاره يو شانته
گڼل شوې. دلته داسې نه دي ويل شوي چې په دين عمل وکړئ، بلکې ويل شوي چې دين قائم
کړئ، د دې دواړو خبرو تر منځ ژور توپيرونه شته، په دين د عمل کولو معنی دا ده چې هر
څوک په خپل شخصي ژوند کې همغه څه وکړي چې دين پرې مأمور کړی خو (د دين قانمولو)
معنی بېله ده او تر دې ډېر پراخ ابعاد لري، معنی ئې دا ده چې دين حاکم کړئ، په دين ولاړه
ټولنه جوړه کړئ، داسې ټولنه چې هلته دين حکومت کوي، دا د ټولو پيغمبرانو صلی اساسي
او لومړنۍ دنده وه، له نوح صلعم تر محمد صلعم پورې ټول پيغمبران په همدې گمارل
شوي وو، له دوی سره د مستکبرينو د مخالفت اساسي وجه هم دغه وه، که دوی خلکو ته

البشوری د قرآن پلوشي

یوازي دا ویلی چي خان اصلاح کړئ او د ټولني په بڼه او بد کار مه لرئ، دا هڅه مه کوي چي ستاسو پر ټولني دین په بشپړه توګه حاکم شي نو هیڅکله به د حاکمو ځواکونو له جدي او شدید مخالفت سره نه مخامخ کېدل. همداراز د دوی د دوهم مأموریت معنی دا ده چي دا یو اجتماعي مأموریت دی، وحدت او یوالی ایجابوي، دین د تفرق مخالف دی، د دین خاوندان په دې مکلف کوي چي په یوه صف کي به راغونډیږي او له بېل بېل اوسېدو به ډډه کوي. همدا په دین کي له اختلاف او تفرق ډډه کول د ټولو پیغمبرانو او د دوی د امتونو دوهم اساسي مأموریت دی، حقیقت دا دی چي الهي دین یو دی، د ټولو پیغمبرانو شریعت او تگلاره یوه ده، دا تگلاره دوه رنگي نه قبلوي، محمد صلعم او د ده امت په همغه څه ګمارل شوي چي مخکني پیغمبران او د دوی امتونه پرې ګمارل شوي وو، هیڅ تفرق ته شرعي مبنا او توجیه نه شو موندلی، قرآن وایي چي دیني او مذهبي تفرق او اختلاف عمداً رامنځته شوی او هغو رامنځته کړي چي دوه ځانګړتیاوي ئې وي: غولونکی علم ئې درلود او همدا علم ئې د نورو پر حقوقو د تېري لپاره کارولی.

- مشرکینو ته د هغه څه منل ګران دي چي ته ئې وربلې، چي هغه دین په بشپړه توګه قائمول او له تفرق ډډه کول دي. د هغوی هره ډله ځانته ځانته معبود لري، بېل بېل مذهب لري، د یوه رب او یوه دین او یوې تګلاري منل ورته ګران دي، له تا سره ئې د مخالفت ستره وجه همدا ده.

- الله هغه څوک خپل لوري ته غوره کوي او د ده په لاري او د ده لوري ته تلو توفیق ورکوي چي دی ئې غواړي او هغه څوک هدایتوي چي د ده لوري ته انابت کوي، او د دې معنی دا ده چي الهي لارښوونه د هغه چا په برخه کیږي چي د الله تعالی په لاري د تلو وړتیا او هوډ لري.

- د څوارلسم آیت دا فقره (وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ) په ډېر

صراحت او وضاحت سره بڼي چي د تفرق پیل د غرضي علماوو له لوري شوی، وایي: ۱- ډلي ډلي نشول مګر له هغه وروسته چي علم ورته راغی؛ ۲- په خپلو کي د تېري له کبله.

- که ستا د رب دا ثابت او پخوانی سنت نه وی چي هر چا ته تر یوې ټاکلې نېټې مهلت ورکوي نو هرو مرو به د هغو په اړه ډېر پخوا الهي پرېکړه شوې وه چي د پیغمبرانو د بلني مخالفت کوي.

- هغه چي تر دوی وروسته کتاب په میراث ورکړی شو په دې اړه په حیرانوونکي شک کي دي. یعنې د اهل کتابو دا بېلې بېلې ډلي له دې کبله نه دي رامنځته شوي چي ګواکي د الله تعالی له لوري دوی او د دوی پیغمبرانو ته بېل بېل کتابونه ورکړي شوي وو او د اختلاف سبب ئې بېلې بېلې الهي لارښوونې دي!! حقیقت دا دی چي دوی ته کتاب په میراث رسېدلی، داسي لکه یو میراثي توکی، پرته له دې چي د کتاب په معنی او حقیقت پوه وي او د الهي کتاب د حملولو وړتیا ولري، نه یوازي د الهي کتاب علم او پوهه نه ده ورپه برخه شوې بلکي په ډېر حیرانوونکي شک کي دي.

فَلِذَلِكَ فَادْعُ^ط وَاسْتَقِمْ^ط كَمَا أُمِرْتَ^ط وَلَا تَتَّبِعْ أَهْوَاءَهُمْ^ط وَقُلْ ءَامَنْتُ بِمَا
أَنْزَلَ اللَّهُ مِنْ كِتَابٍ وَأُمِرْتُ لِأَعْدِلَ^ط بَيْنَكُمْ^ط اللَّهُ رُبُّنَا وَرَبُّكُمْ^ط لَنَا أَعْمَلُنَا وَلَكُمْ
أَعْمَلُكُمْ^ط لَا حُجَّةَ بَيْنَنَا وَبَيْنَكُمْ^ط اللَّهُ يَجْمَعُ بَيْنَنَا وَإِلَيْهِ الْمَصِيرُ^ط

نو د همدې لپاره وبله، او همغسې استقامت کوه چي گمارل شوى يې، او د دوى د هوسونو متابعت مه کوه، او ووايه: په هر هغه کتاب مي ايمان راوړى چي الله نازل کړى، او پر دې گمارل شوى يم چي ستاسو تر منځ عدالت وکړم، الله هم زموږ رب دى او هم ستاسو، موږ ته خپل عملونه دي او تاسو ته خپل عملونه، زموږ او ستاسو تر منځ کومه شخړه نشته، الله به موږ او تاسي په خپلو کي راغونډ کړي او ورتگ د ده لوري ته دى.

(۱۵)- په دې مبارک آيت کي څو مهمې مهمې لارښوونې زموږ په وړاندي ځليږي:

• د آيت په لومړۍ فقرې کي رسول الله ته سپارښتنه شوې چي د همدې لپاره بلني نه دوام ورکړه، د دې فقرې په اړه دوه د اعتناء وړ تعبيرونه شوي: ۱- د همدې توحيد لوري ته بلنه ورکړه، ۲- له دې کبله بلنه ورکړه چي مخکنيو په الهي کتاب کي شک وکړ او په اختلاف اخته شول، دوهم تعبير دقيق دى او له مخکني آيت او له ټول مضمون سره اړخ لگوي، ځکه تر دې وړاندي ويل شوي چي مخکنيو اهل کتابو د تفرق او اختلاف لار غوره کړه، اختلاف ئي عمدي او د نورو په حقوقو د تبري په موخه وو، نو اوس چي هغوى د الله دين ته شا کړي؛ ته دا دنده په غاړه واخله چي خلک حق دين ته وبلي.

• بيا په صبر او استقامت گمارل شوى او ورته ويل شوي چي ستا استقامت بايد همغسې وي لکه چي الله تعالى پرې گمارلى يې.

• بيا لارښوونه ورته شوې چي د دوى د هوسونو متابعت مه کوه.

• ورپسې په دې گمارل شوى چي خلکو ته دا خبري وکړي: ۱- په هر هغه کتاب مي ايمان راوړى چي الله تعالى نازل کړى. ۲- پر دې گمارل شوى يم چي ستاسو تر منځ عدالت وکړم، ۳- الله هم زموږ رب دى او هم ستاسو، ۴- موږ ته خپل عملونه دي او تاسو ته خپل عملونه، ۵- زموږ او ستاسو تر منځ کومه شخړه نشته، ۶- الله به موږ او تاسي په خپلو کي راغونډ کړي. ۷- ورتگ د الله تعالى لوري ته دى.

دلته څو خبري بايد په پام کي ولرو: متأسفانه ځيني دا فقرې (موږ ته خپل عملونه دي او تاسو ته خپل عملونه، زموږ او ستاسو تر منځ کومه شخړه نشته) داسي تعبيروي چي گواکي دا يو ډول مصالحې او روغي جوړي ته بلنه ده، داسي چي يو به د بل په کړو وړو کار نه لري، هر څوک به خپلي مخي ته آزاد پرېښودل کېږي!! ځيني تر دې هم وړاندي ځي او له دغو او دې ته ورته فقرو داسي تعبيرونه کوي چي ثابته کړي دين يو انفرادي عمل او يوه شخصي دنده ده،

البشوري د قرآن پلوشي

هر څوك پوهېږي او خپل دين او مذهب ئې، بل حق نه لري د ده مزاحم شي!! ځيني بيا گمان كوي چې زموږ مأمويت په دې كې خلاصه شوى چې خلكو ته بلنه ورکړو او حق دين ورته بيان كړو؛ همدا او نه تر دې زيات!! دا تعبيرونه په بشپړه توگه ناسم او غلط دي او د قرآن له څرگندو اصولو سره تصادم كوي، دوى دې ته پام نه كوي چې په همدې آيت كې او تر دغو فقرو وړاندي ويل شوي: پر دې گمارل شوى يم چې ستاسو تر منځ عدالت تأمين كړم، يعنې د مظلوم ملگرتيا كوم، هڅه كوم چې هغه ته د ده غصب شوى حق وسپارل شي او عدالت تأمين شي، او په مخكني آيت كې ويل شوي: **أَنْ أَقِيمُوا الدِّينَ وَلَا تَتَفَرَّقُوا فِيهِ**: دا چې دين قائم كړئ

او په هغه كې مه متفرق كېږئ، قرآن خو د دين قائمول او د خلكو تر منځ عدالت تأمينول د ټولو پيغمبرانو دنده گڼي، قرآن خو مؤمنان په امر بالمعروف او نهې عن المنكر، د الله په لار كې جهاد او د مستضعفينو د نجات لپاره پر جهاد گمارلي، او دا د هر مؤمن په فرائضو او وجائبو كې شمېږي!! دوى دې ته هم متوجه نه دي چې تبليغ او دعوت بېله معنى لري او امر بالمعروف او نهې عن المنكر بېله معنى، دا گمارل او منع كول افاده كوي او هغه يوازې بلنه او وينا، موږ د الله تعالى له لوري يوازې په دعوت او تبليغ نه يو گمارل شوي بلكې په ژبه، لاس او توري جهاد باندې هم مكلف شوي يو. دا د جهاد او امر بالمعروف او نهې عن المنكر تاركين د كوم دليل او حجت له مخې دا كار نه كوي، بلكې يا د ضعف ايمان، حب دنيا، وېرې او جبن له كبله دا كار كوي او يا د دښمن له لوري گمارل شوي، عمداً دين تحريفوي او د جهاد له ثابتې او څرگندې فريضې د خلكو پام بل لوري ته اړوي.

وَالَّذِينَ سُحَّجُوا فِي اللَّهِ مِنْ بَعْدِ مَا اسْتُجِيبَ لَهُمْ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ ﴿١٦﴾ اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ وَمَا يُدْرِيكُ لَعْلَ السَّاعَةِ قَرِيبٌ ﴿١٧﴾ يَسْتَعْجِلُ بِهَا الَّذِينَ لَا يُؤْمِنُونَ بِهَا وَالَّذِينَ ءَامَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ ۖ أَلَا إِنَّ الَّذِينَ يُمَارُونَ فِي

السَّاعَةِ لَفِي ضَلَالٍ بَعِيدٍ ﴿١٨﴾

او هغه چې د الله په اړه له دې وروسته شخړه كوي چې لبيك ورته ويل شوى؛ حجت ئې د دوى د رب په وړاندي باطل دى او پر دوى د الله غضب دى او دوى ته شديد عذاب دى. الله هغه ذات دى چې پر حق مبني كتاب او ميزان ئې نازل كړى، او څه خبر كړى يې؟ بنيادي قيامت نېټه به نږدې وي، هغه ئې په تلوار سره غواړي چې ايمان پرې نه لري، او هغه چې ايمان لري ترې وېرېدونكي دي او پوهېږي چې هغه رښتيني ده، پام

د قرآن پیلوشتی الشوری

چي هغه خلك په ژوري تېروتنې كې دي چي د قيامت په اړه جدل كوي.

(۱۶-۱۸) - د دې مباركو آيتونو مهم مطالب دا دي:

• له هغه وروسته چي ځينو خلكو پر الله تعالى او د ده پر كتاب ايمان راوړی او الهي احكامو ته ئې عملاً غاړه اېښې، د هغو مخالفت بې بنسټه او بې دليله دئ چي د الله تعالى په اړه جدل كوي، د دوى هر حجت په الهي معيارونو كې باطل دئ، دوى د الله تعالى په غضب اخته او د شديد عذاب وړ دي. دا ځكه چي د ځينو ايمان راوړل او د الهي دين په وړاندي د دوى انقياد بڼي چي دومره كافي او اړين دلائل او لارښوونې ئې ترلاسه كړي چي حقيقت ورته جوت شي او د ايمان لار غوره كړي، كه له دې وروسته څوك دا ادعاء وكړي چي د الله تعالى او د هغه د لارښود كتاب په اړه ئې قانع كوونكي دلائل نه دي ترلاسه كړي؛ دروغ وايي او ادعاء ئې بې اعتباره او باطله ده.

• دا له حقائقو ډك كتاب چي هره وينا ئې رښتينې ده او د حق او باطل، بڼه او بد، مفيد او مضر، عدل او ظلم په اړه واضح او څرگند معيارونه زموږ په وړاندي ږدي، بڼي چي د الله تعالى له لوري نازل شوى.

• تاسو د قيامت په اړه د قرآن وينا نه منئ، خو آيا د دې مخالفت لپاره كوم دليل هم لرئ؟! چا او كوم څه درته ويلي او په دې ئې قانع كړى يې چي قيامت نشته؟! بڼايي د قيامت نېټه به نږدې وي!! آيا د دې وينا د ترديد لپاره كوم دليل لرئ؟!

• هغه څوك قيامت په تلوار سره غواړي چي ايمان پرې نه لري.

• خو هغه چي ايمان لري ترې وېرېږي او پوهېږي چي هغه ورځ رښتينې او حتماً راتلونكې ده.

• بايد متوجه وي چي هغه خلك په ژوري تېروتنې كې دي چي د قيامت په اړه جدل كوي.

اللَّهُ لَطِيفٌ بِعِبَادِهِ يَرْزُقُ مَنْ يَشَاءُ ۖ وَهُوَ الْقَوِيُّ الْعَزِيزُ ﴿١٦﴾ مَنْ كَانَتْ يُرِيدُ
حَرْثَ الْآخِرَةِ نَزِدْ لَهُ فِي حَرْثِهِ ۖ وَمَنْ كَانَتْ يُرِيدُ حَرْثَ الدُّنْيَا نُؤْتِهِ مِنْهَا وَمَا
لَهُ فِي الْآخِرَةِ مِنْ نَصِيبٍ ﴿١٧﴾

الله پر خپلو بندگانو د نرمښت خاوند دئ، چا ته چي وغواړي روزي ورکوي، او هغه عزتمن ځواکمن دئ، څوك چي د آخرت كړ غواړي په كښت كې به ئې ورزيات كړو او څوك چي د دنيا كښت غواړي څه به ترې وركړو په داسي حال كې چي په آخرت كې به ئې هيڅ برخه نه وي.

(۱۹-۲۰) - دا مبارك آيتونه وايي:

• الله تعالى پر خپلو ټولو بندگانو (مؤمن او كافر) د لطف او نرمښت خاوند دئ، چا ته چي وغواړي روزي ورکوي، دا په داسي حال كې چي هغه عزتمن ځواکمن دئ، عاصي او باغي

الېشوري د قرآن پلوشي

بنده ته که هر څومره ستر او مغرور وي سزا ورکولی شي ځکه هغه تر هر ځواکمن زيات ځواکمن دی، تر هر غالب او عزتمن زيات عزتمن دی، له بندگانو سره د هغه معامله د لطف او نرمښت معامله ده سره له دې چې هغه عزتمن ځواکمن دی.

• څوک چې د آخرت کر غواړي، يعني دا خوښوي چې د خپلو عملونو حاصل او ثمره په آخرت کې ترلاسه کړي، هغه دې ډاډه وي چې په دې کښت کې به ئې ورزيات کړو او څوک چې د دنيا کښت غواړي، يعني د خپلو هڅو بدله يوازې په دنيا کې لټوي او د آخرت پروا نه لري، الله تعالى به ده ته څه ترې ورکړي؛ په داسې حال کې چې په آخرت کې به ئې هيڅ برخه نه وي. يعني مؤمن به هم د خپلو عملونو دنيایي بدله ترلاسه کوي او هم ډېره زياته اخروي بدله او کافر به يوازې د خپلو هڅو ځينې نتايج په دنيا کې ترلاسه کوي او په آخرت کې به ئې هيڅ برخه نه وي.

أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ وَلَوْلَا كَلِمَةُ
الْفَصْلِ لَفُضِيَ بَيْنَهُمْ وَإِنَّ الظَّالِمِينَ لَهُمْ عَذَابٌ أَلِيمٌ ﴿٢١﴾ تَرَى الظَّالِمِينَ
مُشْفِقِينَ مِمَّا كَسَبُوا وَهُوَ وَاقِعٌ بِهِمْ وَالَّذِينَ ءَامَنُوا وَعَمِلُوا الصَّالِحَاتِ فِي
رَوْضَاتِ الْجَنَّاتِ لَهُمْ مَا يَشَاءُونَ عِنْدَ رَبِّهِمْ ذَلِكَ هُوَ الْفَضْلُ الْكَبِيرُ ﴿٢٢﴾

آيا داسې شريکان ئې دي چې د دين هغه طريقه ئې ورته ټاکلې چې الله ئې اذن او اجازه نه ده ورکړې، او که د پرېکړې هغه وينا نه وي نو حتماً به د دوی تر منځ (وروستی) پرېکړه شوې وه او يقيناً چې دغو ظالمانو ته دردناک عذاب دی، دا ظالمان به گوري چې له هغه څه وېرېدونکي دي چې ترلاسه کړي ئې دي په داسې حال کې چې هغه پر دوی پرېوتونکی دی، او هغه چې ايمان ئې راوړی او نېک عملونه ئې کړي د جنتونو په بنگوتو (باغچو) کې به وي، دوی ته به د خپل رب په خوا کې هر هغه څه وي چې غواړي ئې، همدا ستر فضل دی.

(۲۱-۲۲) - د دې مبارکو آيتونو لارښوونې دا دي:

• آيا دغو مشرکانو الله تعالى ته داسې شريکان جوړ کړي چې دوی ته ئې ديني طريقې ټاکلې دي، داسې ديني طريقې چې الله تعالى ئې اذن او اجازه نه ده ورکړې؟ دا دومره ستره گناه او جرم دی چې فوري مؤاخذه او سزا ئې ايجابوله، داسې ظالمان د دې وړ دي چې الله تعالى فوراً د دوی په اړه د سخت مجازات پرېکړه وکړي او سزا ورکړي، خو د الله تعالى سنت داسې دی چې ژر پرېکړه نه کوي او مجرم ته که هر څومره ستر وي تر ټولو نېټې مهلت ورکوي او د ده د سزا پرېکړه تر خاصې نېټې ځنډوي، که د پرېکړې په اړه دا الهي سنت نه وي نو حتماً به د دوی په اړه وروستی پرېکړه شوې وه او يقيناً چې دغو ظالمانو ته دردناک

عذاب دی.

- د قیامت په ورځ به دا ظالمان گوري چي د خپل شرک او کفر له سزا وپریږي؛ په داسي حال کي چي حتماً به پرې اخته کېږي.
 - هغه چي ایمان ئې راوړی او نېک عملونه ئې کړي د جنتونو په ښکوتو او باغچو کي به وي، دوی ته به د خپل رب په خوا کي هر هغه څه وي چي غواړي ئې، همدا ستر فضل دی.
- لکه چي گوري په دې مبارکو آیتونو کي د شرک یو بل ډول انځور شوی، په دې کي مشرکان الله تعالی ته داسي شریکان ټاکي چي دیني او مذهبي طریقې ورته جوړوي، په داسي حال کي چي الله تعالی هیچا ته دا اجازه نه ده ورکړي چي خلکو ته د خپلي خوښي دین او مذهب جوړ کړي، دا شرک له هغو سره توپیر لري چي مشرکان په (عبادت) او (استعانت) کي الله تعالی ته شریکان ټاکي، د الله تعالی تر څنگ نور معبودان لمانځي او له هغوی مرسته غواړي، دا هغه شرک دی چي د ژوند په تگلاري او کرښکلازي او په شریعت او قانون پوري تړلی دی، د قرآن له نظره دا د توحید ستره تقاضا ده چي الله تعالی به د یوازیني شارع په توگه منو، له الله تعالی پرته به هیچا ته دا حق نه ورکوي چي انسان ته شریعت او قانون وضع کړي، حلال او حرام ورته وټاکي، څوک چي له الله تعالی پرته بل چا ته د شارع په سترگه گوري او هغه ته د شریعت او قانون وضع کولو حق ورکوي او د بنده په لاس جوړ شوي قانون په وړاندي سر ټیټوي؛ هغه مشرک دی، او داسي مشرک د سختي سزا وړ. دې ته مو پام وي چي قرآن هغه نظام او قانون د دین په نامه یادوي چي پر ټولني حاکم وي او د خلکو منازعات د هغه له مخي حل و فصل کېږي. قرآن د مصر فرعوني نظام د (دین الملك) په نامه یادوي، قرآن هغه واکمن او حاکم د (طاغوت) په نامه یادوي چي د خلکو منازعات له الهي دین پرته د بل قانون له مخي حل و فصل کوي، هغه څوک سخت تېروتنی او د شیطان په لومي کي پرېوتی بولي چي دغه طاغوت ته خپل منازعات وړاندي کوي.

ذَٰلِكَ الَّذِي يُبَشِّرُ اللَّهَ عِبَادَهُ الَّذِينَ ءَامَنُوا وَعَمِلُوا الصَّالِحَاتِ ۖ قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ۖ وَمَن يَقْتَرِفْ حَسَنَةً نَّزِدْ لَهُ فِيهَا حُسْنًا ۖ إِنَّ اللَّهَ غَفُورٌ شَكُورٌ ﴿١٢٣﴾

دا همغه څه دي چي الله ئې خپلو هغو بندگانو ته زېری ورکوي چي ایمان ئې راوړی او صالح عملونه ئې کړي، ووايه: له تاسو هیڅ اجر نه پرې غواړم مگر په خپلو کي دوستي، او څوک چي کومه ښېگڼه وکړي هغه ته ښېگڼه په کي زیاتوو، یقیناً چي الله شاکر بخښونکی دی.

(۲۳) - د دې مبارک آیت په مطالبو د ښه پوهېدو لپاره دا خبري په پام کي ولری:

• د مخکني آیت په ارتباط ویل شوي: دا همغه څه دي چي الله ئې خپلو مؤمنو او صالح

البشوري د قرآن پلوشي

بندگانو ته زېږی ورکوي.

• رسول الله ته لارښوونه شوې چې خپلو مخالفينو ته ووايي: له تاسو هيڅ اجر نه پرې غواړم مگر په خپلو کي دوستي. اجر مي دا دی چې خپلوان مي هدايت شي او په دې سره له خپلوانو سره زما د محبت او دوستۍ احساس اشباع او خړوب شي.

• څوک چې کومه بېبېگنه وکړي نو الله تعالى د هغه په بېبېگني کي حسن او بښايت زياتوي، بېبېگنو ته ئې خلا او بښايت ورکوي، دا ځکه چې الله تعالى (شاکر) او (بخښونکی) دی، د خپل بنده د عمل قدرونه کوي او له اشتباهاتو ئې تېرېږي او بخښنه ورته کوي.

• دا مبارك آيت د ځينو له لوري په داسي غلطې بڼې کي تعبير شوی چې قبيح تحريف ته ورته دی، شيعه او ځيني جاهل متصوفين دا آيت داسي تعبيروي چې گواکي رسول الله په دې گمارل شوی چې مؤمنانو ته ووايي: له تاسو يوازي يو اجر غواړم او هغه دا چې زما له اهل بيت سره مينه ولرئ!! په اهل بيت کي هم يوازي علي، فاطمه، حسن او حسين نيسي او نور ټول ترې حذفوي، نه د رسول الله نوري لوني په کي شاملوي او نه ترونه او د ترونو نور زامن!! دوی له يوې خوا (القربى) د خپلوانو په معنى تعبيروي؛ حال دا چې د (القربى) اصلي معنى خپلوي ده؛ نه خپلوان، د قرآن په گڼ شمېر آيتونو کي دا لفظ راغلی او په ټولو کي د خپلو په معنى راغلی، له بلې خوا د پيغمبر صلعم خپلوان هم يوازي په فاطمه، علي، حسن او حسين وسلم کي راخلاصه کوي، له بلې خوا آيت داسي تعبيروي چې گواکي پيغمبر صلعم ته ويل شوي چې مؤمنانو ته ووايه چې له تاسو د هغو زحمتونو اجر نه غواړم چې ستاسو د هدايت په لار کي مي ايستلي، تاسو ته مي عزت درپه برخه کړ او يوازي يو اجر درځني غواړم او هغه دا چې زما له خپلوانو (فاطمه، علي، حسن او حسين وسلم) سره محبت وکړئ!! په دې اړه څو خبرو ته ځير شئ:

• دا سوره په مکه کي نازله شوې، هغه مهال چې لا علي او فاطمې رسول ازدواج نه وو کړی، حسن او حسين رسول لا نه وو پيدا شوي، لا مسلمانان تر سختو ابتلاعاتو لاندي ول، د پيغمبر صلعم په ملگرتيا کي ئې له توهين، تهديد، زندان، تعذيب، هجرت او شهادت پرته هيڅ دنيوي امتياز او راحت نه وو په برخه شوی، هغه څه چې دوی ئې ادعاء کوي يو ئې هم نه وو ترلاسه کړی، نو په داسي حالت کي به پيغمبر صلعم څنگه دوی ته ويل چې د دغو لاسته راوړنو په سبب به زما د اهل بيت درناوی او احترام کوئ!! کوم عاقل او په قرآن پوه انسان د داسي غلط تعبير جسارت کولی شي!!

• څنگه به پيغمبر صلعم له خپلو سختو دښمنانو او هغو قريشو چې ډېر ئې د ده په اقرباوو کي راتلل؛ دا غوښتنه کوي چې له تاسو يو اجر غواړم او هغه هم تر ټولو ستر او دښمنانو ته د نه منلو وړ؛ او هغه دا چې له فاطمې او علي رسول او زما له هغو دوو لمسيانو سره به محبت کوئ چې لا تر اوسه نه دي پيدا شوي!! که له دوی سره دا لفظي تحريف ومنو او القربى د اولوالقربى په معنى ونيسو نو مخاطبينو خو به له (اولوا القربى) يا ټول بني هاشم مرادول، يا يوازي بني عبدالمطلب چې په دوی کي تر ټولو سخت دښمن ابولهب هم راتلو، هيڅ

د قرآن پلوشې الشوری

مخاطب به دا غلطه معنی نه وه ترې اخیستې چې محمد صلعم له دوی د فاطمي او علي رسول د مودت غوښتنه کړې؛ له دې آیت داسې تعبیر یوازې یو متعنت او متعصب انسان درلودی شي.

• ولي په اقرباوو کې یوازې څلور کسان؟! کوم عقل، عدل او عرف دا خبره مني چې د اقرباوو عامه صیغه په څلورو داسې کسانو اطلاق شي چې دوی ته ورته نور اقربا هم شته؟! ښايي دوی به په کوم داسې روایت باندې استناد کوي چې همدا د قرآن، عقل او عرف خلاف خبره کوي او یوازې څلور کسان د پیغمبر صلعم اهل بیت، عترت او اقربا گڼي؟! خو که څوک ورته ووايي چې دا روایت کوم غالي شيعه جوړ کړی او صحابه وو ته ئې منسوب کړی؛ او که ورته ووايي: روایت خو په هغه صورت کې د منلو دئ چې منشأ ئې قرآن وي یا لږ تر لږه له قرآن سره تعارض ونه لري او د عقل خلاف نه وي، ځواب به ئې څه وي؟ که ورته ووايي: د قرآن صریح آیت ومنم که د عقل خلاف روایت؟ څه ځواب به ورکوي؟ که داسې نه وي او د روایت په نامه هر رطب و یابس (لاندې او وچ) باندې استناد وکړو نو بیا خو به زموږ حالت همغسې شي لکه د شيعه وو، چې د دوی د روایاتو تر ټولو معتبر کتاب (اصول کافی) په اړه د شيعه وو مشهور عالم علامه برقي وايي: د دې کتاب اکثر روایات جعلي، له قرآن سره متصادم او د عقل خلاف دي او روات ئې مجهول الهویه، کاذب او فاسق دي، برقي د اصول کافی د تردید په اړه یو ضخیم کتاب لیکلی چې په هغه کې ئې لیکلي: که دښمنان خبر شول چې زموږ د روایاتو په کتابونو کې داسې روایات هم راغلي چې راویان ئې خر او چنگښه دي؛ څه به کوو؟!

دوی په دې آیت کې غور نه دئ کړی، د نورو آیتونو په رڼا کې ئې د هغه په حقيقي او اصلي مطلب د پوهېدو هڅه نه ده کړې، دې ته متوجه نه دي چې دا آیت په داسې ځای کې او د داسې مضمون په ضمن کې راغلی چې خطاب مخالفینو ته متوجه دئ، همغه مخالفین چې د پیغمبر صلعم په ضد ئې له هیڅ ظلم، تېري او جفا ډډه نه کوله، همغه مخالفین چې قرآن په مکرره توګه پیغمبر صلعم ته ویلي چې دوی ته ووايه: له تاسو هیڅ اجر نه غواړم، څنګه ممکنه ده چې په دې آیت کې به د ګڼ شمېر نورو آیتونو خلاف خبره شوې وي او له قریشو به ئې داسې ستر اجر او بدله غوښتې وي چې هیڅ اجر ورسره برابري نشي کولی؟! آیا ممکنه ده یو څوک خپل دښمن ته ووايي: له تا هیڅ اجر او بدله نه غواړم یوازې دا درنه غواړم چې زما له زوم، لور او دوو لمسیانو سره به مینه کوي؟! آیا د پیغمبر صلعم په څېر ستر شخصیت به داسې مطالبه له خپلو دښمنانو کړې وي؟! په آیت کې له استثناء ځنې مراد دا نه دئ چې یوازې یو اجر ترې وغواړه؛ بلکې مراد ئې داسې دئ لکه د الفرقان د سوري په ۵۷ آیت کې چې راغلی:

قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا ﴿٥٧﴾

الفرقان: ۵۷

ورته ووايه: له تاسو هیڅ اجر پرې نه غواړم؛ مګر دا چې څوک وغواړي د خپل رب لوري ته

(د تلو لپاره) لار غوره کړي.

يعني زما اجر به يوازي دا وي چي په تاسو کي څوک ايمان راوړي او د الله تعالى لوري ته د تلو پرېکړه وکړي.

د قرآن د مخکني آيت معنى سل په سلو کي دې ته ورته ده او هغه دا چي زما اجر يوازي دا دى چي له اقرباوو سره زړه سوي او دوستي څرگندوم او د دوى د هدايت هڅه کوم، که زما د هڅو په نتيجه کي له تاسو ځني څوک ايمان راوړي نو معنى ئي دا ده چي زما له خپلوانو څخه ځينو ايمان راوړى، همدا به زما اجر وي، که زه په بل قوم کي مبعوث شوى وي او يوازي هغوى ته مي بلنه ورکولى، نو دا بدله او معاوضه به مي هم نه په برخه کېده، خپلوان به مي هم له هدايته محروم پاته کېدل. که څه هم ځينو محققينو ويلي چي د آيت مراد دا دى: له تاسو يوازي دا بدله غواړم چي له ما سره خپلوى ته پام وکړئ او د پرديو دښمنانو په څېر راسره چلن مه کوئ، خو د دې لپاره چي دا هم يو ډول اجر او بدله گڼل کېږي او د قرآن نور آيتونه په پرېکنده الفاظو سره وايي چي هيڅ اجر ترې مه غواړه، نو ځکه وايو چي غوره تعبير همغه برنى تعبير دى.

د آيت دا فقره هم لږ غور غواړي چي وايي: وَمَنْ يَقْتَرِفْ حَسَنَةً نَّزِدْ لَهُ فِيهَا حُسْنًا إِنَّ

اللَّهُ غَفُورٌ شَكُورٌ ﴿٢٦﴾ او څوک چي کومه ښېگڼه وکړي هغه ته ښېگڼه په کي زياتوو، يقيناً چي

الله شاکر بخښونکى دى. دلته ويل شوي چي په ښېگڼي کي ئي (حسن) زياتوو، د دې معنى دا ده چي د ده معمولي ښېگڼي ته لازياته ښکلا او ځلا ورکوو، که د ده په نېک کار کي کوم کمى وي هغه له پامه غورځوو او دا کمى ورته بشپړوو، که عمل ئي د لږ ثواب وړ وي داسي ئي گرځوو چي د زيات ثواب وړ شي.

أَمْ يَقُولُونَ افْتَرَى عَلَى اللَّهِ كَذِبًا فَإِنْ يَشِئِ اللَّهُ يَخْتِمْ عَلَى قَلْبِكَ وَيَمْحُ اللَّهُ الْبَاطِلَ

وَيُحِقُّ الْحَقَّ بِكَلِمَاتِهِ إِنَّهُ عَلِيمٌ بِذَاتِ الصُّدُورِ ﴿٢٧﴾

آيا وايي چي پر الله ئي دروغجنه افتراء کړې، نو که الله غوښتى ستا پر زړه به ئي مهر لگولى وو، الله باطل محو کوي او حق محقق کوي په خپلو ويناوو سره، يقيناً چي هغه د سينو په شته وو ښه پوه دى.

(٢٤)- دا مبارك آيت وايي: آيا ستا مخالفين دا ادعاء کوي چي تا پر الله تعالى له ځانه دروغجنه افتراء کړې، نه په دروغو ځان د الله تعالى رسول گڼي او په دروغو وايي چي قرآن د الله تعالى له لوري درکړى شوى؟! آيا دا خلک دومره بي انصافه دي او په خپل تعصب، عناد او دښمنۍ کي هغه پړاو ته رسېدلي چي ستا په څېر ستر او سپېڅلى شخصيت په دې تورنوي چي پر الله تعالى ئي افتراء کړې؟! آيا دوى تا پر خپل ځان قياسوي، گمان کوي چي ته به هم د دوى په څېر وي چي رښتيا او دروغ ورته يو شانته دي؟ دا ستره گناه خو داسي څوک کوي

د قرآن پلوشې الشوری

چي پر زړه ئې مهر لگول شوی وي، کړني ئې د يوه تور زړي انسان په څېر وي، څنگه د رسول الله په څېر پاک سیرت، صادق او امین شخصیت په داسې گناه تورنوی؟! که الله تعالی غوښتی ستا پر زړه به ئې مهر لگولی وو، ته به هم د دوی په څېر شوی وي.

• د آیت په پای کې ویل شوي: الله باطل محو کوي او حق محقق کوي په خپلو ویناوو سره، یقیناً چې هغه د سینو په شته وو بڼه پوه دی. په دې اړه دوه د اعتناء وړ تعبیرونه مومو: ۱- الله تعالی به د دوی تورونه، غلط تبلیغات او باطل اظهارات شنډ کړي، حقیقت به ټولو ته جوت کړي، د باطل پلویان به له ماتې سره مخامخ کړي او حقیال به غالب کړي، الله تعالی پوهیږي دوی په خپلو سینو کې څه لري، کوم عزائم ئې د حق دښمنی او ستا په خلاف داسې تورونو ته هڅوي. ۲- د الله تعالی له لوري چې تا ته کومې لارښوونې شوې دي او کوم کتاب درکړی شوی دا خو د الله تعالی هغه کلام دی چې باطل پرې محو کوي او حق پرې محقق کوي، دوی خو له تا دغه کلام اوري، د داسې الهي کلام له اورېدو سره سره څنگه تا ته داسې نسبتونه کوي؟! د دې الهي کلام په کومې برخې کې د دې شائبه مومي چې دا به د کوم انسان له لوري افتراء شوی کلام وي؟! د دوی د تبلیغاتو وجه دا نه ده چې داسې کومه شائبه ئې تر سترگو شوې؛ وجه ئې د دوی هغه شوم عزائم دي چې په خپلو سینو کې ئې پټ ساتلي او الله تعالی پرې پوهیږي. دوهم تعبیر د آیت له سیاق و سباق سره زیات مناسبت لري.

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ

وَيَسْتَجِيبُ الَّذِينَ ءَامَنُوا وَعَمِلُوا الصَّالِحَاتِ وَيَزِيدُهُم مِّن فَضْلِهِ ؕ

وَالْكَافِرُونَ هُمْ عَذَابٌ شَدِيدٌ

او دی همغه (ذات) دی چې د خپلو بندگانو توبه قبلوي او له گناهونو تېرېږي او په هغه څه پوهیږي چې تاسو ئې کوئ، او د هغو اجابت کوي چې ایمان ئې راوړی او نېک عملونه ئې کړي او له خپلو پېرزوینو لازياتي ورپه برخه کوي، او کافران داسې دي چې دوی ته شدید عذاب دی.

(۲۵-۲۶) - دلته له مؤمنانو او کافرانو سره د الله تعالی معامله په دې توگه بیان شوې:

- الله تعالی د خپلو بندگانو توبه قبلوي.
- د دوی له گناهونو تېرېږي او عفو ورته کوي.
- له هر يوه سره هغه معامله کوي چې ورسره وړ وي؛ ځکه په هغه څه پوهیږي چې دوی ئې کوئ.
- د هغو دعاگانې او عبادتونه قبلوي چې ایمان ئې راوړی او نېک عملونه ئې کړي، دوی ته له خپلو پېرزوینو لازياتي ورپه برخه کوي.
- او کافران خو داسې دي چې شدید عذاب ئې ورته ټاکلی.

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يُنْزِلُ بِقَدَرٍ مَا يَشَاءُ إِنَّهُمْ
بِعِبَادِهِ خَبِيرٌ بَصِيرٌ ﴿٢٧﴾ وَهُوَ الَّذِي يُنْزِلُ الْغَيْثَ مِنْ بَعْدِ مَا قَنَطُوا وَيَنْشُرُ
رَحْمَتَهُ ۚ وَهُوَ الْوَلِيُّ الْحَمِيدُ ﴿٢٨﴾ وَمِنْ آيَاتِهِ خَلْقَ السَّمَوَاتِ وَالْأَرْضِ وَمَا
بَيْنَهُمَا مِنْ دَابَّةٍ ۚ وَهُوَ عَلَىٰ جَمْعِهِمْ إِذَا يَشَاءُ قَدِيرٌ ﴿٢٩﴾

او که الله خپلو بندگانو ته رزق پراخ کړی وی حتماً به ئې په زمکې کې بغاوت کړی وو؛
خو په هغه اندازه ئې نازلوي چې دی ئې غواړي، يقيناً چې هغه د خپلو بندگانو په اړه
ښه لیدونکی باخبره دی، او دی هغه ذات دی چې باران له هغه وروسته نازلوي چې
مایوس شوي وي او خپل رحمت خوروي او دی ستايل شوی مولا دی، او له آيتونو ئې
د آسمانونو او زمکې پيدايښت او هغه خوځېدونکي دي چې په دوی دواړو کې ئې خواره
کړي او دی کله چې وغواړي په راغونډولو ئې ښه توانمن دی.

(۲۷-۲۹) - د دې مبارکو آيتونو لارښوونې دا دي:

• که الله تعالی خپلو بندگانو ته رزق او روزي له هغه ټاکلي مقدار زیات کړی وی چې د
خپل حکمت له مخې ئې ورته ټاکلی نو حتماً به ئې په زمکې کې بغاوت کړی وو؛ خو په هغه
اندازه ئې نازلوي چې دی ئې غواړي او الهي حکمت ئې ايجابوي. يقيناً چې الله تعالی د خپلو
بندگانو په اړه بشپړ علم لري، حالت ئې گوري او له طبيعت او فطرت ئې خبر دی.

• الله تعالی هغه ذات دی چې باران له هغه وروسته وروي چې خلک مایوس او ناهيلي
شوي وي او په دې توگه د خپل پراخ رحمت وړ پرې غوړوي، دا ځکه چې هغه ستايل شوی
مولا دی، هغه مولا چې باران نازلوي او دا هم هغه مهال چې خلک مایوس شوي وي، داسې
څه نه مومي چې د باران د وړولو هيله تری وکړي، په ټول عالم کې له الله تعالی پرته داسې
کوم شی نه گوري چې خپل اميد ورپورې وتړي، هغه ته انتظار ولري او پر هغه اعتماد او
تکيه وکړي، داسې څوک نه گوري چې د ده احتياج ته ځواب ووايي، مشکل ئې رفع کړي،
مایوس او ناامیده دی، خو ناڅاپه د همدې مایوس او ناامیده انسان غوښتنه منل کېږي، دعاء
ئې اورېدل کېږي او هيله ئې ترسره کېږي، دا څوک کوي؟ انسان خو په ټول عالم کې داسې څه
نه گوري چې په دې اړه له هغه څه طمع ولري، په هغه پورې خپل اميد وتړي او له هغه د
مرستي انتظار ولري، مایوس دی، په عالم کې داسې څه نه گوري چې د ده احتياج او اړتيا
تر سره کړي، ناڅاپه ئې دا یأس او نا اميدي ختمېږي، اړتيا او احتياج ته ئې ځواب ویل کېږي،
دا کار څوک کوي؟ دا څوک دی چې انسان ته له هغه وروسته چې مایوس شوی، له قحطي او
وچکالي سره مخامخ دی، سختي تودوخي وارخطا کړی، هري خوا ته مرضونه خواره شوي،
نباتات ئې، حیوانات ئې او په خپله دی باران او اوبو ته محتاج او اړ دی، تر دې حده چې د

د قرآن پلوشې الشوری

یأس مرحلې ته رسېدلی، خو ناڅاپه د همدغه مایوس انسان غوښتنې ته ځواب ویل کېږي، دا ځواب څوک وایي؟ او د هغه دا احتیاج څوک رفع کوي؟ څوک نی ضرورت منتفی کوي؟ آیا له دې پرته بل ځواب لرو چې ووايو: دا د هغه ستایل شوي ذات کار دی چې پر خپلو بندگانو مهربان، د دوی د اړتیاوو او ستونزو د رفع کولو ذمه وال او د دوی مولا دی.

• د الله تعالی د قدرت له څرگندو ښو د آسمانونو او زمکې پیدایښت او هغه خوځېدونکي دي چې په دوی دواړو کې نی خواره کړي، آیا دا پراخ او په بی شمېرو ستورو ښایسته شوی آسمان، دا پراخه او له ډول ډول نعمتونو ډکه زمکه، دا بی شمېره ژوي چې په آسمانونو او زمکې کې خواره شوي د دې شهادت نه ورکوي چې یو ځواکمن، علیم او حکیم خالق لري؟! آیا دا د دې خبرې گواهي نه ورکوي چې د عالمونو خالق او پالونکی هر کله چې وغواړي د دوی په راغونډولو او بیا پیدا کولو ښه توانمن دی!!

• دلته په آسمانونو او زمکې کې د خواره شوو ژوو یادونه شوې، آیا له آسماني ژوو مراد یوازي فرشتې او پېریان دي که دا چې ښایي په نورو ستورو کې به هم ژوي خواره شوي وي او که د زمکې په فضاء کې هغه بی شمېره بکتریاوي چې په سترگو نه لیدل کېږي خو ټوله فضاء نی ډکه کړي؟! فرشتې او پېریان ځکه د دې مصداق نشو گڼل چې انسان نی نشي لیدلی او د انسان لپاره د څرگندي ښی په توگه نشي وړاندي کېدلی، مصداق نی داسې ژوي دي چې انسان نی لیدلی شي، نو مصداق نی یا همدا د زمکې په فضاء کې خواره ژوي دي یا هغه چې ښایي له دې وروسته به نی انسان په فضاء کې ومومي.

وَمَا أَصْبَحْكُمْ مِنْ مُصِيبَةٍ فِيمَا كَسَبَتْ أَيْدِيكُمْ وَيَعْفُوا عَنْ كَثِيرٍ ﴿٣٠﴾

او په کوم مصیبت چې تاسو اخته کېږئ نو دا ستاسو د خپلو لاس ته راوړنو له کبله دی او له ډېرو نی (الله) تېرېږي.

(۳۰)- دا مبارک آیت په ډېر صراحت او قاطعیت سره وایي چې مصیبتونه ستاسو د کړو وړو په سبب راځي او دا چې دا ستاسو د گناهونو یوازي د یوې برخې سزا ده، که الله عفو ونه کړي او له تاسو سره د فضل او عفوي پر ځای د عدل له مخي معامله وکړي نو تر دې به نی ستر ستر مصیبتونه درباندي نازل کړي وو.

دلته یوه جدي پوښتنه راولاړېږي او هغه دا چې آیا انسان له گناه پرته هم په مصیبت اخته کېدی شي که نه؟ هغه مصیبتونه به څنگه تعبیروو چې د الله تعالی نېک بندگان ورسره مخامخ شوي؟ پر پیغمبرانو صلی هم مصیبتونه راغلي دا به د دې آیت له مخي څنگه توجیه کوو؟ بی گناه ماشومان هم مصیبتونه گالي!! په دې اړه باید لاندې خبرې په پام کې ولرو:

- د حوادثو، مصیبتونو او پېښو په اړه څلور نظریې وړاندي کېږي:
 ۱. یوه د بایبل هغه نظریه ده چې وایي: په انسان باندې چې کوم مصیبتونه راځي؛ دا د شیطان کار دی، خدای شیطان ته دا اجازه ورکوي چې انسان له کړاوونو او مصیبتونو سره مخامخ کړي.
 ۲. بله دا چې انسان د خپلو گناهونو په سبب له مصیبتونو سره مخامخ کېږي، هر په

د قرآن پلوشی

مصیبت اخته انسان په حقیقت کې یو گناهگار انسان دی!! دا ځکه چې مصیبتونه یوازې یو لامل لري او هغه د انسان گناه ده او بس.

۳. درېیمه نظریه هغه ده چې وایي: ټولې پېښې تصادفي حوادث دي، که دا ستر ستر طوفانونه دي، که سیلابونه، که زلزلې او وچ کالي او که وړې وړې پېښې، د یوه انسان له عادي بیماری نیولې تر هغو لویو لویو پېښو چې په میلیونونو خلک ترې متاثره شي، دا ټول طبیعي اسباب او عوامل لري، د خلکو له کړو وړو او گناهونو سره نې هیڅ تعلق نشته، هم گناهگار نیسي او هم بې گناه، نه نې د انسان بد عمل په راتلو کې څه ونډه لري او نه نې ښه عملونه په مخنیوي کې.

۴. خو قرآن فرمایي چې د ښه او بد، راحت او مصیبت، نعمت او نعمت پرېکړه د الله تعالی له لوري کېږي، نه شیطان په دې کې څه تصرف او مداخله کولی شي او نه په زمکې او آسمان کې له الله تعالی پرته بل څوک. د هرې پېښې پرېکړه د الله له لوري کېږي، هره حادثه د هغه په اراده رامنځته کېږي، الله نه په چا ظلم کوي او نه د عدالت خلاف پرېکړه، له هر فرد او ټولني سره همغه څه کوي چې د عدالت له مخې نې مستحق وي، نه ستر ستر حوادث تصادفي پېښې دي او نه واړه واړه مصیبتونه، کله د انسان بد عملونه د دې مصیبتونو د راتلو لامل وي او نېک عملونه نې د تم کېدو باعث او کله الله تعالی غواړي د مصیبتونو په ترڅ کې انسان وروزي، کمال ته نې ورسوي او هغه استعدادونه په کې راویښ او ځلانده کړي چې یوازې له کړاوونو سره د مخامخ کېدو په صورت کې په انسان کې وده کوي، لکه هغه ماشوم چې د لومړي ځل لپاره په خپلو پښو تگ زده کوي نو په وار وار لویږي او لټیږي او په همدغو لوبډلو او لټېدلو کې د ده روزنه کېږي، ډېر څه وربښودل کېږي، هډوکي نې مضبوطیږي او په لوړو ژورو کې د تلو هنر زده کوي.

قرآن فرمایي:

مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ وَاللَّهُ بِكُلِّ شَيْءٍ عَلِيمٌ ﴿١١﴾

التغابن: ۱۱

هیڅ مصیبت نه راځي مگر د الله په إذن سره او څوک چې پر خدای ایمان لري زړه نې ورهدایت کړي او الله په هر څه ښه پوه دی.

• دا آیت هم په ډېر تاکید او قاطعیت سره وایي چې هیڅ مصیبت په خپل سر او تصادفي نه راځي، د الله په حکم او إذن راځي، د ایمان خاوندان نې په وجه او حقیقت پوهیږي او په دې اړه نې الله زړونه روښانه کوي او له شک او اعتراض نې خوندې ساتي.

• د قرآن گڼ شمېر آیتونه په پرېکنده ډول وایي چې هیڅکله کوم داسې مصیبت نه دررسېږي چې الله تعالی له مخکې نه وي درته لیکلی، که دا مرگ ژوبله وي، په جگړې کې ماته وي، یا کوم بل مصیبت، مؤمنان به په خدای توکل کوي، د مصیبتونو په اړه به هیڅکله دا شک نه کوي چې دا په خپل سر او د الله تعالی له عادلانه پرېکړې پرته نازل شوي.

• کله مصیبت د گناه دنیایي سزا وي، له داسې مصیبت سره کله یو انسان د خپلې گناه له کبله مخامخ کېږي او کله یوه ټولنه د اکثریت د گناه له کبله، کله فردي ښه لري او کله

د قرآن پلوشې الشوري

اجتماعي، كله يوه الهي آزمويڼه وي او په ترڅ كې ئې انسانان روزل كېږي او لوړو لوړو درجو ته د رسېدو لپاره جوگه كېږي. د دې تفصيل د الانبياء سوري د (۸۳-۸۴) آيتونو په تفسير كې وگورئ.

• په دې اړه دا روايت هم مخي ته راځي چې وايي: عَنْ أَبِي مُوسَى أَنَّ رَسُولَ اللَّهِ قَالَ « لَا يُصِيبُ عَبْدًا نَكْبَةٌ فَمَا فَوْقَهَا أَوْ دُونَهَا إِلَّا بِذَنْبٍ وَمَا يَغْفُو اللَّهُ عَنْهُ أَكْثَرُ ». قَالَ وَقَرَأَ (وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ) رواه الترمذي

له ابو موسی جلاله روايت دئ چې رسول الله وفرمايل: هيڅ بنده ته كوم ستر يا وړ مصيبت نه رسېږي مگر د کومې گناه له کبله، او له هغه څه چې الله تېرېږي هغه ډېر دي، بيا ئې دغه آيت تلاوت کړ: (وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ). که څه هم ځينو دا روايت د سند له پلوه ضعيف گڼلی خو متن ئې د قرآن له آيت سره په بشپړه توگه مطابقت لري. متأسفانه موږ له دې ستونزې سره مخامخ يو، كله به داسې روايت ته صحيح ويل كېږي چې له قرآن سره په بشپړه توگه تعارض لري او كله به پورتنې روايت ته ورته روايت ضعيف گڼل كېږي؛ په داسې حال كې چې هغه به د قرآن له څرگند آيت سره مطابقت لري. دا ستونزه له دې راولاړه شوې چې ځينو سند ته پر متن ترجيح ورکړې، سند ئې په لومړۍ درجې كې معتبر گڼلی او متن په دوهمې درجې كې.

وَمَا أَنْتُمْ بِمُعْجِزِينَ فِي الْأَرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿٣١﴾

او تاسو په زمکې کې عاجز وونکي نه یئ، او تاسو ته له الله پرته نه کوم مولا شته او نه کوم مرستندوی.

(۳۱)- قرآن په دې مبارک آيت کې خپلو مخاطبينو ته وايي:

• تاسو نه شئ کولی د الله تعالی د ارادې په وړاندې څنډ شئ، الهي پرېکړې او سنن بدل کړئ، د مؤمنانو او کافرانو د برخلیک په اړه چې الله تعالی څه ويلي او له دوی سره ئې کومي وعدې کړې د هغوی ترسره کېدل وځنډوئ. نو پر خپل زور او ځواک مه غره کېږئ او د حق مقابلې مه کوئ.

• له الله تعالی پرته نه کوم مولا موندلی شئ او نه کوم مرستندوی.

وَمِنْ آيَاتِهِ الْجَوَارِ فِي الْبَحْرِ كَالْأَعْلَمِ ﴿٣٢﴾ إِنْ يَشَأْ يُسْكِنِ الرِّيحَ فَيَظْلَلْنَ رَوَاكِدَ

عَلَى ظَهْرِهِ ؕ إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ﴿٣٣﴾ أَوْ يُوقَهُنَّ بِمَا كَسَبُوا

وَيَعْفُ عَنْ كَثِيرٍ ﴿٣٤﴾ وَيَعْلَمَ الَّذِينَ تُجَدِّلُونَ فِي آيَاتِنَا مَا لَهُمْ مِنْ حَاصِرٍ ﴿٣٥﴾

د قرآن پلوشی

او له آیتونو ئې په سمندر کې دا غرونو ته ورته تلونکې (کشتی) دي، که وغواړي سیلی به په تپه ودرې چې له کبله به ئې د هغې پر شا ولاړې پاتې شي، یقیناً چې په دې کې هر ډېر صبر کوونکي ډېر شکر کوونکي ته څرگندي نیښې دي، یا به ئې د هغه څه له کبله تباہ کړي چې دوی کړي او له ډېرو تېرېږي. او هغه چې زما د آیتونو په اړه مجادله کوي پوه دي شي چې کوم پناه ځی ورته نشته.

(۳۲-۳۵) - دا مبارک آیتونه موږ ته دا لارښوونې کوي:

• د الله تعالی د قدرت له نینو یوه هم هغه ستري ستري بادي کشتی دي چې په سمندر کې درومي، که وغواړي هغه سیلی به په تپه ودرې چې دا کشتی خوځوي چې له کبله به ئې د اوبو پر سر ولاړې پاتې شي.

• ساحل ته د دغو کشتیو په رسېدلو کې، د سمندر له خطرناکو او هیبتناکو څپو تېرېدلو کې، او خپل مقصد ته د دغو کشتیو د سورلیو رسېدلو کې هغو وگړو ته څرگندي نیښې دي او د پند او عبرت درسونه دي چې صابر او شاکر وي، څوک چې د صبر لمن کلکه ونیسي؛ کشتی به ئې د سمندر له خطرناکو څپو تېرېږي او آخري منزل ته به رسېږي، څوک چې د نعمتونو قدر پېژني هغه به هر ورو د داسې الهي پېرزوینو قدر کوي او د الله تعالی د نعمتونو شکر به پر ځای کوي.

• که الله تعالی وغواړي د داسې کشتیو سورلي د دوی د گناهونو له کبله غرق کړي آیا داسې څوک شته چې مخه ئې ونیسي؟! دوی ځکه له داسې برخليک سره نه مخامخ کېږي چې الله تعالی عفو کوونکی دی، او د بندگانو له ډېرو گناهونو تېرېږي.

• داسې صحنې که له یوه لوري صبر کوونکو او شکر کوونکو ته د عبرت سبب دی له بل لوري هغو ته چې د الله تعالی د آیتونو په اړه مجادله کوي بنیې چې د الله تعالی له مؤاخذه د تېښتې ځای نه لري، نه په وچه کې نه په لمد کې.

فَمَا أُوْتِيتُمْ مِّنْ شَيْءٍ فَمَتَّعُ الْحَيٰوةَ الدُّنْيَا وَمَا عِندَ اللّٰهِ خَيْرٌ وَأَبْقَىٰ لِلَّذِينَ ءَامَنُوا وَعَلٰى رَبِّهِمْ يَتَوَكَّلُونَ ﴿٣٦﴾ وَالَّذِينَ يَجْتَنِبُونَ كَبِيرَ الْاِثْمِ وَالْفَوَاحِشَ وَاِذَا مَا غَضِبُوا هُمْ يَغْفِرُونَ ﴿٣٧﴾ وَالَّذِينَ اسْتَجَابُوا لِرَبِّهِمْ وَاَقَامُوا الصَّلٰوةَ وَاَمْرُهُمْ شُورٰى بَيْنَهُمْ وَمِمَّا رَزَقْنَاهُمْ يُنفِقُونَ ﴿٣٨﴾ وَالَّذِينَ اِذَا اَصَابَهُمْ اَلْبَغْيُ هُمْ يَنْتَصِرُونَ ﴿٣٩﴾ وَجَزَآؤُا سَيِّئَةٍ سَيِّئَةٌ مِّثْلُهَا ۚ فَمَنْ عَفَا وَاَصْلَحَ فَاجْرُهُ ۚ عَلٰى اللّٰهِ ۚ اِنَّهٗ لَا يُحِبُّ الظّٰلِمِيْنَ ﴿٤٠﴾

وَلَمَنِ أَنْتَصَرَ بَعْدَ ظُلْمِهِ فَأُولَئِكَ مَا عَلَيْهِمْ مِّن سَبِيلٍ ﴿٤٣﴾ إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ أُولَئِكَ لَهُمْ عَذَابٌ أَلِيمٌ ﴿٤٤﴾ وَلَمَن صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ ﴿٤٥﴾

نو څه چې تاسو ته درکړی شوي؛ هر څه چې وي، دا د دنيوي ژوند متاع ده، او هغه څه چې له الله سره دي هغه غوره او دائمي دي، د هغو لپاره دي چې ایمان ئې راوړی او پر خپل رب توکل کوي. او هغه چې له کبیره گناهونو او فحش کارونو ډډه کوي او کله چې غصه شي نو بخښنه کوي، او هغه چې د خپل رب حکم ته ئې لږ لږ ويلي، لمونځ ئې قائم کړی او کار ئې په خپلو کې مشوره وي او له هغه څه انفاق کوي چې موږ ورروزي کړي. او هغه چې کله تېری پرې وشي غچ اخلي، او د بدو سزا بدو ته ورته بد وي، نو څوک چې عفو وکړي او مصالحه وکړي نو اجر ئې د الله پر ذمه دی، يقيناً چې هغه ظالمان نه خوښوي. او هغه چې پر ده له ظلم وروسته ئې غچ اخيستی پر دوی (د الزام) هيڅ لار نشته، (د ملامتیا) لار يوازي پر هغو ده چې پر خلکو ظلم کوي او په ناحقه په زمکې کې بغاوت (تېری) کوي، همدا دوی ته دردناک عذاب دی، او چا چې صبر وکړ او بخښنه ئې وکړه يقيناً چې دا له همتناکو کارونو ځنې دی.

(٤٣-٤٥) - د دې مبارکو آيتونو لارښوونې دا دي:

- څه چې تاسو ته درکړی شوي؛ هر څه او هر ډول نعمت چې وي، دا د دنيوي ژوند متاع ده، يوه وسيله او ذريعه ده، دا د ژوندانه د سفر توبښه ده، دلته چې له نعمتونو کوم څه گورئ، دا به يو هم د هدف او مقصد په توگه نه نيسي، دا ټول د دنيوي ژوند لپاره د متاع حيثيت لري. د دنيا نعمتونه فنا کېدونکي دي، د دې لپاره درکړی شوي چې په خپل محدود دنيوي ژوند کې گټه ترې واخلي.

- هغه څه چې له الله تعالى سره دي هغه غوره او دائمي دي، څه چې تاسو د خپل رب په خوا کې ترلاسه کولی شئ هغه هم غوره دي او هم تلپاتې.

- خو دا غوره او تلپاتې نعمتونه هغه څوک ترلاسه کولی شي چې څو ځاگړتياوې او مواصفات ولري: ١- ایمان ئې راوړی وي، ٢- پر خپل رب توکل کوي، ٣- له کبیره گناهونو او فحش کارونو ډډه کوي، ٤- کله چې غصه شي نو بخښنه کوي، ٥- د خپل رب حکم ته ئې لږ لږ ويلي، ٦- لمونځ ئې قائم کړی، ٧- کارونه ئې په مشوره وي، ٨- له هغه څه انفاق کوي چې الله تعالى ورروزي کړي، ٩- کله چې تېری پرې وشي غچ اخلي، خو د غچ اخيستلو په دوران کې دا په پام کې ساتي چې د بدو سزا بدو ته ورته وي، دومره ورسره کوي چې له دې سره ئې کړي، خو که دا مظلوم ظالم ته عفو وکړي او مصالحه وکړي نو اجر ئې د الله تعالى پر ذمه دی، يقيناً چې هغه ظالمان نه خوښوي، يعني د عفوي دا الهي لارښوونه د ظالمانو په

البشوری د قرآن پلوشي

اړه د کومي خواخوږۍ له کبله نه ده، په دې کې نور مصالح په پام کې نیول شوي، پر چا چې ظلم وشي او له مظلومیت وروسته له ظالم غچ واخلي ملامت نه دی، د هیڅ معیار له مخې هغه ملامت نشي گڼل کېدی، ملامت یوازې هغه دی چې پر خلکو ظلم کوي او په ناحقه په زمکې کې بغاوت او تېری کوي، همدا دوی ته دردناک عذاب دی، او چا چې صبر وکړ او بخښنه یې وکړه یقیناً چې دا له همتناکو کارونو ځني دي.

لکه چې گوري دلته د مؤمنانو د صفتونو په ترڅ کې له لمانځه وروسته او تر انفاق وړاندې د مشورې یادونه شوې او ویل شوي چې د دوی کارونه په مشوره وي، دا ښيي چې په الهي دین کې د شوری اهمیت څومره دی، همدا راز دلته تر لمانځه او شوری وړاندې د دوی دا صفت راغلی: د خپل رب حکم ته یې لېک ويلي، دا ښيي چې شوری په هغو امورو کې ده چې پرېکړه یې مؤمنانو ته پرېښودل شوې او په اړه یې کوم صریح الهي حکم نه وي. د دې تفصیل د آل عمران د سوري د ۱۵۹ آیت په تفسیر کې وگورئ.

دې ته مو پام وي چې دلته له یوې خوا له ظالمانو غچ اخیستل د مؤمنانو یوه ځانگړتیا ښودل شوې او له بلې خوا د صبر، زغم، عفو او مصالحې ستاینه شوې، دا ځکه چې په ځینو حالاتو کې غچ اخیستل ضروري وي او په ځینو کې صبر، عفو او مصالحه گټوره، که پر مسلمان د یوه مغرور ظالم له لوري تېری وشي نو باید د هغه سوک په سوک ځواب شي او څېېره په څېېري، د هغه غرور باید مات شي، له مؤمن سره دا ښايي چې د دوی د ظلم په وړاندې د صبر او زغم پر ځای د انتقام لار غوره کړي، دوی باید د کبرجنو په وړاندې سر ټیټ نه کړي، خو که د خپل مسلمان ورور له لوري کوم تېری پرې وشي او وگوري چې ده ته عفو کول غوره دي، گټه یې اسلام او مسلمانانو ته رسېږي او په دې عفو الله تعالی راضي کېږي نو همدا کار ورته غوره دی، خو که سره له دې هغه خپل غچ واخیست د الله تعالی په وړاندې ملامت نه دی.

وَمَنْ يُضْلِلِ اللَّهُ فَمَا لَهُ مِنْ وَلِيٍّ مِّنْ بَعْدِهِ ۖ وَتَرَى الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِّنْ سَبِيلٍ ﴿١٥٩﴾ وَتَرَهُمْ يُعْرَضُونَ عَلَيْهَا خَشِيعَاتٍ مِّنَ الْأَذَلِّ يَنْظُرُونَ مِّنْ طَرْفٍ خَفِيٍّ ۖ وَقَالَ الَّذِينَ ءَامَنُوا إِنَّ الْخَسِرِينَ الَّذِينَ خَسِرُوا أَنفُسَهُمْ وَأَهْلِيَهُمْ يَوْمَ الْقِيَمَةِ ۖ أَلَا إِنَّ الظَّالِمِينَ فِي عَذَابٍ مُّقِيمٍ ﴿١٦٠﴾ وَمَا كَانَتْ لَهُمْ مِّنْ أَوْلِيَاءَ يَنْصُرُونَهُمْ مِّنْ دُونِ اللَّهِ ۖ وَمَنْ يُضْلِلِ اللَّهُ فَمَا لَهُ مِنْ سَبِيلٍ

د قرآن پلوشې الشوری

او الله چي څوك لاروركي كړي نو له ده وروسته ئې هيڅ مولا نشته، او كله چي ظالمان عذاب وگوري ته به ئې ويني چي وايي: آيا بېرته ستنېدو ته كومه لار شته، او دوى به گوري چي په داسي حال كي به وروراندې كړى شي چي د ذلت له كبله به داسي خشوع كوونكي وي چي د سترگي له كونجه به په پټه گوري، او چا چي ايمان راوړى وايي به: بې شكه چي زيانمن همغه دي چي ځان او خپل تېر ته ئې د قيامت په ورځ تاوان ورسولو، پام چي ظالمان به په تلپاتي عذاب كي وي، او له الله پرته به ئې داسي دوستان نه وي چي مرسته ئې وكړي، او الله چي څوك لاروركي كړي نو هيڅ لار ورته نشته.

(٤٤-٤٦) - د دې مباركو آيتونو لارښووني دا دي:

- الله تعالى چي څوك لاروركي كړي له ده پرته بل داسي مولا نشي موندلى چي لارښوونه ئې وكړي او له ضلالت ئې وژغوري.
- د قيامت په ورځ او هغه مهال چي دا ظالمان عذاب په خپلو سترگو وگوري ته به ئې ويني چي وايي: آيا دنيا ته د بېرته ستنېدو كومه لار شته؟! هڅه به ئې دا وي چي يو ځل بيا دنيا ته ستانه شي، خپله ماضي جبران كړي او داسي لار غوره كړي چي په دوزخ منتهي نشي، خو دا هيله به ئې نه ترسره كيږي، دوى به په داسي حال كي دوزخ ته وروراندې كړى شي چي د ذلت او سپكاوي آثار به ئې په څېرو كي څرگند وي، له خپل مخكني غرور او كبر به لوېدلي وي، غاړې به ئې كړې وي، له هيبته به جگ نشي كتلي، په ټيټو سترگو او په پټه پټه به د سترگي له كونج اور ته گوري.
- د دوى بد حال ته په پام سره به مؤمنان وايي: بې شكه چي زيانمن همغه دي چي ځان او خپل تېر ته ئې د قيامت په ورځ تاوان ورسولو.
- پام چي دا ظالمان به په تلپاتي عذاب كي وي، هغه مهال به له الله تعالى پرته داسي څوك نه مومي چي د يوه دوست او خواخوږي په توگه وروراندې شي او مرسته ئې وكړي.
- الله تعالى چي څوك لاروركي كړي نو هيڅكله به سمه لار ونه مومي، يوازينى سمه لار همغه ده چي الله تعالى موږ ته راښودلې، څوك چي په دې لار د تلو سعادت ترلاسه نه كړي په هيڅ توگه او هيڅكله به د نجات بله سمه لار پيدا نه كړي.

أَسْتَجِيبُوا لِرَبِّكُمْ مِّن قَبْلِ أَن يَأْتِيَ يَوْمٌ لَا مَرَدَّ لَهُ مِّنَ اللَّهِ مَا لَكُم مِّن مَّלْجَأٍ
يَوْمَئِذٍ وَمَا لَكُم مِّن نَّكَيرٍ ﴿٤٧﴾ فَإِن أَعْرَضُوا فَمَا أَرْسَلْنَاكَ عَلَيْهِمْ حَفِظًا ۖ إِنَّ
عَلَيْكَ إِلَّا الْبَلَاغُ ۚ وَإِنَّا إِذَا أَذَقْنَا الْإِنسَانَ مِنَّا رَحْمَةً فَرِحَ بِهَا ۖ وَإِن تُصِيبَهُمْ سَيِّئَةٌ

بِمَا قَدَّمَتْ أَيْدِيهِمْ فَإِنَّ الْإِنْسَانَ كَفُورٌ ﴿٤٨﴾

خپل رب ته لبيك ووايي تر هغه وړاندي چي داسي ورځ راشي چي د الله له لوري بېرته ستنېدا ورته نشته، په دې ورځ به نه کوم پناه ځي درته وي او نه به کوم نکير (انکار کوونکی او بدلوونکی)، او که اعراض وکړي نو ته مو پر دوی ساتونکی نه يې لېږلی، پر تا له ابلاغ پرته بل څه نشته، او موږ چي کله انسان ته له خپل لوري کومه پېرزوينه وروځکو نو پرې خوښ شي او که د هغه څه له کبله چي د دوی لاسونو وړاندي کړي کومه ستونزه ورورسېږي نو يقيناً چي (هغه مهال) دا انسان ډېر ناسپاس وي.

(٤٧-٤٨) - د دې مبارکو آيتونو لارښوونې دا دي:

- خپل رب ته تر هغه وړاندي لبيك ووايي، بلنه ئې ومنئ او په لارښوونو ئې عمل وكړئ چي د قيامت هغه نه بدلېدونکي ورځ راشي، هغه ورځ چي د الله تعالى له لوري ئې بېرته ستنېدا نشته، نه د دې مجال په کي شته چي انسان بېرته دنيا ته ستون شي او خپله ماضي جبران کړي او نه د دې فرصت چي انسان له غلطې لاري سمي ته ستون شي.
- په دې ورځ به نه کوم پناه ځي مومئ او نه کوم نکير، د نکير په اړه بېل بېل تعبيرونه شوي، ځينو د انکار په معني نيولی او آيت ئې داسي تعبير کړی: په دې ورځ به د انکار هيڅ مجال نه مومئ، ځينو د بدلوونکي په معني نيولی او تعبير ئې دا دی: په دې ورځ به داسي څوک نه مومئ چي ستاسو حال بدل کړي، له بدغوني او سپېره حالت مو وژغوري، ځينو د انکار کوونکي په معني نيولی او آيت ئې داسي تعبير کړی: هيڅوک به ستاسو بد حالت د اعتراض وړ او ناآشنا نه گڼي، هر څوک به تاسو د همداسي عذاب وړ بولي. د آيت سياق و سباق ته په پام سره دوهم تعبير غوره برېښي.
- رسول الله ته ويل شوي: که دوی اعراض وکړي نو ته مو پر دوی ساتونکی نه يې لېږلی، پر تا له ابلاغ پرته بل څه نشته، ستا دنده يوازي دا ده چي الهي پيغام په بشپړه توگه خلکو ته ورسوي، د کفر او شرک له بدو پايلو ئې ووېروي، ته مو د دوی د داسي ساتونکي په توگه نه يې لېږلی چي له بدو کړنو ئې په زور سره راتم کړي او له شرک او کفر ئې وساتي.
- انسان داسي دی چي کله الله تعالى له خپل لوري د کومي پېرزويني خوند وروځي نو پرې خوښ او مغرور شي او که د هغو گناهونو له کبله چي دوی کړي کوم کړاو ورورسېږي نو هغه مهال دا انسان ډېر ناسپاس وي، ټولي مخکنی ښېگڼي هېري کړي.

لِلَّهِ مُلْكُ السَّمَوَاتِ وَالْأَرْضِ تَخْلُقُ مَا يَشَاءُ يَهَبُ لِمَنْ يَشَاءُ إِنِثًا وَيَهَبُ لِمَنْ يَشَاءُ الذَّكَورَ ﴿٤٩﴾ أَوْ يَزْوِجُهُمْ ذُكْرَانًا وَإِنِثًا ط وَجَعَلُ مَنْ يَشَاءُ عَقِيمًا ۚ إِنَّهُ عَلِيمٌ

قَدِيرُ

د آسمانونو او زمکې واکمني د الله ده، هر هغه څه پيدا کوي چې ونې غواړي، چا ته چې وغواړي بنځينه اولاد ورکوي او چا ته چې وغواړي نارينه اولاد ورکوي، يا نارينه او بنځينه گډ ورکوي، او هغه شنډ کړي چې دى نې غواړي، يقيناً چې دى توانمن پوه دى.

(۴۹-۵۰) - دا مبارك ايتونه وايي:

- الله تعالى د آسمانونو او زمکې ټولواک دى، د عالم د ټولو چارو واکي د ده په واک کې دي.
- الله تعالى خالق او پيدا کوونکى دى، هر څه ده پيدا کړي او دى نې پيدا کوي، دا پرېکړه د ده له لوري کېږي چې چا ته لوني ورکړي، چا ته زامن او چا ته زامن او لوني په گډه، او څوک شنډ او د اولاد له درلود محروم کړي.
- يقيناً چې دى توانمن پوه دى، هم د هر څه په کولو او د هر څه په پيدا کولو قادر دى او هم نې هر کار د علم او پوهې له مخې دى.

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلَىٰ حَكِيمٍ عَزِيزٌ ﴿٥١﴾ وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَن مَّ نَّ نَشَاءُ مِنْ عِبَادِنَا وَإِنَّكَ لَتَهْدَىٰ إِلَىٰ صِرَاطٍ مُّسْتَقِيمٍ ﴿٥٢﴾ صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۗ أَلَا إِلَى اللَّهِ تَصِيرُ الْأُمُورُ ﴿٥٣﴾

او هيڅ انسان ته نه بنيابي چې الله ورسره تکلم وکړي مگر په وحې (خفي اشارې) سره، يا د حجاب له شا، يا يوه فرشته لپري چې د ده له حکم سره سم هغه څه وحې کړي چې دى نې غواړي، يقيناً چې هغه باحکمه لور دى، او همداسې مو تا ته د خپل امر ځانگړې وحې وکړه، ته نه پوهېږي چې کتاب څه دى او نه د ايمان (په معنى او حقيقت) پوهېږي، خو موږ داسې نور وگرځوو چې له خپلو بندگانو څخې هغه څوک پرې هدايتوو چې غواړو نې، او بې شکه چې ته د مستقيمي لاري خوا ته لارښوونه کوي. د هغه الله لاري ته چې څه په آسمانونو کې او څه په زمکې کې دي ټول د ده دي، پام چې کارونه د

(۵۱-۵۳) - په دې مبارکو آيتونو کې د وحې په اړه څو مهمې مهمې لارښوونې شوي:

- هېڅ انسان ته نه ښايي چې الله ورسره مخامخ او له کوم حجاب پرته تکلم وکړي، يعنې انسان ته دا توان او استعداد نه دی ورکړی شوی چې الله تعالى ورسره مخامخ تکلم وکړي، يوازي د وحې له لارې کولی شي د الله تعالى هدايات او لارښوونې ترلاسه کړي. وحې هغې خفي اشارې ته وايي چې په سريع توگه يو مطلب چا ته پرې القاء شي.
- دلته د وحې درې صورتونه ښودل شوي: ۱- مخامخ وحې، ۲- تکلم خو د حجاب له شا، ۳- د فرشتې په لاس وحې. د قرآن په نورو آيتونو کې موږ ته ويل شوي چې د وحې دوهم صورت (د حجاب له شا تکلم) له موسی صلعم پرته له بل پيغمبر سره نه دی شوی، دوه نور صورتونه ئې داسې دي چې يو ئې بلاواسطه وحې ده او بل ئې بالواسطه او د فرشتې له لارې وحې.
- دې ته مو بايد پام وي چې د وحې دا درې صورتونه پيغمبرانو صلی ته د وحې هغه صورتونه دي چې الله تعالى دوی ته احکام او هدايات ورکوي، خو په قرآن کې د وحې ځيني نور صورتونه هم په گوته شوي چې عموميت لري، لکه انسان او حيوان ته فطري وحې او د هغه په فطرت کې د ضروري لارښوونو القاء، چې په قرآن کې د دې وحې يو مثال د شاتو د موچيو په اړه راغلی او په دې کې هغو لارښوونو ته د وحې نوم ورکړی شوی چې د دوی په فطرت کې اېښودل شوې، کور څنگه او چېري جوړ کړي، شات څنگه جوړ کړي، له مختلفو لارو څنگه تگ راتگ وکړي. رؤيا د دې وحې يوه بله بېلگه ده، او الهام ئې بله بېلگه.
- دلته رسول الله ته ويل شوي چې تا ته مو همداسې له خپل لوري د يوه خاص امر وحې وکړه، ته تر وحې وړاندي نه پوهېدې چې کتاب څه دی او نه د ايمان په معنی او حقيقت پوهېدې، خو موږ دا قرآن داسې نور وگرځاوو چې له خپلو بندگانو هغه څوک پرې هدايتوو چې غواړو ئې، او بې شکه چې ته د مستقيمي لارې خوا ته لارښوونه کوي. دلته په ډېر صراحت سره او په پرېکنده توگه ويل شوي چې رسول الله تر بعثت وړاندي نه د کتاب له څرنگوالي خبر وو او نه د ايمان په معنی او حقيقت پوهېدو. رسول الله د قرآن له راتلو وړاندي حتی په ليک لوست هم نه پوهېدو، دا خو پرېږده چې د ټول کتاب د علومو په اړه هغه وسيع او جامع علم ولري چې تر دې وروسته ئې په برخه شو، نه په ليک لوست پوهېدو او نه د کتاب او ايمان له حقيقت په دومره تفصيل سره خبر وو چې د دې کتاب له راتلو وروسته پرې خبر شو، خو الله تعالى دا کتاب د ده لپاره داسې نور وگرځاوو چې ټول حقائق ئې د هغه په رڼا کې وپېژندل. د رسول الله ټول ژوند پر دې گواهي ورکوي چې هغه نه په غيب پوهېدو او نه د راتلونکي وحې له وخت او څرنگوالي خبر وو، د قرآن گڼ شمېر آيتونه همدغه خبره کوي.

• د دوه پنځوسم آيت په لومړۍ فقرې کې ويل شوي: (وَكَذَلِكَ أَوْحَيْنَا إِلَيْكَ رُوحًا مِّنْ

أَمْرًا) بايد وگورو چې د دې فقرې معنی څه ده او دلته (روح) په کومي معنی راغلي، د روح معنی وحې ده، که جبرئيل، که ژوند، که په خپله د الله تعالى ذات؟ په تفسيرونو کې مختلف آراء

د قرآن پلوشې الشوری

گورو، تر ټولو غوره او دقیق تعبیر دا دی چې دلته له روح مراد وحی ده، د آیت معنی دا ده: همداسې مو تا ته د خپل امر ځانگړې وحی وکړه، د وحی لپاره د روح نوم د قرآن په نورو آیتونو کې هم کارول شوی او دا ځکه چې الهي وحی د غوره انساني ژوند لپاره د روح حیثیت لري، په دې سره انسان کولی شي د صالح او سم ژوند په لارو چارو پوه شي، د النحل سوري په دوهم آیت کې داسې راغلي:

يُنَزِّلُ الْمَلَائِكَةَ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ ﴿٢٠١﴾ : ملانکي د خپل فرمان له وحی سره په خپلو بندگانو کې هغه چا ته کوز لېږي چې دی ئې وغواړي، په دې توگه چې دا خبرداری ورکړی چې له ما پرته بل معبود نشته، نو له ما ووېرېږئ.

د المؤمن د سوري په ۱۵ آیت کې داسې راغلي:

رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ﴿٢٠٢﴾ : د لوړو درجو خاوند، د عرش څښتن، له خپلو بندگانو چې چا ته غواړي پر هغه

د خپل حکم له مخې وحی لېږي چې د مخامخېدو له ورځې (خلک) انذار کړي. لکه چې گورئ دا وروستي پنځه آیتونه د دې سوري تتمه او د ټولو مضامینو خلاصه ده، دلته د وحی په څرنگوالي ترکیز شوی، درې صورتونه ئې په گوته کړي، راشئ وگورو چې په روایاتو کې د وحی د څرنگوالي په اړه څه ویل شوي. د بخاري دې روایت ته خبر شئ: عَنْ عَائِشَةَ أُمِّ الْمُؤْمِنِينَ صَلَّيَ اللَّهُ عَلَيْهَا أَنَّ الْحَارِثَ بْنَ هِشَامٍ سَأَلَ رَسُولَ اللَّهِ فَقَالَ يَا رَسُولَ اللَّهِ كَيْفَ يَأْتِيكَ الْوَحْيُ فَقَالَ رَسُولُ اللَّهِ "أَحْيَانًا يَأْتِينِي مِثْلَ صَلَصلةِ الْجَرَسِ وَهُوَ أَشَدُّ عَلَيَّ- فَيُفْصِمُ عَنِّي وَقَدْ وَعَيْتُ عَنْهُ مَا قَالَ، وَأَحْيَانًا يَتِمَثَّلُ لِي الْمَلَكُ رَجُلًا فَيُكَلِّمُنِي فَأَعْيى مَا يَقُولُ". قَالَتْ عَائِشَةُ صَلَّيَ اللَّهُ عَلَيْهِ وَسَلَّمَ لَقَدْ رَأَيْتُهُ يَنْزِلُ عَلَيْهِ الْوَحْيُ فِي الْيَوْمِ الشَّدِيدِ الْبَرْدِ، فَيُفْصِمُ عَنْهُ وَإِنْ جَبِينُهُ لَيَتَفَصَّدُ عَرَقًا.

له عائشې صلی روایت دی چې حارث بن هشام له رسول الله وپوښتل: یا رسول الله! وحی څنگه درباندي راځي؟ نو رسول الله وفرمایل: کله کله د زنگ د غږ په څېر راته راځي، او دا تر ټولو راباندي سخته وي، او په داسې حال کې رانه جلا شي چې په وینا ئې پوه شوی وم، او کله کله (د وحی حامل) فرشته د یوه سړي په بڼه کې راته تمثیل شي نو خبرې راسره وکړي او په هغه څه پوه شم چې وایي ئې، عائشې صلی وویل: ما د سختې یخنۍ په ورځ لیدلې چې وحی پرې نازلېده او بیا په داسې حال کې ترې بېلېده چې پر تندي به ئې خولې بهېدې.

دا روایت په بخاري کې دوه ځلې راغلی، له دغو توپیرونو سره: په یوه کې (کل ذاک) الفاظ شته او په بل کې نشته، په یوه کې ویل شوي چې وحی د (صلصلة الجرس) په څېر راته

الپشوری د قرآن پلوشي

راځي او په بل کي ويل شوي چي فرشته د (صلصلة الجرس) په څېر راته راځي، په يوه کي د (وَهُوَ أَشَدُّ عَلَيَّ) الفاظ تر نورو مخکي او په بل کي دا الفاظ وروسته راغلي. که غور وکړو نو دا راته جوته کېږي چي د فرشتي راتگ له (صلصلة الجرس) سره تشبيه کول مناسب نه برېښي، خو د وحې راتگ له (صلصلة الجرس) سره تشبيه کول موزون معلومېږي، نو په يقين سره ويلی شو چي لومړی روايت تر دوهم ارجح دی. د قرآن له وينا سره يوازي لومړی روايت اړخ لگوي او همدا خبره کوي چي وحې دوه صورتونه لري: له فرشتي پرته وحې او د فرشتي له لاري وحې، يوه ئې صلصلة الجرس ته ورته او بله ئې د انسان په بني کي د فرشتي له لاري، له دې معلومېږي چي هغه روايت دقيق نه دی چي دواړه د فرشتي له لاري وحې گڼي، يو ئې له لاري او بل ئې د انسان په بني کي د تمثيل له لاري.

حديث د قرآن شرح دی که مستقلة وحې؟

دلته دا موضوع هم څېړل غواړي چي دغه پورتنی دوه ډوله وحې په قرآن کي راخلاصه کېږي که نوري بېلگي هم لري، آیا حديث د قرآن شرح دی که بېله وحې؟ دا ځکه چي دا يوه له هغو مسائلو ده چي په اړه ئې د مسلمانانو تر منځ د جدي اختلاف شاهد يو، دا چي آیا وحې يوازي تر قرآن پوري مختص ده که پر رسول الله پر قرآن علاوه هم وحې نازل شوې؟ آیا د رسول الله حديث ته به د قرآن د شرح او تفسير په سترگه گورو که د بېلي او مستقلي وحې په سترگه؟ که دا بېله وحې وي نو په کوم نامه به ئې يادوو او له هغه بلي وحې سره به ئې توپير څه وي؟ آیا دا دواړه د وحې متلو او وحې غير متلو يا وحې جلي او وحې خفي په نامه يادولی شو؟ که د وحې اصلي معني رمز او خفي اشاره وي نو آیا کولی شو وحې د جلي په نامه ياده کړو او آیا د جلي اطلاق پر وحې کېدی شي؟

تر ټولو وړاندي بايد ووايو: که د قرآن په کوم آيت کي يا د رسول الله په کوم صحيح حديث کي ويل شوي وی چي رسول الله ته د احکامو اړوند وحې په قرآن کي نه خلاصه کېږي او داسي احکام هم شته چي اړوند وحې ئې په قرآن کي نه ده راغلي نو موږ به له کوم ځنډ پرته دا خبره منله او همدا رايه به مو درلوده، خو که څوک د خپلي شخصي انگېرنې له مخي دا خبره کوي نو هغه ته وايو: دليل دي څه دی؟ له الله تعالى او د هغه له رسول پرته د بل چا رايه يوازي په هغه صورت کي منو چي کوم نص او عقلي دليل وړاندي کړي، ځيني ادعاء کوي چي وحې دوه ډوله ده: متلو او غير متلو يا جلي او خفي، وايي پر رسول الله دوه ډوله وحې نازل شوې: يوه ئې هغه چي د قرآن په بني کي تر موږ رارسېدلې او بله ئې هغه چي د حديث په بني کي رارسېدلې، دوی د خپلي ادعاء د اثبات لپاره دا دليل وړاندي کوي چي د رسول الله په احاديثو کي داسي احکام او لارښوونې مومو چي په قرآن کي د هغوی لپاره کوم شاهد او اشاره نه ترسترگو کېږي، او قرآن وايي چي رسول الله له وحې پرته بله خبره نه کوي، د قرآن دا آيت د دې ادعاء لپاره د دليل په توگه وړاندي کوي چي وايي: و ما ينطق عن الهوى إن هو إلا وحې يوحى: د خپل هوس له مخي خبرې نه کوي، دا خو له هغې وحې پرته بل څه نه دي چي ده ته وحې کېږي. او گواکي د دې آيت معنی دا ده چي د رسول الله هره وينا او حديث وحې ده. راشی دا دواړه ادعاگانې لږ په دقت او غور سره وڅېړو.

د قرآن پلوشې الشوري

دوی له هغو مواردو چې وايي په قرآن کې ورته اشاره نه ده شوې خو د رسول الله په سنت کې راغلي دغو مواردو ته په ډېر زور شور سره گوته نيسي:

الف: وايي په قرآن کې دا حکم نه مومو چې د بيت المقدس لوري ته د قبلي په توگه مخ کړئ، رسول الله په مکه کې او تر هغه چې په مدينه کې د قبلي بدلولو حکم راغی د بيت المقدس لوري ته لمونځ کولو او په قرآن کې راغلي چې بيت المقدس مو د دې لپاره قبله گرځولي وه چې وگورو څوک د رسول الله متابعت کوي او څوک پر خپلو پوندو شا ته اوړي: (... وَمَا

جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلٰى عَقْبَيْهِ ۚ ... البقرة: ۱۴۳، دوی وايي: له دې آيت معلومېږي چې رسول الله ته د بيت المقدس په اړه وحې شوي وه خو په قرآن کې دا وحې نه ده راغلي!! د دوی په خواب کې بايد ووايو:

۱- دا ادعاء په هغه صورت کې د اعتناء او اعتبار وړ گڼل کېدی شوی چې رسول الله په خپله ويلي وي چې ما ته د بيت المقدس په لوري د مخ اړولو حکم شوی وو، حال دا چې رسول الله دا خبره نه ده کړې او په هيڅ حديث کې صراحتاً يا اشارتاً دا خبره نه ده شوې، پوښتنه کوو: تاسو ولي دا جسارت کوئ چې رسول الله ته هغه څه منسوبوئ چې هغه نه دي ويلي!! آيا دا بې خايه جسارت نه دی!!؟

۲- رسول الله د بيت المقدس په لوري له دې کبله لمونځ کولو چې دی د مخکني شريعت په متابعت مکلف وو، نه دا چې ده ته د بېلي وحې له مخې حکم شوی وو چې بيت المقدس ته مخ کړي، ټول انسانان تر هغه د مخکني شريعت او مخکني پيغمبر په متابعت مکلف دي چې د الله تعالى له لوري نوی شريعت راشي او نوی پيغمبر مبعوث شي، رسول الله به تر هغه بيت المقدس قبله گڼله چې د نوی الهي حکم له مخې د هغې پر ځای نوی قبله وټاکل شي، قرآن وايي: رسول الله دا تلوسه درلوده چې ده ته د مخکنيو پيغمبرانو په څېر داسې قبله وټاکل شي چې د ده د دعوت په سيمې کې وي، مخکني پيغمبران په شام او فلسطين کې تېر شوي او الله تعالى هغوی ته په همغې سيمې کې بيت المقدس د قبلي په توگه ټاکلی وه، ده غوښتل چې د بيت المقدس پر ځای کعبه د ده او د ده د امت قبله شي، د همدې لپاره ئې په وار وار د آسمان لور ته مخ اړولو او د قبلي د تحويل په اړه ئې د وحې راتلو انتظار او توقع درلوده، که ده ته بېله وحې شوې وي نو د الله تعالى پر حکم به په بشپړه توگه قانع او راضي وو او هيڅکله به ئې د قبلي د تحويل تلوسه نه وه کړې.

۳- رسول الله په ټولو نورو مواردو کې تر هغه په مخکني شريعت عمل کړی چې يا اړوند حکم ئې منسوخ شوی، يا تعديل شوی يا تاييد شوی، رسول الله د تقوی، طهارت، پاکمنۍ، صدق، امانت، او نورو نېکو عملونو او د شراب، قمار، زنا، غلا، دروغ، خيانت، دوکه، او ټولو نورو گناهونو په اړه تر هغه په مخکني شريعت عمل کولو چې په دې اړه په قرآن کې نوي احکام راغلل، آيا ويلي شو چې رسول الله ته د دغو امورو په اړه د قرآن تر نازلېدو وړاندي بېله وحې شوې وه!!؟ که څوک دا غلطه او بې بنسټه ادعاء کوي نو موږ ته دي د رسول الله يو داسې حديث راوښيي چې په هغه کې ويل شوي وي: ما ته د قرآن تر نزول وړاندي په دې

د قرآن پلوشی

اړه وحي شوي وه!!!

۴- د رجم په اړه په قرآن کې دا حکم نه مومو چې محصن زاني دي رجم شي، رسول الله هم نه دي ويلي چې ما ته د محصن زاني د رجم په اړه بېله وحي شوي، خو رسول الله داسې زاني او زانيه رجم کړي!! آيا د دې په توجيه کې له دې پرته بله خبره کولی شو چې د رجم حکم په مخکنې شريعت کې راغلی، په قرآن کې د دې حکم په اړه نه دا ويل شوي چې مخکنی حکم منسوخ دی، نه ئې هغه تعديل کړ او نه ئې د هغه پر ځای بل حکم وليږو، نو له همدې کبله رسول الله د محصن زاني په اړه د مخکنې شريعت له حکم سره سم عمل کړی.

دې ته مو بايد پام وي چې نن تر ټولو زيات مسيحيان پر اسلام دا اعتراض کوي چې اسلام ولي د رجم سخت او د ترحم او عاطفې خلاف قانون وضع کړی!! پوهېږئ چې دوی ته به زموږ مضبوط او په اصطلاح غاښ ماتونکی ځواب څه وي؟ ځواب مو دا دی: دا خو ستاسو د مذهب قانون دی، تاسو پر قرآن نه بلکې پر خپل بايبل اعتراض کوئ، ځواب ئې له خپلو کشيشانو وغواړئ!! موږ ستاسو د مذهب په يوه څرگند حکم عمل کوو، ولي او څنگه مو ملامتوئ؟ ښايي الله تعالی به د همدې لپاره په قرآن کې د رجم حکم نه وي ذکر کړی چې موږ د قرآن سخت زړو او نه پخلا کېدونکو معترضينو ته دغه ځواب ورکړی شو!!
ب: د دوی بل دليل دا دی چې وايي: په قرآن کې داسې راغلي:

أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ عَلِمَ اللَّهُ أَنَّكُمْ كُنْتُمْ تَخْتَاوْنَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۖ فَالَّذِينَ بَشَرُوهُنَّ وَابْتَغُوا مَا كَتَبَ اللَّهُ كُفَرُوا ۚ

البقرة: ۱۸۷

له خپلو مېرمنو سره د روژې د شپې نږدې والی (جماع) درته حلال کړی شوي، هغوی ستاسو لپاره لباس او تاسو د دوی لپاره لباس یئ، الله په دې پوه شوی چې تاسو له ځان سره خیانت کولو، نو پر تاسو (له خپل رحمت سره) راوگرځېدو او عفو ئې درته وکړه، نو اوس له دوی سره مباشرت کوئ او هغه څه وغواړئ چې الله درته مقدر کړي (د اولاد درلودو په نیت نږدې والی وکړئ) او خورئ او څښئ ترهغه چې د سباوون سپینه کرښه له توري درته څرگنده شي، ...

دوی دا آیت داسې تعبیروي: د دې آیت تر نزول وړاندې حکم دا وو چې د روژې له ماښام تر ماخستن پوري خوراک، څښاک او نور د روژې اړوند ممنوعات جائز وو خو تر ماخستن وروسته بیا تر بل ماښام پوري ممنوع او حرام وو، ځینو له دې حکم سرغړاوی وکړ نو ځکه دا آیت نازل شو او دوی ئې خپل خیانت ته متوجه کړل، خو په ضمن کې ئې هغه مخکنی حکم منسوخ کړ او تر سحر پوري ئې دغه ممنوعات جائز وگرځول!! دوی په دې آیت استناد کوي او وايي: دا د ممنوعیت حکم په قرآن کې نه مومو که وحي يوازي په قرآن کې منحصره وی نو ولي به د هغو صحابه وو عمل د خیانت په نامه یادېدو!!

د قرآن پلوشې الشوري

دوی ته په ځواب کې وايو: دا ډېر ډېر کمزوری استدلال دی، هېڅ وزن او وقعت نه لري، لکه څنگه چې په قرآن کې دا ممانعت نشو موندلې همداراز په احاديثو کې هم دا ممانعت نشو موندلې، مهرباني وکړئ موږ ته هغه حديث راوښئ چې دا ممانعت په کې راغلی!! که نه په قرآن کې د دې ممانعت حکم وي او نه د رسول الله په احاديثو کې نو تاسو څنگه جسارت کوئ او وايئ چې د دې ممانعت حکم په وحې خفي او وحې غير متلو ثابت دی!! تاسو خو يوازي په هغه صورت کې د دې خبرې کولو حق درلود چې په دې اړه مو په قرآن او حديث کې کوم صريح حکم موندلی وي، نه دا چې په خپل سر او له کوم نص پرته داسې څه وايئ چې نه الله تعالی ويلي او نه د هغه رسول!! حقيقت دا دی چې دا د ځينو صحابه وو خپل گمان وو چې د روژې په شپو کې بايد د ماخستن له لمانځه وروسته تر راتلونکي ماښام د روژې له ممنوعاتو ډډه وکړي، ځينو بيا د خپلې دغې رأيي خلاف عمل کړی، قرآن دا عمل د (تختانون انفسکم) په صيغه ياد کړی، ځکه دوی د خپلې رأيي خلاف هغه څه کړي چې گناه ئې گڼله، او دا له خپل ځان او نفس سره خيانت دی، که دوی د الله تعالی او د هغه د رسول د کوم حکم مخالفت کړی وي نو بيا به د دوی عمل له ځان سره د خيانت په صيغه نه يادېدو بلکې د ذنب او اثم په نامه به يادېدو. ښه به وي چې تاسو په دې اړه تفهيم القرآن هم وگورئ چې په زړه پورې بحث ئې کړی.

د دې آيت دقيق تفسير دا دی: مسلمانانو داسې گمان کاوو چې د روژې په شپه له ویدېدو وروسته بايد له مېرمنو سره له نږدې والي ډډه وکړي، په دې اړه دوی ته کوم حکم نه وو شوی، که څه هم ځينې په دې باور دي چې دا کار په دوی حرام کړی شوی وو، خو نه په قرآن کې د داسې حرمت په اړه څه حکم راغلی او نه په حديث کې، په خپله ئې همداسې انگېرله، خو کله کله به ئې د خپل دغه ذهنيت خلاف کار وکړ او په دې سره به ئې د گناه او خيانت احساس کاوو، الله تعالی ورته په صريحو الفاظو د دې اجازه ورکړه او ئې فرمايل چې مېرمن د خاوند لپاره او خاوند د مېرمنې لپاره له گناهونو نه د حفاظت سبب دی، داسې لکه لباس چې انسان له تودوخې او يخنۍ ساتي، همدا راز ئې ورته وويل چې د مباشرت هدف او غايه بايد د اولاد درلودل وي، نه فقط د جنسي غريزې اشباع. دا وضاحت ئې هم وکړ چې د روژې وخت د سباوون د سپينې گاري له راڅرگندېدو د شپې تر پيل پورې دی، شپه د لمر په لوېدو سره پيل کېږي، د الله تعالی هغه بنده خوښېږي چې نه په دين کې څه زياتوي او نه څه کموي، هغه چې د روژې حدود مراعاتوي، نه څه پرې زياتوي او نه ئې ترې کموي، نه د روژې پيل تر خپل ټاکلي وخت ډېر وړاندي نيسي او نه ئې پای تر خپل ټاکلي وخت ډېر وروسته، دا ځکه چې دا کار د دې نښه ده چې هغه د بې ځايه تقوی په نامه په دين کې له ځانه څه نه دي زيات کړي، د اکثر امتونو انحراف له همدې ځايه پيل شوی، مذهبي مشرانو او علماوو ئې له خپل لوري په دين کې زياتوالی راوستی، د قرآن په اصطلاح د خلکو پېټې ئې درانه کړي او په لاس پښو کې ئې ورته زنځيرونه او زولنې اچولي، د هر پيغمبر يوه لويه دنده دا گڼي چې راغلی ترڅو دا اضافي پېټې د خلکو له اوږو راکوز کړي او دا زنځيرونه وشلوي. پيغمبر عليه السلام به د لمر له لوېدو سره سم خپله روژه ماتوله.

ج: د دوی يو بل دليل دا دی چې وايي: په قرآن کې ټول احکام نه دي راغلي، ځينې احکام داسې دي چې يوازي ئې په احاديثو کې موندلی شو، د دې ادعاء د اثبات لپاره وايي: په قرآن

البشوري د قرآن پلوشي

کي يوازي هغه غوښه حلاله گڼل شوې چې د ذبحي پر مهال ئي د الله تعالی نوم ياد شي، خو کب (ماهي) بي له ذبحي حلال دئ، د دې استثناء بنسټ د قرآن کوم آيت نه بلکي د پيغمبر عليه السلام حديث دئ، په ډېر زور شور سره وايي: راوښئ د قرآن کوم آيت دا استثناء جانز گڼي؟! دوی ته په خواب کي وايو: په قرآن کي دا استثناء شته خو څه وکړو چې تاسو نه يي ورته متوجه شوي! قرآن کب (ماهي) د لحماً طریماً يعني تازه غوښي په نامه ياد کړی او دا ښيي چې ماهي د تازه او پاکي غوښي حکم لري، پيغمبر عليه السلام د قرآن دغې وينا ته په پام سره ويلي چې ماهي له ذبحي پرته حلال دئ. دوی دا هم وايي چې اهلي خر د حديث له مخي تحریم شوی نه د آيت له مخي، دوی ته وايو: ټول محقق علماء وايي چې اهلي خر له هره پلوه صحرايي خره ته ورته دئ، په څارويو کي شمېرل کيږي، واښه خوري او دارې نه لري، د حرمت دليل ئي فقط دا دئ چې دا هغه مهال د سورلی مهمه وسيله وه، رسول الله د خيبر د جگړي په ورځ د هغه غوښه تحریم کړه، ځکه ځينو صحابه وو په غنيمت نيول شوي اهلي خره ذبح او پاخه کړي وو، رسول الله ته اطلاع ورسېده او د حرمت امر ئي وکړ. دا حرمت داسي دئ لکه د آس د غوښي حرمت.

د: دوی دا هم وايي چې د ورپرې او عمه، خورزې او خاله د يو ځايي نکاح يادونه په قرآن کي نه ده شوې او حرمت ئي يوازي د حديث له مخي ثابت دئ!! يعني د هغو دوو ښځو يو ځايي نکاح جائزه نه ده چې په خپلو کي ورپرې او عمه يا خورزه او خاله وي، دا چې د دې حرمت منشأ قرآن دئ او که له قرآن پرته بېله او مستقلة وحي، بايد ووايم: د دې منشأ په خپله قرآن دئ، رسول الله دې ته په پام سره چې د دوو خویندو، د ښځي او د دې د مور، د ښځي او د هغې د لور يو ځايي نکاح حرامه گڼل شوې، دا وضاحت کړی چې د ټولو هغو ښځو يو ځايي نکاح ناجائزه ده چې که په دوی دواړو کي يو ئي نارينه فرض شي نو په خپلو منځونو کي ئي نکاح جائزه نه وي. ورپرې او عمه، خاله او خورزه داسي دي چې که يو ئي نارينه وي نو د دواړو ترمنځ نکاح ناجائزه ده، نو د دوی يو ځايي نکاح ناجائزه ده. د هغو خلکو ادعاء بي بنسټه او له ځانه جوړه کړې ادعاء ده چې وايي د دوی حرمت د مستقلي وحي له مخي ثابت شوی نه د قرآن له مخي!! حال دا چې قرآن د ټولو قضایاوو په اړه اصول وضع کړي، رسول الله دغه اصول تشریح کړي او تفصيلات ئي موږ ته بيان کړي، قرآن د مور او لور يادونه کړې او ويلي ئي دي (حرمت عليكم امهاتکم و بناتکم) خو د انا او لمسی يادونه ئي نه ده کړې، هر عاقل انسان پوهيږي چې د انا حکم د مور په څېر دئ او د لمسی حکم د لور په څېر. د فروعاتو او تفصيلو په اړه د رسول الله د لارښوونو منشأ په خپله قرآن دئ نه مستقلة او بېله وحي، که دا مستقلة وحي وی نو رسول الله به ويلي وو چې ما ته وحي شوې چې داسي نکاح حرامه ده.

ه: دوی دا ادعاء هم کوي چې په قرآن کي د لمانځه د ترتيب، اوقات او د رکعتونو د شمېر په اړه واضح لارښووني او احکام نه مومو، رسول الله د مستقلي وحي له مخي په دې اړه موږ ته لارښووني کړي... دوی ته وايو: ستاسو دا ادعاء هم د نورو په څېر بي بنسټه ده، رسول الله د لمانځه هر څه له قرآن اخيستي، د الله په نامه د لمانځه پيل، قيام، تلاوت، رکوع، سجده، په رکوع او سجده کي تسبيحات، د لمانځه پنځه وختونه او د رکعتونو شمېر؛ دا ټول هغه څه دي

د قرآن پلوشې الشوري

چې په قرآن کې ورته يا په ډېر وضاحت سره يا تلويحاً اشاره شوې، په ډېر ډاډ او اطمینان سره ويلي شو چې حديث د قرآن شرح او تفسير دی، د هر حديث منشأ په قرآن کې شته، خو موږ د ځينو منشأ درك كولى شو او د ځينو نه، ځينې ئې داسې دي چې يوازي د قرآن لومړنى مفسر او حامل رسول الله پرې پوهېدو او ځينې ئې داسې چې هر څوك پرې پوهېږي.

و: دوى د خپلې غلطې عقيدې په دفاع کې پر يوه بل آيت هم ناسم استناد كوي چې وايي:

وَإِذْ أَسْرَ الْأَنْبِيَاءُ إِلَى بَعْضِ أَرْوَاحِهِمْ حَدِيثًا فَلَمَّا نَبَّأَتْ بِهٖ وَأَظْهَرَهُ اللَّهُ عَلَيْهِ عَرَفَ بَعْضُهُ

وَأَعْرَضَ عَنْ بَعْضٍ فَلَمَّا نَبَّأَهَا بِهٖ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ ﴿٣﴾

التحریم: ۳

او كله چې پيغمبر له خپلو ځينو مېرمنو سره يوه خبره په سري توگه ياده كړه، نو كله چې هغې دا خبره (نورو ته) بيان كړه او الله دى پرې پوه كړ، يوه برخه ئې څرگنده كړه او له بلې ئې ډډه وكړه، نو كله چې ئې هغه پرې خبره كړه وئې ويل: چا دا خبره درته وكړه؟ وئې ويل: باخبره پوه ذات پرې خبر كړم.

دوى د دې آيت پر دغې فقرې (قَالَ نَبَّأَنِيَ الْعَلِيمُ الْخَبِيرُ) استناد كوي او وايي: په قرآن کې دا مطلب نه دی راغلی چې الله تعالى رسول الله ته دا خبر ورکړ چې هغې مېرمنې ئې نورو ته هغه سري خبره افشاء کړې، او گواکې له دې معلومېږي چې رسول الله ته په دې اړه بېله وحي شوې!!

دوى ته وايو: ستاسو دا استدلال هم د نورو په څېر په بشپړه توگه غلط دی، رسول الله نه دي ويلي چې ما ته الله تعالى مخامخ او بلاواسطه وويل، که داسې وى نو هغه به فرمايلي وو: قال لي ربي: زما رب راته وويل، دا ئې هم نه دي ويلي چې ما ته ئې په خپله يا د فرشتې په واسطه وحي وكړه، که داسې وى نو هغه به فرمايلي وو: اوحى الي: ما ته ئې وحي وكړه، رسول الله فرمايلي: باخبره پوه ذات پرې خبر كړم، د دې معنى قطعاً دا نه ده چې الله تعالى ما ته بلاواسطه او مخامخ يا د فرشتې له لاري اطلاع راکړه، په حقيقي معنى ئې هر هغه څوك پوهېږي چې د آيت نوري فقرې هم په پام کې ونيسي، مخصوصاً دا فقره چې وايي: وَ أَظْهَرَهُ اللَّهُ عَلَيْهِ: او الله دى پرې پوه كړ، يعنې الله تعالى داسې انتظام وكړ چې رسول الله له موضوع خبر شي، په قوي احتمال سره دا اطلاع د هغه چا له لوري ورکړې شوې چې دا خبره ئې اورېدلې وه، داسې بلاواسطه خبرېدا الله تعالى ته منسوبول نه د حقيقت خلاف انتساب دی او نه دروغ گڼل کېدى شي، د کوم انسان په واسطه له کومې خبرې خبرېدل په حقيقت کې د الله تعالى په اراده او توفيق ترسره کېږي، د (أَظْهَرَهُ اللَّهُ عَلَيْهِ) معنى همدا ده. په آيت کې ويل شوي: رسول الله له اړوند مېرمنې پوښتنه وكړه چې ولي دي هغه سري خبره افشاء كړې، خو دا ئې ترې پټ كړل چې چا اطلاع ورکړې، د آيت دا فقره چې وايي: عَرَفَ بَعْضُهُ وَ أَعْرَضَ عَنْ بَعْضٍ: يوه برخه ئې څرگنده كړه او له بلې ئې ډډه وكړه، په يقيني توگه همدا مطلب افاده كوي، او په دې سره قرآن موږ ته لارښوونه كوي چې په داسې مواردو کې د هغه چا د نامه له افشاء كولو ډډه وكړئ چې كه ئې نوم افشاء شي په فتنې او د دوو تر منځ په زړه بدواي او نزاع منتج کېږي. عجيبه ده

البشوري د قرآن پلوشي

چي دوى د دې مبارك آيت له څرگندو الفاظو داسي غلطه انتباه اخلي!!
ز: دا هم بايد دوى ته ووايو چي د قرآن د دې آيت په اړه د دوى تعبير كاملاً غلط دى چي وايي:

النجم: ۳-۴

وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ﴿٤﴾

د خپل هوس له مخي خبري نه کوي، دا خو له هغي وحې پرته بل څه نه دي چي ده ته وحې کيږي.

د دې مبارکو آيتونو معنى دا ده چي د رسول الله له لوري وړاندي شوى قرآن د ده خپل کتاب او د ده د ويناوو مجموعه نه دى، دا خو يوازي هغه وحې ده چي د يوه پياوړي او شديد القوى ملك له لوري ده ته وحې شوى، دلته په (هو) سره قرآن ته اشاره شوې نه بل څه ته او نه د رسول الله هري وينا ته، د رسول الله ډېري ويناوي نه وحې وي او نه د وحې شرح او تفسير، بلکي د ده خپلي خبري وي، دا درې بايد سره خلط نه کړو، قرآن وحې ده، حديث د وحې شرح او تفسير دى، او پر دې دواړو سربېره رسول الله په خپل شخصي ورځني ژوند کي ډېري داسي خبري کړي چي نه د وحې نوم ورکولى شو او نه ئي د وحې شرح او تفسير گڼلى شو، لکه دا چي رسول الله هره ورځ چا ته د کوم کار کولو سپارښتنه کړي، څه ئي د خوراک او څښاک لپاره غوښتي، د کوم جنگ پرېکړه ئي کړي، کومه ډله ئي کوم لوري ته لېږلي، د ډلي غړي ئي غوره کړي، او دې ته ورته نور کارونه، آيا ويلی شو چي دا هره وينا ئي د وحې له مخي وه؟! جبرئيل صلعم ورته راغلى او دا لارښووني ئي هغه ته کړي!!

که رسول الله ته پر قرآن علاوه نوره وحې هم شوې وي نو رسول الله به د هغي د ليکلو او نورو ته د رسول په اړه دومره جدي اهتمام کړى وو لکه چي د قرآن په اړه ئي کاوو، ولي به ئي صحابه وو ته ويل: زما حديث مه ليکئ، چا چي له قرآن پرته بل څه ما ته منسوب کړي او ليکلي ئي دي هغه دي له منځه يوسي!! څنگه به رسول الله د الهي وحې له کتابت ممانعت کولو او حتی د هغه د محو کولو سپارښتنه به ئي کوله!! رسول الله خو د وحې په اړه دومره جدي اهتمام کولو چي لا به د فرشتي له لوري د هغي القاء پای ته نه وه رسېدلى چي ده به له ځان سره تکراروله او د حفظولو هڅه به ئي کوله، د ده دغي تلوسې او تلوار ته په پام سره الله تعالى هغه ته لارښوونه وکړه چي تلوار مه کوه، پرېږده چي فرشته د وحې القاء پای ته ورسوي، ډاډه اوسه چي ستا په زړه کي د هغي جمع کول او ستا پر ژبي د هغي بيانول زموږ پر ذمه دي، د وحې متصل به ئي هغه هم د وحې کاتبانو ته ويله او هم خپلو صحابه وو ته، ځينو به ليکله او ځينو به حفظوله، آيا دا کافي نه ده چي ووايو: د رسول الله حديث د وحې شرح او تفسير دى نه بېله او مستقلة وحې!!

دې جنابانو ته وايو: ستاسو د دغو ادعاگانو معنى دا ده چي گواکي قرآن ناقص دى او په حديث سره بشپړ کيږي، گواکي قرآن د لارښود په توگه کافي نه دى او گواکي د ځينو امورو په اړه په قرآن کي لارښووني نشته، حديث دا نقص پوره کوي!! موږ الله تعالى ته له داسي غلطې وينا پناه وړو، هغه قول او وينا پر دېوال وهو چي قرآن ته نقص منسوبوي، قرآن کامل او بشپړ دى، قرآن د لارښود په توگه کافي دى، ټولي هغه ضروري لارښووني په قرآن کي راغلي چي انسان ورته ضرورت لري، د آدم صلعم له پيدايښت بيا د رسول الله تر رحلت پوري چي د الله

د قرآن پلوشې الشوری

تعالی له لوري پیغمبرانو ته د احکامو او هداياتو کومه وحی شوی او کومي لارښوونې شوې، قرآن پر ټولو دغو احکامو او لارښوونو احتوی کړې، قرآن پر ټولو مخکنيو کتابونو محیط او مهیم دی، داسې څه نه دي پاته چې قرآن دي نه وي بیان کړي، خو د رسول الله په خبر یو امین او رښتیني حامل او شارح غواړي چې په خپل قول او عمل کې د هغه شرح او تفسیر د قرآن د ټولو مخاطبینو په وړاندې کېږدي، دا هم نه له دې کبله چې قرآن په کافي پیمانه واضح او مفصل نه دی بلکې له دې کبله چې ځینې مخاطبین ئې د فهم له پلوه نقص لري، او شرح او تفصیل ته ضرورت لري. دا د قرآن په اړه زموږ شخصي وینا او ادعاء نه ده، الله تعالی قرآن په همدغه توګه معرفي کړی، د قرآن په اړه په قرآن کې داسې لولو:

.... وَكُلَّ شَيْءٍ فَصَّلْنَاهُ تَفْصِيلًا *

الاسراء: ۱۲

او هر څه مو په تفصیل سره بیان کړي.

یعني په قرآن کې هر څه په بشپړ تفصیل سره راغلي.

أَفَغَيْرَ اللَّهِ أَبْتَغِي حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا ۚ وَالَّذِينَ ءَاتَيْنَاهُمُ الْكِتَابَ

يَعْلَمُونَ أَنَّهُ مُنَزَّلٌ مِّن رَّبِّكَ بِالْحَقِّ ۖ فَلَا تَكُونَنَّ مِنَ الْمُمْتَرِينَ ﴿١١٤﴾

الانعام: ۱۱۴

آیا له الله پرته بل حکم ولتوم؟ حال دا چې (الله) همغه ذات دی چې دا مفصل کتاب ئې درته رالېږلی، او چا ته چې د کتاب (علم) ورکړی شوی په دې پوهېږي چې په رښتیا سره دا ستا د رب له لوري نازل شوی دی، نو له شک کونکو څخه مه کېږه.

په دې مبارک آیت کې رسول الله ته لارښوونه شوې چې مخالفینو ته ووايي: آیا له الله تعالی پرته بل حکم ځان ته ولتوم؟ آیا خپل ژوند د بل چا د حکم او دستور مطابق تنظیم کړم؟ آیا په ژوند پورې مربوط قضایا د بل چا د قانون مطابق حل و فصل کړم؟ په داسې حال کې چې الله تعالی د دې مقصد لپاره مفصل او جامع کتاب رالېږلی، د داسې جامع او مفصل کتاب په شته والي کې به څنګه او ولې بل چا ته رجوع کوم؟! چا ته چې د کتاب علم ورکړی شوی په دې پوهېږي چې دا مفصل او جامع لارښود کتاب ستا د رب له لوري نازل شوی، نو د دوی مخالفت دي تا په شک کې وانه چوي.

وَتَمَّتْ كَلِمَتُ رَبِّكَ صِدْقًا وَعَدْلًا ۚ لَا مُبَدِّلَ لِكَلِمَاتِهِ ۚ وَهُوَ السَّمِيعُ الْعَلِيمُ ﴿١١٥﴾ الانعام:

۱۱۵

او ستا د رب کلام د صداقت او عدالت له پلوه بشپړ دی، هیڅوک ئې د پرېکړو بدلونکی نشي کېدی، او هغه پوه اوږدونکی دی.

دلته د دې الهي کتاب په اړه څو خبرې شوې:

● دا ستا د رب کلام دی.

البشوري د قرآن پلوشي

- هره خبره ئې په بشپړه توگه رښتيني ده.
- هر قضاوت او حکم ئې په بشپړه توگه عادلانه دئ.
- هيڅوک ئې د پرېکړو، وعد او وعيد د تحقق مخه نشي نيولی.
- الله تعالى چي په دې کتاب کي څه ويلي، که دا د مؤمنانو او کافرانو د قول او عمل په اړه دي، که د توحيد او شرک، حق او باطل، دنيا او آخرت په اړه دي، که د خلکو د عملونو د پايلو او عواقبو په اړه دي، ټول حق او رښتيني دي او دا د هغه ذات له لوري ويل شوي چي پوه اورېدونکی دئ.

.... الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا فَمَنِ اضْطُرَّ

فِي مَخْمَصَةٍ غَيْرِ مُتَجَانِفٍ لِإِثْمٍ ۖ فَإِنَّ اللَّهَ غَفُورٌ رَحِيمٌ ﴿٣٠﴾

المائدة: ٣

.... نن مو ستاسو دين درته بشپړ کړ او خپل نعمت مي درباندي پوره کړ او اسلام مي د دين په توگه درته غوره کړ، خو که څوک په سخته لورې کي اړ شو، په داسي حال کي چي د گناه په لوري تلوسه کوونکی نه وي، نو الله مهربان بخښونکی دئ.

يعني د دغو احکامو او لارښوونو په راتلو سره ستاسو دين بشپړ شو، الله د دين د بشپړتيا او پر کافرانو ستاسو د برلاسي په نتيجه کي خپل ستر نعمت او پېرزوينه درباندي مکمله کړه، اوس نو کافرانو ته له يأس او ناهيلي پرته بل څه نه دي پاته، نه پر تاسو د برياً طمع کولی شي او نه خپل دين ته ستاسو د راگرځولو هيله ساتلی شي.

د مستندو رواياتو له مخي پيغمبر عليه السلام د حجة الوداع په تاريخي خطبي کي د دې آيت دغه برخه ولوسته (اليوم اکملت لکم دينکم و اتممت عليكم نعمتي و رضيت لکم الاسلام ديناً) له دې معلومېږي چي يا خو د آيت دا برخه په دغه وخت کي نازل شوې او يا له دې مخکي او د آيت له نورو برخو سره يو ځای. او دا بنيي چي قرآن کامل او بشپړ دئ، هيڅ نقص او کموالی په کي نشته.

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ۖ قُلْ إِنَّمَا الْآيَاتُ عِندَ اللَّهِ وَإِنَّمَا أَنَا نَذِيرٌ مُّبِينٌ

﴿٣١﴾ أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ ۖ إِنَّ فِي ذَٰلِكَ لَرَحْمَةً وَذِكْرَىٰ



يُؤْمِنُونَ

لِقَوْمٍ

العنكبوت: ٥٠-٥١

او وئې ويل: ولي د خپل رب له لوري څرگندي نښي نه دي پرې نازلي شوي؟ ووايه: يقيناً چي نښي خو له الله سره دي، او زه يوازي يو څرگند نذير يم، آيا دا ورته کفايت نه کوي چي موږ پر تا هغه کتاب نازل کړی چي پر دوی لوستل کېږي، يقيناً چي په دې کي د ايمان راوړونکو وگړو لپاره حتماً رحمت او ذکر دئ.

دا آيتونه وايي: چا چي له حق سره د مخالفت پرېکړه کړې وي؛ نه په دلائلو قانع کېږي او

د قرآن پلوشې الشوري

نه په معجزو، دا دى گورئ چې د قريشو په وړاندي د رسول الله په خبر ستر شخصيت ولاړ دى، د الله تعالى لوري ته بلنه ورکوي، د قرآن په خبر له معجزو ډک کتاب ورته وړاندي شوى، خو هغوى نه يوازې له ايمان راوړو ډډه کوي بلکې له رسول الله د داسې خارق العاده معجزو غوښتنه کوي چې د دوى شيطان پرې قانع شي، وايي: ولي د ده د رب له لوري څرگندي نښې نه دي پرې نازلې شوې؟ الله تعالى د دوى په ځواب کې رسول الله ته لارښوونه کوي چې ورته ووايي: يقيناً چې نښې خو له الله سره دي، او زه يوازې يو څرگند نذير يم، له ما سره نه معجزې شته او نه ئې د بنودلو واک، زه فقط يو نذير يم چې د کفر، شرک، ظلم او فساد له بدو پايلو تاسو ته خبردارۍ درکوم. د دوى د غلطې غوښتنې په ځواب کې فرمايي: آيا د دوى د قناعت لپاره دا له اعجازونو ډک کتاب چې ته ئې پرې لولې کفايت نه کوي؟! يقيناً چې په دې کې د ايمان راوړونکو وگړو لپاره حتماً (رحمت) او (ذکر) دى، هغه چې د ايمان راوړو استعداد او وړتيا ئې نه ده خپل شوې هغوى به هر وروځ دا کتاب د الله تعالى يوه لويه پېرزوينه گڼي او له هغه به پند اخلي.

يعني په چا کې چې د ايمان راوړلو استعداد وي هغه ته دا کتاب په خپله د معجزې او دليل په توگه کافي دى، تر دې لويه او ستره معجزه نشته. که څوک لږ له شفاف ذهن سره او د حق موندلو له تلوسې او تندي سره قرآن ته رجوع وکړي نو يقيناً چې د قرآن هره وينا به د دې عالم او د عالم د هر څه په اړه هومره علمي او دقيقه ومومي چې ورته ثابتوي دا کتاب هغه چا نازل کړى چې د دې ټول عالم او د عالم د هر څه په اړه جامع علم لري، دا کتاب د هغه چا له لوري راغلى چې علم ئې په زمان او مکان پورې محدود نه دى، هيڅ شى او حقيقت ئې ترې پټ نه دى، د ده د علم په وړاندي داسې حجاب نشته چې د يوه شى په حقيقت د پوهېدو مانع شي، موږ په دې کتاب کې گورو چې د هر څه په باب ئې هره وينا او قضاوت دقيق او صحيح دى، دا دقيق او سل په سلو کې صحيح او علمي قضاوتونه او پرېکړې موږ ته ثابتوي چې د دې کتاب لېږونکى د هر څه په اړه جامع او کامل علم لري، له دې ناحيې قرآن معجزه ده او د پيغمبر عليه السلام په حقانيت شهادت ورکوي. له دې مبارک آيت معلومېږي چې قرآن له هره پلوه کافي دى.

وَمَا أُنزِلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ



النحل: ٦٤

او پر تا مو دا کتاب يوازې د دې لپاره نازل کړى چې دوى ته هغه څه څرگند کړي چې اختلاف ئې په کې کړى، او د هغو لپاره لارښوونه او رحمت چې ايمان راوړي. يعني کوم پيغمبران چې تر تا د مخه لېږل شوي وو او د دوى په لاس کومې لارښوونې مخکښو ته لېږل شوې وې، هغوى د خپلو پيغمبرانو لارښوونې شا ته وغورځولې، په اختلافاتو کې ونښتل، دا انحراف او اختلاف هغه پړاو ته رسېدلى چې د نوي پيغمبر له بعثت او د نوي کتاب له رالېږلو پرته ئې په بل څه علاج ممکن نه وو، الله تعالى ستا په بعثت او ستا په لاس د

الپشوری د قرآن پلوشي

قرآن په لېرلو سره هغو کسانو ته لارښوونه کوي او له خپل رحمت او پېرزويني ئې برخمن کوي چي ايمان راوړي. دا داسي ده لکه چي الله تعالى له آسمانه باران وروي او په دې باران سره زمکه له خپلي مړيني وروسته بيا راژوندي کوي، قرآن هم د انسان لپاره د ژوند تومنه ده، الله تعالى په همدې قرآن سره مړه زړونه راژوندي کوي، يقيناً چي په دې کي د هغو وگړو لپاره څرگنده نېنه ده چي اوري.

دا او دې ته ورته گڼ شمېر آيتونه وايي: قرآن کامل دئ، هر څه ئې په تفصيل سره بيان کړي، د هر اختلاف په اړه که فکري وي، که حقوقي وي او که سياسي او اجتماعي، وروستی سمه پرېکړه کوي او وروستی صحيح قضاوت وړاندي کوي، تر هري معجزې ستره معجزه ده، له هره پلوه کافي دئ او د انسان ټولو ضروري اړتياوو ته ځواب وايي. آيا د قرآن په اړه د الله تعالى له دې ويناوو سره سره دا لوی او ستر ظلم نه دئ چي څوک ووايي: قرآن ناقص دئ او په حديث سره ئې نقص او کموالی رفع شوی؟!!

قرآن کافي، مکمل او بشپړ دئ خو د رسول الله په څېر يوه حامل او شارح ته ضرورت وو چي هغه خلکو ته ورسوي او ټول جامع مطالب ئې تشرېح کړي. رسول الله د الله تعالى هغه امين رسول او استازی دئ چي خپل لارښود پيغام ئې د ده په لاس خپلو بندگانو ته لېرلی، هغه د دې الهي پيغام هم امين حامل دئ او هم ئې رښتيني شارح، داسي حامل چي په بشپړه توگه ئې عمل پرې کړی او په دقيقه توگه ئې خلکو ته قولاً او عملاً تشرېح کړی، دې الهي پيغام داسي يوه امين حامل او رښتيني عامل ته ضرورت درلود چي د ده په قول او عمل کي عيني تجسم ومومي، داسي چي که څوک وغواړي پوه شي چي الله تعالى څنگه انسان، له کومو فکري، اخلاقي او عملي ځانگړتياوو سره خوښوي نو ورته وويل شي: داسي انسان لکه د دې لارښود الهي کتاب لومړنی حامل، لکه رسول الله، که ووايي: د الله تعالى صحيح لمانځنه او عبادت به څنگه وي، ځواب ئې دا وي: همغسې لکه چي رسول الله د خپل رب عبادت او لمانځنه کوله، که پوښتنه وکړي: کوم څه حلال دي او کوم څه حرام، ځواب ئې دا وي: همغه څه چي رسول الله د دغه الهي کتاب په رڼا کي د حلال او حرام په سترگه ورته کتلي، هو؛ رسول الله يعني مجسم او ژوندي قرآن، همغسې لکه چي عائشه صلی وايي: کان خلقه القرآن: قرآن د ده اخلاق وو، يعني که غواړي پوه شي چي د رسول الله اخلاق څنگه وو، تقوی ئې څنگه وه، عبادت ئې څنگه، جهاد ئې څنگه، صبر ئې څنگه او جرأت ئې څنگه وو او په کومو کومو صفاتو متصف وو، نو ځواب دا دئ: قرآن ولوله او وگوره چي الله تعالى کوم صفات خوښوي، رسول الله په ټولو دغو صفاتو متصف وو. موږ د رسول الله په کامل اطاعت مکلف يو، د ده اطاعت داسي دئ لکه د الله تعالى اطاعت، دا ځکه چي دی د الله تعالى استازی دئ او هره وينا او عمل ئې د الهي لارښوونو مطابق، د رسول الله هره وينا او هر عمل موږ ته حجت دئ.

د دغو څرگندو دلائلو په رڼا کي په بشپړ يقين او اطمینان سره ويلی شو چي د رسول الله سنت (قول او عمل) ته بايد د قرآن د شرحي او تفسير په سترگه وگورو نه د مستقلي وحې په سترگه، هغه رأيه صحيح او د قرآن د وينا مطابق ده چي وايي: رسول الله ته قرآن ورکړی شوی او د قرآن دقيق او رښتینی فهم، او د رسول الله حديث د قرآن شرح او تفسير دئ، او هغه رأيه بي بنسټه او له ځانه جوړه شوې رأيه ده چي وايي: رسول الله ته پر قرآن سربېره داسي

د قرآن پلوشې الشوری

وحي هم شوي چي د احكامو منشأ ده، او د رسول الله حديث د دي وحي مظهر دي. له دي بايد ډډه وكړو چي ووايو: قرآن كافي نه دي، بايد پر دي ټينگار وكړو چي قرآن كافي او شافي دي، په قرآن كي هر څه راغلي، دا د قرآن په اړه د الله تعالى وينا او لارښوونه ده، دا د قرآن په اړه د رسول الله وينا ده، څوك چي له قرآن پرته په بل څه كي هدايت ولټوي الله تعالى ئي بي لاري كوي. د حديث په اړه بايد زموږ عقیده دا وي چي حديث د قرآن شرح او تفصيل دي، رسول الله د قرآن حامل، شارح، معلم او مفسر دي، وحي په قرآن كي راخلاصه شوي، څه چي رسول الله ته وحي شوي ټول په قرآن كي راغلي، د رسول الله ټولي ويناوي او كړني د قرآن مطابق دي، داسي صحيح حديث نشته چي منشأ ئي په قرآن كي نه وي، هغه روايت چي له قرآن سره تعارض ولري رسول الله ته منسوبول ستر جسارت دي، له دي بايد تل او په جدي توگه ډډه وكړو، ټول فقهاء او محدثين په دي متفق دي چي صحيح حديث هغه دي چي نه له قرآن سره تعارض ولري او نه له عقل سره، د روايت سند په درېيمه درجه كي اهميت لري، كوم روايت چي په قرآن كي شاهد ونه لري، له عقل سره اړخ نه لگوي او د عام الهي سنت خلاف خبره كوي نه يوازي د اعتبار وړ نه دي بلكي رسول الله ته ئي منسوبول ستره گناه ده، هر څه بايد قرآن ته راجع كړو او هغه مهال ئي ومنو چي له قرآن سره مطابقت ولري يا لږ تر لږه له قرآن سره تعارض ونه لري. دا رويي خلكو ته وركول چي قرآن كافي نه دي د هغو ضاله ډلو تېر ته لاستي برابروي چي قرآن شا ته غورځوي او په جعلي رواياتو پوري نښلي، داسي وينا نه يوازي بد عواقب لري بلكي د قرآن د صريحو او څرگندو آيتونو خلاف وينا ده.

دلته دا وضاحت هم ضروري برېښي چي دا ادعاگانې د يوه داسي پاكيستاني مبلغ له لوري كېږي چي په خرافاتو كي تر ستوني غرق او د شرك مبلغ دي، انگرېزانو يو ټلويزيوني چينل وركړی، مركز ئي په لندن كي دي، هره ورځ د ده ويناگانې خپروي، باور وكړئ ډېر ځلي داسي شوي چي ما كله د كوم آيت په اړه د ده تفسير اورېدلی نو بلاختيار مي له خولي وتلي: ظالمه! دروغ وايي، تفسير دي په بشپړه توگه غلط دي، ما اكثرأ د ده تفسير داسي موندلی لكه څرگند او له غرض او مرض ټوكېدلی تحريف!!

ده او د ده پلويانو ته وايو: تاسو څنگه حديث ته د غير متلو وحي يا وحي خفي نوم وركوئ او قرآن د وحي جلي او وحي متلو په نامه يادوئ؟ دا تسميه او نوموني د چا له لوري شوي او دا نومونه چا غوره كړي؟ په قرآن او حديث كي خو په قطعي توگه دا نوموني نشته، موږ هم حديث لولو، هم ئي ليكو او هم ئي حفظ كوو، ولي دي ته د غير متلو نوم وركوئ؟ غير متلو خو هغه څه ته ويل كېږي چي څوك ئي په خوله نه تکراروي او له لوستلو او ويلو ئي ډډه كوي!! تاسو ولي وحي ته د جلي صفت وركوئ؟ پر وحي د جلي اطلاق په بشپړه توگه غلط اطلاق دي، وحي هغه رمز او اشاري ته وايي چي د جلي خلاف او خفي وي!! آيا صحيح ده چي د هر ژېړ كتاب په حاشيي كي راغلی مطلب داسي سپېڅلی وگڼو چي مخالفت ئي كفر بواح وگڼو!! يو څوك پورته شوی او له ځانه ئي دا اصطلاحات رايستلي او ته اوس داسي پرې ټينگ يي چي د قرآن تر آيت هم درته مهم برېښي!! جنابه! ستا ئي خوښه خو موږ دا اصطلاحات درسره نه منو ځكه په بشپړه توگه او له هره پلوه غلط دي!!

دي ته مو پام وي چي د رسول الله له رحلت وروسته ځيني غلط افكار او باورونه په

الیشوری د قرآن پلوشي

مسلمانانو کي خواره شول، ځينو خلکو به ويل: رسول الله ته له قرآن پرته نوره وحي هم شوې، خو هغه ئي يا پټه ساتلي يا ئي ځينو خاصو وگړو ته ويلي، گواکي وحي په قرآن کي نه راخلاصه کېږي، ځينو به ويل: رسول الله تعالیٰ په خپلو سترگو ليدلی، ځينو نورو به ويل: رسول الله په غيب پوهېدو!! عائشي صلی دغو غلطو او د قرآن خلاف افکارو او باورونو د ترديد لپاره مسروق ځله ته وويل: د دې خبري په اورېدو مي وپښتان زير شول، رسول الله نه خپل رب په خپلو سترگو ليدلی، نه له قرآن پرته داسي وحي شته چي له خلکو ئي پټه ساتلي وي او نه پر غيب پوهېدو. چا چي دا خبري وکړي ستر دروغ ئي ويلي!! روايت داسي دئ:

... قَالَ مَسْرُوقٌ فَدَخَلْتُ عَلَى عَائِشَةَ فَقُلْتُ هَلْ رَأَى مُحَمَّدٌ رَبَّهُ؟ فَقَالَتْ لَقَدْ تَكَلَّمْتُ بِشَيْءٍ قَفَّ لَهُ شَعْرِي قُلْتُ رُوَيْدًا ثُمَّ قَرَأْتُ (لَقَدْ رَأَى مِنْ آيَاتِ رَبِّهِ الْكُبْرَى) قَالَتْ أَيْنَ يَذْهَبُ بِكَ إِنَّمَا هُوَ جِبْرِيلُ مَنْ أَخْبَرَكَ أَنَّ مُحَمَّدًا رَأَى رَبَّهُ أَوْ كَتَمَ شَيْئًا مِمَّا أَمَرَ بِهِ أَوْ يَعْلَمُ الْخَمْسَ الَّتِي قَالَ اللَّهُ تَعَالَى (إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ) فَقَدْ أَعْظَمَ الْفُرْيَةَ وَلَكِنَّهُ رَأَى جِبْرِيلَ لَمْ يَرَهُ فِي صُورَتِهِ إِلَّا مَرَّتَيْنِ مَرَّةً عِنْدَ سِدْرَةِ الْمُنْتَهَى وَمَرَّةً فِي جِيَادٍ لَهُ سِتْمَانَةَ جَنَاحٍ قَدْ سَدَّ الْأَفْقَ. الترمذي

... مسروق وايي: عائشي صلی ته ورغلم ومي ويل: آيا محمد (صلعم) خپل رب ليدلی؟ ونی ويل: داسي خبره دي وکړه چي وپښتان مي ورته خير شول، ومي ويل: لږ حوصله وکړه، بيا مي دا آيت تلاوت کړ (لَقَدْ رَأَى مِنْ آيَاتِ رَبِّهِ الْكُبْرَى...)، ونی ويل: چېرې ئي بېولي يې؟ دا خو جبرئيل وو، چا چي درته وويل: محمد (صلعم) خپل رب ليدلی، يا ئي له هغه وحي کوم څه پټ کړي چي پر ابلاغ ئي مأمور شوی، او يا په هغو پنځو شيانو پوهېږي چي الله تعالیٰ د هغوی په اړه فرمايلي: (إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ ...) نو ستره بدغوني خبره ئي کړي (ستر دروغ ئي ويلي)، خو هغه جبرئيل ليدلی، په خپلي اصلي بڼي کي ئي يوازي دوه ځلي ليدلی، يو ځل په سدره المنتهي کي او بل ځل په جياډ کي، شپږ سوه وزري ئي وې، ټول افق ئي پوښلی وو.

په دې اړه له علي ځله هم پوښتنه شوې او ورته ويل شوي: آيا د رسول الله په اهل بيت کي له تا يا بل چا سره له قرآن پرته بل کتاب هم شته؟ د پوښتنې موخه دا وه چي آيا رسول الله ته داسي وحي هم شوې چي تا يا کوم بل خاص کس ته ئي ويلي وي او په قرآن کي د هغې په اړه څه نه وي ويل شوي، روايت داسي دئ:

عَنْ أَبِي جَحْفَةَ قَالَ قُلْتُ لِعَلِيٍّ هَلْ عِنْدَكُمْ كِتَابٌ قَالَ لَا، إِلَّا كِتَابُ اللَّهِ، أَوْ فَهَمُّ أُعْطِيَهُ رَجُلٌ مُسْلِمٌ، أَوْ مَا فِي هَذِهِ الصَّحِيفَةِ. قَالَ قُلْتُ فَمَا فِي هَذِهِ الصَّحِيفَةِ قَالَ الْعَقْلُ، وَفَكَأَنَّ الْأَسِيرَ، وَلَا يَقْتُلُ مُسْلِمٌ بِكَافِرٍ. (بخاري: ۱۱۱)

له ابو جحيفه روايت دئ چي وايي: علي ځله ته مي وويل: آيا کوم خاص کتاب درسره شته؟ ونی ويل: نه؛ مگر د الله کتاب، او هغه پوهه چي يوه مسلمان سړي ته په برخه کېږي او هغه څه چي په دې پاني کي دي، وايي: ورته ومي ويل: نو په دې پاني کي څه دي؟ ونی ويل: د ديت حکم، د اسير آزادول او دا چي مسلمان د کافر په بدل کي نه وژل کېږي.

ما ته يو چا د همدې موضوع په ارتباط يوه ليکنه رالېږلې وه چي په کي راغلي وو: دوکتور احمد غازي وايي: په سنن ابی داؤد کي دا روايت راغلی: (إني أوتيت القرآن و مثله)، ما

د قرآن پلوشې
الشوری

په ځواب كې ورته وليكل: ما دا روايت نه په دې كتاب كې وموند او نه د صحاح سته په پاڼي كتابونو كې، البته په ځينو نورو كتابونو كې راغلي، خو دا روايت د سند له پلوه غريب دى، په صحابه وو او تابعينو كې يوازې يو يو راوي لري، د متن له پلوه دا اشكال لري چې وايي: رسول الله ته قرآن وركړى شوى او د قرآن مثل، د دې معنى خو دا ده چې رسول الله ته پر قرآن سربېره كوم بل كتاب هم وركړى شوى چې قرآن ته ورته دى!! او دا ادعاء نه د توجيه وړ ده، نه د منلو وړ او نه په ټولو صحابه وو كې بل چا دا خبره كړې، په امت كې له شيعه وو پرته هېڅوك دا خبره نه كوي چې رسول الله ته له قرآن پرته بل كتاب هم وركړى شوى. تاسو د عائشې صلي او علي عليه دوه روايات هم وليدل چې دغه ادعاء په كلكه ردوي.

- هغه دا هم ليکلي وو چې دکتور احمد غازي وايي: داسي روايت هم شته چې وايي: پر رسول الله څلروښت زړه ځلي وحي نازل شوې!! هغه ته مي وليکل: دا ادعاء او روايت هيڅ بنسټ نه لري، که دا خبره هم ده کړي وي نو معنى ئې دا ده چې ښايي د ده نوري خبرې به هم دې ته ورته وي او په کار ده د ده د ليکنو په اړه محتاط وو او د غير موثق او ضعيف ليکوال په سترگه ورته وگورو!! ما داسي روايت او دې ته ورته د احاديثو په هيڅ کتاب کې ونه موندو، په غالب گمان چې دا به د شيعه وو له لوري جعل شوى روايت وي، او ښايي د هغوى په کتابونو کې به راغلى وي، ځکه هغوى وايي چې د قرآن د آيتونو اصلي شمېر د اوسنى قرآن تر درې ځلي هم زيات دى!! يعنې نږدې څلروښت زړه!!!
- په دې ليکني کې د الانفال د سوري په دغه آيت هم استناد شوى وو: (وَ اِذْ يَبْعَدُكُمُ اللّٰهُ اِحْدَى الطَّائِفَتَيْنِ اَنْهَآ لَكُمْ وَ تَوَدُّوْنَ اَنَّ غَيْرَ ذَاتِ الشُّوْكَهٖ تَكُوْنُ لَكُمْ وَ يُرِيْدُ اللّٰهُ اَنْ يَّحِقَّ الْحَقُّ بِكَلِمَتِهٖ وَ يَقْطَعَ دَابِرَ الْكَافِرِيْنَ) گواکي له دې معلوميږي چې غيرمتلو وحي هم شته، په ځواب کې مي ورته وليکل: د (يعدکم الله احدی الطائفتين) معنى دا نه ده چې الله تعالى ټولو صحابه وو ته مخامخ او د وحي له لاري وعده ورکړي يا ئې د رسول الله له لاري، معنى ئې دا ده چې الله تعالى دا پرېکړه کړي وه چې د دغو دواړو ډلو (تجارتې قافله او د قريشو مسلح لښکر) له منځه به پر يوې حتماً مسلمانانو ته غلبه او برلاسى ورکوي، دا د الله تعالى غير معلنه وعده وه، چې په قرآن کې ئې ډېرې بېلگې مومو، ځينو دا خوښوله چې له لښکر سره مخامخ نه شي خو الله تعالى همدا غوښتل. د احمد غازي په څېر خلکو ادعاء به په هغه صورت کې د منلو وړ وه چې په قرآن کې د دې وعدې يادونه شوې وي يا رسول الله فرمايلي وي چې ما ته الله تعالى وحي وکړه چې له دغو دواړو به حتماً يوه تاسو ته په لاس درځي او الله تعالى دا خوښوي چې تاسو لښکر غوره کړئ، که داسي وي نو په صحابه وو کې به هېچا له قافلي سره د مخامخېدو هيله نه وه کړې، ټولو به په اتفاق سره ويلي وو چې موږ د الله تعالى پر وعدې باور کوو او د لښکر ماتول خوښوو.

حقيقت دا دئ چي د ټولو جعلي، خرافي او غلطو مذاهېو بنسټ پر دې کچه او غلط باور او دروغېني ادعاء ايښودل شوی چي وايي: د الله کتاب کامل او کافي نه دئ، او الله تعالی نور داسي احکام هم لېږلي چي په قرآن او نورو الهي کتابونو کي ئي يادونه نه ده شوې، هر ټگمار خپل غرضي افکار او هغه غلط آراء چي د الله تعالی له کتاب سره په بشپړه توگه تعارض لري همداسي وحی گڼلي او جاهلو عوامو ته ئي ويلی: دا هم د الله تعالی له لوري وحی شوی که څه

البشوری د قرآن پلوشي

هم په الهي کتاب کي نه دي راغلي!!! د قاديانت بنسټ په همدې غلط بنياد اېښودل شوی، د شيعه مذهب بنسټ همدا باور دی، د جاهلو متصوفينو مشرب او مسلك همدا دی، ټول له دې سره په کلکه مخالفت کوي چي د الله تعالی کتاب وروستی معيار او محک وگڼل شي او وحي په قرآن کي خلاصه کړی شي. که تاسو شيعه وو ته ووايئ: ولي په داسي څه عقیده کوئ او د خپل مذهب بنسټ ترې جوړوئ چي په ټول قرآن کي معمولي اشاره هم نه ده ورته شوې!!! په قرآن کي نه د علي ﷺ د امارت يادونه شوې او نه ستاسو د پنځه کلن غائب امام زمان د امامت يادونه، نو ترې وابه وړئ چي د دغو خلکو خبره درته کوي او وايي: وحي په قرآن کي نه ده خلاصه شوې، رسول الله ته د علي د امارت وحي هم شوې او زموږ ائمه وو ته د امام زمان د امامت وحي هم!!! که تاسو قاديانيانو ته ووايئ: قرآن وايي: رسول الله خاتم النبيين دی، د وحي سلسله په قرآن پای ته رسېدلې، نو تاسو ته به ووايي: نه وحي په قرآن کي خلاصه شوې او نه ئې د راتلو لړۍ پای ته رسېدلې، غلام احمد قادياني ته داسي وحي کېده لکه رسول الله ته!! يقيناً چي دا د ټولو خرافي مذاهبو گډ بنسټ دی، څوک چي وايي: رسول الله ته پر قرآن سربېره وحي شوي هغوی په حقيقت کي د دغو منحرفو او دين دښمنو ډلو ملتيا کوي، د دغو ټگمارانو تېر ته لاستي اچوي او د هغوی غلط مشرب مضبوطوي!!

حقيقت دا دی چي د ټولو فتنو، انحرافاتو، مذهبي اختلافاتو، فکري او اعتقادي تشنجاتو او د دجالانو او دوکه مارانو د مکرونو د مخنيوي يوازينی، اغېزمنه او ډاډمنه لار دا ده چي قرآن کامل او کافي وگڼو، هغه ته د بشپړ لارښود الهي کتاب په سترگه وگورو، هر اختلاف هغه ته راجع کړو او د هغه فيصله وروستی پرېکړه ومنو، باور مو دا وي چي قرآن له نقص او عيب منزله دی، د هر ډول فکري او اعتقادي اختلاف د حل وروستی مرجع او د هري قضیې په اړه د هغه قضاوت او پرېکړه وروستی عادلانه او حقيقي پرېکړه ده، د رسول الله حديث ته د قرآن د دقيقې او جامع شرحې او تفسير په سترگه وگورو، په دې باور وو چي د قرآن او صحيح حديث تر منځ هيڅکله تعارض او تضاد نشي رامنځته کېدی، يوازي هغه روايت د اعتبار وړ وگڼو چي په قرآن کي کوم شاهد ورته ومومو، يا لږ تر لږه له قرآن سره تعارض ونه لري، پر الله تعالی او د هغه پر رسول د ايمان حقيقي معنی او د الله تعالی او د هغه د رسول د اطاعت رښتينی مصداق همدا دی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الشوری

بسم الله الرحمن الرحيم

الزخرف

د سوري پېژندنه:

د دې مبارکې سوري نوم (الزخرف) دئ چې د سوري له ۳۵ آيت اخيستل شوی، ۸۹ آيتونه لري، د آيتونو فواصل يې د دوهم آيت (المين)، او د درېيم آيت (تعقلون) ته ورته دي، د آيتونو اوږدوالی يې متوسط او هغو سورتونو ته ورته دئ چې د مکي دور په منځنيو کلونو کي نازل شوي. داسي معلومېږي چې دا سوره له مخکنيو دريو سورتونو سره په ورته ظروفو او شرائطو کي او يوه په بلې پسي نازل شوي.

دا سوره هم په دوو مقطعاتو حروفو (حاء) او (ميم) پيل شوې، دا د دې نېټه ده چې په دې مبارکې سوري کي هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب يې هم داسي دئ لکه په همداسي دوو پر له پسي حروفو پيل شوي سوري، د دې سوري د بحث محوري موضوعات دا دي: ۱- قرآن د الله تعالی له لوري لېږل شوی، باعظمت او له حکمتونو ډک کتاب دئ، په خپله څرگند او د حقائقو څرگندوونکی کتاب، د عقلمنو د لاري مشعل، ۲- تاسو له همدې څرگند الهي کتاب سره د مخالفت لار غوره کړي، له الهي کتاب او له حامل سره يې همغه څه کوئ چې ستاسو اسلافو کړي، يقيناً چې ستاسو برخليک به همغسې سپېره وي چې د مخکنيو وو.

د دې سوري خلاصه هم په هغه وروستۍ آيت کي راغلي چې د ټولې سوري لپاره ټينګلي او دقيقه تنمه او خلاصه ده او وايي: نو مخ ترې واوره او ووايه: سلام، ژر به پوه شي. يعنې د دوی پروا مه کوه، د دوی په اړه انديښنې پرېږده، اعتناء مه ورته کوه، په يوه سلام سره ترې تېرېږه، مطمئن اوسه چې ډېر ژر به پوه شي چې د دوی کفر، شرک او له حق دين سره مخالفت له کوم شوم برخليک سره مخامخ کړل.

د قرآن ۽ بلوشې
الزخرف

بِسْمِ اللَّهِ الرَّحْمَنِ الرَّحِيمِ

حَمْدٌ ۝ وَالْكِتَابِ الْمُبِينِ ۝ إِنَّا جَعَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ ۝
وَإِنَّهُ فِي أُمِّ الْكِتَابِ لَدَيْنَا لَعَلِيَّ حَكِيمٌ ۝ أَفَنَضْرِبُ عَنْكُمُ الذِّكْرَ صَفْحًا أَنْ
كُنْتُمْ قَوْمًا مُّسْرِفِينَ ۝

حاء ميم، قسم په دې څرگند کتاب، يقيناً چې مونږ هغه يو عربي قرآن گرځولی ترڅو
تاسو تعقل وکړئ او يقيناً چې هغه زموږ خوا ته په اصلي کتاب کې دى، له شک پرته
باحکمت او لوړ دى، نو آيا له تاسو دا ذکر د مخ اړولو په توگه بند کړو، له دې کبله چې
تاسو تېرى کوونکي وگړي يئ؟!

(۱-۵) - د دې مبارکو آيتونو په مطالبو د ښه پوهېدو لپاره بايد دا خبرې په پام کې ولرئ:

- دا سوره هم د (حاء) او (ميم) په دوو مقطعاتو حروفو پيل شوې، دا د دې ښه ده چې په
دې مبارکې سوري کې هم دوه اساسي موضوعات څېړل شوي او ټوله سوره د همدې دوو
موضوعاتو پر محور څرخي، د موضوعاتو ترتيب ئې هم داسې دى لکه په همداسې دوو پر له
پسې حروفو پيل شوې سوري، د دې سوري د بحث محوري موضوعات دا دي: ۱- قرآن د الله
تعالی له لوري لېږل شوی، باعظمت او له حکمتونو ډک کتاب دى، په خپله څرگند او د حقائقو
څرگندوونکى کتاب، د عقلمنو د لاري مشعل، لارښوونې ئې په دې گواهي ورکوي چې د الله
تعالی له لوري نازل شوى. ۲- تاسو له همدې څرگند الهي کتاب سره د مخالفت لار غوره
کړې، له الهي کتاب او له حامل سره ئې همغه څه کوئ چې ستاسو اسلافو کړي، يقيناً چې
ستاسو برخليک به همغسې سپېره وي چې د مخکنيو وو.

- دلته په مبين کتاب لوړه شوى او ويل شوي: قسم پدې څرگند کتاب. ورپسې د قسم خواب
راغلى او ويل شوي: يقيناً چې موږ دا يو عربي قرآن گرځولی ترڅو تاسو تعقل وکړئ. يعنې دا
مبين کتاب په خپله د دې شاهد او گواه دى چې د الله تعالی له لوري لېږل شوى، دا د محمد
صلعم په خپلو افکارو مشتمل کتاب نه دى، د الله کتاب دى، په عربي کې ئې راتگ تاسو پدې
شک مبتلا نکرې چې مبادا دا د محمد عربي صلعم خپل کتاب وي، دا خو د دې لپاره موږ په
عربي کې لېږلى چې تاسو ئې په مطلب پوه شئ. د دې مبين کتاب هرڅه شهادت ورکوي چې

د قرآن پلوشې الزحرف

الله تعالى رالېږلی. د قرآن په گڼ شمېر آیتونو کې کله قرآن د دې شاهد او گواه معرفي شوی چې دا د الله تعالى له لوري لېږل شوی او کله د دې خبرې چې رسول الله د الله تعالى پیغمبر دی. پدې ټولو قسمونو کې دا ویل شوي چې د قرآن عظمت او شأن، د قرآن حکیمانه لارښوونې، ذکر او پند نې، پدې شهادت ورکوي چې محمد صلعم د نورو پیغمبرانو په څېر یو پیغمبر دی، د ده د پیغمبرۍ د اثبات لپاره قرآن کافي دی، د ده لار سمه ده او د عزیز رحیم خدای له لوري ښودل شوې لار ده. که څوک قرآن ته رجوع وکړي، په شفاف او صاف ذهن سره هغه مطالعه کړي، په هغه کې له ژور حکمته ډکو لارښوونو ته خیر شي، حکیمانه دعوت ته نې دقیقاً پام وکړي، علمي څېړنې نې او د طبیعت په اړه د هغه دقیق او عمیق علمي بحثونو ته خیر شي او بیا دا کتاب د یوه ستر لیکوال، لوی عالم، معروف حکیم او نومیالي محقق له کتاب او لیکنې سره مقایسه کړي، ډېر ژر او په آسانی سره به پوه شي چې د کوم انسان له خوا د قرآن جوړېدا محال ده، خبرې نې، لارښوونې نې، مواعظ نې، پرېکړې او قضاوتونه نې، احکام او قوانین نې، استدلال نې، د طبیعت او هستي په اړه دقیق علمي بحثونه نې، دا ټول په څرگنده توګه ښیي چې دا یوه پیغمبر ته د الله له لوري ورکړی شوی کتاب کېدی شي نه د یوه انسان د ذهن زیږنده، که هرڅومره انسان پوه وي او د ډېر اوچت نبوغ خاوند، دا ورته ممکنه نده چې داسې کتاب جوړ کړی شي.

• آیا ستاسو مخالفت او اسراف ته په پام سره خپل برائت او بې زارې اعلان کړو، مخ درنه وایوو، د قرآن د اغېزمنو پندونو له لارې ستاسو لارښوونه متوقف کړو او د پند لړۍ پای ته ورسوو؟! ستاسو د دې تېرې او مخالفت معنی او تقاضاء خو همدا ده، خو دا د مهربان رب سنت نه دی چې د بندگانو د بغاوت له کبله د کتاب لېږلو لړۍ بنده کړي، لکه څنګه چې نې نن د محمد صلعم په لاس قرآن لېږلی همداسې نې تر دې وړاندې د ډېرو پیغمبرانو په لاس کتابونه لېږلي.

وَكَمْ أَرْسَلْنَا مِنْ نَبِيِّ فِي الْأَوَّلِينَ ﴿٦﴾ وَمَا يَأْتِيهِمْ مِنْ نَبِيٍّ إِلَّا كَانُوا بِهِ يَسْتَهْزِئُونَ

﴿٧﴾ فَأَهْلَكْنَا أَشَدَّ مِنْهُمْ بَطْشًا وَمَضَىٰ مَثَلُ الْأَوَّلِينَ ﴿٨﴾

او د پیغمبرانو څومره مو په لومړنیو کې لېږلي؟! او هیڅ نبي نه ورتلو مګر پر هغه به نې استهزاء کوله، نو موږ هغه هلاک کړل چې د لاس اچونې له پلوه تر دوی ډېر پیاوړي ول، او د دغو لومړنیو مثالونه تېر شوي.

(٦-٨) - دا مبارک آیتونه وايي:

- الله تعالى په مخکنیو ولسونو کې ډېر پیغمبران لېږلي.
- ډېرو نې په هر هغه نبي استهزاء کړې چې دوی ته ورغلي.
- له پیغمبرانو صلی سره د مخالفت او پر دوی د استهزاء له کبله الله تعالى هغه ولسونه هلاک کړل چې تر قریشو د زور او ځواک له پلوه ډېر پیاوړي ول.

وَلِئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ ﴿١٠﴾
الَّذِي جَعَلَ لَكُمُ الْأَرْضَ مَهْدًا وَجَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ ﴿١١﴾
وَالَّذِي نَزَّلَ مِنَ السَّمَاءِ مَاءً بِقَدَرٍ فَأَنْشَرْنَا بِهِ بَلْدَةً مَّيْتًا كَذَلِكَ تُخْرَجُونَ ﴿١٢﴾
وَالَّذِي خَلَقَ الْأَزْوَاجَ كُلَّهَا وَجَعَلَ لَكُم مِّنَ الْفَلَكَ وَالْأَنْعَامِ مَا تَرْكَبُونَ ﴿١٣﴾
لِتَسْتَوُوا عَلَى ظُهُورِهِ ثُمَّ تَذْكُرُوا نِعْمَةَ رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ
الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ ﴿١٤﴾ وَإِنَّا إِلَىٰ رَبِّنَا لَمُنْقَلِبُونَ ﴿١٥﴾

او که ترې وپوښتي: دا آسمانونه او زمکه چا پيدا کړي؛ حتماً به ووايي: ډېر پوه
عزتمن ذات پيدا کړي، هغه چې زمکه ئې تاسو ته زانگو گرځولي او په هغې کې ئې
تاسو ته لاري جوړې کړې چې هدايت شي. او هغه چې له آسمان ئې په ټاکلي اندازه
اوبه نازلې کړې چې په دې سره مو مړ ټاپوبي ژوندی کړي، همداسې به رايستل
کيږي، او هغه چې ټولي جوړې ئې پيدا کړې او تاسو ته ئې د کشتيو او څارويو داسې
څه پيدا کړي چې پرې سپرېږي، چې پر شا ئې سم کښېښي، بيا هغه مهال د خپل رب
نعمت درپه ياد کړئ چې پرې سم کښېښي او ووايي: سپېڅلتيا هغه ذات ته ده چې دا ئې
موږ ته مسخر کړي په داسې حال کې چې موږ ئې اېلوونکي (تابع کوونکي) نه وو، او
موږ د خپل رب لوري ته حتماً بېرته ورگرځېدونکي يو.

(۹-۱۳) - دلته د توحيد په اړه د څو مضبوطو دلائلو شاهد يو:

• په نهم آيت کې راغلي: که له خپلو مخاطبينو وپوښتي چې دا آسمانونه او زمکه چا پيدا
کړي؛ حتماً به ئې ځواب دا وي: ډېر پوه عزتمن ذات پيدا کړي، هيڅ عقلمن انسان له دې پرته
بل ځواب نشي ويلی، دا ځکه چې د آسمانونو او زمکې په پيدايښت کې د يوه پوه او غالب ذات
د قدرت او تصرف څرگندي او انکار نه منونکي نښې او آثار گورو، له دوو ځانگړتياوو پرته
هيڅوک يو وړوکی شی هم نشي جوړولی، له عدم ئې پيدا کول خو آخوا پرېږده، يو (د پيدا
کولو اړوند علم) او بل (د پيدا کولو ځواک)، د پيدايښت په اړه خو نن ساينس وايي: انسان نه
کوم شی پيدا کولی شي او نه ئې له منځه وړلی شي، د انسان ټول ځواک او توان دومره دی
چې کولی شي يو توکی له يوه حالته بل ته واړوي، نه ئې له عدم هستولی شي او نه ئې
نېستولی او معدومولی شي، خاوره د يوې ونې له زړې ستره ونه او لرگي جوړولی شي خو

د قرآن پلوشې الزحرف

انسان ئې نشي جوړولی، انسان لرگی سوزولی شي خو په سوزولو سره ئې فقط په غاز او اېرو بدلوي، د لرگي يوه ذره هم په بشپړه توگه له منځه نشي وړلې. آيا د دې پراخ او بې انتها عالم پيدايښت د حال په ژبه او په جگ ږغ موږ ته نه وايي چي يوه (عليم او عزيز) ذات پيدا کړی؟

• زمکه داسي جوړه شوې چي د انسان لپاره يوه زانگو وي، په خپلي غېږ کي ئې خوندي وساتي، ټولو اړتياوو ته ئې خواب ووايي، آيا دا ښکارندويه د دې گواهي نه ورکوي چي زمکي ته دا جوړښت (عليم او حکيم) خالق ورکړی!!

• په زمکي کي د داسي لارو شاهد يو چي له يوې سيمي بلې ته تگ ئې انسان ته آسان او ممکن کړی، په زمکي کي طبيعي لاري هم مومو او داسي لاري هم چي له طبيعي تسهيلاتو په استفادي سره انسانانو جوړي کړي، که دا طبيعي تسهيلات نه وی نو انسان ته به د داسي لارو جوړول گران او حتی محال وو.

• گورو چي له آسمان په ټاکلي اندازه اوبه راوړيږي، د ضرورت په اندازه، نه زياتي او نه کمي، دومره چي د زمکي پر سر د ټولو ژوو اړتيا ته خواب وايي. په دې اوبو سره مړه زمکه راژوندی کړي، د زمکي او آسمان تر منځ دا تنسيق چا رامنځته کړی، په اوبو او خاوري کي دا استعداد چا اېښی، څوک په اوبو سره له مړې خاوري ژوي راباسي!!

• آيا هغه ذات چي هره شېبه له مړې خاوري ژوي راباسي له دې عاجز گڼي چي انسان به له مړيني وروسته بياراژوندی کوي؟! بايد باور وکړئ چي همداسي به رايستل کېږي.

• دا جوړه جوړه مخلوقات او ژوي چا پيدا کړي؟ همدا جوړه جوړه پيدايښت هم په طبيعت کي د تکامل اساسي عامل دی او هم د ژوو د نسل د بقاء او دوام ضامن.

• انسان د سمندري سفرونو لپاره کشتيو ته ضرورت لري او د پراخو بېدياوو په سفرونو کي د سورلي څارويو ته، د زمکي او انسان خالق او پالونکي رب د دواړو بندوبست ورته کړی، انسان ته ئې داسي کشتی او څاروي پيدا کړي چي پرې سپريږي، د دې الهي نعمت تقاضاء دا ده چي د سپرېدو پر مهال د منعم رب پېرزوينه راپه ياد کړو او ووايو: سپېڅلتيا هغه ذات ته ده چي دا ئې موږ ته مسخر کړي په داسي حال کي چي موږ ئې اېلوونکي او تابع کوونکي نه وو، او موږ د خپل رب لوري ته حتماً بېرته ورگرځېدونکي يو.

وَجَعَلُوا لَهُ مِنْ عِبَادِهِ جُزْءًا ۚ إِنَّ الْإِنْسَانَ لَكَفُورٌ مُّبِينٌ ﴿٦٠﴾ أَمْ آتَّخَذَ مِمَّا

خَلَقَ بَنَاتٍ وَأَصْفَدَكُمْ بِالْبَنِينَ ﴿٦١﴾ وَإِذَا بُشِّرَ أَحَدُهُمْ بِمَا ضَرَبَ لِلرَّحْمَنِ مَثَلًا

ظَلَّ وَجْهُهُ مُسْوَدًّا وَهُوَ كَظِيمٌ ﴿٦٢﴾ أَوْ مَن يَنْشَأُ فِي الْحِلْيَةِ وَهُوَ فِي الْخِصَامِ

غَيْرُ مُبِينٍ ﴿٦٣﴾ وَجَعَلُوا أَلَمَلَيْكَةَ الَّذِينَ هُمْ عِبْدُ الرَّحْمَنِ إِنَّا شَهِدُوا خَلْقَهُمْ ۖ

سَتَكْتُبُ شَهَادَتَهُمْ وَيُسْأَلُونَ ﴿١٩﴾

او ده ته ئې د ده له بندگانو يوه برخه ټاکلې، يقيناً چې انسان څرگند ناسپاس دى، آيا له هغه څه ئې لوني نيولې چې دى ئې پيدا کوي او تاسو ته ئې په زامنو سره غوره والى درکړى؟ او کله چې د دوى کوم يوه ته په هغه څه زېرى ورکړى شي چې رحمن رب ته ئې د مثال په توگه منسوب کړى مخ ئې تک تور شي په داسې حال کې چې د غمونو زغمونکى وي، آيا هغه چې په گانې کې وده کوي او هغه په شخړې کې ناڅرگند وي؟! او هغه فرشتې ئې بنځينه گڼلې دي چې د رحمن بندگان دي، آيا د دوى پيداېښت ئې مشاهده کړى، حتماً به ئې شهادت وليکل شي او وبه پوښتل شي.

(١٩-١٥) - د دې مبارکو آيتونو لارښوونې دا دي:

• مشرکينو د الله تعالى له بندگانو ځينې د ده جزء گڼلې، د دې وينا څو تعبيرونه کېدى شي:
١- د الله تعالى ځينې بندگان ئې د الله تعالى زامن گڼلې، ٢- ځينې بندگان ئې د ده لوني گڼلې دي، ٣- ځينې بندگان ئې د ده د خاصې کورنۍ غړي گڼلې دي، ٤- ځينې بندگان ئې د ده حاي ناستې او په الوهيت او ربوبيت کې د الله تعالى شريکان او سيالان گڼلې، د ربوبيت يوه برخه ئې الله تعالى ته پرېښې او نوري برخې ئې پر خپلو جعلي معبودانو وېشلې. په دې تعبيرونو کې تر ټولو غوره ئې څلورم تعبير دى، په دوو دلائلو: ١- له بعدي فقرې سره چې وايي: (يقيناً چې انسان څرگند ناسپاس دى) همدا تعبير اړخ لگوي، ٢- د لوڼو يادونه وروسته راغلي.

• مشرکينو فرشتې د الله تعالى لوني گڼلې، د دوى په ځواب کې ويل شوي: آيا الله تعالى به له هغو چې دى ئې پيدا کوي خان ته لوني غوره کړي وي او تاسو ته به ئې په زامنو سره غوره والى درکړى وي؟ دا په داسې حال کې چې تاسو په خپلې کورنۍ کې د لور زېږېدو ته په سپکه سترگه گورئ، عيب او د پېغور باعث ئې بولئ، کله چې ستاسو کوم يوه ته د لور د زېږېدو زېرى درکړى شي، د داسې څه زېرى چې رحمن رب ته ئې منسوبوي، نو مخ ئې تک تور شي، زړه ئې له غمونو او اندېښنو ډک شي!! آيا عجيبه نه ده چې تاسو الله تعالى ته داسې اولاد منسوبوي چې خان ته ئې نه خوښوئ!!

• دوى الله تعالى ته لوني منسوبوي، هغه لوني چې په گانې کې وده کوي او هغه په شخړې کې ناڅرگندي وي؟! دلته د بنځو دوو ځانگړتياوو ته اشاره شوې: ١- په گانې کې وده کوي، د دې معنى دا ده چې گانې کارول د بنځو يوه فطري تقاضاء ده، ولي گانې کاروي او ولي په گانې کې وده کوي؟ دې پوښتنې ته به ځواب وايو، ٢- په شخړې کې ناڅرگنده وي، چې د دې دوه تعبيرونه کېدى شي: په جگړو کې نه راڅرگندېږي يعنې برخه نه اخلي، د مجادلې په وخت کې ئې وينا ډېره څرگنده نه وي، دوهم تعبير دقيق برېښي، او دا د بنځو هغې ځانگړتيا ته اشاره کوي چې بنسټ ئې د دې قوي او ځواکمنه عاطفه ده، عاطفې انسان د شخړې پر مهال احساساتي شي او خپل ما في الضمير په ښه توگه، په سړه سينه او په مناسبو الفاظو نشي بيانولی، همدا وجه ده چې ښځې د بحث او مناقشې په دوران کې ژر احساساتي کېږي، يا ئې اوښکې راشي، يا صحنه پرېږدي او ډېر ځلي ئې مناقشه په جگړې او لاس گرېوان کېږي

د قرآن پلوشې الزحرف

واوړي. قوي عاطفه د مورولی یوه اساسي اړتیا ده، دا عیب نه بلکي یو امتیاز دی، الله تعالیٰ بنځو ته پر نارینه وو له دې پلوه څرگند امتیاز ورکړی.

• مشرکینو هغه فرشتي بنځینه گڼلې دي چې د رحمن بندگان دي، داسې انگېري چې فرشتي بنځینه مخلوق او د الله تعالیٰ لوني دي!! دوی ته ویل شوي: آیا د فرشتو پیدایښت ئې مشاهده کړی، هغه مهال چې الله تعالیٰ دوی پیدا کولې حاضر ول او د دوی د پیدایښت څرنگوالی ئې په خپلو سترگو لیدلی؟! که داسې نه وي نو څنگه دا غلطه او بې بنسټه ادعاء کوي؟! دا غلطه ادعاء ئې هرومرو لیکل کېږي او په دې اړه به حتماً وپوښتل شي.

دلته یوه پوښتنه راولاړېږي چې بنځي ولې گانه کاروي؟ ولې په گانه کې وده کوي؟ آیا له گانې پرته د کمښت احساس کوي او غواړي دا کمښت په گانې سره بشپړ کړي؟ د دې پوښتنې ځواب یوه لنډه مقدمه ایجابوي او هغه دا: که له یوه عادي سړي پوښتنه وکړي چې په انسانانو کې نارینه ډېر ښایسته دی که بنځینه، نو که شرم ونه کړي ځواب به ئې دا وي چې بنځه تر سړي زیاته ښایسته ده!! خو که ورته ووايي: په مارغانو کې نارینه ئې ښایسته وي او که بنځینه ئې؟ د مارغانو گڼ شمېر جوړې ورته یادي کړه، لکه چرگان، طاوسان، هیلې، مرغی، ښارو (مینا)، زرکه او ... نو ځواب به ئې له خنډه پرته دا وي: نارینه، نارینه، نارینه او نارینه، که گڼ شمېر حیوانات ورته یاد کړي بیا به هم درته وایی: نارینه ئې ښایسته دي، نارینه ئې ښایسته دي. د داسې حیوان او مارغه نوم به وانه خيستې شي چې نارینه ئې تر بنځینه ښایسته نه وي!! پوښتنه دا ده چې آیا د انسان په اړه د ده قضاوت صحیح دی، همدومره عادلانه او له کوم شخصي غرض لوړ چې د نورو په اړه ئې کوي؟ که نه دلته او د انسان په اړه ئې قضاوت له ځانگړو عواملو اغېزمن شوی او د حقیقت خلاف غلطه پرېکړه ئې کړي؟ ګواکې حقیقت دا دی چې په انسانانو کې هم د ټولو نورو ژوو په څېر نارینه تر بنځینه ښایسته وي. خو ده دلته او د انسان په اړه د خپل عقل او ښایست پېژندنې استعداد او ملکې په حکم نه بلکې د شهوت تر اغېز لاندې پرېکړه کړې ده، که خپل عقل د شهوت له اغېز آزاد کړي او بیا د قضاوت پر کرسی کېښي نو یقیناً چې د انسانانو په اړه به هم هغه قضاوت کوي چې د ټولو نورو ژوو په اړه ئې کوي.

که ورته ووايي: بنځه ولې سینگار کوي، سترگې توروې، شونډې او انګې سره کوي، پر تندي او زني خالونه ږدي، رنگه رنگه جامې خوښوي، گانې اغوندي...؟ سینگار ته خو هغه څوک اړ وي چې څه کمی احساسوي، غواړي دا کمی پوره کړي، په ډول ډول سینگارونو سره غواړي هغه تشه ډکه کړي چې د نارینه په پرتله ئې په خپل ښایست کې احساسوي.

په نورو ژوو کې د نارینه او بنځینه تر منځ توپیر په دې کې وي چې د بنځینه په پرتله د نارینه قد لوړ وي، اندامونه ئې مضبوط وي، څه بڼکي او وېښتان ئې تر بنځي زیات وي، په مرغانو کې د نارینه بڼکي ډېر رنگونه او انځورونه لري او بنځینه ئې هم د رنگونو له پلوه او هم د انځورونو له پلوه ساده او کم رنگه وي.

د انسان د نارینه او بنځینه تر منځ پر نورو توپیرونو علاوه نارینه پر مخ ږیره لري او پر بدن وېښتان، داسې لکه د زمريانو نارینه چې تر زني لاندې او د غاړې شاوخوا کې زیات وېښتان لري، دا توپیرونه فطري دي او په دې کې ډېر ستر ستر علمي بنسټونه، مصلحتونه او حکمتونه په پام کې نیول شوي، دا یو فطري ضرورت دی چې د ژوو په هرې جوړه کې د

الہٰ خرف د قرآن پلوشي

بښځينه جوړښت له ساده والي او کم رنگوالي سره توأم وي، د دې عکس حالت د فطرت خلاف حالت دی، په دې کې هر راز تبديلي مضره او خطرناکه ده، بدي پایلي لري، دا تبديلي داسي ده لکه له فطرت سره جنگ، داسي ده لکه د يوه ډېر ماهر رسام په يوه مهم انځور کې چې کوم ماشوم په خپل پنسل او قلم سره لاسوهنه کوي، گوټي د رنگ په بوتل کې منډي او د انځور له پاسه ئې راکاږي. له انسان پرته نور ژوي خپل فطري حالت ثابت ساتي او په هغه کې بدلون نشي راوستی، يوازینی مخلوق انسان دی چې کولی شي له فطرت سره د مخالفت لار غوره کړي او هغه څه وکړي چې د ده د فطري غوښتنو خلاف وي. خو هغه نه پوهيږي چې له فطرت سره جنگ څومره بد عواقب لري، نه پوهيږي چې دا جنگ دی له کوم تور، سپېره او کرغېړن عاقبت سره مخامخ کوي. لکه څنگه چې انسان په داسي حال کې چرس، ترياک، هيروئين، سگريټ، شراب او نور مضر توکي کاروي چې د ده صحت او سلامتيا ته تاوان رسوي، همداراز دی د بڼايست په هيله پر خپل خان داسي ملنډي ووهي چې هم ئې ښکلا له منځه يوسي او هم ئې انساني وقار. يوه بېلگه ئې له غربي لنډغر، مبتدل او گنده فرهنگ متأثر شوي هغه مقلد او بد سليقه زلميان دي چې تنگ تنگ شريډلي کوبايي پتلونونه اغوندي، پر مخ، ږيري او وېښتانو هره ورځ بېلي بېلي خندوونکي ملنډي وهي، په غاړه کې ئې زنجير، په لاسونو کې ئې بنگرې، د پتلون پاڅي ئې سپڅېدلې، د زنگنو او کوناتييو برخي ئې شريډلې، کوږ کوږ به روان وي او ...

بله بېلگه ئې هغه څوک دی چې پر خپلې ږيري ملنډي وهي!! کله يو ډول کله بل ډول، کله له بره او کله له لاندي ئې تراشي!! هغه څېره څومره بې مالگي او حتی کرکجنه ښکاري چې ايراني ډوله ږيره ئې وي، له لاندي او بره ئې په مستقيمه ليکه وهلې وي، نری کرښه ئې پر خپلې ژامي جوړه کړې وي، يا ئې د خپلې خولې شا وخوا د وېښتانو يوه دائره جوړه کړې وي، يا ئې د لاندي شونډي لاندي تر زني پوري څو وېښتان پرېښي وي، د سر وېښتان ئې له سربښاکي مایع په استفادې سره نېغ نېغ او شخ شخ ودرولي وي، او ... نه پوهيږم دا خلق د سليقي له پلوه څومره بد سليقه دي!! د بڼايست پېژندنې له پلوه څومره ناپوه او بدتميزه دي، له اخلاقي پلوه څومره پرېوتي دي، په رانده تقليد کې څومره غرق دي، څومره پر خان ملنډي وهي، نه پوهيږي چې الله تعالی هر څه بڼايسته پيدا کړي، د هر څه طبيعي حالت بڼايسته دی، هر تغيير بڼايست له منځه وړي، هغه ځوانکی څومره ښکلی او بڼايسته ښکاري، بڼايي په نری کې تر هر بڼايسته زيات ښکلی او بڼايسته، چې ږيره ئې نوي رسېدلې، په غنم رنگي سپين نوراني مخ کې ئې د رښتيني ايمان، تقوی، متانت او ډاډه زړه نښي له ورايه پرېښي!! زه هغي مېرمني ته حيران یم چې خپلې وروخي نری کوي، د وروڅو، سترگو، شونډو، او د مخ د نورو برخو تر منځ هغه طبيعي او فطري تناسب له منځه وړي چې د بڼايست اصلي برخه ده، همغه تناسب چې په بڼايست منتج شوی، او بڼايست يعني همدا تناسب، دوی نه پوهيږي چې بڼايسته انځور هغه دی چې د رنگونو تر منځ ئې دقيق او موزون تناسب وي، په انځور کې له يوه رنگ بل ته تگ ئې تدريجي وي، د غنمي مخ او تورو وروڅو تر منځ بايد يوه داسي غيرمستقيمه کرښه وي چې له يوه رنگ بل ته انتقال په تدريجي توگه تأمين کړي، د وروڅو وېښتان داسي وي چې لومړنی او برنی برخه ئې په نړيو نړيو خفيف رنگه وېښتانو پوښل شوې وي، ورو ورو ئې وېښتان لوی او رنگ ئې غليظ شي، د منځنی برخي وېښتان ئې تر

د قرآن پلوشې الزحرف

ټولو زيات لوی، پریږ او ټک تور وي، همغه ترتیب چي په فطري توگه د وروڅو په جوړښت کي مراعات شوی، په مستقيمي ليکي او په مستقيمه ليکه بېل شوي رنگونه د ښايست او دقيقې انځورني مغاير کار دي. طبيعت ځکه ښايسته دي چي نه مستقيمي ليکي لري او نه په مستقيمه ليکه بېل شوي رنگونه، که تاسو يوه گل، يوې ونې، په ونو او بوټو پوښلي يوه غره ته ځير شئ او زړه رابښکونکي ښايست ته ئې پام وکړئ دا هر يو به ځکه درته ښاسيته برېښي چي د ښايست همدا اصل په کي مراعات شوی. که د يوه ښايسته گل پاني ته ځير شئ وبه گورئ چي د پاني د بيخ او سر رنگ په تدريجي توگه له پاخه او غليظ رنگ ساده کمرنگه حالت ته تغيير کړی، همدغه تناسب هغې ته او ټول گل ته ښکلا او ښايست ورکړی.

د انسان په مخ کي د وروڅو، د سترگو د لاندې باندې منحنې ليکو، د پزي د سر او سپرېمو منحنې ليکو، د برنۍ او لاندنۍ شونډې منحنې ليکو او نورو ليکو تر منځ خاص تناسب په پام کي نيول شوی، د وروڅو تراشل، نرۍ کول او په مستقيمه ليکه د پيري لاندې باندې برخي خړبيل دا تناسب له منځه وړي او ښايست ته زيان رسوي.

دي ته مو پام وي چي اسلام ښځو ته سينگار او گانه جاذب گڼي، هم سره زر کارولي شي او هم ورېښميني جامې، خو دا سينگار د خپل مېړه لپاره نه د پردې لپاره، پردې ته که ښځه وي او که نارينه بايد خپله گانه او سينگار ونه ښيي، خو نارينه ته د سرو زرو او ورېښمو کارول حرام بولي، گورئ چي اسلام په دې اړه هم انساني فطرت په پام کي نيولی.

وَقَالُوا لَوْ شَاءَ الرَّحْمَنُ مَا عَبَدْنَاهُمْ^ط مَا لَهُمْ بِذَلِكَ مِنْ عِلْمٍ إِنْ هُمْ إِلَّا
خَافُصُونَ ﴿٢٠﴾ أَمْ آتَيْنَاهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ ﴿٢١﴾ بَلْ قَالُوا
إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُهُتَدُونَ ﴿٢٢﴾ وَكَذَلِكَ مَا أَرْسَلْنَا
مِنْ قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ
آثَرِهِمْ مُّقْتَدُونَ ﴿٢٣﴾ قُلْ أُولَٰئِكَ جِئْتُكُمْ بِأَهْدَىٰ مِمَّا وَجَدْتُمْ عَلَيْهِ آبَاءُكُمْ^ط
قَالُوا إِنَّا بِمَا أُرْسِلْتُمْ بِهِ كَافِرُونَ ﴿٢٤﴾ فَانْتَقَمْنَا مِنْهُمْ^ط فَأَنْظُرْ كَيْفَ كَانَ عَاقِبَةُ
الْمُكَذِّبِينَ ﴿٢٥﴾

او وئې ويل: که رحمن رب غوښتي وی نو موږ به نه وو لمانځلي، په دې اړه ئې هيڅ علم نشته، دوی له خوشي اټکل پرته بل څه نه کوي، آيا تر دې وړاندي مو داسي کوم

کتاب ورکړی چې دوی پرې تمسک کوونکي دي، بلکې وئې ویل: موږ خپل پلرونه په یوې تگلارې موندلي او موږ ئې پر پلونو په سمه لار روان یو، او همداسې مو تر تا وړاندي په هیڅ کلي کې هیڅ نذیر نه دی لېږلی مگر دا چې مترفینو ئې وویل: موږ خپل پلرونه په یوې تگلارې موندلي او موږ ئې پر پلونو پسي اقتداء کوونکي یو، وئې ویل: که څه هم تر هغه څه مې ډېر ښه لارښود درته راوړی وي چې خپل پلرونه مو پرې موندلي؟! وئې ویل: موږ په قطعي توګه په هغه څه کافر یو چې تاسو ورسره رالېږل شوي یئ، نو له هغوی مو غچ واخیست، نو وګوره چې د تکذیبوونکو پایله څنګه وه!!

(۲۰-۲۵) - د دې مبارکو آیتونو لارښوونې دا دي:

- مشرکینو وویل: که رحمن رب غوښتي وی نو موږ به نه وو لمانځلي، له دې وینا ئې مقصد دا وو: موږ چې د کومو معبودانو لمانځنه کوو الله تعالی پرې راضي دی، که داسې نه وی او الله تعالی پرې راضي نه وی چې موږ دا معبودان ولمانځو نو دا کار مو نشو کولی!! دا یوازې مخکنې مشرکین نه ول چې داسې غلطه انګېرنه ئې درلوده، ډېر جاهلان همداسې دي چې د ټولنې روان او موجود حالت د الله تعالی د مرضي مطابق ګڼي او ګمان کوي چې الله تعالی په همدې حالت راضي دی، که نه نو حتماً به ئې بدل کړی وو!! دلته د دې غلطې انګېرنې د تردید په ارتباط ویل شوي: دوی په دې اړه هیڅ علم نه لري، له خوشې اټکل پرته بل څه نه وایي، آیا تر دې وړاندي مو داسې کوم کتاب ورکړی چې دوی پرې تمسک کوي او د هغه له مخې دا ادعاء کوي؟! یعنې دا جاهلانه وینا ده، خوشی او بې بنسټه اټکل دی، په هیڅ الهي کتاب کې د دې انګېرنې لپاره کوم سند نشي موندلی.

- یوازې دا نه؛ بلکې دا ئې هم وویل: موږ خپل پلرونه په یوې تگلارې، مذهب او مشرب موندلي او موږ ئې پر پلونو په سمه لار روان یو، دا یوازې د قریشو وینا نه وه بلکې هر هغه نذیر او نبي ته دا خبره شوې چې تر تا وړاندي لېږل شوی، هیڅ سیمې ته هیڅ نذیر نه دی لېږل شوی مګر دا چې مترفینو ئې ورته ویلي: موږ خپل پلرونه په یوې تگلارې موندلي او موږ ئې پر پلونو پسي اقتداء کوونکي یو، د دې وینا اصلي او لومړنۍ ویونکي د سیمې مترفین ول، مترفین یعنې هغه چې رفاه او سوکالي ئې په برخه وه، د ټولنې فکري، اجتماعي او اقتصادي جوړښت دوی ته رفاه ورپه برخه کړی وه، په دې کې ئې هر بدلون د ځان او د خپلو ګټو او امتیازاتو په ضرر ګڼلو، تل دغو مترفینو د پیغمبرانو صلی مخالفت کړی او هر مخالفت د دوی له لوري پیل شوی، نور د دوی په اقتداء کې مخالفت ته راوړاندي شوي.

- پیغمبر هغوی ته ویلي: که څه هم تر هغه څه مې ډېر ښه لارښود درته راوړی وي چې خپل پلرونه مو پرې موندلي؟! مترفینو په ځواب کې ورته ویلي: موږ په قطعي توګه په هغه څه کافر یو چې تاسو ورسره رالېږل شوي یئ، ستاسو رسالت، پیغام او دین په هیڅ صورت کې نه منو.

- الله تعالی تل له دغو مترفینو انتقام اخیستی، نو وګوره چې د تکذیبوونکو پایله څنګه وه!!

وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ ﴿٣٦﴾ إِلَّا الَّذِي فَطَرَنِي فَإِنَّهُ سَيَهْدِينِ ﴿٣٧﴾ وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ ﴿٣٨﴾ بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ ﴿٣٩﴾ وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ ﴿٤٠﴾

او کله چې ابراهيم خپل پلار او خپل قوم ته وويل: يقيناً چې زه له هغه څه په بې زارۍ کي يم چې تاسو ئې لمانځئ، له هغه پرته چې زه ئې پيدا کړی يم، هغه به مي حتماً (مزید) هدايت کړي، او دا ئې په خپلو پاتې شونو کي باقي وينا کړه چې راوگرځي. بلکي دا خلک او د دوی پلرونه مي متمتع کړل تر هغه چې حق او څرگند پيغمبر ورغی، او کله چې حق ورغی نو وئې ويل: دا کوډي دي او موږ ئې په اړه کافر يو.

(۲۶-۳۰) - دلته د مخکنیو مطالبو لپاره د ابراهيم صلعم په قصې کي يوه تاريخي بېلگه په دې توگه راوړل شوې:

- کله چې ابراهيم صلعم خپل پلار او خپل قوم ته وويل: يقيناً چې زه له هغه څه په بشپړه توگه بې زار يم چې تاسو ئې لمانځئ، البته له هغه الله تعالی پرته چې زه ئې پيدا کړی يم، هغه به مي حتماً مزید هدايت کړي.
- د توحيد دغه تاريخي او مهمه وينا ئې په خپل اولاد کي باقي وينا وگرځوله، خپل اولاد ئې پر همدې وينا وگمارل او دا هڅه ئې وکړه چې په اولاد کي ئې تلپاتې وينا شي، په دې هيله او موخه چې هغوی د خپل رب لوري ته راوگرځي.
- که څه هم د ابراهيم صلعم دا موحدانه وينا د ده په اولاد کي هم پاتې وه؛ خو د قريشو د مخالفت وجه دا ده چې الله تعالی دا خلک او د دوی پلرونه متمتع کړل، نعمتونه ئې ورپه برخه کړل او تر هغه ئې مهلت ورکړ چې حق او څرگند پيغمبر ورغی، خو کله چې حق ورغی نو وئې ويل: دا کوډي دي او موږ ئې په اړه کافر يو.

وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ ﴿٤١﴾ أَهْمُ يَقْسِمُونَ رَحْمَتَ رَبِّكَ ۗ نَحْنُ قَسَمْنَا بَيْنَهُم مَّعِيشَتَهُمْ فِي الْحَيَاةِ الدُّنْيَا ۖ وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُم بَعْضًا سُخْرِيًّا ۗ وَرَحْمَتُ رَبِّكَ خَيْرٌ مِّمَّا يَجْمَعُونَ



او وئې ويل: ولي دا قرآن د دواړو كليو په يوه ستر سري نازل نشو، آيا دوی ستا د رب رحمت وېشي، (آيا) موږ په دنيا کې د دوی تر منځ د دوی معيشت وېشلی او ځيني مو پر ځينو نورو د درجو له پلوه لوړ کړي چې ځيني ئې ځيني نور تر تمسخر لاندې ونيسي؟! او ستا د رب رحمت تر هغه څه ډېر غوره دئ چې دوی ئې غوندې وي.

(۳۱-۳۲) - په دې مبارکو آيتونو کې ويل شوي:

• د رسول الله مخالفينو وويل: ولي دا قرآن د دواړو كليو په يوه ستر سري نازل نشو، له دواړو كليو د دوی مراد مکه او طائف وو، او له ستر سري د دوی مراد د دغو دواړو مهمو ښارونو دوه معروف مشران ول، مقصد ئې دا وو چې ولي الله تعالى يو معروف، منلی، نوميالی، د مال، جاه او جلال خاوند مشر د پيغمبر په توگه غوره نه کړ او قرآن ئې پرې نازل نه کړ، دوی د قيادت او زعامت لپاره همدا معيارونه کارول، د قيادت او زعامت لپاره ئې قومي نفوذ، مال، جاه او جلال اساسي شرط گڼلو، غوښتل ئې الله تعالى هم دغه معيارونه ورسره قبول کړي او د دوی له معيارونو سره سم قائد او زعيم ورته غوره کړي!!

• الله تعالى د دې کچه او غلط ذهنيت د ترديد لپاره فرمايي: آيا دوی ستا د رب رحمت وېشي؟ آيا دا پرېکړه دوی ته سپارل شوې چې د الله تعالى د پېرزوينو وړ شخصيت د خپلو انگېرنو او معيارونو له مخې غوره او انتخاب کړي؟!

• د دوه ډېرشم آيت دوهمه فقره داسې ده چې په مطلب ئې پوهېدل لږ غور او دقت غواړي، فقره داسې ده: (لَحْنٌ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ

دَرَجَاتٍ لِّيَتَّخِذَ بَعْضُهُمْ بَعْضًا سَخِرِيًّا): چې تحت اللفظي ژباړه ئې داسې ده: موږ په دنيا کې

د دوی تر منځ د دوی معيشت وېشلی او ځيني مو پر ځينو نورو د درجو له پلوه لوړ کړي چې ځيني ئې ځيني نور (سخرياً) ونيسي، د (سخرياً) په اړه دوه تعبيرونه مومو: ځينو د تسخير په معنی نيولي او دا برخه ئې داسې ژباړلې: چې ځيني ځيني نور تر خپلې سلطې لاندې ونيسي او استخدام ئې کړي، ځينو د استهزاء په معنی نيولي او داسې ئې ژباړلې: چې ځيني ځيني نور تر تمسخر لاندې ونيسي! د دواړو ژباړو په اړه داسې پوښتنې راولاړېږي چې وضاحت او ځواب غواړي، لکه دا پوښتنې: آيا الله تعالى د خلکو تر منځ اقتصادي توپيرونه د دې لپاره رامنځته کړي چې ځيني ځيني نور استخدام او استثمار کړي؟ آيا دا تعبير له الهي عدل او د قرآن له لارښوونو سره اړخ لگوي؟ آيا په قرآن کې بل داسې آيت هم شته چې دا مفهوم ترې واخيستل شي؟ آيا دا اقتصادي توپيرونه د انسانانو د تصرفاتو او وېش نتيجه ده که د الله تعالى د وېش؟ د دوهم تعبير په اړه دا جدي پوښتنه راولاړېږي: آيا الله تعالى د خلکو تر منځ اقتصادي توپيرونه په دې موخه رامنځته کړي چې شتمن پر نېستمنو استهزاء او تمسخر وکړي؟! دغو جدي پوښتنو ته د ځواب موندلو لپاره بايد تر هر څه وړاندې په خپله قرآن ته رجوع وکړو او

د قرآن پلوشې الزحرف

وگورو چې دا د (سخرياً) صيغه په نورو آيتونو کې هم راغلي که نه؛ که راغلي وي نو په کومه معنی راغلي، د (تسخير) په معنی که د (تمسخر) په معنی؟ که قرآن ته رجوع وکړو نو راته جوته کېږي چې قرآن په ټولو مواردو کې هغه مهال چې د (سخر) صيغه ئې له (اتخذ) سره څنګ په څنګ او مربوط راوړي نو په ټولو کې د استهزاء په معنی راغلي، او له دې پرته کله د تسخير په معنی او کله د تمسخر په معنی راغلي، د قرآن په دوو آيتونو کې همدا ترکيب راغلی چې په دواړو کې ئې معنی تمسخر او استهزاء ده:

فَاتَّخَذْتُمُوهُمْ سِخْرِيًّا حَتَّىٰ أَنْسَوْكُمُ ذِكْرِي وَكُنْتُمْ مِنْهُمْ تَضْحَكُونَ ﴿١١٠﴾

المؤمنون: ۱۱۰

نو تاسو تر هغه تر لمنډو لاندې نيولي ول چې زما يادونه ئې درځني هېره کړه او په دوی پورې مو خنډل.

أَتَّخَذْتُمُوهُمْ سِخْرِيًّا أَمْ زَاغَتْ عَنْهُمْ الْأَبْصَارُ ﴿٦٣﴾

ص: ۶۳

آيا موږ تر لمنډو لاندې نيولي ول که سترګې ترې کړي شوي؟

د قرآن په هېڅ ځای کې دا نه مومو چې (سخرياً) دي د (تسخير) په معنی راغلي وي، د دې لپاره هېڅ موجه او د منلو وړ دليل نه شو وړاندې کولی چې دلته ئې د قرآن د عام اسلوب خلاف د تسخير په معنی ونيسو.

لکه چې په ټول قرآن کې داسې مورد نه مومو چې دا دواړه الفاظ دي څنګ په څنګ له تمسخر پرته په بله معنی راغلي وي، همداسې په ټول قرآن کې دا نه مومو چې په کې ويل شوي وي: د انسانانو تر منځ اقتصادي توپيرونه د دې لپاره رامنځته شوي چې اغنياء فقيران استخدام او استثمار کړي. خو د دې بېلګې ډېرې زياتي مومو چې کافر اغنياء پر فقيرانو استهزاء کوي. قرآن وايي: الله تعالى دا نه خوښوي چې مال او دولت د اغنياوو تر منځ لاس په لاس شي، (... كَيْ لَا يَكُونَ دَوْلَةً بَيْنَ الْأَغْنِيَاءِ مِنْكُمْ...)، قرآن وايي: (وَأَنْ لَّيْسَ لِلْإِنْسَانِ إِلَّا مَا سَعَى): او دا چې انسان ته له هغې سعې پرته چې کړې ئې ده کوم څه نه بښايي، يعنې هغه څه چې انسان ئې په خپل زيار او زحمت سره ګټي فقط همدغه د ده دي، په دنيا او آخرت کې يوازې د هغه اجر او بدلې مستحق دئ چې له زيار سره ئې ورته وي، قرآن وايي: مريی د مريي او غلام په نامه مه يادوئ هغه ستاسو ديني ورور او دوست دئ؛ د ورور او دوست په نامه ئې ياد کړئ، قرآن وايي: د اغنياوو په شتمنيو کې د نېستمنو او محرومانو مسلم حق دئ، دا حق بايد ورکړی شي، آيا له داسې څرګندو لارښوونو سره دا تعبير په واضح توګه تعارض نه لري چې څوک ووايي: د انسانانو تر منځ اقتصادي توپيرونه د دې لپاره رامنځته شوي چې اغنياء فقيران استخدام او استثمار کړي!!

• دلته د بحث موضوع دا ده چې قريشو ويل: ولي دا قرآن پر يوه ستر شخصيت نه دئ نازل شوی، له ستر شخصيت د دوی مراد ستر شتمن وو، دوی شتمنو ته په درنه سترګه کتل او نېستمنو ته په سپکه سترګه، له دې موضوع سره داسې کلام مناسب لري چې وويل شي:

الہٰزخرف د قرآن پلوشي

اقتصادي توپيرونه د دې لپاره نه دي چي ځيني ځيني نور تمسخر کړي، نه دا کلام چي اقتصادي توپيرونه خو د دې لپاره دي چي اغنياء فقيران استخدام کړي!! داسي تعبير نه يوازي له موضوع سره مناسبت نه لري بلکي د موضوع له سياق سره مغايرت لري او التباس رامنځته کوي.

که د آيت ټولو فقرو ته خير شو او د بحث اصلي موضوع په پام کي ولرو نو دې نتيجي ته رسيږو چي د آيت دا فقره (لَحْنٌ قَسَمًا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُلْحِيًّا) د مخکني پوښتني په څېر يوه پوښتنه ده،

تر دې وړاندي دا فقره راغلي: أَهْمُ يَقْسِمُونَ رَحْمَتَ رَبِّكَ: آيا دوی ستا د رب رحمت وېشي؟

وروستی فقره پر مخکني پوښتني عطف شوي او معنی ئي دا ده: آيا موږ په دنيا کي د دوی تر منځ د دوی معيشت د دې لپاره وېشلی او ځيني مو پر ځينو نورو د درجو له پلوه لوړ کړي چي ځيني ئي ځيني نور تر تمسخر لاندې ونيسي او په سپکه سترگه ورته وگوري!! په قرآن کي د دې ډېري بېلگي گورو چي يو آيت د استفهام له علامي سره راغلی خو ورپسې گڼ شمېر آيتونه له داسي علامي پرته راغلي، پر همدې عطف شوي او پوښتنه افاده کوي، لکه دا:

أَلَمْ نَجْعَلِ الْأَرْضَ مِهْدًا ﴿٦٠﴾ وَالْجِبَالَ أَوْتَادًا ﴿٦١﴾ وَخَلَقْنَاهُ أَزْوَاجًا ﴿٦٢﴾

النبا: ٦-١٤

آيا دا زمکه مو يوه زانگو نه ده گرځولي؟ او دا غرونه، څه مېخونه؟ مگر نه مو کړی پيدا جوړه جوړه؟

أَلَمْ نَجْعَلْ لَهُ عَيْنَيْنِ ﴿٨٠﴾ وَلِسَانًا وَشَفَتَيْنِ ﴿٨١﴾ وَهَدَيْنَاهُ النَّجْدَيْنِ ﴿٨٢﴾ البد:

٨-١٠

آيا ده ته مو ورنکړلي دوي سترگي؟ او يوه ژبه او دوي شونډي؟ او ده ته مو وښودې دوي لاري؟

• دې ته مو بايد پام وي چي اصلي رازق الله تعالی دئ، د رزق ټول توکي الله تعالی پيدا کړي او الله تعالی ئي پيدا کوي، خو د الله تعالی وېش نه يوازي عادلانه دئ بلکي تر عدالت وراوښتی او د فضل له مخي دئ، مسلمان او کافر ته روزي ورکوي، د رزق مهم توکي لکه اوبه له آسمان وروي او د هري سيمي ټولو استوگنو ته ئي وړيا او برابر ورکوي، هوا او په هغې کي آکسيجن پيدا کوي او ټولو ته ئي ورکوي، د لمر رڼا او تودوخه ټولو ته ورکوي، له زمکي ټولو ته دانه، مېوه او بوټي راټوکوي، خو د ځينو توکو وېش ئي موږ ته پرېښی، د انسانانو تر منځ اقتصادي توپيرونه د دغه انساني وېش نتیجه ده، او دا وېش اکثراً د عدالت خلاف او ظالمانه وي، دا موږ يو چي د ظالمانه وېش او د عدالت خلاف تصرفاتو له کبله مو داسي حالت رامنځته کړی چي يو خولی توپيوي خو دومره ترلاسه کوي چي پرې ژوندی پاته

د قرآن پلوشې الزحرف

شي او بل له خولو پرته دومره ترلاسه کوي چي مغرور شي او پر نورو استهزاء او تمسخر وکړي!! دا وېش الله تعالى ته منسوبول او د هغه لپاره توجيه لټول او دفاع ترې کول د قرآن د مزاج خلاف کار دی.

• دا هم بايد ووايو چي د دې آيت د (سخرياً) صيغه په دوو بڼو او قرانتونو کي راغلي: (سُخْرِيّاً) او (سَخْرِيّاً)، ضمه او کسره ئي پر معنى خاص اغېز نه لري، د مجاهد په خبر سترو مفسرينو دا صيغه د نورو په خبر د (سَخْرِيّاً) په بڼي کي بولي.

وَلَوْلَا أَن يَكُونَ النَّاسُ أُمَّةً وَاحِدَةً لَّجَعَلْنَا لِمَن يَكْفُرُ بِالرَّحْمَنِ لِبُيُوتِهِمْ سُقُفًا مِّنْ فِضَّةٍ وَمَعَارِجَ عَلَيْهَا يَظْهَرُونَ ﴿٣٥﴾ وَلِبُيُوتِهِمْ أَبْوَابًا وَسُرُراً عَلَيْهَا يَتَكَبَّرُونَ ﴿٣٦﴾ وَزُخْرُفًا وَإِن كُلُّ ذَلِكَ لَمَّا مَتَّعَ الْحَيَاةَ الدُّنْيَا ۚ وَالْآخِرَةُ عِنْدَ رَبِّكَ لِلْمُتَّقِينَ



او که خلک يوه ډله نه کېدلى نو موږ به حتماً هغو ته چي د رحمن رب په اړه کفر کوي د دوى خونو ته د سپينو زرو چتونه جوړ کړي وو او داسي زيني چي پرې اوچتېږي او د خونو دروازي ئي او داسي تختونه چي پرې تکیه کوي، او نور سينگاري شيان، او دا هر يو فقط د دنيايي ژوند يوه متاع ده، او ستا د رب خوا ته آخرت د متقيانو لپاره دی.

(۳۵-۳۶) - دا مبارک آيتونه د مشرکينو د هغي غلطي انگېرني د تصحيح په اړه مزيد وايي: که د دې احتمال نه وى چي کافرانو ته د اشرافي او مرفه ژوند اسباب او وسائل ورکول به د دې باعث شي چي خلک د دوى لار غوره کړي نو الله تعالى به حتماً هغو ته چي د رحمن رب په اړه کفر کوي داسي مرفه ژوند ورپه برخه کړى وو چي د دوى د خونو چتونه به ئي له سپينو زرو جوړ کړي وو، هغه زيني ئي هم چي لوړ پوړ ته پرې خېژي، او د خونو دروازي ئي او داسي تختونه هم چي پرې تکیه کوي، او دې ته ورته د سينگار نور وسائل، او دا هر څه فقط د دنيايي ژوند يوه متاع ده او ستا د رب خوا ته آخرت د متقيانو لپاره دی.

لکه چي گورئ دلته هم ويل شوي چي الله تعالى د رزق په ورکړي او وېش کي د خپل حکمت له مخي تصرف کوي، داسي څه نه کوي چي د ده له لوري د رزق وېش د دې باعث شي چي خلک د کفر او کافرانو لوري ته متمایل شي، دا په خپله انسانان دي چي د خپلو غلطو تصرفاتو او ظالمانه وېش له کبله ئي داسي حالت رامنځته کړى چي يو له زيار پرته ډېر څه ترلاسه کوي او بل د خپل زيار له عادلانه بدلې محروم دی.

وَمَن يَعِشْ عَنِ ذِكْرِ الرَّحْمَنِ نُقَيِّضْ لَهُ شَيْطَانًا فَهُوَ لَهُ قَرِينٌ ﴿٣٧﴾ وَإِنَّهُمْ

لَيَصُدُّوهُمْ عَنِ السَّبِيلِ وَيَحْسَبُونَ أَنَّهُم مُّهْتَدُونَ ﴿٣٩﴾ حَتَّىٰ إِذَا جَاءَنَا قَالَ يَلَيْتَ
بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ ﴿٤٠﴾ وَلَنْ يَنْفَعَكُمُ الْيَوْمَ إِذْ ظَلَمْتُمْ
أَنُكْمُ فِي الْعَذَابِ مُشْتَرِكُونَ ﴿٤١﴾

او څوك چې د رحمن رب له ذكر سترگي پټي كړي داسي مسلط شيطان ورته ټاكو چې هغه ئي نږدې ملگرى وي، او يقيناً چې دوى به ئي له سمې لارې راتموي او داسي به انگېري چې دوى هدايت شوي دي، تر هغه چې موږ ته راشي؛ وايي به: كاش زما او ستا تر منځ د مشرقينو په واټن لريوالى وى، نو څومره بد ملگرى!!، له دې كبله چې تاسو ظلم كړى نو په دې ورځ به دا تاسو ته هيڅكله گټه ونه رسوي چې په عذاب كي شريك يئ.

(٣٩-٣٦) - د دې مباركو آيتونو لارښوونې دا دي:

• څوك چې د رحمن رب له ذكر اعراض وكړي او اعتناء ورته ونه كړي؛ الله تعالى به داسي شيطان ورته وټاكي چې تل به ورسره وي او تل به ئي غولوي او په سمې لارې تگ ته به ئي نه پرېږدي، خو سره له دې به داسي انگېري چې هدايت ئي په برخه شوى او په صحيح سمت روان دئ.

• دوى به تر هغه همداسي د شيطان تر اغېز لاندې په كېږو لارو سر وي چې له الله تعالى سره مخامخ شي، هلته به دې شيطان لارښود ته مخ كړي او وبه وايي: كاش زما او ستا تر منځ د مشرقينو په واټن لريوالى وى، يعنې دومره سره لري وى لكه چې ته د زمكي پر يوې ژى او زه ئي په بلې ژى وى، نو څومره بد ملگرى!! كه څه هم ځينو درنو مفسرينو مشرقين د مشرق او مغرب په معنى تعبير كړى، خو په حقيقت كي بعد المشرقين هغه واټن ته ويل كېږي چې لمر ئي د دوو راختلو تر منځ پلي كوي، د زمكي پر سر دا واټن د زمكي ټول محيط دئ، چې مشرق او مغرب ئي نيمايي كېږي.

• د قيامت په ورځ به دوزخيانو ته هغه مهال چې دوى به يو ځاى دوزخ ته درومي وويل شي: نن به دا خبره تاسو ته كومه گټه نه رسوي چې ټول، مشران او كشران، تابعين او متبوعين، دوزخي انسانان او شيطانان سره يو ځاى دي، او په گډه عذاب گالي، داسي به نه وي چې عذاب درباندي ووپشل شي او شدت ئي راكم شي، د دوزخيانو ډېرښت د دوزخ د عذاب شدت او حدت نشي كمولى. د دوزخ عذاب كمېدونكى نه بلكي درجه په درجه زياتېدونكى دئ.

أَفَأَنْتَ تُسْمِعُ الصُّمَّ أَوْ تَهْدِي الْأَعْمَىٰ وَمَنْ كَانَ فِي ضَلَالٍ مُّبِينٍ ﴿٤٢﴾ فِيمَا

نَذْهَبَنَّ بِكَ فَإِنَّا مِنْهُمْ مُنْتَقِمُونَ ﴿٤١﴾ أَوْ نُرِيَنَّكَ الَّذِي وَعَدْنَاهُمْ فَإِنَّا عَلَيْهِمْ
مُقْتَدِرُونَ ﴿٤٢﴾ فَاسْتَمْسِكْ بِالَّذِي أُوحِيَ إِلَيْكَ إِنَّكَ عَلَى صِرَاطٍ مُسْتَقِيمٍ ﴿٤٣﴾
وَإِنَّهُ لَذِكْرٌ لَّكَ وَلِقَوْمِكَ وَسَوْفَ تُسْأَلُونَ ﴿٤٤﴾ وَسَعَلَ مَنْ أَرْسَلْنَا مِنْ قَبْلِكَ مِنْ
رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ﴿٤٥﴾

نو آيا ته ښو ته اورول کولی شي يا ړندو ته او هغه ته لار ښودى شي چې په څرگند
ضاللت کي وي، نو يا خو به موږ ته بوځو چې بيا به موږ ترې انتقام اخيستونکي يو، يا
به هغه څه دروښيو چې وعده مو ورسره کړې، يقيناً چې موږ پر دوى توانمن يو، نو
په هغه څه منگولي لگوه چې تا ته مو وحي کړې، يقيناً چې ته پر سمې لاري يې، او
يقيناً دا ستا او ستا د قوم لپاره يو ذکر دى، او حتماً به وپوښتل شئ، او زما د رسولانو
له هغو ځني وپوښته چې تر تا وړاندي ول: آيا له رحمن رب پرته مو داسې معبودان
ټاکلي چې لمانځل کيږي.

(٤٥-٤٠) - په دې مبارکو آيتونو کي رسول الله ته ويل شوي:

- لکه چې ته نشي کولی ښو ته څه واوروي يا د ړندو سترگي پرانيزي او لار وروښيي،
همداسې نشي کولی هغو ته لار وښيي چې په څرگند ضاللت کي وي، ستا ځيني مخاطبين په
کفر، شرک او جهل کي داسې غرق دي او له سمې لاري او حقيقت دومره کاږه او لري تللي
چې د هدايت هيڅ طمع ئې نشي کېدى.
- دوى د الهي عذاب مستحق دي، همغه لوري ته روان دي چې ژر به په الهي عذاب اخته
شي، يا خو به تر دې عذاب وړاندي تا وفات کړو او بيا به موږ ترې انتقام اخلو او يا به هغه
څه دروښيو چې وعده مو ورسره کړې، ته به په خپلو سترگو وگوري چې دا الهي عذاب پرې
نازل شوى. يقيناً چې موږ له دوى سره په هر څه کولو توانمن يو.
- دى ته خاصه اعتناء مه کوه چې کله او په کوم حالت کي به دا عذاب پر دوى نازل شي،
په هغه قرآن منگولي لگوه چې تا ته مو وحي کړې، سمه تگلاره همدا ده او ته له کوم شک
پرته پر سمې لاري روان يې.
- يقيناً چې دا قرآن هم ستا لپاره يو ذکر (پند) دى او هم ستا د قوم لپاره، په دې اړه به ته
هم پوښتل کيږي او ستا قوم هم. ځينو درنو مفسرينو دلته ذکر د شرف په معنى اخيستی، که
څه هم د ذکر يوه معنى همدا ده؛ خو دلته ئې په دې معنى اخيستل موزون نه برېښي، دا ځکه
چې ترې وروسته دا فقره راغلي: وَسَوْفَ تُسْأَلُونَ. او حتماً به وپوښتل شئ، دې فقرې ته په
پام سره غوره تعبير دا دى چې دلته ذکر د پند، نصيحت او يادوني په معنى راغلى، او معنى

الہٰزخرف د قرآن پلوشي

نې دا ده: دا قرآن د ټولو لپاره پند دئ، تا ته هم او ستا قوم ته هم، ته هم مکلف يې چي پرې منگولي ولگوي او ستا قوم هم، حتماً به ته هم په دې اړه پوښتل کيږي او ستا قوم هم.

- ته او ټول هغه پيغمبران چي تر تا وړاندي ول پر دې گمارل شوي يې چي الله تعالى به د يوازيني معبود په توگه لمانځي، ته د دغو پيغمبرانو په اړه وپوښته چي آيا د الله تعالى له لوري کوم يوه ته داسي لارښوونه شوې چي له رحمن رب پرته د لمانځلو وړ بل معبود هم شته او الله تعالى د داسي معبودانو د لمانځلو اجازه ورکړې؟! هغه خلک چي خپل شرکي مذاهب خپلو پيغمبرانو ته منسوبوي او د جعلي معبودانو په اړه داسي روايات وړاندي کوي چي د هغوی لمانځل جائز ثابت کړي؛ هم دوی دروغجن دي او هم ئې روايات افتراء او درواغ.
- دې ته مو بايد پام وي چي ځيني ٥٤ آيت داسي تعبيروي چي گواکي رسول الله مکلف شوی چي له ټولو پيغمبرانو به دا پوښتنه کوي او گواکي د دغه حکم له مخي رسول الله د معراج په شپه دا پوښتنه کړې ده!! خو حقيقت دا دئ چي نه دا پوښتنه داسي ده چي رسول الله ته ئې ځواب نه وو معلوم، او نه د آيت مطلب دا دئ چي ولاړ شه او له ټولو پيغمبرانو مخامخ پوښتنه وکړه، د قرآن په گڼ شمېر آيتونو کي دې ته ورته مطلب او د (واسئل) لفظ راغلی، په ټولو کي مراد دا دئ چي دا يقيني وينا ده او که ته له هر چا پوښتنه وکړي هيڅوک به ئې رد نه کړي. د دې رأيي خاوندانو دې ته هم پام نه دئ کړی چي دا سوره د معراج تر اړوند سوري شاوخوا پنځه شپږ کاله وړاندي نازل شوي!!

وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ
الْعَالَمِينَ ﴿١٦٦﴾ فَلَمَّا جَاءَهُمْ بِآيَاتِنَا إِذَا هُمْ مِّنْهَا يَضْحَكُونَ ﴿١٦٧﴾ وَمَا نُرِيهِمْ مِّنْ آيَةٍ
إِلَّا هِيَ أَكْبَرُ مِنْ أُخْتَيْهَا ۖ وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿١٦٨﴾ وَقَالُوا يَتْلَاهُ
السَّاحِرُ آدَعُ لَنَا رَبِّكَ بِمَا عَهِدَ عِنْدَكَ إِنَّا لَمُهْتَدُونَ ﴿١٦٩﴾ فَلَمَّا كَشَفْنَا عَنْهُمْ
الْعَذَابَ إِذَا هُمْ يَنْكُتُونَ ﴿١٧٠﴾

اوپقينا چي موسی مو له خپلو څرگندو آيتونو سره فرعون او د ده ملا (درباريانو) ته وليږو، چي وئې ويل: يقينا چي زه د رب العالمين استازی يم، نو کله چي ئې زموږ آيتونه وروړل ناڅاپه ئې د هغو آيتونو په اړه خنداگاني کولې، او دوی ته مو هيڅ داسي څرگنده نښه نه ده ښودلې چي هغه به تر سيالي ئې ستره نه وه، او په عذاب مو په دې موخه اخته کړل چي راوگرځي، او وئې ويل: اي کوډگره! خپل رب ته زموږ لپاره په هغه څه سره دعاء وکړه چي ته ئې پرې مختص کړی يې، يقينا چي موږ حتماً هدايت

د قرآن پلوشې الزحرف

کېدونکي یو، نو کله چې به موږ هغه عذاب ترې لري کړ ناڅاپه به دوی (خپله ژمنه) ماتوله.

(٤٦-٥٠) په دې مبارکو آیتونو کې د مخکنیو مطالبو لپاره یوه تاریخي بېلگه وړاندې شوې، فرعونیانو ته د موسیٰ صلعم د لېږني په قصې کې دا تاریخي بېلگه داسې انځور شوې:

• الله تعالیٰ خپل پیغمبر موسیٰ صلعم له خپل څرگند پیغام او گڼ شمېر معجزو سره فرعون او د ده ملأ او درباریانو ته ولېږو، پوښتنه راولاړېږي چې ولې دلته یوازې د فرعون او د ده درباریانو یادونه شوې او نور مصریان نه دي یاد شوي؟ وجه ئې دا ده چې له رسول الله سره د قریشو د سردارانو چلن باید د فرعون د درباریانو له هغه چلن سره مقایسه شي چې له موسیٰ صلعم او د ده له څرگندو معجزو سره ئې کړی.

• موسیٰ صلعم هغوی ته وویل: یقیناً چې زه د رب العالمین استازی یم، کله چې هغه فرعونیانو ته څرگند الهي آیتونه وروړل نو ځواب ئې له تمسخر او خنداگانو پرته بل څه نه وو، دا خنداگانې د هغو څرگندو آیتونو او معجزو په اړه وې چې موسیٰ صلعم دوی ته وړاندې کړل، هره وروستنۍ معجزه ئې تر مخکنۍ ستره.

• نه یوازې معجزې او څرگند آیتونه ئې مخې ته کېښودل شول بلکې الله تعالیٰ د دې لپاره له رنگ رنگ مصیبتونو سره مخامخ کړل چې له خپل ظلم او کفر راوگرځي.

• خو فرعونیانو دا معجزې کوډې گڼلې او موسیٰ صلعم ته ئې د یوه کوډگر په سترگه کتلې او له مصیبتونو سره د مخامخېدو په وخت کې به ئې هغه ته ویل: ای کوډگره! خپل رب ته زموږ لپاره په هغه څه سره دعاء وکړه چې ستا رب درکړي، تا ته ئې دا مقام درکړی، دعا دي قبولي، تعهد کوو چې که له دې مصیبه وژغورل شو حتماً په سمه لار درومو، خو هر ځل چې عذاب ترې لري شوی خپله ژمنه ئې ماته کړې. دا مطلب د الاعراف د سوري په ١٣٤ آیت کې هم راغلی، خو هلته ویل شوي چې فرعونیانو موسیٰ صلعم په خپل نامه یاد کړی او دلته گورو چې هغه ته د ساحر خطاب کوي او ترې غواړي چې الله تعالیٰ ته دعاء وکړي او له مصیبه ئې وژغوري، په دې اړه بېل بېل تعبیرونه گورو خو غوره تعبیر دا دی چې دلته هغه حالت ته اشاره شوې چې فرعونیانو موسیٰ صلعم ته ويلي: موږ دا گمان کوو چې ته کوډگر یې، که ستا په دعاء سره له دې مصیبت وژغورل شو نو ایمان راوړو. وروسته او د نورو مصیبتونو په راتلو سره د دوی لهجه بدله شوې او موسیٰ صلعم ئې په خپل نامه یاد کړی.

وَنَادَىٰ فِرْعَوْنُ فِي قَوْمِهِ قَالَ يَبْقَوْمِ الْيَسَّ لِي مُلْكُ مِصْرَ وَهَذِهِ الْأَنْهَارُ تَجْرِي

مِنْ تَحْتِي أَفَلَا تُبْصِرُونَ ﴿٥١﴾ أَمْ أَنَا خَيْرٌ مِّنْ هَذَا الَّذِي هُوَ مَهِينٌ وَلَا يَكَادُ يُبِينُ

﴿٥٢﴾ فَلَوْلَا أُلْقِيَ عَلَيْهِ أَسْوِرَةٌ مِّنْ ذَهَبٍ أَوْ جَاءَ مَعَهُ الْمَلَأِكَةُ مُقْتَرِنِينَ ﴿٥٣﴾

فَأَسْتَحَفَّ قَوْمَهُ فَأَطَاعُوهُ إِنَّهُمْ كَانُوا قَوْمًا فَسِيقِينَ ﴿٥٦﴾ فَلَمَّا ءَاسَفُونَا أُنْتَقِمْنَا

مِنْهُمْ فَأَغْرَقْنَاهُمْ أَجْمَعِينَ ﴿٥٧﴾ فَجَعَلْنَاهُمْ سَلَفًا وَمَثَلًا لِّلْآخِرِينَ ﴿٥٨﴾

او فرعون په خپل قوم کي په جگ غږ وويل: اي زما قومه! آيا د مصر پاچايي زما نه ده؟ او دا نهرونه چي زما تر واک لاندې بهيږي؟ آيا نه گوري؟ آيا زه غوره یم که دا چي سپک دئ او نشي کولی څرگنده وينا وکړي؟ ولي د سرو زرو لاسوندي نه دي پرې اچول شوي يا ولي صف ترلي فرشتي نه دي ورسره راغلي؟ نو خپل قوم ئې داسي تحميق کړ چي د ده اطاعت ئې وکړ، يقيناً چي دوی فاسق وگړي ول، نو کله چي ئې موږ ناراض کړو انتقام مو ترې واخيست او ټول مو غرق کړل، نو دوی مو وروستيو ته پخواني او متل وگرځول.

(٥٦-٥٨) - په دې مبارکو آيتونو کي د فرعون هغه ويناوي راغلي چي هر فرعون ئې د خپل ولس د غولولو په موخه کوي او د هر حقپال داعي په خلاف ئې وايي:

• فرعون خپل قوم ته په جگ غږ وويل: اي زما قومه! آيا د مصر پاچايي زما نه ده؟ او دا نهرونه چي زما تر واک لاندې بهيږي؟ آيا نه گوري؟ دا د فرعون او د هر فرعوني نظام د ټولواک وينا ده چي ولس ته ئې کوي، ځان د ټول هېواد د گردو شتمنيو، نهرونو او زمکو بلامنازع څښتن گڼي!! هغه ملک چي د يوه ولس پلرنی ميراث وي، د گټلو او ساتلو په لار کي ئې واکمنو نه بلکي ټول ولس قرباني ورکړي وي، خو فرعون صفته واکمن همدا هېواد خپل موروثي ملک گڼي او په هغه کي هر ډول تصرف د ځان مسلم حق بولي، ولس ته د غلاماتانو په سترگه گوري نه د ملک د اصلي خاوندانو په سترگه، هر هغه نظام چي واکمنان ئې ځان د خلکو مالک الرقاب او د ملي شتمنيو بي رقيب څښتن گڼي او په دغو شتمنيو کي د هر راز تصرف حق ځان ته ورکوي د قرآن له نظره دا يو مفسد، ظالمانه او فرعوني نظام دئ.

• فرعون د ولس د غولولو لپاره د موسی صلعم په ضد وايي: ١- آيا زه غوره یم که دا چي سپک دئ او نشي کولی څرگنده وينا وکړي؟ ٢- ولي د سرو زرو لاسوندي نه دي وراچول شوي؟ ٣- ولي صف ترلي فرشتي نه دي ورسره راغلي؟ دا هغه خبري دي چي د زمانې هر فرعون ئې د هر موسی په ضد کوي، ځان مخور، د نفوذ، زر، زور او ځواک خاوند گڼي او د مقابل لوري په اړه وايي: کمزوری دئ، څوک ئې ملاتړ نه کوي، نه پوهيږو څه غواړي، خبري ئې واضح او د فهم وړ نه دي، نه شتمن دئ او نه مجهز فوځ لري، د مصر په فرعوني نظام کي به واکمنانو ځانگړي گاني کارولي چي همدا به د دوی د واکمنۍ نښه گڼل کېده، د سرو زرو لاسوندي به ئې وو، په خوا کي به ئې داسي منظم او مجهز امنيتي ټولگي وو چي د دوی حفاظت او ساتنه به ئې کوله، فرعون د موسی صلعم په اړه ولس ته وايي: له ده سره خو د مشرۍ هيڅ نښه نشته، نه د سرو زرو لاسوندي لري او نه مجهز ساتونکي ورسره شته، نه ئې وينا داسي ده چي خلک پرې پوه شي، نامانوس او ناآشنا خبري کوي. که څه هم ځينو درنو

د قرآن پلوشې الزحرف

مفسرينو ويلي چي گواکي د موسى صلعم په ضد د فرعون د دې وينا چي په څرگنده توگه خبري نشي کولی دا ده چي د موسى صلعم ژبه په ماشومتوب کي سوزېدلې وه او له همدې کبله ئې په واضح توگه خبري نشوی کولی!! خو دا تعبير نه يوازي دقيق نه دی بلکي د قرآن له ويناوو سره اړخ نه لگوي، د فرعون دا وينا په حقيقت کي د هر مؤمن داعي په ضد د هر فرعون وينا انځوروي، دوی تل د داعيانو په ضد همدا وايي: وينا ئې د فهم وړ نه ده، خبري ئې ناآشنا او عجيبې او غوښتنې ئې غير عملي دي، موږ داسي خبري تر دې وړاندي نه دي اورېدلي.

- په ويناوو سره ئې خپل قوم داسي تحميق کړ چي د ده اطاعت ئې وکړ، د دې تحميق وجه يوازي دا نه وه چي د فرعون د ويناوو تر اغېز لاندې راغلي او دوکه شوي بلکي اصلي وجه ئې دا وه چي دوی په خپله فاسق وگړي ول، نو ځکه ئې د فرعون له دغو ويناوو سره توافق کړی. او د دې معنی دا ده: کوم ولس چي د مشرتابه او زعامت لپاره هغه معيارونه کاروي چي فرعون په گوته کړي؛ زر، زور، او مجهز ساتونکي د مشرۍ او قيادت لازمي شرائط بولي؛ دا قوم د الهي لارښوونو له مخي فاسق دی او د فرعونانو په لومي کي به نښلي.

- الله تعالى د فرعون او فرعونيانو د پايلې په اړه فرمايي: نو کله چي دوی موږ ناراض کړو انتقام مو ترې واخيست او ټول مو غرق کړل، نو دوی مو وروستنيو ته پخواني او متل وگرځول. هغه چي نن او سبا د فرعونيانو تگلاره غوره کړي خپل برخليک او پايله دي د خپلو اسلافو په هينداري کي وگوري، له همغه برخليک سره به مخامخ کېږي چي د مصر فرعونيان ورسره مخامخ شول.

وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ ﴿٥٧﴾ وَقَالُوا ءَأَلِهَتُنَا خَيْرٌ
أَمْ هُوَ مَا ضَرَبُوهُ لَكَ إِلَّا جَدَلًا ۚ بَلْ هُمْ قَوْمٌ خَصِمُونَ ﴿٥٨﴾ إِنَّ هُوَ إِلَّا عَبْدٌ
أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَءِيلَ ﴿٥٩﴾ وَلَوْ نَشَاءُ لَجَعَلْنَا مِنْكُمْ مَلَائِكَةً فِي
الْأَرْضِ يَخْلُفُونَ ﴿٦٠﴾ وَإِنَّهُ لَعِلْمٌ لِّلسَّاعَةِ فَلَا تَمْتَرُنَّ بِهَا وَاتَّبِعُونِ ۚ هَٰذَا صِرَاطٌ
مُّسْتَقِيمٌ ﴿٦١﴾ وَلَا يَصُدَّنَّكُمُ الشَّيْطَانُ ۚ إِنَّهُ لَكُمْ عَدُوٌّ مُّبِينٌ ﴿٦٢﴾

او کله چي د مريمي زوی د يوه مثال په توگه وړاندي شو ناڅاپه ستا قوم ئې له کبله شور خوږ جوړوي او وايي: آيا زموږ معبودان غوره دي که دی؟ تا ته ئې يوازي د يوه جدل په توگه بيانوي، بلکي دوی شخړن وکړي دي، هغه خو يوازي يو داسي بنده وو چي پېرزوينه مو پرې وکړه او د بني اسرائيلو لپاره مو بېلگه وگرځاوه، او که مو

البخارف د قرآن پلوشي

غوښتلی نو له تاسو به مو په زمکي کي داسي فرشتي جوړي کړي وي چي خای ناستي کيږي، او هغه خو د قيامت لپاره يوه علامه او نښه ده؛ نو د هغې په اړه شک مه کوئ او زما متابعت وکړئ، همدا مستقيمه لار ده. او شيطان دي تاسو وانه روي، يقيناً چي هغه ستاسو څرگند دښمن دی.

(٥٧-٦٢) - د دې مبارکو آيتونو په مطلب د ښه پوهېدو لپاره لاندې خبري په پام کي ولرئ:

• دلته ويل شوي: کله چي د عيسى صلعم يادونه د يوه مثال په توگه وشوه نو قريشو شور او ځوږ جوړ کړ او دا خبره ئې کوله: آيا زموږ معبودان غوره دي که دی؟ دا خبره تا ته يوازي د يوه جدل په توگه کوي، هدف ئې دا نه دی چي حقيقت خان ته معلوم کړي، په خپله کومه مسئله او قانع کوونکي خبره وکړي يا د بل دليل واورې او وئې مني؛ بلکي خوشی جدل کوي او دا ځکه چي دوی د حقيقت په لټه کي نه دي بلکي شخړه او مجادله کوي. بايد وگورو چي د دې خبري معنی څه ده، قريشو کله او څنگه د عيسى صلعم په يادولو سره شور جوړ کړی؟ د دې خبري معنی څه ده چي دوی ويلي: آيا زموږ معبودان غوره دي که دی؟ دا خبره يوه کس کړي که ډېرو؟ ځيني داسي انگېري چي گواکي دا پېښه هغه مهال رامنځته شوې چي رسول الله دا سوره قريشو ته اوروله، کله چي ٥٤ آيت ته رسېدلی نو يوه کس ويلي: آيا مسيحيان عيسى صلعم ته د معبود په سترگه نه گوري او هغه نه لمانځي؟ ولي زموږ معبودان او د هغوی لمانځنه غندل کيږي؟! خو رسول الله د هغه ځواب همغه مهال ورنه کړ، د سوري تلاوت ته ئې دوام ورکړ تر هغه چي د ده ځواب دلته ورکړی شو!! ځيني وايي چي دا اعتراض د الانبياء د سوري د ٩٨ آيت په ارتباط شوی چي وايي: **إِنَّكُمْ وَمَا تَعْبُدُونَ مِنْ**

دُونِ اللَّهِ حَصَبُ جَهَنَّمَ أَنتُمْ لَهَا وَارِدُونَ ﴿٩٨﴾: يقيناً چي تاسو به او هغه چي تاسو ئې

له الله پرته لمانځئ د دوزخ سون وئ، تاسو به ورننوتونکي وئ، او اعتراض دا وو: د لمر او سپوږمۍ عبادت شوی، مسيحيانو د عيسى صلعم او يهودانو د عزيز صلعم عبادت کړی؛ آيا دوی به هم دوزخ ته ځي؟! گواکي د دې خبري په اورېدو سره قريشو ځوږ جوړ کړ!! دوی په دې اړه په داسي رواياتو استناد کوي چي تر منځ ئې جدي او ژور تعارض شته، خو دا رايه په څو دلائلو کمزوري ده: د آيت له الفاظو په ډېر وضاحت سره معلوميږي چي دا وينا د يوه کس نه بلکي د ډېرو وه، دا د منلو وړ خبره نه ده چي د سوري د تلاوت په دوران کي اعتراض شوی او بيا په همدې سوري کي د اعتراض ځواب ويل شوی!! هر څوک پوهيږي چي دا سوره حتماً تر پېښې وروسته نازل شوي. دا تعبير د قريشو له دې وينا سره هم اړخ نه لگوي چي ويل ئې: زموږ معبودان ښه دي که دی؟!

• د آيت له الفاظو داسي معلوميږي چي قريشو د عيسى صلعم په اړه د قرآن په دغو ويناوو استدلال کړی چي وايي: عيسى صلعم په غيب پوهېدو، مړي ئې ژوندي کولی شول، له ختي جوړ شوي انځور ته ئې سا ورکولی شوه، بيماران ئې روغولی شول، که د هغه په اړه دا خبري منلی شئ نو زموږ د معبودانو په اړه ئې ولي نه منئ، موږ هم دې ته ورته عقیده

د قرآن ډلوښي الزحرف

لرو چي زموږ دا معبودان همدغه کارونه کولی شي چي عیسی صلعم کول. د آیت الفاظ داسي دي چي وایي: کله چي به د عیسی صلعم یادونه وشوه نو دوی به خور جوړولو، یعنی دا کار په وار وار تکرار شوی. له وروستیو آیتونو هم په وضاحت سره معلومېږي چي خبره همداسي وه، ځکه وروسته ویل شوي:

هغه خو یوازي یو داسي بنده وو چي پېرزوینه مو پرې وکړه او د بني اسرائيلو لپاره مو بېلگه وگرځاوه، او که مو غوښتلی نو له تاسو به مو په زمکي کي داسي فرشتي جوړي کړي وې چي خای ناستي کېږي، او هغه خو د قیامت لپاره یوه علمي نېنه ده؛ یعنی تاسو هسي د عیسی صلعم په هغو معجزو استدلال کوئ او خپل شرکي عقائد پرې توجیه کوئ، هغه د الله تعالی بنده، د بني اسرائيلو لپاره یو مثال او د قیامت لپاره یوه نېنه وو. د عیسی صلعم مثال یو استثنايي مثال دی، بله بېلگه ئې نشته، داسي معجزې یوازي ده ته ورکړي شوي وې، او دا نه له دې کبله چي الله تعالی دا کار نشي کولی، الله تعالی دا هم کولی شي چي له تاسو داسي فرشتي جوړي کړي چي نسل به ئې په زمکي کي دوام کوي، خو نه هر څوک د عیسی صلعم په څېر کوي او نه تاسو د فرشتو په څېر. دې ته مو باید پام وي چي نن هم ډېر مشرکین د پیغمبرانو صله په دغسي معجزو استناد کوي او خپلو مرو او ژوندیو پیرانو، مشاخو، اولیاوو او معبودانو ته همداسي خارق العاده چاري، علم غیب، د عالم په چارو کي د تصرف واک او اختیار ثابتوي.

● د ۶۱ آیت په پای کي ویل شوي: نو د قیامت په اړه شک مه کوئ او زما متابعت وکړئ، همدا مستقیمه لار ده، له دې معلومېږي چي عیسی صلعم او د ده معجزې خلکو ته ښودله چي قیامت حق دی، الله تعالی به مري راژوندي کوي، الله تعالی عالم الغیب دی او په دې پوهېږي چي خلک څه کوي، د عیسی صلعم په معجزو کي دغه مفاهیم انځور شوي او خلکو ته ښودل شوي چي که الله تعالی د یوه بنده په لاس دا کارونه کولی شي نو په خپله به ئې ولي نشي کولی!!

● ځینو درنو مفسرینو د یوه روایت په مټ ویلي چي د عیسی صلعم بیا راتگ به د قیامت لپاره نېنه وي، خو دا رایه او تعبیر په څو دلائلو موجه نه برېښي: دا تعبیر له موضوع او د آیت له سیاق و سباق سره قطعاً اړخ نه لگوي، آیا کېدی شي د داسي دوو خبرو تر منځ کوم تړاو ومومو: ۱- مشرکینو به د عیسی صلعم د معجزو په اورېدو سره شور او خور جوړولو ۲- د عیسی صلعم له بیا راتگ به تاسو ته معلومه شي چي قیامت رانږدې شوی!! دا دواړه خبري دومره سره لري او بېلي بېلي دي چي تر منځ ئې هیڅ تړاو نشو موندلی. همداراز هغه قریش خو د عیسی صلعم بیا راتگ په خپلو سترگو نه گوري چي د رسول الله مخاطبین ول، په دې ئې هم باور نه درلود چي عیسی صلعم به بیا دنیا ته راځي، نو څنگه به دوی ته دا خبره کېدله!!

● په پای کي مخالفینو ته ویل شوي: شیطان دي تاسو د دې حقیقت له منلو وانه روي چي قیامت حتماً راتلونکی دی، یقیناً چي شیطان ستاسو څرگند دښمن دی.

وَلَمَّا جَاءَ عِيسَىٰ بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَلِأُبَيِّنَ لَكُمْ بَعْضَ الَّذِي تَخْتَلَفُونَ فِيهِ ۖ فَاتَّقُوا اللَّهَ وَأَطِيعُوا ۖ إِنَّ اللَّهَ هُوَ رَبِّي وَرَبُّكُمْ فَاعْبُدُوهُ ۚ هَذَا صِرَاطٌ مُسْتَقِيمٌ ۖ فَاخْتَلَفَ الْأَحْزَابُ مِنْ بَيْنِهِمْ ۖ فَوَيْلٌ لِلَّذِينَ ظَلَمُوا مِنْ عَذَابِ يَوْمٍ أَلِيمٍ ﴿٦٥﴾

او كله چي عيسى له څرگندو نښو سره راغی وې ویل: یقیناً چي له حکمت سره درته راغلی یم او د دې لپاره چي ځيني هغه څه درته جوت کړم چي تاسو په کي اختلاف کوئ، نو له الله ووپړیږئ او زما اطاعت وکړئ، یقیناً چي همدا الله هم زما رب دی او هم ستاسو؛ نو وې لمانځئ، همدا مستقیمه لار ده، نو دغو ډلو په خپل منځ کي اختلاف وکړ، نو د دردناکي ورځي د عذاب له کبله د هغو په حال افسوس چي ظلم ئي وکړ.

(٦٥-٦٣) - په دې مبارکو آیتونو کي هم د قریشو د هغه استدلال او بې خايه شور خوږ د مزید تردید لپاره د عیسی صلعم ویناوي په دې توگه راورل شوی: كله چي عیسی صلعم له هغو څرگندو نښو او معجزو سره راغی نو وې ویل: یقیناً چي له حکمت سره درته راغلی یم او د دې لپاره چي ځيني هغه څه درته جوت کړم چي تاسو په کي اختلاف کوئ، نو له الله ووپړیږئ او زما اطاعت وکړئ، یقیناً چي همدا الله هم زما رب دی او هم ستاسو، نو د الله تعالی عبادت وکړئ، همدا مستقیمه لار ده. لکه چي گورئ دلته د عیسی صلعم هغه وینا راغلي چي په هغې کي ئي پر توحید او یوازي د الله تعالی پر لمانځني تاکید کړی او بني اسرائيلو ته ئي ويلي: یوازينی مستقیمه لار دا ده چي د الله تعالی عبادت وکړئ. د دې معنی دا ده چي قریشو د عیسی صلعم پر معجزو د شرک په اثبات کي غلط استناد کړی او الله تعالی په خپله د عیسی صلعم په وینا سره د دوی ادعاء رد کړي.

• د بني اسرائيلو مختلفو ډلو د عیسی صلعم په اړه په خپل منځ کي اختلاف وکړ، ځينو پر ده او د ده پر مور تورونه ولگول، ځينو له روميانو سره لاس یو کړ او د ده د وژلو هڅه ئي وکړه، ځينو هغه د خدای زوی وگڼلو، ځينو د خدای خای ناستی او شریک، ځينو په خپله خدای چي د انسان په بني کي زمکي ته راکوز شوی!! او د دوی محدود شمېر کسانو د یوه پیغمبر په توگه وپېژندو او په صحیح توگه ئي پر ده ایمان راوړ، د هغو په حال افسوس چي ظلم ئي وکړ، له دې کبله چي د دردناکي ورځي عذاب به ئي په برخه شي.

هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ ﴿٦٦﴾ الْأَخِلَّاءُ

يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ ﴿٧٦﴾ يَعْبَادِ لَا خَوْفٌ عَلَيْكُمْ الْيَوْمَ
وَلَا أَنْتُمْ تَحْزَنُونَ ﴿٧٧﴾ الَّذِينَ ءَامَنُوا بِآيَاتِنَا وَكَانُوا مُسْلِمِينَ ﴿٧٨﴾ أَدْخُلُوا
الْجَنَّةَ أَنْتُمْ وَأَزْوَاجُكُمْ تُحْبَرُونَ ﴿٧٩﴾ يُطَافُ عَلَيْهِمْ بِصَحَافٍ مِّنْ ذَهَبٍ وَأَكْوَابٍ^ط
وَفِيهَا مَا تَشْتَهِيهِ الْأَنْفُسُ وَتَلَذُّ الْأَعْيُنُ^ط وَأَنْتُمْ فِيهَا خَالِدُونَ ﴿٨٠﴾ وَتِلْكَ
الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٨١﴾ لَكُمْ فِيهَا فَاكِهَةٌ كَثِيرَةٌ مِّنْهَا
تَأْكُلُونَ ﴿٨٢﴾

آيا له دي پرته د بل څه انتظار لري چي (د قيامت) نېټه په ناڅاپي توگه ورته راشي په
داسي حال كي چي دوى به نه پوهيږي. په دې ورځ به دوستان ځيني د ځينو نورو لپاره
غليمان وي، مگر متقيان، اې زما بندگانو! نن نه كومه وېره درباندي شته او نه به
تاسو غمجن كيږئ، هغه چي زما پر آيتونو ئي ايمان راوړى او مسلمانان ول، جنت ته
ننوخئ تاسو هم او ستاسو مېرمني هم، په داسي حال كي چي خوښي به مو په برخه
شي، پر دوى به د سرو زرو نالېكي او گيلاسونه تاوراتاو كيږي، او په هغوى كي هغه
څه چي زړونه ئي غواړي او سترگي ترې خوند اخلي، په داسي حال كي چي تاسو به په
هغه كي تلپاتي وئ، او دا همغه جنت دئ چي تاسو ته د هغه څه له كبله په ميراث
دركړى شوى چي كول مو، په دې كي تاسو ته ډېري داسي مېوي دي چي ترې خورئ
به ئي.

(٧٦-٧٣) - په دې مباركو آيتونو كي ويل شوي:

- آيا دا مخالفين له دي پرته د بل څه انتظار لري چي د قيامت ټاكلي نېټه په ناڅاپي توگه
ورته راشي په داسي حال كي چي د دوى په خيال كي به هم نه گرځي؟
- د قيامت په ورځ به له متقيانو پرته د نورو تر منځ نه يوازي د دوستي اړيكي قطع وي
بلكي نږدې دوستان به داسي ومومي چي ځيني به ئي د ځينو نورو لپاره غليمان وي.
- د الله تعالى له لوري به وويل شي: اې زما بندگانو! نن نه كومه وېره درباندي شته او نه
به تاسو غمجن كيږئ، جنت ته ننوخئ؛ تاسو هم او ستاسو مېرمني هم، په داسي حال كي چي
خوښي به مو په برخه شي، دا به هغه بندگان وي چي د الله تعالى پر آيتونو ئي ايمان راوړى
او عملاً ورته منقاد او تسليم ول، پر دوى به د سرو زرو نالېكي او گيلاسونه تاوراتاو كيږي،
او په هغوى كي به هغه څه وي چي زړونه ئي غواړي او سترگي ترې خوند اخلي، په داسي

الذخرف
د قرآن پلوشې

حال کي چي په دې جنت کي به تلپاتي وي، دوی ته به وویل شي: دا همغه جنت دئ چي تاسو ته د هغه څه له کبله په میراث درکړی شوی چي په دنیا کی مو کول، په دې جنت کي ډېري داسي مېوي دي چي تاسو ئي تل ترې خوړلی شئ.

إِنَّ الْمُجْرِمِينَ فِي عَذَابٍ جَهَنَّمَ خَالِدُونَ ﴿٧٤﴾ لَا يُفْتَرُ عَنْهُمْ وَهُمْ فِيهِ مُبْلِسُونَ ﴿٧٥﴾ وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ ﴿٧٦﴾ وَنَادَوْا يَمَلِكُ لِيَقْضِ عَلَيْنَا رَبُّكَ قَالَ إِنَّكُمْ مَكِثُونَ ﴿٧٧﴾ لَقَدْ جِئْتُمْ بِالْحَقِّ وَلَكِنَّ أَكْثَرَكُمْ لِلْحَقِّ كَارِهُونَ



یقیناً چي دا مجرمين به د دوزخ په عذاب کي تلپاتي وي، له دوی به سست او سپک نه کړی شي او دوی به په کي ناهيلي وي، او موږ پر دوی ظلم نه دئ کړی بلکي دوی پر خپل ځان ظلم کولو، او غږ به کړي: ای مالکه! ستا رب دې پر موږ پای ته ورسوي، وبه وایي: تاسو پاته کېدونکي یئ، یقیناً چي حق مو دروړ خو ستاسو ډېری له حق کرکه کوونکي یئ.

(٧٤-٧٨) - دلته په دوزخ کي د مجرمينو حالت داسي انځور شوی:

- دا مجرمين به د دوزخ په عذاب کي تلپاتي وي.
- عذاب به ئي هيڅکله سست او سپک نه شي.
- دوی به له هره پلوه ناهيلي وي، او د نجات هيڅ هيله او طمع به نه لري.
- له دې بد برخليک سره د خپل ظلم له کبله مخامخ شوي، الله تعالی پر دوی ظلم نه دئ کړی، بلکي دوی پر خپل ځان ظلم کولو.
- د دوزخ خازنانو ته به په دې صيغه غږ کړي: ای مالکه! ستا رب دې حتماً زموږ کار پای ته ورسوي، زموږ د مرگ پرېکړه دي وکړي!! خازن به ځواب ورکړي: تاسو دلته د تل لپاره پاته کېدونکي یئ، یقیناً چي موږ حق دروړ خو ستاسو ډېری له حق کرکه کوونکي وئ.

أَمْ أَبْرَمُوا أَمْ كَانُوا فِيْنَا مُبْرَمُونَ ﴿٧٩﴾ أَمْ تَحْسَبُونَ أَنَّآ لَا نَسْمَعُ سِرَّهُمْ وَنَجْوَاهُمْ ﴿٨٠﴾ بَلَىٰ وَرُسُلُنَا لَدَيْهِمْ يَكْتُبُونَ ﴿٨١﴾ قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبِيدِ ﴿٨٢﴾ سُبْحَنَ رَبِّ السَّمَوَاتِ وَالْأَرْضِ رَبِّ الْعَرْشِ عَمَّا يَصِفُونَ ﴿٨٣﴾ فَذَرَهُمْ مَخَضُوا

وَيَلْعَبُوا حَتَّىٰ يُلَاقُوا يَوْمَهُمُ الَّذِي يُوْعَدُونَ ﴿٨٣﴾

آيا د كوم كار قطعي پرېكړه ئې كړې؟ نو موږ هم فيصله كوونكي يو، آيا داسي انگېري چې موږ ئې سري خبرې او پټې مشورې نه اورو؟ ولي نه؛ او د دوى په خوا كې زموږ استازي ئې ليكي، ووايه: كه رحمن زوى درلودى نو زه د عابدانو لومړنى يم، له هغه څه چې دوى ئې بيانوي د آسمانونو او زمكې رب؛ د عرش مالك ته سپيڅلتيا ده. نو پرې ئې ږده چې هسي لگيا وي او لوبي كوي تر هغه چې له خپلي هغې ورځې سره مخامخ شي چې وعده ئې وركول كېږي.

(٧٩-٨٣) - د دې مباركو آيتونو مهم مطلب دا دي:

- رسول الله ته ويل شوي: آيا ستا مخالفينو د كوم جدي كار قطعي پرېكړه كړې؟ غواړي ستا په ضد كوم خطرناك اقدام وكړي؟ په دې دي پوه وي چې موږ به هم د همداسي كار پرېكړه كوو، وبه گوري چې څوك خپله پرېكړه پلې كولى شي.
- آيا دوى داسي انگېري چې الله تعالى ئې سري خبرې او پټې مشورې نه اوري؟ نه يوازې دا چې الله تعالى د دوى سري او د راز پټې خبرې او مشورې اوري بلكې د دوى په خوا كې گمارل شوي فرشتې هر څه ليكي. له دې آيتونو په ډېر وضاحت سره معلومېږي چې دا سوره هغه مهال نازلې شوې چې د قریشو سردارانو په خپلو سري غونډو كې د رسول الله په ضد د پرېكندنه اقدام خبرې او مشورې كولې او غوښتل ئې كوم ځاننا ته عمل وكړي، داسي چې عام ولس پرې خبر نشي او په پټه ترسره شي.
- رسول الله ته ويل شوي چې مشركينو ته ووايي: كه رحمن خداى زوى درلودى نو تر هر چا وړاندي به ما دغه خبره كوله، زه خو د خپل رب مطيع بنده يم او غواړم په هر څه كې تر نورو وړاندي د الله تعالى اوامرو ته غاړه كېږدم. دې ته مو پام وي چې د اول العابدين معنى دا نه ده چې رسول الله تر ټولو انسانانو وړاندي د الله تعالى عبادت پيل كړى، گواكي هغه تر ټولو انسانو وړاندي پيدا شوى، دا په خرافاتو او شرك كې د غرقو منحرفينو خوشې خبرې دي، معنى ئې دا ده چې زه تر هر چا وړاندي خپل رب ته مطيع يم، كه الله تعالى زوى درلودى نو ما به تر تاسو وړاندي دغه خبره كوله.
- الله تعالى له هغه څه چې مشركين ئې ورته منسوبوي منزه دئ، د آسمانونو او زمكې رب؛ د عرش مالك ته د دوى له دې وينا سپيڅلتيا ده چې زوى او ځاى ناستى لري.
- دوى پرېږده چې په دغو خرافاتو او مسخره خبرو كې بوخت وي او د ماشومانو په څېر لوبي كوي، الله تعالى له دوى سره د محاسبې ثابته ورځ ټاكلي، له دغې ورځې سره به هرومرو مخامخ كېږي، له دوى سره شوى وعده حتماً ترسره كېږي.

وَهُوَ الَّذِي فِي السَّمَاءِ إِلَهُهُ وَفِي الْأَرْضِ إِلَهُهُ ۚ وَهُوَ الْحَكِيمُ الْعَلِيمُ ﴿٨٤﴾ وَتَبَارَكَ

الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا وَعِنْدَهُ عِلْمُ السَّاعَةِ وَإِلَيْهِ
تَرْجَعُونَ ﴿٨٥﴾ وَلَا يَمْلِكُ الَّذِينَ يَدْعُونَ مِنْ دُونِهِ الشَّفَعَةَ إِلَّا مَنْ شَهِدَ
بِالْحَقِّ وَهُمْ يَعْلَمُونَ ﴿٨٦﴾ وَلَئِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ ۖ فَأَنَّى يُؤْفَكُونَ
﴿٨٧﴾ وَقِيلَ لَهُ يَرْبِّ إِنَّ هَؤُلَاءِ قَوْمٌ لَا يُؤْمِنُونَ ﴿٨٨﴾ فَأَصْفَحْ عَنْهُمْ وَقُلْ سَلَامٌ
فَسَوْفَ يَعْلَمُونَ ﴿٨٩﴾

او دی هغه ذات دئ چې هم په آسمانو کې اله دئ او هم په زمکې کې اله، او هغه پوه
باحکمته دئ، او هغه ذات مبارک دئ چې د آسمانونو او زمکې او هر هغه څه واک له ده
سره دئ چې په دوی دواړو کې دي، او د قیامت د ورځې علم له ده سره دئ او د ده
لوري ته ورگرځول کېږي، او هغه د شفاعت واک نه لري چې له ده پرته نې بلې مگر
هغه چې په ربښتیني توګه گواهي ورکړي په داسې حال کې چې پوهیږي. او که نې
وپوښتي: چا پیدا کړي؛ حتماً به وایي: الله، نو له کومه دوکه کېږي؟! او دا وینا نې گواه
ده چې ای زما ربه! دا ټولې هغه وګړي دي چې ایمان نه راوړي، نو مخ ترې واړوه او
ووايه: سلام، ژر به پوه شي.

(٨٤-٨٩) - د دې مبارکو آیتونو لارښوونې دا دي:

- الله تعالی هغه ذات دئ چې هم په آسمانو کې یوازینی معبود دئ او هم په زمکې کې، له
ده پرته بل معبود نشته او هغه پوه باحکمت دئ، د (علم) او (حکمت) مظاهر نې په ټول عالم
کې جوت دي. الله تعالی هغه مبارک ذات دئ چې د آسمانونو او زمکې او هر هغه څه واک له ده
سره دئ چې په دوی دواړو کې دي، دی په هر څه کې برکت اچوي او وده ورکوي، هر څه د
ده حکم ته تابع او منقاد دي او همغه کار کوي چې ده پرې ګمارلي. د زمکې او آسمانونو هر
څه د حال په ژبه گواهي ورکوي چې (مالک) لري او دا مالک نې (مبارک) دئ.

- د قیامت د ورځې علم له الله تعالی سره دئ، بل چا ته دا علم نه دئ ورکړی شوی.

- ټول به د ده لوري ته ورگرځول کېږي.

- مشرکین چې له چا د شفاعت هیله لري او ګمان کوي چې دوی کولی شي د الله تعالی په
وړاندي د دوی شفاعت وکړي، د سپارښتني او شفاعت له لاري په دنیا کې د دوی حاجتونه
ترسره کړي او په آخرت کې نې له محاسبې او مواخذې وژغوري؛ دوی د شفاعت هیڅ واک او
صلاحیت نه لري، یوازي هغه څوک د الله تعالی په وړاندي د چا شفاعت کولی شي چې دوه
ځانګړتیاوې ولري: ١- ربښتیا ووايي، د داسې چا شفاعت وکړي چې د شفاعت وړ وي، د

د قرآن پلوشې الزحرف

غیرمستحق او نااهل انسان شفاعت ونه کړي، ۲- علم ولري، هغه کس په تمامه معنی او بشپړه توګه وپېژني چې دی ئې شفاعت کوي، داسې نه چې په پټو سترګو او ناپوهی سره د غلطو خلکو او داسې چا په اړه سپارښتنه وکړي چې دی ئې نه پېژني. دا دواړه شرائط دومره ګران او سخت شرائط دي چې د شفاعت امکان تر ډېره حده منتفی کوي. قرآن پر دې سربېره د شفاعت لپاره ځینې نور شرائط هم ږدي، لکه دا چې شفاعت به د الله تعالی په اذن سره او د هغه چا په اړه وي چې الله تعالی د هغه په اړه شفاعت مني او هغه څوک به شفاعت کولی شي چې الله تعالی د شفاعت اجازه ورکړي.

• که دا مشرکین وپوښتي چې چا پیدا کړي؛ نو ځواب به ئې حتماً دا وي: الله تعالی پیدا کړي یو!! نو سره له دې څنګه او له کومه دوکه کېږي؟! که دوی له دې پرته بل ځواب نشي ویلی نو بیا د دې لپاره څه دلیل لري چې د همدې الله تعالی له لوري د یوه پیغمبر او د هغه په لاس د یوه لارښود کتاب لېږل نه مني او په دې باور نه کوي چې الله تعالی به ئې بیارازوندي کوي او د ده لوري ته به درومي!!

• په ۸۸ آیت کې د داسې ترکیب شاهد یو چې په اړه ئې په تفسیرونو کې ژور او پراخ اختلافات گورو، آیت داسې دی: وَقِيلَ يَرْبِّ إِنَّا هَؤُلَاءِ قَوْمٌ لَا يُؤْمِنُونَ ﴿۸۸﴾ لکه چې گورئ دا

آیت په (و) پیل شوی؛ ځینو دا د عطف (و) ګڼلې او ځینو د قسم (و)، د لومړۍ ډلې په مفسرینو کې ځینو دا آیت په یوه مخکنۍ آیت عطف کړی او ځینو په نورو، ځیني د (قِيلَ) صیغه (قِيلَ) بولي او ځیني ئې (قِيلَ)، په دوهمې ډلې کې ځیني د قسم ځواب یو څه او ځیني ئې بل څه ګڼي، که دا ټول آراء او د هرې ډلې دلائل راواخلو نو د لوستونکو کافي وخت به پرې ضائع شي، ځیني ئې داسې دي چې اصلاً په یادولو او څېړلو نه اړزي، کوم تعبیر چې موږ ته غوره برېښېدلی هغه دا دی: دا (و) د قسم واو دی، او (قِيلَ) له معروف قرائت سره سم (قِيلَ) ده، په دې قسم سره د قرآن د نورو قسمونو په څېر مقسم به د شاهد او گواه په توګه وړاندي شوی، مقسم به د رسول الله دا وینا ده يَرْبِّ إِنَّا هَؤُلَاءِ قَوْمٌ لَا يُؤْمِنُونَ: ای

زما ربه! دا قوم ایمان نه راوړي، یعنې رسول الله د خپل قوم له ایمان راوړلو مایوس شوی او دې نتیجې ته رسېدلی چې په دوی کې د ایمان راوړلو استعداد خپل شوی او داسې څوک نه دی په کې پاته چې د ایمان راوړلو طمع ئې کېدی شي، په داسې حال کې چې الله تعالی هم فرمایي: فَأَنِّي يُؤْفِكُونَ : نو له کومه دوکه کېږي؟! یعنې دوی له دې وروسته د ایمان نه

راوړلو لپاره هیڅ توجیه او مبرر نه لري او په داسې حال کې چې رسول الله هم د دوی له ایمان راوړلو مایوس شوی؛ نو اوس به الله تعالی له دې ولس سره څه کوي؟ د دې پوښتنې ځواب ډېر څرګند دی او هغه دا چې الله تعالی به حتماً دوی ته سزا ورکوي، دا د الله تعالی سنت دی چې کله کوم پیغمبر له کافي دعوت وروسته له خپل ولس مایوس شوی او الله تعالی ته ئې شکایت کړی نو پر هغه قوم د الله تعالی عذاب نازل شوی، اوس نو د دوی او الهي عذاب تر منځ هیڅ مانع نشته، او دا همغه مطلب دی چې د ورپسې آیت په پای کې په دې صیغه

الذخرف د قرآن پلوشي

راغلی: فسوف يعلمون: حتماً او ژر به پوه شي. او په همدې وينا كي د مخکني قسم ځواب پروت دئ. نو د آيت غوره او دقيق تعبير دا دئ: د رسول الله دا وينا چي وني ويل: اي زما ربه! دا قوم ايمان نه راوړي، د دې شهادت او گواهي ورکوي چي دا قوم به حتماً په الهي عذاب اخته شي او وبه گوري چي له کوم سپېره برخليک سره مخامخ کېږي.

د سوري وروستۍ آيت چي د ټولې سوري لپاره بنکلي او دقيقه تتمه او خلاصه ده وايي: نو مخ ترې واړوه او ووايه: سلام، ژر به پوه شي. يعني د دوی پروا مه کوه، د دوی په اړه انديښنې پرېږده، اعتناء مه ورته کوه، په يوه سلام سره ترې تېرېږه، مطمئن اوسه چي ډېر ژر به پوه شي چي د دوی کفر، شرک او له حق دين سره مخالفت له کوم شوم برخليک سره مخامخ کړل.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې الدخان

بسم الله الرحمن الرحيم

الدخان

د سوري پېژندنه:

د دې مبارکې سوري نوم (الدخان) دی چې د سوري له ۱۰ آيت اخيستل شوی، ۵۹ آيتونه لري، د آيتونو فواصل ئې د دوهم آيت (المبين)، او د دولسم آيت (مؤمنون) ته ورته دي، يوازي درې څلوېښتم آيت ئې په الزقوم پای ته رسېدلی خو دا آيت له ورپسې آيت سره داسې تړلی دی چې په گډه په (الاثيم) پای ته رسېدلي، آيتونه ئې تر متوسطو لږ لنډ دي او هغو سورتونو ته ورته دي چې د مکې د لومړي دور په وروستيو کلونو کې نازل شوي. که د سوري د آيتونو اوږدوالي او مضامينو ته ځير شو راته جوته کېږي چې دا تر مخکنيو څلورو سورتونو وړاندي نازله شوې.

دا سوره هم په دوو مقطعاتو حروفو (حاء) او (ميم) پيل شوې، دا د دې نېنه ده چې په دې مبارکې سوري کې هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئې هم داسې دی لکه په همداسې دوو پر له پسې حروفو پيل شوې سوري، د دې سوري د بحث محوري موضوعات دا دي: ۱- قرآن د الله تعالى له لوري لېږل شوی، متن ئې گواهي ورکوي چې د الله تعالى له لوري نازل شوی. ۲- دا کتاب ځينو ته د برکتونو ډالۍ په لمن کې لري او ځينو ته د الهي عذاب گواښونه.

بِسْمِ اللَّهِ الرَّحْمَنِ الرَّحِيمِ

حَمْدٌ ۝ وَالْكِتَابِ الْمُبِينِ ۝ إِنَّا أَنْزَلْنَاهُ فِي لَيْلَةٍ مُبَرَّكََةٍ ۝ إِنَّا كُنَّا مُنذِرِينَ ۝
فِيهَا يُفْرَقُ كُلُّ أَمْرٍ حَكِيمٍ ۝ أَمْرًا مِّنْ عِندِنَا ۝ إِنَّا كُنَّا مُرْسِلِينَ ۝ رَحْمَةً مِّنْ
رَّبِّكَ ۝ إِنَّهُ هُوَ السَّمِيعُ الْعَلِيمُ ۝ رَبِّ السَّمَوَاتِ وَالْأَرْضِ وَمَا بَيْنَهُمَا ۝ إِن
كُنْتُمْ مُوقِنِينَ ۝ لَا إِلَهَ إِلَّا هُوَ يُحْيِي وَيُمِيتُ ۝ رَبُّكُمْ وَرَبُّ آبَائِكُمُ
الْأَوَّلِينَ ۝ بَلْ هُمْ فِي شَكٍّ يَلْعَبُونَ ۝

حاء ميم، قسم په دې څرگند کتاب، يقيناً چې مونږ په يوې مبارکې شپې کې نازل کړی،
بې شکه چې موږ انداز کوونکي يو، په دې کې د هر حکیمانه کار پرېکړه کېږي. زموږ له
لوري د يوه امر په توګه، يقيناً چې موږ لېوونکي وو، ستا د رب يوه پېرزوينه، يقيناً چې
هغه پوه اوږدونکى دى، د آسمانونو او زمکې او هر هغه څه رب چې په دوى دواړو
کې دي، که يقين کوونکي يى، له ده پرته بل اله نشته، ژوند او مرګ بخښي، ستاسو
رب او ستاسو د لومړنيو پلرونو رب، خو دوى په داسې حال کې په لوبو بوخت دي چې
په شک کې دي.

(۹-۱) - د دې مبارکو آيتونو په مطالبو د ښه پوهېدو لپاره بايد دا خبرې په پام کې ولرئ:

- دا سوره هم د (حاء) او (ميم) په دوو مقطعاتو حروفو پيل شوې، دا د دې نښه ده چې په دې مبارکې سوري کې هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئې هم داسې دى لکه په همداسې دوو پر له پسې حروفو پيل شوې سوري، د دې سوري د بحث محوري موضوعات دا دي: ۱- قرآن د الله تعالى له لوري لېږل شوى، متن ئې گواهي ورکوي چې د الله تعالى له لوري نازل شوى. ۲- دا کتاب ځينو ته د برکتونو ډالۍ په لمن کې لري او ځينو ته د الهي عذاب گواښونه.
- دلته په مبين کتاب لوړه شوې او ويل شوې: قسم پدې څرگند کتاب. ورپسې د قسم خواب راغلى او ويل شوي: يقيناً چې مونږ په يوې مبارکې شپې کې نازل کړى، يعنې دا مبين کتاب

د قرآن پلوشې الدخان

په خپله د دې شاهد او گواه دئ چې د الله تعالى له لوري لېږل شوی، دا د محمد صلعم په خپلو افکارو مشتمل کتاب نه دئ، بلکې د الله کتاب دئ، د نزول شپه ئې يوه مبارکه شپه وه، دا ځکه چې دا له برکتونو ډک کتاب په کې نازل شوی.

• دلته د قرآن د نزول د شپې په اړه څو خبرې شوې:
الف: دا مبین کتاب په کې نازل شوی، يعنې د قرآن نزول په دغه شپه پېل شوی.
ب: دا شپه ډېره بختوره او مبارکه شپه ده.

ج: د هر حکیمانه کار پرېکړه په دې شپه کې صادرېږي.

• دلته د قرآن د نزول شپه د مبارکې شپې په نامه ياده شوې او (مبارکه) د دې شپې يو صفت دئ؛ همداسې د القدر په سوري کې (سلام) د دې شپې بل صفت دئ، يعنې دا د (برکت) او (سلامتيا) شپه ده، ستا سلامتيا په دغې بختوري، مبارکې او له سلامتيا ډکې شپې کې مضمّر ده، دا شپه د برکتونو او سلامتيا له پيغام سره ستا خوا ته درځي.

• د درېيم آيت په دوهمې برخې کې ويل شوي: بې شکه چې موږ انذار کوونکي يو، يعنې الله تعالى د دې کتاب په لېږلو سره هغو وگړو ته خبردارۍ ورکوي چې له دې لارښود کتاب سره مخالفت کوي او د کفر، شرک، ظلم او فساد لار غوره کوي.

• الله تعالى فرمايي چې د قرآن د نزول د مبارکې شپې بل صفت دا دئ: په دې کې د هر حکیمانه کار پرېکړه کېږي، زموږ له لوري د يوه امر په توگه، يعنې دا کتاب په داسې مبارکې شپې کې نازل شوی چې په هغې کې ټول مقدرات په حکیمانه توگه ټاکل کېږي، قرآن په همدې شپه کې را لېږل شوی؛ نو قرآن ستا د برخليک کتاب دئ، د دغه کتاب له مخې ستا برخليک ټاکل کېږي، د القدر په سوري کې هم د قرآن د نزول شپه د (ليلة القدر) په نامه ياده شوې، يعنې دا د مقدراتو د ټاکلو شپه ده، يعنې که په دې شپه کې د الله تعالى مأمور فرشتې تا داسې ومومي لکه چې د دې مبارکې شپې تقاضا ده، ټولې به پر تا سلام وايي او ستا په برخليک پانې کې به برکتونه او سلامتيا درته لیکي، خو که ته د دې شپې د برکت او سلامتيا له پيغامه څه ترلاسه نه کړی شي، ستا وضعيت او ستا عزائم د دې شپې د غوښتنو او مقتضياتو مغاير وو، نو د دې شپې له فضيلت او برکاتو به محروم وي او دا سعادت به دې په برخه نه شي چې دا فرشتې ستا برخليک پانې کې د حکیمانه او غوره کارونو د سرته رسولو توفيق وليکي، د مخکې په څېر به په ناسمو کارونو کې مشغول پاته شي.

• د قرآن مبارک او له حکمتونو ډک متن ښيي چې لېږونکی ئې الله تعالى دئ، او د دې کتاب حامل رسول الله د الله تعالى استازی دئ.

• دا کتاب ستا د رب له لوري يوه ستره پېرزوينه ده، له مهربان رب (پالونکي) سره همدا ښايي چې انسان مهمل پرې نږدي، د هغه د پالنې، روزنې او لارښوونې لپاره کتاب وليږي.

• دا کتاب د پوه اوږدونکي رب له لوري لېږل شوی، د انسان فطرت او اړتياوي او د دې فطرت غوښتنې ورته معلومي دي، دا کتاب په حقيقت کې د انسان د فطرت غوښتنو ته د انسان د پالونکي مهربان رب ځواب دئ.

• د آسمانونو او زمکې او هر هغه څه رب چې په دوی دواړو کې دي، که يقين کوونکي يئ، يعنې دا کتاب د ټول عالم پالونکي رب لېږلی، هغه رب چې د آسمانونو او زمکې هر څه

الپځان د قرآن پلوشي

پالي؛ خود به د انسان د پالنې انتظام کوي، د همدې لپاره ئې دا کتاب رالېږلی.

- دا لارښود کتاب د هغه الله له لوري نازل شوی چې له ده پرته بل معبود نشته، د ژوند او مرگ پرېکړه د ده له لوري کېږي، هم ستاسو رب دئ او هم ستاسو د لومړنيو پلرونو رب.
- څوک چې د قرآن له منلو ډډه کوي او د مخالفت لار غوره کوي؛ د مخالفت لپاره هېڅ دليل نه لري، د بې بنسټه او مجرد شک له څرگندولو پرته بل څه نشي ویلی، دوی داسې دي لکه په لوبو بوخت ماشومان.

- د قرآن انزال او راکوزول هم په دې معنی ده چې دا الهي پیغام بر له آسمانونو لاندې زمکې ته رالېږل شوی او هم په دې معنی چې د دې لور الهي کلام اوچته مستوی د انسان د درک او فهم کچې ته راکوزه شوی، یعنې الله تعالی د خپل لور او باعظمته کلام مستوی دومره راکوزه کړې چې د زمکې پر سر اوسېدونکي انسان ته د فهم وړ شي. د سورې په پای کې په دې اړه داسې ویل شوي: نو یقیناً چې ستا پر ژبه مو آسان کړ چې پند واخلي، او دا د نزول دوهم مفهوم افاده کوي.

- د انزاله (مونږ قرآن نازل کړ) په هکله ځینې وايي چې قرآن د وحي د پیل په دغې شپې کې ټول یو ځای پر پیغمبر علیه السلام نازل شوی!! خو دا رایه د قرآن له هغو صریح آیتونو سره تعارض او مغایرت لري چې د قرآن په تدریجي نزول باندې تاکید کوي. ځینې مفسرین دا وايي چې قرآن د لیلة القدر په دغې شپې کې ټول یو ځای له عرش د دنیا آسمان ته رالېږل شوی، دوی د عبدالله بن عباس رسول په یوه روایت استناد کوي. راشی وگورو چې د قرآن نور آیتونه د قرآن د نزول په اړه څه وايي، په کار ده د دې آیت تفسیر تر هر څه د مخه په خپله په قرآن کې ولټوو او هغه رایه د اعتبار وړ ونه گڼو چې له قرآني شرحي سره تصادم کوي. قرآن په دې اړه په ډېر صراحت سره فرمایي:

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا ﴿١٠٦﴾

الاسراء: ۱۰۶

او قرآن مو ټوک ټوک کړ، ترڅو ئې په خنډ خنډ سره پر خلکو ولولي او په ځانگړي کوزولو سره مو راکوز کړ.

همدا راز فرمایي:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ

تَرْتِيلًا ﴿٣٢﴾

الفرقان: ۳۲

او کافرانو وویل: ولي دا قرآن په یوه وار ټول یو ځای پر ده نه دئ نازل شوی؟ داسې مو وکړل ترڅو ستا زړه پرې مضبوط کړو او ورو ورو ئې ولولو.

دا آیتونه په ډېر وضاحت سره ښيي چې د قرآن (نزول) تدریجي، ټوک ټوک، ورو ورو او له خنډ او وقفې سره توأم وو او دا د هغو خلکو په رایې د بطلان کرښه راکاږي چې پر پیغمبر

د قرآن په پلوشې الدخان

صلعم د قرآن په یو وار او یو ځای نزول باور لري. هغه څوک چې اورېدلي ئې دي یا گمان کوي د انزال او تنزیل تر منځ توپیر شته، یو ئې تدریجي راکوزېدل او بل ئې یو ځایي راکوزېدل افاده کوي، اشتباه ئې کړې او دا ځکه چې قرآن په ځای ځای کې د باران د ورېدو لپاره د (انزالنا) صیغه کارولې، چې په ټولو کې تدریجي وربښت ترې مراد دی نه د ټولو اوبو یو ځایي راتویېدل. د دوی اصلي مشکل دا نه دی چې د نحوي په کوم کتاب کې ئې دا قاعده لوستلې، اصلي مشکل ئې دا دی چې پیغمبر صلعم او خپل ائمه عالم الغیب گڼي او دا خبره د دوی له غلطې عقیدې سره سمون نه خوري چې پیغمبر صلعم په سر کې او د وحی په لومړۍ ورځ د قرآن له هغو برخو خبر نه وو چې وروسته وروسته پرې نازل شوې. د غلطې عقیدې په نسبت جاهلانۀ تعصب دغسې وي، د دې پر ځای چې خپله غلطه عقیده د سمې خبرې په اورېدو سره تصحیح کړي برعکس سمه خبره غلطه توجیه کوي، حتی د قرآن خبره.

قرآن په دې خبرې شهادت ورکوي چې پر پیغمبر صلعم د وحی د نزول پیل د روژې په مبارکې میاشت کې شوی، لکه چې فرمایي:

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ^٤

البقرة: ١٨٥

د روژې میاشت هغه ده چې قرآن په کې نازل شوی، د خلکو لارښود، څرگندي لارښوونې او فرقان (د حق او باطل تر منځ د تفریق او توپیر ذریعه) ...

له دې آیه په بشپړ وضاحت سره معلومېږي چې لیلة مبارکه او لیلة القدر د روژې د میاشتې یوه شپه ده. د دغې میاشتې د درنښت لپاره پر مونږ د دې میاشتې روژه فرض شوی او دا د هغه ستر نعمت د شکر اداء کولو لپاره ده چې د قرآن په بڼه کې الله تعالیٰ پر مونږ پېرزو کړی او د دې میاشتې هغه ځانگړې شپه چې قرآن په کې نازل شوی د دې لپاره د (قدر شپه) نومول شوی او تر زرو میاشتو غوره گڼل شوې چې د قرآن د نزول ستره پېښه په کې رامنځته شوې، د دې میاشتې او هغې ځانگړې شپې اهمیت ئې د هغې ستري حادثې له کبله دی که نه نو، ایام او اوقات ټول یو شانته دي او څه توپیر په کې نشته.

فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ ﴿١﴾ يَغْشى النَّاسُ هَذَا عَذَابٌ أَلِيمٌ^ط

﴿١﴾ رَبَّنَا اكْشِفْ عَنَّا الْعَذَابَ إِنَّا مُؤْمِنُونَ ﴿٢﴾ أَنَّىٰ لَهُمُ الذِّكْرَىٰ وَقَدْ جَاءَهُمْ

رَسُولٌ مُّبِينٌ ﴿٣﴾ ثُمَّ تَوَلَّوْا عَنْهُ وَقَالُوا مُعَلَّمٌ مَّجْنُونٌ ﴿٤﴾ إِنَّا كَاشِفُو الْعَذَابِ

قَلِيلًا ﴿٥﴾ إِنَّكُمْ عَائِدُونَ ﴿٦﴾ يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ ﴿٧﴾

د قرآن پلوشي

نو هغي ورځي ته انتظار كوه چي آسمان به داسي څرگند لوگي راوړي چي خلك به پويني، دا دردناك عذاب دئ، اي زموږ ربه! دا عذاب له موږ لري كره؛ موږ حتماً ايمان راوړونكي يو، څنگه به ئي پند اخيستل په برخه وي حال دا چي څرگندونكي پيغمبر ورغى، بيا دوى مخ واړاوه او وئې ويل: يو پوه كړى شوى لېونى دئ، يقيناً چي موږ لږ شېبه د عذاب لري كوونكي يو؛ تاسو بېرته ستنېدونكي يئ، هغه ورځ چي موږ به په سخت نيولو سره نيول وكړو يقيناً چي موږ انتقام اخيستونكي يو.

- (۱۰-۱۶) - د دې مباركو آيتونو په مطلب د ښه پوهېدو لپاره لاندې خبري په پام كي ولرئ:
- رسول الله ته ويل شوي: هغي ورځي ته انتظار كوه چي آسمان به داسي څرگند لوگي راوړي چي خلك به پويني، دا دردناك عذاب دئ، په دې عذاب اخته شوي خلك به وايي: اي زموږ ربه! دا عذاب له موږ لري كره؛ موږ حتماً ايمان راوړونكي يو. يعني هغه خلك چي له كوم دليل پرته او فقط د شكونو پر بنسټ د قرآن مخالفت كوي خپلي مخي ته پرېږده، دوى قيامت نه مني په خپلو سترگو به ئي وگوري، دوى الهي عذاب نه مني او د پيغمبر گواښونو او انذار ته اعتناء نه كوي په خپلو سترگو به دا عذاب وگوري، دا عذاب به خپل وزر پرې وغوړوي، د څرگند لوگي په ښي كي به ئي وگوري، هغه مهال به دا په عذاب اخته شوي كافران وايي: اي زموږ ربه! دا عذاب له موږ لري كره؛ موږ له دې وروسته مؤمنان يو.
- خو هغه مهال به دا ايمان راوړل هيڅ گټه نه ورسوي، دا ځكه چي تر دې وړاندې پيغمبر ورغى، له څرگند پيغام سره، دا حقيقت ورته جوت شوى وو چي هغه د الله تعالى له لوري لېږل شوى خو هغوى مخ واړاوه او وئې ويل: يو پوه كړى شوى لېونى دئ، پيغمبر ته ئي د مجنون خطاب وكړ او د هغه وينا ئي د كوم انسان له لوري ده ته ښودل شوې وينا وگڼله!!
- الله تعالى په وار وار له دوى سره دا احسان كړى چي كله ئي د گناهونو له كبله له مصيبتونو سره مخامخ كړي او دوى ندامت ښودلى او خداى ته ئي مخه كړې الله تعالى موقتاً مصيبت ترې لري كړى خو هغوى بېرته خپل مخكني كفر او شرك ته ستانه شوي.
- دوى ته تر هغي ورځي انتظار وكړه چي الله تعالى به ئي په سخت نيولو سره ونيسي، دا ځكه چي هغه انتقام اخيستونكي دئ.
- د صحابه وو، تابعينو او د لومړني دور مفسرينو تر منځ په دې اړه اختلاف تر سترگو كيږي چي په آسمان كي د لوگي څرگندېدو مراد څه دئ او دا واقعه به كله رامنځته كيږي، ځيني وايي چي په دې سره هغي قحطي ته اشاره شوې چي قریش ورسره مخامخ شوي، دوى د عبد الله بن مسعود رضي الله عنه په يوه روايت استناد كوي، مجاهد، قتاده، ابوالعاليه، مقاتل، ابراهيم النخعي، ضحاك او ځيني نور همدا رايه لري، خو د دوى په مقابل كي د علي، ابن عمر، ابن عباس، ابوسعيد خدري، زيد بن علي، حسن بصري و سلم په څېر شخصيتونه له دې رايې سره موافق نه دي او وايي چي له دې لوگي هغه لوگي مراد دئ چي په موثوقو رواياتو كي ورته اشاره شوې ده او د قيامت له علانمو څخه گڼل شوى. د آيت له سياق و سباق هم معلومېږي چي دا د قيامت له علانمو يوه علامه ده. راشي دغه روايت له نظره تېر كړو چي

د قرآن پلوشې الدخان

مرجوح او غير موثق دئ او داسي دئ:

حَدَّثَنَا عُثْمَانُ بْنُ أَبِي شَيْبَةَ قَالَ حَدَّثَنَا جَرِيرٌ عَنْ مَنْصُورٍ عَنْ أَبِي الضُّحَى عَنْ مَسْرُوقٍ قَالَ قَالَ كُنَّا عِنْدَ عَبْدِ اللَّهِ فَقَالَ إِنَّ النَّبِيَّ لَمَّا رَأَى مِنَ النَّاسِ إِذْبَارًا قَالَ "اللَّهُمَّ سَبِّحْ كَسْبَعِ يَوْسُفَ". فَأَخَذَتْهُمْ سَنَةٌ حَصَّتْ كُلُّ شَيْءٍ حَتَّى أَكَلُوا الْجُلُودَ وَالْمَيْتَةَ وَالْجَنَفَ، وَيَنْظُرُ أَحَدُهُمْ إِلَى السَّمَاءِ فَيَرَى الدَّخَانَ مِنَ الْجُوعِ، فَأَتَاهُ أَبُو سَفْيَانَ فَقَالَ يَا مُحَمَّدُ إِنَّكَ تَأْمُرُ بِطَاعَةِ اللَّهِ وَبِصَلَةِ الرَّحِمِ وَإِنَّ قَوْمَكَ قَدْ هَلَكُوا، فَأَذْغَ اللَّهُ لَهُمْ، قَالَ اللَّهُ تَعَالَى (فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ) إِلَى قَوْلِهِ (عَائِدُونَ) * يَوْمَ نَبْطِشُ الْبَطْشَةَ الْكُبْرَى (فَالْبَطْشَةُ يَوْمَ بَدْرٍ، وَقَدْ مَصَّتِ الدَّخَانَ وَالْبَطْشَةُ وَاللَّزَامُ وَآيَةُ الرُّومِ. (بخاري: ١٠٠٧)

له عبدالله بن مسعود جَلَّهٗ روايت دئ چي وايي: كله چي رسول الله د خلكو مخالفت او ايمان نه راوړل وليد، وني فرمايل: (اي خدايه! د يوسف (عليه السلام) د زماني په خبر اوه كاله وچكالي پرې راوله) نو قریش له داسي وچكالي سره مخ شول چي هر څه ئي له منځه يووړل، تر دې چي پوستكي، مړه څاروي او مرزگي ئي خوړل، او كه كوم يوه به آسمان ته وكتل نو له ډېري لوړې به ئي لوگي تر سترگو كېدو، نو ابو سفيان ورته راغی او وني ويل: اي محمده! (صلى الله عليه و سلم) ته د الله تعالى د اطاعت او صله رحمى امر كوي، او ستا قوم هلاكېږي، نو د خداى په وړاندي دعاء ورته وكړه، الله تعالى وفرمايل: (د هغې ورځې انتظار وباسه چي آسمان بېكاره لوگي راولي) د الله تعالى تر دې قوله چي فرمايي: (تاسي به بېرته كفر ته وگرځئ، هغه ورځ چي په ستري نيوني سره به تاسو ونيسو) راوي وايي: ستره نيونه د بدر ورځ وه، او لوگي ستره نيونه، د روم آيت او لزام تېر شول، يعنې وليدل شول.

دا روايت په بخاري كي يولس ځلي نور په تکرار سره په دغو شمېرو راغلي: ١٠٢٠، ٤٦٩٣، ٤٧٦٧، ٤٧٧٤، ٤٨٠٩، ٤٨٢٠، ٤٨٢١، ٤٨٢٢، ٤٨٢٣، ٤٨٢٤، ٤٨٢٥،

دا روايت د سند له مخي داسي دئ چي له اغرب هم اوښتی، په څلورو طبقو كي يوازي يو يو راوي لري، د متن له پلوه داسي دئ چي له يوې خوا په خپلو كي جدي توپيرونه لري او له بل لوري له قرآن سره اړخ نه لگوي، د دوی تر منځ دا توپيرونه ترسترگو كيږي: په يوه كي لَمَّا رَأَى مِنَ النَّاسِ إِذْبَارًا، په بل كي إِنَّ فَرِيضًا أَبْطَنُوا عَنِ الْإِسْلَامِ، په يوه كي اللَّهُمَّ سَبِّحْ كَسْبَعِ يَوْسُفَ، په بل كي فَذَعَا عَلَيْهِمُ النَّبِيُّ، په بل كي اللَّهُمَّ اكْفِنِيهِمْ بِسَبِّحِ كَسْبَعِ يَوْسُفَ، په بل كي اللَّهُمَّ أَغْنِيْ عَلَيْهِمْ بِسَبِّحِ كَسْبَعِ يَوْسُفَ، په يوه كي فَأَخَذَتْهُمْ سَنَةٌ حَصَّتْ كُلُّ شَيْءٍ حَتَّى أَكَلُوا الْجُلُودَ وَالْمَيْتَةَ وَالْجَنَفَ، په بل كي فَأَخَذَتْهُمْ سَنَةٌ حَتَّى هَلَكُوا فِيهَا وَأَكَلُوا الْمَيْتَةَ وَالْعِظَامَ، په يوه كي قَالَ اللَّهُ تَعَالَى (فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ، په بل كي فَقَرَأَ (فَارْتَقِبْ يَوْمَ تَأْتِي السَّمَاءُ بِدُخَانٍ مُبِينٍ)، په يوه كي تَمَّ عَادُوا إِلَى كُفْرِهِمْ فَذَلِكَ قَوْلُهُ تَعَالَى (يَوْمَ نَبْطِشُ الْبَطْشَةَ الْكُبْرَى) يَوْمَ بَدْرٍ، په بل كي فَسَقُوا الْغَيْثَ، فَاطْبَقَتْ عَلَيْهِمْ سَبْعًا، وَشَكَ النَّاسُ كَثْرَةَ الْمَطَرِ فَقَالَ "اللَّهُمَّ حَوَالِنَا وَلَا عَلَيْنَا". فَأَنْحَدَرَتِ السَّحَابَةُ عَنْ رَأْسِهِ، فَسَقُوا النَّاسَ حَوْلَهُمْ، په يوه كي عَنْ مَسْرُوقٍ قَالَ بَيْنَمَا رَجُلٌ يَحْدُثُ فِي كِنْدَةٍ فَقَالَ يَجِيءُ دُخَانٌ يَوْمَ الْقِيَامَةِ فَيَأْخُذُ بِأَسْمَاعِ الْمُتَأَفِّقِينَ وَأَبْصَارِهِمْ، يَأْخُذُ الْمُؤْمِنِينَ كَهَيْئَةِ الزَّكَامِ فَاتَّيْتُ ابْنَ مَسْعُودٍ، وَكَانَ مُتَكِنًا، فَعُصِبَ فَجَلَسَ فَقَالَ مَنْ عِلْمٌ فَلْيَقُلْ، وَمَنْ لَمْ يَعْلَمْ فَلْيَقُلْ اللَّهُ أَغْلَمُ، په بل كي قَالَ عَبْدُ اللَّهِ أَفَيُكْشَفُ عَنْهُمْ الْعَذَابُ يَوْمَ الْقِيَامَةِ قَالَ وَالْبَطْشَةُ الْكُبْرَى يَوْمَ بَدْرٍ، په يوه كي مَضَى حَمْسُ الدَّخَانِ وَالرُّومِ وَالْقَمَرِ وَالْبَطْشَةُ وَاللَّزَامُ،

الپځان د قرآن پلوشي

په بل کي فَقَدْ مَضَى الدُّخَانُ وَالْبَطْشَةُ وَاللَّزَامُ وَقَالَ أَحَدُهُمُ الْقَمَرُ وَقَالَ الْآخَرُ الرُّومُ. راغلي.

د دې روایت په اړه څو خبري په پام کي ولری:

• دا روایت له قرآن سره تعارض لري، قرآن وايي چي دا لوگي حقيقتاً لوگي وي او په څرگنده توگه به په آسمان کي راپيدا شي، نه يوازي څرگند لوگي به وي بلکي په خپل ذات کي به يو عذاب وي، حال دا چي دا روایت وايي چي هغه په حقيقت کي لوگي نه وو بلکي قحطي وهلو وړو قريشو ته به آسمان دودجن بڼکارېدو.

• عبدالله بن مسعود نه دي ويلي چي رسول الله داسي فرمايلي، له دې معلومېږي چي دا د ده خپله رايه ده، ځکه نو نورو صحابه وو ورسره اتفاق نه دی کړی. د ده له روایت دا هم معلومېږي چي دا رايه ئي ځکه وړاندي کړي چي د قيامت عذاب ځنډېدونکی نه دی، او په نوموړو آيتونو کي ويل شوي چي الله تعالی فرمايي: موږ د لنډي مودې لپاره عذاب ځنډوو او تاسو بېرته خپل کفر ته ستنېږئ، خو دا استدلال ځکه صحيح نه برېښي چي مراد ئي د قيامت د عذاب ځنډول نه دي بلکي په دغو آيتونو کي د قريشو او هر کافر او مشرک قوم دا حالت انځور شوی چي کله الهي عذاب پرې راشي نو له الله تعالی سره ژمنه کوي چي ايمان به راوړي او له کفر به لاس اخلي، د دوی د دغې ژمنې له امله الله تعالی د لنډي مودې لپاره عذاب وځنډوي خو دوی خپلي ژمنې تر پېښو لاندې کړي او بېرته د کفر په لور ستانه شي، له دې وروسته په ۱۶ آيت کي ويل شوي: هغي ورځي ته انتظار وکړه چي موږ به په سختي نيوني سره نيونه کوو، د دې آيت له فحوی او سياق و سباق په ډېر وضاحت سره معلومېږي چي بطشۃ الکبری يا د قيامت د ورځي نيونه ده يا هغه نيونه چي د مهلت په پای کي يو کافر قوم ورسره مخامخ کېږي، نه قحطي د دې عذاب مصداق گڼلی شو او نه د بدر نيونه د بطشۃ الکبری مصداق، له آيت وروسته د فرعون نيونه راغلي چي همدا مطلب افاده کوي. همداراز د قرآن له وينا معلومېږي چي (يوم نبطش البطشۃ الکبری) د (فارتقب يوم تأتي السماء بدخان مبين) شرح دی، دا دواړه ورځي او دواړه عذابونه يو دي، نه بېل بېل، د بطشۃ الکبری ورځ همغه ورځ ده چي په ۱۶ آيت کي ورته اشاره شوې، يعني هغي ورځي ته انتظار وکړه چي بله ځانگړتيا ئي دا ده چي الله تعالی به په سختي نيوني سره کفار ونيسي. له دې پلوه هم دا روایت له قرآن سره تعارض لري.

• لزام په قرآن کي دوه ځلي راغلي، په دواړو ځايونو کي د آيت له فحوی معلومېږي چي مراد ئي حتمي عذاب دی، نو معلومه نه ده چي په دې روایت کي د لزام له تېرېدو مراد څه دی او راوي ولي د قحط په څنگ کي راوړی!!

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿١٧﴾ أَنْ أَذُوا إِلَىٰ عِبَادِ اللَّهِ إِيَّيْ لَكُمْ رَسُولٌ أَمِينٌ ﴿١٨﴾ وَأَنْ لَا تَعْلُوا عَلَى اللَّهِ إِيَّا عَاتِيكُمْ بَسُلْطَنٍ مُّبِينٍ ﴿١٩﴾ وَإِيَّيْ عُدْتُ بِرَبِّي وَرَبِّكُمْ أَنْ تَرْجُمُونِ ﴿٢٠﴾ وَإِنْ لَمْ تُؤْمِنُوا لِي فَاعْتَرِلُونِ ﴿٢١﴾

فَدَعَا رَبَّهُ أَنْ هَتُولَاءِ قَوْمٌ مُّجْرِمُونَ ﴿٢٢﴾

او يقيناً چې د فرعون قوم مو تر دوی وړاندي وازمويو او عزتمن پيغمبر ورغی، (له دې پيغام سره) چې د الله بندگان ما ته وسپارئ، يقيناً چې زه تاسو ته امين استازی یم، او د الله په وړاندي لويي مه کوئ يقيناً چې زه له څرگند دليل سره درته راغلی یم، او زه خپل رب او ستاسو رب ته له دې پناه وړم چې سنگسار مي کړئ، او که پر ما ايمان نه راوړئ نو له ما په څنگ شئ، نو خپل رب ته ئې دعاء وکړه چې دا ټولی مجرم وگړي دي.

(١٧-٢٢)- د دې مبارکو آيتونو مهم مطالب دا دي: د قریشو سردارانو ته ويل شوي: د فرعون لار مو غوره کړې، همغه څه کوئ چې فرعون له موسی صلعم سره وکړل، الله تعالی تر تاسو وړاندي د فرعون قوم وازمويو، عزتمن پيغمبر ورغی، له دې پيغام سره چې د مظلومو بني اسرائيلو له خورولو لاس واخلي، که ئې په مصر کې زغملی نشئ پرې ئې پردئ چې له ما سره يو ځای له مصر ووځي، د الله دا مظلوم بندگان ما ته وسپارئ، يقيناً چې زه تاسو ته امين استازی یم، د الله تعالی په وړاندي کبر او لويي مه کوئ، يقيناً چې زه له څرگند دليل سره درته راغلی یم، او زه خپل رب او ستاسو رب ته له دې پناه وړم چې سنگسار مي کړئ، او که پر ما ايمان نه راوړئ نو له ما په څنگ شئ، نو خپل رب ته ئې دعاء وکړه چې دا ټولی مجرم وگړي دي. دا همغه څه دي چې نن ئې رسول الله تاسو قریشو ته وايي او تاسو ئې له هغه سره کوئ.

فَأَسْرِ بِعَبَادِي لَيْلاً إِنَّكُمْ مُّتَّبِعُونَ ﴿٢٣﴾ وَأَتْرَكَ الْبَحْرَ رَهَوًّا ۖ إِنَّهُمْ جُنْدٌ مُّغْرَقُونَ ﴿٢٤﴾ كَمْ تَرَكُوا مِنْ جَنَّاتٍ وَعُيُونٍ ﴿٢٥﴾ وَزُرُوعٍ وَمَقَامٍ كَرِيمٍ ﴿٢٦﴾ وَنَعْمَةٍ كَانُوا فِيهَا فَاكِهِينَ ﴿٢٧﴾ كَذَلِكَ ۖ وَأَوْرَثْنَاهَا قَوْمًا ءَاخِرِينَ ﴿٢٨﴾ فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا مُنظَرِينَ ﴿٢٩﴾

نو زما بندگان په يوه شپه کې روان کړه، يقيناً چې ستاسو تعاقب به کيږي او بحر پرانيستی او ولاړ پرېږده، بې شکه چې دوی غرقېدونکي لښکر دي، څومره باغونه، چيني، فصلونه او غوره استوگنځي ئې پرېښودل او هغه نعمتونه چې چرچي ئې په کې کولې!! همداسې؛ او بل قوم ته مو په ميراث ورکړل، نو نه آسمان او زمکې پرې وژړل او نه مهلت ورکړی شو!!

(۲۳-۲۹) - دا مبارك آيتونه وايي: الله تعالى موسى صلعم ته لارښوونه وكړه چې زما بندگان بني اسرائيل د شپې له لوري روان كړه، داسي چې بني اسرائيل وړاندي او ته ئې تر شا، په شپه كي له مصر ووځئ، بايد متوجه وئ چې دښمن به حتماً ستاسو تعاقب كوي، فرعون به له خپلو لښكرو سره په تاسو پسي درځي، د نيول كېدو وېره مه كوئ، كله چې له سمندر تېر شؤئ نو هغه همغسي پرانيستې او ولاړ پرېږده، فرعون او لښكر به ئې په همدې سمندر كي غرقېږي. همداسي وشول، فرعون او لښكر ئې په هغه سمندر كي غرق شول چې موسى صلعم او د ده ملگرو ته ئې پر خپلي سيني د تېرېدو وچه لار وركړه!! څومره باغونه، چيني، فصلونه او غوره استوگنځي ئې پرېښودل او هغه نعمتونه چې چرچي ئې په كي كولې!! همداسي؛ او دا ټول ئې بل قوم ته په ميراث وركړل، نو نه آسمان او زمكي پرې وژړل او نه مهلت وركړي شو!! په آسمان او زمكي كي داسي څوك پيدا نه شو چې د دوى په غرقېدو خفه شوى وي او اوښكي ئې بهېدلې وي، كله چې د دوى د نيوني او تعذيب ثابته نېټه راورسېده نو يوه شېبه مزيد مهلت ورنه كړى شو.

د قريشو مغرور مشران دي وگوري چې د دوى له سلف سره څه وشول، الله تعالى تر يوې نېټې مهلت وركړ، بيا ئې كلك ونيول، تغر ئې ټول شو، هر څه په ميراث ترې پاته شول، په زمكه او آسمان كي هيڅوك پيدا نشو چې د دوى په حال تأسف وكړي او اوښكي پرې توى كړي، ځكه هغوى له الله تعالى سره د خپل تعلق شلولو له كبله د آسمانونو او زمكي له هر څه سره خپلي اړيكي شلولي وي، د الله تعالى له تاييد د محرومېدا له كبله د هر څه له تاييد محروم ول، د دى ظالم قوم هر څه مظلوم قوم ته په ميراث پاته شول. باغونه، فصلونه، چيني، بنگلي او ټول هغه نعمتونه چې الله تعالى وركړي وو، ټول په ميراث ترې پاته شول، د اقتدار په دوران كي ډېرو خلكو د دوى ستاينه او مداحي كوله، د هغوى په وړاندي ئې غوره مالي كوله، د هغوى خدمت ته ئې ملاتړلى وه، د وفادارۍ دعوى ئې كوله، ويل ئې د دوى په خاطر هري قربانۍ ته چمتو دي، په ښو او بدو كي ئې هغوى تاييدول، خو كله چې الله تعالى غرق كړل، نو بيا په زمكه او آسمان كي داسي څوك نه وو چې د هغوى لپاره ئې اوښكي توى كړي وي، الله تعالى تر خاصي نېټې او تر هغه ظالمانو ته مهلت وركوي چې خپل حجت پرې اتمام ته ورسوي، بيا ئې كلك نيسي، د عذاب دا نېټه ثابته او نه بدلېدونكي ده، نه ئې د ظالمانو زور او تزوير بدلولى شي او نه د دوى د پلويانو ډېروالى او شمېر، كله چې دا عذاب نازل شي هيڅ څه او هيڅوك ئې مرسته نشي كولى.

وَلَقَدْ نَجَّيْنَا بَنِي إِسْرَءِيلَ مِنَ الْعَذَابِ الْمُهِينِ ﴿٢٣﴾ مِنْ فِرْعَوْنَ إِنَّهُ كَانَ عَالِيًا
مِّنَ الْمُسْرِفِينَ ﴿٢٤﴾ وَلَقَدْ أَخْتَرْنَاهُمْ عَلَىٰ عِلْمٍ عَلَىٰ الْعَالَمِينَ ﴿٢٥﴾ وَأَتَيْنَاهُم مِّنَ
الْآيَاتِ مَا فِيهِ بَلَاءٌ مُّبِينٌ ﴿٢٦﴾

او يقيناً چې بني اسرائيل مو له هغه سپكوونكي عذاب وژغورل، له فرعون؛ يقيناً چې

د قرآن پلوشې الدخان

هغه د مسرفينو له ډلې يو ستر متکبر وو، او يقيناً چې په پوهې سره مو (بني اسرائيل) پر ټولو نړۍ والو غوره کړل او هغه نښې مو ورکړې چې څرگندي ازمويني په کې وې.

(۳۰-۳۳) - دلته له يوې خوا د قريشو مغرورو مشرانو ته ويل شوي چې الله تعالى به مظلوم مؤمنان ستاسو له ظلمونو داسې ژغوري لکه چې مظلوم بني اسرائيل ئې د فرعون له سپکوونکي عذاب وژغورل، هغه تر تاسو زيات مغرور او مسرف وو، له بل لوري مؤمنانو ته اطمینان ورکړی شوی چې الله تعالى به تاسو له دې ظلمونو ژغوري او دا ظالمان به د فرعون په برخليک اخته کېږي. خو دې ته مو پام وي چې تاسو به هم له داسې الهي ازموينو سره مخامخ کېږئ چې بني اسرائيل ورسره مخامخ شول، الله تعالى هغوی د خپل علم له مخې د دې وړ گڼلي وو چې پر ټولو نړۍ والو غوره والی ورکړي، خو سره له دې ئې هغوی له ډول ډول ازموينو سره مخامخ کړل.

إِنَّ هَؤُلَاءِ لَيَقُولُونَ ﴿٣٠﴾ إِنَّ هِيَ إِلَّا مَوْتَتُنَا الْأُولَىٰ وَمَا نَحْنُ بِمُنشَرِينَ ﴿٣١﴾ فَاتُوا

بِعَابَائِنَا إِن كُنْتُمْ صَادِقِينَ ﴿٣٢﴾

يقيناً دا ډله حتما وايي چې دا نه دئ مگر زموږ لومړنی مرگ، او موږ بېرته راژوندي کېدونکي نه يو، که رښتيني یئ زموږ پلرونه راژوندي کړئ.

(۳۴-۳۶) - دلته د آخرت او بياژوندون د منکرينو وينا رااخيستل شوې چې وايي: زموږ مرگ يو او وروستی مرگ دئ، بېرته نه راژوندي کېږو، که د بياژوندون په اړه ستاسو ادعاء رښتيني وي نو زموږ پلرونه راژوندي کړئ. يعنې همدا يو مرگ لومړی او وروستی مرگ دئ، بيا ژوندون نشته، له خپلو قبرونو بيا راپاڅېدا نشته، څوک مو بېرته نه را ژوندي کوي، که داسې وی نو زموږ پلرونه چې مړه شوي بېرته ئې را ژوندي کړئ که تاسو رښتيا وايئ!! که تاسو وايئ چې قيامت شته، له مرگ وروسته بياژوندون شته، موږ به بېرته له خپلو قبرونو راپاڅو، دا زموږ آباء او اجداد چې د مخه مړه شوي؛ يو خو بايد را ژوندي شي، تاسو خو يو راژوندي کړئ، که رښتيني یئ. د دوی په ځواب کې ويل شوي:

أَهُمْ خَيْرٌ أَمْ قَوْمُ تُبَّعٍ وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ ﴿٣٧﴾

آيا دوی غوره دي که د تبع قوم او هغه چې تر دوی وړاندي ول، موږ هلاک کړل، يقيناً دوی مجرمان ول.

(۳۷) - دلته د قريشو په اړه ويلي شوي: آيا دوی غوره دي که د تبع قوم چې د جرم له کبله الله تعالى هلاک کړل؟! د تبع قوم چې تر قريشو وړاندي تېر شوی، په عربو ئې حکومت کړی، فساد او طغيان ئې وکړ، الله مواخذه او هلاک کړل، له قصې ئې د عربو هر ماشوم خبر وو، او

البدخان د قرآن پلوشي

ټول هغه مجرم قومونه چي تر دې د مخه تېر شوي او د خپل جرم په وجه نيول شوي او د الله تعالى په شديد عذاب اخته شوي، آيا دا كافي نه دي چي قريش دې ته ورته برخليک ته منتظر وي، او الهي محاسبه او مجازات تكذيب نه كړي؟! مگر دغه خبره چي د تبع خواکمن او واکمن قوم چي پر عربو ني حکومت کولو، ظروف او شرائط د دوی په خدمت کي، خو له دې کبله چي د جرم لار ني غوره کړه، حسيب خدای جل شأنه مواخذہ او هلاک کړل، دا د دې خبري دليل نه دی چي دلته د مكافات او مجازات سلسله شته؟ او انسان به د خپلو عملونو د پوره او کامل اجر تر لاسه کولو لپاره له قبر را پورته کيږي؟ د همدې خبري د اثبات لپاره قرآن عظيم الشان په دې استناد کوي چي د تبع قوم مجرم وو او الله تعالى هلاک کړ. دا چي ته په تاريخ کي گوري چي الله جل شأنه مجرم قومونه هلاکوي، د طغيان په سبب ئي نيسي او سخته سزا ورکوي، آيا دا په خپله د دې دليل نه دی چي دلته يو ذات شته چي دا عالم اداره کوي، د عالم د امورو تدبير د هغه په لاس کي دی، پر عملونو مكافات او مجازات مرتب کوي، او د مجرمينو د مجازات په بڼه کي د هغه د قدرت، سيطرې او حاکميت آثار او مظاهر په خپلو سترگو گورو، دغه مظاهر د مالک الملك الله د شته والي او د قيامت او مكافات او مجازات څرگنده نښه او بېلگه ده. دلته د آخرت د منکړينو دا غلطه انگېرنه تردید شوې چي الهي مكافات او مجازات نه مني، حال دا چي د دې بېلگي د تاريخ په هري پاڼي او د زماني په هر دور کي مومي. بيا ورته ويل شوي:

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعِيبٍ ﴿٢٨﴾ مَا خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ ﴿٢٩﴾ إِنَّ يَوْمَ الْفَصْلِ مِيقَتُهُمْ أَجْمَعِينَ ﴿٣٠﴾ يَوْمَ لَا يُغْنِي مَوْلًى عَنْ مَوْلًى شَيْئًا وَلَا هُمْ يُنصَرُونَ ﴿٣١﴾ إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ﴿٣٢﴾

او موږ دا آسمانونه او زمکه او څه چي په دوی کي دي؛ د لوبو کوونکو په توگه نه دي پيدا کړي، نه مو دي پيدا کړي مگر په حقه سره، خو د دوی ډېری نه پوهيږي. يقيناً چي د فصل ورځ د دوی ټولو ميقات او ميعاد دی. هغه ورځ چي هيڅ دوست به له هيڅ دوست څه نشي دفع کولی او نه به د دوی مرسته کېدی شي، مگر هغه چي الله پرې رحم کړی، يقيناً چي هغه مهربان عزتمن دی.

(٣٨-٤٢) - د دې مبارکو آيتونو لارښووني دا دي:

• الله تعالى دا آسمانونه او زمکه او څه چي په دوی کي دي؛ د لوبو کوونکو په توگه نه دي پيدا کړي، د ماشومانو د لوبو په څېر ئي بي مقصده او بي هدفه او خوشي نه دي پيدا کړي، په سمه توگه ئي پيدا کړي، دلته عبث او بېهوده شی نشي موندلی، دلته هر شی په سمه توگه او

د قرآن پلوشې الدخان

هدفمن پیدا شوی، خو د دوی ډېری نه پوهیږي.

• الله تعالى د بڼه او بد، صالح او طالح، مؤمن او کافر تر منځ د قضاوت او پرېکړې یوه ثابته ورځ ټاکلې، د فصل او پرېکړې دا ټاکلې ورځ د دوی ټولو میقات او میعاد دی، دا داسې ورځ ده چې هیڅ دوست به له هیڅ دوست هیڅ څه نشي دفع کولی او نه به داسې څوک ومومي چې د دوی مرسته وکړي او له مجازات نه وژغوري، یوازې هغه څوک به ژغورل کېږي چې الله تعالى پرې رحم کړی، دا ځکه چې الله تعالى هم عزتمن او ځواکمن دی او هم رحیم او مهربان، مجرم مؤاخذه کوي او پر مؤمن رحم کوي.

• هلته به ټول راغونډیږي، د الله په وړاندې به ودریږي او په هغه ورځ به د بڼه او بد تفکیک کېږي، د دوی ترمنځ به فیصله کېږي او خلک به په ډلو ډلو وېشل کېږي. یعنې دا چې ته په خپلو سترگو گوري چې دا عالم په سمه توګه پیدا شوی، باطل او بېهوده شی په هغه کې نشي موندلی، دا پخپله د دې تقاضا کوي چې باور وکړو له انسان سره د محاسبې او د ده د مکافات او مجازات لپاره حتماً یوه معینه ورځ په مخکې لرو، ځکه گورو چې یو له دنیا مظلوم څي، بل د گناه له پېټې سره له دنیا وداع کوي، په داسې حال کې چې ظلم نه کړی او د بل حق نه تلف کړی، باید د هغه مظلوم پوښتنه وشي او له دې ظالم سره حساب، هغه چې د گناه له پېټې سره تللی باید محاکمه او مجازات شي، که داسې نه وي نو معنی نه دا ده چې دا دنیا عبث او بېهوده ده، چې یو څوک ظلم وکړي، د بل چا حق تلف کړي او له حق منحرف شي، خو د خپل عمل سزا ونه گوري!! د گناه دروند پېټې نه پر اوږو او له ډېرو حق تلفیو او ظلمونو سره ولاړ شي، که د محاسبې لپاره د قیامت او د فصل او مکافات او مجازات ورځ نه وي، د دې معنی دا ده چې دا دنیا خوشې، عبث او بېهوده پیدا شوی، حال دا چې په دې عالم کې د یوې ذرې برابر بېهوده شی نشو ښوولی.

إِنَّ شَجَرَتَ الزُّقُومِ ﴿٤٣﴾ طَعَامُ الْأَثِيمِ ﴿٤٤﴾ كَالْمُهْلِ يَغْلِي فِي الْبُطُونِ ﴿٤٥﴾ كَغَلِّ
الْحَمِيمِ ﴿٤٦﴾ خُذُوهُ فَاعْتِلُوهُ إِلَى سَوَاءِ الْجَحِيمِ ﴿٤٧﴾ ثُمَّ صُبُّوا فَوْقَ رَأْسِهِ مِنْ
عَذَابِ الْحَمِيمِ ﴿٤٨﴾ ذُقْ إِنَّكَ أَنْتَ الْعَزِيزُ الْكَرِيمُ ﴿٤٩﴾ إِنَّ هَذَا مَا كُنْتُمْ بِهِ

تَمْتَرُونَ ﴿٥٠﴾

یقیناً چې د زقوم ونه د گنهگار خوراک دی، لکه تور بوی ناک تېل چې په نس کې خوتیږي، د اېشېدلو اوبو د خوتېدلو په څېر، ونې نیسي او د دوزخ لوري ته یې کښې کړی بیا یې پر سر د تودو اوبو عذاب توی کړی، وځکه! یقیناً چې ته همدا ته ډېر عزتمن او مخور یې! یقیناً چې دا همغه څه دي چې تاسو یې په اړه شک کولو.

(٤٣-٥٠) - دلته په دوزخ کې د هغو مغرورو کافرانو حالت انځور شوی چې خان یې تر نورو

الهدخان د قرآن پلوشي

لور، عزتمن او مخور گڼلو: د دغو سترو سترو گنهگارانو خوراک به د زقوم له ونې وي، په داسې حال کې چې هغه به په تور بوی ناک تېل بدل شوی وي، په نس کې به خوتېږي، داسې خوتېدل لکه د اېشېدلو اوبو خوتېدل، د دوی په اړه به فرشتو ته امر وشي: ونې نیسئ او د دوزخ لوري ته نې کېن کړئ بیا نې پر سر د تودو اوبو عذاب توی کړئ، هلته به دوی ته ویل کېږي: وځکه! یقیناً چې ته؛ همدا ته ډېر عزتمن او مخور یې! ته همغه یې چې ځان درته ډېر عزتمن او مخور برېښېدو، دا دوزخ او عذابونه نې همغه څه دي چې تاسو نې په اړه شک کولو.

إِنَّ الْمُتَّقِينَ فِي مَقَامٍ أَمِينٍ ﴿٥٦﴾ فِي جَنَّاتٍ وَعُيُونٍ ﴿٥٧﴾ يَلْبَسُونَ مِنْ سُندُسٍ وَإِسْتَبْرَقٍ مُّتَقَابِلِينَ ﴿٥٨﴾ كَذَلِكَ وَزَوَّجْنَاهُمْ بِحُورٍ عِينٍ ﴿٥٩﴾ يَدْعُونَ فِيهَا بِكُلِّ فَاكِهَةٍ ءَامِينِينَ ﴿٦٠﴾ لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ ۖ وَوَقَّعَهُمْ عَذَابَ الْجَحِيمِ ﴿٦١﴾ فَضْلًا مِّن رَّبِّكَ ذَٰلِكَ هُوَ الْفَوْزُ الْعَظِيمُ ﴿٦٢﴾

یقیناً چې متقیان به په خوندي مقام کې وي، په جنتونو او چینو کې، د نازکو او پریږو وربښمو جامې به اغوندي، یو له بل سره مخامخېدونکي، همداسې او له حور عین سره به نې جوړه کړو، په هغه کې به هر ډول مېوه په داسې حال کې غواړي چې ایمن به وي، هلته به له لومړي مړیني پرته بل مرگ نه ځکي، او د دوزخ له اوره به نې وساتي، ستا د رب له لوري یوه لورېښه، همدا ستره بریا ده.

(٥٦-٥٧)- په دې مبارکو آیتونو کې په جنت کې د متقیانو حالت داسې انځور شوی: متقیان به په خوندي مقام کې وي، په جنتونو او چینو کې، له هري اندېښنې، غم، ستونزې او کړاو خوندي، جامې به نې د نازکو او پریږو وربښمو وي، د خوږو دوستانو او ملگرو په څېر به یو بل ته مخامخ کېښي، تل به نې حالت همداسې وي، مېرمنې به نې ښکلې وي، ښایست به نې په ښکلو غڼو سترگو کې څرگند وي، په هغه کې به دوی ته هره هغه مېوه وي چې دوی نې غوښتنه وکړي، په داسې حال کې چې ایمن به وي، نه به د مېوو د ختمېدو اندېښنه او وېره لري او نه دا چې کوم ضرر به ورورسوي، هلته به له همغه لومړي مړیني پرته بل مرگ نه وي، الله تعالیٰ به دوی د دوزخ له اور او د هغه له تاو او لوگي خوندي ساتي. د دې نعمتونو عظمت او حقيقي څرنگوالی له دې قیاس کړه چې دا ټول به ستا د رب له لوري یوه لورېښه وي، یقیناً چې ستره بریا همدا ده.

فَإِنَّمَا يَسَّرْنَاهُ بِلِسَانِكَ لَعَلَّهُمْ يَتَذَكَّرُونَ ﴿٦٣﴾ فَأَرْتَقِبْ إِنَّهُمْ مُّرْتَقِبُونَ ﴿٦٤﴾

د قرآن پلوشې الدخان

نو يقيناً چي ستا پر ژبه مو آسان کړ چي پند واخلي، نو انتظار کوه چي دوی هم منتظر دي.

- (۵۸-۵۹) - په دې مبارکو آيتونو کي پر دوو مطالبو ترکيز شوی: ۱- الله تعالى دا قرآن د رسول الله پر ژبه آسان کړی د دې لپاره چي مخاطبين ئې پرې پوه شي او پند ترې واخلي، ۲- رسول الله ته ويل شوي: نو منتظر اوسه چي دوی هم منتظر دي. که د سوري ټولو آيتونو ته خبر شئ دا به درته جوتنه شي چي دغه دوه مطالب د ټولي سوري د بحث اساسي محورونه دي، قرآن د الله تعالى له لوري لېږل شوی، متن ئې گواهي ورکوي چي د الله تعالى له لوري نازل شوی. ۲- دا کتاب ځينو ته د برکتونو ډالۍ په لمن کي لري او ځينو ته د الهي عذاب گواښونه. يوه ضروري يادونه:

په ځينو تفسيرونو کي د دې مبارکي سوري په اړه يو روايت ترسترگو کيږي چي وايي: رسول الله ته د ابن صياد په نامه د يوه داسي يهودي ماشوم يادونه وشوه چي گواکي په غيب پوهېدو او عجيبې خبرې ترې اورېدل کېدې، د هغه ليدني ته ورغی او له ملاقات وروسته ئې ترې وپوښتل چي څه گوري، بيا ئې ورته وويل: ما يو څه په زړه کي درته نيولي ووايه چي هغه څه دي، هغه ورته وويل: الدخ، رسول الله وفرمايل: غلط شوی يې، گواکي رسول الله هغه ته الدخان يا د الدخان د سوري کومه برخه په زړه کي نيولي وو!! راشئ دا روايت په دقت سره له نظره تېر کړو او وگورو چي څومره د اعتناء او اعتبار وړ دئ: روايت داسي دئ:

حَدَّثَنَا عَبْدَانُ أَخْبَرَنَا عَبْدُ اللَّهِ عَنْ يُونُسَ عَنِ الزُّهْرِيِّ قَالَ أَخْبَرَنِي سَالِمُ بْنُ عَبْدِ اللَّهِ أَنَّ ابْنَ عُمَرَ رَسُولَ اللَّهِ أَخْبَرَهُ أَنَّ عُمَرَ انْطَلَقَ مَعَ النَّبِيِّ فِي رَهْطٍ قَبْلَ ابْنِ صَيَّادٍ، حَتَّى وَجَدُوهُ يَلْعَبُ مَعَ الصَّبْيَانِ عِنْدَ أَطْمَ بَنِي مَغَالَةَ، وَقَدْ قَارَبَ ابْنُ صَيَّادٍ الْحُلْمَ فَلَمْ يَشْعُرْ حَتَّى ضَرَبَ النَّبِيُّ بِيَدِهِ ثُمَّ قَالَ لِابْنِ صَيَّادٍ "تَشْهَدُ أَنِّي رَسُولُ اللَّهِ". فَنَظَرَ إِلَيْهِ ابْنُ صَيَّادٍ فَقَالَ أَشْهَدُ أَنَّكَ رَسُولُ الْأَمِّيِّينَ. فَقَالَ ابْنُ صَيَّادٍ لِلنَّبِيِّ أَتَشْهَدُ أَنِّي رَسُولُ اللَّهِ فَرَفَضَهُ وَقَالَ آمَنْتُ بِاللَّهِ وَبِرَسُولِهِ. فَقَالَ لَهُ "مَاذَا تَرَى". قَالَ ابْنُ صَيَّادٍ يَا أَيُّنِي صَادِقٌ وَكَاذِبٌ. فَقَالَ النَّبِيُّ "خُلْطَ عَلَيْكَ الْأَمْرُ" ثُمَّ قَالَ لَهُ النَّبِيُّ "إِنِّي قَدْ خَبَأْتُ لَكَ خَبِيئًا". فَقَالَ ابْنُ صَيَّادٍ هُوَ الدُّخُّ. فَقَالَ "أَخْسَأْ، فَلَنْ تَعْدُوَ قَدْرَكَ". فَقَالَ عُمَرُ جَلَلَهُ دَغْنِي يَا رَسُولَ اللَّهِ أَضْرِبْ عَنْقَهُ. فَقَالَ النَّبِيُّ "إِنْ يَكُنْهُ فَلَنْ تُسَلِّطَ عَلَيْهِ، وَإِنْ لَمْ يَكُنْهُ فَلَا خَيْرَ لَكَ فِي قَتْلِهِ". وَقَالَ عَبْدُ اللَّهِ بْنُ عُمَرَ رَضِيَ اللَّهُ عَنْهُمَا: انْطَلَقَ بَعْدَ ذَلِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ، وَأَبِي بَنْ كَعْبٍ إِلَى النَّخْلِ الَّتِي فِيهَا ابْنُ صَيَّادٍ، وَهُوَ يَخْتَلُّ أَنْ يَسْمَعَ مِنْ ابْنِ صَيَّادٍ شَيْئًا، قَبْلَ أَنْ يَرَاهُ ابْنُ صَيَّادٍ، فَرَأَاهُ النَّبِيُّ وَهُوَ مُضْطَجِعٌ - يَعْنِي فِي قُطَيْفَةٍ لَهُ فِيهَا رَمْرَمَةٌ أَوْ زَمْرَةٌ - فَرَأَتْ أُمُّ ابْنِ صَيَّادٍ رَسُولَ اللَّهِ صَلَّى اللَّهُ عَلَيْهِ وَسَلَّمَ، وَهُوَ يَنْقِي بِجُدُوعِ النَّخْلِ، فَقَالَتْ لِابْنِ صَيَّادٍ: يَا صَافٍ، وَهُوَ اسْمُ ابْنِ صَيَّادٍ، هَذَا مُحَمَّدٌ صَلَّى اللَّهُ عَلَيْهِ وَسَلَّمَ، فَتَارَ ابْنُ صَيَّادٍ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: "لَوْ تَرَكَتُهُ بَيْنَ". (بخاري: ۱۳۵۴، ۱۳۵۵)

له عبدالله بن عمر رسول روايت دئ چي وايي: عمر جلاله له رسول الله او يوي ډلي سره ابن صياد ته ورغی، وئې ليدل چي هغه د بني مغاله (د انصارو يوه کورنۍ) د غونډيو خوا ته له

البدخان د قرآن پلوشي

ماشومانو سره لوبي کوي، ابن صياد دغه مهال بلوغ ته نږدې شوی وو، تر هغه د رسول الله په ورتگ پوه نشو چې په خپل لاس ئې (پر اوږه) وواهو، بيا ئې ابن صياد ته وفرمايل: (آيا په دې گواهي ورکوي چې زه د الله رسول یم؟) ابن صياد ورته وکتل او وئې ويل: شهادت ورکوم چې ته د اميانو (نالوستو) رسول يی، بيا ابن صياد رسول الله ته وويل: آيا ته پدې شاهدي ورکوي چې زه د الله رسول یم؟ خبره ئې وررد کړه او وئې فرمايل: (زه په الله تعالى او رسولانو ئې ايمان لرم)، بيا ئې ورته وفرمايل: (ته څه وينې؟) ابن صياد وويل: کله رښتيني او کله دروغجن (خبر) راته راځي، رسول الله وفرمايل: (خبره درباندي مغشوشه شوې ده) بيا نبی ورته وفرمايل: (ما څه درته پټ کړي (په زړه کي مي څه نيولي) ووايه هغه به څه وي؟)، (ويل شوي چې رسول الله د دخان سوري څه برخه په زړه کي ورته نيولي وه)، ابن صياد ورته وويل: هغه (الدخ) دئ، نبی وفرمايل: (خوار شي، له خپل حده نشي وتلی)، نو عمر جلا وويل: يا رسول الله! اجازه راکړه چې غاړه ئې ووهم، رسول الله ورته وفرمايل: (که هغه په رښتيا دجال وي، نو وس دي نه پرې رسي او که دجال نه وي نو وژل ئې گټه نه درته لري).

په بل روايت کي دا هم راغلي: او عبدالله بن عمر رسول وايي: له دې وروسته رسول الله ټټ او ابی بن کعب جلا د خرما هغه باغ ته لاړل چې ابن صياد په کي وو، غوښتل ئې هغه غافل ومومي او په پټه څه ترې واوري، مخکي له دې چې ابن صياد ئې وويني، رسول الله هغه په داسي حال کي وليد چې په خپل ځادر کي پروت دئ او زمزمه ترې اورېدل کېږي، د ابن صياد مور رسول الله وليد چې د خرما د ونو شا ته ځان پټوي، نو ابن صياد ته ئې وويل: اې صاف! دا د ابن صياد اصلي نوم وو)، دا دئ محمد! نو ابن صياد را پورته شو. بيا رسول الله وفرمايل: (که ئې پرېښی وی نو حال به ئې څرگند شوی وو).

دا روايت په بخاري کي څلور ځلي نور هم په دغو شمېرو راغلي: ۲۶۳۸، ۳۰۳۳، ۳۰۵۶، ۶۱۷۴ چې تر منځ ئې دا توپيرونه دي: په يوه کي اَنْطَلَقَ رَسُوْلُ اللهِ وَاَبُوْ بَنُوْ كَعْبٍ الْأَنْصَارِيُّ يَوْمَئِذٍ النَّخْلُ الَّتِي فِيْهَا ابْنُ صَيَّادٍ، په بل کي اَنْطَلَقَ النَّبِيُّ وَأَبُوْ بَنُوْ كَعْبٍ يَأْتِيَانِ النَّخْلَ الَّذِي فِيْهِ ابْنُ صَيَّادٍ، په بل کي اَنْطَلَقَ رَسُوْلُ اللهِ وَمَعَهُ أَبُوْ بَنُوْ كَعْبٍ قَبْلَ ابْنِ صَيَّادٍ، فَحَدَّثَ بِهِ فِيْ النَّخْلِ، په يوه کي فَتَنَّا ابْنَ صَيَّادٍ، په بل کي فَتَنَّا ابْنَ صَيَّادٍ، په بل کي فَوْتَبَ ابْنُ صَيَّادٍ رَاغِلِي. ځينو د دې روايت په شرحي کي ليکلي چې رسول الله د دې لپاره ابن صياد ته ورغلی وو چې پوه شي دې ساحر دئ، که کاهن دئ که دجال، ځکه په ده کي د دجال نښي ليدل شوې وې، يوه سترگه ئې ړنده يا د پرسېدلي انگور په څېر وه او رسول الله گمان کاوو چې ښايي همدا به دجال وي).

دا روايات د سند له مخي داسي دئ چې په دريو طبقو کي يو يو راوي لري او په څلورمي کي درې راويان، د متن له پلوه څو اساسي ستونزي لري:

- قرآن وايي چې په آسمانونو او زمکي کي له الله تعالى پرته هيڅوک په غيب نه پوهېږي، نه انسان، نه فرشته، نه پېړی، نه کاهن، نه جادوگر، نه دجال او نه بل څوک، رسول الله په دې حقيقت تر بل هر چا ښه پوهېدو، څنگه به هغه يو ماشوم په دې امتحانولو چې په غيب

د قرآن پلوشې الدخان

پوهېږي که نه؟

• هېڅوک نشي کولی په دې پوه شي چې بل انسان کومه خبره په زړه کې پټه ساتلې ده، دا روایت وايي چې ابن صياد دومره پوه شوی وو چې د الدخان پر ځای الدخ ووايي. د قرآن د لارښوونو له مخې په پرېکنده توګه ویلي شو چې نه دجال په دې پوهېږي چې د انسان په زړه کې څه دي او نه بل څوک، دا هغه څه دي چې موږ ته رسول الله رابښودلي، هغه به څنګه دا ګمان کولو چې که ابن صياد موعود دجال وي نو په غیب به پوه شي!!

دغو دلالتو ته په پام سره ویلي شو چې دا روایت قطعاً د اعتبار وړ نه دی، پر دې سربېره زه د دې جسارت نشم کولی چې د الله تعالی د عظیم الشان پیغمبر په اړه ووايم یا ئې ومنم چې هغه د بل چا باغ ته د هغه له اجازې پرته ورننوتی، په ونو کې پټ پټ مخکې تللی، تر څو ابن صياد ته ځان ورسوي او پوه شي چې هغه تر خپل ځادر لاندې څه کوي او څه وايي!! که احياناً دا ومنو چې په داسې مواردو کې دا دواړه کارونه (د بل له اجازې پرته د هغه باغ ته ننوتل او تجسس کول) جائز دي، نو آیا د ابن صياد د نه خبرېدو په صورت کې به کوم حقیقت جوت شوی وو؟! هغه به څه وو؟ آیا عمر ډله ته د رسول الله دا وینا چې که هغه دجال وي نو ته پرې غالبېدی نشي او که نه وي وژل ئې تا ته څه ګټه نه لري، په دې معنی نه ده چې رسول الله له هغه ملاقات وروسته هم ابن صياد ونه پېژندو چې دی همغه موعود دجال دی که نه؟! آیا دا وینا د منلو وړ ده؟! که د ابن صياد قصه رښتیا وي نو له لسګونو صحابه وو به دا خبره روایت شوې وه، ولي یوازي یوه کس ته منسوب شوې؟!

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

البدخان
د قرآن پلوشي

د قرآن پلوشې الجاثیه

بسم الله الرحمن الرحيم

الجاثیه

د سوري پېژندنه:

د دې مبارکې سوري نوم (الجاثیه) دی چې د سوري له ۲۸ آيت اخيستل شوی، ۳۷ آيتونه لري، د آيتونو فواصل ئې د دوهم آيت (الحکيم)، او د څلورم آيت (يوقنون) ته ورته دي، د آيتونو اوږدوالی ئې متوسط او هغو سورتونو ته ورته دی چې د مکې دور په منځنيو کلونو کې نازل شوي. داسې معلومېږي چې دا سوره تر الدخان ډېر وروسته او په هغو ظروفو او شرائطو کې نازله شوې چې تر الدخان وړاندې څلور سورتونه په کې نازل شوي، د آيتونو اوږدوالی او د سوري مضامين همدا رابري، دې ته مو پام وي چې د هرې سوري د آيتونو له اوږدوالي تر ډېره حده معلومېږي چې کله نازله شوې، د ابتدائي کلونو سورتونو آيتونه معمولاً لنډ لنډ دي او هر څومره چې کومه سوره وروسته نازله شوې نو آيتونه ئې ورو ورو اوږده شوي، د الجاثیه د سوري آيتونه تر پنځو مخکنيو سورتونو اوږده دي.

دا سوره هم د (حاء) او (ميم) په دوو مقطعاتو حروفو پيل شوې، دا د دې نېټه ده چې په دې مبارکې سوري کې هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئې هم داسې دی لکه په همداسې دوو پر له پسې حروفو پيل شوې سوري، د دې سوري د بحث محوري موضوعات دا دي: ۱- قرآن د هغه الله تعالى له لوري لېږل شوی چې (عزيز) او (حکيم) دی، متن ئې گواهي ورکوي چې د الله تعالى له لوري نازل شوی. ۲- په آسمانونو او زمکې کې د هغو لپاره گڼ شمېر څرگندي نېټې او دلایل دي چې ايمان راوړونکي دي، دا څرگندي نېټې دوی ته بڼي چې د دې کتاب رالېږونکي رب عزيز او حکيم دی. د دې مضامينو خلاصه د سوري په وروستيو دوو آيتونو کې

په دې توگه راغلي: **فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٣٧﴾ وَ لَهُ الْكِبَرَاءُ**

فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٣٨﴾ : نو ستايني د عالمونو هغه رب ته دي چې هم

د آسمانونو رب دی او هم د زمکې رب، او په آسمانونو او زمکې کې لويې ده ته مختص ده او هغه باحکمت عزتمن دی. هغه ذات چې يو صفت ئې رب (پالونکی) دی او د ټول عالم پالنه کوي، د دغه صفت تقاضاء دا ده چې انسان مهمل پرې نږدي او د هغه د پالنې او روزنې لپاره لارښود کتاب ولېږي، قرآن د الله تعالى د دغه صفت مظهر دی.

الجاثيه
د قرآن پلوشي

بِسْمِ اللَّهِ الرَّحْمَنِ الرَّحِيمِ

حَمَّ ﴿١﴾ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿٢﴾ إِنَّ فِي السَّمَوَاتِ وَالْأَرْضِ
لَآيَاتٍ لِّلْمُؤْمِنِينَ ﴿٣﴾ وَفِي خَلْقِكُمْ وَمَا يَبُتُّ مِنْ دَابَّةٍ ءَايَاتٌ لِّقَوْمٍ يُوقِنُونَ ﴿٤﴾
وَإِخْتِلَافِ اللَّيْلِ وَالنَّهَارِ وَمَا أَنزَلَ اللَّهُ مِنَ السَّمَاءِ مِنْ رِزْقٍ فَأَحْيَا بِهِ الْأَرْضَ بَعْدَ
مَوْتِهَا وَتَصْرِيفِ الرِّيْحِ ءَايَاتٌ لِّقَوْمٍ يَعْقِلُونَ ﴿٥﴾ تِلْكَ ءَايَاتُ اللَّهِ تَتْلُوهَا عَلَيْكَ
بِالْحَقِّ فَبِأَيِّ حَدِيثٍ بَعْدَ اللَّهِ وَءَايَاتِهِ يُؤْمِنُونَ ﴿٦﴾

حاء ميم، د دې کتاب لېږنه د باحکمت عزتمن الله له لوري ده، يقيناً چي په آسمانونو او زمکي کي حتماً د ايمان راوړونکو لپاره څرگندي نښي دي، او ستاسو په پيدايښت کي او په هغو خوځېدونکو ژوو کي چي خوروي ئي د يقين کوونکو لپاره څرگندي نښي دي، او د شپې او ورځي په اختلاف او په هغه څه کي چي الله د رزق په توگه له آسمان نازل کړی او په هغه سره ئي زمکه له خپلي مړيني وروسته ژوندی کړی او د بادونو په لگېدلو کي د هغو وگړو لپاره څرگندي نښي دي چي تعقل کوي، دا د الله آيتونه دي چي پر تا ئي په رښتيني توگه لولو، نو د الله له وينا او د ده له آيتونو وروسته به په کومي وينا ايمان راوړي؟!

(۱-۹)- د دې مبارکو آيتونو په مطالبو د ښه پوهېدو لپاره بايد دا خبري په پام کي ولری:

- دا سوره هم د (حاء) او (ميم) په دوو مقطعاتو حروفو پيل شوی، دا د دې نښه ده چي په دې مبارکي سوري کي هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئي هم داسي دی لکه په همداسي دوو پرله پسې حروفو پيل شوي سوري، د دې سوري د بحث محوري موضوعات دا دي: ۱- قرآن د هغه الله تعالی له لوري لېږل شوی چي (عزيز) او (حکيم) دی، متن ئي گواهي ورکوي چي د الله تعالی له لوري نازل شوی. ۲- په آسمانونو او زمکي کي د هغو لپاره گڼ شمېر څرگندي نښي او دلائل دي چي ايمان راوړونکي دي، دا څرگندي نښي دوی ته ښيي چي د دې کتاب

الجاثیه د قرآن پلوشي

رالېرونکی رب عزیز او حکیم دی. د دې مضامینو خلاصه د سورې په وروستیو دوو آیتونو کې په دې توګه راغلي: **فَلِلّٰهِ الْحَمْدُ رَبِّ السَّمٰوٰتِ وَرَبِّ الْاَرْضِ رَبِّ الْعٰلَمِیْنَ ﴿٦٦﴾ وَلَهُ الْکِبَرِیَاءُ فِی السَّمٰوٰتِ وَالْاَرْضِ ۗ وَهُوَ الْعَزِیْزُ الْحَکِیْمُ ﴿٦٧﴾** : نو ستایني د عالمونو هغه رب ته دي چي هم د آسمانونو رب دی او هم د زمکي رب، او په آسمانونو او زمکي کې لويي ده ته مختص ده او هغه باحکمت عزتمن دی.

• په آسمانونو او زمکي کې هر لوري ته داسي بي شمېره څرګندي نښې تر سترګو کېږي چي د ايمان راوړونکو د هدايت لپاره کافي دي. ستاسو په پيدايښت کې او د هغو ژوو په پيدايښت کې چي الله تعالی ئې په زمکي کې خوروي د هر يقين کوونکي لپاره څرګندي نښې دي، د هر ژوي پيدايښت په څرګنده توګه او په جګ ږغ ګواهي ورکوي چي حتماً يو ژوندي خالق لري. د يوه ژوي په پيدايښت کې دومره ژور، پراخ او بي شمېره علمي اساسات مراعات شوي چي له يوه عليم، قدير او خلاق رب پرته ئې بل څوک له پيدا کولو عاجز دی، که تاسو له يوه داسي ساينسپوه پوښتنه وکړئ چي د انسان د بدن د سلول په اړه ئې تحقيق کړی او ورته ووايئ: انسان ولي د يوه ژوندي سلول له پيدا کولو عاجز دی؟ هغه به درته ووايي: موږ لا تر اوسه د انسان يو سلول په دقيقه توګه پېژندلی نه دی پيدا کول خو ئې لري پرېږده، ساينس د شلمي پېړۍ په پای کې د انسان په سلول کې د DNA په نامه داسي وړوکی توکی پيدا کړ چي يوازي د سترو مايکروسکوپونو په مرسته ليدل کېدی شي خو په همدې وړوکي توکي کې د انسان د بدن د هر غړي په اړه دومره معلومات ثبت شوي چي په يوه ستر کتابتون کې نه ځانېږي. له همدغه وړوکي DNA دا معلومات ترلاسه کېدی شي چي د خاوند سترګي ئې څنګه دي، د وېښتانو، جلد او نوکانو رنګ ئې څنګه دی، او د هغه نور خصوصيات او ځانګړتياوي.

• د شپې او ورځې منظم تګ راتګ، يوه په بلي پسي، له خپلو ټولو توپيرونو سره، داسي چي د زمکي پر سر ژوي ورته ضرورت لري، په همدې سره په زمکي کې د ژوند لازمي شرائط برابرېږي، که داسي نه وي نو د زمکي پر سر د ژوند امکان له منځه ځي، له آسمان د هغه باران وربدل چي د ژوو لپاره د اساسي رزق حيثيت لري او په هغه سره زمکه له خپلي مړيني وروسته راژوندی کېږي، د بادونو په لګېدلو کې چي په هوا کې تعادل رامنځته کوي، وربځي له يوې سيمي بلي ته انتقالوي او نباتات القاح کوي، په دې ټولو کې د هغو وګړو لپاره څرګندي نښې دي چي تعقل کوي، دا هغه دلائل دي چي الله تعالی ئې د خپل لارښود کتاب له لاري تاسو ته اوروي، هره وينا ئې رښتيني، که څوک په دغو څرګندو دلائلو نه قانع کېږي نو آيا تر دې وروسته به داسي وينا پيدا شي چي هغه پرې قانع شي او ايمان راوړي؟! نو د الله له وينا او د ده له آيتونو وروسته به په کومي وينا ايمان راوړي!؟

وَيَلِّ لِّكُلِّ اَفَّاكٍ اٰثِمٍ ﴿٦٨﴾ يَسْمَعُ ءَايٰتِ اللّٰهِ تَتْلٰى عَلَيْهِ ثُمَّ يُصِرُّ مُسْتَكْبِرًا كَاَن لَّمْ

يَسْمَعَهَا فَبَشِّرْهُ بِعَذَابٍ أَلِيمٍ ﴿٨﴾ وَإِذَا عَلِمَ مِنْ آيَاتِنَا شَيْئًا اتَّخَذَهَا هُزُوًا أُولَٰئِكَ لَهُمْ عَذَابٌ مُّهِينٌ ﴿٩﴾ مِّنْ وَرَائِهِمْ جَهَنَّمُ وَلَا يُغْنِي عَنْهُمْ مَا كَسَبُوا شَيْئًا وَلَا مَا اتَّخَذُوا مِنْ دُونِ اللَّهِ أَوْلِيَاءَ ۚ وَلَهُمْ عَذَابٌ عَظِيمٌ ﴿١٠﴾ هَٰذَا هُدًى ۚ وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزٍ أَلِيمٍ ﴿١١﴾

افسوس د هر ډېر دروغجن گنهگار په حال، د الله آيتونه اوري چي پرې لوستل كېږي بيا د داسي لويي غوښتونكي په توگه اصرار كوي چي گواكي هغه ئې نه دي اورېدلي، نو د دردناك عذاب زېرى وركړه، او كله چي زما له آيتونو په كوم څه پوه شي ملنډي پرې وهي، همدا دوى ته سپكوونكى عذاب دى، تر شا ئې دوزخ، په داسي حال كي چي نه به د دوى لاسته راوړني هيڅ څه ترې دفع كړى شي او نه هغه چي له الله پرته ئې اولياء نيولي، او دوى ته ستر عذاب دى. دا يوه لارښوونه ده، او هغه چي د خپل پالونكي رب د آيتونو په اړه كفر كوي دوى ته د اضطراب دردناك عذاب دى.

(۷-۱۱) - په دې مباركو آيتونو كي ويل شوي:

- د هر هغه ډېر دروغجن گنهگار په حال افسوس چي د الله آيتونه پرې لوستل كېږي او دى نې اوري خو بيا نې تكبر او د لويي لټه دى ته هڅوي چي پر خپل كفر اصرار وكړي او د دغو الهي آيتونو په اړه ئې چلن داسي وي لكه چي هغه ئې اصلاً نه وي اورېدلي، بنيادي دوى به له دې چلن كومه طمع لري، لويي ته د رسېدو طمع، خو برخليك ئې دا دى چي د دردناك عذاب زېرى وركړى شي.
- دا مغرور دروغجن كله چي د الله تعالى له آيتونو په كوم څه پوه شي نو ملنډي پرې وهي، همدا دوى ته په دنيا كي سپكوونكى عذاب دى او ورپسې په آخرت كي دوزخ، په داسي حال كي چي نه به د دوى لاسته راوړني كوم څه ترې دفع كړى شي او نه هغه چي له الله تعالى پرته ئې اولياء نيولي وو، دوى ته ستر عذاب دى.
- دا يوه الهي لارښوونه ده، ټولو ته د سعادت او نجات لار ښيي، څوك چي د خپل پالونكي رب د آيتونو په اړه كفر كوي دوى ته د اضطراب دردناك عذاب دى. دوى به تل په سخت اضطراب او پرېشاني كي ژوند كوي، همدا اضطراب به د دوى لپاره دردناك عذاب وي.

اللَّهُ الَّذِي سَخَّرَ لَكُمُ الْبَحْرَ لِتَجْرِيَ الْفُلُكُ فِيهِ بِأَمْرِهِ ۖ وَلِتَبْتَغُوا مِنْ فَضْلِهِ ۚ وَلَعَلَّكُمْ تَشْكُرُونَ ﴿١٢﴾ وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ جَمِيعًا مِّنْهُ ۚ إِنَّ

فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿١٢﴾

الله هغه ذات دئ چې تاسو ته ئې سمندر داسي مسخر كړى چې د ده په امر كشتى په كې رواني شي، چې د ده فضل ولټوئ او چې شكر وكړئ. او تاسو ته ئې ټول هغه څه مسخر كړل چې په آسمانونو كې دي او هغه څه چې په زمكه كې دي، يقيناً په دې كې هغه قوم ته نښې دي چې تفكر كوي.

(١٢-١٣) - د دې مباركو آيتونو لارښوونې دا دي:

- الله تعالى هغه ذات دئ چې سمندر ئې تاسو ته داسي مسخر كړى چې كشتى په كې تلي شي، له هغو ضوابطو او سننو سره سم چې الله تعالى وضع كړي، دا د دې لپاره چې د خپل منعم رب فضل ولټوئ او شكر ئې پر ځاى كړئ.

- تاسو ته ئې ټول هغه څه مسخر كړل چې په آسمانونو او زمكې كې دي.

- يقيناً چې په دې كې هغه قوم ته نښې دي چې تفكر كوي.

دا مبارك آيتونه وايي چې د زمكې او آسمانونو هر څه انسان ته مسخر شوي، يعنې دا ټول عالم د فرشتو په شمول د ده په خدمت كې دي، د ټول عالم دا موجود نظم په دې منتج شوى چې انسان وكولى شي د زمكې پر سر ژوند وكړي. او دا همغه مطلب دئ چې د انسان په وړاندي د فرشتو سجدې ئې افاده كوي، د عالم هر څه به په هغه صورت كې انسان ته مسخر وي چې سمبالوونكې فرشتې ئې انسان ته منقادي وي، له دې معلومېږي چې دا د آدم عليه السلام په وړاندي د فرشتو سجدې او انقلاب يوازې د ده لپاره نه وو بلكې د ده د اولاد لپاره هم وو.

موږ عملاً گورو چې د كوم كار اراده كوو، كه له زمكې ډبره را پورته كوو، له ونې مېوه راشكوو، له ډبرو اوسپنه راباسو او موټري او جهازونه ترې جوړوو، زموږ په ټولو كړو وړو كې فرشتې زموږ له ارادې سره سم خوځېږي او په دې ترتيب موږ ته د هغه كار د تر سره كولو توفيق را په برخه كېږي چې د كولو اراده ئې كوو، كه داسې نه وى نو انسان به د جماداتو په څېر وو او په خپله خوښه به ئې د كوم كار د كولو توان او قدرت نه درلود.

قُلْ لِلَّذِينَ ءَامَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ لِيَجْزِيَ قَوْمًا بِمَا كَانُوا

يَكْسِبُونَ ﴿١٣﴾ مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۖ ثُمَّ إِلَىٰ رَبِّكُمْ

تُرْجَعُونَ ﴿١٤﴾

هغو ته چې ايمان ئې راوړى ووايه: هغو ته دي بخښنه وكړي چې د ايام الله طمع نه لري، د دې لپاره چې يوه قوم ته د هغه څه له كبله بدله وركړي چې كولو ئې، څوك چې نېك عمل وكړي نو گټه ئې د ده لپاره ده او څوك چې بد وكړي نو توان ئې پر ده دئ، بيا

د قرآن پلوشې الجانیه

به د خپل رب لوري ته ګرځول کېږي.

- (۱۴-۱۵) - په دې مبارکو آیتونو سره رسول الله ته لارښوونه شوې چې مؤمنانو ته ووايي:
- هغو ته بڅښنه وکړئ چې الهي مکافات او مجازات ته طمع نه لري او د هغو سترو سترو ورځو راتلو هیله نه لري چې الله تعالیٰ مؤمنان ژغورلي او کافران یې په شدید الهي عذاب اخته کړي، هغه الهي ورځې چې د تاریخ په اوږدو کې په وار وار تکرار شوې، تاسو د دوی د هدایت او اصلاح په هیله خپل دعوت ته دوام ورکړئ، دا الله تعالیٰ ته پرېږدئ چې له تاسو او له دوی سره څه کوي، مطمئن اوسئ چې الله تعالیٰ هر چا ته د خپلو کړنو مناسبه بدله ورکوي. که څه هم ځینو درنو مفسرینو داسې انګېرلي چې دا حکم د جهاد له فرضیت وړاندې وو او د جهاد په حکم سره منسوخ شوی، خو حقیقت دا دی چې دا حکم نه یوازې منسوخ شوی نه دی بلکې تل ورته ضرورت دی، هر مسلمان مکلف دی د هغه چا په وړاندې د دې الهي لارښوونې مطابق عمل وکړي چې ایام الله ته طمع نه لري، تل باید د خلکو د هدایت هیله ولري، د مخاطب د جهالتونو په وړاندې له اغماض، عفو او صبر کار واخلي، د هغه چا غلطي ویناوي او انګېرنې یې بې حوصله نه کړي چې د ایام الله راتلو طمع او هیله نه لري، داسې خلک نه یوازې په کافرانو کې ډېر دي بلکې په هغو کې هم شته چې ځان ته مؤمن وايي.
 - هر چا ته به د خپل نېک او بد عمل مناسبه او عادلانه بدله ورکول کېږي، څوک چې نېک عمل وکړي ګټه یې ده ته رسېږي او څوک چې بد وکړي تاوان یې ده ته رسېږي، بیا به تاسو ټول د خپل رب لوري ته ګرځول کېږئ.

وَلَقَدْ ءَاتَيْنَا بَنِي إِسْرَءِيلَ الْكِتَابَ وَالْحُكْمَ وَالنُّبُوَّةَ وَرَزَقْنَاهُمْ مِّنَ الطَّيِّبَاتِ
وَفَضَّلْنَاهُمْ عَلَى الْعَالَمِينَ ﴿١٦﴾ وَءَاتَيْنَاهُمْ بَيِّنَاتٍ مِّنَ الْأَمْرِ ط فَمَا اخْتَلَفُوا إِلَّا مِّنْ
بَعْدِ مَا جَاءَهُمُ الْعِلْمُ بَغْيًا بَيْنَهُمْ ؕ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا
كَانُوا فِيهِ يَخْتَلِفُونَ ﴿١٧﴾

او یقیناً چې بني اسرائیلو ته مو کتاب، حکم او نبوت ورکړ، او پاکیزه پاکیزه رزق مو ورکړ او پر ټولو عالمیانو مو فضیلت ورکړ، او څرګند احکام مو ورکړل، نو اختلاف یې ونه کړ مګر له هغه وروسته چې پوهه یې په برخه شوه، په خپلو کې د تېري له کبله، یقیناً چې ستا رب به د قیامت په ورځ د هغه څه په اړه پرېکړه کوي چې دوی په کې اختلاف کولو.

(۱۶-۱۷) - په دې مبارکو آیتونو کې د مخکني مطلب لپاره یوه تاریخي بېلګه وړاندې شوې، د فرعون له منګولو د بني اسرائیل ژغورنه او پر ټولو نړۍ والو هغوی ته فضیلت ورکول د ایام

الجهانیه د قرآن پلوشی

الله یوه څرگنده او نه هېرېدونکې بېلگه ده، په دې اړه ویل شوي: الله تعالی بني اسرائيلو ته کتاب، حکم (واکمني) او نبوت ورکړ، لارښود کتاب یې په برخه شو، له غلامۍ وژغورل شول او واکمني ورکړې شوه، گڼ شمېر انبیاء په دوی کې مبعوث شول، پاکیزه رزق ورکړی شو، پر ټولو نړۍ والو یې فضیلت او غوره والی په برخه شو، او څرگند احکام ورکړی شول، نن چي ته دوی سپک او ذلیل او په اختلافاتو کې غرق کورې دا له پوهې وروسته اختلاف او د نورو پر حق د تېري له عزم راولاړ شوی اختلاف دی، الله تعالی به د قیامت په ورځ د هغه څه په اړه پرېکړه کوي چي دوی په کي اختلاف کولو.

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿١٨﴾
إِنَّهُمْ لَن يَغْنَوْا عَنْكَ مِنَ اللَّهِ شَيْئًا وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ وَلِيٌّ

الْمُتَّقِينَ ﴿١٩﴾ هَذَا بَصِيرَتُ لِلنَّاسِ وَهُدًى وَرَحْمَةٌ لِّقَوْمٍ يُوقِنُونَ ﴿٢٠﴾

بيا مو ته د دغه کار په یوې تگلاري (مأمور) وگرځولي، نو متابعت یې وکړه او د هغو د هوسونو متابعت مه کوه چي نه پوهېږي، یقیناً چي هغوی د الله هېڅ څه له تا نشي دفع کولی، او یقیناً چي ظالمان داسي دي چي ځيني یې د ځينو نورو دوستان دي او الله د متقیانو مولا دی، دا د خلکو لپاره د بصیرت اسباب او د هغو لپاره لارښود او رحمت دی چي یقین کوي.

(۱۸-۲۰) - دلته رسول الله ته ویل شوي:

- له مخکنیو پیغمبرانو وروسته مو تا ته دغه مأموریت وسپارو او ځانگړې تگلاره مو درته وټاکله، نو د دغه الهي شریعت او تگلاري متابعت کوه، او د هغو د هوسونو متابعت مه کوه چي نه پوهېږي، داسي نه چي د دوی له هوسونو راتوکېدلې غوښتنې ومنې او د ژوند په کومي برخي کې داسي تگلاره غوره کړې چي منشأ یې الهي لارښوونه نه بلکي د خلکو هوس او نفسی غوښتنې وي، هغه هم په دې موخه چي د دوی ملگرتیا به تا او ستا دعوت ته ښايي کومه گټه ورسوي!! دوی نه ستا په وړاندي د الله تعالی د پېرزوینو مانع کېدی شي او نه د الله تعالی عذاب درنه دفع کولی شي، تل به ظالم د ظالم ملگرتیا کوي او الله تعالی به د متقیانو مولا وي.

- دا قرآن د ټولو خلکو لپاره رڼا ده، سترگي یې ورپرانيزي او د بصیرت اسباب په لاس ورکوي، او د هغو لپاره لارښود او رحمت دی چي یقین کوي، له لارښوونو یې هغه گټه اخیستی شي او د الهي رحمت دروازي یې پر مخ پرانيزي چي باورمن وي او پر حقائقو د ایمان او باور کولو اهلیت لري.

أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ ءَامَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ ﴿٢١﴾

آيا هغه چې بد کارونه ئې ترسره کړي گمان کوي چې د هغو په څېر به ئې وگرځوو چې ايمان ئې راوړی او نېک عملونه ئې کړي، داسې چې د دوی ژوند او د دوی مرگ به سره برابر وي؟! څومره بد حکم دی چې دوی ئې کوي.

(٢١)- دا مبارك آيتونه وايي: آيا هغه خلك چې بد كارونه ئې ترسره كړي گمان كوي چې الله تعالى به ئې د هغو په څېر وگرځوي چې ايمان ئې راوړی او نېك عملونه ئې كړي او د دواړو ژوند او مرگ به سره ورته او يو شان كړي؟! څومره بد قضاوت او څومره غلطه انگېرنه!! دا دواړه د هيڅ معيار له مخې برابر نه دي، الله تعالى به نه په دنيا كې له دواړو سره يو شان معامله كوي او نه په آخرت كې.

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلِتُجْزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ﴿٢٢﴾

او الله آسمانونه او زمكه پر حق مبتني پيدا كړي او په دې موخه چې هر ساكن ته د هغه څه له مخې بدله وركړی شي چې كړي ئې دي په داسې حال كې چې پر دوی به ظلم نه كيږي.

(٢٢)- په دې مبارك آيت كې د مخنګې غلطې انگېرني د مزيد ترديد لپاره ويل شوي: الله تعالى آسمانونه او زمكه سم او د حق مطابق پيدا كړي، دلته يو رېښتینی او پر حق او عدالت ولاړ نظام حاكم دی، له هر چا سره د حق او عدالت له مخې معامله كيږي، د عالم د پيداېښت يوه موخه دا ده چې هر چا ته د هغه څه له مخې بدله وركړی شي چې كړي ئې دي په داسې حال كې چې پر دوی به ظلم نه كيږي. نه به د كافر، عاصي او باغي په اړه ظلم كيږي او نه د مؤمن، صالح او متقي په اړه، هر يو به د خپل عمل سمه او حقيقي بدله ترلاسه كوي. دلته د دې امکان نشته چې له كافر او مؤمن، صالح او طالح، ظالم او مظلوم سره يو ډول معامله وشي.

أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ ﴿٢٣﴾

الجهانيه د قرآن پلوشي

نو آيا هغه دي وليد چي خپل هوس ئي اله نيولی او الله په پوهي سره هغه لارورکی کړ، او د هغه پر غوږونو او زړه ئي مهر ولگولو او د ده پر سترگو ئي پرده غوړولې، نو له الله وروسته به ئي څوک هدايت کړي، آيا پند نه اخلي؟!

(۲۳) - د دې مبارک آيت لارښووني دا دي:

• آيا هغه څوک پېژني چي د خپل نفس بنده دئ، خپل هوس ئي اله او معبود نيولی او الله تعالی د خپل هغه علم له مخي چي د ده په اړه ئي لري لارورکی کړ، دا پرېکړه ئي وکړه چي دا د نفس بنده دي په سمې لاري له تلو محروم وي، د هغه پر غوږونو او زړه ئي مهر ولگولو او د ده پر سترگو ئي پرده وغوړوله، دی د همدې وړ وو، الله تعالی د دې وړ وموندو، نو آيا اوس به له الله تعالی پرته داسي څوک پيدا شي چي دا تېروتي او له الهي توفيق محروم انسان هدايت کړي؟! آيا پند نه اخلي؟! د دې آيت د (عَلَىٰ عِلْمٍ) فقره په يوې بلي بني کي هم تعبير

شوي چي د آيت له سياق سره اړخ نه لگوي او هغه دا چي الله تعالی دا انسان په داسي حال کي تېروتي کړ چي څه علم ئي هم درلود.

• لکه چي گوري دلته داسي چا ته د نفس بنده ويل شوي چي خپل هوس ته تسليم دئ، هغه څه وايي او هغه څه کوي چي د ده هوس ئي خوښوي، ويل شوي چي هوی او هوس ئي اله (معبود) دئ او دی ئي لمانځونکی او عابد، د دې معنی دا ده چي د قرآن په قاموس کي (اله) هغه چا ته ويل کېږي چي انسان ئي اوامرو او احکامو ته غاړه ږدي او په لارښوونو ئي عمل کوي، الله تعالی ته د يوازيني (اله) په سترگه کتل او دا ويل چي له ده پرته بل (اله) نشته دا معنی لري چي زه د الله تعالی د ټولو اوامرو اطاعت کوم، له ده پرته داسي څوک نه منم چي د هغه د اوامرو اطاعت پر ځان لازم گڼم، که له ده پرته د چا اطاعت کوم نو يوازي په هغه صورت کي چي د هغه اطاعت په اصل کي د الله تعالی اطاعت وي، څوک چي په خوله وايي: لا اله الا الله: له الله پرته بل اله نشته، خو په عمل کي نه د الله تعالی د اوامرو اطاعت کوي او نه ئي په لارښوونو عمل، هغه دروغجن دئ او دا کلمه ئي د الهي معيارونو له مخي هيڅ ارزښت او وزن نه لري.

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُم

بَذَلِكَ مِنْ عِلْمٍ إِنْ هُمْ إِلَّا يَظُنُّونَ ﴿٢٤﴾ وَإِذَا تُتْلَىٰ عَلَيْهِمْ ءَايَاتُنَا بَيِّنَاتٍ مَّا كَانَ

حُجَّتَهُمْ إِلَّا أَنْ قَالُوا اتَّبِعُوا بَعَابِنَا إِن كُنْتُمْ صَادِقِينَ ﴿٢٥﴾ قُلِ اللَّهُ يُخَيِّكُم ثُمَّ

يُمِيتُكُمْ ثُمَّ يَجْمَعُكُمْ إِلَى يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا

او وئې ويل: (حقيقت) له دې پرته بل څه نه دی چې يوازې همدا زمونږ دنيايي ژوند دی، مرو او راژوندي کېږو او له زمانې پرته مو بل څه نه مروي، په داسې حال کې چې په دې اړه هېڅ علم نه لري، دوی هسې گمان کوي. او کله چې زما څرگند آيتونه پرې ولوستل شي نو له دې پرته ئې بل حجت نه وي چې وايي: که رښتيني يئ نو زمونږ پلرونه راولئ، ووايه: الله مو ژوندي کوي بيا مو مروي بيا مو د قيامت هغي ورځې ته راغونډوي چې هېڅ شک په کې نشته خو ډېری خلک نه پوهېږي.

(٢٤-٢٦) - دا مبارک آيتونه موږ ته لارښوونه کوي چې دهري څوک دی او هغه د مرگ او ژوند په اړه څه وايي، په دې توگه:

● د قيامت منکرين وايي: له دې اوسني ژوند پرته بل ژوند نشته، همدلته مرو او همدلته راژوندي کېږو، له دهر (زمانې) پرته مو بل څه نه مروي، زمونږ مرگ او ژوند په همدې دنيا او زمانې پورې تړلی دی، دا نه منو چې زمونږ د ژوند او مرگ پرېکړه د الله له لوري کېږي، په داسې حال کې دا خبره کوي چې په دې اړه هېڅ علم نه لري، دوی هسې گمان کوي، څوک چې له قيامت او بياژوندون انکار کوي او مرگ ژوند دهر او طبيعت ته منسوبوي، دوی په حقيقت کې ناپوه او له حقيقت بې خبر دي، د دوی دا تصور او انگېرنه هېڅ علمي بنسټ نلري، هسې خيال، وهم او گمان دی. کله چې د بياژوندون په اړه د الله تعالی څرگند آيتونه پرې ولوستل شي، هغه قاطع او انکار نه منونکي دلائل ئې مخي ته کېښودل شي چې قيامت او بياژوندن ثابتوي نو دوی له دې پرته بل حجت او دليل نه لري چې وايي: که رښتيني يئ نو زمونږ پلرونه راولئ!! يعني کوم مړی راژوندی کړی، دا په داسې حال کې چې هره شېبه له مړې خاوري د ژوو راپيدا کېدل په خپلو سترگو گوري، ښه پوهېږي چې د ژوند او مرگ پرېکړه د الله تعالی له لوري کېږي، نه څوک د چا د ژوند پرېکړه وړاندي او وروسته کولی شي او نه د مرگ، د چا د مرگ نېټه چې راورسېږي نو که ټول نړۍ وال راغونډ شي هغه له مرگ نشي ژغورلی او د مرگ نېټه ئې يوه شېبه نشي ځنډولی، آيا هغه څوک چې سل کاله وروسته به پيدا کېږي څوک کولی شي نن ئې پيدا کړي؟ آيا څوک کولی شي يو ژوندی سلول پيدا کړي، يوه بکټريا پيدا کړي، د يوه بوټي يوه پاڼه پيدا کړي؟ که دا نشي کولی نو څنگه ژوند او مرگ دهر ته منسوبوي!! د کوم ذات په واک کې چې ستاسو ژوند او مرگ دی هغه به مو د قيامت هغي ورځې ته راغونډوي چې هېڅ شک په کې نشته خو ډېری خلک نه پوهېږي.

لکه چې گورئ قرآن کریم دا تصور چې مرگ په زمانې پورې تړي او د مرگ نسبت دهر ته کوي؛ باطل او کفري تصور گڼي، له بل لوري رسول الله فرمايي: الله تعالی فرمايلي: بني آدم مي دهر (زمانې) ته په ښکځلو سره ځوروي، دهر زه يم، امور زما په واک کې دي، شپه او ورځ بدلوم رابدلوم، يُؤْذِنِي ابْنُ آدَمَ، يَسْبُ الدَّهْرَ، وَأَنَا الدَّهْرُ، بِيَدِي الْأَمْرُ، أَقْلَبُ اللَّيْلَ وَالنَّهَارَ، گورئ چې دلته الله تعالی فرمايلي: (أنا الدهر: زه دهر يم)، د دې وينا مطلب دا دی: هغه څه چې تاسو د دهر په نامه يادوئ او ښه او بد هغه ته منسوبوئ هغه په حقيقت کې زه يم، د دې

الجهانيه د قرآن پلوشي

وينا مطلب دا نه دی چې الله تعالی په خپله زمانه دی یا ئې نوم الدهر دی، بلکې مطلب او مراد ئې دا دی چې: دهریون حوادث او پېښې زمانې ته منسوبوي، حال دا چې دا د الله تعالی کار دی نه د دهر، هغه چې پېښو ته د طبیعي او تصادفي پېښو په سترګه ګوري، گمان کوي چې پېښې په خپله او په تصادفي شکل واقع کېږي، ښه او بد د زمانې له لوري بولي، له همدې امله ډېر ځله زمانه محکوموي او ښکځلي ورته کوي، د زمانې له ناوره پېښو شکایتونه او گیلې کوي، پداسې حال کې چې د پېښو مدبر او متصرف قدیر خدای دی، هرکار د ده په امر او اراده او د خاصو سننو او ضوابطو مطابق ترسره کېږي، زمانې ته بد ویل او ښکځلي ورته کول؛ په حقیقت کې خدای ته د بد ویلو مترادف دي.

وَلِلّٰهِ مُلْكُ السَّمٰوٰتِ وَٱلْاَرْضِ ۚ وَيَوْمَ تَقُومُ السَّاعَةُ يُنْفِثُ يُحْسِرُ الْمُبْطِلُونَ



او د آسمانونو او زمکې ټولواکي د الله ده، او کومه ورځ چې قیامت قائم شي په دې ورځ به باطلپال تاوانې شي.

(۲۷) - د مبارک آیت وايي: د آسمانونو او زمکې ټولواکي د الله ده، د قیامت په ورځ به د قیامت باطلپال منکرین د دې ټولواکي حقیقت په خپلو سترګو وګوري، هغه به پوه شي چې په دې انکار سره ئې څومره تاوان کړی او له څنګه شوم برخليک سره ئې مخامخ کړی.

وَتَرَى كُلَّ أُمَّةٍ جَآئِيَةً ۚ كُلُّ أُمَّةٍ تُدْعَىٰ إِلَىٰ كِتَابِهَا ٱلْيَوْمَ تُجْزَوْنَ مَا كُنتُمْ تَعْمَلُونَ ﴿٢٨﴾
هَذَا كِتَابُنَا يَنْطِقُ عَلَيْكُمْ بِٱلْحَقِّ ۚ إِنَّا كُنَّا نَسْتَنسِخُ مَا كُنتُمْ تَعْمَلُونَ ﴿٢٩﴾ فَأَمَّا
ٱلَّذِينَ ءَامَنُوا وَعَمِلُوا الصَّٰلِحٰتِ فَيَدْخُلُهُم رَّبُّهُمْ فِي رَحْمَتِهِ ۚ ذَٰلِكَ هُوَ ٱلْفَوْزُ
ٱلْمُبِينُ ﴿٣٠﴾ وَأَمَّا ٱلَّذِينَ كَفَرُوا أَفَلَمْ تَكُنْ ءَايَتِي تَتْلَىٰ عَلَيْهِمْ فَٱسْتَكْبَرْتُمْ وَكُنتُمْ قَوْمًا

مُجْرِمِينَ ﴿٣١﴾

او هره ډله به په ګوندو شوې وګوري، هره ډله به د خپل کتاب لوري ته بلل کېږي، په دې ورځ به د هغه څه بدله درکول کېږي چې تاسو کولو، دا زما هغه کتاب دی چې ستاسو په اړه حقه وينا کوي، يقيناً چې موږ هغه څه ليکل چې تاسو کول، نو هغه چې ايمان ئې راوړی او نېک عملونه ئې کړي د دوی رب به ئې په خپل رحمت کې داخل

د قرآن پلوشې الجانیه

کړي، همدا څرگنده بریا ده، خو هغه چې کفر ئې کړی نو آیا تاسو نه وئ چې زما آیتونه درباندي لوستل کېدل او تاسو به لويي غوښتنه او مجرم وگړي وئ.

(۲۸-۳۱) - په دې مبارکو آیتونو کې د قیامت د ورځې یو ځانگړی پړاو داسې انځور شوی: هره ډله به د ډېر هیبت له کبله په گوندو شوې گوري، د نېغ درېدلو جسارت به نشي کولی او دا توان به ئې له لاسه ورکړی وي، هره ډله به د خپل کتاب لوري ته بلل کېږي، هر یوه ته به غږ شي چې راشه او خپله عملپاڼه واخله، دوی ته به وویل شي: په دې ورځ به تاسو ته د هغه څه بدله درکول کېږي چې کول مو، دا زما هغه کتاب دی چې ستاسو په اړه په بشپړه توگه رښتیا وايي او حقه وينا کوي، یقیناً چې زموږ له لوري گمارل شوو فرشتو هغه څه لیکل چې تاسو کول، نو هغه چې ایمان ئې راوړی او نېک عملونه ئې کړي د دوی رب به ئې په خپل رحمت کې داخل کړي، همدا څرگنده بریا ده، خو هغه چې کفر ئې کړی هغوی ته به وویل شي: آیا تاسو نه وئ چې زما آیتونه درباندي لوستل کېدل خو تاسو نه منل دا ځکه چې د کبر او لويي په لټه کې وئ او مجرم وگړي وئ، دغه دواړه (کبر) او (جرم) د الهي آیتونو منلو ته نه پرېښودی.

وَإِذَا قِيلَ إِنَّ وَعْدَ اللَّهِ حَقٌّ وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ إِنْ نَظُنُّ إِلَّا ظَنًّا وَمَا نَحْنُ بِمُستَقِيقِينَ ﴿٣١﴾ وَبَدَا لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِئُونَ ﴿٣٢﴾ وَقِيلَ الْيَوْمَ نَنسِفُكُمْ كَمَا نَسِفْنَا لِقَاءَ يَوْمِكُمْ هَذَا وَمَأْوَاكُمُ النَّارُ وَمَا لَكُم مِّن نَّصِيرِينَ ﴿٣٣﴾ ذَٰلِكُمْ بِأَنكُمۡ أَخَذْتُمۡ ءَايَاتِ اللَّهِ هُزُوًا وَغَرَّتْكُمُ الْحَيَوةُ الدُّنْيَا فَالْيَوْمَ لَا تَخْرُجُونَ مِنْهَا وَلَا هُمْ يُسْتَعْتَبُونَ ﴿٣٤﴾

او کله چې به وویل شو: یقیناً چې د الله وعده رښتینې ده او د قیامت نېټه داسې ده چې هیڅ شک په کې نشته؛ تاسو به ویل: موږ نه پوهېږو چې دا قیامت څه دی، یقیناً چې یوازې د یوه گمان (په حد کې) گمان کوو او موږ متیقن نه یو، او د هغه څه بدوالی به ورته جوت شي چې دوی کړي او هغه څه به پرې محقق شي چې ملنډي ئې پرې وهلي، او به ویل شي: نن به تاسو داسې هېر کړو لکه چې تاسو د خپلي دغي ورځې ملاقات هېر کړی وو، او استوگنځی به مو اور وي او هیڅ مرستندوی به درته نه وي، دا مو د دې لپاره چې د الله په آیتونه مو ملنډي وهلي او دنیايي ژوند دوکه کړي وئ، نو نن به نه ترې ایستل کېږي او نه به ئې عذر قبلېدی شي.

(۳۲-۳۵) - په دې مبارکو آیتونو کې د قیامت د هغه پړاو ځینې برخې داسې انځور شوي: د

الجهانيه د قرآن پلوشي

قيامت منكرينو ته به وويل شي: كله چي به تاسو ته په دنيا كي وويل شو: د الله وعده رښتيني ده او د قيامت نېټه داسي ده چي هيڅ شك په كي نشته؛ نو تاسو به ويل: موږ نه پوهېږو چي دا قيامت څه دى، موږ يوازي د يوه گمان په حد كي گمان كوو او متيقن نه يو، گمان مو دا دى چي قيامت نشته، په راتلو ئي باور نه لرو، د دې غلطې او ناسمي انگېرني او د هغو بدو عملونو چي د دغي انگېرني له كبله ئي كړي بدوالى به ورته جوت شي، او هغه عذاب به خپل وزر پرې وغوړوي چي دوى استهزاء پرې كوله او اړوند گواښونه ئي د ملنډو وړ گڼل، او دوى ته به وويل شي: نن به تاسو داسي هېر كړو لكه چي تاسو د خپلي دغي ورځي ملاقات هېر كړى وو، او استوگنځى به مو اور وي او هيڅ مرستندوى به درته نه وي، داسي څوك به ونه مومئ چي ستاسو مرسته وكړي شي، له دې سپېره برخليك سره له دې كبله مخامخ شوي يئ چي د الله پر آيتونو مو ملنډي وهلي او دنيايي ژوند دوكه كړي وئ، نو نن به نه ترې ايستل كېږي او نه به ئي عذر قبلېږي.

فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٣٦﴾ وَلَهُ الْكِبَرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٣٧﴾

نو ستايني د عالمونو هغه رب ته دي چي هم د آسمانونو رب دى او هم د زمكي رب، او په آسمانونو او زمكي كي لويي ده ته مختص ده او هغه باحکمت عزتمن دى.

(٣٦-٣٧) - دا مبارك آيتونه چي د معنى له پلوه يو آيت دى د دې مباركي سوري ښكلى او جامع تنمه ده او د سوري د ټولو مضامينو خلاصه زموږ په وړاندي ږدي او وايي: نو ستايني د عالمونو هغه رب ته دي چي هم د آسمانونو رب دى او هم د زمكي رب، او په آسمانونو او زمكي كي لويي ده ته مختص ده او هغه باحکمت عزتمن دى.

په لومړيو آيتونو كي ويل شوي: قرآن د هغه الله تعالى له لوري لېږل شوى چي (عزيز) او (حكيم) دى، متن ئي گواهي وركوي چي د الله تعالى له لوري نازل شوى. په آسمانونو او زمكي كي د هغو لپاره گڼ شمېر څرگندي نښي او دلائل دي چي ايمان راوړونكي دي، دا څرگندي نښي دوى ته ښيي چي د دې كتاب رالېږونكى رب عزيز او حكيم دى. همدا مطالب د دې سوري دوه د بحث محوري موضوعات دي چي د سوري په تنمه كي په اختصار سره راغلي. په آسمانونو او زمكي كي هر لوري ته داسي بې شمېره څرگندي نښي تر سترگو كېږي چي ښيي د آسمانونو او زمكي پالونكي رب د ستاينو وړ دى، عزيز او حكيم دى، دا نښي د ايمان راوړونكو د هدايت لپاره كافي دي. هغه ذات چي يو صفت ئي رب (پالونكى) دى او د ټول عالم پالنه كوي، د دغه صفت تقاضاء دا ده چي انسان مهمل پرې نږدي او د هغه د پالني او روزني لپاره لارښود كتاب ولېږي، قرآن د الله تعالى د دغه صفت مظهر دى.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الجائيه

بسم الله الرحمن الرحيم

الأحقاف

د سوري پېژندنه:

د دې مبارکې سوري نوم (الأحقاف) دئ چې د سوري له ۲۱ آيت اخيستل شوی، ۳۵ آيتونه لري، د آيتونو فواصل ئې د دوهم آيت (الحکيم)، او د درېيم آيت (معرضون) ته ورته دي، د آيتونو اوږدوالی ئې متوسط او هغو سورتونو ته ورته دئ چې د مکي دور په منځنيو کلونو کي نازل شوي. داسي معلومېږي چې دا سوره په هغو ظروفو او شرائطو کي نازله شوې چې د الجاثيه سوره په کي نازله شوې، د آيتونو اوږدوالی او د سوري مضامين همدا رابنډي، دې ته مو پام وي چې د هرې سوري د آيتونو له اوږدوالي تر ډېره حده معلومېږي چې کله نازله شوې، د ابتدائي کلونو سورتونو آيتونه معمولاً لنډ لنډ دي او هر څومره چې کومه سوره وروسته نازله شوې نو آيتونه ئې ورو ورو اوږده شوي، د الاحقاف د سوري آيتونه د اوږدوالي له پلوه الجاثيه ته ورته دي.

دا سوره هم د (حاء) او (ميم) په دوو مقطعاتو حروفو پيل شوې، دا د دې نښه ده چې په دې مبارکې سوري کي هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتيب ئې هم داسي دئ لکه په همداسي دوو پر له پسې حروفو پيل شوې سوري، د دې سوري د بحث محوري موضوعات دا دي: ۱- قرآن د هغه الله تعالى له لوري لېږل شوی چې (عزيز) او (حکيم) دئ، متن ئې گواهي ورکوي چې د الله تعالى له لوري نازل شوی. ۲- الله تعالى آسمانونه او زمکه او هغه څه چې په دوی دواړو کي دي سم پيدا کړي او د هر څه لپاره ئې ثابته نېټه ټاکلې. دا دواړه (د الله تعالى له لوري لېږل شوی کتاب) او (په سمه توگه پيدا شوی عالم) موږ ته يوه اساسي خبره کوي او هغه دا چې الله تعالى عزيز او حکيم دئ. يوازي هغه څوک به له دې قرآن اعراض کوي چې حقيقت نه مني او د کفر او انکار لار ئې غوره کړې. د دې مضامينو خلاصه د سوري په وروستيو دوو آيتونو کي په دې توگه راغلي: فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ وَلَا تَسْتَعْجِلْ لَهُمْ كَأَنَّهُمْ يَوْمَ

يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ بَلَّغٌ فَبَلَغَ يَهْلِكُ إِلَّا الْقَوْمُ الْفَاسِقُونَ ﴿٣٥﴾

: نو داسي صبر کوه لکه چې هوډمنو پيغمبرانو صبر کړی او د دوی په اړه تلوار مه کوه، کومه ورځ چې دوی هغه څه وگوري چې وعده ئې ورکول کېږي داسي به وي لکه چې د ورځي له يوې گټې پرته ئې خنډ او درنگ نه دئ کړی. دا يو ابلاغ دئ، نو آيا له دغو فاسقو

وگړو پرته به بل څوك هلاك كړى شي؟!

د ځينو رواياتو له مخې دا سوره د بعثت په لسم كال او هغه مهال نازل شوې چې د رسول الله تره ابو طالب وفات شو او په دې سره رسول الله يو متين، دروند، مخور او كلك مدافع له لاسه ورکړ، ورپسې نږدې يوه مياشت وروسته د ده مهربانه او هوښياره مېرمن خديجه صلى وفات شوه، دا نه يوازې د رسول الله باوفا او صادقې مېرمن وه بلكې د دعوت په چارو كې د ده رښتينې ملگرې او همسفره وه، خپله ټوله شتمني ئې د رسول الله په واك كې وركړه، تل ئې ده ته ډاډ وركړى، كه به په سخت حالت كې له اندېښنو او غمونو سره كور ته راغى نو خديجې صلى به په خپلو ډاډمنو ويناوو سره د ده ټولې اندېښنې رفع كړې، له يوې خوا د مخالفينو د عناد او دښمنيو شدت او له بلې خوا د داسې دوو كلكو او رښتینو مدافعینو له لاسه وركول؛ رسول الله او مؤمنان له داسې سختو ورځو سره مخامخ كړي ول چې رسول الله دا كال د عام الحزن (د غمونو كال) په نامه ياد كړ، په هغه وخت كې قريشو د رسول الله د قبيلې بني هاشم په ضد عمومي مقاطعه اعلان كړې وه، د مكې اوسېدونكي او حتي حج ته راتلونكي حجاج له دې منع شوي وو چې له بني هاشم سره تجارتي راكړه وركړه او اجتماعي ناسته ولاړه وكړي، درې كاله په شعب ابې طالب كې د سختې محاصرې په حالت كې ساتل شوي وو، رسول الله وغوښتل چې طائف ته ولاړ شي او د بني ثقيف قبيله اسلام ته وبلي يا لږ تر لږه ده ته پناه وركړي چې په اطمئنان سره خپل دعوت پر مخ بوځي، د طائف له ډېرو مشرانو سره ئې وليدل خو هغوى نه يوازې د ده بلنې ته منفي ځواب وركړ بلكې هغه ته ئې وويل چې طائف پرېږدي او له ځنډ پرته ووځي، مجبور شو له طائف ووځي، د طائف ځينو كمظرفو او بدضميرو مشرانو څو لوچك تنكي ځوانان وگمارل چې د لارې په اوږدو كې له يوې او بلې خوا په شپېلكيو، تارو، بڼكنځلو، ستوغو او بدو خبرو او حتى ډېرو ئې استقبال كړي، تر هغه چې رسول الله تپي تپي شو او كپى ئې له وينو ډكې شوې، دغه مهال له طائف بهر د يوه بڼ د دېوال سيوري ته كېښاست او په دغو الفاظو ئې خپل رب ته دعاء وكړه:

اللهم اليك اشكو ضعف قوتى وقلة حيلتى و هوانى على الناس يا ارحم الراحمين، انت رب المستضعفين و انت ربى، الى من تكلنى الى عدو بعيد يَجْهَمُنِي؟ ام الى صديق قريب ملكته امرى؟ ان لم تكن على غاضبا فلا ابالى، غير ان عافيتك اوسع لى، اعوذ بنور وجهك الذى اضاءت له السموات و اشرقت له الظلمات و صلح عليه امر الدين و الاخرة، ان ينزل بى غضبك او يحل بى سخطك، لك العتبى حتى ترضى، و لا حول و لا قوة الا بك. جامع الاحاديث

اي الله! تا ته شكايتم كوم؛ د خپل قوت له ضعف او كمزورى او د خپل توان له كموالي او د خلكو په نظر كې له خپل سپكوالي، اې تر هر مهربان زيات مهربانه! ته د ټولو بې وزلو رب يې او ته زما رب يې، چا ته مې سپارې؟ لري دښمن ته چې تندى راته تريو كړي؟ او كه نږدې دوست ته چې ته مې چاري په واك كې وركوي! كه ته راباندي غصه نه وي نو هيڅ پروا نلرم، خو ستا عافيت راته ډېر پراخ برېښي، ستا د مخ په هغه نور سره پناه غواړم چې آسمانونه او زمكې ورباندي روښانه شوي او تيارې ورباندي رڼې شوې او د دنيا او آخرت چاري ورباندي سمې شوې، له دې چې ستا غضب راباندي نازل شي او يا ستا قهر مې احاطه كړي، څومره چې ستا خوښه وي همدومره عتاب وكړه، ستا له توفيق پرته نه د راگرځېدا

الأحقاف د قرآن پلوشې

۵۷۴

توان شته او نه د کار سر ته رسولو ځواک.
رسول الله له طایف ناهیلی او غمجن راستون شو، مخامخ مکې ته تلل ئې مناسب ونه
گڼلو، څو ورځې په نخله کې پاته شو، په همدې ورځو کې ئې یوه شپه په لمانځه کې د قرآن
تلاوت کولو چې د پېریانو یو ټولګی ئې خوا ته راغی او د قرآن له اورېدو سره سم ئې ایمان
راوړ، خپل قوم ته ستانه شول او هغوی ته ئې د قرآن په اړه هغه څه وویل چې د همدې سوري
په ۲۹-۳۲ او د الجن د سوري په لومړیو آیتونو کې راغلي.

بِسْمِ اللَّهِ الرَّحْمَنِ الرَّحِيمِ

حَمْدٌ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿١﴾ مَا خَلَقْنَا السَّمَوَاتِ وَالْأَرْضَ

وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۚ وَالَّذِينَ كَفَرُوا عَمَّا أُنذِرُوا مُّعْرِضُونَ ﴿٢﴾

حاء ميم، د دې کتاب لېږنه د باحکمت عزتمن الله له لوري ده، موږ آسمانونه او زمکه او هغه څه چې په دوی دواړو کې دي له حق او ټاکلي نېټې پرته په بله توګه نه دي پيدا کړي، او هغه چې کفر ئې کړی له هغه څه اعراض کوونکي دي چې پرې ګواښل شوي.

(۱-۳) - د دې مبارکو آیتونو په مطالبو د ښه پوهېدو لپاره باید دا خبرې په پام کې ولری:

• دا سوره هم د (حاء) او (ميم) په دوو مقطعاتو حروفو پیل شوې، دا د دې نښه ده چې په دې مبارکې سوري کې هم دوه اساسي موضوعات څېړل شوي او ټوله سوره د همدې دوو موضوعاتو پر محور څرخي، د موضوعاتو ترتیب ئې هم داسې دی لکه په همداسې دوو پر له پسې حروفو پیل شوې سوري، د دې سوري د بحث محوري موضوعات همغه دي چې په مختصره توګه په دوهم او درېیم آیتونو کې په دې توګه راغلي: ۱- قرآن د هغه الله تعالی له لوري لېږل شوی چې (عزیز) او (حکیم) دی، متن ئې ګواهي ورکوي چې د الله تعالی له لوري نازل شوی. ۲- الله تعالی آسمانونه او زمکه او هغه څه چې په دوی دواړو کې دي سم پيدا کړي او د هر څه لپاره ئې ثابته نېټه ټاکلې. دا دواړه (د الله تعالی له لوري لېږل شوی کتاب) او (په سمه توګه پيدا شوی عالم) موږ ته یوه اساسي خبره کوي او هغه دا چې الله تعالی عزیز او حکیم دی. یوازې هغه څوک به له دې قرآن اعراض کوي چې حقیقت نه مني او د کفر او انکار لار ئې غوره کړې. د دې مضامینو خلاصه د سوري په وروستیو دوو آیتونو کې په دې توګه راغلي:

فَاصْبِرْ كَمَا صَبَرَ أُولُوا الْعِزْمِ مِنَ الرُّسُلِ وَلَا تَسْتَعْجِلْ لَهُمْ ۚ كَانَتْهُمْ يَوْمَ يَرَوْنَ مَا

يُوعَدُونَ لَمْ يَلْبَثُوا إِلَّا سَاعَةً مِّن نَّهَارٍ ۚ بَلَّغْ ۚ فَهَلْ يُهْلَكُ إِلَّا الْقَوْمُ الْفَاسِقُونَ

﴿٢٥﴾ : نو داسې صبر کوه لکه چې هوښمنو پیغمبرانو صبر کړی او د دوی په اړه تلوار مه کوه،

کومه ورځ چې دوی هغه څه وګوري چې وعده ئې ورکول کېږي داسې به وي لکه چې د

الإحقاف د قرآن بلوشي

ورځي له يوې گنتې پرته ئې خُند او درنگ نه دي کړي. دا يو ابلاغ دی، نو آیا له دغو فاسقو وگړو پرته به بل څوک هلاک کړی شي؟!

• که عالم ته خیر شو دوه څرگند حقائق زموږ په وړاندي ځلېږي: ۱- هر څه سم پېدا شوي، په ټول عالم کې د ناسم او بېهوده شي يوه بېلگه هم نشو موندلې، ۲- د هر څه لپاره يوه ثابته نېټه ټاکل شوې، داسې چې په يوې ټاکلې نېټې پېدا شي، محدود او ټاکلې عمر لري او په ټاکلې نېټې ئې عمر پای ته ورسېږي او خپل ځای بل ته پرېږدي. او دا هغه څه دي چې قرآن ئې وايي، د الله تعالى مقروء کتاب (قرآن) همغه څه وايي چې د الله تعالى مشهود کتاب (عالم) ئې وايي، نو آیا هغه څوک د هلاکت وړ او مستحق نه دی چې د قرآن په څېر له خلاند او څرگند حقيقت انکار کوي؟!

قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ أَتُنُونِ بِكِتَابٍ مِنْ قَبْلِ هَذَا أَوْ أَثَرَةٍ مِنْ عِلْمٍ إِنْ كُنْتُمْ صَادِقِينَ ﴿٤١﴾ وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنِ دُعَائِهِمْ غَافِلُونَ ﴿٤٢﴾ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ ﴿٤٣﴾

ووايه: آیا پام مو کړی چې له الله پرته کوم څه دربلئ راوړئ بښئ چې د زمکې څه ئې پېدا کړي او په آسمانونو کې ئې څه شرکت په برخه دی؟! تر دې وړاندېنۍ کوم کتاب راته راوړئ یا د علم کومه پاتې شوني؛ که رښتیني یئ، او تر هغه به ډېر تېروتنۍ څوک وي چې له الله پرته داسې څوک وربلې چې د قیامت تر ورځې د دوی اجابت نشي کولی او هغوی ئې له دعاء غافل دي؟ او کله چې خلک راغونډ کړی شي د دوی دښمنان به شي او د دوی له لمانځني به انکار کوي.

(۴-۶)- په دې مبارکو آیتونو کې رسول الله ته لارښوونه شوې چې مشرکینو ته ووايي:

• آیا دې ته مو پام کړی چې له الله تعالى پرته کوم معبودان لمانځئ او مرسته ترې غواړئ ما ته راوېښئ چې دوی د دې زمکې څه پېدا کړي او د آسمانونو په کوم څه کې له الله تعالى سره شریک دي؟ که دا خبره په کوم مخکنې الهي کتاب کې شوې وي؛ همغسې چې تاسو ئې ادعاء کوئ او که کوم علمي دلیل درسره وي، داسې علمي دلیل چې له مخکنیو مو ترلاسه کړی وي؛ دا کتاب او دا علمي دلیل ما ته راوړئ!!

• تر هغه به ډېر تېروتنۍ څوک وي چې له الله تعالى پرته داسې څوک لمانځي او مرسته

د قرآن پلوشې الاحقاف

ترې غواړي چې د قيامت تر ورځې د دوى دعاء او بلنه نشي اجابت كولى او داسې دي چې د دوى له دعاء غافل دي او نه نې اوري؟ دا د دوى د وهم زېږنده جعلې معبودان به د قيامت په هغه ورځ چې ټول خلك به راغونډ كړى شي؛ د دوى دښمنان شي او د دوى له لمانځنې به انكار كوي!!

وَإِذَا تُلِيَتْ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ هَذَا سِحْرٌ مُّبِينٌ ﴿٧﴾ أَمْ يَقُولُونَ افْتَرَاهُ قُلْ إِنِ افْتَرَيْتُهُ فَلَا تَمْلِكُونَ لِي مِنَ اللَّهِ شَيْئًا هُوَ أَعْلَمُ بِمَا تُفِيضُونَ فِيهِ كَفَىٰ بِهِ شَهِيدًا بَيْنِي وَبَيْنَكُمْ وَهُوَ الْغَفُورُ الرَّحِيمُ ﴿٨﴾ قُلْ مَا كُنْتُ بِدَعَاٍ مِنَ الرُّسُلِ وَمَا أَدْرَىٰ مَا يُفَعَّلُ بِي وَلَا بَكُمْ إِنِ اتَّبَعُوا إِلَّا مَا يُوْحَىٰ إِلَيَّ وَمَا أَنَا إِلَّا نَذِيرٌ مُّبِينٌ ﴿٩﴾ قُلْ أَرَأَيْتُمْ إِنْ كَانَ مِنَ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ مِّنْ بَنِي إِسْرَءِيلَ عَلَىٰ مِثْلِهِ فَقَامَنَ وَاسْتَكْبَرْتُمْ إِنْ أَلَّهِ لَا يَهْدِي الْقَوْمَ الظَّالِمِينَ ﴿١٠﴾

او كله چې زموږ څرگند آيتونه پرې تلاوت شي هغه چې كفر ئې كړى كله چې حق ورشي د هغه په اړه وايي: دا څرگندي كوډي دي، آيا وايي: دا ئې له ځانه جوړ كړى؟! ووايه: كه مې له ځانه افتراء كړى وي نو تاسو د الله هېڅ څه راته په واك كې نه لرئ، دى پر هغه څه بڼه پوه دئ چې تاسو په كې لگيا يئ، هغه زما او ستاسو تر منځ د گواه په توگه كافي دئ، او هغه مهربان بخښونكى دئ، ووايه: زه د پيغمبرانو لومړنى نه يم او نه پوهېږم چې له ما سره به څه كېږي او نه په دې چې له تاسو سره به څه كېږي، او زه يوازې د هغه څه متابعت كوم چې ما ته ئې وحي كېږي، زه له يوه څرگند نذير پرته بل څه نه يم، ووايه: آيا پام مو دئ چې (څنگه به وي) كه دا د الله له لوري وي او تاسو پرې كفر كړى وي او د بني اسرائيلو يوه گواه هم په ورته ئې گواهي وركړې وي نو هغه پرې ايمان راوړى او تاسو كبر كړى؟! يقيناً چې الله دا ظالم وگړي نه هدايتوي.

(۷-۱۰) - د دې مباركو آيتونو لارښوونې دا دي:

- كله چې د كافرو قريشو په وړاندي د قرآن څرگند آيتونه تلاوت شي له اورېدو وروسته د قرآن په اړه وايي: دا څرگند جادو دئ!!

• الله تعالى د دوی دا وينا د حيرت وړ بولي چي وايي: دا قرآن محمد صلعم له خانه جوړ کړی؟! دا وينا هم له دې پلوه د حيرانتيا او تعجب وړ ده چي د قرآن په خبر عظيم او ستر الهي کتاب يوه انسان ته منسوبوي؛ په داسي حال کي چي د قرآن متن په واضح توگه د دې گواهي ورکوي چي دا کتاب د عزيز حکيم رب له لوري نازل شوی، له بلي خوا له دې پلوه د تعجب وړ ده چي د رسول الله په خبر صادق او امين شخصيت په دې تورنوي چي د خپل رب په اړه افتراء کوي، څوک چي قرآن پېژني هيڅکله به دا جسارت ونه کړي چي هغه د انسان کلام وگڼي او څوک چي رسول الله پېژني هيڅکله به هغه په درواغو او افتراء تورن نه کړي.

• رسول الله ته ويل شوي: دوی ته ووايه: که ما دا قرآن له خانه افتراء کړی وي نو تاسو د الله هيڅ څه راته په واک کي نه لرئ، دی پر هغه څه بڼه پوه دی چي تاسو په کي لگيا یئ، هغه زما او ستاسو تر منځ د گواه په توگه کافي دی، او هغه مهربان بڅېبونکی دی. دلته دا فقره چي وايي: (تاسو د الله هيڅ څه راته په واک کي نه لرئ)، لږ وضاحت غواړي، بايد وگورو چي د دې فقري ارتباط له مخکنی سره څنگه دی، په تفاسيرو کي بېل بېل تعبيرونه مومو چي د اعتناء وړ ئي دا دي: ۱- که ما افتراء کړی وي نو الله تعالى به ئي سزا راکړي، تاسو د الله تعالى عذاب له ما نشئ دفع کولی، ۲- دلته رسول الله ته لارښوونه شوې چي قريشو ته ووايي: الله تعالى زما څه تاسو ته سپارلي؟ څه گټه او تاوان رارسولی شئ؟ زما د برخليک څه ستاسو په لاس کي دي؟ ولي به تاسو ته داسي کتاب وړاندي کوم چي په دروغو مي الله تعالى ته منسوب کړی وي؟! آيا په داسي کار سره له تاسو د کومي گټي رسولو طمع يا د کوم تاوان دفع کولو هيله کولی شم؟ په ځانگړي توگه هغه گټه او تاوان چي پرېکړه ئي د الله تعالى له لوري کيږي؟! که داسي نه وي نو ولي به دا کار کوم، کله مي له تاسو څه غوښتي او څه هيله او طمع مي کړي؟ که لږ خير شو نو راته جوته کيږي چي دوهم تعبير مناسب او دقيق دی.

• رسول الله ته ويل شوي چي خپلو مخالفينو ته ووايه: الله تعالى پر هغه څه بڼه پوه دی چي تاسو په کي لگيا یئ، ستاسو تبليغات اوري، ستاسو له هلو ځلو بڼه خبر دی، په دې پوهيږي چي تاسو په کومه موخه او د څه لپاره دا تبليغات او هڅي کوئ، هغه زما او ستاسو تر منځ د گواه په توگه کافي دی، هغه مهربان بڅېبونکی دی. که د حق دښمنانو ته فوراً سزا نه ورکوي او د توبې، بيا کتنې او تجديد نظر لپاره مهلت ورکوي وجه ئي دا ده چي هغه مهربان بڅېبونکی دی.

• ورته ووايه: زه د پيغمبرانو لومړني نه يم، تر ما وړاندي ډېر پيغمبران تېر شوي، په غيب نه پوهيږم، نه په دې پوهيږم چي الله تعالى به له ما سره څه کوي او نه په دې چي له تاسو سره به څه کوي، يوازي د هغه څه متابعت کوم چي ما ته ئي وحي کيږي، زه له يوه څرگند نذير پرته بل څه نه يم، آيا دې ته مو پام کړی چي څنگه به وي که دا قرآن د الله تعالى له لوري وي او تاسو پرې کفر کړی وي او د بني اسرائيلو يوه گواه هم په ورته ئي گواهي ورکړي وي نو هغه پرې ايمان راوړی او تاسو کبر کړی؟! يقيناً چي الله دا ظالم وگړي نه هدايتوي.

• دلته ويل شوي چي د بني اسرائيلو يوه گواه هم په ورته ئي گواهي ورکړي، نو هغه پرې

د قرآن پلوشې الأحقاف

ایمان راوړی او تاسو کبر کړی، پوښتنه راولاړېږي چې له دې یوه گواه مراد څوک دی، او هغه د څه گواهي ورکړي؟ ځینو درنو مفسرینو ویلي چې گواکي دا گواه عبدالله بن سلام رضی الله عنه دی چې ستر یهودي عالم وو او ایمان ئې راوړ، خو دا وینا ځکه صحیح نه ده چې له یوې خوا دا سوره تر هجرت وړاندي او د بعثت په لسم یا یولسم کال کې نازل شوې، هغه مهال عبدالله بن سلام ایمان نه وو راوړی، له بلې خوا گورو چې دا آیت د داسې مضمون یوه برخه ده چې خطاب قریشو ته متوجه دی او هغوی ته د نورو خبرو په ضمن کې دا هم ویل شوي چې د بني اسرائیلو یو شاهد هم دی ته ورته خبره کوي، یعنې هغه څه چې قرآن ئې وایي همدا خبره هغه بني اسرائیلي هم کوي چې په تورات ایمان لري، هغه تورات چې قرآن ته ورته دی، نه زه لومړنی پیغمبر یم، نه مي راوړی کتاب داسې کتاب دی چې هیڅ سابقه نه لري، تر ما وړاندي ډېر پیغمبران تېر شوي او تر مسلمانانو وړاندي بني اسرائیلو په همداسې یوه کتاب باور درلود او د همغې خبرې گواهي ئې ورکوله چې نن ئې مسلمانان گواهي ورکوي.

وَقَالَ الَّذِينَ كَفَرُوا لِلَّذِينَ ءَامَنُوا لَوْ كَانَ خَيْرًا مَّا سَبَقُونَا إِلَيْهِ وَإِذْ لَمْ يَهْتَدُوا

بِهِ فَسَيَقُولُونَ هَذَا إِنْكَ قَدِيمٌ ﴿١١﴾ وَمِنْ قَبْلِهِ كَتَبْتُ مُوسَى إِمَامًا وَرَحْمَةً

وَهَذَا كِتَابٌ مُصَدِّقٌ لِّسَانًا عَرَبِيًّا لِّيُنذِرَ الَّذِينَ ظَلَمُوا وَدُشِرُوا لِّلْمُحْسِنِينَ ﴿١٢﴾

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿١٣﴾

أُولَئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ﴿١٤﴾

او هغو چې کفر ئې کړی د هغو په اړه چې ایمان ئې راوړی وویل: که ښه وی نو تر موږ به ئې هغه ته سبقت نه وو کړی، او کله چې په هغه سره هدایت نه شول نو حتماً به وایي: دا پخوانی دروغ دی، په داسې حال کې چې تر هغه وړاندي د موسی کتاب یو لارښود او یو رحمت وو، او دا د عربي ژبې یو مصدق کتاب دی؛ د دې لپاره چې هغه پرې وگواښل شي چې ظلم ئې کړی او ښکانونو ته یو زېږی. یقیناً هغه چې وئې ویل: الله زموږ رب دی؛ بیا ئې ټینگ پاته کېدل وغوښتل نو پر دوی نه کومه وېره شته او نه به غمجن شي، دوی د جنت خاوندان دي؛ په هغه کې تلپاتي؛ د هغه څه یوه بدله چې دوی کول.

(۱۱-۱۴) - دا مبارک آیتونه وایي:

- کافرانو د مؤمنانو په اړه وویل: که په قرآن باندې ایمان راوړل غوره او سم کار وی نو دوی به هیڅکله پر موږ سبقت نه وو کړی، موږ به تر دوی ډېر وړاندي ایمان راوړی وو!! او

الأحقاف د قرآن بلوشي

کله چې له دې سعادت محروم شي او ونه نتوانېږي چې د قرآن له لارښوونو برخمن شي نو وايي: دا هغه دروغجنې خبرې دي چې په وار وار او پخوا اورېدل شوي، تر دې وړاندې هم ځينو د پيغمبري دعوی کړې او ويلي دي چې د الله تعالی له لوري کتاب ورکړی شوی، دوی دا خبره د قرآن د دې وينا په رد کي کړې چې رسول الله ته ئې ويلي: ووايه: نه زه لومړنی پيغمبر یم، نه مي راوړی کتاب داسي کتاب دی چې هيڅ سابقه نه لري، تر ما وړاندې ډېر پيغمبران تېر شوي او تر مسلمانانو وړاندې بني اسرائيلو په همداسي يوه کتاب باور درلود او د همغې خبرې گواهي ئې ورکوله چې نن ئې مسلمانان گواهي ورکوي. د دوی په ځواب کي ويل شوي: تر قرآن وړاندې د موسی صلعم کتاب يو لارښود او يو رحمت وو، د همغه کتاب په طفيل بني اسرائيل د فرعون له غلامی وژغورل شول، د الله تعالی پېرزويني ئې په برخه شوي، هدايت شول او پر ټولو نړۍ والو فضيلت ورکړی شو، قرآن د تورات په څېر يو الهي کتاب دی، په دومره توپير سره چې دا په عربي ژبي نازل شوی، د تورات مصدق دی، دا کتاب هم د تورات په څېر د ظالمانو لپاره يو انذار دی چې د کفر او ظلم له بدو پايلو ئې وپروي او نېکاتو ته يو زېږی دی، د قرآن مخالفين به له همغه برخليک سره مخامخ کيږي چې فرعونيان ورسره مخامخ شول او د قرآن پلويان به هغه څه ترلاسه کوي چې د بني اسرائيلو په برخه شول.

• الله تعالی هغو مؤمنانو ته اطمینان ورکوي چې وايي: الله تعالی زموږ رب دی؛ بيا په دغې عقيدې ټينگ پاتې کېږي، پر دوی نه کومه وېره شته او نه به غمجن شي، دوی دي له هيڅ څه وېره نه لري، داسي څه به په دې لار کي له لاسه ورنه کړي چې پرې غمجن شي او تر هغه ډېر غوره ترلاسه نه کړي، دوی جنتيان دي؛ په هغه کي به تلپاتي وي؛ دا به د دوی د ايمان او نېکو عملونو الهي بدله وي.

وَوَصَّيْنَا الْإِنْسَانَ بِوَالِدَيْهِ إِحْسَانًا ۖ حَمَلَتْهُ أُمُّهُ كُرْهًا وَوَضَعَتْهُ كُرْهًا ۖ وَحَمَلُهُ
وَفِصْلُهُ ۖ ثَلَاثُونَ شَهْرًا ۖ حَتَّىٰ إِذَا بَلَغَ أَشُدَّهُ ۖ وَبَلَغَ أَرْبَعِينَ سَنَةً ۖ قَالَ رَبِّ أَوْزِعْنِي أَنْ
أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلَحْ
لِي فِي ذُرِّيَّتِي ۖ إِنَّي تُبْتُ إِلَيْكَ وَإِنِّي مِنَ الْمُسْلِمِينَ ﴿١٠١﴾ أُولَٰئِكَ الَّذِينَ نَتَقَبَّلُ عَنْهُمْ
أَحْسَنَ مَا عَمِلُوا ۖ وَتَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ ۖ وَعَدَ الصَّادِقُ الَّذِي
كَانُوا يُوعَدُونَ ﴿١٠٢﴾

او انسان ته مو له خپل مور پلار سره د ښېگڼې سپارښتنه کړې، مور ئې له کړاو سره

د قرآن پلوشې الأحفاف

حمل کړ او له کړاو سره ئې وزېږاوه، حمل او له تي پرېکون ئې دېرش مياشتي وو، تر هغه چي خپلي مضبوطيا ته ورسېدو او څلوېښت کلنۍ ته ورسېدو وئې ويل: اي زما ربه! ما ته د دې الهام وکړه چي ستا د هغه نعمت شکر اداء کړم چي پر ما او زما پر مور پلار دي پېرزو کړی او چي داسي نېک عمل وکړم چي ته ئې خوښوي، او په اولاد کي مي اصلاح راپه برخه کړه، يقيناً چي ستا لوري ته مي رجوع کړي او يقيناً چي زه له مسلمانانو يم، دا وگړي هغه دي چي د دوی هغه غوره عمل به قبلوم چي کړی ئې دی او د جنتيانو په ډله کي به ئې له بديو تېرېږم، هغه رښتيني وعده چي له دوی سره کېدله.

(۱۵-۱۶)- د دې مبارکو آيتونو لارښووني دا دي: د الله تعالى له لوري انسان ته سپارښتنه او لارښوونه شوې چي له خپل مور پلار سره به ښېگڼه کوي، په ځانگړي توگه له خپلي مور سره چي دی ئې د کړاوونو په گاللو سره په خپل رحم کي ستر کړی، د ساتلو او حملولو کړاوونه ئې گاللي، له کړاو سره ئې زېږولی، حمل او له تي پرېکون ئې دېرش مياشتي وو، تر دي وروسته هم مور او پلار د ده روزنه او پالنه کوي، ځيني تر هغه د دوی تر پالنې لاندې وي چي خپلي مضبوطيا ته ورسېږي، په خپلو پښو ودرېږي او د دوی له احتياج ځان مستغني وگڼي، بيا ترې بېل شي او ځيني ئې تر څلوېښت کلنۍ پوري د دوی په څنگ کي پاتي شي، خو دا هغه صالح زامن دي چي د خپل منعم رب شکر پر ځای کوي او وايي: اي زما ربه! ما ته د دې الهام وکړه چي ستا د هغه نعمت شکر اداء کړم چي پر ما او زما پر مور پلار دي پېرزو کړی او چي داسي نېک عمل وکړم چي ته ئې خوښوي او په اولاد کي مي اصلاح راپه برخه کړه، نېک او صالح اولاد را، يقيناً چي ما ستا لوري ته رجوع کړي او يقيناً چي زه له مسلمانانو يم، دا وگړي هغه دي چي الله تعالى به د دوی غوره عملونه قبلوي، د جنتيانو په ډله کي به ئې نيسي او له بديو او گناهونو به ئې تېرېږي، دا له دوی سره د الله تعالى هغه رښتيني وعده ده چي حتماً به ترسره کېږي.

دلته څو خبري بايد په پام کي ولرو:

● که متوجه شوي وئ دلته يو ځل د پلار يادونه شوې او هغه هم د مور تر څنگ (والديه) او درې ځلي د مور، له دې معلومېږي چي د مور حق د پلار په پرتله درې برابره زيات دی، او دا همغه مطلب دی چي په يوه مبارک حديث کي په دې توگه راغلی:

عَنْ أَبِي هُرَيْرَةَ قَالَ جَاءَ رَجُلٌ إِلَى رَسُولِ اللَّهِ فَقَالَ يَا رَسُولَ اللَّهِ نَبِّئْنِي بِأَحَقِّ النَّاسِ مِنِّي صُحْبَةً فَقَالَ نَعَمْ وَاللَّهِ لَتُنَبَّأَنَّ قَالَ مَنْ قَالَ أُمُّكَ قَالَ ثُمَّ مَنْ قَالَ ثُمَّ أَبُوكَ. مسند أحمد

له ابوهريره ډله روايت دی چي يو سړی رسول الله ته راغی او وئې ويل: يا رسول الله! ما ته د هغه چا په اړه خبر را چي تر ټولو خلکو زيات زما د مصاحبت مستحق وي، وئې فرمايل: هو؛ په الله تعالى قسم چي حتماً به خبر کړی شي، وئې ويل: څوک دی؟ وئې فرمايل: ستا مور، وئې ويل: بيا څوک؟ وئې فرمايل: بيا هم ستا مور، وئې ويل: بيا څوک؟ وئې فرمايل: بيا ستا پلار.

● دلته د حمل او له تي پرېکون ټوله موده دېرش مياشتي ښودل شوې، د لقمان د سوري په

الإحْقَاف د قرآن بلوشي

١٤ آيت كي ويل شوي: (مور ئې دې په پرله پسې سستیو گاللو سره حمل کړ، او بېلول ئې په دوو کلونو کې وو)، او د البقره د سوري په ٢٣٣ آيت کې ويل شوي: (او که څوک غواړي چې د تي ورکولو موده دې پوره شي، نو ميندي دي خپلو اولادونو ته تر پوره دوو کلونو تې ورکړي)، له دې معلومېږي چې په پورتنیو دېرشو مياشتو کې ٢٤ مياشتې د رضاعت او تې ورکولو دي او پاتې شپږ مياشتې ئې د حمل حد اقل موده، کېدې شي يو ماشوم د مور په رحم کې په شپږو مياشتو کې بشپړ شي او د سالم ماشوم په بني کې وزېږېږي، او د دې خبرې معنی دا ده چې: ١- د رضاعت احکام په هغه تې ورکولو پورې تړاو لري چې د دوو کلونو په منځ کې وي، له هغه وروسته تې ورکول د رضاعت په حکم کې نه شاملېږي، ٢- هغه مېرمن په زنا نشي تورنېدې چې په شپږو مياشتو کې اولاد وزېږوي، هغه روايت هم د دې وينا تاييد کوي چې وايي: د عثمان رضي الله عنه د خلافت په زمانه کې يو کس هغه ته ورغی او وئې ويل: زما له له واده شپږ مياشتې تېرېږي او مېرمن مې اولاد وزېږولو، عثمان رضي الله عنه له تحقيق وروسته غوښتل دا مېرمن د زنا په تور مجازات کړي، علي رضي الله عنه له پېښې خبر شو، په تلوار سره د عثمان رضي الله عنه خوا ته ورغی او ورته وئې ويل: له دې آيت معلومېږي چې د حمل اقل موده شپږ مياشتې ده، عثمان رضي الله عنه د ده استدلال قبول کړ او د مجازات پرېکړه ئې بېرته واخيستله.

• له دې مبارک آيت دا هم معلومېږي چې انسان غالباً هغه مهال د خپل مور پلار په قدر ښه پوه شي چې عمر ئې څلوېښت کلنۍ ته ورسېږي، د اولاد خاوند شي او اولاد ئې داسې عمر ته ورسېږي چې د خدمت هيله ترې کوي. دغه مهال ورته معلومه شي چې بد اولاد څومره لوی مصيبت وي او د داسې اولاد له بغاوت، مخالفت اوسرکېنۍ پلار او مور څومره خوږېږي.

وَالَّذِي قَالَ لَوْلَايَهِ أَفِي لَكُمْ أَتَعْدَانِي أَنْ أُخْرَجَ وَقَدْ خَلَتِ الْقُرُونُ مِنْ قَبْلِي
وَهُمَا يَسْتَغِيثَانِ اللَّهَ وَيْلَكَ ءَأَمِنَ إِنَّ وَعْدَ اللَّهِ حَقٌّ فَيَقُولُ مَا هَذَا إِلَّا أَسَاطِيرُ
الْأَوَّلِينَ ﴿٧٧﴾ أُولَئِكَ الَّذِينَ حَقَّ عَلَيْهِمُ الْقَوْلُ فِي أَمْرِ قَدْ خَلَتِ مِنْ قَبْلِهِمْ مِّنَ
الْجِنِّ وَالْإِنسِ إِنَّهُمْ كَانُوا خَاسِرِينَ ﴿٧٨﴾

او هغه چې خپل پلار مور ته ئې وويل: تاسو ته دي اف وي، آيا دا وعده راکوئ چې (له قبر به) راويستل شم، په داسې حال کې چې تر ما وړاندي ډېر نسلونه تېر شوي؟! او دوی دواړه الله ته استغاثة کوي (او وايي: افسوس پر تا؛ ايمان راوړه، يقيناً چې د الله وعده رښتينې ده، نو وايي: دا يوازي د لومړنيو قصې دي، دا هغه وگړي دي چې د دوی په اړه د پېريانو او انسانانو د هغو ډلو په ضمن کې چې تر دوی وړاندي تېر شوي دا وينا محققه شوې چې يقيناً دوی زيانمن ول.

د قرآن پلوشې الأحقاف

(۱۷-۱۸) - دلته د مخکني صالح او مؤمن زوی په مقابل کي هغه کافر او له آخرت منکر زوی انځور شوی چي والدين يې مؤمنان دي او دی پر آخرت ايمان ته بلي او دی په خواب کي ورته وايي: تاسو ته دي اف وي، ستاسو پر حال افسوس کوم، آیا دا وعده راکوئ چي له مړيني وروسته به له خپل قبر بېرته ژوندی راوايستل شم، په داسي حال کي چي تر ما وړاندي ډېر نسلونه تېر شوي خو له دوی يو کس تر اوسه راژوندی نه شو؟! او دوی دواړه الله ته استغاثه کوي او وايي: افسوس پر تا؛ ايمان راوړه، يقيناً چي د الله وعده رښتيني ده، دی د رد خواب ورکوي او وايي: دا يوازي د لومړنيو قصې او زړې خبرې دي، حقيقت نه لري، مخکنيو دي ته ورته خبرې کولي، يوه ئې هم رښتيا نه شوه.

الله تعالی د داسي وگړو په اړه فرمايي: دوی د پېريانو او انسانانو د هغو ډلو په ضمن کي دي چي تر دوی وړاندي تېر شوي، او د هغوی په اړه د الله تعالی دا وينا محققه شوې چي دوی به په دنيا او آخرت کي زيانمن وي.

وَلِكُلِّ دَرَجَةٍ مِّمَّا عَمِلُوا^ط وَلِيُوفِّيَهُمْ أَعْمَلَهُمْ وَهُمْ لَا يُظْلَمُونَ ﴿١٨﴾ وَيَوْمَ يُعْرَضُ الَّذِينَ كَفَرُوا عَلَى النَّارِ أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَمِمَّا كُنْتُمْ تَفْسُقُونَ ﴿١٩﴾

او هر چا ته له هغه سره سم درجې دي چي کړي ئې دي، او دا د دې لپاره چي دوی ته خپل عملونه ور بشپړ کړي په داسي حال کي چي پر دوی به ظلم نه کېږي. او هغه ورځ چي اور ته به هغه وگړي وړاندي کړی شي چي کفر ئې کړی؛ په خپل دنيایي ژوند کي مو خپل پاکیزه نعمتونه ختم کړل او ترې متمتع شوی، نو نن به د سپکوونکي عذاب سزا درکول کېږي؛ له دې کبله چي په زمکي کي مو په ناحقه تکبر کولو او له دې کبله چي تاسو سرغړاوی کولو.

(۱۹-۲۰) - په دې مبارکو آیتونو کي ویل شوي:

• د هر چا مقام او منزلت د هغو عملونو له مخي ټاکل کېږي چي کوي ئې، ښه عملونه لوړي لوړي درجې ورپه برخه کوي او بد عملونه ئې د ذلت او سپکاوي په ګندي کي غورځوي، دا د دې لپاره چي الله تعالی غواړي هر چا ته د خپلو عملونو بشپړه بدله ورکړي په داسي حال کي چي پر دوی به هيڅ ظلم نه کېږي، نېکان به د خپلو نېکو عملونو بشپړه بدله ترلاسه کوي او بدکارو ته به د دوی د عملونو عادلانه سزا ورکول کېږي، الله تعالی نه د نېکانو عمل ضائع کوي او نه بدکاران يې سزا پرېږدي، که په دنيا او آخرت کي نېکانو ته د دوی د عملونو بشپړه بدله ورته کړی شي؛ دا ظلم دی او الله تعالی له هر راز ظلم منزه دی، که کافر

الأحقاف د قرآن بلوشي

او ظالم ته په دنيا او آخرت كي عادلانه سزا ورنه كړی شي دا هم ظلم دی او الله تعالى له هر ډول ظلم منزله دی.

- دلته ويل شوي: (وَلْيُؤْفِكِهِمْ أَعْمَالَهُمْ : او دا د دې لپاره چي دوی ته خپل عملونه وربشپړ کړي)؛ دا ترکیب یو خاص مطلب افاده کوي او ښيي چي عمل او بدله ئي لازم او ملزوم دي، عمل هغه مهال بشپړ کيږي چي لازمي بدله ئي پرې مرتب شي.
- د قیامت په ورځ او هغه مهال چي کافران د دوزخ اور ته وړاندي کړی شي ورته وبه ويل شي: تاسو په خپل دنيایي ژوند كي خپل پاکیزه نعمتونه ختم کړل او ترې متمتع شوي، څه چي ستاسو منع رب درباندي پېرزو کړي ول؛ په داسي حال كي ترې برخمن شوي او گټه مو ترې واخیستله چي مستکبر او فاسق وي، نو نن به د سپکوونکي عذاب سزا درکول کيږي له دې کبله چي په زمکي كي مو په ناحقه تکبر کولو او له دې کبله چي تاسو سرغړاوی (فسق) کولو.

وَأَذْكُرْ أَخَا عَادٍ إِذْ أَنْذَرَ قَوْمَهُ بِالْأَحْقَافِ وَقَدْ خَلَّتِ الْبُيُوتُ مِنْ بَيْنِ يَدَيْهِ وَمِنْ خَلْفِهِمْ أَلَّا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ﴿١٠﴾ قَالُوا أَجِئْتَنَا لِنَأْفِكَنَّ عَنْ آلِهَتِنَا فَأْتِنَا بِمَا تَعِدُنَا إِنْ كُنْتَ مِنَ الصّٰدِقِينَ ﴿١١﴾ قَالَ إِنَّمَا أَلِمْكُمْ عِنْدَ اللَّهِ وَأُبَلِّغُكُمْ مَا أُرْسِلْتُ بِهِ وَلَكِنِّي أَرَنُكُمْ قَوْمًا تَجْهَلُونَ ﴿١٢﴾ فَلَمَّا رَأَوْهُ عَارِضًا مُّسْتَقْبِلَ أَوْدِيَّتِهِمْ قَالُوا هَذَا عَارِضٌ مُّمْطِرُنَا بَلْ هُوَ مَا اسْتَعْجَلْتُمْ بِهِ ﴿١٣﴾ رِيحٌ فِيهَا عَذَابٌ أَلِيمٌ ﴿١٤﴾ تَدْمِرُ كُلَّ شَيْءٍ بِأَمْرِ رَبِّهَا فَأَصْبَحُوا لَا يُرَى إِلَّا مَسَكِنُهُمْ ﴿١٥﴾ كَذَلِكَ نَجْزِي الْقَوْمَ الْمُجْرِمِينَ ﴿١٦﴾

او د عاد ورور درياد کړه؛ هغه مهال چي خپل قوم ئي په احقاف كي انذار کړ؛ په داسي حال كي چي تر ده وړاندي او وروسته انذاروونکي (پیغمبران) تېر شوي وو چي له الله پرته بل څوک مه لمانځي، یقیناً چي زه پر تاسو د یوې ستري ورځي له عذاب وېرېږم، وئې ويل: آیا د دې لپاره راغلی یې چي موږ له خپلو معبودانو وړوي، که له رښتینو یې هغه څه راوړه چي وعده ئي راکوي، وئې ويل: دا علم یوازي له الله سره دی او زه هغه څه دررسوم چي ورسره لېږل شوی یم، خو زه مو داسي وگړي گورم چي جهالت کوي،

د قرآن بلوشي الأحقاف

نو کله چي ئې هغه د يوې داسي وربځي په بني کي وليد چي د دوی درو ته ئې مخه کړې؛ وئې ويل: دا داسي وربځ ده چي باران به راباندي ووروي، بلکي دا همغه څه دي چي تلوار مو پرې کولو، يوه سيلی چي دردناک عذاب په کي دی، د خپل رب په حکم هر څه وړانوي، نو داسي شول چي له کورونو پرته ئې هيڅ څه نه ليدل کېدل، مجرمو وگړو ته همداسي سزا ورکوه.

(۲۱-۲۵) - دلته مخکنې مطالب د يوه تاريخي مثال په ترڅ کي انځور شوي، په دې تاريخي انځور کي گورو چي د عاد قوم ته د هغوی پيغمبر هود صلعم ورغی، دوی په احقاف نومي سيمي کي اوسېدل، دا سيمه هغه مهال آباده سيمه وه، اوس يوه شگلنه صحراء ترې جوړه شوې، له عمان تر يمن پوري غزېدلې ده، عاديان هغه مهال يو ځواکمن، متمدن او پر مخ تللی خو ظالم او په شرک او خرافاتو کي غرق قوم وو، دوی ته د دوی ورور هود صلعم د پيغمبر په توگه وليږل شو چي د ظلم، کفر او شرک له بدو پايلو ئې ووېروي، تر ده وړاندي او وروسته هم همداسي انډاروونکي پيغمبران تېر شوي وو؛ د ټولو نورو پيغمبرانو په څېر د هود صلعم پيغام هم دا وو چي له الله تعالى پرته بل څوک مه لمانځی، يقيناً چي زه پر تاسو د يوې ستري ورځي له عذاب وېرېږم، قوم ورته وويل: آيا د دې لپاره راغلی يې چي موږ له خپلو معبودانو واورې، که له ربښتینو يې هغه عذاب راوړه چي موږ پرې وېروي، او دا پيغمبرانو او دعوتگرانو ته د ټولو مفسدينو گډ او ورته خواب دی، هود صلعم وويل: دا علم يوازي له الله تعالى سره دی، زه نه پوهېږم چي دا عذاب به کله او څنگه راځي، زه هغه پيغام دراوروم چي د الله تعالى له لوري رالېږل شوی، خو زه مو گورم چي په جهالت اخته یئ، بې اعتنايي کوئ او الهي عذاب په تلوار سره غواړئ، کله چي دوی هغه عذاب د يوې داسي وربځي په بني کي وليد چي د دوی درو ته ئې مخه کړې؛ وئې ويل: دا داسي وربځ ده چي باران به راباندي ووروي، خو دا وربځ نه بلکي هغه الهي عذاب وو چي تلوار ئې پرې کولو او له هود صلعم ئې غوښتل چي که د عذاب دا گواښ دي ربښتینی وي ژر ئې راوله!! دا تونده سيلی وه چي دوی ته ئې دردناک عذاب په خپلي غېږ کي درلود، داسي تونده سيلی چي د خپل رب په حکم هر څه وړانوي، همداسي وشول، الهي عذاب خپل تور وزر پرې وغور او، تونده وړانوونکي سيلی راغله، هر څه ئې وځپل، داسي شول چي له وړانو کورونو پرته ئې هيڅ څه نه ليدل کېدل، دا الهي سنت دی، هر مجرم ولس ته د مهلت په پای کي همداسي سزا ورکوي.

وَلَقَدْ مَكَنَّهُمْ فِيْمَا إِن مَّكَّنْكُمْ فِيْهِ وَجَعَلْنَا لَهُمْ سَمْعًا وَأَبْصَرًا وَأَفْئِدَةً فَمَا أَغْنَىٰ عَنْهُمْ سَمْعُهُمْ وَلَا أَبْصَرُهُمْ وَلَا أَفْئِدَتُهُمْ مِّنْ شَيْءٍ إِذْ كَانُوا تَجْحَدُونَ بِآيَاتِ اللَّهِ وَحَاقَ بِهِم مَّا كَانُوا بِهِ يَسْتَهْزِءُونَ ﴿٢١﴾ وَلَقَدْ أَهْلَكْنَا مَا حَوْلَكُمْ مِّنَ الْقُرَىٰ

وَصَرَفْنَا الْأَيْتَ لَعَلَّهُمْ يَرْجِعُونَ ﴿٢٧﴾ فَلَوْلَا نَصْرُهُمُ الَّذِينَ اتَّخَذُوا مِنْ دُونِ اللَّهِ
قُرْبَانًا ءِلَهَٔ ۖ بَلْ ضَلُّوا عَنْهُمْ ۚ وَذَٰلِكَ إِفْكُهُمْ وَمَا كَانُوا يَفْتَرُونَ ﴿٢٨﴾

او يقيناً چي دوى مو په داسي څه كي متمكن كړي ول چي تاسو مو نه يئ په كي متمكن كړي، او دوى ته مو غوړونه، سترگي او زړونه وركړي ول، خو غوړونو، سترگو او زړونو ئي كوم څه ترې دفع نه كړى شو؛ له دې كبله چي د الله په اړه ئي انكار كولو او هغه څه پرې محقق شو چي ملنډي ئي پرې وهلي، او يقيناً چي له كليوالو مو هغه هلاك كړل چي ستاسو شاوخوا كي ول، او آيتونه مو په مكرره توگه بيان كړل چي راوگرځي، نو ولي هغو د دوى مرسته ونه كړه چي له الله پرته ئي د نږدېوالي سبب معبودان گڼل، بلكي ترې ورك شول، او دا د دوى دروغ او هغه څه وو چي له ځانه ئي افتراء كول.

(٢٦-٢٨) - د دې مباركو آيتونو لارښووني دا دي:

• الله تعالى عاديانو ته دومره امكانات وركړي وو چي تر قريشو له هره پلوه ځواكمن او شتمن ول، د ذاتي استعدادونو له پلوه هم تر دوى وړاندي ول، سترگور ول، ښه حافظه ئي درلوده او زړه وړ ول، خو نه دغو امكاناتو څه گټه ورورسوله او نه ئي هغو ذاتي استعدادونو، غوړونو، سترگو او زړونو، له دې كبله چي د الله تعالى په اړه ئي انكار كولو او د هود صلعم انذار او د الهي عذاب گواښونه ئي د ملنډو وړ گڼل، نو هغه څه پرې محقق شو چي ملنډي ئي پرې وهلي.

• د قريشو شاوخوا سيمو كي مېشت ډېر قومونه د كفر، شرك او ظلم له كبله هلاك شوي، هر يوه ته خپل خپل پيغمبر ورغلى، د الله تعالى څرگند آيتونه ئي د هغوى په وړاندي اېښي، په دې هيله چي د خپل رب لوري ته رجوع وكړي او له بغاوت لاس واخلي، خو پر خپل كفر د ټينگار له كبله له سخت الهي عذاب سره مخامخ شوي او هغو جعلي معبودانو هيڅ گټه نه ده ورسولي چي يا ئي په الوهيت كي د الله تعالى شريكان گڼل يا ئي الله تعالى ته د تقرب وسيله، نه يوازي د دوى مرسته ئي ونه كړه بلكي ترې ورك شول، دا هسي د دوى دروغجنه خبره او افتراء وه، يعني نه الله تعالى شريك لري او نه دا جعلي معبودان د تقرب وسيله دي.

وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا ۖ فَلَمَّا قُضِيَ وَلَّوْا إِلَىٰ قَوْمِهِمْ مُّنْذِرِينَ ﴿٢٩﴾ قَالُوا يَنْقُومَنَا إِنَّا سَمِعْنَا كِتَابًا أُنْزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَى طَرِيقٍ

مُسْتَقِيمٌ ﴿٣٢﴾ يَنْقَوْمَتَنَا أَجِيبُوا دَاعِيَ اللَّهِ وَءَامِنُوا بِهِ يَغْفِرَ لَكُمْ مِّنْ ذُنُوبِكُمْ
وَيُخْرِجَكُم مِّنْ عَذَابِ أَلِيمٍ ﴿٣٣﴾ وَمَنْ لَا يُحِبِّ دَاعِيَ اللَّهِ فَلَيْسَ بِمُعْجِزٍ فِي الْأَرْضِ
وَلَيْسَ لَهُ مِن دُونِهِ أَوْلِيَاءُ ۚ أُولَٰئِكَ فِي ضَلَالٍ مُّبِينٍ ﴿٣٤﴾

او كله چي د پېريانو يوه داسي ډله مو ستا لوري ته راوگرځوله چي قرآن ته ئې غور
نيولو، كله چي ورته حاضر شول وئې ويل: چوپ شئ، نو كله چي پای ته ورسېدو، خپل
قوم ته د خبرداري وركونكو په توگه ستانه شول؛ وئې ويل: اي زموږ قومه! يقيناً چي
موږ داسي يو كتاب واوړېدو چي تر موسى وروسته نازل شوى، د هغه څه مصدق چي
ترې وړاندي ول، د حق لوري او مستقيمي لاري ته لارښوونه كوي. اي زموږ قومه! د
الله د بلونكي بلنه ومنئ او ايمان پرې راوړئ چي ستاسو ځيني گناهونه دروېځني او له
دردناك عذاب مو وژغوري، او څوك چي د الله د بلونكي اجابت ونه كړي نو نه په زمكي
كي عاجزوونكى دى او نه له ده پرته پالونكي ورته شته، همدا دوى په څرگندي تېروتنې
كي دي.

(٢٩-٣٢) - دا مبارك آيتونه وايي:

• الله تعالى د پېريانو يوه داسي ډله د رسول الله لوري ته متوجه كړه چي غوښتل ئې قرآن
پرې واوړوي، كله چي د ده خوا ته حاضر شول وئې ويل: چوپ شئ، كله چي د قرآن تلاوت
پای ته ورسېدو؛ خپل قوم ته په دې موخه ستانه شول چي خبردارى وركړي.

• دې ډلې خپل قوم ته وويل: اي زموږ قومه! يقيناً چي موږ داسي يو كتاب واوړېدو چي تر
موسى صلعم وروسته نازل شوى، مخكني كتابونه تصديقوي، همغه خبري كوي چي په
مخكنيو الهي كتابونو كي راغلې دي، بلنه ئې د حق لوري ته ده او مستقيمه لار رابښيي. اي
زموږ قومه! د الله د دعوتگر پيغمبر بلنه ومنئ او ايمان پرې راوړئ چي په دې سره به الله
تعالى ستاسو ځيني گناهونه دروېځني او له دردناك عذاب به مو وژغوري، او څوك چي د الله
د بلونكي اجابت ونه كړي نو نه په زمكي كي داسي برلاسي ترلاسه كولى شي چي له الهي
عذاب خان وژغوري او نه له الله تعالى پرته داسي اولياء او پالونكي موندلى شي چي مرسته
ئې وكړي، همدا دوى په څرگندي تېروتنې كي دي.

دا مطلب د قرآن په يوه بل آيت كي په دې توگه راغلى:

قُلْ أُوْحِي إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْءَانًا عَجَبًا ﴿٣٥﴾ يَهْدِي إِلَى الْرُّشْدِ

فَقَامَنَا بِهِ وَلَنْ نُشْرَكَ بِرَبِّنَا أَحَدًا ﴿٣٦﴾

الأحقاف د قرآن بلوشي

ووايه: راته وحي شوي چي د پېريانو يوه ډله ورته غوړ شول او وئي ويل: بي شكه چي مونږ عجيب قرآن واورېدو، د رشد او كمال لوري ته لارښوونه كوي، ايمان مو پرې راوړ، او هيڅكله به څوك له خپل رب سره شريك نه كړو.

په دې مباركو آيتونو كي څو ظريف ټكي زمونږ توجه جلبوي:

● د آيت له فحوى معلومېږي چي پېريان د انسانانو په ژبي پوهېږي، دا پېريان هم د تورات په ژبه پوهېدل او هم د قرآن.

● رسول الله ته د وحي له لاري ويل شوي چي د پېريانو يوې ډلې د قرآن تلاوت ته غوړ اېښي او دومره ئې تر اغېز لاندې راغلي چي نورو ته ئې ويلي: عجيب قرآن مو واورېدو، د كمال لوري ته لارښود، ايمان مو پرې راوړ او دا پرېكړه مو وكړه چي له دې وروسته به هيڅكله د شرك مرتكب نه شو، او د الله تعالى په څنگ كي به د بل چا او بل څه عبادت ونكړو.

● پيغمبر عليه السلام دا ډله نه ده ليدلې او د دې سوري تر نازلېدو له دې نه وو خبر چي د پېريانو يوې ډلې قرآن اورېدلى او غبرگون ئې دا وو او خپل قوم ته ئې دا وينا كړې. له دې جريان هغه مهال خبر شو چي دا آيتونه نازل شول. د احقاف او د جن د سوري دا آيتونه په ډېر صراحت سره وايي چي پيغمبر عليه السلام په تلاوت لگيا وو چي دا ډله راغلي، قرآن ئې اورېدلى، پرته له دې چي رسول الله د دوى په راتگ او ايمان راوړلو پوه شي. په ټول قرآن كي داسي آيت نه مومو چي رسول الله پېريان ليدلي.

خو په دې اړه څو روايتونه زمونږ مخي ته راځي: يو ئې عبدالله بن عباس جلا ته منسوب دئ او دوه ئې عبدالله بن مسعود جلا ته، د دغو دواړو جليل القدره صحابه وو د رواياتو تر منځ تعارض دئ، يو ئې د پېريانو د نه ليدو او بل ئې د ليدو خبره كوي، عبد الله بن مسعود جلا ته منسوب روايتونه هم په خپلو كي تعارض لري، په يوه كي داسي راغلي چي مونږ يوه شپه پيغمبر عليه السلام ونه موند، ډېر پرېشانه شوو، دا وېره راسره پيدا شوه چي څه نه وي پرې شوي، سحر هغه رامعلوم شو او پوښتنه مو ترې وكړه چي چېرې تللى وي، هغه وفرمايل چي د پېريانو يوې ډلې ته مي قرآن اورولو، په بل كي راغلي چي زه ئې په يوه ځاى كي ودرولم او راته وئي ويل چي له دې ځايه مه خوځېږه او هغه لار او د پېريانو يوې ډلې ته ئې قرآن واوراو. كه څه هم ځينو د دې تعارض په اړه څه توجيهات كړي، خو په ډېر تكلف سره، او دا هڅه ئې هم كړې چي د عبد الله بن عباس رضي الله عنه دا قول ضعيف وښيي چي وايي:

عَنْ ابْنِ عَبَّاسٍ قَالَ: مَا قَرَأَ رَسُولُ اللَّهِ عَلَى الْجَنِّ وَلَا رَأَهُمْ ... رواه مسلم و الترمذي
له عبدالله بن عباس جلا روايت دئ چي وايي: رسول الله نه پېريانو ته د قرآن قرائت كړى او نه ئې دوى ليدلي.

ځينو دا دوه بېلې بېلې پېښې گڼلي، په يوې كي د پېريانو د ليدو او په بلې كي د نه ليدو، خو د الاحقاف او الجن اړوند آيتونه په ډېر صراحت سره وايي چي رسول الله پېريان نه دي ليدلي، هغه روايات چي وايي رسول الله پېريان ليدلي په قرآن كي نه يوازي كوم شاهد نه لري بلكي وينا ئې له قرآن سره تعارض لري، نه يوازي د قرآن په دې دواړو آيتونو كي بلكي په بل ځاى كي هم ويل شوي چي انسانان پېريان نه شي ليدى، لكه چي فرمايي:

يَنْبَىٰ ۚ أَدَمَ لَا يَفْتَنَنَّكُمُ الشَّيْطَانُ كَمَا أَخْرَجَ أَبَوَيْكُم مِّنَ الْجَنَّةِ يَنْزِعُ عَنْهُمَا لِبَاسَهُمَا لِيُرِيَهُمَا سَوْءَٰتِهِمَا ۚ إِنَّهُ يَرَٰكُمْ هُوَ وَقَبِيلُهُ مِّنْ حَيْثُ لَا تَرَوْنَهُمْ ۚ إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ



الاعراف: ٢٧

ای د آدم زامنو! شیطان دي تاسو دوکه نه کړي، لکه چې ستاسو مور پلار ئي له جنته وایستل، جامي ئي ترې ایستلي، تر څو ئي بدنونه وروښيي، یقیناً چې دی او قبیلې ئي تاسو له هغه پلوه لیدی شي چې تاسو ئي نه شئ لیدی، مونږ خو شیطانان د هغو کسانو لپاره دوستان ګرځولي چې ایمان نه راوړي.

په قرآن کې صریحاً یا تلویحاً داسې څه نه ګورو چې وښيي پیغمبر علیه السلام پېریان په خپلو سترګو لیدلي، یا ئي بل څوک لیدی شي، په مقابل کې ئي دا درې آیتونه په صراحت سره وایي چې نه رسول الله پېریان لیدلي او نه ئي نور خلک لیدلي شي. دغو دلائلو ته په پام سره په یقیني توګه ویلی شو چې عبدالله بن مسعود ځله ته منسوب روایات د اعتبار وړ نه دي، دا ځکه چې هم په خپلو منځونو کې تعارض لري، هم د قرآن له آیتونو سره او هم د عبدالله بن عباس رسول له روایت سره.

قریشو ته د دې قصې اورول د دې لپاره وو چې له یوې خوا د جن او پېریانو په اړه د دوی بې بنسټه او له خرافاتو ډکه عقیده تصحیح کړي او له بلې خوا ورته ووايي چې راشئ له قرآن سره ستاسو چلن د هغه چا له چلن سره مقایسه کړئ چې پېریان دي، نه پیغمبر علیه السلام د دوی له ډلې او نه قرآن د دوی په ژبه، او تر ټولو شریر مخلوق ابلیس په دوی کې راولاړ شوی. خو د قرآن د یوې برخې په اوږدو سره ئي له ځنډه پرته پرې ایمان راوړ، د هغه عظمت ته ګوته په غاښ شول او خپل لارښود ئي ومانو، خو تاسو ای قریشو! په داسې حال کې له ایمان راوړو ډډه کوئ چې پیغمبر علیه السلام ستاسو له منځه غوره شوی، قرآن ستاسو په ژبه نازل شوی، په فصیح عربي ژبي او تاسو ته قابل فهم!!

أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْ يَخْلُقْهُنَّ بِقَدْرِ عَلَىٰ أَنْ تُحْيِيَ الْمَوْتَىٰ ۚ بَلَىٰ ۚ إِنَّهُ عَلَىٰ كُلِّ شَيْءٍ قَدِيرٌ ﴿٢٨﴾ وَيَوْمَ يُعْرَضُ الَّذِينَ كَفَرُوا عَلَىٰ النَّارِ أَلَيْسَ هَذَا بِالْحَقِّ ۗ قَالُوا بَلَىٰ ۚ وَرَبَّنَا ۚ قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴿٢٩﴾



الأحقاف د قرآن ٩٠ لوسې

آيا دې ته ئې پام نه دئ كړى هغه الله چې آسمانونه او زمكه ئې پيدا كړي او په پيدا كولو ئې نه دئ ستومانه شوى په دې قادر دئ چې مري راژوندي كړي؟! ولي نه؛ يقيناً چې هغه په هر څه توانمن دئ، او په كومه ورځ چې اور ته هغه وگړي وړاندي كړى شي چې كفر ئې كړى (ورته وبه ويل شي): آيا دا (عذاب) رښتينى نه دئ؟! وبه وايي: ولي نه؛ په خپل رب مو قسم، وبه وايي: نو د هغه كفر له كبله چې تاسو كولو دا عذاب وځكئ.

(۳۳-۳۴) - د دې مباركو آيتونو لارښوونې دا دي:

• آيا د آخرت منكرينو دې حقيقت ته پام نه دئ كړى چې د آسمانونو او زمكې هغه پيدا كوونكي رب ته چې د دې بې شمېره مخلوقاتو په پيدا كولو نه دئ ستومانه شوى؛ ولي به د مړو راژوندي كول ورته گران او محال كار وي؟ هغه قدير ذات چې د آسمانونو او زمكې په پيدا كولو توانېدلى، له كومي ستومانتيا پرته؛ يقيناً چې هغه په دې هم قادر دئ چې مري راژوندي كړي؟!

• د آخرت د منكرينو اصلي ستونزه دا نه ده چې د مړو بياژوندون ورته محال برېښي او د دې لپاره كافي دلائل نه مومي؛ ستونزه ئې دا ده چې د مكافات او مجازات په الهي سنت باور نه لري، دا باور ئې له گناهونو منع كوي او دوى له گناه لاس اخيستلو ته نه دي چمتو، له مجازات انكار د دوى رواني ستونزه ده نه عقلي مشكل، د همدې لپاره دلته ويل شوي: په كومه ورځ چې دا كافران اور ته وړاندي كړى شي ورته وبه ويل شي: آيا دا عذاب رښتينى نه دئ؟! وبه وايي: ولي نه؛ په خپل رب مو قسم چې دا يو حقيقت دئ، هغه حقيقت چې موږ په دنيا كې ترې انكار كولو، نو دوى ته به وويل شي: اوس د هغه عذاب خوند وځكئ چې ستاسو د كفر او انكار سزا ده.

فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ وَلَا تَسْتَعْجِلْ لَهُمْ ۚ كَانَهُمْ يَوْمَ يَرَوْنَ مَا يُوعَدُونَ لَمْ يَلْبُثُوا إِلَّا سَاعَةً مِّنْ نَّهَارٍ ۚ فَهَلْ يُهْلَكُ إِلَّا الْقَوْمُ الْفَاسِقُونَ



نو داسې صبر كوه لكه چې هوډمنو پيغمبرانو صبر كړى او د دوى په اړه تلوار مه كوه، كومه ورځ چې دوى هغه څه وگوري چې وعده ئې وركول كېږي داسې به وي لكه چې د ورځې له يوې گنتې پرته ئې خنډ او درنگ نه وي كړى. دا يو ابلاغ دئ، نو آيا له دغو فاسقو وگړو پرته به بل څوك هلاك كړى شي؟!

(۳۵) - په دې مبارك آيت كې چې د سوري ښكلي تنمه او جامع خلاصه ده له يوې خوا رسول الله ته لارښوونه شوې چې د مخكښو هوډمنو پيغمبرانو په څېر صبر كوه او د دوى په اړه تلوار مه كوه، الله تعالى دوى ته تر يوې ټاكلې نېټې مهلت وركوي، د دې نېټې د ژر راتلو

د قرآن په بلوشي الاحقاف

تلوسه مه كوه، ټولي الهي پرېكړي به له كوم خنډ او تغيير پرته په خپل خپل وخت كي هرومرو ترسره كيږي. له بلي خوا ويل شوي چي په كومه ورځ دا مخالفين هغه څه وگوري چي وعده ئي وركول كيږي؛ نو حالت به ئي داسي وي لكه چي د ورځي له يوې گنتي پرته ئي خنډ او درنگ نه وي كړي. دوى خپل پيغمبر ته ويلي وو چي هغه الهي عذاب چيږي دئ او ولي خنډيږي چي ته مو پرې گواښي، خو كله چي دا عذاب راشي نو بيا به تېره موده ډېره لنډه ورته برېښي، د دنيايي عذاب په اړه به هم د دوى انگېرنه همداسي وي او د قيامت په اړه هم، دا يوه داسي عمومي قاعده ده چي جرري ئي د انسان په فطرت كي غزېدلي دي، د مصيبت او كړاو په وخت كي د راحت اوږده موده ورته لنډه برېښي!! له بلي خوا د قرآن مخاطبينو ته ويل شوي: دا قرآن د الله تعالى له لوري يو څرگند پيغام او ابلاغ دئ، په دې سره حجت بشپړ شوى، حقيقت څرگند شوى، د كافر او مؤمن لاري او د دوى د ايمان او كفر حتمي پايلي څرگندي شوي، اوس به يوازي هغه څوك له تباهي او هلاكت سره مخامخ كيږي چي د خپل رب په وړاندي د سرغړاوي او بغاوت لار غوره كړي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ
